








आनन्दाश्रमसंस्कृतग्रन्थावलिः ।

ग्रन्थांकः ५५



आठवले इत्युपनामकविष्णुभट्टविरचितः

पुरुषार्थचिन्तामणिः ।

*Puruṣārtha-cintāmanī*

एतत्पुस्तकं

वे० शा० सं० रा० रा० भास्करशास्त्री पादगी इत्येतैः संशोधितम् ।  
तच्च

हरि नारायण आपटे

इत्यनेन

पुण्याख्यपत्तने

आनन्दाश्रममुद्रणालये

आयसाक्षर्यमुद्रयित्वा

प्रकाशितम् ।

---

शालिवाहनशकाब्दाः १८२९

---

स्लिस्ताब्दाः १९०७

---

( अस्य सर्वेऽधिकारा राजशासनानुसारेण स्वायत्तीकृताः । )



## आदर्शपुस्तकोल्लेखपत्रिका ।

---

- अथास्य पुरुषार्थचिन्तामणेः पुस्तकानि यैः परहिततत्परैः संशोधनार्थं प्रदत्तानि तेषां नामादीनि पुस्तकानां संज्ञाश्च प्रकाश्यन्ते—  
(क.) इति संज्ञितम्—पुण्यपत्तननिवासिनां रा० रा० गंगाधर कृष्ण आपटे इत्येतेषाम् । अस्य लेखनकालः शके १७१३  
(ख.) इति संज्ञितम्— „ अस्य लेखनकालः शके १७११.  
(ग.) इति संज्ञितम्—बैठगावनिवासिनां रा० रा० महेश्वर लक्ष्मण गाडगील वकील इत्येतेषाम् । अस्य लेखनकालः शके १७१०  
(घ.) इति संज्ञितम्— „ अस्य लेखनकालः शके १७७८  
(च.) इति संज्ञितम्—पुण्यपत्तननिवासिनां वे. शा. रा० रा० कृष्णशास्त्री पाटणकर इत्येतेषाम् ।  
(छ.) इति संज्ञितम्—वैराजग्रामनिवासिनां वे० रा० रा० अण्णंभडु अभ्यन्तर कर इत्येषाम् । अस्य लेखनकालः शके १७१३  
(ज.) इति संज्ञितम्—मुंबईस्थ रा० रा० तुकाराम जावजी इत्येषां निर्णय सागरमुद्रणालये मुद्रापितम् । अस्य मुद्रणकालः शके १८२७

समाप्तेयमादर्शपुस्तकोल्लेखपत्रिका ।

---



# अथ पुरुषार्थचिन्तामणिस्थविषयानुक्रमः ।

---

विषयः	शृङ्खला	विषयः	शृङ्खला
महालच्छरणम्	...	मलेप्रब्रह्मलिङ्गकनिर्णयः	...
क्रालद्वैविध्यम्	...	मलमासकर्मविधानम्	...
काललक्षणम्	...	अनन्यगतिकं मले कर्मयम्	...
स्त्रवक्षणादिकाललक्षणम्	...	वृषोत्सर्जनम्	...
अद्वैतलक्षणम्	...	मलमासे दानादि...	...
मासक्षतुर्धा	...	पक्षनिर्णयः	...
चान्द्रमासद्वैविध्यम्	...	तिथिनिर्णयः	...
चैत्रादिमासलक्षणम्	...	तिथीना कर्माहृता	...
मासविशेषे कर्मविशेषः	...	सद्यण्डाद्वैष्टिकिविचारः	...
मासकृत्यानि	...	दिवसस्तरूपम्	...
चैत्रकृत्यम्	...	मुहूर्तनामानि तद्रिभागश्च	...
वैशाखकृत्यम्	...	अद्वैतप्रवादात्रिभागः	...
ज्येष्ठमासकृत्यम्	...	चतुर्धा त्रिभागः	...
आषाढकृत्यम्	...	त्रिधा त्रिभागः	...
श्रावणमासकृत्यम्	...	द्विधा त्रिभागः	...
भूद्रपदकृत्यम्	...	रात्रिगतप्रदशपुहूर्तनामानि	...
आष्टमासकृत्यम्	...	दिनद्वये तिथिसत्त्वे व्यवस्था	...
कार्तिकृत्यम्	...	तिथिसामान्यनिर्णयः	...
मार्गशीर्षकृत्यम्	...	कर्माहृतिथिनिर्णयः	...
षष्ठीमासकृत्यम्	...	तिथिवशनिर्णयः	...
माघकृत्यम्	...	साकल्यापवादः	...
फाल्गुनमासकृत्यम्	...	एकभक्ते तिथिनिर्णयः	...
क्रतुनिर्णयः	...	नक्तवते तिथिनिर्णयः	...
अयननिर्णयः	...	प्रदोषप्ररिमाणम्	...
संवत्सरनिर्णयः	...	नक्तमोजिनियमाः	...
चान्द्रः संवत्सरः	...	अयाचिते तिथिनिर्णयः	...
सौरः संवत्सरः	...	अयाचिते प्राप्तसंद्वाा	...
मलमासनिर्णयः	...	उपवासे तिथिनिर्णयः	...
क्षयमासनिर्णयः	...	नक्षत्रनिर्णयः	...
मलमासे कार्धाकार्यनिर्णयः	...	योगनिर्णयः	...
मलमासे कर्माभ्यनुज्ञा	...	उपवासे भद्राकरणनिर्णयः	...
महादानानि	...	एकभक्तादिसंकलः	...
अधिमासे कर्तव्यम्	...	पारणकालः	...
अनन्यगतिकान्यनुज्ञा	...	प्रतिपञ्चिर्णयः	...
मले महालयविर्णयः	...	चैत्रगुणप्रतिपादि चान्द्रसंवत्सराद्यारम्भः	...

पुरुषार्थचिन्तामणिस्थविषयानुक्रमः ।

विषयः	पृष्ठम्	विषयः	पृष्ठम्
वस्तराधिपपूजा ...	६९	चैत्रशुक्रद्वितीयायामुपाजनम् ...	१०८
तैलाभ्यः ...	"	अशून्यंव्रतम् ...	"
शकवत्सरादिश्रवणम् ...	"	यमद्वितीया ...	१०५
अत्र महाशान्तिः ...	"	बृहस्पतौ द्वितीयायां ब्रह्मपूजनम् ...	"
प्रणादानम् ...	७०	तृतीयानिर्णयः	१०५
धर्मघटदानम् ...	"	रम्भावते तृतीयावि वारः ...	"
इश्वरानिर्णयः ...	७१	चैत्रशुक्रतृतीयायां गौरीशंकरपूजनम् ...	१०७
मातामहाद्वाद्धम् ...	"	देव्या आन्दोलनम् ...	"
नवरात्रारम्भः ...	"	अक्षयतृतीया ...	१०८
लोहाभिसारिकं कर्म ...	"	लक्ष्मीनारायणपूजनम् ...	"
अशक्तो विदिनम् ...	७४	अस्यां गहास्नाने महाफलम् ...	"
ततोऽप्यस्तकावस्थ्यम् ...	"	उदकुम्भदानम् ...	"
नवरात्रे प्रतिपक्षिर्णयः ...	७६	अत्र समुद्रस्नानं महाफलम् ...	"
प्रतिपक्षिर्णये देवीपूजा ...	८०	युगादिनिर्णयः ...	१०९
कलशस्थापनम् ...	८१	अत्र थ्राद्धं महाफलनम् ...	११०
देव्यावाहनादिमत्त्राः ...	८२	श्राद्धे शुक्रा पौर्वाहिकी ...	"
सप्तशत्यादिजप्रकारः ...	८३	कृष्णाऽपागाहिकी ...	"
कुमारीपूजनम् ...	८४	पूर्वाहापराह दिनिर्णयः ...	१११
अश्वपूजनं साश्रस्य	८६	युगादिकृत्यं मलमासेऽपि कार्यम् ...	११२
राक्षो लोहाभिसारिकम् ...	८७	परशुरामजयन्ती ...	"
शक्वाक्षादिपूजामत्त्राः ...	"	ज्येष्ठशुक्रतृतीयायां रम्भावतम् ...	"
षष्ठ्यां विलवशादायां देवीप्रतीक्षा:	९१	आप ढ्युतरतृतीयायां गोविन्दपूजा ...	"
मूलनक्षत्रे सरस्वतीस्थापनम् ...	"	हरितालिकाव्रतम् ...	"
अष्टम्यामुपवासः ...	९२	मार्गशीर्षशुक्रतृतीयायां रम्भावतम् ...	"
नवम्यां पूजनम् ...	९३	भावशुक्रतृतीयायां रस रुल्याणिनिव्रतम् ...	११३
बलिदानम् ...	"	फालुनशुक्रतृतीयायां सौभाग्यतृतीयाव्रतम् ...	"
पशुवलावितिकर्तव्यता ...	९४	चतुर्थीनिर्णयः	"
कूज्माण्डादिबलिप्रतिनिधयः ...	९५	गणेशपूजा ...	११५
सप्तशतीहोमनिर्णयः ...	९६	संकष्टचतुर्थीव्रतम् ...	११६
नवरात्रापारणानिर्णयः ...	९७	भाद्रपदशुक्रचतुर्थी ...	११७
कार्तिकशुक्रप्रतिपदि बलिपूजा ...	१०१	सिद्धिविनयक्रमः ...	"
मार्गशुक्रप्रतिपद्महत्तमा ...	"	गणेशपूजाविधिः ...	११८
कृष्णप्रतिपदि गहाक्षानम् ...	"	चन्द्रदर्शननिषेधः ...	११९
तत्र श्वपत्स्तर्पीः ...	"	दशरथवतुर्थी ...	"
गोमहिष्यादिभूषा	"	नागव्रतम् ...	१२०
फालुनकृष्णप्रतिपद्मूलिवन्दनम् ...	१०२	वरदवतुर्थीव्रतम् ...	"
आप्रकुम्भप्राचानम् ...	"	अत्र गौरीपूजनम् ...	"
द्विजसूतबन्दिभ्यो दानम् ...	"	पञ्चम्यां श्रीपूजनम् ...	"
द्वितीयानिर्णयः	१०३		

पुरुषार्थचिन्तामणिस्थविषयात्मकमः ।

. ३

विषयः

पृष्ठम्

अत्र दुण्डराजपूजनम्	...	...	”
भक्तिका चतुर्थी	...	...	”
चतुर्थी भरणीशनियोगे यमपूजनम्	...	”	
<b>पञ्चमीनिर्णयः</b>		१२१	

स्कन्दोपवासः	...	...	...	१२२
थीपश्चमी	...	...	...	१२४
नागपश्चमी	...	...	”	
कषिपश्चमी	...	...	”	
इन्द्राण्या सह नागपूजनम्	...	...	१२५	
उपाङ्गलितव्रतम्	...	...	”	
मार्गशीर्षशुक्लपश्चम्यां स्तानदानैर्नीगलोकः	...	१२७		
माघशुक्लपश्चम्यां कुन्दीर्लक्ष्मीपूजनम्	...	”		
अत्रैव वसन्तोत्सवः	...	...	”	

षष्ठीनिर्णयः

स्कन्दपूजा	...	...	”
आषाढशुक्लषष्ठी कीमारिकी	...	”	
भाद्रपदशुक्लषष्ठी कार्तिकेयदर्शनम्	...	१२९	
अस्यामेव ज्ञानं भास्करपूजनं च	...	”	
भाद्रपदशुक्लषष्ठी कपिलाषष्ठी	...	”	
अस्यामेव चन्द्रपष्ठीव्रतम्	...	१३०	
कार्तिकशुक्लषष्ठी वहिषष्ठी	...	”	
मार्गशीर्षशुक्लषष्ठी गुहषष्ठी	...	”	

सप्तमीनिर्णयः

चैत्रशुक्लसप्तम्यां दमनकैः सूर्यपूजनम्	...	१३२	
भाद्रपदशुक्लसप्तम्यपराजिता	...	”	
मार्गशीर्षशुक्लसप्तमी नन्दासप्तमी	...	”	
इयमेय भित्रसप्तमी	...	”	
रथसप्तमी	...	...	१३३
इयमेव रवियोगे विजया	...	”	
अस्यां रविसंकरे महाजया	...	१३४	
अस्यां रेवतीरवियोगेऽशोकेदुर्गापूजा, अशो-			

ककलिकाप्राशनं च	...	”	
पद्मकयोगः	...	”	
सर्वसप्तमीष रविपूजनम्	...	”	
<b>अष्टमीनिर्णयः</b>		”	
चैत्रशुक्लाष्टम्यामशोककलिकाप्राशनम्	...	१३८	
अस्यां भवानीयात्रा	...	”	
अनपूर्णायात्रा	...	१३९	

विषयः

पृष्ठम्

वैशाखशुक्लाष्टम्यां आप्रसेन देवीजपनम्	”		
ज्येष्ठशुक्लाष्टम्यां त्रिलोचनार्चा	...	”	
आषाढशुक्लाष्टम्यां हरिदोदकेन देवीजपनम्	”		
जन्माष्टमीनिर्णयः	...	...	१४०
जन्मन्तीनिर्णयः	...	...	”
जन्माष्टमीव्रतप्रकारः	...	...	”
जन्माष्टमीपूजाप्रकारः	...	...	”
अकरणे पायम्	...	...	”
जयन्तीजन्माष्टम्योक्त्यम्	...	...	१४६
व्रतस्वरूपम्	...	...	१४०
माश्चाष्टमी द्विविधा	...	...	”
बृधवागादियोगे प्राशस्त्यम्	...	...	१५४
निर्णीतार्थसंप्रहः	...	...	१५७
पारणानिर्णयः	...	...	”
रात्रावपि पारणम्	...	...	१५९
भाद्रपदशुक्लाष्टम्यां दुर्वाष्टमीव्रतम्	...	...	१६०
महालक्ष्म्याष्टमीव्रतम्	...	...	१६४
ज्येष्ठापूजा	...	...	१६६
आश्विनशुक्लाष्टम्यां दुर्गापूजनम्	...	...	१७१
भैरवाष्टमी	...	...	१७५
षौष्ठशुक्लाष्टमी महाभद्राष्टमी	...	...	१७६
माघशुक्लाष्टमी भीष्माष्टमी	...	...	”
<b>नवमीनिर्णयः</b>		१७७	
रामनवमी	...	...	”
अस्यां भद्रकालीपूजनम्	...	...	१७८
वैशाखनवम्यामुसापूजनम्	...	...	१७९
ज्येष्ठनवम्यां कुमारीपूजा	...	...	”
आषाढनवम्यामैन्द्रीपूजनम्	...	...	”
श्रावणनवम्यां चण्डिकापूजनम्	...	...	”
भाद्रपदशुक्लनवम्यां दुर्गापूजा	...	...	१८०
कृष्णनवम्यां देवीप्रबोधः	...	...	”
आश्विनशुक्लनवमी दुर्गानवमी, इयं दानेऽति-			
प्रशस्ता	...	...	१८१
कार्तिकशुक्लनवम्यां पितृणामुत्सवः	...	”	
माघशुक्लनवमी महानन्दा	...	”	
<b>दशमीनिर्णयः</b>		”	
ज्येष्ठशुक्लदशमी संवत्सरमुखी	...	...	१८२
दशहरानिर्णयः	...	...	”

विषयः	पृष्ठम्	विषयः	पृष्ठम्
अस्त्वा गङ्गावतारः ...	...	पतिमत्या उपवासे पुष्पादिभारणम् ...	२५४
अत्र एष योगः ...	...	सूतकादिप्राप्तौ कर्तव्यम् ...	...
बुधहस्तयोगः आनन्दयोगः ...	...	लीणा रजोदर्शने ...	...
अत्र प्रतिपदादेषु दशाश्वसेषे ज्ञानम् ...	१०५	दशमीकृत्यम् ...	...
दशाश्वसेषेशदर्शकफलम् ...	...	एकादशीकृत्यम् ...	...
विजयादशमी ...	...	प्रातः कृत्यानन्तरं संकल्पः ...	२५६
समीलहनम् ...	...	नित्यव्रते विशेषः ...	...
अपराजितापूजनम् ...	...	प्रतिनिधिष्वपि समचक एव संकल्पः ...	२५७
शमीपूजनम् ...	...	एकादशी देवोपरि पुष्पमण्डपिका ...	२५८
अस्मन्तकपूजा ...	...	अत्र पाशण्डादिदर्शने प्रायवित्तम् ...	२५९
<b>एकादशीनिर्णयः</b>	<b>१९०</b>	द्वादशीकृत्यम् ...	...
शुद्धावैद्वाभेदाः ...	...	नित्योपवासप्रकारः ...	...
वैष्णवलक्षणम् ...	...	समर्पस्य भोजने प्रायवित्तम् ...	२६१
वैष्णवैकादशीनिर्णयः ...	...	तदिच्चारः ...	...
स्मार्तानां सूर्योदयोत्तरमेतत् ...	...	पारणानिर्णयः ...	...
एकादशी द्विविधा ...	...	द्वादशया होमादिकं रात्रिशेषेऽनुदित्तहोमिनाम् ...	...
उन्मीलिन्यायष्टभेदाः ...	...	उदितहोमिना तु द्वादशश्यतिकमः ...	...
स्मार्तानां दशीनिर्णयः ...	...	तत्र द्वादशीप्रथमपादमतिकम्य कर्तव्यम् ...	२६८
एकादशया अष्टादशभेदाः ...	...	सेदहे प्रात्यवचनाः ...	...
समन्यूनद्वादशिकायां व्यवस्था ...	...	<b>द्वादशीनिर्णयः</b>	<b>२७०</b>
यूनद्वादशिकायां विशेषः ...	...	अनुराधादेषु संगवे न भौत्कर्तव्यम् ...	२७१
शुत्रवद्गृहीणामुपवासनिषेषः ...	...	श्रवणद्वादशी ...	...
विशुष्टिकालमद्वादशिकायां परैव	...	अस्त्वा बुधयोगे महाफलम् ...	...
विशुष्टिकालायां तु ...	...	विष्णुशृङ्खलयोगः ...	...
गृहस्थविषये विचारः ...	...	द्वादशीव्रतसंकल्पः ...	...
एकादशीनिर्णयसंप्रहः ...	...	परणमुम्यान्ते मुख्यम् ...	...
एकादशीमहिमा... ...	...	<b>त्रयोदशीनिर्णयः</b>	<b>२७१</b>
विष्वायत्यवोदेषविशेषः ...	...	अनङ्गत्रयोदशी ...	...
एकादश्यामुपाहारविचारः ...	...	प्रदोषविनिर्णयः ...	...
एकादशी नित्या काम्या च ...	...	शनिप्रदोषव्रतम् ...	...
सोकाल्यादिनिमित्तकोपवासनिर्णयः	...	त्रयोदश्यां क्वचिद्विशेषः ...	...
गृहस्थवद्वारागोप्तविशेषः ...	...	प्रदोषद्वयासत्त्व उत्तरैव ...	...
एकादशीव्रतं काम्यमयि... ...	...	अत्र त्रिलोचनयात्रा ...	...
अस्मिन्व्रते सर्वोऽप्यधिकारी ...	...	अत्र काम्यकुण्डे ज्ञानं कामेशदशीनैः ...	...
उपवाससंस्वरूपम् ...	...	वाहणीमहावाहणीयोगी ...	...
उपवासे वर्जनीयानि ...	...	आश्विनकृष्णत्रयोदश्या यमदीपदानम् ...	...
असामर्थ्ये एकभक्तादिकम्	...	क्षत्रियदशद्वृक्षीणां ज्ञाननिषेषः ...	...
हतिष्वनिर्णयः ...	...		
अस्त्वेनिधिद्वारोपवासः ...	...		

विषयः	शृङ्खला	विषयः	शृङ्खला
चतुर्दशीनिर्णयः	"	तिथ्यन्ते पारणम्	... ... ... ... ३४८
धेत्रशुक्लचतुर्दश्या दमनकारोपणम्	२९६	उद्यापनम् ... ... ... ...	... ... ... ... ३०
हमनकपूजाविधिः	२९७	पारणानिर्णयः ... ... ... ...	... ... ... ... ३२६
अहारके गङ्गास्नानम् ... ...	१९८	यामत्रयोर्धवगामिन्याम् ... ... ... ...	... ... ... ... ३२८
वैशाखशुक्लचतुर्दश्या नृसिंहजयन्ती	"	मासशिवरात्रिः ... ... ... ...	... ... ... ... ३२९
आषाढशुक्लचतुर्दश्या शिवपूजनम्	२९९	शिवरात्रिवत्प्रयोगः ... ... ... ...	... ... ... ... ३३०
पवित्रारोपणम् ... ...	"	बिल्वपत्रपुष्टादिसंपादनम् ... ... ... ...	... ... ... ... "
अन्यदेवपवित्रारोपणम् ... ...	"	शिवपूजायां प्रशस्तपुष्टाणि ... ... ... ...	... ... ... ... ३३१
पवित्रनिर्माण प्रकारः ... ...	३००	पर्युषितविचारः ... ... ... ...	... ... ... ... ३३२
शिवपवित्रप्रकारः ... ...	"	निषिद्धपूष्टाणि ... ... ... ...	... ... ... ... "
भास्त्रदशुक्लचतुर्दश्यामनन्तव्रतम्	१०१	मासशिवात्पुष्टार्पणे त्रिशेषः ... ... ... ...	... ... ... ... ३३५
अधिनक्षणचतुर्दश्या दीपावलिः	१०२	पुष्टापैष्मुक्ता ... ... ... ...	... ... ... ... "
दिनत्रयं तैलाभ्यङ्कः ... ...	१०३	पुष्टपत्राद्यपैष्मणप्रकारः ... ... ... ...	... ... ... ... ३३६
अपामार्गभ्रामणम् ... ...	"	बिल्वप्रशंसा ... ... ... ...	... ... ... ... "
कार्तिकमानोत्तरं यमतर्पणम् ... ...	"	धूपदीपनैवेशाः ... ... ... ...	... ... ... ... "
नरकोत्तरार्थं यमदीपः ... ...	"	फलार्पणम् ... ... ... ...	... ... ... ... "
दिनत्रयं बलिराज्ये दीपदानम् ...	३०५	प्रदक्षिणप्रकारः ... ... ... ...	... ... ... ... "
महारात्रिपूजा ... ...	"	नमस्कारप्रकारः ... ... ... ...	... ... ... ... ३३७
शैवविष्णवोजनम् ... ...	"	लिङ्गार्चनं महाफलम् ... ... ... ...	... ... ... ... ३३८
महात्रशाकभोजनम् ... ...	"	पञ्चसूत्रानिर्णयः ... ... ... ...	... ... ... ... ३३९
भीमयोगे शिवाराधनम् ... ...	"	पीठलक्षणम् ... ... ... ...	... ... ... ... "
उस्कादानम् ... ...	"	पार्थिवलिङ्गे पञ्चसूत्री नैव ... ... ... ...	... ... ... ... "
अमार्या रात्री भोजनम् ... ...	"	उयोतिलिङ्गादी शूश्रादिस्पृष्ठे न दोषः ...	३४०
प्रदोष इन्दिरापूजनम् ... ...	१०६	स्थापितलिङ्गे श्लीशूदयोः स्पर्शनधिकारः	"
अभ्यङ्क नियत्यतं तत्कालव्य	"	शूद्रस्थापितलिङ्गं न प्रणमेत् ...	... ... ३४१
बलेरालेखनं पश्चरक्षः ... ...	"	चरलिङ्गपूजने फलतारतम्यम् ...	... ... "
बलिपूजा... ...	"	वाणलिङ्गपरीक्षा ...	... ... "
गोक्रीडकनम् ... ...	"	युग्मभेदालिङ्गभेदः	... ... ३४२
लक्ष्मीपूजननिर्णयः ... ...	१०७	पार्थिवलिङ्गप्राशस्त्रम् ... ... ... ...	... ... "
कार्तिकशुक्लचतुर्दश्या विशेषरोत्पत्तिः ...	११०	पार्थिवलिङ्गनिर्माणप्रकारः ...	... ... "
मार्गशीर्षशुक्लचतुर्दश्या पिशाचमोक्षनयात्रा	१११	प्राणप्रतिष्ठापनम् ...	... ... "
महाशिवरात्रिनिर्णयः ... ...	"	पार्थिवपूजाविधिः ... ... ... ...	... ... ३४३
शिवरात्रिप्रतोऽधिकारिणः ... ...	११२	श्लीशूद्राणामशक्तस्य च विधिः ...	... ... ३४५
व्रतविधिः ... ...	३२०	शिवपक्षाक्षरन्यासादिपूजाप्रयोगः	... ... ३४६
प्रत्यसंकल्पः ... ...	"	प्रहरभेदेन यामपूजनम् ...	... ... "
पूजाप्रकारः ... ...	"	शिवप्रसादग्रहणनिर्णयः ...	... ... ३४८
सूजप्रदार्थः ... ...	१११	निषेधः व्यचित् ... ... ... ...	... ... ३४०
योग्यचतुर्दश्यपूजा... ...	११२	निषिद्धनिर्मात्रव्यभक्षणे चान्द्रम् ...	... ... ३४१
शिवस्य स्तूपम् ... ...	"	देवताभेदेन प्रसादप्रभृणेऽधिकारिणः	... ... ३४२

विषयः	पृष्ठम्	विषयः	पृष्ठम्
निर्माण्यं षड्विधम्	...	भद्रानिषेधः	...
तीर्थं सर्वत्र प्राश्यम्	...	भद्रामुखादिनिर्णयः	...
<b>पूर्णिमानिर्णयः</b>	<b>३५६</b>	चित्रादिमासक्षयुतपूर्णिमासु ज्ञानादि	...
स्त्रीज्ञा दमनकपूजा	...	पूर्णेन्दुमीविषयोगे महाफलम्	...
ज्येष्ठयो बट्टासवित्री	...	महाज्येष्ठी गुर्वादियोगे	...
आशावद्या भारभूतेश्वरायात्रा	...	महामाघी मेषगे सूर्ये	...
व्यासपूजा	...	महाचैत्री शालग्रामे	...
धावण्या रक्षाबन्धनम्	...	महानैशाखी गङ्गायाम्	...
पवित्रारोपणम्	...	ज्येष्ठी पुरुषोत्तमे	...
ध्रावण्या श्रवणकर्म	...	आषाढी कनकले	...
उपाकर्मकालनिर्णयः	...	श्रवणी केदरे	...
एतत्रिन्यसंप्रहः	...	महामाद्रपदी वर्षयाम्	...
आपस्तम्बादिसूत्रभेदाद्विशेषः	...	आश्विनी कुञ्जायाम्	...
प्रथमोपाकर्मणि अस्तादिनिषेधः	...	कार्तिकी पुष्करे	...
उत्सर्जनकालः	...	मार्गशीर्षी कान्यकुञ्जे	...
भाद्रपद्या नान्दीमुखपित्राद्वाद्म	...	महापौषी, अयोध्यायाम्	...
नान्दीमुखनिर्णयः	...	महामाघी प्रयागे	...
भाद्रपद्या कुशस्तम्बव्यात्रा	...	फाल्गुनी नैमिते	...
आश्विन्यामक्षैर्जारगणम्	...	<b>अमावास्यानिर्णयः</b>	<b>३९६</b>
कौजागरवत्तम्	...	ज्येष्ठामाया सावित्रीवत्तम्	...
अत्र निकुम्भागमनान्मार्गपरिष्कारादि	...	श्रावणामाया दर्भसंप्रहः	...
कार्तिकलानारम्भः	...	अस्त्या कुलस्तम्भयात्रा	...
कार्तिकयो दामोदरपूजनम्	...	ऋणमो वनस्त्रानम्	...
क्षीरसागरदानम्	...	लिङ्गत्रयदर्शनम्	...
कार्तिकयो वृषोत्सर्गः	...	वैतरणीज्ञानम्	...
त्रिपुरदाहोत्सवः	...	गजच्छाया	...
कृतिकायोगे महती	...	माघ्यो नवनीतधेनुदानम्	...
महाकार्तिकी	...	अस्यां शततारकायोगे पितृदुर्लभा	...
मार्गशीर्षीयो विभुजपूजनम्, लवणदानं च	३८६	अर्पोदययोगः	...
पौष्यो पृथ्ययोगे गौरसर्वपक्लक्ष्मानम्	...	आर्द्रादिनक्षत्रयुक्ताऽमा श्राद्धतिप्रशस्ता	४००
सर्वैषध्यः	...	भौमयुक्तामाया जाहवीज्ञानम्	...
अत्र भूलक्भक्षणे चान्द्रम्	...	सोमादियुतामा सूर्यपर्वशताधिका	...
माघ्यो तिलकापासभेनुक्ष्वलरत्नकबुकोपानदानानि		सूर्यप्रहस्तस्तथः	...
अत्र शिवपूजा	...	इष्टेषुपयोगिपर्वनिर्णयः	...
मघायुतायां तिलैः भाद्रम्	...	आपस्तम्बानां पर्वनिर्णयः	...
माघ्यो ज्ञानम्	...	अन्वाधानकालः	...
फाल्गुन्यां शत्र्यादानम्	...	निर्णीतपर्वसंप्रहः	...
दोलास्थगोविन्ददर्शनम्	...	विकृतिकाळः	...
द्वौलिकोत्सवः	...	आप्रयणेष्ठो कालविशेषः	...
द्वौलिकादीपनमत्रः	...		४२०

# पुरुषार्थचिन्तामणिस्थविषयानुक्रमः ।

७

विषयः	पृष्ठम्	विषयः	पृष्ठम्
पिण्डपितृयज्ञकालः	४२०	वारनक्षत्रादिप्रयुक्तो विशेषः	„
आद्वेऽमावास्यानिर्णयः	४२३	ध्रुवमूद्रादिनक्षत्रसंज्ञा:	४२९
अमावास्यानिर्णयसंग्रहः	४३१	ज्यादिघटिकाः पुण्याः	„
प्रहणनिर्णयः	४३३	मन्दादीना वर्णविशेषे शुभमनिष्ठं च	„
रवौ सूर्यग्रहश्वामणिसंज्ञः	४३५	संक्रान्तिनिरुक्तिः	४३०
देवपितृपनुष्याः स्पर्शादिषु क्रमेण तथ्यनिति	„	अन्नाने दोषः	„
ज्ञानहोमदानादिकालः	४३५	संकान्त्यां दानप्रशंसा	„
सर्ववर्णानां सूतकम्	„	अपुत्रिणामुपवासः	४५१
नित्यं चेदं ज्ञानम्	„	शुक्लसप्तस्म्या संक्रमे विशेषः	„
अयनादिषुपवासः	४३६	पुण्यकालठ्यवस्था	४५२
पुत्रवद्गृहिण उपवासनिषेधः	„	विष्णुपद्यां पूर्वकलः पुण्यतरः	„
प्रहणे सर्वसुदकं गङ्गासमम्	„	षडशात्तिमुखे चोतरः कालः पुण्यतरः	„
प्रहणे दानं पृथग्वीदानसमम्	„	रात्रिसंक्रमे निर्णयः	४५४
प्रहणे प्रशस्ता नद्यः	४३७	अभिन्नतिथै विशेषः	४५६
असंभवे वाप्यादौ ज्ञानम्	„	रात्रौ ज्ञानं प्रशस्तं क्वचित्	४५७
आतुर उष्णोदकज्ञानम्	„	अयनादिप्रयुक्ता अनध्यायाः	४५९
प्रहे मासविशेषेण नदीविशेषः	„	प्रदान्तरसंक्रान्तौ पुण्यकालः	„
अत्र शाद्वं सर्वस्वेनापि	४३८	निर्णीतसंग्रहः	„
थाद्वं चाऽमेन हेत्रा वा	४३९	शाद्वकालनिर्णयः	४६०
सूतीकादौ प्रहणे ज्ञानादिकर्तव्यानि	„	सामान्यतः शाद्वतिथिः	„
हने पात्रापात्रविचारः	४४०	एकोदिष्टे मध्याह्नगा	४६२
स्वापनिषेधः	„	पार्वणेऽपराह्नगा	„
भोजननिषेधः	४४१	आमश्राद्वं पूर्वाह्नेऽपि	„
बालादिविशेषे	४४२	वृद्धिश्राद्वं प्रातः	„
समर्थस्य भोजने प्रायथित्तम्	„	सांवत्सरिकश्राद्वे तिथिः	„
तत्कालपकं त्याज्यम्	„	अकरणे दोषः	४६३
केषुचित्पर्युषितदोषो नास्ति	४४३	मात्रश्राद्वे विशेषः	„
चन्द्रप्रस्तास्ते विशेषः	„	मासश्वान्दः	„
नक्षत्रविशेषप्रयुक्तो विशेषः	„	पित्रोरुपासने पार्वणमेव	४६४
मण्डलविशेषेण शान्तिविशेषः	४४४	दस्तको द्विविधः	४६५
जन्मरात्यादिषु प्रहणे दोषः	„	यतेरपि पार्वणम्	४६६
प्रहणे तदोषासान्तये दानादिकथनम्	„	ज्ञामुद्यायणानामेकोद्दिष्टम्	„
राज्यनक्षत्रे प्रहे शान्तयः	„	श्राद्वं निषिद्धकालः	४६८
सर्वर्णं नागं राजतं विम्बं च दद्यात्	„	सायंकालत्यापि क्विदभ्यनुज्ञा	„
प्रहणशान्तिः	४४५	अष्टमो मुहूर्तः कृतपः	„
मञ्चदीक्षाप्रहणम्	४४७	दिनद्वयव्याप्तिविचारः	४६९
पुरश्वरणप्रकारः	„	सामान्यतः शाद्वकालः	४७२
निर्णीतसंग्रहः	४४८	वृद्धिश्राद्वकालः	४७३
संक्रान्तिनिर्णयः	„	वृद्धिश्राद्वाधिकारिणः	४७४

विषया:	पृष्ठम्	विषया:	पृष्ठम्
पित्रभावे ज्येष्ठाश्रादादिः... ...	४७५	एकादशेऽहि वृषोत्सर्गः ...	४७५
भीविनिरूपस्य स्वसुतसंकारे विशेषकथ-		सुवासिन्याः पश्चिमीदानम् ...	४७२
नम् ... ... ...	४७६	अत्र द्विजा एकादशा ...	४७२
कर्माहमपि आद्धम् ...	४७७	इदमेव महैकोहिष्टम् ...	४७२
कृष्णपक्षे श्राद्धनिर्णयः ...	४७८	नवमिश्रसंस्कर्षोदशश्राद्धकालः ...	४७३
पश्चम्यादिः सर्वासु तिथिषु	४७९	मासिकानां कालः ...	४७३
अमाश्रादात्पूर्यगिरदम्	४८०	सपिष्टदयनन्तरपार्वणवद्वार्गेकोहिष्टम्	४७३
मश्रायुक्तत्रयोदश्याम्	४८०	द्वित्यादिदिनन्यूपक्षे नन्दादिनिषेषः	४८४
शुक्रप्रतिपदा सह षोडशा	४८१	आहिताम्रः भ्रेतश्राद्धकालः ...	४८५
कल्यासंक्रमः सर्वैः थेषुः... ...	४८१	असामयेण ...	४८५
सर्वत्र श्राद्धनन्दादिनिषेषो न	४८१	नवत्राद्भोजने प्रायश्चित्तम् ...	४८५
एकस्मिन्दिने भ्राद्धकरणे वनश्चिदिनिषेषः	४८०	निरम्रः सपिष्टीकालः ...	४८५
अस्यापवादः ...	४८१	षोडशश्राद्धानि कृत्वा सपिष्टनम् ...	४८६
गौणकालः ...	४८१	अपकृष्टानां स्वकाले पुनरावृत्तिः...	४८६
अकरणे प्रत्यवायः	४८१	शृद्धि विनाऽपकर्षे दोषः ...	४८७
आद्वं पार्वणैव ...	४८१	समिक्षसपिष्टनकालः ...	४८७
विवाहप्रयुक्तपिण्डनिषेधस्तत्र न	४८२	गौणकालखिपक्षादिः ...	४८८
संन्यासिनां पार्वणं द्वादश्याम्	४८२	तत्सरान्तेऽपि सपिष्टनम् ...	४८९
श्वादं पक्षेनैव ...	४८२	पितामहे जीवति विवारः ...	४८९
महालयश्राद्धे देवताः ...	४८२	पितृसपिष्टनोत्तरं पितामहे मृते...	५००
विष्ववाक्तृकश्राद्धे विशेषः	४८२	अत्र वृद्धादिनिषेषे सपिष्टनं पुत्र एव	
महालयश्राद्धत्वयं परेऽहनि	४८२	कुर्यात् ...	५०१
माध्यंदिनैः सकृन्महालये तद्विन एव		मातुर्वृद्धकममरणे...	५०१
कार्यम् ...	४८२	पतन्या: पत्ना ...	५०१
भरणीश्राद्धं पिण्डराहितम्	४८२	पुत्राभावे पतिरेव ...	५०१
अष्टम्यां श्राद्धम् ...	४८३	आसुरादिविवाहे मातामहादिभिः ...	५०१
मध्यात्रयोदशीश्राद्धम्	४८३	पुत्राभावे पत्नी सपिष्टनं कुर्यात् ...	५०२
इदं श्राद्धं नित्यम्	४८४	सपिष्टनमपि ज्येष्ठ एव षोडशश्राद्धानि	
अयोदश्या श्राद्धनिषेषः ...	४८४	ज्येष्ठ एव कुर्यात् ...	५०२
असंतानेन कर्तव्यम्	४८४	कनिष्ठा त्रुद्धिकामाश्वेत्वयक् ...	५०३
श्राद्धं विना मधुरायसादि देयम् ...	४८४	सूक्तान्ते सर्ववर्णानां सपिष्टी ...	५०३
द्वादश्यादौ श्राद्धे फलम् ...	४८५	शूद्राणामपि द्वादशादौ पार्वणम् ...	५०३
इदं दर्शवदेव कार्यम्	४८५	संन्यासिनमेकादशे पार्वणम् ...	५०३
चतुर्दशीश्राद्धनिर्णयः ...	४८६	अस्यविषेषादिप्रथमेऽव्दे ...	५०४
तत्तुःश्वदत्तानामेव	४८६	अतीतकियाकालः ...	५०४
अत्र पितुरप्येकोहिष्टम्	४८८	तत्र नक्षत्रादिनिषेषः ...	५०५
त्रयाणां श्वामरणे पार्वणम्	४८९	युगादयः... ...	५०६
एकोहिष्टकालः ...	४९०	एकत्रश्राद्धे निर्वाहः ...	५०७
सुद्धहतादौ सद्यःशौचेऽप्येकोहिष्टम्	४९१	युगादिश्राद्धं मलेऽपि	५०७

**पुरुषार्थचिन्तामणिस्थविषयमनुक्रमः ।**

विषयः	पृष्ठम्	विषयः	पृष्ठम्
युगान्ताः... ... ... ... ...	"	पुसवनम् ... ... ... ...	५४१
मन्वादयः ... ... ... ...	"	अनवलोभनम् ... ... ... ...	"
कल्पादयः ... ... ... ...	५०८	समिन्तोन्नयनम् ... ... ... ...	"
काम्यास्तिथयः ... ... ... ...	५०९	विष्णुपूजाकालः ... ... ... ...	५४२
काम्यनक्षत्राणि ... ... ... ...	५१०	जातकर्मकालः ... ... ... ...	५४३
काम्यवाराः ... ... ... ...	५११	नामकरणकालः ... ... ... ...	५४३
तिथिवारादियोगाः ... ... ... ...	"	पर्यङ्गारोहणम् ... ... ... ...	५४४
आमशाद्वकालः ... ... ... ...	५१२	दुग्धपानम् ... ... ... ...	"
भार्यायां रजस्वलायाम् ... ... ... ...	"	निक्रमणम् ... ... ... ...	"
श्राद्धकृत्या रजस्वलायाम् ... ... ... ...	५१९	भूम्युपवेशनम् ... ... ... ...	५४५
पाकारम्भाद्युतं रजसि ... ... ... ...	५२२	कर्णवेषः ... ... ... ...	"
मासिकविषय उत्तरमासे... ... ... ...	५२३	अन्नप्राशनम् ... ... ... ...	५४६
अमावास्यादि लुप्तत एव	"	चूडाकर्मकालः ... ... ... ...	५४६
आमशाद्वेतिकर्तव्यता ... ... ... ...	"	अक्षरारम्भकालः... ... ... ...	"
आमं तण्डुलादिकम् ... ... ... ...	५२४	उपनयनम् ... ... ... ...	५४८
पुत्र तन्मनि हेमश्राद्धम् ... ... ... ...	"	वेदायारम्भकालः... ... ... ...	५४९
हेमश्राद्धे गृहपाकात्पिण्डदानम् ... ... ... ...	"	ब्रह्मचारित्रतारम्भः	"
विप्राभावे निर्णयः ... ... ... ...	५२५	अनध्यायाः ... ... ... ...	"
गृहीतस्य प्रतिपत्तिः ... ... ... ...	"	गोदानकर्म ... ... ... ...	५४८
अशक्तस्य तु ... ... ... ...	"	प्रतिवेदं ब्रह्मचर्यकालः ... ... ... ...	"
ततोऽप्यशक्तावरप्ये रोदनम्, निर्णीतसप्रहः ५२६		समावर्तनकालः ... ... ... ...	"
क्षयाहापरिज्ञाने निर्णयः ... ... ... ...	५२६	छुरिकावन्धनम् ... ... ... ...	५४९
तिथिमात्रज्ञाने ... ... ... ...	५२७	विवाहकालः ... ... ... ...	"
तदभावे प्रस्थानदिनमासौ तदभावे वार्ताश्रवण-		विवाहाद्युपयोगीनिर्णयः ... ... ... ...	५६१
दिनम्... ... ... ... ...	"	एकोदरयोः संस्कारनिर्णयः ... ... ... ...	५६४
तस्याप्यभावे मार्गामात्रामात्रास्यायाम् ... ... ... ...	"	प्रतिकूलविचारः ... ... ... ...	५६७
यस्य वार्ता न श्रूयते ... ... ... ...	"	रजोदोषे विचारः ... ... ... ...	५६९
पालशविद्युत्तरमागते विधिः ... ... ... ...	"	दिनचतुष्टये श्राद्धनिषेधः... ... ...	५६९
श्रद्धे क्वचिदाशौचापवादः ... ... ... ...	५२८	मासिकादिनिर्णयः ... ... ... ...	"
श्राद्धसंनिपाते निर्णयः ... ... ... ...	"	धर्मार्थविवाहकरणे फलाभिधानम्	"
पार्वणैकोऽष्ट्युर्मुगपत्प्रातौ ... ... ... ...	५३०	कन्यांगृहे भोजने ... ... ... ...	५६३
श्राद्धाहृतिलतपूर्णकालः ... ... ... ...	५३१	वधवा सह भोजने दोषाभावः ... ...	५७०
श्राद्धाहृवैथेवकालः ... ... ... ...	५३२	अनिष्टनक्षत्रादौ विवाहकरणे दानम् ...	"
निरमेवैथेवकालः ... ... ... ...	५३३	वापदानोत्तरं वरमरणे ... ... ... ...	"
दाने प्रशस्तकालः ... ... ... ...	५३५	कचित्परिवेत्तुल्वदोषाभावः ... ...	५७१
व्यतीपातोत्पत्तिः... ... ... ...	"	गृहप्रवेशनीयहोमकालः ... ... ...	"
नदीनां रजोदोषः... ... ... ...	५३८	देवकोत्थापनकालः ... ... ... ...	"
गर्भाधानकालः ... ... ... ...	५४०	देवकोत्थापनपर्यन्तं सपिण्डानां वर्ज्यानि	"
		तीर्थविवाहादावस्पृश्यस्तरै न दोषः ...	"

विषयः	पृष्ठम्	विषयः	पृष्ठम्
सृग्ननिषेधः	५७२	राजदर्शने	"
सुष्णननिषेधः	"	कथविक्रयादौ	"
गोपीचन्दननिषेधः	"	सेतुबन्धने	५८६
नववधूप्रवेशकालः	"	पशुकृत्ये	५८७
द्विरागमनकालः	५७३	गजदन्तच्छ्लेषे	"
आवस्थ्याधानम्	"	निक्षेप मुहूर्तः	"
असंभवे पितॄमरणोत्तरम्	"	कुणमोक्षे	"
पितरि ज्येष्ठे भ्रातरि वा न दोषः	"	राजमुद्रायाम्	"
शमश्वरकर्मकालः	"	नौकायाम्	"
दुष्टिथ्यादौ भूरे दोषः	५७४	भोगे मुहूर्तः	"
राजकार्यनियुक्तानां न दोषः	"	इन्धनसंप्रहे	५८८
पुनः सुदिने क्षीरम्	"	नवाचमध्यक्षणे	"
अभ्यङ्गकालः	"	नवमोजनपात्रे	"
अभ्यङ्गे तिथिवारयोनिषेधे वारो बलवान्	५७५	नवफलादिभक्षणे	"
सार्षपे वासिते च न दोषः	५७५	ज्वरायुत्पत्तौ	"
भास्मलक्ष्मानकालः	"	ज्वरे मरणयोगः	"
दन्तधावनानिषेधः	"	तत्र शान्तिः	"
संध्याकालः	५७६	भेषजग्रहणे	"
कालविशेषे वर्ज्यानि	"	आरोग्यस्थाने	५८९
देवप्रतिष्ठाकालः	५७८	काम्यहोमाहूर्तौ	"
शिवप्रतिष्ठाकालः	५८०	अथ युगधर्माः	"
विष्णुप्रतिष्ठाकालः	५८१	युगमेदेन देवताराधनम्	"
देवीप्रतिष्ठाकालः	"	युगमेदेन तीर्थसेवा	"
मातृभैरवादिप्रतिष्ठायाम्	"	युगमेदात्मस्मृतिप्राबल्यम्	"
चतुःषष्ठिप्रतिष्ठायाम्	"	युगमेदाद्विष्कारमेदः	५९०
वापीकूपादिप्रतिष्ठाकालः	५८२	भाषणस्पर्शनात्रादानकर्मभिः पातित्यम्	"
तिथिविशेषे देवताविशेषपूजा	"	कलियुगधर्माः	"
कामनाविशेषण देवतापूजाकालः	"	षड्क्षरेण शिवपूजा	"
कृष्णलवनसंप्रहाहौ मुहूर्तः	५८४	युगक्रमेण ध्यानयागार्चनस्मृतयः	"
वस्त्रधारणम्	५८५	कलौ हरिसंकीर्तनम्	"
अलंकारधारणम्	"	कलिवर्ज्यानि	"
सूचीकरणी	५८६	जारिणीपरिप्रहे निर्णयः	"
शश्यायाम्	"	अस्थिसंचयनोत्तरं स्पर्शो न	५९२
शस्त्रधारणम्	"	चतुश्चत्वारिंशच्छतवर्णोत्तरमग्निहोत्रादिनि-	
स्वाभिसेवायाम्	"	षेषकथनम्	५९२
दास्यादिसंप्रहे	"	यावद्वर्णविभागं संन्यासादि	५९३
गजाक्षवोलायारोहणे	"	ग्रन्थप्राशस्यम्	"
वृत्यमुहूर्तः	"		

इति पुरुषार्थचिन्तामणिस्थविषयानुक्रमः ।

ॐ तत्सद्गृहणे नमः ।

## विष्णुभट्टविरचितः पुरुषार्थचिन्तामणिः ।

( कालखण्डात्मकः । )

ब्रह्मविष्णुमहेशानां सर्वेषां जगतां प्रभुः ।  
 ईश्वरो नित्यकालात्मा विभुर्विजयतेरराम् ॥ १ ॥  
 अत्रेः समुद्भवाद्रामकृष्णसूरिरभूत्कुलात् ।  
 आठवले इति ख्याताचन्नेवाचन्द्रमा इव ॥ २ ॥  
 तदात्मजो विष्णुभट्टः पुरुषार्थप्रभासके ।  
 ग्रन्थे चिन्तामणौ कालसम्यग्ज्ञानप्रसिद्धये ॥ ३ ॥  
 हेमाद्रिष्ठा माधवस्य विरोधः कालनिर्णये ।  
 इति ज्ञात्वा कृतास्तेऽतः परस्परविरोधिनः ॥ ४ ॥  
 नवीनविदुषां ग्रन्थाः सुप्रसिद्धमिदं ह्यतः ।  
 सर्वेषामृषिवाक्याणां हेमाद्रेमाधवस्य च ॥ ५ ॥  
 संविवादपरीहारपरिष्कारपुरःसरम् ।  
 करोति कालखण्डं तु नत्वा विश्वेश्वरं प्रभुम् ॥ ६ ॥

तत्र कालो द्विविधो नित्यो जन्यश्च । नित्यस्वरूपमुक्तं कूर्मपुराणे—

अनादिरेप भगवान्कालोऽनन्तोऽजरोऽमरः ।  
 सर्वगत्वात्स्वतन्त्रत्वात्सर्वात्मत्वान्महेश्वरः ॥  
 ब्रह्मणो बहवो रुद्रा ह्यन्ये नारायणादयः ।  
 एको हि भगवानीशः कालः कविरिति स्मृतिः ॥  
 ब्रह्मनारायणेशानां व्रयाणां प्राकृतो लयः ।  
 प्रोच्यते कालयोगेन पुनरेव च संभवः ॥  
 परं ब्रह्म च भूतानि वासुदेवोऽपि शंकरः ।  
 कालेनैव च सृज्यन्ते स एव ग्रसते पुनः ॥  
 तस्मात्कालात्मकं विश्वं स एव परमेश्वरः ॥ इति ।

विष्णुधर्मोन्तरेऽपि—

अनादिनिधिनः कालो रुद्रः संकर्षणः स्मृतः ।  
 कलनात्सर्वभूतानां स कालः परिकीर्तिः ॥

अनादिनिधनत्वेन स महान्परमेश्वरः ।  
 निमेषादृपि सूक्ष्मत्वात्सूक्ष्मात्सूक्ष्मतरो ह्यंपि ॥  
 तस्य सूक्ष्मातिसूक्ष्मस्य कालस्य परमेष्ठिनः ।  
 दुर्बिभाव्या महामाग योगिनामपि सूक्ष्मता ॥  
 पद्मपत्रसहस्रं तु सूच्या वै भिद्यते यथा ।  
 समकालं तु तद्द्विज्ञमञ्जुद्धो मन्यते जनः ॥  
 कालकमेण तद्विज्ञं सा तस्य द्विज सूक्ष्मता ॥

यद्यप्येवंविधस्यानादिनिधनस्यापरिच्छिन्नतैवोचिता तथाऽप्यन्तवतीभिः सूर्यादिग्रहक्रियाभिः परिच्छिन्नतोपपद्यते । तांसां क्रियाणां संतामस्य बीजाङ्गुरादिसंतानवदनायन्तत्वादनादिनिधनस्यापि कालस्य परिच्छेदः संभवतीत्युक्तं तत्रैव—

तस्य सूक्ष्मातिसूक्ष्मस्य तथाऽतिमहतो द्विजाः ।  
 मानं संख्या बुधैर्ज्ञेया ग्रहगत्यनुसारतः ॥ इति ।

तथाऽस्मदादिप्रत्यक्षनिमेषादिक्रियाद्वारेण परिच्छेदस्तत्रैवोक्तः—

लघ्वक्षरसमा मात्रा निमेषः परिकीर्तिः ।  
 अतः सूक्ष्मतरः कालो नोपलभ्यो भृगूत्तम ॥  
 नोपलभ्यं यथा द्रव्यं सुसूक्ष्मं परमाणुतः ।  
 द्वौ निमेषौ द्विर्ज्ञेया प्राणो दशद्विटिः स्मृतः ॥  
 विनाडिका तु षट् प्राणास्तत्षट्या नाडिका स्मृता ॥  
 अहोरात्रं तु तत्पद्या नित्यमेव प्रकीर्तितम् ॥  
 विंशत्मुहूर्ताश्च तथा अहोरात्रेण कीर्तिताः ।  
 तेऽत्र पञ्चदशा प्रोक्ता राम नित्यं दिवाच्चराः ॥  
 उत्तरां तु यदा काठां क्रमादाक्रमते रविः ।  
 तथा तथा भवेद्वृद्धिर्दिवसस्य महाभुज ॥  
 दिवसश्च यथा राम वृद्धिं समधिगच्छति ।  
 तदाश्रितमुहूर्तानां तथा वृद्धिः प्रकीर्तिता ॥  
 दिनवृद्धिर्यथा राम दोषाहानिस्तथा तथा ।  
 तदाश्रितमुहूर्तानां हानिर्ज्ञेया तथा तथा ॥  
 दक्षिणां च यदा काठां क्रमादाक्रमते रविः ।  
 दिवसस्य तदा हानिर्ज्ञातव्या तावदेव तु ॥

क्षीयन्ते तस्य हानौ तु तन्मुहूर्तास्तथैव च ।  
रात्र्याश्रिताश्च वर्धन्ते रात्रिवृद्धिस्तथा तथा ॥  
यदा मेषं सहस्रांशु स्तुलां चैव प्रपद्यते ।

समरात्रिदिवः कालो विषुवच्छब्दवाचकः ॥ इति ।

एवं च निमेषरूपक्रियाकालेनावच्छिन्ना या सूर्यस्य क्रिया तद्या-  
वच्छिन्नः कालस्तुटिरिति व्यवहारस्य विषयः । एवं प्राणविनाडिकादि-  
व्यवहारा ज्ञेयाः । षष्ठिनाडिकापरिमितस्याहोरात्रस्य त्रैविध्यमुक्तं हेमा-  
द्रौ ब्रह्मसिद्धान्ते—

सावनं स्यादहोरात्रमुदयादोदयाद्वेः ।  
रवेभिंशस्तु राश्यंशस्तिथिसंभोग ऐन्द्रवः ॥ इति ।

विष्णुधर्मोत्तरे त्वहोरात्रस्य चातुर्विध्यमुक्तम्—

तिथिनैकेन दिवसश्वान्द्रमाने प्रकीर्तिः ।

अहोरात्रेण चैकेन सावनो दिवसः स्मृतः\* ॥

तिथिभागयोर्लक्षणं तत्रैव—

चन्द्रार्कगत्या कालस्य परिच्छेदो यदा भवेत् ।

तदा तयोः प्रवक्ष्यामि गतिमाश्रित्य निर्णयम् ॥

भगणेन समग्रेण ज्ञेया द्वादश राशयः ।

त्रिंशांशश्च तथा राशेभाग इत्यभिधीयते ॥

आदित्याद्विप्रकृष्टस्तु भागद्वादशकं यदा ।

चन्द्रमाः स्यात्तदा राम तिथिरित्यभिधीयते ॥ इति ।

तस्य चातुर्विध्यात्तन्निष्पाद्यो मासोऽपि चतुर्विधः । तदुक्तं हेमाद्रौ  
ज्योतिःसिद्धान्ते—

प्रथमः सावनो मासो द्वितीयश्वान्द्र उच्यते ।

नाक्षत्रस्तु तृतीयः स्यात्सौरो मासश्चतुर्थकः ॥ इति ।

विष्णुधर्मोत्तरेऽपि—

चन्द्रमाः पौर्णमास्यन्ते भास्करादतिरिच्यते ।

रात्रिषट्टकं तथा राम मासार्धेन न संशयः ॥

भागद्वादशकेनैव तिथ्यां तिथ्यां क्रमेण तु ।

चन्द्रमाः कृष्णपक्षान्ते सूर्येण सह युज्यते ॥

\* ख. ग. पुस्तकयोरेतदधिकम्—आदित्यभागभोगेन सौरो दिवस उच्यते । चन्द्रनक्षत्रभो-  
गेन नाक्षत्रो दिवसः स्मृतः । इति ।

संनिकर्षादथाऽरभ्य संनिकर्षस्तथा परः ।  
 चन्द्रार्कयोर्बुधैर्मासश्चान्द्र इत्यभिधीयते ॥  
 सावने तु तथा मासि त्रिशत्सूर्योदयाः समृताः ।  
 आदित्यराशिभोगेन सौरो मासः प्रकीर्तिः ॥  
 सर्वर्क्षपरिवर्त्तस्तु नाक्षत्रो मास उच्यते ।

हेमाद्रौ त्रिकाण्डमण्डनेन देशव्यवस्थया चान्द्रमासस्य द्वैविध्यमुक्तम्—  
 चान्द्रोऽपि शुक्रपक्षादिः कृष्णादिर्वेति च द्विधा ।  
 कृष्णपक्षादिकं मासं नाह्नी कुर्वन्ति केचन ॥  
 येऽपीच्छन्ति न तेषामपीष्टो विन्ध्यस्य दक्षिणे ।

तथा च तैत्तिरीयके—अमावास्यया मासान्संपाद्याहरुत्सृजन्त्यमावा-  
 स्यया हि मासान्संपश्यन्ति पौर्णमास्या मासान्संपाद्याहरुत्सृजन्ति पौर्ण-  
 मास्या मासान्संपश्यन्तीति । अयमर्थः—गवामयनस्य विकृतिरुत्स-  
 र्गिणामयनं नाम सत्रं तत्र प्रकृतौ प्रतिमासं त्रिशत्स्वप्यहःसु त्रिशतां  
 सोमयागानामनुष्ठेयत्वान्न कस्याप्यहस्त्यागस्तथा विकृतौ प्राते द्वितीया-  
 दिमासंप्रथगमहस्त्याज्यमिति विधीयते । तत्र मासो दर्शन्तः पौर्णमा-  
 स्यन्तो वा ग्राह्यः इति । पूर्णमासादप्यक्तव्य इति वार्तिके पूर्णो मासोऽ-  
 स्यामिति शाब्दिकैरुक्तत्वाच्च ।

अश्वयुक्तकृष्णपक्षे तु शान्द्रं कार्यं दिने दिने ॥

इति व्यवहाराच्च । विष्णुधर्मोत्तरे—

माने मासस्तु नाक्षत्रे सप्तविंशतिभिर्दिनैः ।  
 परिशेषेषु मानेषु मासविंशतिद्विनः समृतः ॥ इति ।

माधवे हेमाद्रौ च ब्रह्मसिद्धान्ते—

अमावास्यापरिच्छिन्नो मासः स्याद्ब्रह्मणस्य तु ।  
 संकान्तिपौर्णमासीभ्यां तथैव नृपवैश्ययोः ॥ इति ।

एवं सत्यपि—

पक्षौ पूर्वापरौ शुक्रकृष्णौ मासस्तु तावुभौ ।

इति कोशात्पूर्णिमान्तत्वे मलमासादेरसंभवाच्छुक्रप्रतिपदादिदर्शान्त  
 एव मुख्यश्चान्द्रो मासः । चैत्रादिशब्दश्चान्द्रचैत्रादावेव पद्मजादिशब्दव-

योगरूढः । अत एव नक्षत्रेण युक्तः काल हत्याधिकारे साऽस्मिन्पौर्णमा-  
सीति संज्ञायामिति सूत्रयता पाणिनिना साऽस्मिन्पौर्णमासीत्यनेन  
प्रवृत्तिनिमित्तं चित्रादिनक्षत्रयुक्तपौर्णमासीयोगं प्रदद्यते तस्याव्याप्त्यति-  
व्यातिवारणार्थं संज्ञायामित्यनेन रूढिः स्वीकृता । तत्र रूद्ध्याः प्रवृत्ति-  
निमित्तमुक्तं ज्योतिर्ग्रन्थे—

मेषादिस्थे सवितरि यो यो मासः प्रपूर्यते चान्द्रः ।  
चैत्रादिः स विज्ञेयः पूर्तिद्वित्वेऽधिमासेऽन्त्यः ॥ इति ।

तथा च मेषादिस्थमूर्याधिकरणदशान्तत्वं सति चित्रादिनक्षत्रयोग-  
योग्यपौर्णमासीयुक्तत्वं चैत्रत्वादिकं चान्द्रचैत्रादिलक्षणं पर्यवसन्नम् ।  
नन्वेवमपि मेषार्काधिकरणदशान्तत्वस्याधिकवैशाखे सत्त्वाचैत्रलक्षणस्य  
तत्रातिव्याप्तिरिति संभाव्यते तर्हि मेषार्काधिकरणप्रथमदशान्तत्वे  
सतीतिवाच्यमिति न काऽप्यनुपपत्तिः । नन्वेवम्

अन्त्योपान्त्यौ त्रिभौ ज्ञेयौ फालगुनश्च त्रिभो मतः ।  
शेषा मासा द्विभा ज्ञेयाः कृत्तिकादिव्यवस्थया ॥  
द्वे द्वे चित्रादिताराणां परिपूर्णेन्दुसंगमे ।  
मासाश्चैत्रादयो ज्ञेयास्त्रिंकैःषष्ठान्त्यसप्तमाः ॥

इत्यादीनां हेमाद्रिमाधवोदाहृतवचनानां यस्मिन्मासि पूर्णिमा चित्रा-  
नक्षत्रेण युज्यते स चैत्रः । एवं वैशाखादिषुन्नेयम् । चित्राविशाखादियोग-  
स्योपलक्षणात् । चित्रादिप्रत्यासन्नस्वात्यनुराधादियोगे चैत्रवैशाखादि-  
संज्ञा न विरुद्ध्यते । चैत्रादिश्रावणान्तानां पञ्चानां मासानां चित्रादि-  
नक्षत्रद्वन्द्वं प्रयुज्यते । भाद्रपदाश्वयुजोस्तु शतभिष्ठेवत्यादिकं त्रिकम् ।  
कार्तिकादिमाधान्तानां कृत्तिकादिद्वन्द्वम् । फालगुनस्य पूर्वफालगुन्या-  
दित्रियमिति विवेक इति माधवस्य विशाखाद्यन्यतरेण नक्षत्रेण युक्ता  
पौर्णमासी वैशाख्यादिव्यपदेशभाक् । नक्षत्रयोगश्चैकदेशोनापि व्यपदेश-  
देतुः । तथा च शंकरगीता—

आदिपादार्थमुत्त्रेण नक्षत्रस्यान्वये ह्यसौ ।  
तिथिर्धेऽपि संयुक्ता विपरीता न सा पुनः ॥

इत्यादिहैमाद्रेश निर्विषयत्वमिति चेन्न । यौगिकार्थबोधकत्वेनैव सार्थ-  
कत्वात् । संज्ञायामिति सूत्रयन्पाणिनी रूढिशब्दतां पुरस्करोति ।

---

१ घ. °० प्रथमद° । २ घ. °लिमैः ष° । ३ ग. °लनूरा° । ४ स्त. ग. घ. प्रयोजकम् ।  
भा० ५ घ. °वांकल्प° ।

यतु वृत्तिकारेण पुज्यं योगात्पौषीत्याद्युदाहृतं तच्छब्द्याणां सुखबोधार्थम् । नायमश्वकर्णादिशब्दवत्सर्वथा लुप्तावयवार्थः । किंतु ज्ञिदादि-शब्दवद्यथाकथं चिद्वासप्रवृत्तिनिमित्तं इति तस्याभिप्राय इति वदतो हेमाद्रेषु रुक्मप्रवृत्तिनिमित्ताभावात्प्रसिद्धप्राचुर्याभावाच्च चैत्रादिशब्दा गौणाः । मासविशेषस्य कर्मविशेषे प्राशस्त्यम् । तवाह हेमाद्रौ ज्योतिर्गार्ग्यः—

सौरो मासो विवाहादौ यज्ञादौ सावनः स्मृतः ।

आब्दिके पितृकार्ये च चान्द्रो मासः प्रशस्यते ॥

आब्दिके सांवत्सरिकमृताहश्राद्धे पितृकार्ये मासिकषणमासिकादौ च-शब्दाद्वैवकार्येऽपि । तथा च पितामहः—

दैवे कर्मणि पित्र्ये च मासश्चान्द्रमसः स्मृतः ॥ इति ।

षृहस्पतिः—

रवेरभ्युदये मानं चन्द्रस्य पितृकर्मणि ।

यज्ञे सावनमित्याहुराक्षं सर्वव्रतादिषु ॥

ज्योतिर्गार्ग्यः—

आयुर्दायविमागश्च प्रायश्चित्तक्रिया तथा ।

सावनेनैव कर्तव्या शत्रूणां चाप्युपासना ॥

यथा पाण्डवैः कौरवाणाम् । अत्र सौरो मासो विवाहादावित्यादीनां प्राशस्त्यपरत्वमेव न तु विवाहादौ सौर एवेति नियमपरत्वम् ।

उद्धाहयज्ञोपनयप्रतिष्ठा तिथिवतक्षौरमहोत्सवाद्यम् ।

पर्वक्रिया वास्तुगृहप्रवेशः सर्वं हि चान्द्रेण विगृह्यते तत् ॥

इति विवाहवृन्दावने वसिष्ठवचनविरोधात् । यज्ञादौ सावन इत्यत्र विवाहवत्यज्ञेषु सौरं मानं प्रशस्यते ।

पार्वणे त्वष्टकाश्राद्धे चान्द्रमिष्टं तथाऽब्दिके ॥

इति हेमान्द्रावृष्यगृह्णवचनविरोधात् । आब्दिके पितृकार्ये चान्द्र एवेत्यत्र

यस्मिन्नाशौ गते सूर्ये विपत्तिं यान्ति मानवाः ।

तेषां तत्रैव कर्तव्याः पिण्डदानादिकाः क्रियाः ॥

१ ग. वेदनार्थं च । २ घ. चान्द्रो मासः स्मृतो बुधैरिति ।

इति व्याघ्रपादवचनविरोधात् । अत एव श्रावश्च स्त्यावेव  
प्रेतमासस्य यः पक्षस्तत्तिथौ प्रतिवत्सरम् ।  
यावत्स्मरंति पौत्रोऽपि तेषां तत्रैव दापयेत् ॥

इति हेमाङ्गौ प्रचेतसा तत्पक्षान्तर्गतसृतिथावेव श्राद्धविधानान्म-  
हालयपक्षान्तर्गतसृतिथौ निषिद्धवारादियुक्तायामपि शिष्टानां सङ्कृ-  
न्महालयश्चाद्धानुष्ठानं संगच्छते । तस्मात्सौरो मासो विवाहादावित्या-  
दीनि प्राशस्त्यमात्रबोधकानीति सिद्धम् । इति मासनिर्णयः ।

अथ मासकृत्यानि । तत्र चैत्रकृत्यं मत्स्यपुराणे—

वर्जयित्वा मधौ यस्तु दधिक्षीरघृतैक्षवम् ।  
दद्याद्वास्त्राणि सूक्ष्माणि सर्ववर्णयुतानि च ॥  
संपूज्य विप्रमिथुनं गौरी मे प्रियतामिति ।  
एतद्वौरीवतं नाम भवानीलोकदायकम् ॥ इति ।

भविष्योत्तरे—

चैत्रे विरावं नक्ताशी नद्यां स्नात्वा ददाति यः ।  
अजाः पञ्च पयस्विन्यो दरिद्राय कुटुम्बिने ॥  
न जायते पुनरसौ जीवलोके कदाचन ॥ इति ।

वामन पुराणे—

चैत्रे मासि विचित्राणि शयनान्यासनानि च ।  
विष्णोः प्रीत्यर्थमेतानि देयानि ब्राह्मणेष्वथ ॥ इति ।

वैशाखकृत्यं महाभारते—

निश्चरेदेकमक्तेन वैशाखे यो जितेन्द्रियः ।  
प्रातःस्नायी नरः स्त्री वा जातीनां श्रेष्ठतां वजेत् ॥ इति ।

वामनपुराणे—

गन्धमाल्यानि च तथा वैशाखे सुरभीणि च ।  
देयानि द्विजमुखेभ्यो मधुसूदनतुष्टये ॥ इति ।

ज्येष्ठकृत्यं भविष्योत्तरे—

पिष्टेन कंजजं कुत्वा ज्येष्ठे मासि संवैदिकम् ।  
पुष्टैः संपूज्य गन्धाद्यैर्नानावस्त्रविभूषणैः ॥  
वर्षकोटिशतं साँगं सूर्यलोके महीयते ।

\* एतदधिकमिति भाति ।

कंजजो ब्रह्मा । वामनपुराणे—

उदकुम्भाम्बु धेनुश्च तालवृन्तं सचन्दनम् ।

त्रिविक्रमस्य प्रीत्यर्थं द्रातव्यं ज्येष्ठमासि च ॥ इति ।

आषाढ़कृत्यं महाभारते—

आषाढ़मेकभक्तेन स्थित्वा मासमतन्द्रितः ।

बहुधान्यो बहुधनो बहुपुत्रश्च जायते ॥

वामनपुराणे—

उपानद्युगलं छत्रं लवणामलकानि च ।

आषाढ़े वामनप्रीत्यै द्रातव्यानि तु भक्तिः ॥ इति ।

आवणकृत्यं महाभारते—

आवणं नियतो मासमेकभक्तेन यः क्षपेत् ।

तत्र तत्राभिषेकेण पूज्यते ज्ञातिवर्धनः ॥

वामनपुराणे—

घृतं च क्षीरकुम्भाश्च घृतधेनुफलानि च ।

श्रावणे श्रीधरप्रीत्यै द्रातव्यानि विपश्चिता ॥

भाद्रपदकृत्यं महाभारते—

प्रौष्ठपद्ये तु यो मासे एकाहारो भवेन्नरः ।

धनाद्यं स्फीतमतुलभैश्वर्यं प्रतिपद्यते ॥

वामनपुराणे—

मासि भाद्रपदे दद्यात्यायसं मधुसर्पिषा ।

हृषीकेशप्रीणनार्थं लवणं सगुडोदनम् ॥ इति ।

आश्विनकृत्यमाह यमः—

घृतमाश्वयुजे मासि नित्यं दद्याद्विजातये ।

प्रीणयित्वा द्विजान्देवान्द्रूपभागभिजायते ॥

वामनपुराणे—

तिलास्तुरगदृष्टभद्रधिताम्रवशादिकम् ।

प्रीत्यर्थं पद्मनाभस्य देयमाश्वयुजे नरैः ॥ इति ।

वशा धेनुः । कार्तिककृत्यं पुष्करपुराणे—

मुलायां तिलैलेन सायंकालसमागमे ।  
आकाशदीपं यो दद्यान्मासमेकं दिनं प्रति ॥  
महतीं श्रियमाप्नोति रूपसौभाग्यसंपदम् ।

विष्णुः—

कार्तिकं सकलं मासं प्रातःस्नायी जितेन्द्रियः ।  
जपन्हविष्यभुग्दान्तः सर्वपापैः प्रमुच्यते ॥

वामनपुराणे—

रजतं कनकं दीपान्मणिमुक्ताफलादिकम् ।  
दामोदरस्य प्रीत्यर्थं प्रदद्यात्कार्तिके नरः ॥ इति ।

मार्गशीर्षकृत्यं भारते—

मार्गशीर्षं तु यो मासमेकभक्तेन संक्षिपेत् ।  
भोजयेत्तु द्विजान्भक्त्या सर्वपापैः प्रमुच्यते ॥  
कृष्णभागी बहुधनो बहुधान्यश्च जायते ॥

वामनपुराणे—

खरोऽश्राव्यगजा गावः शकटादि अजाविकम् ।  
दातव्यं केशवप्रीत्यै मासि मार्गशिरे नैः ॥ इति ।

पौषकृत्यं महाभारते—

पौषमासं तु कौन्तेय एकभक्तेन यः क्षिपेत् ।  
सुभगो दर्शनीयश्च यशोभागी च जायते ॥

वामनपुराणे—

प्रासादनगरादीनि गृहप्रावरणानि च ।  
नारायणस्य तुष्ट्यर्थं पौषे देयानि यत्नतः ॥ इति ।

माघकृत्यमाह विष्णुः—

माघे मास्यर्थं प्रत्यहं तिलैर्हुत्वा सघृतं कृसराज्ञं ब्राह्मणान्भोजयित्वा  
दीपाग्निर्भवति । भविष्योत्तरे—

पौर्णमास्याममायां वा प्रारभ्य स्नानमाचरेत् ।  
त्रिशाहिनानि पुण्यानि भक्तरस्ये दिवाकरे ॥

१ घ. कृष्णी भोगी । ३ घ. °शो गोगी । ३ घ. कृष्णः । ४ घ. °शर्कराज्ञ ।

वामनपुराणे—

अप्रावृतशरीरस्तु यः कष्टं स्नानमाचरेत् ।  
पदे पदेऽश्वमेधस्य फलं प्राप्नोति मानवः ॥  
एवं स्नानस्याद्बसाने भोज्यं देयमवारितम् ।  
भोजयेद्विजदांपत्यं भूषयेद्वाच्चभूषणैः ॥

वामनपुराणे—

माघे मासि तिलाः शस्तास्तिलधेनुश्च दानतः ।  
ऐवेन्धनादयश्चान्ये माधवप्रीणनाय च ॥

फालगुनकृत्यं स्कन्दपुराणे—

एकभक्ते तु कुर्वाणः फालगुने मासि नित्यशः ।  
ऋषु सौभाग्यमाप्नोति श्लियश्च परमप्रियाः ॥

वामनपुराणे—

फालगुने ब्रीहयो गावो वस्त्रं कृष्णाजिनान्वितम् ।  
गोविन्दप्रीणनार्थाय दातव्यं पुरुषर्घम् ॥ इति ।

इति चैत्रादिद्वादशमासकृत्यानि ।

अथ क्रतुः । स च चान्द्रसौरमानेन मासद्वयात्मकः । तत्त्वाभिचर्येन  
ऋतव्येष्टकोपधानबाह्यणे श्रूयते—द्वंद्वमुपदधाति । तस्माद्विमृतवः । इति ।  
नन्वधिकमासे सति कश्चन क्रतुर्भासत्रयात्मको भवति तत्कथं मास-  
द्वयात्मकत्वनियम इति चेत्क्षिच्चित्रयोदशमासात्मकत्वेऽपि द्वादश मासाः  
संवत्सर इत्यत्र

षष्ठ्या तु द्विसैर्मासः कथितो बाद्रायणैः ।

इत्यनेनाधिमासस्य षष्ठ्यादिनात्मकमासावयवत्प्रतिपादनात्संवत्सरस्य  
द्वादशमासात्मकत्ववह्नोर्मासद्वयात्मकत्वात् । स च द्विविधः सौरचान्द्र-  
भेदात् । तत्र सौरो विष्णुधर्मोन्तरे दर्शितः—

सौरं मासद्वयं राम क्रतुरित्यभिधीयते ॥ इति ।

चान्द्रस्तु बहवृचश्रुतौ दर्शितः—पूर्वापरं चरतो माययैतौ शिशू  
क्रीळन्तौ परियातो अध्वरम् । विश्वान्यन्यो भुवनाऽभिचष्ट क्रतूरन्यो  
विदधज्जायते पुनः ॥ इति । अत्र त्रिकाण्डमण्डनः—

१ च. ऐवेन्ध्रै २ ख. एवेन्ध्रै ३ च. 'तं प्रकु० ४ च. 'यने कर्तव्ये० ५ च. 'कत्वं स० ।

क्रतौ चन्द्रनिमित्तत्वं मन्त्रवर्णात्प्रतीयते ।

ऋतूर्न्यो विवधजायते पुनरित्यतः । पुनः पुनर्यो जायते स एव विवधतून् ।

चन्द्रः पुनः पुनर्जन्मा तस्माच्चन्द्रवशावृतुः ॥ इति ।

तैत्तिरीयेऽपि—चन्द्रमाः षड्होता स क्रतून्कल्पयति । इति । अनयो-विनियोग उक्तविकाण्डमण्डनेन—

श्रौतस्मार्तक्रियाः सर्वाः कुर्याच्चान्द्रमसर्तुषु ।

तदलाभे तु सौरर्तुष्विति ज्योतिर्विदां मतम् ॥ इति ।

स च द्विविधोऽपि प्रत्येकं पद्विधः । षड्हा क्रतव इति श्रुतेः । यत्तु द्वादश मासाः पञ्चत्वं इति धूयते तत्प्रयाजानुमन्त्रणोपयोगितया हैमन्तशिशिरयोरेकीकरणाभिप्रायेण । पञ्चत्वो हैमन्तशिशिरयोः समासेनेति बहवृच्चाहाणात् । ते च वसन्तोपकमात् । मुखं वा एतद्यद्वृत्तां वसन्त इति श्रुतेः । तत्र चान्द्रा वसन्तादृयश्चैत्रादिमासद्वयात्मकाः । तथा च श्रुतिः—मधुश्च माधवश्च वासन्तिकावृत् । शुक्रश्च शुचिश्च ग्रीष्मावृत् । नभश्च नभस्यश्च वार्षिकावृत् । इष्ठश्चोर्जश्च शारदावृत् । सहश्च सहस्यश्च हैमन्तिकावृत् । तपश्च तपस्यश्च शैशिरावृत् । इति । अत्र सर्वत्र क्रतू इति द्विवचनमृतवयवमासद्वित्वाभिप्रायम् । अन्यथा षड्हा क्रतव इति षट्संख्यानियमवाधापत्तेः । मध्वादिशब्दाश्चैत्रादिमासवचनाः । तथा च हैमाद्रौ—

चैत्रो मासो मधुः प्रोक्तो वैशाखो माधवो भवेत् ।

ज्येष्ठो मासश्च शुक्रः स्यादाषाढः शुचिरुच्यते ।

नभो मासः श्रावणः स्यान्नभस्यो भाद्र इष्यते ।

इष्ठश्चाऽश्वयुजो मासः कार्तिकश्चोर्जसंज्ञकः ॥

सहो मासो मार्गशिरः सहस्यः पुष्यनामकः ।

माघमासस्तपः प्रोक्तस्तपस्यः फालगुनः स्मृतः ॥ इति ।

सौरास्तु वसन्तादृयः । मीनमेषयोर्मेषवृष्टयोर्वा वसन्त इति बौधायनोक्तेर्मीनादिसौरमासद्वयात्मको मेषादिसौरमासद्वयात्मको वा वसन्त इति । एवं ग्रीष्मादीनामणिं द्विविध्यम् । क्रतूनां विनियोग उक्तः श्रुतौ—वसन्ते बाह्यणोऽग्नीनादधीत । ग्रीष्मे राजन्यः । शरदौ वैश्य इति । इति क्रतुनिर्णयः ।

अथायनम् । तत्र तस्मादादित्यः षण्मासान्दक्षिणेनैति षड्हत्तरेणे-तिश्रुतावादित्यगतिमुपजीघ्य प्रवृत्तत्वात्सौरमेव । सौरं मानमधिकृत्य

विष्णुधर्मोत्तरे—ऋतुव्रयं चायनं स्थादिति । भास्कराचार्यः—कर्कि-  
भूगादिष्टकेनैवायने दक्षिणसौम्यके स्त इति । तत्रोत्तरायणस्य कर्माङ्गुलत्वं  
श्रूयते—उदगयन आपूर्यमाणपक्षस्य पुण्याहे द्वादशाहमुपसद्वती भूत्वा ।  
इति । आश्वलायनश्च—उदगयन आपूर्यमाणपक्षे कल्याणे नक्षत्रे चौलक-  
र्मोपनयनगोदानविवाहाः । इति । सत्यवतः—

देवतारामवाप्यादिप्रतिष्ठोदङ्गमुखे रवौ ।

दक्षिणाभिमुखे कुर्वन्न तत्फलमवाप्नुयात् ॥ इति ।

उग्रदेवतानां प्रतिष्ठा दक्षिणायने कार्या । तथा च वैखानसंहिता—

मातृभैरववाराहनारसिंहत्रिविक्रमाः ।

महिषासुरहन्त्री च स्थाप्य वै दक्षिणायने ॥ इति ।

ज्योतिर्गन्धे—

गृहप्रवेशत्रिदशप्रतिष्ठा विवाहचौलवतबन्धपूर्वम् ।

सौम्यायने कर्म शुभं विधेयं यद्गर्हितं तत्खलु दक्षिणे च ।

इत्ययननिर्णयः । अथ संवत्सरः । स च द्वादश मासाः संवत्सर इतिश्रुतेः  
सम्यग्वसन्ति मासाद्योऽस्मिन्नितिव्युत्पन्नेन संवत्सरशब्देन रुद्ध्याऽभि-  
धीयमानो द्वादशमासात्मकः कालविशेषः । स च चान्द्रसावनसौरारुद्य-  
त्रिविधमासनिष्पाद्यत्वेन त्रिविधः । तदुक्तं ब्रह्मसिद्धान्ते—

चान्द्रसावनसौराणां मासानां तु प्रभेदतः ।

चान्द्रसावनसौरास्तु त्रयः संवत्सरा अपि ॥ इति ।

तत्र चान्द्रः संवत्सरश्चैत्रशुक्लप्रतिपदादिः फालगुनदर्शन्तः । यं कंचन  
मासमारभ्य तत्प्राक्तनमासान्तः पष्टयधिकशतत्रयतिथिनिष्पन्नत्वात् । यां  
कांचन तिथिमारभ्य तत्प्राक्तनतिथिपर्यन्तोऽपि चान्द्रः संवत्सर इति  
बोध्यम् । सावनः पष्टयुत्तरशतत्रयाहेत्रात्मकः । सौरस्तु मेषादिर्मी-  
नान्तः । तत्र चान्द्रसंवत्सरस्य तिलकवतादावुपयोगः । तिलकवतं भवि-  
ष्योत्तर उक्तम्—

वसन्ते किंशुकाशोकशोभिते प्रतिपत्तिथिः ।

तिलैस्तस्यां प्रकुर्वीत स्नानं नियममास्थितः ॥

ललाटपट्टे तिलकं कुर्याच्चन्दनपङ्कजम् ।

ततः प्रभृत्यनुदिनं तिलकालंकृतं मुखम् ॥

धार्यं संवत्सरं यावच्छिनेव नभस्तलम् ॥ इति ।

अब चान्द्र एव संवत्सरः शुक्लपक्षप्रतिपत्तिश्योश्वान्द्रमान् एव संभवात् । सावनस्योपयोगो विष्णुधर्मोत्तर उक्तः—

सत्राण्युपास्यान्यथा सावनेन लोक्यं च यत्स्याद्यवहारकर्म । इति ।

“गोसत्रं वै संवत्सरं रो य एवं विद्वांसः संवत्सरमुपयन्ति क्षन्दन्त्वयेव”  
इति श्रुतौ गवामयनसत्रस्य संवत्सरशब्देन व्यवहारात्संवत्सरशब्दस्य तद्भान्त्वं प्रतीयते तत्राहोरात्रसाध्य एकः सोमयागो वेदेऽहःशब्देनोच्यते । तादृशानामहीनशेषाणां गणः षडहः । स द्विविधः—अभिपूवः पृष्ठचश्च । तत्र चत्वारोऽभिपूवाः षडहा एकः पृष्ठचः षडह इति । षडहपञ्चकेनैको मासः संपद्यते तादृशैद्र्वादशभिर्मासैः साध्यं संवत्सरसत्रम् । तस्य षष्ठ्यधिकशतत्रयाहोरात्रात्मकसावनसंवत्सरेणैव सिद्धिः, न तु चान्द्रसंवत्सरेण तस्य षडहोभिन्नूनत्वात् । सौरस्य पञ्चभिरहोरात्रैरधिकत्वात्सौरसंवत्सरस्य सुजन्मावाप्निवतादावुपयोगः । तत्र व्रतं विष्णुधर्मोत्तरे—

मेषसंक्रमणे भानोः सोपवासो नरोत्तमः ।

पूजयेद्वार्गवं देवं रामं शक्त्या यथाविधि ॥

इत्यारभ्य मीनसंक्रमणे मत्स्यं वासुदेवं च पूजयेदित्यादिना ब्रतमुक्त्वा कृत्वा व्रतं वत्सरमेतदिष्टं म्लेच्छेषु तिर्यक्षु न चापि जन्म । इत्युपसंहृतम् । अब सौर एव संवत्सरः । क्वचित्संवत्सरस्य पञ्चविधित्वं परिमाणं चोक्तम् । तथा च माधवादौ वचनम्—

सौरखृहस्पतिसावनशशधरनाक्षत्रिकाः क्रमेण स्युः ।

मातुलपातालातुलविमलवराङ्गश्च वत्सराः पञ्च ॥ इति ।

अस्यार्थः—गणकप्रसिद्ध्या कटतपया वर्गास्तत्र वर्गाक्षरसंख्याऽङ्ग-संग्रहस्तेन मातुलेत्यत्र पकारात्पञ्चमेन मकारेण पञ्चसंख्या लभ्यते द्विकारात्पष्टेन तकारेण षट्संख्या यवर्गतृतीयेन लकारेण त्रित्वसंख्या तत्राङ्गानां वासतो गतिरितिप्रकारेण मेलने पञ्चषष्ठ्यधिकशतत्रयसंख्या संपद्यते तावद्होरात्रपरिमितः सौरः संवत्सरः । \* एवं पूर्वोक्तप्रकारेण पातालशब्द एकषष्ठ्यधिकशतत्रयसंख्यामाह तावद्होरात्रपरिमितो बाह्यस्पत्यः संवत्सरः । एवं गणकप्रसिद्ध्याऽकारः शून्यवचनस्तेनातुलशब्दः

\* पकार एकसंख्यावाचकः । तकारेण षट्संख्या । लक्षित्ववाचक इति घ. पुस्तकेऽधिकं वर्तते ।

षष्ठ्यधिकशतत्रयसंख्यामाह । तेनैव तावद्होरात्रपरिभितः सावनः संवत्सरः । उक्तप्रकारेण विमलशब्दश्चतुष्पञ्चाशादधिकशतत्रयसंख्यामाह । तावद्होरात्रात्मकश्चान्द्रः संवत्सरः । एवं वराङ्गशब्दश्चतुर्विंशत्यधिकशतत्रयसंख्यामाह । तावद्होरात्रपरिभितो नाक्षत्रः संवत्सर इति । तत्र नाक्षत्रं संवत्सरस्य ज्योतिःशास्त्रप्रसिद्ध आयुर्दायादावुपयोग इति माधवः । बाहुर्स्पत्यस्य तु सिंहादिस्थबृहस्पतिनिमित्तके

आद्या सा गौतमी गङ्गा द्वितीया जाह्नवी स्मृता ।

सर्वतीर्थफलं स्नानाद्वौतम्यां सिंहगे गुरौ ॥

इत्यादिविहितगोदावर्यादिस्नानादावुपयोगो द्रष्टव्यः । अनेन बाहुर्स्पत्यमानेन कदाचिदधिकवत्सरो जायते । तदुक्तं माधवे उत्तरसौरे—

गुरोर्भूष्यमसंक्रान्तिहीनो यश्चान्द्रवत्सरः ।

अधिसंवत्सरस्तस्मिन्कारयेन्न सवत्रयम् ॥

वर्जनीया प्रयत्नेन प्रतिष्ठा सर्वनाकिनाम् ।

स्फुटं संक्रान्तिहीनश्चेत्केऽप्याहुरधिमासवत् । इति ॥

यस्मश्चान्द्रसंवत्सरे मध्यममानेन गुरोः संक्रान्तिर्नास्ति सोऽधिवत्सरस्तत्र बृहस्पतिसवादिकं न कार्यम् । स्फुटमानेन गुरुसंक्रान्तिशून्यश्चेत्स्मिन्नाधिमासवत्काम्यादिकं वर्जयमिति केचिद्वृपय आहुः । चान्द्रसंवत्सरस्य चैत्रशुक्लप्रतिपद्यारम्भः । तदुक्तं हेमाद्रौ ब्रह्मपुराणे—

चैत्रे मासि जगद्ब्रह्मा ससर्ज प्रथमेऽहनि ।

शुक्लपक्षे समयं तु तदा सूर्योदये सति ॥

प्रवर्तयामास तदा कालस्य गणनामपि ।

ग्रहान्नागान्वृतून्मासान्वत्सरान्वत्सराधिपान् ॥ इति ॥

ब्रह्मसिद्धान्ते—

चैत्रसितादेरुदयाद्दानोर्दिनमासवर्षयुगकल्पाः ।

सृष्ट्यादौ लङ्घायां समं प्रवृत्ता दिनेऽकर्स्य ॥ इति ॥

सौरसंवत्सरस्याऽरम्भस्तु—

शिशिरो मकरे कुम्भे वसन्तो मीनमेषयोः । इतिवचनात्,

मीनमेषयोर्मेषवृषयोर्वा वसन्ते इति वचनाद्वासन्तस्य मीनादित्वमेषादित्वयोर्विकल्पाद्वासन्तस्य क्रतुमुखत्वाद्वासन्तस्यैव क्रतुमुखत्वोपपत्तेरिति हेमाद्रचुक्तेर्मीनसंक्रमे मेषसंक्रमे वा ज्ञेयः । यत्तु विष्णुधर्मोत्तरे—

माघशुक्लसमारम्भे चन्द्राकौ वासवर्क्षंगौ ।

जीवयुक्तौ यदा स्यात् वैष्णवाऽब्दादिस्तदा स्मृतः ॥ इति ।

माघशुक्लप्रतिपदुपक्रमत्वं वत्सराणामुक्तं, तज्ज्योतिःशास्त्रप्रसिद्धशु-  
भाशुभफलप्रतिपादनार्थं न तु धर्मानुषानार्थमिति हेमाद्रिः । प्रभवादि-  
षट्टिसंख्यानां वत्सराणामादितः पञ्चानां पञ्चानां युगादिसंज्ञकानां  
यथासंख्यं संवत्सरः परिवत्सर इदावत्सरोऽनुवत्सर उद्वत्सर इति पञ्च  
संज्ञाः । तदुक्तं हेमाद्रौ ब्रह्मवैवर्ते—

संवत्सरस्तु प्रथमो द्वितीयः परिवत्सरः ।

इदावत्सरस्तृतीयस्तु चतुर्थश्चानुवत्सरः ॥

उद्वत्सरः पञ्चमस्तु तत्संघो युगसंज्ञकः । इति ।

संवत्सरादीनामुपयोग उक्तो विष्णुधर्मोत्तरे माधवे—

संवत्सरे तु दातृणां तिलदानं महाफलम् ।

परिपूर्वे तथा दानं यवानां द्विजसत्तम ॥

इदापूर्वे तु वस्त्राणां धान्यानां चानुपूर्वके ।

उत्पूर्वे रजतस्यापि दानं प्रोक्तं महाफलम् ॥ इति ।

तथा तदधिष्ठातृदेवतापूजादिरूपवत्सरमुक्तम्—

संवत्सरः स्मृतो वह्निस्तथाऽर्कः परिवत्सरः ।

इदापूर्वस्तथा सोमो ह्यनुपूर्वः प्रजापतिः ॥

इत्पूर्वश्च तथा प्रोक्तो देवदेवो महेश्वरः ।

तेषां मण्डलविन्यासः प्राग्वदेव विधीयते ॥

प्राग्वत्स्यात्पूजनं कार्यं होमः कार्यो यथाविधि ॥ इति ।

इति संवत्सरनिर्णयः । द्वादश मासाः संवत्सरः । आस्ति ब्रयोदशो मास  
इति श्रुतौ ब्रयोदशमास उक्तस्तस्य मलमासं विनाऽसंभवान्मलमासो  
निर्णयिते । तत्स्वरूपमाह हेमाद्रौ उधुहारीतः—

इन्द्राद्यग्नी यत्र हूयेते मासादिः स प्रकीर्तिः ।

अग्नीषोमौ स्थितौ मध्ये समासौ पितृसोमकौ ॥

तमतिक्रम्य तु यदा रविर्गच्छेत्कदाचन ।

आद्यो मलिम्लुचो ज्ञेयो द्वितीयः प्राकृतः स्मृतः ॥ इति ।

अत्र प्रथमयोः पूर्वसर्वं इत्यत्रेव कव्यवाहनगुणविशिष्टाग्न्यभिप्रायेण  
पितृसोमकाविति द्विवचनं बोध्यम् । शुक्लप्रतिपदादिदर्शान्तं मासमति-

क्रम्य यदा सूर्यो राश्यन्तरं गच्छति तदा पूर्वो मलिम्लुचो द्वितीयः संक्रान्तियुक्तः प्राकृत इत्यर्थः । शातातपः—

वत्सरान्तर्गतः पापो यज्ञानां फलनाशकृत् ।  
नैऋतैर्यातुधानाद्यैः समाक्रान्तो विनाशकैः ॥  
मलिम्लुचं समाक्रान्तं सूर्यसंक्रान्तिवर्जितम् ।  
मलिम्लुचं विजानीयात्सर्वकर्मसु गर्हितम् ॥ इति ।

ब्रह्मसिद्धान्ते—

चान्द्रो मासो ह्यसंक्रान्तो मलमासः प्रकीर्तिः । इति ।  
मलत्वं च कालाधिक्यादुक्तम् । गृह्यपरिशिष्टे—

मलं वदन्ति कालस्य मासं कालविदोऽधिकम् ॥ इति ।  
कालाधिक्यं च विष्णुधर्मोत्तरे दर्शितम्—

सौरेणाब्दस्तु मानेन यदा भवति भार्गव ।  
सावने तु तदा माने दिलषदकं न पूर्यते ॥  
ऊनरात्राश्च ते राम प्रोक्ताः संवत्सरेण षट् ।  
सौरसंवत्सरस्यान्ते मानेन शशिजेन तु ॥  
एकादशातिरिच्यन्ते दिनानि भृगुनन्दन ।  
समाद्वये साष्ठमासे तस्मान्मासोऽतिरिच्यते ॥  
स चाधिमासकः प्रोक्तः काम्यकर्मसु गर्हितः ॥ इति ।

नन्दिपुराणे—

अमावास्यामहोरात्रे यदा संक्रमते रविः ।  
स तु मासः पवित्रः स्यादतीते ह्याधिको भवेत् ॥  
अमावास्यां प्राप्येति शेषः । तत्रैव ज्योतिःशास्त्रे—

अमावास्याद्वयं यत्र रविसंक्रान्तिवर्जितम् ।  
मलिम्लुचः स विजेय उत्तरस्तूतमाभिधः ॥  
रविणा लड्ढितो मासश्चान्द्रस्य तु मलिम्लुचः ।  
वरुणः सूर्यो भानुस्तपनश्चण्डो रविर्गम्भास्तिश्र ॥  
अर्यमा हिरण्यरेता दिवाकरो मित्रविष्णु च ।  
एते द्वादश सूर्यो माधाद्येषूदयन्ति मासेषु ।  
निःसूर्योऽधिकमासो मलिम्लुचाख्यस्ततः पापः ॥

मासेषु द्वादशाऽदित्यास्तपन्ति हि यथाक्रमम् ।

नपुंसकेऽधिके मासि मण्डलं तपते रवेः ॥

असंकान्तो हि यो मासः कदाचित्तिथिवृद्धितः ।

कालान्तरात्समायाति स नपुंसक उच्यते ॥ इति ।

कालान्तरेयतोक्ता हेमाद्रौ वसिष्ठसिद्धान्ते—

द्वार्तिंशद्विर्गतैर्मासैर्दिनैः पोडशामिस्तथा ।

घटिकानां चतुष्केण पतत्यधिकमासकः ॥ इति ।

नन्वियं मलमासयोर्ब्यवधायककालेयता वचनान्तरेण विरुद्ध्यते तथा  
च काठकगृह्ये—

यस्मिन्मासे न संक्रान्तिः संक्रान्तिद्वयमेव था ।

मलमासः स विजेयो मासे विंशत्तमे भवेत् ॥ इति ।

अत्रोत्तरार्थे द्विसंक्रान्तस्य न परामर्शोऽयोग्यत्वात् । महाभारतेऽपि—

पञ्चमे पञ्चमे वर्षे द्वौ मासावधिमासकौ ।

तेषां कालातिरेकेण ग्रहणामतिचारतः ॥

इति चेन्न । वसिष्ठवचनस्य ज्योतिःशास्त्रप्रसिद्धमध्यममानलभ्यश्रौत-  
स्मार्तकर्मनुपयोग्यधिमासविषयत्वेन काठकवचनस्य श्रौतरमात्रंकर्मानु-  
ष्टानोपयोगिस्फुटमानलभ्याधिकमासविषयत्वेन विरोधाभावात् । तत्रापि  
मासे विंशत्तमे भवेदित्यादीनि वचनानि संभवाभिग्रायाणि न तु नियम-  
पराणि । कदाचित्पूर्वाधिकमासादारभ्य विंशतरेवैकोनविंशतरय कदाचि-  
देकविंशमारभ्य पञ्चविंशपर्यन्तस्याधिकस्य दर्शनेन व्यभिचारापत्तेः । न  
च मेषादिस्थे सवितरीत्यनेन वोधितस्य मीनार्द्धाधिकरणदर्शात्तत्वरूप-  
फालगुनलक्षणस्याधिकवैत्रेऽतिव्याप्तिरिति शङ्करम् ।

पूर्तिंद्वित्वेऽधिमासोऽन्त्य इत्यनेनाधिकस्य प्राकृतमासवैलक्षण्याभिधा-  
नात्तदनुगुणतया मीनार्द्धाधिकरणदर्शस्य प्राथम्येन विशेषणादधिकचै-  
वस्य तदन्तत्वाभावेनातिव्याप्त्यभावात् । नचेवं मेषार्द्धाधिकरणदर्शा-  
न्तत्वाभावेन तस्य चैवत्वं न स्यादिति वाच्यम् ।

षष्ठ्या तु दिवसैर्मासः कथितो बादरायणैः ।

पूर्वार्थं तु परित्यज्य कर्तव्या चोत्तरे क्रिया ॥

इत्यादिवचनैर्भेषाकांधिकरणदर्शन्तवद्विदिनात्मकचैत्रपूर्वार्धत्वप्रतिपादनेन तथ्यं चैत्रत्वात् । ततिसद्व्रमसंक्रान्तं मलमासप्रारम्भार्थाविंशान्मासाद्वृद्धंष ग्रन्तिंशान्मासात्पूर्वं कश्चन द्वितीयोऽसंक्रान्तो मलमासः ।

दशानां फालगुनादीनां प्रायो माघस्यै च क्वचित् ।

नपुंसकत्वं भवतीत्येष शास्त्रस्य निश्चयः ॥

इति वचनात्पौषातिरिक्तेषु मासेषु मध्येऽन्यतमो मलमासो भवतीति ।  
अत एव

त्रिंशत्यद्विंशमासस्य बाह्याभ्यन्तरयोर्द्वयोः ।

अधिमासोऽवकल्पेत बादरायणकीर्तिं ॥

इति निर्णयापृते ज्योतिःशास्त्रवचनं संगच्छते । यस्तु द्विसंक्रान्तो मलमासः क्षयाख्यः स कार्तिकादिषु त्रिष्वेवान्यतमो भवति नान्यः ।

तदुक्तं सिद्धान्तशिरोमणौ—

असंक्रान्तमासोऽधिमासः स्फुटः स्या—

द्विसंक्रान्तिमासः क्षयाख्यः कदाचित् ।

क्षयः कार्तिकादित्रये नान्यतः स्या—

तदा वर्षमध्येऽधिमासद्वयं च ॥ इति ।

तथा च कार्तिकमार्गशीर्षपौषेष्वेवान्यतमः क्षयमासो भवति नान्य इत्यर्थः । तदा क्षयमासाव्यवहितपूर्वमासत्रये कश्चनैको मासोऽसंक्रान्तो भवति । क्षयमासाव्यवहितोत्तरमासत्रयोऽपि कश्चनैको मासोऽसंक्रान्तो भवतीति । एकस्मात्क्षयमासाद्वितीयक्षयमासस्य कियता कालेन संभव इत्याकाङ्क्षायामुक्तं सिद्धान्तशिरोमणौ—

गतोऽव्यद्विनन्दैर्मिते शाककाले

तिथीश्चर्भविष्यत्यथाङ्गाक्षसूर्यैः ।

गजाद्यग्निभूमिस्तथा प्रायशोऽयं

कुवेदेन्दुवर्षैः काचिद्वोकुभिश्च ॥ इति ।

अस्यार्थः—चतुःशस्त्यधिकनवशतसंख्याकैर्वर्षैः परिमिते शकस्य काले कश्चिदुक्तलक्षणः क्षयमासो गतः । अव्ययश्चत्वारः, अद्वयः सप्त, नन्दा नवेति, ९७४ अव्ययद्विनन्दैरित्यनेनोक्ता संख्या लम्बते । तिथयः पञ्चदश, ईशा एकादश, १११५ । तथा च तिथीश्चरित्यनेन पञ्चदशयुक्तशताधिकसहस्रवर्षपरिमितशकवर्षे द्वितीयः क्षयमासो भविष्यति । अङ्गा दृक्ष पूर्वैः १२ । तथाच पूर्वपञ्चाशदधिकशतद्वययुक्त-

सहस्र॒२५६ वर्षपरिमितशक्काल उक्तलक्षणः क्षयमासो भविष्यति । गजा अष्टौ, अद्यः सप्त, अध्ययुक्तः, भूरेका, १३७८ । तथा चाषससत्यधिन् कशतव्ययुक्तसहस्रवर्षपरिमिते शकवर्षे कवित्क्षयमासो भविष्यति । इति क्षयमासचतुष्ययुद्धाहृत्य तद्यवधायककालेयत्तमाह—कुवेदेन्दुवर्षे-रिति । कुम्भभिरेका, वेदाश्रत्वारः, इन्दुरेकः, १४१ । तथा चैकचत्वारिंशदांधिकशतवर्षे: पूर्वस्मात्क्षयमासाद्वितीयः क्षयमासो भवति बहुधा । क्रचिद्ग्रोकुभिरिति । एकोनविंशतिवर्षेर्द्वितीयः क्षयमासो भवति बहुतीत्यर्थः । सिद्धान्तशिरोमणिकृतमिताक्षरायां कुवेदेन्दुवर्षेरित्यादिस्ववाक्यं कालावधिद्वयपरतयैव व्याख्यातम् । तद्वद्वा माधवमदनरत्नादिभिः पूर्वस्मात्क्षयमासाकुवेदेन्दुपरिमितैर्वर्षैर्द्वितीयः क्षयमासो भवति क्रचिद्ग्रोकुभिरेकोनविंशतिपरिमितैर्वर्षैर्भवतीत्युक्तम्, तथाऽपि शिरोमण्युदाहृतचतुर्थक्षयमासस्य तृतीयात्क्षयमासाद्वाविंशत्यधिकशतवर्षैर्जातित्वेन नियमद्वयस्यापि व्यभिचारात् । अत एव मणिमरीच्याख्याशिरोमणिटीकायां गोकुभिर्न्यूनः कुवेदेन्दुवर्षैश्चतुर्थः क्षयमास इति तृतीयावधिस्वीकारेण समाहितम् । किं च वर्षत्रयाधिकषोडशशतवर्षपरिमितशक्कालेऽस्मदादिभिः स्मर्यमाणः क्षयमासः शिरोमण्युदाहृतचतुर्थक्षयमासात्संपादशतद्वयवर्षैर्जातिः । तत्र पूर्वोक्तनियमस्य कथमप्युक्तिसंभवाभावात् । तस्माद्वहगतिविशेषाद्यदा यस्मिन्दर्शान्तचान्द्रमासे संक्रान्तिद्वयं भवति तदा स क्षयमास इत्येव वक्तव्यमिति बोध्यम् । यद्यपि क्षयः कार्तिकादिवर्षे नान्यत इति नियम उक्तः सोऽप्ययुक्तः ।

संक्रान्तिद्वयसंयुक्तः स मासोऽहस्पतिः स्मृतः ।

चैत्रादिसप्तमासेषु न कदाचिद्ग्रवेदयम् ॥

ऊर्जादिपञ्चमासेषु कदाचन भवेद्यदा ।

तदा द्वावधिकौ स्यातां तस्मिन्नूर्जादिपञ्चके ॥

इतिहेमाद्रयुदाहृतज्योतिर्घन्यवचनविरोधात् । कन्यादिस्थे सवितरि सर्वदाऽधिकमासनिषेधपरत्वे ।

मासः कन्यागते भानावसंक्रान्तो भवेद्यदा ।

दैवं पित्र्यं तदा कर्म तुलास्थे कर्तुरक्षयम् ॥

इत्यादिज्योतिःपितामहादिवचनविरोधात्क्षयमासात्पूर्वभाविनोऽसंक्रान्तस्याधिकमासत्वनिषेधे

घटकन्यागते सूर्ये वृश्चिके वाऽथ धन्विनि ।

मकरे वाऽथ कुम्भे वा नाधिमासो विधीयते ॥

इति ज्योतिःसिद्धान्तवचनविरोधाच्च । तस्माद्ग्राहकराचार्यः संप्रति-  
काले मासान्तरस्य क्षयत्वं उपपत्तिर्न लब्धेति स्वोपज्ञाभिप्रायेणीव नान्यतः  
स्यादित्युक्तभित्यभिप्रायेण विरोधः परिहर्तव्यः ।

यत्र मासि रविसंकमद्वयं तत्र मासयुगलं क्षयाद्यम् ॥  
दशान्तयोर्द्वयोर्भव्येऽधिमासश्वेत्त्र संक्रमः ।  
द्वे संक्रान्ती क्षयः स्यात्स एकोऽपि द्यात्मको भवेत् ॥

इतिरत्नमालादिष्वपि संक्रान्तिद्वययुक्तक्षयमासत्वमुक्तम् । तथथा  
क्षयधिकषोऽशशतपरिमितशकवर्षे भाद्रपदान्त्यभागे कन्यासंक्रान्तिः ।  
ततोऽसंक्रान्त एको मासः । तत आश्विनशुक्लप्रतिपदि तुलासंक्रान्तिः ।  
कार्तिकशुक्लप्रतिपदि वृश्चिकसंक्रान्तिः । ततः कार्तिकदर्शोत्तरप्रतिपदि  
धुःसंक्रान्तिः । उत्तरदर्शो मकरसंक्रान्तिः । ततो माघान्त्यभागे कुम्भसं-  
क्रान्तिः । फालगुनान्त्यदर्शान्ते मीनसंक्रान्तिः । तत एको मासोऽसंक्रान्तः ।  
ततश्वेतदशुक्लप्रतिपदि मेषसंक्रान्तिर्जातेति । तथा पूर्वसंक्रान्तमारभ्य  
चान्द्रद्वादशमासात्मकवर्षमध्य एको द्विसंक्रान्तिर्वै मासावसंक्राताविति  
मासत्रयं जातम् । तत्र मेषादिस्थे सवितरीति वचनान्मेषाकार्धिकरणद-  
र्शान्तश्वेतदशुक्लप्रतिपदि मेषसंक्रान्तिर्जातेति । तथा पूर्वसंक्रान्तमारभ्य  
चान्द्रद्वादशमासात्मकवर्षमध्य एको द्विसंक्रान्तिर्वै मासावसंक्राताविति  
मासत्रयं जातम् ।

यस्मिन्मासे न संक्रान्तिः संक्रान्तिद्वयमेव वा ।  
संसप्तीहस्पती मासावधिमासश्व निन्दिताः ॥

इतिवार्हस्पत्यज्योतिर्ग्रन्थे व्यवहारात्पूर्वासंक्रान्तस्य संसर्प इति द्विसं-  
क्रान्तस्यांहस्पतिरिति संज्ञा ज्ञेया । संसप्तीहस्पत्योर्निन्दितत्वं विवाहा-  
दिशुभकार्यविषयम् ।

यस्मिन्वर्षे द्विसंक्रान्तोऽधिकमासद्वयं तथा ।

तद्विमासत्रयं दुष्टं सर्वेषु शुभकर्मसु ॥

यद्वर्षमध्येऽधिकमासयुगमं तत्कार्तिकादिवितये क्षयाख्यः ।

मासत्रयं त्याज्यमिदं प्रयत्नाद्विवाहयज्ञोत्सवमङ्गलेषु ॥

इति हेमाद्रशुदाहृतज्योतिर्ग्रन्थवचनात् । तथा—

‘रविणा लङ्घयितो मासो ह्यनर्हः सर्वकर्मसु’ इत्यादिवचनानि क्षयमासा-

त्वाचीनसंसर्य ख्येऽसंक्रान्ते न प्रवर्तन्ते किंतुत्तरासंक्रान्तमास एव प्रवर्तन्ते ।  
तथा च हेमाद्रौ जाबालः—

एकस्मिन्नपि वर्षे च द्वौ मासावधिमासकौ ।  
पूर्वो मासः प्रशस्तः स्यादपरस्त्वधिमासकः ॥  
मासद्वयेऽब्दमध्ये तु संक्रान्तिर्न यदा भवेत् ।  
प्राकृतस्तत्र पूर्वः स्यादधिमासस्तथोत्तरः ॥ इति ।

यत्तु पट्ट्या तु दिवसैरित्यस्यापवांदो मासद्वयेऽब्दमध्ये त्विति वचनम्, तथा चैकस्मिन्वर्षे यदा द्वौ मासावसंक्रान्तौ तदा षष्ठिदिनात्मकस्य मासस्य पूर्वो मागः प्राकृतः शुद्ध उत्तरो भागो मलिम्लुच्चः । एकाब्दमध्यवर्तिनौ द्वावधिमासौ । पूर्वमासोत्तरार्धत्वात्पूर्वमाससंज्ञाविति विश्वप्रकाशकृद्वर्णितमपवादकत्वम्, तत्तु पूर्वोत्तरशब्दाभ्यामुपात्तमासपरित्यागेनानुपात्तभागग्रहणस्यायुक्तत्वादित्यादिना हेमाद्रिणा दूषित्वाद्युक्तमेव ।

तस्माद्विवाहाद्यतिरिक्तश्रीतस्मार्तादिकर्मसु संसर्पे योग्य एव । यस्तु तस्मिन्नधिकशब्दप्रयोगः सोऽसंक्रान्तत्वाभिप्रायेण न तु कर्मान्हर्हत्वाभिप्रायेण । अत एव—

चैत्रादर्वाग्राधिमासः परतस्त्वधिको भवेत् ।  
हृष्टा हि सर्वशास्त्रेषु तस्मिन्मूर्तिस्त्रयोदशी ॥

इति ब्रह्मसिद्धान्तवचने तस्मिन्नुत्तरस्मिन्नेव मासे ब्रयोदशी मूर्तिर्न तु पूर्वस्मिन्नपि विरोधादिति हेमाद्रादयः संगच्छन्ते । वचनार्थस्तु चैत्रादर्वाक्षयमासात्पूर्वो योऽसंक्रान्तः स नाधिमासः किंतु क्षयमासात्प्रतो योऽसंक्रान्तः स एवाऽधिमास इति । अन्यथा चैत्रात्मात्तनानां क्षयमासोत्तरभाविनामप्यसंक्रान्तानामधिमासत्वनिषेधापत्तौ

प्राकृतस्तत्र पूर्वः स्यादधिमासस्तथोत्तरः ।

इतिवचनविरोधापत्तेः । नन्वेवं संसंक्रान्तिकमासानामेकादशत्वापत्तौ संसंक्रान्तिकद्वादशमासात्मकत्वबोधकद्वादश मासाः संवत्सर इतिशुतिविरोध इति चेन्न ।

तिथ्यर्थे प्रथमे पर्वो द्वितीयेऽर्थं तदुत्तरः ।

मासाविति बुधैश्चिन्त्यौ क्षयमासस्य मध्यगौ ॥

इति हेमाद्राद्युदाहृतवचनेन क्षयमासस्य संकान्तिद्वययुक्तस्य मास-  
द्वयत्वप्रतिपादनेन द्वादशत्वोपपत्तेः । इति मलमासस्वरूपनिरूपणम् ।

अथ मलमासे कार्याकार्यनिर्णयः । तत्र हेमाद्रौ पैठीनासिः—

श्रौतस्मार्तक्रियाः सर्वा द्वादशे मासि कीर्तिताः ।

त्रयोदशे तु ताः सर्वा निष्फला इति कीर्तिताः ॥

तस्माद्योदशे मासि कुर्यात्ता न कथंचन ।

कुर्वन्नर्थमेवाऽशु कुर्याद्विनाशनम् ॥ इति ।

सुमन्तुः—

न कुर्यादधिके मासि काम्यं कर्म कदाचन ॥ इति ।

गृह्यपरिशिष्टे—

मलिम्लुच्स्तु मासो वै मलिनः पापसंभवः ।

गर्हितः पितृदेवेभ्यः सर्वकर्मसु तं त्यजेत् ॥

तत्रैव ब्रह्मसिद्धान्ते—

यदा शशी याति गमस्तिमण्डलं

दिवाकरः संक्रमणं करोत्युत ।

तदाऽधिमासः कथितो विरिच्छिना

विवाहयात्रोत्सवयज्ञदोषकृत् ॥

ज्योतिःशास्त्रान्तरे—

सवितृमण्डलमेति यदा शशी तदनु संक्रमणं कुरुते रविः ।

मलमहोत्सवनाशकरस्तदा मुनिवरैः कथितोऽधिकमासकः ॥

सिनीवालीमतिक्रम्य यदा संक्रमते रविः ।

भानुना लङ्घितो मासो ह्यनर्हः सर्वकर्मसु ॥

इति सामान्यतः सर्वकर्मनिषेधे प्राप्ते क्वचिदभ्यनुज्ञामाह हेमाद्रौ  
शङ्खः—

न कुर्यादधिके मासे कर्माकर्म कथंचन ।

मुक्त्वा नैमित्तिकं कर्म तद्वित्रैव कीर्तितम् ।

कर्माकर्मेतिशब्देन काम्यकर्मेच्यते । तद्विष्फलकामैः क्रियमाणत्वा-  
त्कर्माफलकामैरक्रियमाणत्वादकर्म । कर्म च तदकर्म चेति कर्मधारय इति  
हेमाद्रिः । तथा च प्रजापतिः—

न कुर्यादधिके मासि काष्यं कर्म कथंचन ।

मुक्त्वा नैमित्तिकं आद्धं तद्वितीयं कीर्तिम् ॥ इति ।

अयं काम्यनिषेधः काष्यारम्भसमाप्तिविषयः, न तु मलमासात्था-  
क्प्रारब्धासमाप्तकाष्यकर्मविषयः । तथा च हेमाद्री ब्रह्मसिद्धान्ते—

प्रारब्धं कर्म यत्किंचित्तु कार्यं मलिम्लुच्चे ।

असूर्या नाम ये मासा न तेषु मम संमताः ॥

ब्रतानां चैव यज्ञानां प्रारम्भाश्च समाप्तयः ॥ इति ।

यतु काठकागृह्यपरिशिष्टे—

प्रवृत्तं मलमासात्थार्यत्काम्यमसमाप्तिम् ।

आगते मलमासेऽपि तत्समाप्यमसंशयम् ॥

इतिवचनं, तत्सावनमासप्रवृत्तकृच्छ्रचान्द्रायणाहीनसत्रादिविषयम् ।

अत एव

एकादश्यां तु गृह्णीयात्संक्रान्तौ कर्कटस्य वा ।

आषाढादौ नरो भक्त्या चातुर्मास्यव्रतक्रियम् ॥

कार्तिके शुक्लपक्षस्य एकादश्यां समाप्तेत् ।

अधिमासे च पतिते एष एव विधिक्रमः ॥

इति मध्यपातिमलमासेऽनुष्ठानं संगच्छते । न चैवं पञ्चमु मासेषु  
ब्रतानुष्ठाने चातुर्मास्यव्रतमिति समाख्याविरोधः,

भैत्रांदिपादे स्वपतीहि विष्णुर्वैष्णव्यमध्ये परिवर्तमेति ।

पौष्णावसाने च सुरारिहन्ता प्रबुध्यते मासचतुष्टयेन ॥

इतिवचनविरोधश्वेति शङ्कयम् । पष्ठ्या तु दिवसैर्मास इति वचना-  
न्मासचतुष्टयोपयत्तेः । यनु काष्यं संप्रतिकाल एव क्रियमाणं प्रकृतफलस्य  
साधकं यथा तीवज्वराभिभूतस्य ज्वरनिवृतये विहितं श्रीरङ्गजपादिकं  
तन्मलमासेऽप्यारम्भ कार्यम् । तदाहु मरीचिः—

रोगे चालभ्ययोगे च सीमन्ते पुंसवेऽपि च ।

यद्वानादि समुद्दिष्टं कुर्वस्तत्र न दुष्यति ॥ इति ।

एवम् । अग्रये रक्षोऽप्ते पुरोडाशमष्टाकपालं निर्वपेद्यं रक्षाश्च सचें-  
न्नग्निमेव रक्षोहणं स्वेन भागधेयेनोपधावति स एवास्माद्रक्षाऽस्यपह-  
न्ति” इति । सचेन्नसमवेयुर्गृह्णीयुरिति यावत् । स्वेन भागधेयेनोपधावति

प्रियेण हविभर्गेण तोषयति । तुसः सोऽस्माद्रक्षोगृहीताद्रक्षांसि दूरी करोतीतीष्टि । “यो मृत्योर्बिभीयात्तस्मा एतां प्राजापत्यां शतकृष्णलां निर्वपेत्प्रजापतिमेव स्वेन भागधेयेनोपधावति स एवास्मिन्नाशुद्धधाति सर्वमायुरेति” इति । एवं “कारीर्या वृष्टिकामो यजेत्” इत्यादीष्टयोऽपि यदि मलमासे प्रसक्तास्ताहि तत्रापि कर्तव्याः । कालान्तरप्रतीक्षायां ज्वर्यादीनां मरणमेव स्यादित्यावश्यकत्वात् । हेमाद्रौ वृद्धमनुवृहस्पतिष्ठीनसिज्योतिःपराशराः—

अग्न्याधेयं प्रतिष्ठां च यज्ञदानव्रतानि च ।

वेदव्रतवृषोत्सर्गचूडाकरणमेखलाः ॥

माङ्गल्यमभिषेकं च मलमासे विवर्जयेत् ।

ग्रहणादिनिमित्तकं दानं तु मलमासेऽपि कार्यम् ॥

चन्द्रसूर्यग्रहे चैव मरणे पुत्रजन्मनि ।

मलमासेऽपि देयं स्याद्वत्तमक्षय्यकारकम् ॥ इति वचनात् ।

बाले वा यदि वा वृद्धे शुक्रे चास्तमुपागते ।

मलमास इवैतानि वर्जयेद्वेवदर्शनम् ॥

इति वचनान्मलमासे निषिद्धानां शुक्रास्तांदावपि निषेधः । अग्न्याधेयं “वसन्ते ब्रह्मणोऽग्नीनादधीत” इत्यादिकमेव निषिद्धयते । तेनाग्न्यनुगमनिमित्तकं प्रायश्चित्तभूतमग्न्याधेयं मलमासेऽपि कार्यम् । एवं प्रतिमासंस्कारानाशे पुनः प्रतिष्ठाऽपि न निषिद्धयते । यज्ञा वसन्तादौ विहिता उत्तरमासे क्रियमाणा ये स्वकाल एव कृता भवन्ति ते मले निषिद्धाः । दानानि कालान्तरे शक्यानुष्ठानानि । तेन नित्यदानादीनां न निषेधः । वृषोत्सर्गस्य नैकादशाहिकस्य निषेधः । पोङ्गशशान्द्रवत्तस्यापि प्रतोपकारकत्वात् ।

वर्षीकूपतडागादिप्रतिष्ठां यज्ञकर्म च ।

न कुर्यान्मलमासे तु महादानव्रतानि च ॥

महादानानि मात्स्ये—

आद्यं तु सर्वदानानां तुलापुरुषसंज्ञितम् ।

हिरण्यगर्भदानं च ब्रह्माण्डं तदनन्तरम् ॥

कल्पपादपदानं च गोसहस्रं तु पञ्चमम् ।

हिरण्यकामधेनुश्च हिरण्याश्वस्तथैव च ॥

हिरण्याश्वरथस्तद्वद्वेमहरितरथस्तथा ।

पञ्चलाङ्गलकं तद्वद्राशानं तथैव च ॥

द्वादशं विश्वचक्रं च ततः कल्पलतात्यकम् ।  
सप्तसागरदानं च रत्नधेनुस्तथैव च ॥  
महाभूतघटस्तद्वत्पोडशः परिकीर्तिः ॥ इति ।

**कौयुमिः—**

अधिमासे न कर्तव्यं आद्ध्रं सांवत्सरादिकम् ।  
वर्षवृद्ध्यभिषेकादि कर्तव्यमधिके न तु ॥

**काठकगृह्ये—**

चूडां मौञ्जीबन्धनं च अग्न्याधेयं महालयम् ।  
राजाभिषेकं कार्यं च न कुर्यान्नानुलङ्घिते ॥

**ज्योतिःशास्त्रे—**

तत्र दत्तमदत्तं स्यादधुतं चाहुतमेव च ।  
सुजप्तमप्यजसं स्यान्नोपवासः कृतो भवेत् ॥  
न यात्रा न विवाहं च न च वास्तुनिवेशनम् ।  
न प्रतिष्ठां च देवानां प्रासादयामभूरहाम् ॥  
न हिरण्यं सुवासांसि कारयेद्दिति निश्चयः ।

• **हिरण्यं तद्वारणमित्यर्थः । पराशरः—**

रविणा लङ्घितो मासश्चान्दः रुयातो मलिम्लुचः ।  
तत्र यद्विहितं कर्म उत्तरे भासि कारयेत् ॥

**प्रजापातः—**

उपाकर्मं च हव्यं च कव्यं पर्वत्सवं तथा ।  
उत्तरे नियतः कुर्यात्पूर्वं तन्निष्कलं भवेत् ॥

**पराशरः—**

एवं पष्टिदिनो मासस्तदधैं च मलिम्लुचः ।  
त्यक्त्वा तदुत्तरे कार्याः पितृदेवादिकाः क्रियाः ॥

**सत्यव्रतः—**

मासि संवत्सरे चैव तिथिद्वैधं यदा भवेत् ।  
तत्रोत्तरोत्तमा ज्ञेया पूर्वा तु स्यान्मलिम्लुचा ॥

**अधिमासे कर्तव्यमाह हेमाद्रौ शातातपः—**

एकसंज्ञौ यदा मासौ स्यातां संवत्सरे क्वचित् ।  
तत्राऽस्ये पितृकार्याणि देवकार्याणि चोत्तरे ॥

अङ्गिराः—

द्वौ मासावेकनामानावेकस्मिन्वत्सरे यदि ।  
पूर्वस्मिन्पितृकार्याणि देवकार्याणि चोत्तरे ॥

ज्योतिःशास्त्रे—

षट्भिर्दिवसैर्मासः कथितो बादरायणैः ।  
पूर्वस्मिन्देवकार्याणि पितृकार्याणि चोभयोः ॥

एवमादीनि मलमासेऽपि देवकार्यपितृकार्यप्रतिपादकवचनानि अत्यावश्यकदेवकार्यपितृकार्यविषयाणि । बृहस्पतिः—

नित्यनैमित्तिके कुर्यात्प्रयतः सन्मलिम्लुचे ।  
तीर्थशाद्वं गैयाश्राद्वं प्रेतशाद्वं तथैव च ॥

अत्रापि यस्य नित्यादैर्मलमासेऽननुष्ठाने कालातिकमनिमित्तं प्रायश्चित्तं विहितं यथा “ तदाहुर्य आहिताग्निरमावास्यां पौर्णमासीं वाऽतीयात्का तत्र प्रायश्चित्तिरिति सोऽग्न्ये पथिकृतेऽष्टाकपालं पुरोळाशं निर्वपेत् ” इत्यादि तस्यैव नित्यस्य मलमासेऽनुष्ठानं न तु सोमयागादेस्तस्योत्तरमासेऽनुष्ठानेऽपि तदङ्गभूतवसन्तादिकालस्यातिक्रमाभावात् । तेन दर्शपूर्णमासाद्विहोत्रपञ्चमहायज्ञादैर्मलमासेऽनुष्ठानं न तु सोमादेः । एवं यस्य नैमित्तिकस्य दाहेष्ट्यादैर्निर्मित्तिकालानन्तरकाल एव कर्तव्यत्वेन मासान्तरे विहितकालासंभवस्तस्यैव मलमासेऽनुष्ठानं न तु नैमित्तिकस्यापि जातेष्ट्यादैर्निर्मित्तानन्तरकाले नालच्छेदात्पूर्वं शिशुसंरक्षणार्थमननुष्ठितस्य नालच्छेदानन्तरं सूतकेनानधिकारादननुष्ठानेऽपि प्रायश्चित्ताभावात् । ततश्च जातेष्ट्यादेः शुद्धमास एवानुष्ठानम् । एवं च नित्यत्वं नैमित्तिकत्वं चाविवक्षितम् । किं तु यस्योत्तरमासेऽनुष्ठाने कालातिकमनिमित्तप्रायश्चित्तापत्तिर्विहितकालासंभवेन लोपप्रसक्तिर्वा तन्मलमासेऽपि कर्तव्यमित्यत्रैव तात्पर्यम् ।

अनन्यगति यन्नित्यं कुर्यान्नैमित्तिकं तथा ।

इति हेमाद्याद्युदाहृतवचनात् । अनन्यगतिकानि कानिचिद्गृह्यपरिशिष्टे दर्शितानि—

अवषट्कारहोमाश्च पर्व चाऽग्रयणं तथा ।

मलमासे तु कर्तव्यं काम्या हृषीश्च वर्जयेत् ॥

अवषट्कारहोमा अग्निहोत्रौपासनवैश्वदेवादयः । पर्व दर्शपूर्णमासौ पार्वणस्थालीपाकश्च । आग्रयणमाग्रयणेष्टः ।

संकान्तिरहिते मासि कुर्यादाग्रयणं न वा ।

इति हेमाद्रौ पैठीनसिना विकल्प उक्तः । तेन दुर्भिक्षादिना जीर्णधान्याभाव आग्रयणं विना नवान्नभोजने “ तदहुर्य आहिताग्निराग्रयणेनानिष्टा नवान्नं प्राशीयात्का तत्र प्रायश्चित्तरिति सोऽग्न्ये वैश्वानराय द्वादशकपालं पुरोळाशं निर्वपेत् ” इतिप्रायश्चित्तान्नानामलमासे कार्यं धान्यसत्त्वे तूतरमास एवेति व्यवस्थितविकल्प एव । काठकगृहपरिशेषे—

मलेऽनन्यगतिं नित्यां कुर्यान्नैमित्तिकीं कियाम् ।

सोमयागादिकर्माणि नित्यान्यपि मलिम्लुचे ॥

पुष्टीष्ट्वाग्रयणाधानचातुर्मास्यादिकान्यपि ।

महालयाष्टकाशान्द्रोपाकर्माद्यपि कर्म यत् ॥

स्पष्टमासविशेषाख्यविहितं वर्जयेन्मले ॥ इति ।

महालयो भाद्रपदापरपक्षः ।

प्रेतमाल्यादिमारभ्य श्राद्धपिण्डोदकक्रियाः ।

सपिण्डीकरणान्ताश्च यथाकालमुपस्थिताः ॥

यवबीहितिलैहर्मो जातकर्मादिकाः क्रियाः ।

मधाव्रयोदशीशान्द्रं प्रत्युपस्थितिहेतुकम् ॥

अनन्यगतिकल्पेन कर्तव्यं स्यान्मलिम्लुचे ।

भृगुस्मृतिः—

वृद्धिशान्द्रं तथा सोममन्याधेयं महालयम् ।

राजाभिषेकं काम्यं च न कुर्यान्नानुलङ्घिते ॥

ज्योतिःपराशरः—

यातुधानप्रियो मासः कन्यार्के जायते यदा ।

दैवं पित्र्यं तदा कर्म उक्तरे मासि युज्यते ॥

देवलः—

अर्के नभस्ये कन्यास्थे श्राद्धपक्षः प्रकीर्तिः ।

सिनीवालीमतिक्रम्य यदा कन्यां वजेद्विः ॥

तदा कालस्य वृद्धत्वादतीतैव पितृक्रिया ॥

अतीता पञ्चमं पक्षमातिक्रान्तेत्यर्थः । एतेन महालयश्राद्धस्य कन्यार्क-  
निमित्तत्वान्नेभित्तिश्राद्धस्य मलमासे विधानान्महालयश्राद्धं मलमासे  
कार्यमिति केषांचिदुक्तिरुक्तैव । उदाहृतवचनविरोधात् । अत एव  
अब्दोदकुम्भमन्वादिमहालययुगादिषु ।

इतिकालादर्शकारिकायापि मलमासकार्येषु मध्ये महालयग्रहण-  
मुक्तोदाहरिष्यमागवचनविरोधादयुक्तमेव । हेमाद्रौ नागरस्तण्डे—

आपाद्याः पञ्चमे पक्षे कन्यासंस्थे दिवाकरे ।

यो वै श्राद्धं नरः कुर्यादिकस्मिन्नपि वासरे ॥

तस्य संवत्सरं यावत्तृप्ताः स्युः पितरो ध्रुवम् ।

नभो वाऽथ नभस्यो वा मलमासो भवेयदा ॥

सप्तमः पितृपक्षः स्यादन्यथैव तु पञ्चमः ॥

अत्र कन्यार्कः प्राशस्त्यसंपादको न तु निमित्तम् । अन्यथा चतुर्द-  
श्याममायां वा यदा कन्यासंक्रान्तिस्तदा ततः पूर्वं श्राद्धाकरणापत्तावे-  
कस्मिन्नपि वासर इति सामान्येनाभिधानानुपपत्तिः । तथा च काष्ठा-  
जिनिः—

अन्ते वा यदि वा मध्ये यत्र कन्यां रविर्वजेत् ।

पक्षस्तु पञ्चमः पूज्यः श्राद्धपोडशकं प्रति ॥

बृहन्मनुरपि—

मध्ये वा यदि वाऽप्यन्ते यत्र कन्यां रविर्वजेत् ।

स पक्षः सकलः पूज्यः श्राद्धं तत्र विधीयते ॥

इति । यत्तु जातूकर्ण्यवचनम्—

आपादीमवर्धिं कृत्वा यः स्यातपक्षस्तु पञ्चमः ।

श्राद्धं तत्र प्रकुर्वीत कन्यां गच्छतु वा नवा ॥

इति तदुदाहृतवचनैकवाक्यत्वार्थं पक्षोपक्रमकाले कन्यार्कभावेऽपि  
तत्र श्राद्धं कर्तव्यमित्यभिप्रायकम् । अत एव

कन्यागते सवितरि यान्यहानि तु षोडश ।

कतुभिस्तानि तुल्यानि पितृणां दत्तमक्षयम् ॥

हति वचनमपि पक्षमध्ये यस्मिन्कस्मिन्नहनि कन्यासंक्रमेऽपि ततः  
प्राचीनान्यप्युपादेयानीत्यभिप्रायम् । यत्तु

श्राद्धीयेऽहनि संप्राप्ते मलमासो भवेयदि ।

श्राद्धद्वयं प्रकुर्वीत एवं कुर्वन्न मुह्यति ॥

इति वृद्धविषिष्ठवचनं तन्मासिकविषयम् । संवत्सरमध्ये यदि मल-  
मासो भवेत् [तर्हि] मासिकार्थं दिनमेकं वृद्धिं नयेदिति ।

अब्दमस्युघटं द्यादन्नं द्यात्सुसंचितम् ।

संवत्सरे विवृद्धेऽपि प्रतिमासं च मासिकम् ॥

इति वसिष्ठकौशुभिवाक्यैकवाक्यत्वात् । विष्णुरपि—

मासिकाब्दे चेदधिमासपातो मासिकार्थं दिनमेकं वर्धयेदिति । अत  
एव हेमाद्रौ—

संवत्सरातिरेके वै मासश्चैव व्रयोदशः ।

असुराणां तु मासोऽसौ तस्मादेव विर्गहितः ॥

तस्माद्योदशे शाद्वं न कुर्यान्नोपतिष्ठते ।

इति क्रष्णशृङ्गोक्तः शाद्वनिषेधः संगच्छते । यानि तु

उपाकर्मं तथोत्सर्गः प्रसवाहोत्सवाष्टकाः ।

मासवृद्धौ पराः कार्या वर्जयित्वा तु पैतृकम् ॥ इति ।

प्रतिसंवत्सरे शाद्वे नाधिमासं विवर्जयेत् ॥ इति ।

मलमासेऽपि कर्तव्यं शाद्वं यत्प्रतिवत्सरम् ।

सांवत्सरं न वर्धते शाद्वं तत्र मृताहनि ॥

जातकर्माणि यच्छ्राद्धं दर्शशाद्वं तथैव च ।

प्रतिसंवत्सरं चेवं पूर्वभागे प्रकीर्तितम् ॥

पूर्वभागे मलमास इत्यर्थः । इति ज्योतिःपराशरशातातपैठीनसिव-  
चनानि तानि मलमासमृतानां कदाचित्स एवाधिकस्तदा मलमासे प्राप्ता  
ब्दिकविषयाणि, शुद्धमासमृतानां प्रथमाब्दिकविषयाणि च पैठिनस्या-  
दिपूर्ववाक्यैकवाक्यत्वात् । तथा हि पैठीनसिः—

मलमासमृतानां तु शाद्वं यत्प्रतिवत्सरम् ।

मलमासे तु कर्तव्यं नान्येषां तु कदाचन ॥ इति ।

प्राधवे सत्यतपाः—

वर्षे वर्षे च यच्छ्राद्धं मृताहे तन्मलिम्लुचे ।

कुर्यात्तत्र प्रमीतानां नान्येषामुत्तरत्र तु ॥ इति ।

मृगः—

मलमासमृतानां तु यच्छ्राद्धं प्रतिवत्सरम् ।

मलमासे तु कर्तव्यं नान्येषां तु कदाचन ॥

ब्यासः—

मलिम्लुचे तु संप्राप्ते ब्राह्मणो ग्रियते यदि ।  
 ऊनाभिधेयो मासो तु कथं कुर्यादथाऽब्दिकम् ॥  
 यस्मिन्ब्राह्मणे गते सूर्ये विपत्तिः स्याद्विजन्मनः ।  
 वस्मिन्ब्रेव प्रकुर्वीत पिण्डदानोदकक्रियाः ॥  
 अधिमासमृतानां तु सौरं मानं समाश्रयेत् ।  
 स एव तस्य मासोऽपि श्राद्धपिण्डक्रियादिषु ॥  
 स एव दिवसस्तस्य श्राद्धपिण्डोदकादिषु ॥

इति उत्तरार्थे हेमाद्रौ पाठान्तरम् । इत्यादिपैठीनस्यादिवचनैर्मृतमास  
एव यदा मलमासो भवति तदा मलमासमृतानामेव क्षयाहश्राद्धं मलमास  
एव कार्यमिति विधीयते । नान्येषां तु कदाचनेति तु

अधिमासे न कर्तव्यं श्राद्धं संवत्सरादिकम् ॥ इति ।  
 वर्षे वर्षे तु यच्छ्राद्धं मातापित्रोमृतेऽहनि ।  
 मलमासे न कर्तव्यं व्याघ्रस्य वचनं यथा ॥

इत्यादिवाक्यविहितनिषेधानुवाद इत्यस्य निर्विवादत्वात् । एवम्—

गर्भे वार्धुषिके प्रेतश्चाद्वे भूत्येऽनुमासिके ।  
 प्रथमे चाऽब्दिके चैव नाधिमासो विधीयते ॥  
 असंक्रान्तेऽपि कर्तव्यमाद्विकं प्रथमं द्विजैः ।  
 तथैव मासिकं श्राद्धं सपिण्डीकरणं तथा ॥  
 आद्विकं प्रथमं यत्स्यात्तत्कुर्वीते मलिम्लुचे ।  
 ब्रयोदशे तु संप्राप्ते कुर्वीत पुनरादिकम् ॥

अब्दे पूर्णे सति द्वितीयाद्वप्रवेशातिथौ क्रियमाणं प्रथमाद्विकम् । पुन-  
राद्विकं द्वितीयाद्विकं ब्रयोदशे मासि सम्यक्प्राप्तेऽतीते सति चतुर्वश-  
मासप्रवेशातिथौ कार्यमित्यर्थः ।

प्रत्यब्दं द्वादशे मासि कार्यं पिण्डक्रिया सुतैः ।  
 कचिच्चयोदशेऽपि स्यादाद्यं मुक्त्वा तु वत्सरम् ॥

ससंक्रान्तचान्दद्वादशमासात्मकप्रत्यब्दे द्वादशे मासि पूर्णे सति द्विती-  
 याद्वाद्यतिथौ पिण्डक्रिया सांवत्सरिकश्चाद्वं कार्यम् । कचिच्चतुर्तीयचतुर्था-  
 द्यद्वाद्यमासे मलमासे सति मलमासात्मके तस्मिन्ब्रयोदशे सति चतुर्वश-  
 मासाद्यतिथौ स्यादित्यर्थः । अस्यापवादमाह—आद्यं मुक्त्वा त्विति । मृत-  
 मासमारभ्य ब्रयोदशस्य द्वितीयाद्वाद्यमासस्य मलत्वे तु प्रथमाब्दे पूर्णे

द्वितीयाब्दाद्यतिथौ क्रियमाणं प्रथमाब्दिकं मलमासगंतद्वितीयाब्दाद्यति-  
थावेव कार्यमित्यर्थः ।

आब्दिकं प्रथमं यत्स्यात्तत्कुर्वीत मलिम्लुचे ॥ इति ।

असंक्रान्तेऽपि कर्तव्यमाब्दिकं प्रथममित्येकवाक्यत्वात् । यदा शुद्ध-  
कार्तिके मृतस्य मृतमासमारभ्य ब्रयोदशो द्वितीयकार्तिक एव मलमास-  
स्तदा द्वितीयाब्दाद्यावयवे तस्मिन्मलमास एव कार्यम् । न तु प्रथमवर्षा-  
न्तर्गतमासान्तरेऽप्यधिके मृतमासमारभ्य ब्रयोदश आश्विने तस्य प्रथमा-  
ब्दान्तर्गतत्वेन द्वितीयाद्यतिथौ विहितस्य प्रथमाब्दिकस्य तत्रानुष्ठान-  
स्याशास्त्रीयत्वात् ।

सर्वेषामेव श्राद्धानां श्रेष्ठं सांवत्सरं मतम् ।  
क्रियते यत्खगश्रेष्ठं मृतेऽहनि बुधैः सदा ॥  
मृतेऽहनि पितुर्यस्तु न कुर्याच्छ्राद्धमादरात् ।  
मातुश्च खगशार्दूलं वत्सरान्ते मृतेऽहनि ॥  
नाहं तस्य खगश्रेष्ठं पूजां गृह्णामि नो हरिः ।  
न श्रहा न च वै रुद्रो न चान्ये देवतागणाः ॥  
तस्माद्यत्नेन कर्तव्यं वर्षे वर्षे मृतेऽहनि ।  
नरेण खगशार्दूलं भोजकेन विशेषतः ॥  
भोजको यस्तु वै श्राद्धं न करोति खगाधिप ।  
मातापितृभ्यां सततं वर्षे वर्षे मृतेऽहनि ॥  
स याति नरकं घोरं तामिसं नाम नामतः ॥

इत्यादिहेमाद्युदाहृतभविष्यत्पुराणादिवचनैः ससंक्रान्तचान्द्रद्वादश-  
मासात्मकवत्सरान्ते पूर्णे सति द्वितीयवत्सराद्यतिथौ मृततिथिसजातीयायां  
श्राद्धस्यात्याबश्यकत्वबोधनात्तदकरणेन प्रत्यवायापत्तेः । द्वितीयाब्दे  
श्राद्धसंबन्धाभावेन प्रत्यब्दमितिश्रूयमाणव्यासिवाधापत्तेश्च । अत एव  
वर्षे वर्षे तु यच्छ्राद्धं मातापित्रोमृतेऽहनि ।  
मासद्वयेऽपि कुर्वीत व्याघ्रस्य वचनं यथौ ॥

इति कालादर्शोदाहृतगालववचनमपि प्रथमाब्दिकं मले द्वितीयाब्दिकं  
शुद्ध इत्यभिप्रायकमेव । आब्दिकं प्रथमं यत्स्यादित्याद्युदाहृतवाक्यैकवा-  
क्यत्वात् । न च मासद्वयेऽपि एकस्यैव श्राद्धस्य कर्तव्यतापरमिदमस्तु  
एतदेकवाक्यतयोदाहृतवचनान्येव मासद्वयकर्तव्यतापराणि सन्त्वाति

शङ्कूचम् । द्वितीयाद्याद्विकस्य मलमासे कर्तव्यतास्वीकार आद्विकं प्रथमं यत्स्यादितियमवाक्येऽसंक्रान्तेऽपि कर्तव्यमाद्विकं प्रथमभिति वासिष्ठे, आद्यं मुक्त्वा तु वत्सरमिति हारीतिये च प्राथम्यविशेषणवैयर्थ्यापत्तेः ।

वर्षे वर्षे तु यच्छाद्वं मातापित्रोमृतेऽहनि ।

मलमासे न कर्तव्यं व्याघ्रस्य वचनं यथा ॥ इति ।

वर्षे वर्षे तु यच्छाद्वं सृताहे न मलिष्ठुचे ।

कुर्यात्तत्र प्रमीतानामन्येषामुत्तरत्र तु ॥ इति ।

मलमासप्रमीतानां श्राद्धं यत्प्रतिवत्सरम् ।

मलमासेऽपि तत्कार्यं नान्येषां तु कदाचन ॥

इति सत्यवत्सत्यतपःपैठीनसिभृगुवाक्याणां विरोधापत्तेश्च । गालवीयस्य प्रथमद्वितीयादिव्यवस्थया मासद्वयकर्तव्यतापरत्वे तु न कस्यापिं शङ्केति तत्परत्वमेव युक्तमिति बोध्यम् । अत एव हेमाद्रिमाधवादीनां गालववचनानुपन्यासेऽपि न न्यूनता । अत एव मलमासमृतानां प्रत्याद्विकं श्राद्धं मलमासेऽपि कार्यम् । अन्येषामुत्तरमास्येवेति स्मृत्यर्थसारः । वर्षे वर्षे इति सत्यवत्वचनं मलमासादन्यत्र मृतस्य प्रथमाद्विकान्यथाद्वविषयमिति हेमाद्रिः । शुद्धमासमृतानां प्रथमाद्विकं मलमासे कर्तव्यम् । द्वितीयाद्विकं शुद्धमास इत्यनया विवश्योभयत्र कर्तव्यतेति माधवः ।

प्रतिमासं मृताहे च श्राद्धं यत्प्रतिवत्सरम् ।

मन्वादौ च युगादौ च मासयोरुभयोरपि ॥

इति मरीचिवचने प्रतिसंवत्सरं श्राद्धं प्रतिसंवत्सरं क्रियमाणं कल्पादिप्रभूतिश्राद्धं न तु क्षयाहश्राद्धं तंज्ञिषेधकवचनविरोधादिति मद्दनरत्नः । गालववचने मासद्वयेऽपीत्यनेन मासद्वयात्मकक्षयमासे श्राद्धं कार्यमित्यर्थः । मलमासादन्यत्र मृतानां शुद्धमास एव कार्यम् । प्रथमाद्विकं मलमास एव कार्यमिति निर्णयामृतश्च संगच्छते । यत्तु कालादर्शे भृगुसत्यतपोवचनाभ्यां नियमावगतेर्मलमासमृतानां मलमास एव । अन्यमासमृतानामुत्तरत्रेति प्राचीनकृतव्यवस्थां पूर्वपक्षीकृत्य मलमासमृतानां मलएवान्येषामुभयत्रेति निश्चयो गालवमरीचिवचनाभ्यामित्युक्तं तद्वालवमरीचिवचनविशुद्धाद्विकं प्रथमभित्यादियमवस्थिहारीतसत्यवत्वच-

१ घ. 'यादिदै' २ ख. ग. घ. 'वैयर्थ्यादिश' ३ ख. ग. घ. 'यादिदै' ४ द. हत्र निषेद्

नादर्शननिवन्धनत्वात्कालादर्शे पूर्वपक्षीकृतप्राचीनमतस्यैव यमादि-  
वचनानुगुणस्य हेमाद्रिमाधवादिभिः पुरस्कृतत्वाच्चोपेक्ष्यमेव । एतेन  
मासद्वयेऽपि कार्यमित्यर्थका अर्वाचीनग्रन्था अप्युपेक्ष्य इति बोध्यम् ।  
तस्मान्मलमासमृतस्य यदा मृतमास एव मलमासस्तदां प्रथमाद्विकं  
चेन्मलमास पव द्वितीयाद्याद्विकं चेन्मलमासमतिक्रम्य शुद्धमास एव  
कार्यमिति सिद्धम् । मलमासमृतस्य प्रथमाद्याद्विकं तु यज्ञामको मल-  
मासो द्वितीयाद्वाद्ये शुद्धपक्षादिके तन्नामके मासि मृतपक्षीयमृततिथौ  
कार्यम् । उदाहृतसर्ववचनेन हेमाद्रिमाधवाद्यतुगतत्वात् । एतेन मलमास-  
मृतस्य प्रथमाद्विकं तद्राशिस्थे सूर्ये मृततिथौ कार्यं सत्यतपोव्यास-  
वचनमूलत्वादिति नन्दपण्डितादिसकलनवीनोक्तिः, सत्यतपोव्यासवच-  
नार्थाज्ञाननिवन्धनत्वादुदाहृतानेकवचनहेमाद्रिमाधवविरोधाद्वा साहसरू-  
पेति चिन्तनीयम् । मासद्वयात्मकक्षयारूप्यमलमासे तु मासद्वयनिमित्तकं-  
शाद्वृं कार्यम् ।

एक एव यदा मासः संक्रान्तिद्वयसंयुतः ।  
मासद्वयगतं शाद्वृं मलमासेऽपि शरयते ॥

इति हेमाद्रिनाधवनिर्णयामृतमदनरत्नाद्युदाहृतसत्यवत्वचनात् ।  
हेमाद्रिपाठिः एक एव यदा मास इतिवचनाच्छुद्धमासमृतल्यापि प्रतिसं-  
वत्सरथाद्वृरुप्यक्षयमासे विधानात्क्षयमासाव्यवहितपूर्वभाव्यसंकातथाद्वृं  
प्राकृतस्तत्र पूर्वः स्यादिति पूर्वासंक्रान्त एक एव यदा मास इतिवचना-  
त्क्षयमासे च कार्यम् । तेन मलमासमृतस्य यदा मलमासो भवति तदा  
प्रथमाद्विकं चेन्मलमास एव कार्यं, न शुद्धे नाप्युभयोः । शुद्धमासमृ-  
तरूप्य यदा भरणमासो मलमासो भवति तदा प्रथमाद्विकं चेन्मलमास  
एव कार्यं न शुद्धे नाप्युभयोः । द्वितीयाद्विकं चेन्द्वृद्व एव कार्यं न  
मलमासे नाप्युभयोः ।

तस्मिस्तु प्राकृते मासे कुर्याच्छ्राद्वृं यथोदितम् ।  
तथैवाभ्युदयं शाद्वृं नित्यमेकं हि सर्वदा ॥

प्राकृते शुद्धे सर्वं शाद्वृं नित्यं नियमेनैकमेव कुर्यान्न द्वितीयं मलमा-  
सेऽपीत्यर्थः । तथा

१ ख. ग. घ. दा मलमास एव । शुद्धमासमृतस्य यदा दृतयोग्य एव मत्तं । २ ख.  
ग. घ. 'नन्' । ३ ख. ग. घ. 'गायाद्विद्' ।

सांवत्सरं न वर्धेत शान्द्रं तत्र मृताहनि ।

इति वचनादपि न सांवत्सरिकमुभयब्रानुष्ठेयमिति सिद्धान्तयित्वा  
केचिदुभयव्रेति तदयुक्तमित्यादिनोभयशानुष्ठानं दूषितम् । स्मृत्यर्थसार-  
माधवनिर्णयमृतमदनरत्नादीनामिदमेव संमतमिति बोध्यम् ।

पिण्डवर्जमसंक्रान्तौ संक्रान्तौ पिण्डसंयुतम् ।  
प्रतिसंवत्सरं शान्द्रमेवं मासद्वयेऽपि च ॥

इत्यर्वाचीनग्रन्थे क्वचित्पराशरनाम्ना लिखितं तद्यदि आर्षं तर्हि पूर्वा-  
संक्रान्ते कृतस्य क्षयमासेऽप्यनुष्ठानमिति हेमाद्रिणोक्तत्वात्तद्विषयकमेवेति  
नैतद्वलादप्युभयब्रानुष्ठानमिति दिक् । मासद्वयसंबन्धीन्यन्यान्यप्यावश्य-  
ककर्माणि क्षयमासेऽनुष्ठेयानि ।

मासद्वयोदितं कर्म तत्कुर्यादिति निर्णयः ।  
एकस्मिन्मासि मासौ द्वौ यदि स्यातां तयोर्द्वयोः ॥  
तावेव पक्षौ ता एव तिथ्यस्त्रिंशदेव हि ।

इतिमदनरत्नोदाहृतस्मृत्यन्तरवचनात् । क्षयमासे तिथिपूर्वार्धं उत्प-  
न्नस्य मृतस्य च वर्षान्तरे वर्धापनोत्सवः क्षयाहशान्द्रं च क्षयमासान्त-  
र्गते पूर्वमासे कार्यम् । तिथ्युत्तरार्धे जातस्य मृतस्य च क्षयमासान्तर्गत  
उत्तरमासे ।

तिथ्यर्थे प्रथमे पूर्वो द्वितीयार्थे तदुत्तरः ।  
मासाविति बुधैश्चिन्त्यौ क्षयमासस्य मध्यगौ ॥

इतिहेमाद्रिमाधवाद्युदाहृतवचनात् । न च शान्द्रमपि पूर्वमासमृतस्य  
तिथिपूर्वार्धं उत्तरमासमृतस्योत्तरार्थे किं न स्यादिति शङ्क्यम्, अपराह्ना-  
दिकालविधायकवचनविरोधापत्तेः । अत एवान्यान्यपि मासद्वयविहि-  
तानि कार्याणि स्वस्वकाल एव कर्तव्यानि । एवं च

रविसंक्रान्तिहीने यो वर्ज्यवर्ज्यविधिः स्मृतः ।  
स एव तु द्विसंक्रान्ते मलमासेऽप्युदीरितः ॥

इति वचनात्क्षयमासेऽपि सामान्यतो वतारम्भनिषेधः प्रतीयते,  
तथाऽपि प्रथमारम्भविषय एव स मासद्वयोदितं कर्मेत्यनेनैकवाक्यत्वात् ।  
तेन मार्गशीर्षपैषयोः क्षयान्तःपासेऽपि चातुर्मास्यवत्समासिः पूर्ववर्ष-  
पौष आरव्धस्य माघमासवत्सानादेद्वितीयारम्भः क्षयेऽपि भवति । एवं

[मलमासे कार्यकार्यनिर्णयः] पुरुषार्थचिन्तामणिः ।

३५

कार्तिकस्य क्षयान्तःपातेऽपि चातुर्मास्यव्रतसमाप्तिस्तवैव कार्या । आर-  
धस्य कर्मणोऽसमाप्तौ पुनरनारम्भे चाऽरम्भानियमे दोषश्वासमाप्तौ  
स्यादिति हेमाद्रं चुदाहृतकात्यायनवचनविरोधापत्तेश्च । हेमाद्रौ यमः—

गर्भे वार्धुषिके भूत्ये श्राद्धकर्मणि मासिके ।  
सपिण्डीकरणे नित्ये नाधिमासं विवर्जयेत् ॥  
तीर्थस्नानं जपो होमो यववीहितिलादिभिः ।  
जातकर्मान्त्यकर्माणि नवश्राद्धं तथैव च ॥  
मध्यात्रयोदशीश्राद्धं श्राद्धान्यपि च पोडश ।  
चन्द्रसूर्यग्रहे स्नानं श्राद्धं दानजपादिकम् ॥  
कार्याणि मलमासेऽपि नित्यं नैमित्तिकं तथा । इति ।

अत्र तीर्थस्नानं द्वितीयादिकं प्रथमं तु न भवति मलमासेऽप्यनावृत्तती-  
र्थयात्रां विवर्जयेदितिनिषेधात् । गर्भे गर्भमासपूर्वत्या विहितपुंसवनादौ ।  
वार्धुषिकेऽशीतिभागो वृद्धिः स्यादिति विहितवृद्धौ । भूत्ये मासिकभृति-  
दाने । श्राद्धेति प्रतिमासं क्रियमाणेऽमावास्याश्राद्ध इत्यर्थः । मासिकस्य  
षोडशश्राद्धान्तर्गतत्वैनैव सिद्धेः । समृत्यन्तरे—

श्राद्धजातकनामानि ये च संस्कारसवताः ।  
मलिम्लुचेऽपि कर्तव्याः काम्या इष्टीश्च वर्जयेत् ॥

संस्कारा अम्ब्रप्राशननिष्क्रमणादय इति हेमाद्यादयः सवताः पूर्वसंक-  
लिपतचातुर्मास्यव्रतविशेषाः । यस्तु

नामाम्ब्रप्राशनं चौलं विवाहं मौञ्जिबन्धनम् ।  
निष्क्रमं जातकर्मादि काम्यं वृषविसर्जनम् ॥  
अस्तगे च गुरौ शुक्रे बाले वृद्धे मलिम्लुचे ।  
उद्यापनमुपारम्भं व्रतानां नैव कारयेत् ॥

इति गार्येण नामाम्ब्रप्राशननिष्क्रमणजातकर्मणां निषेध उक्तः स  
जातकर्मादिविधायकोदाहृतवचनविरोधात्

नामकर्म च दर्शेण्ठि यथाकालं समाचरेत् ॥  
अतिपाते सति तयोः प्रशस्ते मासि पुण्यमे ।

इत्यादिवचनैकवाक्यत्वाच स्वकालातिकान्तनामकरणादिविषयः ।

मत्स्यपुराणे—

आधानं यज्ञकर्मादि प्रायश्चित्तं वतानि च ।  
न कुर्यान्मलमासेऽपि शुकगुर्वौरूपपूष्वे ॥ इति ।

बृहस्पतिः—

नित्यनैमित्तिके कुर्यात्प्रयतः सन्मलिम्लुचे ।  
तीर्थशाङ्कं गजच्छायां प्रेतशाङ्कं तथैव च ॥

अत्र तीर्थशाङ्कं गजच्छायाशाङ्कं च न नित्यमकरणे प्रत्यवायाभावात् ।  
नापि नैमित्तिकं तीर्थगजच्छायासंबन्धरूपनिमित्तस्य पुरुषप्रयत्नसाध्यत्वेन  
निमित्तत्वाभावादतस्तयोः पृथगुपादानम् । गजच्छायाऽत्र

परमाङ्मं तु यो दद्यात्प्रित्युणां मधुना सह ।  
छायायां कुञ्जरेन्द्रस्य पूर्वस्यां दक्षिणामुखः ॥

इति विश्वामित्रोक्ता गजस्यैव च्छाया ग्राह्या न तु  
यदेन्द्रुः पितृदैवत्ये हंसश्चैव करे स्थितः ।  
याम्या तिथिर्भवेत्साऽपि गजच्छाया प्रकीर्तिंता ।

इति तेनेव परिभाषितेति । अधिकभाद्रपदे हस्तस्थसूर्यसंभवेन  
तस्या असंभवात् । स्मृतिसंग्रहे—

यौगादिकं मासिकं च शाङ्कं चापऽपरपक्षिकम् ।  
मन्वादिकं तैर्थिकं च कुर्यान्मासद्वयेऽपि च ॥ इति ।

अत्राऽपरपक्षिकं प्रतिकृष्णपक्षविहितं शाङ्कमित्यर्थः । न तु महालयशाङ्कं तस्याधिमासे निषेधस्योक्तत्वात् । एवं च क्षयाहशाङ्कस्य  
मासद्वये विधायकानि वर्षे वर्षे इत्यादिगालवादिवचनानि प्रथमाद्विकं  
मलमाससंभवे तत्रैव कार्यं, द्वितीयाद्याद्विकं तु शुद्धमास एवेत्येवं व्यवस्थया  
मासद्वयविधायकानि । प्रतिसंवत्सरे शाङ्के नाधिमासं विवर्जयेदित्या  
दीनि मलमासमृतप्रत्याद्विकविषयाणि । शाङ्कोयाहनि संप्राप्त इत्यादिशा-  
ङ्कद्वयविधायकानि मासिकशाङ्कपराणि । पितृकार्याणि चोभयोरित्यादीनि  
दर्शशाङ्कपराणीति । मलमासे न कर्तव्यं व्याघ्रस्य वचनं यथेति अन्येषा-  
मुत्तरत्र त्वित्यादीनि शुद्धमासमृतद्वितीयाद्याद्विकविषयाणीति विषयभे-  
दात्सिद्धः सर्वेषामविरोध इति । तथा च सर्ववाक्याविरौधेन कृतस्य मल-  
मासे कार्यकार्यनिर्णयस्यायं संग्रहः—अनन्यगतिकानि नित्यजपः स्नाने

संध्या, आपासनहोमः, अग्निहोत्रहोमः, देवपूजा, पञ्च महायज्ञाः, अतिथि-पूजा, नित्यदानं, पूर्वारब्धस्थालीपाकदर्शपौर्णमासेष्टयः, जीर्णधान्याभाव आग्रयणेष्टिः, अन्यनुगमनादिनिमित्तानि पुनःसंधानादीनि, देवप्रतिमा-संस्कारनाशे पुनः प्रतिष्ठा, पुंसवनं, सीमन्तोनयनं, यथाकालप्राप्तजातकर्म-नामकरणनिष्कर्मणान्नप्राशनानि, तदङ्गाभ्युदयिकशाङ्कं, तन्निमित्तक-दानं, मलमासात्प्राक्प्रारब्धवताद्यनुष्ठानं, ग्रहणनिमित्तकस्तानजपहोमशा-ञ्चदानानि, ज्वरादिरोगनिवर्तकं जपशान्त्यादिकं, वृष्ट्यर्थं विहितजपादि-कमलभ्ययोगे विहितदानादिकं, पूर्वदृष्टानादिदेवदर्शनं, पूर्वदृष्टीर्थस्तानम्। एतानि मलमासेऽप्यनुष्ठेयानि । मरणकाले शुद्ध्यापादकप्रायश्चित्तदाना-दिकं, प्रेतदाहमारभ्य दशाहान्तविहितप्रेतक्रिया, एकादशाहे विहितैको-द्विउशाङ्कवृष्टोत्सर्गादिकं, मासिकशाङ्कं, सपिण्डीकरणमब्दोदकुम्भशाङ्कं चैतानि मलमासे प्राप्तानि चेत्तत्रानुष्ठेयानि । युगादिमन्वादिकल्पादिनि-मित्तकशाङ्कं, मासिकशाङ्कं, दर्शशाङ्कम्, अहरहःशाङ्कं, चैतानि मासद्वये कर्तव्यानि । शुद्धमासमृतस्य मृतमासनामको द्वितीयाद्याब्दमास एव चेन्म-लमासस्तदा प्रथमाब्दिकं मलमास एव कर्तव्यम् । द्वितीयाब्दिकं तु मलमा-समतिक्रम्य शुद्धमास एव कार्यम्। मलमासे मृतस्य तु प्रथमाब्दिकादिशाङ्कं तद्वितीयाद्याब्दाद्यमासाद्यतिथौ कार्यम् । यदा कदाचिन्मृतमास एव मलमासस्तदा मलमास एव कार्यम्, न शुद्धमास इति । एवमन्यदपि यदनन्यगतिकं नित्यं नैमित्तिकमन्यद्वा कालान्तरेऽशक्यानुष्ठानं तदपि कार्यमिति । यत्तु नित्यादिकमपि कालान्तरे कर्तुं शक्यते तन्मलमासे न कुर्यात् । यथाऽन्याधानम्, अग्निष्टोमादियागान्, प्राथमिकदर्शपूर्णमास-पार्वणस्थालीपाकान्, अपूर्वतीर्थयात्रा [म्] अनादिदेवप्रथमदर्शनम्, देवतारामतटाकवाप्यादिप्रतिष्ठाम्, अग्निहोत्रादिहोमारम्भम्, अथ वृषो-त्सर्जनम्, तच्च द्विविधम्—काम्यं नैमित्तिकं च । नैमित्तिकमैकादशाहिकम् । काम्य-वृषोत्सर्गम्, प्रथमराजाभिषेकम्, अतिक्रान्तस्वकालजातकर्माद्यन्नप्राश-नान्तानि, चौलोपनयनवेदवत्समावर्तनविवाहान्, आश्रमस्वीकारं, ग्रह-ग्रामाद्यारम्भप्रवेशौ, वसन्तमहोत्सवादिरूपदेवमहोत्सवान्, व्रतारभ्यो-द्यापने, पूर्वोक्तानिमित्तकातिरिक्ताभ्युदयशाङ्कं, देशान्तरयात्रां, जाते-ष्ट्यादिकाम्येष्टिः, अनापत्कालिकाग्रयणम्, चातुर्मास्यपशुबन्धादीनि, सर्वपापप्रायश्चित्तम्, उपाकर्मत्सर्जनजन्मदिनोत्सवान्, पवित्रारोपणं, दमनकपूजामष्टकाशाङ्कम्, विष्णुशयनपरिवर्तनोत्थापनानि, दुर्गास्थाप-

नशकध्वजोत्थापने; महादानादिदानं, शुद्धमासमूतद्वितीयाद्याद्विकम्, महालयश्राद्धम्, स्पष्टमासविशेषाख्याविहितानि श्रवणाकर्मादीनि, दीपावल्यादीनि च मलमासे विवर्जयेत् । आधानादि, सर्वप्रायश्चित्तं, महादानं च । एतानि शुक्राद्यस्तादावपि वर्जयेत् ।

बाले वा यदि वा वृद्धे शुक्रे चास्तमुपागते ।

मलमास इवैतानि वर्जयेद्वदर्शनम् ॥ इति वचनात् ।

गयायां नायं निषेधः ।

गयायां सर्वकालेषु पिण्डं दद्याद्विचक्षणः ।

अधिमासे जन्मदिने अस्ते च गुरुशुक्रयोः ॥

न त्यक्तव्यं गयाश्राद्धं नीचस्थे च बृहस्पतौ ।

इति वायुपुराणात् । अत्र श्राद्धस्य यात्रापूर्वकत्वाद्यात्रायां न निषेध इत्यर्थः । मलमासविशेषस्य द्विरापाढ इति संज्ञा । तदाह माधवे वृद्ध-  
मिहिरः—

माधवाद्येषु षट्स्वेकमासि दर्शद्वयं यदा ।

द्विरापाढः स विज्ञेयः शेते कर्कटकेऽच्युतः ॥ इति ।

अत्र विशेषमाह स एव—

मेषादिमिथुनान्तेषु यदा दर्शद्वयं भवेत् ।

अब्दान्तरे तदाऽवश्यं मिथुनार्के हरिः स्वपेत् ॥

इति अब्दान्तर उत्तरवर्षे ।

कर्कटादित्रिके वाऽपि यदा दर्शद्वयं भवेत् ।

अब्दान्तरे तदाऽवश्यं कर्कटार्के हरिः स्वपेत् ॥ इति ।

मलमासकृत्यमुक्तं हेमाद्रौ पाद्मे—

विष्णुरूपं सहस्रांशुं मलमासे तु पूजयेत् ।

मलमासस्तु मासानां मलिनः पापसंभवः ॥

तस्य पापविशुद्धयर्थं मलमासवतं चरेत् ।

दिने दिने प्रदेयानि विविधान्नानि शक्तिः ॥

दक्षिणाघृतयुक्तानि कांस्यपात्रयुतानि च ।

अधिमासे तु संप्राप्ते गुडसर्पिःसमन्वितान् ॥

दद्यादनेन मन्त्रेण त्रयिंशदपूपकान् ।

विष्णुरूपी सहस्रांशुः सर्वपापप्रणाशनः ॥  
 अपूपान्नप्रदानेन मम पापं व्यपोहतु ।  
 चन्द्रवन्निर्मलाः पूपाः शालितण्डुलमिश्रिताः ॥  
 आहारः सर्वदेवानां तंनेकुर्वन्तु मङ्गलम् ।  
 यावन्ति तत्र च्छिद्राणि अपूपस्य च पार्थिव ॥  
 तावद्वर्पसहस्राणि स्वर्गलोके महीयते ।  
 अधिमासे तु संप्राप्ते त्रयस्त्रिंशत्तु देवताः ॥  
 उद्दिश्यापूपदानेन पृथ्वीदानफलं भवेत् ।

अशक्तावुक्तं तत्रैव—

अधिमासे यदा राजन्द्रादशी वाऽथ पूर्णिमा ।  
 व्यतीपातादिने वाऽपि दद्यादन्नं हि शक्तिः ॥  
 साज्यपात्रं च सगुडं त्रयस्त्रिंशदपूपकान् ।  
 कांस्यपात्रे विनिक्षिप्य हिरण्येन समन्वितान् ॥  
 उपानच्छत्रसंयुक्तान्विप्राय विनिवेदयेत् ।

मन्त्रः—

यस्य हस्ते गदाचक्रे गरुडो यस्य वाहनम् ।  
 शङ्खः करतले यस्य स मे विष्णुः प्रसीदतु ॥  
 कलाकाष्ठादिरूपेण निमेषघटिकादिना ।  
 यो वश्वयति भूतानि तस्मै कालात्मने नमः ॥  
 कुरुक्षेत्रमयं देशः कालः पर्व द्विजो हरिः ।  
 पृथ्वीसममिदं दानं गृहाण पुरुषोत्तम ॥  
 मलानां च विशुद्धचर्थं पापप्रशमनाय च ।  
 पुत्रपौत्राभिवृद्धचर्थं तत्र दास्यामि भारकर ॥  
 मन्त्रेणानेन वै दद्यात्वयस्त्रिंशदपूपकान् ।  
 गृहे तस्य स्थिरा लक्षीर्यो दद्यात्मूर्यसंनिधौ ॥  
 दारिद्र्यं न भवेत्तस्य रोगक्लेशविवर्जितः । इति ।

इति आठवले इत्युपनामकश्रीमद्रामकृष्णसूरिसूनुविष्णुभट्टकृते पुरु-  
 षार्थचिन्तामणौ कालखण्डे मलमासे कार्याकार्यनिर्णयः ।

अथ पक्षनिर्णयः । स च द्वेधा विभक्तस्य चान्द्रमासस्यैको भागः । स  
 द्विविधः शुक्रपक्षः कृष्णपक्षश्च । तत्र चन्द्रकलावृद्धचधिकरणकालः शुक्र-

पक्षः । कलाक्षयाधिकरणकालः कृष्णपक्षः । अनयोर्विनियोगो ज्योतिः  
शास्त्र उक्तः—

पक्षौ निरुक्तौ खलु शुक्लकृष्णौ शुभाशुभे कर्मणि तौ प्रशस्तौ । इति—  
तैत्तिरीये होतृब्राह्मणे—

“ यं कामयेत वसीयान्स्यादिति । तं पूर्वपक्षे याजयेत् । वसीयानेव  
भवति । यं कामयेत पापीयान्स्यादिति तमपरपक्षे याजयेत् । पापीयानेव  
भवति । तस्मात्पूर्वपक्षोऽपरपक्षात्करुण्यतरः” इति शुभाशुभेतुत्वबोध-  
नादाभ्युदयिकदेवकार्यादौ शुक्लपक्षः प्रशस्तः । आभिचारिके कर्मणि पित्र्ये  
कर्मणि च कृष्णपक्षः प्रशस्त इति । इति पक्षनिर्णयः ।

अथ तिथिनिर्णयते । तत्स्वरूपमुक्तं विष्णुधर्मोत्तरे—

चन्द्रार्कगत्या कालस्य परिच्छेदो यदा भवेत् ।  
तदा तयोः प्रवक्ष्यामि गतिमाश्रित्य निर्णयम् ॥  
भगणेन समग्रेण ज्ञेया द्वादश राशयः ।  
त्रिंशांशश्च तथा राशेभार्ग इत्यभिधीयते ॥  
आदित्याद्विप्रकृष्टस्तु भागद्वादशकं तथा ।  
चन्द्रमाः स्यात्तदा राम तिथिरित्यभिधीयते ॥ इति ।

स्कान्देऽपि—

अमा षोडशभागेन देवि प्रोक्ता महाकला ।  
संस्थिता परमा माया देहिनां देहधारिणी ॥  
अमादिपौर्णमास्यन्ता या एव शशिनः कलाः ।  
तिथयस्ताः समाख्याताः षोडशैव वरानने ॥ इति ।

अत्रामापौर्णमास्योर्भेदविवक्षया षोडशत्वं बोध्यम् । सिद्धान्तशिरो-  
मणौ—

अर्काद्विनिशृतः प्राचीं यद्यात्यहरहः शशी ।  
तच्चान्द्रमानमंशैस्तु ज्ञेया द्वादशभिस्तिथिः ॥इति ।

अयमर्थः—ऊर्ध्वप्रदेशवर्तिमन्दगामिसूर्यस्याधःप्रदेशवर्ती शीघ्रगामी  
चन्द्रस्तयोर्गतिविशेषवशाद्वर्षे सूर्यमण्डलस्याधोभाग एव चन्द्रस्या-  
वस्थितिर्भवति तदा सूर्यरश्मिभिरभूतत्वाच्चन्द्रमण्डलमीषदपि न  
प्रकाशते । ततो दशोत्तरकाले शीघ्रगामित्वात्रिंशदशोपेतराशौ सूर्याधि-

करणराश्यंशं त्यक्त्वाऽग्रिमांशं गच्छति । एवं कमेण ब्रयोदशांशप्रवेशक्षणे  
चन्द्रस्य प्रथमा कला दर्शनयोग्या भवति । सूर्याधिकरणराश्यंशादग्रि-  
मब्रयोदशांशप्रवेशस्तु अतिशीघ्रगतौ चतुष्पञ्चाशता घटिकाभिर्भवति ।  
अतिमन्दगतौ पञ्चपञ्च्या घटिकाभिर्भवति । ततश्च प्रथमकलया स्वद-  
र्शनयोग्यत्वसंपत्त्यर्थं यावत्कालोऽपेक्ष्यते, स कालः प्रतिपच्छब्दाभिधेयः ।  
एवं द्वितीयादिपौर्णमासीपर्यन्तास्तिथयो बोध्याः । अत एवोक्तं सिद्धान्त-  
शिरोमणौ—

तन्यन्ते कलया यस्मात्स्मात्तास्तिथयः स्मृताः । इति ।

तथा च सूर्येण सहातिसंनिकृष्टस्य चन्द्रस्य यावता कालेन सूर्याद्वा-  
दशभिरंशैर्विप्रकर्षो भवति तावान्कालः कृष्णपक्षे प्रतिपच्छब्दवाच्यः ।  
एवं द्वितीयादिपूर्णिमान्ताः । एवमादित्यादितिविप्रकृष्टस्य चन्द्रस्य  
यावता कालेन द्वादशभिरंशैः संनिकर्षो भवति तावान्कालः कृष्णपक्षे  
प्रतिपत्तिथिः । एवं कमेणामावास्यान्ताः । पौर्णमास्यां विप्रकर्षतारत-  
म्यविश्रान्तिः । संनिकर्षतारतम्यविश्रान्तिरमावास्यायाम् । तदुक्तं गोभि-  
लेन—यः परमो विप्रकर्षः सूर्याचन्द्रमसोः सा पौर्णमासी, यः परः संनि-  
कर्षः साऽमावास्येति । एतावता तिथिरुवरुपे निर्धारितेऽपि कर्माङ्गतया  
निर्णयो वक्तव्यरतत्र कर्माङ्गतामाह गार्ण्यः—

तिथिनक्षत्रवारादि साधनं पुण्यपापयोः ।

प्रधानगुणभावेन स्वातन्त्र्येण न ते क्षमाः ॥ इति ।

कालादर्शे व्यासः—

यत्तिथौ यज्ञ नक्षत्रे वारे वाऽपि च यद्यथा ।

विहितं वा निषिद्धं वा पालयन्निदिवं व्रजेत् ॥

अपालयन्पुनर्महादपवित्रं पदं व्रजेत् । इति ।

एवं च न कालो गुणो निमित्तं ह्येतदिति मीमांसाभाष्य-  
मुपादेयो गुणो न भवतीत्यभिप्रायकमन्यथा गार्ण्यवचनविरोधादसंगतं  
स्यादिति बोध्यम् । सा तिथिः संपूर्णा खण्डा चेति द्विप्रकारा । तत्राऽस्या

आदित्योदयवेलाया आरभ्य पष्ठिनाडिका ।

तिथिस्तु या सा शुद्धा स्यात्सर्वतिथिष्वयं विधिः ॥

सर्वा ह्येताश्च तिथय उदयादोदयं स्थिताः ।

शुद्धा इति विनिश्चेयाः पष्ठिनाड्यो हि वै तिथिः ॥

इति माधवीये नारदीयपुराणे सूर्यसिद्धान्तवाक्याभ्यां दर्शिता । सा च यदा सूर्योदयमारभ्य प्रवृत्ता तदोपवासेऽयाचित एकमके नके वाने वते च षड्विधे दैवकर्मणि, एकोद्दिष्टे पार्वणे द्विविधे पित्र्ये, अभ्यङ्गादिनिषेधे च संदेहाभावान्न निर्णयापेक्षा ।

खर्वे दर्पस्तथा हिंसा त्रिविधं तिथिलक्षणम् ।  
धर्माधर्मवशादेव तिथिस्त्रेधा प्रवर्तते ॥

इति गर्गेण तिथेर्वृद्धिक्षयावुक्तौ तद्वशादेका तिथिर्दिनद्वयसंबन्धा भवति । दिवसस्वरूपमुक्तं विष्णुधर्मोत्तरे—

लघ्वक्षरसमा मात्रा निमेषः परिकीर्तिः ।  
द्वौ निमेषौ द्विर्ज्ञेया प्राणो दशद्विः स्मृतः ॥  
विनाडिका तु पट प्राणास्तत्प्राणिर्नाडिका स्मृता ।  
अहोरात्रस्तु तत्पष्टया नित्यमेतत्प्रकीर्तितम् ॥  
त्रिंशन्मुहूर्ताश्च तथा अहोरात्रेण कीर्तिताः ।  
तत्र पञ्चदश प्रोक्ता राम रात्रिस्तथा दिवा ॥  
उत्तरां तु यदा काष्ठां क्रमादाक्रमते रविः ।  
तदा तदा भवेद्वृद्धिर्दिवसस्य महीभुज ॥  
दिवसश्च यदा राम वृद्धिं समधिगच्छति ।  
तदाश्रितमुहूर्तानां वृद्धिर्ज्ञेया तथा तथा ॥  
रात्रिश्च क्षीयते तत्र दिनं यावत्प्रवर्धते ।  
रात्र्याश्रितमुहूर्तानां हानिर्ज्ञेया तथा तथा ॥  
दक्षिणां च यदा काष्ठां क्रमादाक्रमते रविः ।  
दिवसस्य तदा हानिर्ज्ञातिव्या तावदेव तु ॥

क्षीयन्ते तस्य हानौ तु तन्मुहूर्तास्तथैव च इति ।

मुहूर्तनामानि तु—रौद्रश्चैत्रश्च मैत्रश्च तथा सारभटः स्मृतः ।

सावित्रश्च जयन्तश्च गान्धर्वः कुतुपः स्मृतः ॥  
रौहिणश्च विंश्चश्च विजयो नैऋतस्तपाः ।  
माहेन्द्रो वारुणश्चैव भेदाः पञ्चदश स्मृताः ॥

इति शङ्खेन पञ्चदशमुहूर्तात्मकदिवसस्य पञ्चदश विभागा उक्ताः ।

मुहूर्तंत्रितयं प्रातस्तावानेव तु संगवः ।  
मध्याह्नस्त्रिमुहूर्तः स्यादपराह्नश्च ताह्वशः ॥  
सायाह्नस्त्रिमुहूर्तः स्यात्सर्वकर्मसु गर्हितः ॥

इति । व्यासेन,

रेखाप्रभृत्यथाऽदित्यो मुहूर्तास्त्रिय एव तु ।  
प्रातस्तु स स्मृतः कालो भागश्चाह्नः स पञ्चमः ॥  
संगवस्त्रिमुहूर्तोऽथ मध्याह्नस्तस्मः स्मृतः ।  
ततस्त्रियो मुहूर्ताश्च अपराह्नोऽभिधीयते ॥  
पञ्चमोऽथ दिनांशो यः स सायाह्न इति स्मृतः ।  
यददेतेषु विहितं तत्त्वल्कुर्याद्विचक्षणः ॥

इति वृद्धपराशरेण च पञ्चविधभागा उक्ताः ।

पूर्वाह्नः प्रहरं साधै मध्याह्नः प्रहरं तथा ॥  
आतृतीयादपराह्नः सायाह्नश्च ततः परः ॥

इतिगोभिलेन चत्वारो भागा उक्ताः । “ क्रग्भिः पूर्वाह्ने दिवि देव ईयते यजुर्वेदे तिष्ठति मध्ये अह्नः । सामवेदेनास्तमये महीयते वैदैरशून्यस्त्रिभिरेति सूर्यः ” इति सहस्रसंवत्सरब्राह्मणेन “ पूर्वाह्नो वै देवानां मध्यंदिनो मनुष्याणामपराह्नः पितृणाम् ” इतिशुत्यन्तरेण च व्रयो विभागा उक्ताः ।

आवर्तनात्तु पूर्वाह्नो ह्यपराह्नस्ततः परः ।

इतिस्कान्देन विभागद्वयमुक्तम् । एवं च पञ्चदशधा पञ्चधा चतुर्धां विधा द्विधा चेति पञ्चप्रकारा अह्नो विभागा उक्ताः । तथा शंकरश्चाजपादश्च तथाऽहिर्बुद्ध्यमैवकौ ।  
आश्विनो याश्ववाह्नेयौ वैधात्रैश्चन्द्र एव च ॥  
आदितेयोऽथ जैवश्च वैष्णवः सौर एव च ।  
ब्राह्मो नाभस्वतश्चैव मुहूर्ताः क्रमशो निशि ॥

इत्येतन्नामकपञ्चदशमुहूर्तात्मकरात्रेः प्रदोषादयो विभागा उक्ताः । तत्र प्रातरादिदिनादिविभागविशेषावच्छिन्नायां तिथौ यत्कर्म विहितं दिनद्वये तत्तिथिसत्त्वेऽपि तिथिरूपाङ्गानुरोधेन प्रधानावृत्तेरन्याप्यत्वेन कर्मणः सकृत्कर्तव्यत्वेनाव्यवस्थया प्राप्तौ व्यवस्थामाह गार्ग्यः—

१ ग. घ. ‘न्यानमुहू’ । २ घ. ‘त्र आन्द ए’ । ३ घ. ‘वस्था प्रा’ ।

निमित्तं कालमादाय वृत्तिर्विधिनिषेधयोः ।  
विधिः पूज्यतिथौ तत्र निषेधः कालमात्रके ॥  
तिथीनां पूज्यता नाम कर्मानुष्टानयोग्यता ।  
निषेधस्तु निवृत्यात्मा कालमात्रमपेक्षते ॥ इति ।

**अथर्वः**-निषेधवाक्येन कालविशेषे कर्मविशेषस्यानुष्टानस्यान-र्थेहेतुत्वबोधनाद्यदा कदाऽपि तत्काले तत्कर्मानुष्टानेऽनर्थप्रसङ्गात्सर्व-दैव तत्काले तद्वर्जनीयमिति न तत्र निर्णयापेक्षा । विधिवाक्येन तु विधे-यानुष्टानस्याभ्युदयहेतुत्वबोधनात्सकृदनुष्टानादेवाभ्युदयोत्पत्तिः । सा च पूज्यतिथावनुष्टान एव भवति नापूज्यतिथाविर्ति । ततश्च कर्मायोग्यतिथौ कृतेऽपि कर्मणि-

अकाले यत्कृतं कर्म विधिशौचविवर्जितम् ।  
अकृतं तद्विजानीयात्पुनरिज्याशुतेर्बलात् ॥

इति वचनेन तस्य वैयर्थ्यबोधनात्तिथिद्वैधे कस्मिन्कर्मणि का तिथिर्योग्येति निर्णयः कर्तव्य एव । ननु कालादर्शादिग्रन्थेषु निर्णयः कृत एतेति किमिदानीं तद्यत्नेनेति चेत् । कानिचिदैव वचनान्युपन्यस्य केषु-चिदैव कर्मसु कृतव्यवस्थाया वचनान्तरविरोधेऽपि निर्णयत्वस्वीकारे सर्वैकवाक्यता यत्र तत्र तत्त्वविनिर्णयः ।

नान्यथा हि क्वचिद्वृत्त्वानुं तत्त्वविनिश्चयः ॥  
तत्त्वे विप्रतिपन्नानां वाक्यानाभितरेतरम् ।  
विरोधपरिहारस्तु निर्णयस्तत्त्वदर्शनम् ॥

इत्यादिशिवरहस्यादिवचनविरोधापत्तेस्तत्कृतव्यवस्थाया हेमाद्रिणा तत्र तत्र दूषितत्वाच्च न तैर्निर्वाहः । नन्येवं तार्हि हेमाद्रिकृतनिर्णयैनैव निर्वहि कृतमिदानीं निर्णयेनेति चेत् । अनेककृतानेकव्यवस्थासंबलितहे-माद्रिग्रन्थसिद्धान्तज्ञानस्य प्रेक्षावतामपि सहस्राऽसंभवात् । न च तथाऽपि यद्यपि कर्माङ्गतया हेमाद्रिप्रभूतिग्रन्थेषु कालो निर्णीतस्तथाऽप्यनेकत्र विप्रकीर्णस्यैकत्र संग्रहार्थोऽयं यत्न इति प्रतिज्ञाय कृतेन हेमाद्रिसिद्धा-न्तसंग्रहरूपमाधवग्रन्थैनैवान्यथा सिद्धिरिति शङ्खचम्प, हेमाद्रिसिद्धान्त-विरुद्धार्थस्यापि तत्र तत्र वर्णितत्वात् । न च

स्मृतेर्वैदविराधे तु परित्यागो यथा भवेत् ।  
तथैव लौकिकं वाक्यं स्मृतिवाधे परित्यजेत् ॥

इति वचनात्समृतिविरुद्धहेमाद्रिकृतनिर्णयत्यागेन तद्विरुद्धसमृत्यनुरूपान्यथानिर्णयेऽपि तस्यैव युक्तत्वान्न दोष इति शङ्ख्यम्, वचनविरुद्धहेमाद्रिग्न्थस्य त्याज्यत्वेऽपि वचनानुगुणहेमाद्रिग्न्थविरुद्धार्थस्य वर्णितत्वात् । अन्यथा तद्वन्थार्थसंग्राहकस्थलान्तरस्थमाधवग्रन्थस्यापि त्याज्यत्वापत्तेः । न च माधवाचार्याणामपि बहुदीशित्वाद्वेमाद्रयुदाहतवचनविरुद्धवचनान्तरानुरोधेन तद्विरुद्धर्थवर्णनं तस्यापि ग्राह्यत्वान्न दोष इति धाच्यम्, वचनान्तरानुपन्यासात् । अप्रतिज्ञातेऽर्थे तात्पर्यं नास्तीति माधवाचार्यैरपि अन्यत्र सिद्धान्तितत्वात्, अप्रतिज्ञातहेमाद्रिग्न्थदूषण आचार्यतात्पर्यासंभवाच्च । अत एव चिकीर्षितकालनिर्णयप्रतिज्ञावाक्य उपजीव्याकरतया हेमाद्रिग्न्थोपादानं कृतम् । तस्येदमेव प्रयोजनम्—वेदम् व्यादौ व्यासक्तान्तःकरणतया युक्तायुक्तदर्शनेऽवसराभावेन हेमाद्रिसिद्धान्तविरुद्धार्थस्यापि वर्णनं संभाव्येत, तथाऽपि प्रासङ्गिके तस्मिन्न तात्पर्यमपि तु वचनानुगुणहेमाद्रिनिर्णीतकालसंग्रह एवेति । रजोयुक्तभार्यायां शाद्वतिथावेत्र श्राद्धं कार्यमिति कालादर्शमतम् । पञ्चमदिने कार्यमिति हेमाद्रिमतसुपन्यस्यात्र यद्युक्तं तद्रात्यमिति पराशरमाधवग्रन्थेनायमर्थं उक्तप्राय एव । तस्मान्माधवग्रन्थेनापि नान्यथासिद्धिः । किंच हेमाद्रावपि प्रदोषनक्तव्यतनवरात्रदीपावलीहुताशन्याद्यनेकानुठेषु विशिष्य निर्णयस्याकृतत्वाच्च, तेनापि नान्यथासिद्धिः । हेमाद्रयुक्तं तुच्छं, हेमाद्रिर्बध्राम, इति केचन । हेमाद्र्यादयो माधवोक्तं तुच्छं, माधवो बध्राम । अत्र हेमाद्रिमतमेव सम्यङ्ग्न माधवमतम्, अत्र माधवमतमेव सम्यङ्ग्न हेमाद्रिमतम् । व्युत्पन्निविरुद्धं वचनार्थं वर्णयदम्यो नमः प्राचीनेभ्यः ।

यत्र माधवहेमाद्री युयुधाते महागजौ ।  
तत्र मां वारणं लोकस्तृतीयमभिधास्यति ॥

इति वाक्यानां हेमाद्र्यर्थाज्ञानमाधवतात्पर्याज्ञानमूलकद्वेषनिबन्धनत्वाद्यथासंभवमेतद्वाक्ययुक्ता हेमाद्रिदूषणोत्प्रेक्षोपक्रमयुक्तकालतत्वविवेचनादि(दयः) सर्वं नवीनग्रन्था अपि हेमाद्र्यर्थाज्ञानादिमूलकाः परस्परं विरुद्धाश्रेति तैः कर्माङ्गतिथ्यादेनिर्णयसंभावनाऽपि नास्तीति । उपवासाद्वन्तिथ्यादेः सम्यग्ज्ञानाभावे—

ज्ञात्वा तिथिं नरः सम्यक्संवत्सरमुदीरितम् ।

स कुर्यादुपवासं तु अन्यथा नरकं वजेत् ॥

इति नारदीयपुराणे दोषाभिधानात्कर्माङ्गतिथिज्ञानार्थं निर्णयः क्रियते । तत्रेतरेतरं विरुद्धवचनानि—

खर्वो दर्पस्तथा हिंसा विविधं तिथिलक्षणम् ।

खर्वदर्पो परौ पूज्यौ हिंसा स्यात्युर्वकालिकी ॥

इति हेमाद्रौ पितामहव्याघ्रौशनसः । खर्वः साम्यम्, अल्पक्षबोऽपि । दर्पो वृद्धिः । हिंसा क्षय इति हेमाद्रिमाधवौ । खर्वः साम्यं तद्योगात्तिथिरपि खर्वः । दर्पो वृद्धिस्तद्योगात्तिथिरपि दर्पः । हिंसा क्षयः, तद्योगात्तिथिरपि हिंसेति कालादर्शः । अत्र खर्वादियुक्तोत्तरा कार्या हिंसायुक्ता पूर्वा कार्येतिविधानात्साम्यवृद्धिक्षयां ग्राह्यतिथिगा एव । पूर्वतिथ्यपेक्षयेति वदतां हेमाद्रिमाधवमदनरत्नानामप्ययमेव सिद्धान्तः । कालादर्शस्वरसोऽप्यवैव । एवं च ग्राह्यतिथ्यपेक्षया तदुत्तरतिथेवेति कालतत्त्वविवेचनादयो नवीनग्रन्थ्या उपेक्ष्याः । हेमाद्रिविरोधादुत्तरतिथिगतसाम्यादीनां पूर्वतिथिव्यवस्थापक्त्वस्यायुक्तत्वाच्च ।

वर्धमानेन्दुपक्षस्य उदये पूज्यते तिथिः ।

यदा चन्द्रः क्षयं याति तदा स्यादापराल्लिकी ॥

क्षये पूर्वा तु कर्तव्या वृद्धौ कार्या तथोत्तरा ।

तिथेस्तस्यात्तिक्षणायाः क्षयवृद्धित्वकारणम् ॥

विक्षणायात्तिमुहूर्ताया इत्यर्थः । इति शिवरहस्यसौरपुराणयोत्तिमुहूर्तायाः क्षयवृद्धयोरनिर्णयक्त्वमुत्तम् । दक्षः—

त्रिमुहूर्ता न कर्तव्या या तिथिः क्षयगामिनी ।

द्विमुहूर्ताऽपि कर्तव्या या तिथिवृद्धिगामिनी ॥

मार्कण्डेयः—

शुक्लपक्षे तिथिर्ग्राह्या यस्यामृभ्युदितो रविः ।

कृष्णपक्षे तिथिर्ग्राह्या यस्यामस्तमितो रविः ॥

इति । निगमः—

युग्माग्नियुग्मूतानां षण्मुन्योर्वसुरन्धयोः ।

रुद्रेण.द्वादशी युक्ता चतुर्दश्या च पूर्णिमा ॥

प्रतिपद्यव्यमावास्यातिथ्योर्युग्मं महाफलम् ।  
एतद्यस्तं महादोषं हन्ति पुण्यं पुरा कृतम् ॥ इति ।

युग्मं द्वितीया । अग्निस्तृतीया । युग्मं चतुर्थी । भूतं पञ्चमी ।  
षट् पष्ठी । मुनिः सप्तमी । वसुरष्टमी । रन्धं नवमी । रुद्र एकादशी ।  
अत्र तिथ्योर्युग्ममित्यभिधानाद्वितीयादिप्रतिपद्न्तासु क्रमेण द्वयोर्द्वयो-  
स्तिथ्योः परस्परं युग्मं महाफलं तत्तत्तिथिनिमित्करतत्कर्मविधिबोधि-  
तततत्फलदाँतृ । अनया स्तुत्या युग्मगता पूर्वा तिथिरुत्तरविद्वा ग्राह्या,  
उत्तरा तिथिः पूर्वविद्वा ग्राह्येति विधिरुद्घेयः । व्यस्तं विष्यस्तम् । पूर्वा  
तिथिस्तपूर्वतिथ्योत्तरा तदुत्तरतिथ्या युग्मीकृतेत्यर्थः । महादोषं कर्म  
वैगुण्यापादकमित्यर्थः । पुराकृतं पुण्यं हन्तीति निन्दा नहि निन्दान्या-  
येन पूर्वविधिस्तुत्यर्था । अस्य पूर्ववाक्यैः सह तत्रै तत्र विरोधः । हेमाद्रौ  
विष्णुधर्मोत्तरे—

एकादश्यष्टमी पष्ठी पौर्णमासी चतुर्दशी ।  
अमावास्या तृतीया च ता उपोष्याः परान्विताः ॥  
अन्याश्च तिथयः सर्वा उपोष्याः पूर्वसंयुताः ॥ इति ।

तृतीयापौर्णमास्यौ युग्मवाक्ये पूर्वे इत्युक्तम् । अत्र परे इति विरोधः ।  
हेमाद्रौ वृन्दवसिष्ठः—

द्वितीया पञ्चमी वेधाद्वशमी च त्रयोदशी ।  
चतुर्दशी चोपवासे हन्त्युः पूर्वापरे तिथी ॥ इति ।  
अस्य युग्मादिभिर्विरोधः । वेधश्च पैठीनसिना दर्शितः—

पक्षद्वयेऽपि तिथयस्तिथि पूर्वं तथोत्तराम् ।  
त्रिभिर्मुहूर्तैर्विध्यन्ति सामान्योऽयं विधिः स्मृतः ॥ इति ।

अयमर्थः—उदयोत्तरविद्यमानया त्रिमुहूर्तावरया पूर्वतिथ्योत्तरा तिथि-  
विध्यते । अस्तात्पूर्वं विद्यमानया त्रिमुहूर्तावरयोत्तरतिथ्या पूर्वा तिथि-  
विध्यत इति त्रिमुहूर्तैरित्युक्ते मुहूर्तव्रयाङ्गूनाया वेधकत्वं वा वेध्यत्वं  
नास्तीति तथा दिवैव वेध्यवेधकभावो न रात्रावपीति बोध्यम् । जन्मा-  
ष्टमीशिवरात्र्योस्तु

अष्टमी शिवरात्रिश्च अर्धरात्रादधो यदि ।  
द्वश्यते घटिकैका सा पूर्वविद्वा प्रकीर्तितः ॥

इति माधवोदाहृतवचनाद्राव्रावपि । अत एवोदयास्तमयोरेव वेध-  
इति द्वितीयाप्रकरणे माधवः, पूर्वपरवेधोऽपि उदयास्तमयकालीन एवे-  
त्यवसीयत इत्युदाहरणप्रकरणे निर्णयामृतश्च संगच्छते । तस्मात्खर्वो दर्प  
इत्यादिवाक्यानां परस्परविरोधस्य दुष्परिहार्यत्वात्

तत्त्वे विप्रतिपन्नानां वाक्यानामितरेतरम् ।

विरोधपरिहारस्तु निर्णयस्तत्त्वदर्शनम् ॥

इत्यादिवाक्यलक्षितो निर्णयः कर्तुमशक्य एवेति प्राप्ते विधीयते—  
यस्मिन्काले तु यत्कर्म तत्कालव्यापिनी तिथिः ।

इति स्कान्दम् ।

यो यस्य विहितः कालस्तत्कालव्यापिनी तिथिः ॥

इति गार्यः ।

कर्मणो यस्य यः कालस्तत्कालव्यापिनी तिथिः ।

इतिवृद्ध्याज्ञवल्क्यः । एषामुत्तरार्धम्—

तथा कर्माणि कुर्वीत ह्नासवृद्धी न कारणम् ॥

इतिकर्मकालव्याप्तिशास्त्रम् ।

तिथिनक्षत्रवारादिसाधनं पुण्यपापयोः ।

प्रधानगुणभावेन स्वातन्त्र्येण न ते क्षमाः ॥

इत्यनेन तिथेरङ्गत्वस्य कर्मणः शेषित्वस्य प्रतिपादनादङ्गरूपतिथिध-  
र्मक्षयादिविषयखर्वादिवाक्येभ्यः प्रधानविध्याकाङ्क्षिततिथिविषयकर्मका-  
लव्याप्तियाक्यस्य प्राबल्यादेतदनुरोधेनैव खर्वादिवाक्यानां तस्मिस्तस्मि-  
न्विषये यथासंभवं प्रवृत्तिरिति तत्र तत्र व्यक्ती भविष्यति । आपाततः  
प्रतीयमानः परस्परविरोधस्त्वकिंचित्करः । अत एव व्यासनिगमः—

द्वितीयादिक्युग्मानां पूज्यता नियमादिषु ।

एकोद्विद्यादिवृद्ध्यादौ ह्नासवृद्ध्यादिचोदना ॥ इति ।

नियमादिवित्यादिशब्देन पितृकर्मव्यतिरिक्तवतोपवासादिसकलक-  
र्मणां ग्रहणम् । एकोद्विद्यादीत्यादिशब्देन विवाहादिमङ्गलाङ्गमूत्रवृ-  
द्धिशाङ्कव्यतिरिक्तपार्वणशाङ्कादेः । वृद्ध्यादावित्यतद्गुणसंविज्ञानबहु-  
वीहिणा वृद्धिर्वृद्धिशाङ्कमादिः प्रकृतिर्यस्येत्यर्थात्

देवानुद्विद्य क्रियते यत्तद्विकमुच्यते ।

तज्जित्यशाङ्कवत्कुर्याद्वादश्यादिषु यत्नतः ॥

इति विहितदैविकशाङ्कं ग्राह्यम् । मुख्यवृद्धिशाङ्कस्य तिथिनिमित्तवा-  
भावेन तत्रोपयोगाभावादिति । यत्तु तिथित्व एकोद्दिटादिनिमित्तभूततिथे-  
वृद्धिक्षयसाम्येषु तत्प्रयुक्ते संशय आपराह्लिकेतरपितृकृत्ये चन्द्रवृद्धिह्रा-  
सोपलक्षितशुक्रकृष्णपक्षचोदना नियामिका । आपराह्लिके तु तत्र यथाऽ-  
स्तमिति चोदनेति खर्वदर्पवाक्यमाचार्यचूडामणिना दर्शशाङ्कविषयं  
व्याख्यातमित्याद्युक्तं तदेकोद्दिटादीत्यस्य कुसृष्ट्या व्याख्यानस्य खर्वादि-  
वाक्यस्य दर्शमात्रविषयतयाऽतिसंकोचेन व्याख्यानस्यायुक्तत्वादुपेक्ष्यम् ।  
शुक्रपक्षे तिथिरिति मार्कण्डेयवचनं तु एकैव तिथिरेकेन वचनेन पूर्वा  
ग्राहेत्युच्यते द्वितीयवचनेन परयुता ग्राहेतिविरोधे व्यवस्थापकम् ।

वर्धमानेन्दुपक्षस्य उदये पूज्यते तिथिः ।

यदा चन्द्रः क्षयं याति यदा स्यादापराह्लिकी ॥

इति विष्णुधर्मोत्तरादिवचनानि मार्कण्डेयसमानार्थानीति ।

सा तिथिस्तत्र नक्षत्रं यस्यामभ्युदितो रविः ।

वर्धमानस्य पक्षस्य हानौ त्वस्तमयं प्रति ।

वर्धमानस्य पक्षस्य उदये पूज्यते तिथिः ॥

यदा पक्षः क्षयं याति तदा स्यादापराह्लिकी ॥

इति बौधायनवृद्धवसिष्ठवचने अपि पक्षनिर्वाहकश्चन्द्रः क्षयं यातीत्य-  
र्थान्मार्कण्डेयसमानार्थे । यत्तु यदा पक्षो वर्धते षोडशदिनात्मको भवति  
क्षयं याति चतुर्दशदिनात्मको भवति तदा तु पूर्वेति कालदर्श-  
कृतं व्याख्यानं तदुभयथा वाक्यस्योपपत्तौ वचनान्तरसंवादिन्यर्थेतात्पर्य-  
कल्पनाया युक्तत्वादन्यथा मूलश्रुत्यन्तरकल्पनापत्तेरयुक्तमिति हेमाद्रिणा  
द्वूषितम् ।

त्रिमुहूर्ता न कर्तव्या या तिथिः क्षयगामिनी ।

द्विमुहूर्ताऽपि कर्तव्या या तिथिर्वृद्धिगामिनी ॥

इति दक्षवचने पुर्वार्धेऽप्यपिशब्दान्वयान्न तस्य प्रतिषेधे तात्पर्यम्,  
किंतूत्तरार्धगतानुकल्पविधावेवं ।

क्षये पूर्वा तु कर्तव्या वृद्धौ कार्या तथोत्तरा ।

तिथेस्तस्याच्छिक्षणायाः क्षयवृद्धी त्वंकारणम् ॥

इति शिवरहस्यसौपुराणयोः । स्कान्दे तूत्तरार्धमेवं पठ्यते—

तस्यास्तु त्रिमुद्भूर्तार्या ह्नासवृद्धी त्वकारणम् ॥

इत्येतदेकवाक्यत्वादनयैव दिशाऽन्येषामप्येवं जातीयकवचनानां विरोधः परिहर्तव्यः । ननु तिथिविशेषविषयकयुग्मादिवाक्येभ्यस्तिथिसामान्यविषयकः ।

यस्मिन्काले तु यत्कर्म तत्कालव्यापिनी तिथिः ।

इत्यस्य प्राबल्यसिन्द्रावेवेयं व्यवस्था युज्यते तत्रैव मानं न पश्यामः, न च प्रातिस्विकप्रतिपदाद्यवस्थितपूर्णादिकालस्य कर्मणामावश्यकत्वाद्युग्मानादरेण कर्मकालव्यापिनी तिथिर्याह्येति हेमाद्रिसिन्द्रान्तः, कर्मकालव्याप्तौ सर्वस्मृतीनामत्यन्तनिर्बन्धदर्शनात्कर्मकालव्याप्तिशास्त्रमितरेभ्यः प्रबलमिति निश्चीयते, तदनुसारेण द्वितीयाद्यास्तिथय उपवासादौ दैव एकांहिटादौ पित्र्ये च कर्मकालव्याप्तियुक्ताः स्वीकर्तव्या इति माधवसिन्द्रान्तश्च मानमिति युक्तम् । बाधे हृषेऽन्यदपि बाध्यतामिति न्यायेन तत्रापि पर्यनुयोगस्य दुर्वारत्वात्, अत एव कालतत्त्वविवेचनादिनवीनग्रन्थेषु गौरीतृतीयादौ कर्मकालव्याप्तिशास्त्रस्यापि बलवता वचनेनापवादो वक्ष्यत इति प्रतिज्ञायाये तत्र तत्र कर्मकालव्याप्तिशास्त्रस्य बाध इत्युद्धोषः संगच्छत इति चेन्न । यत्तच्छब्द्योर्विशेषरूपेणैवोपस्थापकत्वमिति सिन्द्रान्तात्, यस्मिन्काले, अत्र यच्छब्देन दिनार्धानन्तरकालप्रदोषादिकालानां यत्कर्म, अत्रत्ययच्छब्देनैकभक्तनक्तादिकर्मणां तया कर्मणि, अत्र तच्छब्देन प्रतिपदादितिथीनां च विशेषरूपेणैवोपस्थापनात् । तिथ्यपेक्षया कर्मणः प्राधान्यात्तिथिविशेषविषययुग्मादिशास्त्रात्कर्मविशेषविषयकयस्मिन्काले तु यत्कर्मेतिवाक्यप्राबल्यस्य युक्ततरत्वादेतदभिप्रायकहेमाद्रिमाधवग्रन्थयोर्युक्तत्वात्, नवीनग्रन्थास्तु हेमाद्रिमाधवसिन्द्रान्ताज्ञाननिबन्धना इति बोध्यम् । न च

संपूर्णैकादशी यत्र प्रभाते पुनरेव सा ।

सर्वैरेवोक्तरा कार्या परतो द्वादशी यदि ॥

उदयस्था सदा पूज्या हरिनक्तवते तिथिः ।

इत्यादीनां यस्मिन्काले तु यत्कर्मेतद्वाधकत्वमावश्यकमिति शङ्खक्यम् । विधिः पूज्यतिथौ तत्रेत्येतदेकवाक्यतया वचनान्तरप्रतिपादितपूर्जंयत्ववत्या एव तिथेः साकल्यवचनापादितमपि सत्त्वमादाय प्रवृ-

[ तिथिनिर्णयः ]

पुरुषार्थचिन्तामणिः ।

५१

त्तिसंमवे तत्संकोचे प्रमाणाभावात्संपूर्णे कावृशीत्यादीनां तिथिपूज्य-  
त्वबोधकत्वेनोपपत्तौ वचनबाधकत्वकल्पनस्यात्यन्तायुक्तत्वात् । अत एव  
पित्र्येऽस्तमयवेलायां स्पृष्टा पूर्णा निगद्यते ।

इति वचने यदि सा तिथिर्दिनान्तेऽस्ति तदा सा कुतुपापराङ्ग्योर-  
स्तीति मत्वा तदुपलक्षित एव दिवसे कुतुपकालिकं शाङ्कं कर्तव्यमिति  
हेमाद्रिः, यदाऽपराङ्ग्यमारभ्य प्रवृत्ता संगवान्ता प्रतिपद्धतिः, तदा  
पूर्वेद्युग्माणिकाले सत्त्वमादायैकमक्तेऽनुष्ठेये तस्य मध्याह्नेऽवश्यानुष्ठेयत्वा-  
त्तत्र स्वाभाविकप्रतिपद्सत्त्वेऽपि साकल्यवचनापादितप्रतिपद्यास्तिः स्वी-  
कृता भवतीति माधवश्च संगच्छते । अत एव साकल्यप्रतिपादकवच-  
नानि सार्थकानि । तथा च हेमाद्रौ स्कान्दे—

यां तिथि समनुप्राप्य यात्यस्तं पाञ्चनीपतिः ।

सा तिथिस्तद्विने प्रोक्ता त्रिमुहूर्ता च या भवेत् ॥

शिवरहस्यसौरपुराणयोः—

यां प्राप्यास्तमुपैत्यर्कः सा चेत्याच्चिमुहूर्तिका ।

धर्मकृत्येषु सर्वेषु संपूर्णां तां विदुर्बुधाः ॥

वृद्धवसिष्ठः—

यस्यां तिथावस्तमियात्सूर्यस्तु त्रिमुहूर्तके ।

यागदानैजपादिभ्यस्तामेवोपक्रमेत्तिथिम् ॥

विष्णुधर्मोत्तरसौरपुराणयोः—

उदिते दैवतं भानौ पित्र्यं चास्तमिते एवौ ।

द्विमुहूर्तं त्रिरह्नश्च सा तिथिर्व्यक्त्ययोः ॥

मानावुदिते सत्युपरितनं मुहूर्तद्वयं दैवं देवदेवताकम्, अस्तमित इत्यत्र  
वर्तमाने क्तः, अहू इत्युपादानात् । तथा चास्तं गच्छति सति अस्ता-  
त्याचीनं मुहूर्तत्रयं पितृदेवताकमतस्तावत्कालव्यापिनी या तिथिर्भवति  
सा क्रमाद्वयकव्ययोग्राह्येत्यर्थः । एतैर्वचनैः सायंतन्यास्तिथेरस्ताप्राक्  
त्रिमुहूर्तसत्त्वमेव साकल्यप्रयोजकं, न तु तद्यूनसत्त्वमिति प्रतिपाद्यते ।  
तथौदयिकतिथेः साकल्ये मुहूर्तत्रयमपेक्षितमिति वचनान्तरं नास्ति ।  
अनेन तु मुहूर्तद्वयसत्त्वमेव साकल्यप्रयोजकमुच्यते । तथाऽपि  
द्विमुहूर्ताऽपि कर्तव्या या तिथिर्वृद्धिगमिनी ।

१ घ. 'तिसत्त्वात्तदु' । २ घ. 'नवतादि' ।

इत्यत्रापिशब्देन द्विमुहूर्तसन्ध्यानुकूलत्वं सूच्यते । अत्र सायंतन-  
तिथेः संपूर्णत्वाभिधानं पूर्वविद्वोपादेयविषयम् । औदयिक्याः संपूर्ण-  
त्वाभिधानं च परविद्वोपादेयतिथिविषयं ज्ञेयमिति हेमाद्रिः । यानि तु  
हेमाद्रौ देवलः—

यां तिथिं समनुप्राप्य उदयं याति भास्करः ।  
सा तिथिः सकला ज्ञेया स्नानदानजपादिषु ॥  
यां तिथिं समनुप्राप्य अस्तं याति दिवाकरः ।  
सा तिथिः सकला ज्ञेया दानाध्ययनकर्मसु ॥

व्यासः—

उदयन्नेव सविता यां तिथिं प्रतिपद्यते ।  
सा तिथिः सकला ज्ञेया दानाध्ययनकर्मसु ॥

पाद्मे—

वतोपवासस्नानादौ घटिकैका यदा भवेत् ।  
उदये सा तिथिस्तत्र विपरीता तु पैतृके ॥

विष्णुधर्मोत्तरे—

वतोपवासस्नानादौ घटिकैका यदा भवेत् ।  
उदये सा तिथिर्गाह्या शाद्वादावस्तगामिनी ॥

इत्यादीनि घटिकामात्राया अपि तिथेः साकल्यप्रतिपादकानि तानि  
वैश्वानराधिकरणन्यायेनावयुत्यानुवादरूपतया द्विमुहूर्तत्रिमुहूर्तव्याप्ति-  
प्रशंसापराणि । अन्यथोदाहृतस्कान्दादिविरोधापत्तेः ।

आदित्योदयवेलयां या स्तोकाऽपि तिथिर्भवेत् ।  
पूर्णा सा त्ववगन्तव्या प्रभूता नोदयं विना ॥

इत्यादिवैचनान्येकादशीविषयाणि । साकल्यापवादो हेमाद्रौ स्कान्दे—  
अभ्यङ्गे चोदाधिस्नाने द्रन्तधावनमैथुने ।

जाते च निधने चैव तत्कालव्यापिनी तिथिः ॥

नारदीये वसिष्ठः—

पारणे मरणे नृणां तिथिस्तात्कालिकी स्मृता ।  
पित्र्येऽस्तमयवेलायां स्पृष्टा पूर्णा निगद्यते ॥  
अत्र तात्कालिकयेव तिथिर्न साकल्यवचनापादितेत्यर्थः ।

१ ख. ग. °युज्यानु° । २ घ. °दिवोधनव° । ३ क. स्पष्टा ।

मन्वादौ च युगादौ च ग्रहणे चन्द्रसूर्ययोः ॥

व्यतीपाते च वैधृत्यां तत्कालव्यापिनी क्रिया ॥

मन्वादौ या स्नानदानशान्द्रादिका क्रिया सा मन्वादिकालव्यापिनी कार्या न कालान्तर इत्यर्थः । हेमाद्रौ स्कान्दे—

नक्तवते च संप्राप्ते तत्कालव्यापिनी तिथिः ॥ इति ।

तस्य नक्तवतस्य यः कालः प्रदोषाश्वस्तद्यापिनी तिथिर्ग्रहोत्तर्थः । यदा पूर्वदिने कर्मसमाप्तिकालसंबन्धिनी द्वितीयदिने कर्मोपक्रमकालसंबन्धिनी तदोत्तरा ग्राह्या । तदाहुं हेमाद्रौ बौधायनः—

यो यस्य विहितः कालः कर्मणस्तदुपक्रमे ।

विद्यमानो भवेद्द्वं नोज्जितोपक्रमेण तु ॥ इति ।

यदाऽपि स्वपूर्वतिथ्या युग्मीभूताऽपि पूर्वविद्वा तिथिर्द्वितीयस्तमयसंबन्धिनी भवति तदोत्तरैव ।

विसंध्याव्यापिनी यत्र सैव पूज्या सदा तिथिः ।

इतिवचनात् । या तु पूर्वास्तात्प्राङ्मुहूर्तव्याघ्यूना द्वितीयास्तात्पूर्वमेव समाप्ता साऽप्युत्तरैव ।

अहःसु तिथयः पुण्याः कर्मनुष्ठानतो दिवा ।

नक्तादिवतयोगेषु रात्रियोगो विशिष्यते ॥

इति जाबालिवृद्धगौतमवचनात् । दिवारात्रिसाध्यं व्रतमुभययोगिन्यामेव कार्यम् । तदुक्तं वृद्धयाज्ञवल्क्यप्रोक्तपञ्चपुराणयोः—

दिवा रात्रौ व्रतं यच्च एकमेकातिथौ गतम् ।

तस्यामुभययोगिन्यामाचरेत्तद्वतं व्रती ॥ इति ।

यासां तिथीनां वारनक्षत्रयोगेण पुण्यत्वं तत्र युग्मादरो नास्ति । तदाहुं गोभिलः—

या तिथिर्क्षसंयुक्ता या च योगेन नारद ।

मुहूर्तद्वयमात्राऽपि साऽपि सर्वा प्रशस्यते ॥

सर्वाऽपि दुष्टयुग्मस्थाऽपीत्यर्थः ।

इति श्रीआठवले इत्युपनामकश्रीमद्रामकृष्णसूरसुनविष्णुभट्टते पुरार्थचिन्तामणौ कालखण्डे तिथिसामान्यनिर्णयः ।

अथैकभक्ते तिथिर्निर्णयिते । तत्रैकभक्तस्वरूपं तत्कालश्वोक्तो हेमाद्रौ स्कान्दे—

दिनार्धसमयेऽतीते भुज्यते नियमेन यत् ।  
एकमक्तमिति प्रोक्तमतस्तस्याह्वैव हि ॥

देवलः—

दिनार्धसमयेऽतीते भुज्यते नियमेन यत् ।  
एकमक्तमिति प्रोक्तं न्यूनं ग्रासत्रयेण तु ॥ इति ।

अत्र दिनार्धस्योपरिसार्धमुहूर्तपरिमितिः कालः पञ्चधा विभागे  
मध्याह्नस्यापरमाग एकमक्तस्य मुख्यः कालो दिनार्धेऽतीते समनन्तर-  
मावित्वात् । ततोऽस्तमयावधिको गौणो दिवैव हीत्यभ्यनुज्ञानात् ।

उदये तूपवासस्य नक्तस्यास्तमये तिथिः ।  
मध्याह्नव्यापिनी ग्राह्या एकमक्ते सदा तिथिः ॥

इति बौधायनपद्मपुराणयोर्मध्याह्नशब्दो मध्याह्नोत्तरार्धपरः । अत्र  
निर्णेतव्या तिथिः षोढा भिद्यते—पूर्वदिन एव मध्याह्नोत्तरार्धव्यापिनी,  
द्वितीयदिन एव तद्यापिनी, उभयत्र तद्यापिनी, उभयत्रापि तदस्पर्शिनी,  
उभयत्र साम्येनैकदेशव्यापिनी, वैषष्येणैकदेशव्यापिनी चेति । तत्र  
प्रथमद्वितीययोर्ध्वं व मध्याह्नव्यापिनी सैव ग्राह्या । तृतीये पूर्वैव गौणका-  
लव्याप्तेराधिक्यात् । चतुर्थेऽपि पूर्वैव गौणकाले सत्त्वात् । अत एव  
पञ्चमेऽपि पूर्वैव षष्ठे यदा पूर्वाधिकं कर्मकालैकदेशं व्याप्रोति तदाऽधि-  
क्याद्वौणकाले सत्त्वाच्च पूर्वैव । यदा तूत्तराधिकं कर्मकालैकदेशं  
व्याप्रोति तदा पूर्वत्र गौणकाले सत्त्वेऽपि उत्तरत्रैवाधिककालव्याप्तेः,

यो यस्य विहितः कालः कर्मणस्तदुपक्रमे ।  
विद्यमानो भवेदङ्गं नोज्जितोपक्रमेण तु ॥

इति वचनात् । तदहोरात्रावयवाधिकरणभोजनाभावे सति अर्द्धमु-  
हूर्तोत्तरार्धादिसार्धमुहूर्तात्मकावयवाधिकरणं भोजनमेकमक्तम् । तत्र  
ज्योतिःशास्त्रप्रसिद्ध्या ग्राह्यतिथ्यसत्त्वेऽपि ।

तिथ्यादिषु भवेद्यावान्हासो वृन्दिः परेऽहनि ।  
तावान्ग्राह्यस्तु पूर्वेद्युरहृष्टोऽपि स्वकर्मणि ॥

इतिवचनेन पूर्वतिथेरपि तावद्धासकल्पनेन साकल्यबोधकस्कान्दा-  
दिवचनैश्च मुख्यकालेऽपि ग्राह्यतिथिसत्त्वप्रतिपादनात्त्रैवैकमक्तं कार्यम् ।  
ग्राह्यतिथिप्राप्तावेव गौणकाले कार्यमिति मतं दृषयित्वा हेमाद्रिणा

[ एकभक्ते तिथिनिर्णयः ] पुरुषार्थचिन्तामणिः ।

५५

माधवेन च तिथ्यमावेऽपि मुख्यकाल एव कार्यमिति सिद्धान्तितत्वाच्च ।  
अयं कालः

प्रतिपद्येकभक्ताशी समाप्ते कपिलाप्रदः ।

इत्यादिवहापुराणादिभिर्विहितस्वतन्त्रैकभक्तस्य । यत्तु मध्याह्ने पूज-  
येन्नपेत्यादिभिः सिद्धिविनायकपूजायुत्तरं विहितं तदन्याङ्गं, तत्र प्रधा-  
नेन पूजादिना मुख्यकालावरोधेऽङ्गगुणविरोधे च तादर्थ्यादितिन्यायेन  
गौणकालेऽपि कर्तव्यम् । यत्तु-

एकभक्तेन नक्तेन बालवृद्धातुरः क्षिपेत् ॥

इत्युपवासप्रतिनिधिरूपमेकभक्तं तदुपवासदिने मध्याह्ने तत्त्वित्स-  
त्वेऽपि तत्रैव कार्यम् ।

तिथौ यत्रोपवासः स्यादेकभक्तेऽपि सा तथा ॥

इति माधवे सुमन्तुवचनात् ।

नागो द्वादशनाडीभिर्दिक्पञ्चवशभिस्तथा ।

भूतोऽष्टादशनाडीभिर्द्वृष्टयत्युत्तरां तिथिम् ॥

इतीदमपि वचनमुत्तरदिने मुख्यकाले ग्राह्यतिथिसत्त्वं एव प्रवर्तते  
नान्यथा यस्मिन्काले तु यत्कर्मेति विरोधादिति हेमाद्रिः । यद्यपि  
पूर्वाह्ने देवा अशनमभिहरन्ति मध्यंदिने मनुष्या अपराह्ने पितर इति  
श्रुतेभ्यधा विभक्तस्य द्वितीयमागे मध्याह्नशब्दो वर्तते, तंथाऽपि दिना-  
र्धादुपरितनो मध्याह्नो मुख्यः कालस्तद्वृद्धर्घमस्तमानावधिर्गौणो दिनार्ध-  
समयेऽतीत इतिवचनादिवैत्यभिधानाच्च । मध्याह्नव्यापित्वं च कर्मणो  
यस्य यः काल इत्यादिपर्यालोचनयैकदेशलक्षणया दिनार्धादुपरितनम-  
ध्याह्नव्यापित्वं विवक्षितमिति हेमाद्रिग्रन्थात्सार्धमुहूर्तद्वयपरिमितोऽपि  
मुख्यः काल इति प्रतीयते, तथाऽप्ययं दिनार्धसमयेऽतीत इतिवचनवि-  
षये भोजन एव मध्याह्नव्यापिनी तिथिरिति निर्णयवाक्येऽपि तत्स्वी-  
कारे यदाऽष्टादशघटिकानन्तरं प्रशृत्ता तिथिर्द्वितीयदिने षोडशघटिका  
तदाऽधिककर्मकालव्याप्त्या पूर्वस्याग्रहणे मुहूर्तव्रयात्मको मध्याह्न इति  
व्यापराशरवाक्ययोर्बाधापत्तेः । नचेष्टापत्तिरुभयथा वाक्यस्योपपत्तौ  
वचनान्तरसंवादिन्यर्थ एव तात्पर्यकल्पनाया युक्तत्वादिति वचनविरोध-  
परिहारप्रकरणगतहेमाद्रिग्रन्थोऽसंगतः स्यात् । एवमेकोग्निः तु मध्याह्न

इति वाक्येऽपि पञ्चमुहूर्तात्मकस्य ग्रहणे तावत्परिमितैवृद्ध्याद्यसंभवेनै-  
कोद्दिष्टादिकर्मकालव्यापिन्यास्तिथेदिनद्वये संभवेऽसंभवे वा ह्रासवृद्ध्या-  
दिवाक्यं नियामकमिति वाक्यग्रन्थोऽप्यसंगतः स्यात् । मध्याह्नव्यापि-  
नीतिवाक्ये त्रिमुहूर्तात्मकमध्याह्नग्रहणेनोत्तरतिथिग्रहणे तु सर्ववाक्याणां  
संवाद एव भवति । तस्माद्वन्धद्वयप्रामाण्यसंरक्षणानुरोधादत्यग्रन्थे  
मध्याह्नव्यापित्वं चेत्यत्र मध्याह्नो मुहूर्तत्रयात्मक एवाभिप्रेतो हेमाद्रेः ।  
तस्मात्कर्मणो यस्य यः काल इत्यादितिथिनिर्णयिकवाक्ये दिनार्धाद्वय-  
रितनसार्धमुहूर्तात्मकमध्याह्न एव हेमाद्रेस्तात्पर्यमिति पूर्वोक्तैकभक्ततिथि-  
निर्णयो हेमाद्रेषापि संमत एवेति सिद्धम् । अत एव मध्याह्नान्त्यद्वले  
त्रिभागदिवसे स्यादेकभक्तमिति दीपिका चिन्त्या । हेमाद्रितात्पर्यार्थज्ञान-  
ननिबन्धनत्वात् । एतेन पञ्चमुहूर्तात्मक एव मध्याह्नो ग्राह्य इति हेमाद्रिस्त-  
दयुक्तम् । सर्वेष्वेव मध्याह्नसंशब्दनेष्वनेन न्यायेन व्रेधा विभक्तस्यैव ग्रहण-  
प्रसङ्गे विधान्तरदिनभागतसंज्ञाकरणस्याऽनर्थक्यप्रसङ्गादिति कालत-  
स्वविवेचनं वचनविरोधपरिहारप्रकरणगतेहेमाद्रिग्रन्थार्थज्ञाननिबन्धम् ।  
यदपि दिनद्वये मुख्यकालव्याप्तौ युग्मवाक्यान्निर्णयाभिधानं हेमाद्रेरयुक्त-  
मित्युक्तं तदेवायुक्तम्, युग्मादिवाक्यबोधितपूज्यत्वं तिथिमादायैव विधिः  
पूज्यतिथौ तत्रेत्येकवाक्यतयैव कर्मणो यस्येत्यस्य प्रवृत्तेयुक्ततरत्वात् ।  
यदपि केन विशेषेणात्रैव युग्मवाक्यान्निर्णयकरणमस्पर्शैकदेशसमव्या-  
प्त्योस्तु गौणकालव्याप्त्या तदिति न जानीम इतीदमज्ञानं त्वेकदेशव्याप्तौ  
युग्मवाक्यमेव प्रवर्तते न खर्ववाक्यमिति हेमाद्रिग्रन्थस्य मुख्यासंभवे  
गौणस्य ग्रहणमिति सिद्धान्तस्य चाज्ञाननिबन्धनमिति षोध्यम् । मध्या-  
ह्नश्चात्र व्रेधा पञ्चधा वा विभक्तस्याह्नो मध्यमभाग इति मदनरत्नेऽप्याद्यः  
पक्षस्तथैव । अत एव पञ्चधा विभागे मध्याह्नस्यापरभागः सार्धमुहूर्तप-  
रिमित एकभक्तस्य मुख्यः काल इति माधवो निर्णयामृतश्च संगच्छते ।  
इति एकभक्ततिथिनिर्णयः ।

अथ नक्तव्रते तिथिनिर्णयिते । नक्तस्वरूपं तु प्रदोषात्प्रक्तद्विनाधि-  
करणकभोजनाभावे सति तद्होरात्रावयवप्रदोषाधिकरणकं भोजनम् ।  
तत्र प्रदोषव्यापिनी तिथिर्ग्राह्या । तदाह वत्सः—

प्रदोषव्यापिनी ग्राहा तिथिर्नक्तव्रते सदा ।  
एकादशीं विना सर्वाः शुक्लं कृष्णे समाः स्मृताः ॥ इति ।

एकादशी तु नक्ते न प्रदोषव्यापिनी ग्राह्या किं तूपवासयोग्यै-  
बेत्वर्थः । तत्रोपवासासामर्थ्येन नक्तविधानादुपवासदिन एव तत्कार्यमिः  
स्तर्थं इति हेमाद्रिः । एकादश्यां तु यन्नकं तत्रोदयव्यापिनी ग्राह्या ।  
तदुक्तं स्कान्दे—

प्रदोषव्यापिनी ग्राह्या सदा नक्तवते तिथिः ।

उदयस्था सदा पूज्या हरिनक्तवते तिथिः ॥

इति । माधवश्च प्रदोषपरिमाणमुक्तं व्यासेन—

त्रिमुहूर्तं प्रदोषः स्याज्ञानावस्तं गते सति ।

नक्तं तु तत्र कुर्वीत इति शास्त्रस्य निश्चयः ॥ इति ।

प्रदोषोऽस्तमर्यादूधर्घं घटिकात्रयमिष्यते ।

इति हेमाद्रिमाधवयोर्वचनान्तरं तत्प्राशस्त्यपरम् । अत्र—

उदयात्प्राक्तनी संध्या घटिकात्रयमुच्यते ।

सायंसंध्या त्रिघटिका अस्तादुपरि भास्वतः ॥

इति घटिकात्रयस्य संध्याकालत्वात् । तत्र—

चत्वारीमानि कर्माणि संध्यायां परिवर्जयेत् ।

आहारं मैथुनं निद्रां स्वाध्यायं च चतुर्थकम् ॥

इति भोजननिषेधात्तदुक्तरं भोजनं कार्यमिति कैश्चिदुक्तं तत्

नक्षत्रदर्शनात्संध्या सायं तत्परतः स्थितम् ।

तत्परा रजनी ज्येया तत्र धर्मान्विवर्जयेत् ॥

इतिवचनान्ब्रक्षत्रदर्शनात्प्राचीनस्यैव मुख्यसंध्याकालत्वेन तत्रैव भोज-  
ननिषेधादयुक्तम् । अस्तु वा घटिकात्रयं संध्याशब्दार्थस्तथाऽपि न  
तत्र निषेधस्तद्रागप्राप्तभोजनविषयत्वादिति हेमाद्रिः । युक्ततरं चैतत्,  
अन्यथाऽद्यघटिकात्रयप्राशस्त्यबोधकवचनवैव्यर्थर्यापत्तेः । घटिकात्रयसं-  
ध्याकालस्तु संध्यागर्जितनिमित्तकानध्याये द्रष्टव्यः । अत एव रात्रिभो-  
जनेऽपि घटिकात्रयमुक्तमः कालो घटिकाषड्कं मध्यम इति माधवः संग-  
छुते । अतश्चिदण्डोक्तरं कार्यमिति निर्णयसिन्ध्वादय उपेक्ष्याः । तस्मा-  
दस्तानन्तरमुहूर्तत्रयपर्यन्तो नक्तस्य मुख्यः कालोऽतस्तद्यापिनी तिथि-  
र्ग्राह्या । तत्र या पूर्वदिन एव परादिन एव वा तद्यापिनी सैव ग्राह्या  
प्रदोषव्यापिनीतिवचनात् । उभयत्र तद्यापिनीतिवचनात् ।

१. प. ‘श संगच्छते प्र’ । २. ख. ग. घ. ‘स्तस्यरा ग’ । घ. स्माभक्षदर्शवान्’ ।

यदैव तिथ्योरुभयोः प्रदोषव्यापिनी तिथिः ।

तत्रोत्तरत्र नक्तं स्पादुभयत्रापि सा यतः ॥

इति जाबालिवचनात् । उभयत्र दिवरात्रावित्यर्थः । अत एव पूर्वप्रदोषेऽधिकव्याप्तासावुत्तरप्रदोषन्यूनव्याप्तासावुत्तरैव दिवा रात्रौ वतं यज्ञेतिवचनादुभयत्र प्रदोषास्पर्शिन्यप्युत्तरैव ।

अतथात्वे परत्र स्यादस्तादर्वार्ग्यतो हि सा ।

इति जाबालिवचनादुभयप्रदोषव्याप्तासाँवपि यतोऽस्तात्पूर्वं विद्यमानत्वात्स्यापि गौणकालात्वादृत एव कौर्मे—

प्रदोषव्यापिनी यत्र विमुहूर्ता यदा दिवा ।

तदा नक्तवतं कुर्यात्स्वाध्यायस्य निषेधवत् ॥

इति । यद्यप्यत्र सायंकालव्याप्तिः प्रयोजिकेति प्रतीयते, तथाऽप्यनुकल्पः सेति अतथात्व इति जाबालिवचनाद्वयन्ते । तत्र प्रदोषव्याप्त्यभाव एव सायंकालव्याप्तेहेतुत्वेनोपन्यासात् ।

मुहूर्तोनं दिनं नक्तं प्रवदन्ति मनीषिणः ।

नक्षत्रदर्शनान्नक्तमहं मन्ये गणाधिपि ॥

इति भविष्यत्पुराणात्तस्य गौणत्वनिश्चयात् । तत्रापि साकल्यवचनापादितिथेर्मुख्यप्रदोषेऽपि सत्त्वादेकभक्तवत्तत्रैव नक्तं कार्यमिति प्रसक्तौ—

प्रदोषव्यापिनी न स्याद्विवा नक्तं विधीयते ।

आत्मनो द्विगुणच्छायामतिक्रामति भास्करे ॥

तन्नक्तं नक्तमित्याहुर्न नक्तं निशि भोजनम् ।

एवं ज्ञात्वा ततो विद्वान्सायाहे तु भुजिक्रियाम् ॥

कुर्यान्नक्तवती नक्तं फलं भवति निश्चितम् ।

इति स्कान्देन तिथिमध्य एव नक्तविधानात् । अभ्यङ्के चोदधिक्षान इति प्रकरणे नक्तवते च संप्राप्ते तत्कालव्यापिनी तिथिरिति हेमाद्रिचुदाहृतस्कान्देन ज्योतिःशास्त्रप्रसिद्धतिथेरेव पूज्यत्वाभिधानात्कर्मकालव्याप्तिशास्त्रस्य तत्रैव प्रवृत्तेः । यत्यादिभिस्तु मुख्यप्रदोषे तिथिसत्त्वेऽपि गौणप्रदोष एव कार्यम् । तदाह माधवे देवलः—

नक्षत्रदर्शनान्नक्तं गृहस्थस्य बुधैः स्मृतम् ।

यतेर्दिनाष्टमे भागे तस्य रात्रौ निषिध्यते ॥ इति ।

नक्तं निशायां कुर्वीत गृहस्थो विधिसंयुतः ।

यतिश्च विधवा चैव कुर्यात्तसदिवाकरम् ॥

सदिवाकरं तु तत्पोक्तमन्तिमे घटिकाद्यये ।

निशानकं तु विज्ञेयं यामार्धे प्रथमे सदा ॥ इति ।

यदपि सप्तमीरविवारादिनिमित्तिकं तदपि दिने सायंकाल एक कार्यम् । तदाह माधवे सुमन्तुः—

त्रिमुहूर्तस्पृगेवाहि निशि चैतावती तिथिः ।

तस्यां नकं भवेत्सौरमहन्येव तु भोजने ॥ इति ।

मविष्यत्पुराणे—

ये त्वादित्यदिने ब्रह्मनकं कुर्वन्ति मानवाः ।

दिनान्ते तेऽपि भुञ्जीरन्निषेधाद्वात्रिभोजने ॥ इति ।

मदूनरले कालादर्शे च कौर्मम्—

नरस्य द्विगुणां छायामतिकामेयदा रविः ।

तेदा सौरं चरेन्नकं न नकं निशि भोजनम् ॥ इति ।

सूर्यप्रीत्युद्देशेन क्रियमाणरविवारादिनिमित्तकनक्तस्यैव रात्रौ निषेधः, न त्वन्यतिथ्यादिनिमित्तकस्य रविवारादौ प्राप्तस्यैकादश्युपवासस्यैव वैधत्वेन निषेधासंभवात् । अत एव प्रदोषव्याप्त्यभाव इव रविवारादावपि रात्रिभोजननिषेधात्तत्रापि दिवैव कार्यमिति केषांचिदुक्तिर्निषेधस्य रागप्राप्तभोजनविषयत्वाद्विधिप्राप्ते निषेधासंभवादिति हेमाद्रिणा दूषिता । कालादर्शनिर्णयामृतमदनरत्नेष्वप्येवमेव । नन्वेवमपि भानुवार-संकान्त्यादिना गृहस्थस्यापि यदा रात्रिभोजननिषेधस्तदाऽपि दिवैव कुर्यादिति माधवविरोध इति चेत्, हेमाद्रिनिर्णीतकालसंग्रहस्यैव प्रतिज्ञातं त्वेनाप्रतिज्ञाते वैधभोजनविषयकोऽपि रविवारादौ रात्रिभोजननिषेध इत्यभ्युपेत्य वादप्रवृत्तग्रन्थप्रतिपाद्यरात्रिनक्तनिषेधे माधवतात्पर्याभावेन तद्विरोधस्यादोषत्वात् । यत्तु अयं च नक्तवतनिर्णयो न्यायाविशेषात्वयोदशीप्रदोषवतेऽपि योजयितव्य इति कालतत्त्वविवेचनं तदृत्यन्तायुक्तमिति प्रदोषवतनिर्णये व्यक्ती भविष्यति । यदा तु पूर्वतिथिप्रयुक्तमेकभक्तमुत्तरतिथिप्रयुक्तं, नकं चैकस्मिन्दिने प्राप्तुतस्तदा पूर्वप्राप्तैकभक्तस्यानुपसंजातविरोधित्वान्मुख्यकल्पेनानुष्ठानं नक्तस्य त्वनुकल्पेन तत्रोत्तरतिथेः परदिने सायाहकाले सत्त्वे गौणकालसत्त्वात्स्वयमेवोत्तरदिने तत्प्रयुक्तं नकं कर्तव्यं कालस्यात्यन्तबाधाभावे कर्त्रनुरोधस्यापि न्यायत्वात् । उत्तरदिने गौणकालेऽप्यसत्त्वे तस्मिन्नेव दिने

भार्यादिकर्वन्तरेण करणीयम् । अनुपादेयकालानुरोधेनोपादेयकर्तृप्रति-  
निध्युपादानस्योचितत्वादिति । नक्तभोजननियमानाह व्यासः—

हविष्यभोजनं स्नानं सत्यमाहारलाघवम् ।

अग्निकार्यमधश्यायां नक्तभोजी षडाचरेत् ॥ इति ।

स्नानं कर्माङ्गनम् ।

मार्गशीर्षे सिते पक्षे प्रतिपद्या तिथिर्भवेत् ।

तस्यां नक्तं प्रकुर्वीत रात्रौ विष्णुं च पूजयेत् ॥

होमं च तत्र कुर्वीतेतिवाराहे विहितनक्ताङ्गपूजाहोमौ पूर्वकाले कार्यैः ।  
आहारलाघवमेकमक्ते दृष्टत्वाङ्गासत्रयन्यूनता, अग्निकार्यं होमः स च  
लौकिकाग्रावाज्येन व्याहृतिभिः सकृत् । इति नक्ते तिथिनिर्णयः ।

अथायाचिते तिथिनिर्णयिते । तत्स्वरूपं तु—

‘अयाचिताशी मितभुक्परां सिद्धिमवायुयात्’ इत्यत्रोपपदसमासरूपा-  
याचिताशीशब्देन नऋसमासे विशेषविधिनिषेधौ विशेषणमुपसंक्रामतः  
सति विशेष्ये बाध इति नियमाद्याचिताशननिषेधप्रतीतेः । न याचित-  
मयाचितमिति नऋसमासं कृत्वोपपदसमासेऽपि सन्त्येकपदान्यप्यवधार-  
णानि यथाऽव्यक्षो वायुभक्ष इति महाभाष्यकारोक्तेः । तत्रार्थपत्तिप्राप्ति-  
तभोजन उदकायतिरिक्तसाधकत्वाभावे तात्पर्यवत्प्राङ्गमुखोऽन्नं भुञ्जीते-  
त्यस्य दिग्नन्तराभिमुखत्वव्यावृत्ताविव च प्रकृते स्वयत्नसाध्यान्नाशनस्य  
च याज्ञां विनाऽन्यदत्ताशनस्य रागतःप्रातावयाचितमेवाश्वातीत्यनेन  
स्वयत्नसाध्यान्नाशनरूपविशिष्टाभावबोधनात्तस्य च याज्ञां विना लब्ध-  
स्याशनेऽनशनेऽपि सत्त्वात् । तथा च संकल्पोत्तरं याज्ञां विना लब्धस्य  
दिने रात्रौ वा भोजनयोग्यकाले सकृद्भोजनम् । अयाचितालाभ उप-  
वास एतदन्यतरदयाचितस्वरूपम् । तच्च, अथापरं त्रयहं कंच न याचे-  
तेति प्राजापत्यकृच्छ्रप्रकरणे गौतमोक्तप्रतिषेधपक्षे—

त्रयहं प्रातरूयहं सायं त्रयहमयादयाचितम् ।

त्रयहं परं तु नाश्रीयात्प्राजापत्यं चरन्द्रिजः ॥

इति बृहस्पत्युक्तपर्युदासपक्षेऽपि समानमेवेति पर्युदासोऽपि संगत एव ।  
अत एव संकल्पोऽप्यस्मिन्नहोरात्रेऽयाचितमन्नं न भोक्ष्य इत्येवं कर्तव्यः ।  
अथवा याचितादन्यदयाचितमित्यप्रयत्नलभ्यस्य परदत्तस्य भोजनं  
विवक्ष्यत इति माधवोऽपि संगच्छते । एतेन केचित्तु त्रयहमयादयाचि-

तमिति द्रुद्धा याचनं विनाऽन्येन दत्तस्य भोजनमयाचितमित्याहुः । अत्र कदाचिद्याचिताङ्गालाभेनोपवासे वतभङ्गापत्तिरिति मदनरत्नोऽङ्गावितं माधवदुष्ठणं निरस्तम् । माधवतात्पर्यर्थाज्ञाननिबन्धनत्वात् । अयाचिते ग्राससंख्या तु

प्रातस्तु द्वादश ग्रासा नक्तं पञ्चदशैव तु ।

अयाचिते तु द्वौ चाष्टौ प्राजापत्यो विधिः स्मृतः ॥

इति चतुर्विंशतिमते दश ग्रासा उक्ताः ।

सायं तु द्वादश ग्रासाः प्रातः पञ्चदश स्मृताः ॥

चतुर्विंशतिरायाच्याः परे निरशनाश्चयः ।

इति पराशरेण,

सायं द्वाविंशतिर्ग्रासाः प्रातः षड्विंशतिः स्मृताः ।

चतुर्विंशतिरायाच्याः परे निरशनाश्चयः ॥

इत्यापस्तम्बेन चतुर्विंशतिग्रासा उक्ताः शक्ताशक्ताधिकारिभेदेन शोध्याः । अस्यायाचितस्याहोरात्रसाध्यत्वाद्विवा रात्रौ वतं यज्ञेतिवचनाद्यहोरात्रव्यापिनी तिथिर्मुख्या । यदा पूर्वदिने रात्रिमात्रव्यापिनी, उत्तरदिने दिनमात्रव्यापिनी तदा

अहःसु तिथयः पुण्याः कर्मानुष्ठानतो दिवा ।

नक्तादिव्रतयोगे तु रात्रियोगो विशिष्यते ॥

इति जाबालिवचनादुत्तरा । यदा तु पूर्वमध्याह्नादौ प्रवृत्ता द्वितीयमध्याह्नादौ समाप्ता प्रतिपदादिस्तदाऽयाचितस्य नियमरूपत्वाद्वितीयादिक्युग्मानां पूज्यता नियमादिवितिवचनाद्युग्मादिवाक्यबोधितैव तिथिः पूज्या पूज्यतिथावेव कर्मणो यस्य यः काल इत्यस्य प्रवृत्तेर्युग्मदिनगतैव ग्राहा । अत एव प्रतिपद्याचिते पूर्वविद्वा ग्राह्या । अयाचितस्य नियमरूपत्वाद्वितीयादिक्युग्मानामिति वचनादिति माधवः । इत्याचिततिथिनिर्णयः ।

अथोपवासे तिथिर्निर्णयते । उपवासश्च सर्वतिथिषूक्तो माधवे नारदीये—

शुक्लान्वा यदि वा कृष्णान्प्रतिपद्यभर्तीस्तथीन् ।

उपोष्यैव बर्लिं दत्त्वा विधिना त्वपेरऽहनि ॥

ब्राह्मणान्भोजयित्वा तु सर्वपापैः प्रमुच्यते ॥ इति ।

उपवासस्याहोरात्रसाध्यत्वात्खण्डा तिथिः कर, कीवृशी ग्राह्येत्याकाङ्क्षायां निर्णय उक्तो हेमादौ विष्णुधर्मोक्तरे—

एकादश्यष्टमी षष्ठी पौर्णमासी चतुर्दशी ।

अमावास्या तृतीया च ता उपोष्याः परान्विताः ॥

अन्याश्च तिथयः सर्वा उपोष्याः पूर्वसंयुताः ॥ इति ।

विशेषस्तु तत्तत्त्विथिनिर्णये वक्ष्यते । योदयगा तिथिर्भ्याहं न  
ध्याप्नोति सा खण्डा तस्यां व्रतारम्भसमापनं न कुर्यात्तदाह निर्णयामृते  
सत्यव्रतः—

उदयस्था तिथिर्या हि न भवेद्दिनमध्यगा ।

सा खण्डा न व्रतानां स्यात्तत्रारम्भसमापनम् ॥ इति ।

दिनार्धानन्तरं समाप्तायामारम्भसमाप्ती कार्ये । तदाह वृद्धवसिडः—

अखण्डवर्तिमार्तण्डे यद्यखण्डा भवेत्तिथिः ।

तत्र प्रारम्भणं तस्या न नष्टगुरुशुक्रयुक्त ॥ इति ।

यद्यनष्टगुरुशुक्रयुक्तस्यात्तर्हि तस्यामारम्भं समाप्तिं च कुर्यादि-  
त्यर्थः । इत्युपवासतिथिनिर्णयः ।

अथात्रैव नक्षत्रं निर्णयते । तत्त्विण्य उक्तो विष्णु धर्मोत्तरे—

उपोषितव्यं नक्षत्रं यस्मिन्नस्तमियाद्रविः ।

युज्यते यत्र वा राम निशीथः शशिना सह ॥ इति ।

येन वा युज्यते रामेति हेमाद्रौ पाठान्तरम् । यत्र वाऽहोरात्रो-  
नक्षत्रेण शशिना च संयुज्यते तत्त्वक्षत्रमुपोषितव्यम् । अत्रार्धरात्रशब्देन  
तत्पूर्वकालो ग्राह्यः । तथाच सुमन्तुः—

यत्रार्धरात्रादर्वाक्तु नक्षत्रं प्राप्यते तिथौ ।

तत्त्वक्षत्रे वतं कुर्यादतीते पारणं भवेत् ॥ इति ।

प्राप्यते प्रारम्भ इत्यर्थः । अत्रास्तकालयोगो मुख्योऽर्धरात्रपूर्वका-  
लयोगोऽनुकल्पस्तेन पूर्वप्रदोषानन्तरं प्रवृत्तं द्वितीयदिनेऽस्तानन्तरं समा-  
समुक्तरमेव दिनद्वयेऽस्तमयव्याप्तावप्युत्तरमेवोदयस्तमययोगित्वात्संकल्प-  
कालसत्त्वादतीते पारणं भवेदित्यस्याऽनुगृण्यात् । यदा दिनद्वयेऽप्यस्तम-  
ययोगाभावस्तदा निशीथपूर्वकालयोगसत्त्वात्सुमन्तुवचनात्पूर्वमेव । एक-  
भक्तनक्ते अपि उपवासयोग्यनक्षत्र एव कार्ये । तदुक्तं माधवादौ स्कान्दे—

तत्र चोपवसेद्वक्षे यन्निशीथादधो भवेत् ।

उपवासे यद्वक्षं स्यात्तद्विनक्तैकमक्तयोः ॥ इति ।

माधवे मार्कण्डेयः—

तत्राक्षत्रमहोरात्रं यस्मिन्नस्तमियाद्रिविः ।

यस्मिन्नुदेति सविता तत्राक्षत्रं भवेद्दिनम् ॥ इति ।

अयमर्थः—नक्षत्रनिमित्तकोपवासनकैकभक्तानामहोरात्रसाध्यत्वात्ख-  
ण्डस्यापि नक्षत्रस्यास्तमययोगिनोऽहोरात्रसत्त्वमापद्यते । तेना-  
स्तमयसंबन्धि नक्षत्रं तत्र ग्राह्यम् । तदसंभवे तु निशीथप्राकालसंब-  
न्ध्यपि दानवतथाद्वानां दिनमात्रसाध्यत्वादौदयिकस्य नक्षत्रस्य संपूर्ण-  
दिनसत्त्वमापद्यत इति कर्मकालव्यापिनक्षत्रलाभे तु तदेव ग्राह्यम् । तदाह  
माधवे स्मृतिः—

नक्षत्रे खण्डिते येन व्याप्तः कालस्तु कर्मणः ॥

नक्षत्रकर्मण्यज्ञैव तिथिकर्म तथैव तु ॥ इति ।

तथा च कर्मकालव्यापिनक्षत्रालाभे दानवतयोरौदयिकं शान्द्रेऽ-  
स्तमयसंयोगि नक्षत्रं ग्राह्यमिति भावः । नन्वेवमेकभक्ते मध्याह्नव्यापि-  
नक्षत्रस्य ग्रहणे—

उपवासे यद्वक्षं स्यात्तद्वि नक्तैकभक्तयोः ।

इति विरोध इतिचेन्न । तस्योपवासप्रतिनिधिनक्तादिविषयत्वमेवा-  
न्यथा नक्षत्रे खण्डित इत्यस्य विरोधापत्तेः । यनु विष्णुधर्मोत्तरं(रे)

सा तिथिस्तत्र नक्षत्रं यस्यामभ्युदितो रविः ।

तया कर्माणि कुर्वीत ह्नासवृद्धी न कारणम् ॥

इति, तत्राक्षत्रांश उपवासाद्यतिरिक्तवतविषयम् । यत्र बौधायनं

सा तिथिस्तत्र नक्षत्रं यस्यामभ्युदितो रविः ॥

वर्धमानस्य पक्षस्य हानौ त्वस्तमयं प्रति ।

इति, तत्पितृकार्यविषयमिति हेमाद्रिमाधवौ । यदपि माधवे स्मृति-  
ष्ठचनं

तिथीनामन्तिमो भागस्तिथिकर्मसु पूजितः ।

ऋक्षणां पूर्वभागस्तु ऋक्षकर्मसु पूजितः ॥

इति, तत्र तिथ्यन्तपूज्यत्वं दानवतादिविषयम् । नक्षत्रपूर्वभागपूज्यत्व-  
मुपवासादिविषयमन्यथोदाहृतवचनान्तराविरोधापत्तेः । इति नक्षत्रनि-  
र्णयः ।

अथ योगनिर्णयः । योगनिर्णयकविशेषवचनाभावेऽपि

पारणं व्यतिपातान्ते कुर्यात्संप्राश्य गोप्यम् ।

अथैकस्मिन्नेव दिने व्यतीपातो भवेद्यदि ॥

तत्रैवाहि तदा इत्वा उपवासं समाचरेत् ॥

इति व्यतीपातव्रतप्रकरणे द्वितीयदिने व्यतीपातान्ते पारणाविधानेन व्यतीपातस्य पूर्वविद्धस्योपोष्यत्वनिश्चयाद्योगान्तरस्यापि पूर्वविद्धस्यैवोपोष्यत्वकल्पनादुपवासे योगः पूर्वविद्धो ग्राहाः । एकभक्तनक्तायाचितव्रतदानेषु दिनद्वये कर्मकाले सत्त्वेऽसत्त्वे वा यो यस्य विहितः कालः कर्मणस्तदुपक्रमे । विद्यमानो भवेदङ्गमितिवचनादुत्तरमेव । शाङ्के तु तिथिवन्निर्णयः । इति योगनिर्णयः ।

उपवासे भद्राकरणनिर्णयो माधवे भविष्योत्तरे भद्रावते—

यस्मिन्दिने भवेद्धद्रा तस्मिन्नहनि भारत ।

उपवासस्य नियमं कुर्यान्नारी नरोऽपि वा ॥

यदि रात्रौ भवेद्विष्टिरेकभक्तं दिनद्वये ।

कार्यं तेनोपवासः स्यादिति पौराणिको विधिः ॥

प्रहरस्योपरि यदा स्याद्विष्टिः प्रहरत्रयम् ।

उपवासस्तदा कार्यं एकभक्तं ततोऽन्यथा ॥ इति ।

यदोदयमारभ्य विष्टिः प्रवर्तते तदोपवासे संदेहो नास्ति । यदा तु पूर्वाह्नि एव भद्रासमाप्तिः, अपराह्नमारभ्य प्रवृत्तिः, उदयानन्तरं प्रवृत्ता, अस्तात्पूर्वमेव समाप्ता वा तदा यस्मिन्दिने भवेद्धद्रेत्यनेनोपवासो विधीयते । यदा त्वस्तानन्तरं प्रवृत्तोदयात्माग्राव्रावेव समाप्त्यते तदा दिनद्वय एकभक्तं कार्यं तेनोपवाससिद्धिरित्यर्थः । अग्रिमदाक्षे प्रहरत्रयशब्दं एकदेशोपलक्षकस्ततोऽन्यथेत्यत्रैकदेशव्याप्त्यभाव इत्यर्थात्स एवार्थो मतान्तरत्वेनोक्तोऽत एवैकदेशव्याप्तेः सञ्ज्ञावादुपवासोऽनुष्ठेयस्ततोऽन्यथेत्यनेनैकदेशव्याप्त्यभावो विवक्षित इति माधवः संगच्छते । यस्तु भद्रावतं संकल्प्याहोरात्रमुपोषितुं न शक्नोति स भद्रायुक्तकाले भोजनं त्यजेत् । तावताऽपि व्रतसिद्धिस्तदुक्तं माधवे भविष्योत्तरे—

स्नातः संपूज्य तामेव ब्राह्मणं च स्वशक्तिः ।

ततो भुञ्जीत राजेन्द्र यावद्धद्रा न जायते ॥

अथवाऽन्तेऽपि भद्रायाः कामतो वाग्यतः शुचिः ।

न किञ्चिद्दक्षयेत्प्राज्ञो यावद्धद्रा प्रवर्तते ॥ इति ।

यदा सायाह्ने भद्राप्रवृत्तिस्तदैकदेशे भद्रायोगिनो दिनस्य व्रताहृत्वादशक्तस्य भोजनाभ्यनुज्ञाने पूजादेरभुक्तेनैवानुष्ठेयत्वाद्धद्रारहितेऽपि काले पूजा कार्या । यदा तु भद्रान्ते मुङ्गे तदा भद्रायुक्तकाल एव पूजा-

दिकं कार्यम् । पक्षद्वयेऽपि भद्रायुक्तकाले न किञ्चिन्द्रक्षयेत्तावताऽपि  
भद्रोपवासः पूर्यत इति भावः । एवं बवबालवादिकरणेष्वपि यत्र निर्णा-  
यकविशेषवचनाभावस्तत्रापि भद्रायां कल्पस्य न्यायस्यातिक्रमे कारणा-  
भावादयमेव निर्णयप्रकारः सर्वोऽपि दृष्टव्यः । इति करणनिर्णयः ।  
एकभक्तादीनां संकल्पस्तु

प्रातः संकल्पयेद्विद्वानुपवासवतादिकम् ।

इति वचनात्प्रातःकालज्योतिःशास्त्रप्रसिद्धग्राह्यतिथिसत्त्वाभावेऽपि  
यां तिथिं समनुप्राप्येत्यादिसाकल्यप्रतिपादकवचनापादिततिथिसत्त्वमा-  
दाय प्रातःकाल एव कर्तव्यः । तथा 'प्रातरारभ्य मतिमान्कुर्याज्ञक्तवतादि-  
कम्' इतिवचनान्नक्तादिवतसंकल्पोऽपि प्रातःकाल एव कार्यः । तत्र यदाऽ-  
स्तोत्तरक्षणमारभ्य ग्राह्यतिथिप्रवृत्तिस्तदा प्रातःकाले साकल्यबोधकव-  
चनापादिततिथिसत्त्वस्याप्यभावेऽप्यद्वाकालस्य प्रधानकालानुरोधित्वा-  
त्प्रातःकाल एव कार्यः । उपवासोत्तरदिने च भोजनरूपं पारणमवश्यं  
कर्तव्यं तदाह देवलः—

उपवासेषु सर्वेषु पूर्वाङ्गे पारणं भवेत् ।

अन्यथा तु फलस्यार्थं धर्ममेवोपसर्पति ॥ इति ।

धर्मे यमः ।

पारणान्तं व्रतं ज्ञेयं व्रतान्ते तद्विभोजनम् ।

असमासे व्रते पूर्वे नैव कुर्याद्वितान्तरम् ॥

इत्यादिभिस्तस्य व्रताङ्गत्वाभिधानात् । तच्चोपोष्यतिथ्याद्यन्ते कार्यम् ।  
तदुक्तं माधवे निगमे—

पूर्वविद्वासु तिथिषु भेषु च श्रवणं विना ।

उपोष्य विधिवत्कुर्यात्तदन्ते च पारणम् ॥ इति ।

अनेन तिथ्याद्यन्ते पारणविधानात्पूर्वाङ्गे पारणवचनमुत्तरविद्वोपो-  
ष्यतिथिविषयमिति न तद्विरोधः । माधवे स्कान्दे—

तिथीनामेव सर्वासामुपवासवतादिषु ।

तिथ्यन्ते पारणं कुर्याद्विना शिवचतुर्दशीम् ॥ इति ।

आदिशब्देनैकभक्तनक्तायाचितानि गृह्यन्ते । यस्यां तिथौ पूर्ववि-  
द्वायामेतान्यनुष्ठितानि उत्तरदिने तां तिथिमतिक्रम्य पारणं कार्यमिति  
माधवः । न चैकभक्ताद्युत्तरदिने पारणमन्यत्र न हृष्टमिति शङ्खचम् ।

एकमन्त्रेन नन्त्रेन तथैवायाचितेन च ।

उपवासेन दानेन न निर्द्वादशिको मवेत् ॥

इत्यादौ प्रसिद्धत्वात् । यदा तु रात्रौ तिथ्यन्ते मवति तदा दिवसे  
तिथिमध्येऽपि कार्यम् ।

सर्वेष्वेदोपवासेषु दिवा पारणमिष्यते ।

अन्यथा पुण्यहानिः स्याहृते धारणपारणात् ॥

इति ब्रह्मवैवर्तात् ।

अन्यतिथ्यागमो रात्रौ तामसस्तैजसो दिवा ।

तामसे पारणं कुर्वस्तामसीं गतिमश्नुते ॥

इति गारुडाच्च । एवं च

तिथ्यन्ते चैव मान्ते च पारणं यत्र चोष्यते ।

यामत्रयोर्ध्वगामिन्यां प्रातरेव हि पारणम् ॥

इति माधवोद्भृतवचनमनुकल्प इति बोध्यम् ।

इति आठवले उपनामकश्रीमद्रामकृष्णसूरिसूनुविष्णुभृत्युते पुरुषार्थ-  
चिन्तामणी कालस्तण्डे तिथिनक्षत्रयोगकरणसामान्यनिर्णयः ।

अथ प्रतिपन्निर्णयते । सा च शुक्लाऽप्याविद्वा ग्राह्या प्रतिपद्यप्यमा-  
वास्येति युग्मवाक्यात् ।

पञ्चमी सप्तमी चैव दशमी च ब्रयोदशी ।

प्रतिपद्मवमी चैव कर्तव्या संमुखी तिथिः ॥

इति पैठीनसिवचनाच्च ।

संमुखी नाम सायाहृत्यापिनी हृश्यते यदा ।

प्रतिपत्संमुखी कार्या या भवेदापराह्लिकी ॥

इतिस्कान्दस्यासंजातविरोधतृतीयपादेन पूर्वार्थोक्तलक्षणलक्षितसंमु-  
खीशब्दवाच्या पूर्वविद्वा विधीयते । चतुर्थपादेन तु यदा संमुखी गृह्णते  
तदाऽपराह्लिकी ग्राह्यत्यत्र किं वक्तव्यमित्यापराह्लिकी स्तूयते । असं-  
जातविरोधवाक्यं प्रबलमिति सिद्धान्तात् । एतद्वनादरेण सांमुख्यानुवा-  
देनाऽपराह्लिकत्वाविधौ तात्पर्यकल्पने—

आवणी दुर्गनवमी तथा दूर्वाष्टमी च या ।

पूर्वविद्वा तु कर्तव्या शिवरात्रिर्बलेदिनम् ॥

इत्यत्राप्यस्तात्पूर्वं मुहूर्तषट्कव्यापिन्या एव बलिप्रतिपद्मोऽपि ग्रह-  
णपत्ती

व्रियामगा दर्शतिथिर्मदेष्वेत्सार्धव्रियामा प्रतिपद्विवृद्धौ ।  
दीपोत्सवे ते मुनिमिः प्रदिष्टे अतोऽन्यथा पूर्वयुते विधेये ॥  
वर्धमानतिथी नन्दा यदा सार्धव्रियामिका ।  
द्वितीया वृद्धिगमित्वादुत्तरा तत्र चोष्यते ॥

इत्यनयोर्वैयर्थ्यापस्तेः । यामत्रयानन्तरं प्रवृत्ताया मुद्वृत्तर्षद्रकव्यापि-  
त्वामावेन तत्प्रसक्तेरेवामावात् । एवं पूर्वापराह्नमारभ्य प्रवृत्ताया द्वितीय-  
दिने सार्धयामत्रयसत्त्वस्य बाधितत्वात् । एवं वृहत्तपानामकवते कार्ति-  
कमासान्तदर्शे पायसभोजनादिनियमं विधाय भविष्योत्तरे पठते—

ततो मासे मार्गशीर्षे प्रतिपद्यपरेऽहनि ।  
पृष्ठा गुरुं चोपवसेन्महादेवं स्मरन्मुहुः ॥

इत्यआप्यापराह्निकी ग्रहणापत्रो—

रद्वतेषु सर्वेषु कर्तव्या संमुखी तिथिः ।

इत्यस्य बाधापत्रेण । तस्य स्तावकत्वस्वीकार उदाहृतपाद्यानां  
सार्धव्याप्त्यनान्तरविरोधामावाच्च स्तावकत्वमेवोचितम् । उभयता-  
वाक्यस्योपपत्तौ वचनान्तरसंवादिन्यर्थे तात्पर्यकल्पनाया एव युक्तत्वा-  
दिति वचनविरोधपरिहारप्रथमद्विकगतहेमाद्विग्रन्थस्याप्यवैव स्वारस्यात् ।  
शुक्लप्रतिपत्त्यूर्वा ग्राह्या यद्यापराह्निकीति हेमाद्विग्रन्थस्य पूर्वविन्द्राव्या-  
वृत्तो तात्पर्य उदाहृतद्वन्धविरोधापत्रेस्तस्यापि चतुर्थपादस्यस्य शास्त्र-  
स्त्यपरत्वकल्पनाया एव युक्तत्वात् । एतेन शुक्ला स्यात्प्रतिपत्तिथिः प्रथ-  
मत्वेत्साऽपराह्ने मदेवदिति दीपिकोपेक्ष्या, उदाहृतवचनविरोधाद्वेमाद्वि-  
तात्पर्यार्थाज्ञाननिवन्धनाच्छेति । अत एव यदा सायाह्नव्यापिन्यपि गृहते  
तदाऽपराह्नव्यापिन्या ग्रहणे किं वक्तव्यमिति नान्तरीयकसिद्ध्या साया-  
ह्नव्याप्त्याऽपराह्नव्याप्तिः प्रशस्यत इति माधवः । यदा विनेवापराह्न-  
व्याप्तिं सायाह्नमात्रं व्याप्त्यते तदाऽपि पूर्वविन्द्रायाः पूज्यत्वादिति ।  
यदा शुक्लपक्षे सायाह्नमात्रं व्याप्तोति नत्वपराह्नं तदानीमुत्तरा प्रसज्जे-  
तेति चेन्मैवम् । संमुखी नाम सायाह्नव्यापिनीतिवचनेन तावृशे विषये  
पूर्वतिथेर्विधानादिति द्वितीयांपञ्चमीवेधादिति द्वितीयायुक्तोपवासनिषे-  
धस्तु पूर्वेष्युः प्रतिपद्विमुद्वृत्तवेधे सति द्रष्टव्य इति च माधवः संगच्छते ।  
तात्सिद्धं या मदेवापराह्निकीत्यस्य स्तावकत्वात्प्रतिपत्तंसंमुखी कार्येत्यादि-  
मिर्विहितत्वाच्छुक्ला प्रतिपत्त्यूर्वविन्द्रा ग्राह्येति । एतेन पञ्चधा विमत्तस्या-

ह्वश्रुतुर्थमागव्यापिनी तदैव पूर्वविद्धा ग्राह्या या भवेदापराल्लिकीति स्कान्दादिति मदनरत्न उपेक्ष्यः । उदाहृतवचनविरोधाद्वचनविरोधपरिहारप्रकरणगतहेमाद्रिप्रतिपत्प्रकरणस्थमाधवकालादर्शनिर्णयामृतविरोधाच्च । अत एव यद्यपि सायाह्नमात्रव्याप्त्याऽपि पूर्वविद्धा भवति तथाऽपि तत्पूर्वत्रिमुहूर्तात्मकापराह्लेऽपि यदि वर्तते तदैव पूर्वा ग्राह्याऽन्यथोत्तरैवेति कालतत्त्वविवेचनमुपेक्ष्यम् । यदपि आपराल्लिकवचनस्य पित्र्याधिषयत्वं गौडैरुक्तं तदयुक्तमिति सायाह्नमात्रव्यापिन्या ग्राह्यत्वं माधवोक्तमुपेक्षितमुत्तरार्थं आपराल्लिकत्वविधानेन पूर्वार्धोक्तसंमुखत्वस्य तिथ्यन्तरविषयत्वप्रतीतेरितीयं प्रतीतिरनुपसंजातविरोधिवाक्यं प्रबलमिति सिद्धान्ताप्रतिसंधानमूलकत्वादयुक्तैः । यद्यव्यविशेषेण पूर्वविद्धत्वमुक्तं तथाऽप्यपराह्नव्यापिन्येव ग्राह्येति स्मृतिकौस्तुभः । एवं निर्णयसिन्धुमयूखादयो नवीनग्रन्था अप्युपेक्ष्या एवेति दिक् । कृष्णा प्रतिपद्वितीयायुता ग्राह्या ।

प्रतिपत्सद्वितीया स्याद्वितीया प्रतिपद्युता ।

इत्यापस्तम्बवचनात् । उपवासे तु कृष्णाऽपि पूर्वविद्धैव ।

प्रतिपत्यञ्चमीभूतं सावित्रीवटपूर्णिमा ॥

नवमी दशमी चैव नोपोद्याः परसंयुताः ।

इति ब्रह्मवैवर्तात् ॥

‘प्रतिपत्यञ्चमी चैव उपोद्या पूर्वसंयुता’ इतिमदनरत्ने जाबालिवचनात् ।

द्वितीया पञ्चमी वेधाद्वशमी च त्रयोदशी ।

चतुर्दशी चोपवासे हन्तुः पूर्वोत्तरे तिथी ॥

इति वृद्धवसिष्ठेन प्रतिपत्त्वाभिधानादिति हेमाद्रशुक्तेश्च कृष्णप्रतिपत्परेत्युरुदयादूर्ध्वं त्रिमुहूर्ता ततोऽधिका वा स्यात्तदा सैवोपोष्येति माधवस्तु ‘प्रतिपत्यञ्चमी चैव उपोद्या पूर्वसंयुता’ इतिं जाबालिवचनं यदि न स्यादितिकृत्वा चिन्ताभिप्रायेण प्रवृत्त इति न तद्विरोधो दोषावहः । इति प्रतिपत्सामान्यनिर्णयः ।

चैत्रशुक्लप्रतिपदि चान्द्रवत्सराद्यारम्भः । तदुक्तं माधवे ब्राह्मे—

चैत्रे मासि जगद्भ्रह्मा ससर्ज प्रथमेऽहनि ।

शुक्लपक्षे समग्रं तु तदा सूर्योदये सति ॥

प्रवर्तयामास तदा कालस्य गणनामपि ।

ग्रहान्नागानृतून्मासान्वत्सरान्वत्सराधिपान् ॥ इति ।

अत्र प्रतिपदौ इयिकी ग्राह्या । दिनद्वय उदयकाले सत्त्वेऽसत्त्वे च  
पूर्वैव ।

वत्सरादौ वसन्तादौ बलिराज्ये तथैव च ।

पूर्वविञ्छैव कर्तव्या प्रतिपत्सर्वदा बुधैः ॥

इति वृद्धवसिष्ठवचनात् । अस्यां वत्सराधिपपूजोक्ता ज्योतिर्निबन्धे—

यश्चैवशुक्लप्रतिपदिनवारो नृपो हि सः ।

तस्य पूजा विधातव्या पताकातोरणादिभिः ॥

प्रतिगृहं ध्वजाः कार्याः शक्त्या ब्राह्मणतर्पणम् ।

निरीक्षणं च कर्तव्यं शकुनानां फलेष्टुभिः ॥ इति ।

तैलाभ्यङ्गः उक्तो वृद्धवसिष्ठेन—

वत्सरादौ वसन्तादौ बलिराज्ये तथैव च ।

तैलाभ्यङ्गमकुर्वाणो नरकं प्रतिपद्यते ॥ इति ।

चैत्रमासि महाबाहो पुण्या या प्रतिपत्यरा ॥

अस्यां वै निम्बपत्राणि प्राश्यं वै शृणुयात्तिथिम् ।

शकवत्सरभूपमन्त्रिणां रसधान्येश्वरमेघपतीनाम् ॥

श्रवणात्पठनाच्च वै नृणां शुभतां यात्यशुभं सह श्रिया ।

इति वचनाच्छकादिश्रवणं कार्यम् । ब्राह्मे—

तत्र कार्या महाशान्तिः सर्वकल्मणनाशिनी ।

तस्यामादौ तु संपूज्यो ब्रह्मा कमलसंभवः ॥

पाद्यार्थधूपदीपैश्च वस्त्रालंकारभूषणैः ।

होमैर्बलयुपहारैश्च तथा ब्राह्मणतर्पणैः ॥

ततः क्रमेण देवेभ्यः पूजा कार्या पृथक्पृथक् ।

ॐ नमो ब्रह्मणे तु भ्यं कामाय च महात्मने ॥

नमस्तेऽस्तु निमेषाय त्रुटये च महात्मने ।

नमस्ते बहुरूपाय विष्णवे परमात्मने ॥

अथ किं बहुनोक्तेन मन्त्रेणानेन पूजयेत् ।

प्राङ्मुखोद्दमुखान्विप्रान्वेवानुदिश्य पूर्ववत् ॥

अनेनैव तु मन्त्रेण स्वाहान्तेन पृथक्पृथक् ।  
 यदिटायाग्ने होमः कर्तव्यः सर्वतुमये ॥  
 शालाशोभा ततः कार्या मङ्गलालम्भनं तथा ।  
 मोजायित्वा द्विजान्सर्वांसुहृत्संबन्धिवान्धवान् ॥  
 विशेषेण च मोक्तव्यं कार्यश्चापि महोत्सवः ।  
 एवं संवत्सरारम्भः सर्वसिद्धिप्रवर्तकः ॥ इति ।

चैत्रस्य मलमासत्वेऽपि तदारभ्यैव संवत्सरप्रवृत्तेस्ताद्विनवारस्यैव संव-  
 त्सराधिष्ठात्त्वात्पूजादेवत्सरादिनिमित्तकस्याभ्यङ्कादेश्च

नित्यनैमित्तिके कुर्यात्प्रयतः स न्मलिम्लुचे ।

इति वचनात्त्रैवानुष्ठानं युक्तम् ॥ मयूसादौ तु—

षष्ठ्या तु दिवसैर्मासः कथितो बादरायणैः ।  
 पूर्वाधीं तु परित्यज्य कर्तव्या चोक्तरे किया ॥

इतिवचनादभ्यङ्कादिकमुत्तर एवेत्युक्तं तदुपेक्ष्यम् । यस्य कर्मणो मास-  
 द्वयेऽपि निमित्तलाभः समानस्तद्विषयत्वाद्वचनस्याभ्यङ्कादिनिमित्तस्य  
 वत्सरादेवैद्वितीयेऽसंभवेन तत्रानुष्ठाने श्रमाणाभावाद्विमित्तकालेऽनुष्ठा-  
 नाभावेन प्रत्यवायापत्तेश्च । अत्रैव प्रपादानमुक्तं भविष्ये—

अतीते फाल्युने मासि प्राप्ते चैत्रमहोत्सवे ।  
 पुण्येऽङ्गि विप्रकथिते प्रपादानं समारमेत् ॥ इति ।

तत्र मन्त्रः—

प्रपेण्यं सर्वसामान्यभूतेभ्वः प्रतिषादिता ।  
 अस्याः प्रदानात्प्रितरस्तूप्यन्तु हि पितामहाः ॥ इति ।  
 अनिवार्यं ततो देयं जलं मासचतुष्टयम् । इति ।  
 प्रपां दातुमशक्तेन विशेषाङ्गर्मलिप्सुना ।  
 प्रत्यहं धर्मघटको वेञ्चेण वेष्टिताननः ॥  
 ब्राह्मणस्य गृहे देयः शीतामलजलः शुचिः ॥

तत्र मन्त्रः—

एष धर्मघटो दत्तो ब्रह्मविष्णुशिवात्मकः ।  
 अस्य प्रदानात्सकला मम सन्तु मनोरथाः ॥

अनेन विधिना यस्तु धर्मकुम्भं प्रयच्छति ।

प्रपादानफलं सोऽपि प्राप्नोतीह न शंशयः ॥ इति ।

ज्येष्ठशुक्रप्रतिपत्तमूतिदशमीपर्यन्ततिथिषु दशाश्वमेधस्त्रांनकलशुक्रं  
काशीखण्डे—

ज्येष्ठे मासि सिते पक्षे प्राप्त्यं प्रतिपदं तिथिम् ।

दशाश्वमेधिके स्त्रात्वा मुच्यते सर्वपातकैः ॥

एवं सर्वासु तिथिषु क्रमस्त्रायी नरोत्तमः ।

आशुक्रपक्षदशमीं प्रतिजन्मायमुत्सृजेत ॥ इति ।

अथाऽस्मिनशुक्रप्रतिपदि शिष्टाचारादौहित्रो मातामहशाङ्कं कुर्यात् ।

जातमात्रोऽपि दौहित्रो जीवत्यपि हि मातुले ।

कुर्यान्मातामहशाङ्कं प्रतिपद्याश्विने सिते ॥ इति ।

प्रतिपद्याश्विने शुक्रे दौहित्रस्त्वेकपार्वणम् ।

शाङ्कं मातामहः कुर्यात्सपिता संगवे सति ॥

जातमात्रोऽपि दौहित्रो जीवत्यपि च मातुले ।

प्रातःसंगवयोर्मध्ये याऽश्वयुक्तप्रतिपद्मवेत् ॥

इति शिष्टाचारानुगुणाभियुक्तवाक्येभ्यः । अत्र सपितेति विशेषणाज्ञी-  
वत्पितृक एवाधिकारी । अत एव पिण्डरहितं संगवे कुर्यादिवं पार्व-  
णत्वात् । अपराह्ने सपिण्डकं कुर्याविति केषांचिदुक्तिरुदाहृतवाक्य-  
विरुद्धेति विकृ । अत्रैव नवरात्रप्रारम्भः । तदुक्तं व्रतस्त्रण्डे हेमाद्रशुवाहृत-  
देवीपुराणे—

आश्विने घातिते घोरे नवम्यां प्रतिवत्सरम् ।

श्रोतुमिच्छाम्यहं तात उपवासव्रतादिकम् ॥

घोरनामके दैत्ये मारिते सतीत्यर्थः । ब्रह्मोवाच—

शृणु शक्र प्रवक्ष्यामि यथा त्वं परिपृच्छसि ।

महासिद्धिप्रदं धन्यं सर्वशश्वुनिवर्हणम् ॥

सर्वलोकोपकारार्थं विशेषादसिवृत्तिषु ।

ऋत्वर्थं ब्राह्मणादैश्च क्षमियैर्भूमिपालने ॥

गोधनार्थं विश्वा वत्स शूद्रैः पुत्रमुत्सार्थिभिः ।

सौमाग्यार्थं चिया कार्यमन्यैश्च धनकाङ्किभिः ॥

महाव्रतं महापुण्यं शंकराद्यैरनुष्ठितम् ।  
कर्तव्यं देवराजेन्द्र देवीभक्तिसमन्वितैः ॥  
कन्यासंस्थे रवौ शक शुक्लामारभ्य नन्दिकाम् ।

नन्दिका प्रतिपदिति हेमाद्रिः ।  
अथाची अथ एकाशी नक्ताशी अथवैऽन्नदः ।  
प्रातःसायी जितद्वंद्विकालं शिवपूजकः ॥  
शिवायाः पूजक इति विग्रहे छान्दसो ह्नस्वः ।  
जपहोमसमाप्तकः कन्यका भोजयेत्सदा ॥  
मदनरत्ननिर्णयामृतयोस्त्वेवं पाठः-

भूमौ शयीत चाऽमन्डय कुमारीर्भेजयेत्सदा ।  
वस्त्रालंकारदोनैश्च संतोष्याः प्रतिवत्सरम् ॥  
बलिं च प्रत्यहं दद्यादोदनं मांसमापवत् ।  
त्रिकालं पूजयेद्वैवां जपस्तोत्रपरायणः ॥ इति ।  
जपो देवीमन्त्रस्य । स्तोत्रं सप्तशतिकादि । हेमाद्रौ भविष्योत्तरे—  
आश्वयुक्तशुक्लपक्षस्य अष्टमी मूलसंयुता ।  
सा महानवमी नाम बैलोक्येऽपि सुदुर्लभा ॥  
कन्यागते सवितरि शुक्लपक्षेऽष्टमी तु या ।  
मूलनक्षत्रसंयुक्ता सा महानवमी स्मृता ॥  
अष्टम्यां च नवम्यां च जगन्मोक्षप्रदाम्बिकाम् ।  
पूजयित्वाऽश्विने मासि विशोको जायते नरः ॥  
सा पुण्या सा पवित्रा च सुधर्मसुखदायिनी ।  
तस्यां सदा पूजनीया चामुण्डा मुण्डमालिनी ॥  
तस्यां ये ह्युपयुज्यन्ते प्राणिनो महिषादयः ।  
सर्वे ते स्वर्गतिं यान्ति द्वतां पापं न विद्यते ॥  
उद्दिश्य दुर्गां हन्यन्ते विविधा यत्र जन्तवः ।  
ते यान्ति स्वर्गं कौन्तेय घटयन्तो यशस्विनः ॥  
एवं च विन्ध्यवासिन्यां नवरात्रोपवासतः ।  
एकमक्तेन नक्तेन स्वशक्त्याऽयाचितेन वा ॥  
पूजनीया जनैर्देवी स्थाने स्थाने पुरे पुरे ।  
गृहे गृहे भक्तिपरैर्यामे ग्रामे वने वने ॥

स्तातैः प्रसुदितैर्हृष्टैर्बाह्यणैः क्षमियैनृपैः ।  
वैइयैः शूद्रैर्भक्तियुतैर्म्लेच्छैरन्यैश्च मानवैः ॥  
खीभिश्च कुरुशार्दुलं तद्विधानमिदं शृणु ।

इति प्रतिज्ञाय प्रसङ्गात्

जयाभिलाषी नृपतिः प्रतिपत्त्वभृति क्रमात् ।  
लोहाभिसारकं कर्म कारयेद्यावदृष्टमीम् ॥

इत्यारम्भ—

लोहाभिसारकं कर्म कृत्वैवं मन्त्रपूर्वकम् ।  
फलनैवेद्यकुसुमैर्धूपदीपैर्विलेपनैः ॥

इत्यन्तेन लोहाभिसारकमुक्त्वा प्रतिज्ञातविधानमुक्तम्—

अष्टभ्यां नियमं कृत्वा पूर्वाह्ने स्नानमाचरेत् ।  
दुर्गां काञ्चनमूर्तिस्थां रौप्यां वा मृन्मयीमपि ॥  
शैलीं वाक्षीं तथा चैत्रीं ताम्रीं वा विभवाल्कुताम् ।  
दारूणि चित्रतोरणे न्यस्तां सुशोभने स्थाने ॥  
पुरतो विन्यस्तमूर्गां विचित्रगृहमध्यगां देवीम् ।  
चन्दनकुङ्कुमचन्द्रैः समै रसभूमिकैः शिलापिण्डैः ॥  
चर्चितगात्रां देवीं कुसुमैरभ्यर्चयेद्वहुभिः ।  
कुमुदैः संपन्नगन्यैः सुधूपदीपैः सुनैवेद्यैः ॥  
मांसैर्बल्युपहारैमङ्गलशब्दैः समुच्छलितैः ।  
विजयच्छत्रैर्यानैः स्यन्दनसितशङ्खधारिभिर्लोकैः ॥  
तुष्टवरवस्त्रादि सुनिवेद्यते सर्वमेव भगवत्यै ।  
जयन्ती मङ्गला काली भद्रकाली कपालिनी ॥  
दुर्गा क्षमा शिवा धात्री स्वाहा स्वधा नमोऽस्तु ते ।

इति पूजामन्त्रः ।

असृतोऽन्नं श्रीवृक्षं महादेवप्रियं सदा ।  
बिल्वपत्रं प्रयच्छांमि पवित्रं ते सुरेश्वरि ॥  
दुर्गां संपूजयेत्वैवं तद्विने द्रोणपुष्पया ।  
सा चाभीष्टा सुरेशान्यास्तस्या रुद्रा यतोऽग्रतः ॥

१ क. नियतं । २ क. ख. ग. च. ३ यों पिवा । ३ क. ग. च. वैत्री । ४ क. ख. ग. च.  
५ दैः समझग ।

ततः सद्गं नमस्कृत्य शशूरां वधसिद्धये ।  
 इच्छेत विजयं राज्यं सुभिक्षं चाऽत्मनो नृपः ॥  
 पुनः पुनः प्रणम्याथ संस्मरेदधृदये शिवाम् ।  
 महिषघीं कुमारीं सु भुजगीं सिंहवाहिनीम् ॥  
 द्वानवास्तर्जयन्तीं च सद्गोद्यतकरां शुभाम् ।  
 घण्टाब्जस्त्रं धरां दुर्गा रणारम्भे व्यवस्थिताम् ॥  
 ततो जयजयालापैः स्तवं कुर्यादिमं मुद्ग ।  
 सर्वमङ्गलमाङ्गल्ये शिवे सर्वार्थसाधिके ॥  
 शरण्ये उद्यम्बके गौरि नारायणि नमोऽस्तु ते ।  
 कुक्षुमेन समालब्धे चन्दनेन विलेपने ।  
 विलवपत्रमहामाले दुर्गेऽहं शरणं गतः ॥

इत्यन्तेनाष्टमीं प्रकृत्यापि प्रतिपदादिसाधारणपूजाविधिमभिधाय  
 दैत्यैवमथ कौरव्य अष्टम्यां जागरं निशि ।  
 नटनर्तकगीतैश्च कारयेत्सुमहोत्सवम् ॥  
 हृषीर्निशां ततो नीत्वा प्रमाते अरुणोदये ॥  
 घातयेन्महिषान्मेषान् ।

इत्यादिनाऽष्टम्यादौ जागरादिकमुक्तम् । प्रतिपदादिनवसु तिथिषु  
 पूजादिकरणासामर्थ्ये सप्तम्यादिषु कर्तव्यम् । तदाहं हेमाद्रौ धौम्यः—

आश्विने मासि शुक्रे तु कर्तव्यं नवरात्रकम् ।  
 प्रतिपदादिकमेणैव यावत्त्र नवमी भवेत् ॥  
 त्रिरात्रं वाऽपि कर्तव्यं सप्तम्यादि यथाक्रमम् ॥ इति ।  
 अत्राप्यशक्तावटम्यामेव कर्तव्यम् । तदुक्तं हेमाद्रौ ब्राह्मे—

तत्राष्टम्यां भद्रकाली दक्षयज्ञविनाशिनी ।  
 प्रादुर्भूता महाघोरा योगिनीकोटिभिः सह ॥  
 अतोऽर्थं(तः सं) पूजनीया सा तस्मिन्नहनि मानवैः ।  
 उपोषितैर्वल्लधूपदीपैर्माल्यानुलेपनैः ॥  
 आमिषैर्विविधैः शाकैर्हेमैव्राह्मणतर्पणैः ।  
 विलवपत्रैः श्रीफलैश्च चन्दनेन घृतेन च ॥  
 नवम्यां तु कृतस्त्रानैः सर्वैः पूज्यास्तु ब्राह्मणाः । इति ॥

एतेन मूलाभावेऽपि केवलाष्टम्यामेव पूजादिकं कर्तव्यम् । अत एव लिङ्गपुराणम्—

मूलाभावेऽपि सप्तम्यां केवलायां प्रवेशयेत् ।

तथा तिथ्यन्तरेष्वेवसृक्षे वृत्ते फलोद्धयः ॥ इति ।

देवलोडपि—

तिथिनक्षत्रयोर्योगे द्वयोरेवानुपालनम् ।

योगाभावे तिथिर्ग्राह्या देव्याः पूजनकर्मणि ॥ इति ।

इदं च तस्यां सदा पूजनीयेत्युदाहृतमविष्ये सदाशब्दशब्दणांन्तियम् । फलशब्दणात्काम्यमपि । अत्र नवरात्रशब्दः

आश्विने मासि शुक्ले तु कर्तव्यं नवरात्रकम् ।

ओतुमिच्छाम्यहं तात उपवासवतादिकम् ॥

महाव्रतं महापुण्यं शंकराद्यैरनुष्ठितम् ।

इत्याद्युदाहृतवाक्येषु कर्तव्यादिपदासामाजाधिकरण्यानुपवासाद्यन्यतमनियमयुक्तकर्तुकप्रतिपदादिनवस्यन्तनवतिथ्यधिकरणकपूजारूपकर्मनामधेयम् । न च रात्रिशब्दस्य तिथौ लक्षणैव दोष इति वाच्यम् । नवरात्रशब्दस्य गुणविभित्वादिनाऽपि तदन्तर्गतरात्रिशब्दस्याहर्गणनामधेयद्विराज्ञविरात्रादिविद्य सावनाहोरात्रपरत्वे तिथिहासे नवम्यन्ततिथिसमुदायेन वाऽप्त्वोरात्रस्यासंभवेन तिथिप्रत्यस्त्रैव स्वीकारात् । अत एव ‘तिथिवृद्धौ तिथिहासे द्वात्रात्रमपार्थकम्’ इतिकेऽप्त्वंचिदुक्तिः संगच्छते । न चैवमपि कालरत्नं चिना रामासान्तानुपपत्तिरिति शङ्खयम् । कालपरतयैवोपपन्नस्य नक्षरात्मशब्दस्य द्विराज्ञादिशब्दानां च ग्राहोधकत्ववन्नवतिथ्यधिकरणपूजादिग्राहोधकत्वेनानुपपत्त्यभावात् । न च मासि चाऽश्वयुजे शुक्ले नवरात्रे संपूज्य नवदुर्गां चेत्यादौ नवरात्र इति सप्तमीनिर्देशानुपपत्तिरिति वाच्यम् । पूर्वेद्युरमावस्यायां वेदिं करोतीत्यत्रेव तस्याप्युपपन्नत्वात् । अत एव

आश्विनस्य सिते पक्षे प्रारब्धे नवरात्रके ।

शावे सूते समुत्पन्ने क्रिया कार्या कथं बुधैः ॥

सूतके वर्तमाने च तत्रोत्पन्नं यदा भवेत् ।

देवीपूजा प्रकर्तव्या जपयज्ञविधानतः ॥

इति निर्णयासृतोदाहृतवचनमप्युपपन्नम् । एतेन नवरात्रशब्दो गुणविधिरेव न कर्मनामधेयमिति कालतत्त्वविवेचनादिग्रन्था उपेक्ष्याः ।

अत्र नवरात्रवता रम्भे प्रतिपन्निर्णयते । तत्र ‘त्रिकालं पूजयेहेवीम्’ इति कालत्रये पूजाविधानात् । यदा संध्यात्रयव्यापिनी प्रतिपत्तदा कर्मणो यस्य यः काल इति वचनात्सैव ग्राह्येति सर्वेहो नास्ति । यदा पूर्वदिने मुहूर्तत्रयानन्तरं प्रवृत्ता द्वितीयदिने मुहूर्तत्रयादिपरिमिता तदाऽष्टम्यां नियमं कृत्वा पूर्वाह्ले ज्ञानमाचरेत्, इति प्रक्रम्य चर्चितगात्रां देवीं कुसुमैरभ्यर्घयेद्वाहुभिरिति पूर्वोक्तहेमाद्रिनिर्णयामृतमदनरत्नाद्युदाहृतम्-विष्णोत्तरे पूर्वाह्ले पूजाविधानात्

यो यस्य विहितः कालः कर्मणस्तदुपक्रमे ।

बिद्यमानो भवेद्भूर्नोज्जितोपक्रमेण तु ॥

उदिते दैवतं मानौ पित्र्यं चास्तमिते रवौ ।

इहूर्तं त्रिरहस्यं सा तिथिर्हस्यकव्ययोः ॥

इत्यादिवचनैरुत्तरैव ग्राह्या । अत एव

शरत्काले महापूजा क्रियते या च वार्षिकी ।

साँ कार्योदयगामिन्या न तत्र तिथियुग्मता ॥

प्रातरावाहयेहेवीं प्रातरेव प्रवेशयेत् ।

प्रातः प्रातस्तु संपूज्य प्रातरेव विसर्जयेत् ॥

भगवत्याः प्रवेशादिविसर्गन्तश्च याः क्रियाः ।

तिथादुदयगामिन्यां सर्वास्ताः कारयेद्बुधः ॥

इति तिथितत्वादिगौडनिबन्धोदाहृतनन्दिपुराणभविष्योत्तरदेवीपुराणवचनानि संगच्छन्ते । तथा

आश्विनस्य सिते पक्षे प्रतिपत्तु यथाक्रमम् ।

सुस्तातस्तिलतैलेन पूर्वाह्ले पूजयेच्छिवाम् ॥

इति देवीपुराणनामा,

प्रत्यहं पूजनं कुर्यात्रिकालं भक्तितत्परः ।

अष्टम्यां जागरं चैव महापूजनपूर्वकम् ॥

इत्यादीनि रुद्रयामलादिनामा,

पूर्वविद्धा तु या शुक्ला भवेत्यतिपदाश्विनी ।

नवरात्रवतं तस्यां न कार्यं शुभमिच्छता ॥

देशभूमो भवेत्तत्र दुर्भिक्षं चोपजायते ।

नन्दायां दर्शयुक्तायां यत्र स्यात्पूजनं मम ।

अमायुक्ता न कर्तव्या प्रतिपत्यूजने मम ॥  
 मुहूर्तमात्रा कर्तव्या द्वितीयादिगुणान्विता ।  
 न दर्शकलया युक्ता प्रतिपञ्चण्डिकार्चने ॥  
 उदये द्विमुहूर्ताऽपि ग्राह्या सोदयगामिनी ।

इत्यादिमार्कंडेयदेवीपुराणनाम्ना द्वैतनिर्णयकालतत्त्वविवेचननिर्णयसिन्ध्वाद्यर्वाचीनग्रन्थेषुदाहृतानि यदि वचनानि तर्हि तान्यपि संगच्छन्ते । यदा पूर्वदिने मुहूर्तानन्तरं प्रवृत्ता द्वितीयदिने किंचिच्छ्यूनमुहूर्तव्रयपरिमिता तत्रापि

द्विमुहूर्ताऽपि कर्तव्या या तिथिर्वृद्धिगामिनी ।

इति वचनात्तरैव । यदा पूर्वदिने मुहूर्तपञ्चकानन्तरं प्रवृत्ता द्वितीयदिने मुहूर्तद्वयपरिमिता तदा

त्रिमुहूर्ता न कर्तव्या या तिथिः क्षयगामिनी ।

इति वचनेनोत्तरानिषेधात्पूर्वेव । यदा मुहूर्तानन्तरं प्रवृत्ता द्वितीयदिने मुहूर्तद्वयन्यूना तदोत्तरत्र मध्याह्नादिपूजाकाले ताकल्यवचनापादिताया अपि तिथेरभावात्पूर्वेव । अत एव ।

अमायुक्तैव कर्तव्या प्रतिपञ्चण्डिकार्चने ।  
 न ग्राह्या परसंयुक्ता शुद्धसंतानकाङ्गिभिः ॥  
 द्वितीया शेषसंयुक्ता प्रतिपञ्चण्डिकार्चने ।  
 मोहादृथोपदेशाद्वा कृता पुत्रविनाशकृत् ॥  
 आरम्भे नवरात्रस्य द्वितीया द्विटिसंमिता ।  
 न केवलं तिर्थि हन्ति वेधात्सा पुत्रसंपदम् ॥  
 द्वितीयादिकलोपेता प्रतिपञ्चण्डिकार्चने ।  
 वर्जनीया प्रयत्नेन विपलेशो यथाऽम्भसि ॥  
 प्रतिपञ्चेषसंयुक्तद्वितीयायां ममार्चनम् ।  
 कृतं धर्मं नाशयति संतर्तिं पुत्रपौत्रिकीम् ॥  
 अमायुक्तैव सा ग्राह्या प्रतिपञ्चण्डिकार्चने ।  
 अन्यथाकरणे तावद्राज्यभङ्गः प्रजायते ॥

इत्यादीन्यर्वाचीनोदाहृतानि यद्यार्थाणि तर्हेतद्विषयाणि । यदाऽमाविद्वा द्वितीयदिने नास्ति तदा कोट्यन्तराभावात्सैवेति निर्विवादमेव ।

यदोदयमारम्य प्रवृत्ता द्वितीयदिने किंचिच्छूनमुद्भूतं ब्रयपर्यन्ता तदा पूर्ण-  
त्वात्पूर्वैव ग्राह्येति ।

आश्विने मासि मेघान्ते महिषासुरमर्दिनीम् ।

निशासु पूजयेऽन्त्या सोपवासादिकं क्रमात् ॥

इत्याद्यर्वाचीनोदाहृतानि यद्यार्थाणि, तर्हि तृतीयपूजायाः प्रदोष  
एवानुष्ठानात्तद्विषयाणीति सर्ववाक्यैकवाक्यतयैव नवरात्रव्रतारम्भे प्रति-  
पन्निर्णयः सिद्धं इति । नन्वेवं प्रदोषस्य कर्मकालत्वसूचकस्य नवरात्र-  
नक्तवतत्वादिमाधवस्यासंगतिरिति चेन्न । तस्य प्रदोषे मोजनप्रधानरूप-  
नक्तवतपरत्वे ‘अयाची ह्यथ वैकाशी नक्ताशी अथवाऽन्नदः । त्रिकालं  
पूजयेद्वीम्’ इत्यादीनां नक्तादीनामधिकारिविशेषणत्वस्य पूजाया एव  
प्राधान्यस्य बोधकवाक्यानां विरोधापत्तेः पाक्षिकमन्याङ्गनक्तमेवाभि-  
श्रेतम् । तत्र

अन्याङ्गस्यैकमक्तस्य कालस्त्वङ्ग्यनुसारतः ।

इत्येकमक्तप्रकरणेऽभिधाय नक्तप्रकरणेऽत्राप्येकमक्तवदन्याङ्गनक्ते नि-  
र्णयो द्रष्टव्य इत्यभिदधतो माधवस्यापि पूर्वोक्तनिर्णयः संमत एवेति न  
तदसंगतिशङ्काऽपीति विभावनीयम् । एतेन माधवस्य नेहशं सिद्ध-  
वदभिधातुं युज्यतेऽभिदधतो वा विश्वसितुं, पदवाक्यप्रमाणपरैर्नितरां  
तत्रैवाभिनिवेदुं धर्मविनाशभीरुभिरित्यादि । तथा माधवोक्तं नक्तवत-  
निर्णयेन निर्णयत्वमसंबद्धमेवेति द्वैतनिर्णयो माधवार्थज्ञानमूलकत्वा-  
द्युक्त एव । यत्तु यद्यपि रात्रिकर्मकालत्वबोधकानि पूर्वाङ्गकर्मकालत्व-  
बोधकानि वचनानि माधवादिभिर्न लिंखितानि, तथाऽपि तदीयनक्त-  
वतत्वोक्तिसंवादित्वाद्रात्रिकर्मकालवचनानि तैर्दृष्टानीति गम्यते । अत्य-  
न्तोपयोगाभावानु तेषामलेखनं देवीपूजाप्रकारविशेषकुमारीपूजाबलि-  
दानादिवचनवत् । यद्यपि देवीपुराणे त्रिकालं पूजयेद्वीमिति कालत्रये  
पूजोक्ता, तथाऽपि प्रातर्मध्याह्ययोः संक्षेपपूजनभङ्गं, विस्तरपूजनं प्रधान-  
भूतं रात्रावेव पूर्वाङ्गे पूजयेच्छिवामित्यादिवचनं तत्सर्वं प्रथमकालपूजा-  
र्थमुपपन्नमेव । तिथिनिर्णयस्तु प्रामाणिकोक्तनक्तवतत्वबलेन प्रधानपू-  
जनस्य प्रदोषत्वमङ्गीकृत्यैव कर्तव्य इति मम मतिरिति कालतत्वविवेचने  
सिद्धान्तिम् । तन्नवमीव्रतप्रकरणे हेमाद्रिणाऽष्टमीनिर्णयप्रकरणे निर्ण-  
यामृतमदनरत्नाभ्यां च सेतिकर्तव्यताकदेवीपूजाकुमारीपूजाबलिदानादि-  
विधायकानां, देवीपुराणभविष्योत्तरपुराणस्कन्दपुराणानामुदाहृतत्वात्,

भवदुदाहृतरात्रिकर्मकालत्वबोधकवाक्यानां हेमाद्रादिभिरस्पृष्टत्वात्, तद्विरुद्धानां त्रिकालं पूजयेद्देवीं पूर्वाह्ले स्नानमाचरेदित्यादीनामुपन्यासात्; रात्रिकर्मकालत्ववचनान्येव तैर्दृष्टानि न तु पूर्वाह्लकर्मकालत्ववचनानी-त्युक्तेरत्यन्तानुचितत्वात्, माधवस्य स्वतन्त्रनक्तपरत्वकल्पने त्याज्यत्वा-पत्तेरुक्तत्वात् तद्वलेन प्रदोषस्य कर्मकालत्वसिद्धिरित्युपेक्ष्यमेव । यदपि रात्रेः कर्मकालत्वसाधकत्वेन

निशि भ्रमन्ति भूतानि शक्तयः शूलभृद्यतः ।

इतिवचनमुदाहृतं तदप्ययुक्तम् । अतस्तस्यां चतुर्दश्यां सत्यां तत्पूजनं भवेदित्युत्तरार्थे चतुर्दश्या एवोपादानेन तस्य तिथ्यन्तरविषयत्वासंभवा-क्वन्यथा गौरीतृतीयायामपि तत्त्वापत्तेः । तृतीयपूजैव प्रधानमित्युक्तं तदपि अथवैकाशीत्येकभक्तनियमपक्षे भोजनोत्तरं तत्कर्तव्यतापत्तेरुक्तमेव । अत एव पूर्वदिनेऽमाविञ्च्छा प्रतिपत्परदिने द्वितीयाविञ्च्छा तत्र परस्पर-विरुद्धानि वचनानि दृश्यन्ते तथाऽपि रात्रिपूजाया एव प्राधान्यात्तस्या महानिबन्धेषु नक्तवतोत्तेः प्रदोषव्यापिनी श्राद्या सदा नक्तवते तिथि-रिति वचनात्प्रदोषस्य कर्मकालत्वमङ्गीकृत्यैव निर्णय इत्यादिसृतिकौ-स्तुभादयोऽप्यवर्चीनग्रन्था अप्युपेक्ष्याः, हेमाद्रुदाहृतपुराणविरुद्धत्वा-न्माधवगतनक्तशब्दार्थज्ञानमूलत्वाच्च रात्रिपूजाया एव प्राधान्ये पूजा-त्रयप्राधान्यबोधकत्रिकालं पूजयेद्देवीमित्यादिविरोधादेकभक्तनियमपक्षे भोजनोत्तरं कर्तव्यतापत्तेश्वेति दिक् । तस्मादादित्योदयमारभ्य यावत्तु दश नाडिकाः काल इतिख्यातस्थापनारोपणादिष्वित्यादिवचनैः पूर्वाह्लस्यापि कर्मकालत्वात्तस्यैव प्राथम्याच्च पूर्वोक्तं एव निर्णयो युक्त इति विभावनीयम् । यत्तु

आद्यास्तु नाडिकास्त्याज्याः षोडश द्वादशापि वा ।

अपराह्लेऽपि कर्तव्यं शुद्धसंतानकाङ्गक्षिभिः ॥

आद्याः षोडश नाडीस्तु लब्धा यः कुरुते नरः ।

कलशस्थापनं तत्र अरिष्टं जायते धृवम् ॥

इत्यर्वाचीनोदाहृतं प्रतिपदाद्यनाडीत्यागवचनं तद्वशघटिकामध्ये तत्यारिहारेण पूजासंभवे द्रष्टव्यम् । अन्यथा पूर्वाह्लपूजाविधायकवचनः विरोधापत्तेः । एवं

प्रारभ्य नवरात्रं स्याद्वित्वा चित्रां च वैधृतिम् ।

त्वाद्वैधृतियुक्ता चेत्प्रतिपञ्चणिकार्चने ॥

तयोरन्ते विधातव्यं कलशारोपणं गुहं ।  
 प्रतिपदाश्विने मासि भवेद्वैधृतिचित्रया ॥  
 आद्यपादौ परित्यज्य प्रारम्भेन्नवरात्रकम् ।  
 चित्रावैधृतिसंयुक्ता प्रतिपञ्चेऽद्वैष्ट्रूप ॥  
 त्याज्या ह्यंशास्त्रयस्त्वाद्यास्तुरीयांशे तु पूजनम् ।

इमानि सति संभवाभिप्रायाणि । यत्तु

संपूर्णा प्रतिपदेव चित्रायुक्ता यदा भवेत् ।  
 वैधृत्या वाऽपि युक्ता स्यात्तदा मध्यंदिने रवौ ॥  
 अभिजित्तु मुहूर्तं यत्तत्र स्थापनमिष्यते ।

इत्यर्वाचीनोदाहृतं तदनाकरत्वादुपेक्ष्यम् । प्रतिबन्धकवशेन दशाघटि-  
 कातिक्रमविषयं वा, अन्यथा हेमाद्रयुदाहृतपूर्वाल्पपूजाविधायकवचनवि-  
 रोधापत्तेरिति । एवं निर्णीतायां प्रतिपदि देवीपूजा कार्या । तत्त्वैविध्यमुक्तं  
 भविष्ये—

शारदी चण्डिकापूजा त्रिविधा परिगीयते ।  
 सात्त्विकी जपयज्ञाद्यैर्नैवैद्यैश्च निरामिषैः ॥  
 माहात्म्यं भगवत्याश्र पुराणादिषु कीर्तितम् ।  
 पाठस्तस्य जपः प्रोक्तः पठेद्वैरीमनास्तथा ॥  
 राजसी बलिदानेन नैवैद्यैः सामिषैस्तथा ।  
 सुरामांसाद्युपाहारैर्जपयज्ञैर्विना तु या ।  
 विना मन्त्रैस्तामसी स्यात्किरातानां च संमता ॥  
 ब्राह्मणैः क्षत्रियै वैश्यैः शूद्रैरन्यैश्च मानवैः ।  
 एवं नानाम्लेच्छगणैः पूज्यते सर्वदस्युभिः ॥ इति ।

अत्र ब्राह्मणस्य सात्त्विकपूजैव । अत एव कालिकापुराणम्—

स्वगात्ररुधिरं दत्त्वा ब्रह्महत्यामवाप्न्यात् ।

मद्यं दत्त्वा ब्राह्मणस्तु ब्राह्मण्यादेव हीयते ॥ इति ।

क्षत्रियैश्ययोस्तु राजस्यपि शूद्रस्यापि जपहोमयोर्ब्राह्मणद्वारै-  
 वाधिकारः पूजायां तु स्वतोऽपि । यत्तु पराशरवचनं  
 दक्षिणार्थं तु यो विप्रः शूद्रस्य जुहुयाद्विः ।  
 ब्राह्मणस्तु भवेच्छूद्रः शूद्रस्तु फलभागभवेत् ॥

इति तद्वैदिकमन्त्रविषयम् । म्लेच्छादीनां तु ब्राह्मणद्वाराऽपि जपावौ नाधिकारः किं तु सुराद्युपहारसहिततत्तदुपचाराणां पश्वादिबलेश्च देवी-मुद्दिश्य मनसोत्सर्गमात्रं तैः कर्तव्यम् । अत्र ब्राह्मणादिभिः स्वाधिकारानुसारेण पूजा कार्या । कलशस्थापनं सर्वदेशे क्रियमाणं हेमाद्याद्युपाद्यतपुराणाविरुद्धत्वात्कर्तव्यम् । तद्विधिरुक्तो रुद्रयामलादौ—

स्नानं माङ्गलिकं कृत्वा ततो देवीं प्रपूजयेत् ।

शुद्धाभिर्मृतिकाभिश्च पूर्वं कृत्वा तु वेदिकाम् ॥

यवान्वै प्रक्षिपेत्तत्र गोधूमैश्चापि संयुतान् ।

तत्र संस्थापयेत्कुम्भं विधिना मन्त्रपूर्वकम् ॥

सौवर्णं राजतं वाऽपि ताम्रं वा मृन्मयं तु वा । इति ।

ननु धर्मप्रमाणेष्वनन्तर्भूतत्वात्कथं रुद्रयामलाद्युपन्यास इति वेत् । शिष्टाचारानुवादकत्वेनैव तदुपन्यासात् । स्मृत्यादिविरुद्धार्थकरुद्रयामलडामरादिवचनानि तूपन्यासानर्हाण्येवेति शोध्यम् । तत्र प्रतिपदि कृतनित्यक्रियो देशकालादि संकीर्त्य अमुकफलकामः, प्रीतिकामो वा प्रतिष्ठादिनवमीपर्यन्तमेकभक्तादिनियमयुक्तः प्रत्यहं देवीपूजनं करिष्ये तत्राऽदौ कलशस्थापनं करिष्य इति संकल्प्य मही द्यौः पृथिवीति मन्त्रेण भूमिं स्पृष्ट्वा, ओपधयः समित्यनेन यवान्निक्षिप्य, आकलशेत्यनेन कलशं तत्र संस्थाप्य, इमं मे गङ्गेति कलशं जलेनाऽपूर्य, गन्धद्वारामिति गन्धम् । या ओपधीरिति सर्वैषधीः, काण्डात्काण्डादिति दूर्वाः, अश्वत्थेवेति पञ्चपलवान्, स्योना पृथिवीति सप्त मृदः, याः फलिनीरिति फलम्, स हि रत्नानीति पञ्च रत्नानि, हिरण्यरूप इति हिरण्यं च कलशे क्षिप्त्वा, युवा सुवासा इति वस्त्रेणाऽवेष्ट्य, पूर्णा दर्ढीत्यनेन कलशे पूर्णपात्रं निधाय, तत्र वरुणं तत्त्वायामीत्यनेन संपूज्य,

दुर्गांगृहं प्रकर्तव्यं चतुरस्मं सुशोभनम् ।

रहस्यं स्वस्तिकाद्यैश्च चर्चितं वस्त्रमण्डितम् ॥

गौरमृद्गोमयाभ्यां च लिङ्सं शश्वसमन्वितम् ।

तन्मध्ये वेदिका कार्या चतुर्हस्ता समा शुभा ॥

तस्यां सिंहासनं क्षौमं कम्बलाजिनसंयुतम् ।

तत्र दुर्गा प्रतिष्ठाप्य सर्वलक्षणसंयुताम् ॥

सर्वदेवमयीं प्रौढयौवंनोन्मादशालिनीम् ।

भुजैश्चतुर्भीं रुचिरैर्दशभिर्वा विभूषिताम् ॥

तस्माट्कवणाङ्गिं विनेत्रां कृतशेखराम् ।  
 पीताम्बरपरीधानां नीलकौशेयसंयुताम् ॥  
 ग्रैवेयहारकेयूरनूपुराभरणान्विताम् ।  
 नानारत्नविचित्रेण मुकुटेन विराजिताम् ॥  
 अनेककुसुमाकीणां कन्दर्पेण सुशोभिताम् ।  
 नितम्बविम्बसंबद्धकिङ्गिणीक्राणनादिनीम् ।  
 शूलचक्रदण्डशक्तिवज्रचापासिधारिणीम् ।  
 घण्टाक्षमालाकरकपानपात्रलसत्कराम् ॥  
 तदग्रे छिन्नशिरसं महिषं रुधिराप्लुतम् ।  
 निःसृतार्थतनुं कण्ठमालाचर्मासिधारिणम् ॥  
 देवीकरधृतश्रीवं शूलेनोरसि ताडितम् ।  
 दैत्यं करालदंष्ट्रास्यं विद्युत्कपिलमूर्धजम् ॥  
 नागपाशो विनिक्षिप्तं हर्यक्षेणापि विद्वृतम् ।  
 वमद्वधिरवक्त्रेण धुन्वन्तं च सटा रुषा ॥  
 ऊर्ध्वलाङ्गूलदण्डेन देव्यधिष्ठानशोभिना ।  
 सर्वतो मातृचक्रेण सेव्यमानं सुरैस्तथा ॥

इति निर्णयामृतोदाहृतभविष्योत्तरोक्तवेदिमध्यस्थ आसने संस्थापित-  
 प्रतिमायां तदीशानदिग्भागस्थापितकुम्भे च वेदिमध्यस्थापितकुम्भ एव  
 वा यथोक्तलक्षणां हेतादिप्रतिमां संस्थाप्य, उक्तदेवीस्वरूपं ध्यात्वा  
 स्थापितप्रतिमायां प्राणप्रतिष्ठां कृत्वा

जयन्ती मङ्गला काली भद्रकाली कपालिनी ।  
 दुर्गा क्षमा शिवा धात्री स्वाहा स्वधा नमोऽस्तु ते ॥

इति पूर्वोक्तेन मन्त्रेण,

आगच्छ वरदे देवि दैत्यदर्पविनाशिनि ।  
 पूजां गृहाण सुमुखि नमस्ते शंकरप्रिये ॥  
 सर्वतीर्थमयं वारि सर्वदेवसमन्वितम् ।  
 इमं घटं समागच्छ सर्वदेवगणैः सह ॥  
 दुर्गे देवि समागच्छ सांनिध्यं चेह कल्पय ।  
 बलिं पूजां गृहाण त्वमष्टाभिः शक्तिभिः सह ॥

इत्यनेन चाऽस्त्वाह्य, जयन्ती मङ्गलेति मन्त्रान्ते ॐ दुर्गायै नम हृष-  
मासनमेवं पादाद्युपचारान्दद्यात् । पुष्पदाने जयन्तीति मन्त्रान्ते  
अमृतोन्द्रवं श्रीवृक्षं शंकरस्य सदा प्रियम् ।  
बिल्वपत्रं प्रयच्छामि पवित्रं ते सुरेश्वरि ॥

इति बिल्वपत्रम्,

ब्रह्मविष्णुशिवादीनां द्रोणपुष्पं सदा प्रियम् ।  
तते दुर्गे प्रयच्छामि सर्वकामार्थसिद्धये ॥

इति कुरबकपुष्पं दद्यात् । ततो धूपाद्युपचारान्दत्त्वा पुष्पाञ्चल्यन्ते  
छत्रचामरादिराजोपचारान्समर्प्य सर्वमङ्गलमङ्गल्य इति पूर्वोक्तेन  
महिषमि महामाये चामुण्डे मुण्डमालिनि ।  
द्रव्यमारोग्यमैश्वर्यं देहि देवि नमोऽस्तु ते ॥  
कुङ्कुमेन समालब्धे चन्दनेन विलेपिते ।  
बिल्वपत्रमहामाले दुर्गेऽहं शरणं गतः ॥

इति मन्त्रैर्बन्द्वाञ्चलिः प्रार्थयेत् । ततो माषभक्तबलिं कूप्माण्डादि-  
बलिं वा यथाधिकारं दद्यात् । देवीगृहेऽहोरात्रं दीपः संस्थाप्यः ।  
अखण्डदीपकं देव्याः प्रीतये नवरात्रके ।  
उज्ज्वालयेदहोरात्रमेकचित्तो धृतव्रतः ॥

इतिवचनात् ।

सप्तशत्यादिजपप्रकार उक्तो मत्स्यसूक्ते—

प्रणवं चाऽस्त्वितो जप्त्वा स्तोत्रं वा संहितां पठेत् ।  
अन्ते च प्रणवं दद्यादित्युवाचाऽस्त्विपूरुषः ॥  
आधारे स्थापयित्वा तु पुस्तकं वाचयेत्सुधीः ।  
हस्तसंस्थापने चैव यस्मादैल्पं फलं भवेत् ॥  
स्वयं च लिखितं यज्ञ शूद्रेण लिखितं च यत् ।  
अब्राह्मणेन लिखितं तज्जापि विफलं भवेत् ॥  
शुच्चेनानन्यचित्तेन पठितव्यं प्रयत्नतः ।  
न कार्यासक्तमनसा कार्यं स्तोत्रस्य वाचनम् ॥  
ऋषिच्छन्दादि विन्यस्य पठेत्स्तोत्रं विचक्षणः ।  
स्तोत्रे न दृश्यते यत्र प्रणवन्यासमाचरेत् ॥

संकलिपृतः स्तोत्रपाठे संख्यां कृत्वा पठेत्सुधीः ।  
अध्यायं प्राप्य विरमेन्न तु मध्ये कथंचन ॥  
कृते विरामे मध्ये तु अध्यायादि पठेत्पुनः ।

इत्यादि ज्ञात्वा पठेत् ।

शरत्काले महापूजा क्रियते या च वार्षिकी ।  
तस्यां ममैतन्माहात्म्यं श्रुत्वा भक्तिसमन्वितः ॥  
सर्वबाधाविनिर्मुक्तो धनधान्यसमन्वितः ।  
मनुष्यो मत्प्रसादेन भविष्यति न संशयः ॥

इति श्रवणेमुक्तं तत्रु ब्राह्मणादेव कर्तव्यम् ।

वाचकं ब्राह्मणं विद्यान्नान्यवर्णजमादरात् ।

इति भविष्यत्पुराणात् ।

कुमारीपूजनमुक्तं हेमाद्रौ स्कान्दे—

एकैकां पूजयेत्कन्यामेकवृद्ध्या तथैव च ।  
द्विगुणं त्रिगुणं वाऽपि पूजयेन्नवकं वरम् ॥  
नवभिर्लभते भूमिमैश्वर्यं द्विगुणेन च ।  
एकवृद्ध्या लभेत्क्षेममैकेन श्रियं लभेत् ॥  
एकवर्षा तु या कन्या पूजार्थं तां विवर्जयेत् ।  
गन्धपुष्पफलादीनां प्रीतिस्तस्या न विद्यते ॥  
द्विवर्षकन्यामारभ्य दशवर्षावधि क्रमात् ।  
पूजयेत्सर्वकार्येषु यथाविध्युक्तमार्गतः ॥  
कुमारिका द्विवर्षा तु त्रिवर्षा च त्रिमूर्तिनी ।  
चतुर्वर्षा तु कल्याणी पञ्चवर्षा तु रोहिणी ॥  
षष्ठ्वर्षा तु भवेत्काली सप्तवर्षा तु चण्डिका ।  
अष्टवर्षा शांभवी तु दुर्गा तु नवभिः स्मृता ॥  
दशवर्षा सुभद्रेति नामभिः परिकीर्तिताः ।  
अत ऊर्ध्वं तु याः कन्याः सर्वकार्येषु वर्जिताः ॥  
दुःखदारिद्वनाशाय शब्दाणां नाशनाय च ।  
आयुष्यबलवृद्ध्यर्थं कुमारीं पूजयेन्नरः ॥  
आयुष्कामस्त्रिमूर्तिं तु त्रिवर्गस्य फलासये ।  
अप्सृत्युव्याधिपीडादुःखानामपनुत्तये ॥

कल्याणीं पूजयेद्ग्रीमान्नित्यं कल्याणवृद्धये ।  
 आरोग्यसुखकामी च जयकामी तथैव च ॥  
 यशस्कामी नरो नित्यं रोहिणीं परिपूजयेत् ।  
 विद्यार्थीं च जयार्थीं च राज्यार्थीं च विशेषतः ॥  
 शब्दाणां च विनाशार्थीं कालिकां पूजयेन्नरः ।  
 सङ्गामे जयकामी च चण्डिकां परिपूजयेत् ॥  
 दुःखदारिद्र्यनाशाय नृपसंमोहनाय च ।  
 महापापविनाशाय शांभवीं च प्रपूजयेत् ॥  
 सबलोत्कटशब्दाणामुग्रसाधनकर्मणि ।  
 दुर्गा दुर्गतिनाशाय पूजयेत्प्रयतो बुधः ॥  
 सौभाग्यधनधान्यादिवाञ्छितार्थफलास्ये ।  
 सुभद्रां पूजयेन्मत्यो दासीदासविवृद्धये ।  
 प्रातःकाले विशेषेण कृताभ्यङ्गे विशेषतः ॥  
 आवाहयेत्ततः कन्यां मन्त्रेणानेन भार्गव ।  
 मन्त्राक्षरमर्थीं लक्ष्मीं मातृणां रूपधारिणीम् ॥  
 नवदुर्गात्मिकां साक्षात्कन्यामावाहयाम्यहम् ।  
 ततः संपूजयेद्ग्रीमानेभिर्मन्त्रैः पृथक्पृथक् ॥  
 जगत्पूज्ये जगद्वन्द्ये सर्वशक्तिस्वरूपिणी ।  
 पूजां गृहाण कौमारि जगन्मातर्नमोऽस्तु ते ॥  
 त्रिपुरां त्रिपुराधारां त्रिवर्गां ज्ञानरूपिणीम् ।  
 त्रैलोक्यपूजितां देवीं त्रिमूर्तिं पूजयाम्यहम् ॥  
 कलात्मिकां कलातीतां कारुण्यहृदयां शिवाम् ।  
 कल्याणजननीं नित्यं कल्याणीं पूजयाम्यहम् ॥  
 अणिमादिगुणाधारामकाराद्यक्षरात्मिकाम् ।  
 अनन्तशक्तिकां लक्ष्मीं रोहिणीं पूजयाम्यहम् ॥  
 कामचारीं शुभां कान्तां कालचक्रस्वरूपिणीम् ।  
 कामदां करुणोदारां कालीं संपूजयाम्यहम् ॥  
 चण्डवीरां चण्डमायां चण्डमुण्डप्रभञ्जनीम् ।  
 पूजयामि सदा देवीं चण्डिकां चण्डविक्रमाम् ॥

सदाऽनन्दकरीं शान्तां सर्वदेवनमस्कृताम् ।  
 सर्वभूतात्मिकां लक्ष्मीं शांभवीं पूजयाम्यहम् ॥  
 दुर्गमे दुस्तरे कार्ये भैवदुःखविनाशिनीम् ।  
 पूजयामि सदा भक्त्या दुर्गा दुर्गतिनाशिनीम् ॥  
 सुन्दरीं स्वर्णवर्णाभां सुखसौभाग्यदायिनीम् ।  
 सुभेद्रजननीं देवीं सुभद्रां पूजयाम्यहम् ॥  
 एवमभ्यर्चनं कुर्यात्कुमारीणां प्रयत्नतः ।  
 कञ्जुकैश्चैव वस्त्रैश्च गन्धपुष्पाक्षतादिभिः ॥  
 नानाविधैर्भक्ष्यभोज्यैर्जयेत्पायसादिभिः ।  
 हीनाधिकाङ्गीं कुष्ठादिविकारां कुनरवां तथा ॥  
 ग्रन्थिस्फुटितगर्भाङ्गीं रक्तपूयवणाङ्गिताम् ।  
 जात्यन्धां केकरीं काणीं कुरुपां तनुरोमशाम् ॥  
 संत्यजेद्वोगिणीं कन्यां दासीगर्भसमुद्भवाम् ।  
 अरोगिणीं सुपुष्टाङ्गीं सुखपां वणवर्जिताम् ॥  
 एकवंशसमुद्भूतां कन्यां सम्यकपूजयेत् ।  
 ब्राह्मणीं सर्वकार्यर्थे जयार्थे नृपवंशजाम् ॥  
 लाभार्थे वैश्यवंशोत्थां सुतार्थे शूद्रवंशजाम् ।  
 दारुणे चान्त्यजातीनां पूजयेद्विधिना नरः ॥

इति कुमारीपूजा । एवं द्वितीयादिनवर्मीपर्यन्तासु तिथिषु पूजादिकं  
 कार्यम् । साश्वस्य त्वश्वपूजनमुक्तं हेमाद्री देवीपुराणे—  
 अश्वयुक्तशुक्लप्रतिपत्स्वातियोगे शुभे दिने ।  
 पूर्वमुच्चैःश्रवा नाम प्रथमं श्रियमावहत् ॥  
 तस्मात्साश्वैर्नरैस्तत्र पूज्योऽसौ श्रद्धया सह ।  
 पूजनीयाश्च तुरगा नवमीं यावदेव हि ॥  
 शान्तिस्वस्त्ययनं कार्यं तदा तेषां दिने दिने ।  
 धान्यं भलातकं कुष्ठं वचा सिद्धार्थकास्तथा ॥  
 पञ्चवर्णेन सूत्रेण ग्रन्थं तेषां तु बन्धयेत् ।  
 वायव्यैर्वर्णाणैः सौरैः शक्तैर्मन्त्रैः सवैष्णवैः ॥  
 वैश्वदेवैस्तथाऽग्नेयैर्हौर्मः कार्ये दिने दिने ।  
 तुरंगा रक्षणीयास्तु पुरुषैः शङ्खपाणिभिः ॥  
 दारिद्र्यतः क्वचित्तत्र न च वाह्याः कर्थंचन ।

इत्यश्वपूजा । राज्ञो लोहाभिसारिकमुक्तं हेमाद्रौ मविष्योत्तरे—

जयाभिलाषी नृपतिः प्रतिपत्प्रभूतिकमात् ।  
 लोहाभिसारिकं कर्म कारयेद्यावदृष्टमी ॥  
 प्रागुद्वक्प्रवणे देशे पताकाभिरलंकृते ।  
 मण्डपं कारयेद्विव्यं नवसप्तकरं शुभम् ॥  
 आग्नेयां कारयेत्कुण्डं हस्तमात्रं तु शोभनम् ।  
 मेखलात्रयसंयुक्तं योन्याऽश्वत्थदलाभया ॥  
 राजचिह्नानि सर्वाणि शश्चाण्यस्त्राणि यानि च ।  
 आनीय मण्डपे तानि सर्वाण्येवाधिवासयेत् ॥  
 ततस्तु ब्राह्मणः स्नातः शुक्राम्बरधरः शुचिः ।  
 ॐकारपूर्वकैर्मन्त्रैस्तलिङ्गैरुद्याद्घृतम् ॥  
 लोहनामाऽभवत्पूर्वं दानवः सुमहाबलः ।  
 स देवैः समरे कुञ्छैर्बहुधा शकलीकृतः ॥  
 तदद्वन्नसंभवं सर्वं लोहं यदद्वश्यते क्षितौ ।  
 लोहाभिसारिकं कर्म तेनैतद्विषिभिः स्मृतम् ॥  
 शश्चाण्यमन्त्रैर्हीर्तव्यं पायसं घृतसंयुतम् ।

केवलं घृतहोमस्तु राजचिह्नमन्त्रैरिति हेमाद्रिः ।

हुतशेषं तुरंगाणां राजान्नमुपहारयेत् ।  
 बद्धपल्ययनांस्तत्र गजाश्वान्समलंकृतान् ॥  
 भ्रामयेन्नगरे नित्यं नन्दिधोषपुरःसरम् ।  
 प्रत्यहं नृपतिः स्नात्वा संपूज्य पितृदेवताः ॥  
 पूजयेद्राजचिह्नानि फलमाल्यानुलेपनैः ।  
 हुतशेषं प्रदातव्यमौपनायनिके गजे ॥  
 तस्याभिसरणाद्राज्ञो विजयः समुदाहृतः ।  
 पूजामन्त्रान्प्रवक्ष्यामि पुराणोक्तानहं तव ॥  
 यैः पूजिताः प्रयच्छुन्ति कीर्तिमायुर्यशो बलम् ।  
 यथा चन्द्रश्छाद्यति शिवायेमां वसुंधराम् ॥  
 तथाऽच्छाद्य राजानं विजयारोग्यवृद्धये ।

इति च्छन्नमन्त्रः ।

गन्धर्वकुलजातस्त्वं मा भूयाः कुलदूषकः ।  
 ब्रह्मणः सत्यवाक्येन सोमस्य वरुणस्य च ॥

प्रभावाच्च हुताशस्य वर्धयस्व तुरंगम ।  
 तेजसा चैव सूर्यस्य क्षणीणां तपसा तथा ॥  
 रुद्रस्य ब्रह्मचर्येण पवनस्य बैलेन च ।  
 स्मर त्वं राजपुत्रं च कौस्तुभं च मणि स्मर ॥  
 यां गतिं पितृहा गच्छेद्वह्नहा मातृहा तथा ।  
 भूमिहाऽनृतवादी च क्षत्रियश्च पराङ्मुखः ॥  
 सूर्याचन्द्रमसौ वायुर्यावत्पश्यन्ति दुष्कृतम् ।  
 व्रज त्वं तां गतिं क्षिप्रं तव पापं भवेत्तदा ॥  
 विकृतिं यदि वा छन्नो युद्धेऽध्वनि तुरंगम ।  
 रिपून्विजित्य समरे सह भर्वा सुखी भव ॥

इति अश्वस्य ।

शक्रकेतो महावीर्यं श्यामवर्णार्चयाम्यहम् ।  
 पञ्चिराज नमस्तेऽस्तु तथा नारायणाध्वज ॥  
 काश्यपेयामृतभ्रातर्नागारे विष्णुवाहन ।  
 अप्रमेय दुराधर्ष रणे देवारिसूदन ॥  
 गरुत्मन्मारुतगतिस्त्वयि संनिहिता यतः ।  
 अष्ट्रचर्मायुधान्यन्त्र रक्ष त्वं च रिपून्दह ॥

इति ध्वजस्य ।

कुमुदैरावणः पद्मः पुष्पदन्तोऽथ वामनः ।  
 सुप्रतीकोऽन्नो नील एते वै देवयोनयः ॥  
 तेषां पुत्राश्च पौत्राश्च वनान्यष्टौ समाधिताः ।  
 भद्रो मन्दो मृगश्चैव राजसंकीर्ण एव च ॥  
 वने वने प्रसूतास्ते स्मर योनिं महागज ।  
 पान्तु त्वां वसवो रुद्रा आदित्याः समरूपाणाः ॥  
 भर्तारं रक्ष नागेन्द्र स्वामिवत्प्रतिपाल्यताम् ।  
 अवामुहि जयं युद्धे गमने स्वस्तितो व्रज ॥  
 श्रीस्ते सोमाद्वलं विष्णोस्तेजः सूर्यज्ज्वोऽनिलात् ।  
 स्थैर्यं मेरोर्जयं रुद्राद्वीर्यं देवात्पुरंदरात् ॥  
 युद्धे रक्षन्तु नागाश्च दिशश्च सह दैवतैः ।  
 अश्विनौ सह गन्धर्वैः पान्तु त्वां सर्वतः सदा ॥

इति गजस्य ।

हुतभुग्वसवो रुद्रा वायुः सोमो महर्षयः ।  
 नागकिंनरगन्धर्वा यक्षभूतगणा ग्रहाः ॥  
 प्रमथास्तु महादेव्यो भूतेशो मातुभिः सह ।  
 शकः सेनापतिः स्कन्दो वरुणः पाश्वर्दास्त्विह ॥  
 प्रदहन्तु रिपून्सर्वान्नाजा विजयसृच्छतु ।  
 यानि प्रयुक्तान्यरिभिरायुधानि समन्ततः ॥  
 पतनूपरि शत्रूणां हतानि तव तेजसा ।  
 कालनेमिवधे यद्वद्यद्विपुरघातने ॥  
 हिरण्यकशिपोर्युच्चे युच्चे देवासुरे तथा ।  
 शोभिताऽसि तथैवाद्य शोभयो समयं स्मर ॥  
 नीलां श्वेतामिमां हृष्टवा नश्यन्त्वाशु नृपारयः ।  
 व्याधिभिर्विधैर्घर्णिरेः शब्दैश्च युधि निर्जिताः ॥  
 सद्यः स्वस्था भवन्त्वस्मांस्त्वद्यातेनोपमार्जिताः ।  
 पूतना रेवती गौरी कालरात्री तु या स्मृता ॥  
 दहस्वाऽशु रिपून्सर्वान्पताके त्वं स्मृता मया ।

इति पताकामन्त्रः ।

असिर्विंशसनः खड्गो विकर्मा च दुरासदः ॥  
 शीर्गर्भो व्रिजयश्चैव धर्माधारस्तथैव च ।  
 इत्यष्टौ तव नामानि स्वयमुक्तानि वेधसा ॥  
 कृतिका ऋक्षमाहुस्ते गुरुर्देवो महेश्वरः ।  
 हिरण्यं च शरीरं ते धाता देवो जनार्दनः ॥  
 पिता पितामहो देवस्तन्मां पालय सर्वदा ।  
 इयं येन धृता क्षोणी हतश्च महिषासुरः ॥  
 तीक्षणधाराय खड्गाय तस्मै शुद्धाय ते नमः ।

इति खड्गमन्त्रः ।

शर्मप्रदस्त्वं समरे वर्म सर्वायसो हृदि ।  
 रक्ष मां रक्षणीयोऽहं न हन्तव्यो नमोऽस्तु ते ॥

इति वर्ममन्त्रः ।

दुन्दुभे त्वं सपत्नानां घोषाच्छृद्यकम्पयतः ।  
 भव भूमिपसैन्यानां तथा विजयवर्धनः ॥

१ क. ख. ग. च. °स्तसु मै । २ क. ख. ग. च. °भि दूषणानि । ३ ष. °यास्माक्ष संस्मै ।

यथा जीमूतघोषेण प्रहृष्यन्ति सुबर्हिणः ।  
तथाऽस्तु तव शब्देन हर्षोऽस्माकं सुखावहः ॥  
यथा जीमूतशब्देन स्त्रीणां त्रासोऽभिजायते ।  
तथा च तव शब्देन त्रस्यन्त्वस्मद्विषो रणे ॥

इति दुंदुभिमन्त्रः ।

सर्वायुध महामात्र सर्वदेवारिसूदन ।  
शिवभूमाऽसि सैन्यानां तथा विजयवर्धनः ॥  
चाप मां सर्वदा रक्ष साकं सायकसत्तमैः ।  
धृतं कृष्णेन रक्षार्थं संहारार्थं हरेण च ॥  
त्रयीमूर्तिगतं देवं धनुरस्त्रं नमाम्यहम् ।

इति चापस्य ।

पुण्यस्त्वं सर्वपुण्यानां मङ्गलानां च मङ्गलम् ।  
विष्णुना विधृतो नित्यमतः शान्तिप्रदो भव ॥

इति शङ्खमन्त्रः ।

शशाङ्ककरसंकाश हिमडिष्टिरपाण्डुर ।  
प्रोत्सारयाऽऽशु द्वुरितं चामरामरवलभ ॥

इति चामरस्य ।

सर्वायुधानां प्रथमा निर्मिताऽसि पिनाकिना ।  
शूलायुधाग्रान्निष्कृष्य कृत्वा मुष्टिग्रहं शुभम् ॥  
चण्डिकायाः प्रदत्ताऽसि सर्वदुष्टनिबर्हिणी ।  
तथा विस्तारिता चासि देवानां प्रतिपादिता ॥  
सर्वसत्त्वाङ्गभूताऽसि शुम्भासुरनिबर्हिणी ।  
द्वुरिके रक्ष मां नित्यं शान्तिं यच्छ नमोऽस्तु ते ॥

इति क्षुरिकामन्त्रः ।

प्रोत्सारणाय दुष्टानां साधुसंग्रहणाय च ।  
ब्रह्मणा निर्मितश्चासि व्यवहारप्रसिद्धये ॥  
यशो देहि सुखं देहि जयदो भव भूपतेः ।  
ताड्याऽऽशु रिपून्सर्वान्हेमदण्ड नमोऽस्तु ते ॥

इति कनकदण्डमन्त्रः ।

विजयो जयदो नाम रिपुद्भोऽतिप्रियंकरः ।  
दुःखहा धर्मदः शान्तः सर्वारिष्टविनाशनः ॥  
एतेऽष्टौ संनिधी प्रोक्तास्तव सिंहा महाबलाः ।  
तेन सिंहासनेति त्वं विप्रैर्वेदेषु गीयते ॥  
त्वयि स्थितः शिवः शान्तस्त्वयि शकः सुरेश्वरः ॥  
त्वयि स्थितो हरिर्देवस्त्वदर्थं तप्यते तपः ।  
नमस्ते सर्वतोभद्रं सर्वदो भव भूपतेः ॥  
त्रैलोक्यजयं सर्वस्वं सिंहासनं नमोऽस्तु ते ।

इति सिंहासनमन्त्रः ।

लोहाभिसारिकं कर्म कृत्वैवं विधिपूर्वकम् ।  
फलनैवेद्यकुसुमैर्धूपदीपविलेपनैः ॥ इति ।

इति लोहाभिसारिकम् ।

नवरात्रगतषष्ठ्यां बिल्वशाखायां देवीप्रबोधः कर्तव्यः । तदुक्तं हेमा-  
द्वौ लैङ्गे—

रावणस्य वधार्थाय रामस्यानुग्रहाय च ।  
अकाले ब्रह्मणा बोधो देव्यास्त्वयि कृतः पुरा ॥  
अहमप्याश्रितः षष्ठ्यां सायाह्ने बोधयाम्यतः ।  
श्रीशैलशिखरे जातः श्रीफलं श्रीनिकेतन ॥  
नेतव्योऽसि मया गुच्छं पूज्यो दुर्गास्वरूपतः । इति ।

सप्तम्यां प्रातस्तां शाखां गृहं प्रवेशयेत्तदपि तत्रैव—

मूलाभावेऽपि सप्तम्यां केवलायां प्रवेशयेत् ।  
उभाभ्यां नवबिल्वस्य फलाभ्यां शास्त्रिकां तथा ॥ इति ।

तां शाखां देव्युत्तरभागे स्थापयित्वा तत्रापि देवीमावाह्यं पूजयेत् ।

नवरात्रगतमूलनक्षत्रे सरस्वतीस्थापनमुक्तं रुद्रयामले—

मूलकक्षे सुराधीशं पूजनीया सरस्वती ।  
पूजयेत्पत्यहं देवयावद्वैष्णवकक्षकम् ॥  
नाध्यापयेन्न च लिखेन्नाधीयीत कदाचन ।  
पुस्तके स्थापिते देव विद्याकामो द्विजोत्तम ॥ इति ।

संग्रहेऽपि—

आश्विनस्य सिते पक्षे मेधाकामः सरस्वतीम् ।

मूलेनाऽवाहयेद्वेवीं श्रवणेन विसर्जयेत् ॥ इति ।

प्रतिपदादावेकमक्तादिनियमपक्षेऽपि अष्टम्यां पूर्ववत्पूजां कृत्योपवास  
एव कर्तव्यः ।

पुष्पैश्च द्रोणबिल्वाभ्रजातीपुष्टागच्चम्पकैः ॥

द्रोणः कुरबकः ।

विचित्रां रचयेत्पूजामष्टम्यामुपवासयेत् ।

दुर्गाग्रतो जपेन्मन्त्रमेकचित्तः सुभावितः ॥

तदर्थयामिनीशेषे विजयार्थं नृपोत्तमः ।

पञ्चाब्दं लक्षणोपेतं महिषासुरपूजितम् ॥

विधिवत्कालिकालीति जप्त्वा खड्गेन घातयेत् ।

अँकालि कालि यज्ञेश्वरि लोहदण्डायै नम इति मन्त्रः ।

तस्योत्थं रुधिरं मांसं गृहीत्वा पूतनादिषु ।

नैऋताय प्रदातव्यं महाकौशिकमन्त्रितम् ॥

इति हेमाद्र्युदाहृतदेवीपुराणात् । मन्त्रो वक्ष्यते ।

तत्राष्टम्यां भद्रकाली दक्षयज्ञविधातिनी ।

प्रादुर्भूता महाघोरा योगिनीकोटिभिः सह ॥

अतोर्थं पूजनीया सा तस्मिन्नहनि मानवैः ।

उपोषितैर्वच्छधूपदीपमाल्यानुलेपनैः ॥

आमिषैर्विधैः शाकैर्होमैर्ब्रह्मणतर्पणैः ।

बिल्वपत्रैः श्रीफलैश्च चन्दनेन घृतेन च ॥

नवम्यां तु कृतस्त्रानैः सर्वैः पूज्यास्तु ब्राह्मणाः ।

इति हेमाद्र्युदाहृतब्रह्मपुराणात् । अत्र रात्रौ जागरणं पूजा च  
कर्तव्या ॥

देवत्वैवमथ कौरव्य अष्टम्यां जागरं निशि ।

नटनर्तकगीतैश्च कारयेत्सुमहोत्सवम् ॥

इति हेमाद्र्युदाहृतभविष्योत्तरात् ।

कन्यायां कृष्णपक्षे तु पूजयित्वाऽऽद्र्द्वभेऽपि वा ।

नवम्यां पूजयेद्देवीं गीतबादित्रनिस्वनैः ॥

शुक्लपक्षे चतुर्थ्यां तु देवीकेशविश्वोधनम् ।

प्रातेरव तु पञ्चम्यां ग्रापयेत्सलिलैः शुभैः ॥

सप्तम्यां पञ्चिकापूजा अष्टम्यामप्युपोपणम् ।

१ घ. १वित्समन्त्रितः । २ ख. घ. पूजना । ३ घ. कृत्वैव ।

पूजनं जागरश्चैव नवम्यां विधिवद्वलिः ।  
संप्रेषणं दशम्यां तु रथमारोप्य वै पुरे ॥

इति कालादर्शोदाहृतदेवीपुराणात् ।

कन्यासंस्थे रवावीशा शुक्लाष्टम्यां प्रपूजयेत् ॥  
सोपवासो निशार्धे तु महाविभवविस्तरैः ॥

इति तिथितत्त्वोदाहृतदेवीपुराणाच्च । अष्टम्युपवासफलमुक्तं तिथि-  
तत्त्वे देवीपुराणे—

एकादशी कोटिसहस्रतुल्या सिताटमी पर्वतराजपुड्याः ।

ततोऽपि शुक्ला गुणिता शतेन प्राशारव्यासवसिष्ठमुख्यैः ॥ इति ।

अब्र पूजादौ तिथिनिर्णयोऽष्टमीनिर्णयप्रकरणे वक्ष्यते । नवम्यामणि  
पूजोक्ता हेमाद्रौ भविष्योत्तरे—

अष्टम्यां च नवम्यां च जगन्मोक्षप्रदाम्बिकाम् ।

पूजयित्वाऽश्विने मासि विशेषोक्ते जायते नरः ॥

संतर्जयन्ती हुंकारैर्विघ्नौघच्छेदकृत्परा ।

नवम्यां पूजिता देवी ददात्यनवमं फलम् ॥

सा पुण्या सा पवित्रा च सुधर्मसुखदायिनी ।

तस्यां सदा पूजनीया चामुण्डा मुण्डमालिनी ॥

तस्यां ये ह्युपयुज्यन्ते प्राणिनो महिषादयः ।

सर्वे ते स्वर्गीति यान्ति घ्रतां पापं न विद्यते ॥

न तथा बलिदानेन पुष्पधूपविलेपनैः ।

यथा संतुष्यते मेर्षैर्भैर्हिषैर्विन्ध्यवासिनी ॥

इत्याद्युपकम्य, अष्टम्यां पूजाजागरणे उक्त्वोक्तम्—

हृष्टैर्निशां ततो नीत्वा प्रभाते अरुणोदये ॥

यातयेन्महिषान्मेषानग्रतो नतकंधरान् ।

शतमर्धशतं वाऽपि तदर्थं वा यथेच्छया ॥

सुरासवभूतैः कुम्भैस्तर्पयेत्परमेश्वरीम् ।

कापालिकेभ्यस्तदेयं तथा इष्टजनेष्वपि ॥

विभज्य सर्वं कौन्तेय सुहृत्संबन्धिवन्धुषु ।

ततोऽपराह्णसमये नवम्यां स्यन्दने स्थिताम् ॥

भ्रामयेद्राष्ट्रे स्वयं राजा स्वसैन्यवान् ।  
 सुविदग्धैः पूरुषैर्वा रथयुक्तैः सुपूजितैः ॥  
 शनैः शनैरम्बिकाया ज्वलन्द्विर्दीपवृक्षकैः ।  
 आकृष्टखड्गैर्योधैश्च धानुष्कैः सुप्रवलितैः ॥  
 नदग्निः शङ्खपटहैर्नृत्यन्दिर्बहुवारकैः ।  
 कश्चिद्बोपोषितो वीरो विधृतोऽन्येन खड्गिना ॥  
 भूतेभ्यस्तु बलिं दद्यान्मन्त्रेणानेन सामिषम् ।  
 सरक्तं सजलं चान्नं गन्धपुष्पाक्षतैर्युतम् ॥  
 त्रींश्चीम्बारांश्चिशूलेन दिग्विदिक्षु क्षिपेद्वलिम् ।  
 बलिं गृह्णन्त्वमं देवा आदित्या वसवस्तथा ।  
 मरुतश्चाश्विनौ रुद्राः सुपर्णाः पञ्चगा ग्रहाः ॥  
 असुरा यातुधानाश्च पिशाचा मातरो गणः ।  
 डाकिन्यो यक्षवेताला योगिन्यः पूतनास्तथा ॥  
 जृम्भकासिञ्चुगन्धर्वा मालाविद्याधराः पराः ।  
 दिक्पाला लोकपालाश्च ये च विघ्नविनायकाः ॥  
 जगतां शान्तिकर्तारो ब्रह्माद्याश्च महर्घयः ।  
 मा विघ्नं मा च मे पापं मा सन्तु परिपन्थिनः ॥  
 सौम्या भवन्तु उग्राश्च भूतप्रेताः सुखावहाः ।  
 इत्येवं भ्रामयेद्राष्ट्रे दुर्गां देवीं रथे स्थिताम् ॥  
 नरयानेन वा पार्थ ततोऽविघ्नं समापयेत् ।  
 एवं ये कुर्वते यात्रां राजानोऽन्येऽपि मानवाः ॥  
 महानवम्यां नन्दायाः पुत्रिकाहृष्टमानसाः ।  
 ते सर्वे पापनिर्मुक्ता यान्ति भागवतीं पुरीम् ॥  
 नीरुजाः सुखिनो भोगानभोक्तारो रोगवर्जिताः ।  
 भवन्ति पुरुषा भक्ता भगवत्याः किमुच्यते ॥

इति बलिदानादिकमुक्तम् । तत्र पशुरूपबलिदान इतिकर्तव्यतोक्ता  
 कालिकापुराणे—

उत्तराभिमुखो भूत्वा बलिं पूर्वमुखं तथा ।  
 निरीक्ष्य साधकः पश्चादिमं मन्त्रमुदीरयेत् ॥  
 पशुस्त्वं बलिरूपेण मम भाग्यादुपस्थितः ।  
 प्रणमामि ततः सर्वरूपिणं बलिरूपिणम् ॥

चण्डिकाप्रीतिदानेन दातुरापद्विनाशन ।  
 चामुण्डाबलिरूपाय बले तुभ्यं नमोऽस्तु ते ॥  
 यज्ञार्थं पशवः सृष्टाः स्वयमेव स्वयंभुवा ।  
 अतस्त्वां धातायिष्यामि तस्माद्यज्ञे वधोऽवधः ॥  
 ऐं न्हीं श्रीमिति मन्त्रेण तं बलिं मत्स्वरूपिणम् ।  
 चिन्तयित्वा न्यसेत्पुष्पं मूर्ध्नि तस्य तु मैरव ॥  
 अभिषिद्य बलिं पश्चात्करवालं तु पूजयेत् ।  
 रसना त्वं चण्डिकायाः सुरलोकप्रसाधक ॥  
 ह्रीं ह्रीं खड्गेति मन्त्रेण ध्यात्वा खड्गं तु पूजयेत् ।  
 पूजयित्वा ततः खड्गमां ह्रीं फडिति मन्त्रकैः ॥  
 गृहीत्वा विमलं खड्गं छेदयेद्वलिमुक्तमम् ।

ॐ ह्रीं ऐं ह्रीं कौशिकीति रुधिरेणाऽप्यायतामिति ॥  
 स्थाने नियोजयेद्रक्तं शिरश्च सप्रदीपकम् ।  
 एवं दत्त्वा बलिं पूर्णं फलं प्राप्नोति साधकः ॥  
 बलिदाने तु दुर्गायाः सर्वत्रैष विधिः स्मृतः । इति ।

इदं बलिदानमभीषोमीयपशुवद्वैधमपि  
 तदर्थ्यामिनीशोषे विजयार्थं नृपोक्तमः ।  
 पश्चाब्दं लक्षणोपेतं गन्धपुष्पस्तगर्चितम् ॥

इत्यादौ क्षत्रियादेरेवांधिकार इत्युक्तत्वात् । तस्यापि काम्यमेव विज-  
 यार्थमित्युक्तेः । ब्राह्मणस्य तु न भवत्येव तस्य सात्त्विकपूजायामेवाधि-  
 कार इत्युक्तत्वात्तत्र मांसादेनिषेधात् ।

लब्धाभिषेका वरदा शुक्ले चाऽश्वशुजस्य च ।  
 तस्मात्सा तत्र संपूज्या नवम्यां चण्डिका बुधैः ॥

इति तिथितत्त्वे भविष्याच्च पूजैव कार्या । ब्राह्मणेनापि बलिदानं  
 कर्तव्यं चेन्माषभक्तादिना कार्यम् ।

माषकूष्माण्डमांसाद्यैर्द्यो दिक्षु बलिर्निशि ।  
 कूष्माण्डमिक्षुदण्डश्च मद्यमासव एव च ॥  
 एते बलिसमा ज्ञेया तृतीया छागसमाः स्मृताः ।

इति कालिकापुराणात् ॥

१ घ. 'जयेत्युक्तं । २ घ. विकृतत्वा० । ३ ख. घ. पुर्वामु० ।

छागाभावे तु कूप्याण्डं श्रीफलं वा मनोहरम् ।

वस्त्रसंवेष्टिं कृत्वा छेदयेच्छुरिकादिना ॥

इति रुद्रयामलात् । होमैर्बाद्यणतर्पणैरिति पूर्वोदाहृतश्चपुराणेन ।

पूर्वांषाढायुताष्टम्यां पूजाहोमाद्युपोषणम् ।

इत्यनेन चाष्टम्याम् ।

नवम्यां बलिदानं चकर्तव्यं वै यथाविधि ।

जपहोमं च विधिवल्कुर्यात्तत्र विभूतये ॥

इति नवम्यां च होमविधानात् । अष्टम्यामारभ्य नवम्यां समापनीयः, शिष्टसमाचारात् । नवम्यामेव वा कार्यः । होमद्रव्यं च तिलाज्याविकम् ।

पूजयेत्तिलहोमैश्च दधिक्षिरघृतादिभिः ।

इति देवीपुराणात् । मन्त्रश्च जयन्तीत्यादिः ।

अनेनैव तु मन्त्रेण पूजाहोमादि कारयेत् ॥

इति देवीपुराणात् ।

प्रतिश्लोकं च जुहुयात्पायसं तिलसर्पिषेति रहस्येऽभिधानान्मार्कण्डेयपुराणगतसप्तशत्याः प्रतिश्लोकेन स्वाहान्तेन तिलसर्पिर्युतपायसेन वा कार्यः । अत्र पूजाहोमादौ नवमी पूर्वविद्वा बलिदाने तूत्तरेति नवमी-निर्णयप्रकरणे वक्ष्यते । एवं च नवम्यां पूजाहोमबलिदाने कृते हेमाद्रशु-दाहृतपुराणेषु नवम्यामुपवासविधानाभावात् ।

विभज्य सर्वं कौन्तेय सुहृत्संबधिबन्धुषु ।

इत्यनेन बलिदानोत्तरं पूर्वाह्ल एव सुरासवादिदानविधानात्, अपराह्ने विहितयात्राकाले ।

कश्चिच्चोपोषितो वीरो विधृतोऽन्येन खड्गिना ।

भूतेभ्यस्तु बलिं दद्यान्मन्त्रेणानेन सामिषम् ॥

इत्यनेन बलिदानकर्तुरेव तात्पर्यं तमुपोष्यत्वाभिधानात्, ततो विश्वं समापयेदित्यये समाप्तिश्रवणाच्च ।

नवम्यां पूर्ववत्पूजा कर्तव्या भूतिमिच्छता ।

दक्षिणां वस्त्रयुग्मं च आचार्याय निवेदयेत् ॥

इति तिथितत्त्वोदाहृतमत्स्यसूक्ते नवम्यामेव दक्षिणाविधानात्, वर्हिषि पूर्णपात्रं निनयेदेषोऽवभृथः पाकयज्ञानामेतत्तत्त्वं हविरुच्छिष्ठं दक्षिणेति ।

ब्रह्मणे दक्षिणा देया यत्र या परिकीर्तिता ।

कर्मान्तेऽनुच्छयमानायां पूर्णपात्रादिका भवेत् ॥

इत्याश्वलायनच्छन्दोगपरिशिष्टादिभिर्दक्षिणायाः कर्मसमाप्तिसमान-  
कालत्वप्रतिपादनात्प्रकृते नवम्यां दक्षिणाविधानेन नवम्यामेव नवरात्र-  
ब्रतसमाप्तिनिश्चयात् ।

पारणान्तं व्रतं ज्ञेयं व्रतान्ते तद्विद्व भोजनम् ।

इति व्रतान्ते विहितं पारणमपि नवम्यामेव कार्यम् ।

अष्टम्यां समुपोप्यैवं नवम्यामपरेऽहनि ।

मत्स्यमांसोपहारेण द्यान्नैवेद्यमुत्तमम् ॥

तेनैव विधिनाऽन्नं तु स्वयं भुञ्जीत नान्यथा ॥

इति तिथितत्त्वोदाहृतदेवीपुराणेऽपि नवम्यामेव पारणविधानाच्च । न  
चात्र मांसश्रवणात्सात्त्विकपूजाधिकारिब्राह्मणविषयमिदं कथमिति  
शङ्क्यम् । मत्स्यमांसोपहारेणेति तृतीयया तस्योपसर्जनत्वबोधनान्नैवे-  
द्यस्य प्राधान्यात्तंत्र ब्राह्मणाधिकारस्य निर्विवादत्वात् ।

“ एवं च विन्ध्यवासिन्यां नवरात्रोपवासतः ।

एकभक्तेन नक्तेन स्वशक्त्याऽयाचितेन वा ॥ पूजनीया जनैदेवी ”

इति भविष्योत्तरेणोपवासाद्यन्यतमनियमयुक्तैर्नवरात्रे देवी पूजनी-  
येति विधीयत इति निर्विवादम् । तत्रैकभक्तेनेत्यादि तृतीयान्तपाठादु-  
पवासत इत्यत्र, आद्यादित्वाचूतीयान्तात्तसिः । नवरात्र इति पृथगेव  
पदं संधिस्तु तद्विनैकादशीव्रतमित्यादाविव च्छान्दसत्वात्समासस्तु न  
शङ्कनीय एव, उपवासत इत्यस्य कर्तृविशेषणत्वेन नवरात्र इत्यस्य  
पूजनक्रियाविशेषणत्वेन परस्परमन्वयासंभवात् ।

शारदीया महापूजा चतुष्कर्ममयी शुभा ।

तां तिथित्रयमासाद्य कुर्याद्भूक्त्या विधानतः ॥

इति लिङ्गपुराणेनापि सप्तम्यष्टमीनवमीपु स्नपनपूजनबलिदानहोम-  
रूपचतुष्कर्मात्मकपूजैव विधीयते । सा तु नवम्यामपि संपन्नैव । तथा च  
तेनैव विधिनाऽन्नं तु स्वयं भुञ्जीतेति देवीपुराणेन नवम्यां विधीयमाना  
पारणा हेमाद्रिनिर्णयामृतमदनरत्नाद्युदाहृतदेवीब्रह्मस्कन्दभविष्यतपुरा-  
णसंस्मैतेवेति सिद्धम् । यत्तु द्वैतनिर्णये शंकरभट्टः—“वासन्ते नवरात्रे तु  
पूज्याँ सा रक्तदन्तिका ’ इति प्रकम्योक्तं रुद्रयामले—

नवम्यां वा विशालाक्षि कार्या हांमादिकाः क्रियाः ।

पारणं च प्रकुर्वीत देवीपूजनपूर्वकम् ॥ इति ।

१ घ. ‘तत्रैव वा’ । २ घ. ‘मसमुन्नवा’ । ३ ग घ. च. उया स्यादक्त’ ।

नारदीयपुराणे—

हविर्देव्याणि शुहुयाद्दुर्गाईम्यां विशेषतः ।  
रात्रौ जागरणं कुर्याद्वीतवाद्यपुरःसरम् ॥  
ततः प्रभाते विमले स्नानं कृत्वा यथाविधि ।

इत्यादिनाऽष्टम्युत्तरादिनकृत्यं विधायान्तेऽभिहितम्—

स्वयं च पारणं कुर्याद्विष्टवन्धुजनैः सह ।  
अहःशेषं समाप्तीत शिष्टैरिष्टैः शिवाप्रियैः ॥

इति नवम्यां पारणा गम्यते । रुद्रयामलेऽपि—

प्रत्यहं पूजनं कुर्यात्विकालं भक्तितत्परः ॥  
अष्टम्यां जागरं चैव महापूजनपूर्वकम् ।  
होमं कुर्यान्महारात्रे बलिदानं च माधव ॥  
प्रातर्वै पारयेद्वीर्ण ब्राह्मणान्भोजयेत्तथा ।  
कुमारीणां च नवकं संभोज्य विविधान्नकैः ॥  
स्वयं च पारणं कुर्याद्वात्रौ जागरणं तथा ।  
दशम्यामभिषेकं च कृत्वा मूर्तिं विसर्जयेत् ॥ इति ।

अत्राष्टमीकृत्यानन्तरं दशमीकृत्याभिषेकादेः पूर्वं पारणा गम्यते ।

रुद्रयामलेऽष्टमेऽध्याये—

आश्विने मासि संप्राप्ते शुक्रपक्षे विधेस्तिथिम् ।  
प्रारम्भं नवरात्रं स्याद्दुर्गापूजा च तत्र वै ॥  
उपोषणेन नक्षेन एकभक्षेन वा पुनः ।  
हविष्यान्नेन वा देव प्रत्यहं पूजयोच्छिवाम् ॥  
वतोपवासपूजादौ दिनहानिं च कारयेत् ।  
न देवदिवसस्यात्र वृद्धिः कार्या विजानता ॥  
तिथिवृद्धिं च यः कुर्याद्ज्ञानाज्ञानतोऽपि वा ।  
परलोके भवेत्पीडा प्रेतत्वजनिता स्थिरा ।  
भगवत्याश्र धीडा स्यादुपवासेन केशव ॥  
तस्मान्न वर्धयेद्व दिवसं दुर्गपूजने ।  
प्रत्यहं पूजने प्रोक्तो विधिर्देवमहर्षिभिः ॥  
तिथिवृद्धौ न कार्यः स्यात्समान्नो वर्धयेद्विनम् ।

अत्रोपवासाधिक्यनिषेधादृष्टवेवोपवासा न तु नवरात्रसमारख्यामां-  
त्रेण नवम्युपवासः कर्तव्य इति वदन्ति । तदेतद्वालसंमोहनमात्रं देवानां-  
प्रिया आद्रियन्ते, नवम्युपवासविध्यभावे ह्येतदेवं स्यादस्ति त्वसौ ।

आश्विने प्रतिपन्मुख्याः पुण्यास्तु तिथयो नव ।

देविकापूजने प्रोक्ताः सर्वकामफलप्रदाः ॥

इति देवीपुराणम् । अत्र देवीपूजायामिव फलिसंस्कारकोपवासेऽपि  
नवसंख्या प्राप्नोति । किं च

एवं च विन्ध्यवासिन्यां नवरात्रोपवासतः ॥ इति ।

अत्रोपवासे कालतत्संख्ययोरपेक्षितत्वान्नवरात्रे नवसु तिथिष्ठूपवासितः  
कृतोपवास इति विग्रहान्नवसंख्यापूरकनवमीरूपकालविधिरूपवासे सिद्ध  
इत्युक्तम् । इदमेव बालसंमोहनम् । तथा हि—

तेनैव विधिनाऽन्नं तु स्वयं भुञ्जीत नान्यथा ।

इति देवीपुराणवचनान्तरेण नवम्यां पारणाविधानात्पथमवाक्ये  
नवम्युपवासकल्पनाया वाधितत्वान्नवसु तिथिषु कृतोपवास इत्यर्थक-  
ल्पना तु उपवासत इत्यस्य—

एकभक्तेन नक्तेन स्वशक्त्याऽयाचितेन वा ।

पूजनीया जनैर्देवीत्यग्निमेणैवान्वयात्तत्र पूजनीयेति कर्मण्यनीयरूपत्य-  
यान्तोषस्थितपूजनयाक्रियायां प्रथमान्तोपस्थितार्थस्यान्वयासंभवाज्ञान-  
मूलत्वाद्वेमाद्विनिर्णयामृतमदनरत्नादिषूपवासत इत्येव पाठेनोपवासित  
इति पाठस्य प्रामादिकत्वाच्चायुक्तैव । तस्मादयुक्तो द्वैतनिर्णयस्तदनुया-  
यिमपूर्खादिरपि । अत एव

लघ्धाभिषेका वरदा शुक्ले चाऽश्वयुजस्य च ।

तस्मात्सा तत्र संपूज्या नवम्यां चण्डिका बुधैः ॥

इति नवम्यां पूजाऽश्वयकीत्यर्थाद्वशम्यां देवीविसर्जनं नियमत्याग-  
श्वेति । एवं सति यत्केषांचिन्नान्तानां नवमीपारणाचरणं तन्मूलभूतव-  
चनकल्पनं च तत्सर्वं शिष्टैः कदाचिद्दृष्टमीयुक्तनवम्यां नवमीकृत्ये जाते  
द्वितीयनवम्यां क्रियमाणां पारणामुपलभ्य तत्र नवमीप्रयुक्तभ्रान्त्या प्रवृ-  
त्तमित्युपेक्षणीयमिति कालतत्त्वविवेचनमपि नवम्यां पारणाविधायक-  
देवीपुराणादिवचनविरोधादुपेक्ष्यम् । अत एवैतन्मूलककालनिर्णयकृत्यर-  
त्वावल्यावपि । यस्तु कृत्यरत्नावल्याम्—

तस्मादियं महापुण्या नवमी पापनाशिनी ।

उपोष्या तु प्रयत्नेन सततं सर्वपार्थिवैः ॥

इति श्लोको लिखितः सोऽपि पूर्वोदाहृतवचनविरुद्धत्वादाकरालेख-  
नाच्च निर्मूल एव । समूलश्चेत्तर्हि स्वातन्त्र्येणोपवासविधयको न तु  
नवरात्रसंबन्धित्वेन । अत एव यानि तु कैश्चिलिखितानि नवम्यां पार-  
णविधायकानि वचनानि, तानि हेमाद्र्यादिविरुद्धत्वान्निर्मूलानीति  
निर्णयसिन्धुर्हेमान्द्युदाहृतसर्ववचनाविरुद्धमत्स्यसूक्तदेवीपुराणवचनद-  
श्चनाभावप्रयुक्तत्वादुपेक्ष्य एव । अत एव पूर्वोदाहृतवचनद्वैधाद्वाक्षिणा-  
त्यानां नवम्यां पारणाचारदर्शनात् । प्राच्यानां तु दशम्यामेव तदर्शनाद्य-  
थाचारमेव व्यवस्थोचितेति स्मृतिकौस्तुभः । एवं च दशम्यां पारणबो-  
धका अन्येऽप्यर्वाचीनग्रन्थां अपीति विभावनीयम् । तस्मात्—

अष्टम्यां समुपोप्यैव नवम्यामपरेऽहनि ।

मत्स्यमांसोपहारेण दद्यान्नैवेद्यमुत्तमम् ॥

तेनैव विधिनाऽन्नं तु स्वयं भुञ्जीत नान्यथा ।

इति तिथितत्त्वोदाहृतदेवीपुराणेनाष्टम्युपवासोत्तरदिने विधीयमानं  
पारणमष्टम्युपवासनवमीसमाप्तिसूचकानामष्टम्यामुपवासयेदिति, नवम्यां  
तु कृतस्त्रानैः सर्वैः पूज्यास्तु ब्राह्मणा इति ततोऽविघ्नं समापयेदिति  
हेमाद्र्युदाहृतदेवीब्रह्मभविष्योत्तरपुराणवचनानाम्

नवम्यां पूर्वतपूजा कर्तव्या भूतिमिच्छता ।

दक्षिणां वस्त्रयुग्मं च आचार्याय निवेदयेत् ॥

इति मत्स्यसूक्तस्य चाविरोधेनैव विधीयत इति नवम्यामेव पारणं  
युक्तमिति सिद्धम् । अत एव

स्वयं च पारणं कुर्यादिष्टवन्धुजनैः सह ।

इति नवम्यां पारणाविधायकद्वैतनिर्णये नारदीयं संगच्छते । यानि तु

अष्टम्या सह कार्या स्यान्नवमी पारणादिने । इति ।

नवम्यां पारणं कुर्यादशमीमिश्रिता न चेत् ।

इत्यादिवचनानि तानि॑ पूर्वत्रैवोपवासयोग्या शुद्धाधिका विद्वा-  
धिका वाऽष्टमी दशम्यां नवमी च तद्विषयाणि उदाहृतवचनादिरोधात् ।  
अत एव

अष्टम्यां जागरं कुर्यान्नवम्यां पारणं तथा ।

दशम्यां च विसर्गः स्यादभिषेकश्च माधव ॥

१ घ. 'न्या इति॑' । २ घ. 'नि यदाशू॑' । ३ घ. 'मी तृतीयदिने द'

नवम्यां च विशालाक्ष कार्या होमादिकाः क्रियाः ।  
 पारणं च प्रकुर्वीत देवीपूजनपूर्वकम् ॥  
 यो मोहात्पारणं कुर्यादशमीदिवसे विभो ।  
 तद्राष्ट्रं नाशमायाति दुर्भिक्षादिभियं भवेत् ॥  
 नृपहीनं भवेद्राष्ट्रं दशम्यां पारणे कृते ।  
 तस्मात्तु पारयेदेव नवम्यां भक्तित्परः ॥  
 नवम्यां पारिता देवी कुलवृद्धिं प्रयच्छति ।  
 दशम्यां पारिता देवी कुलनाशं करोति वै ॥  
 तस्मात्तु पारणं कुर्यान्नवम्यां विबुधाधिप ।

इति नवमीपारणसाधकतया भट्ठोजीदीक्षितलिखितडामररुद्रयामल-  
 वचनानां स्वातन्त्र्येण प्रामाण्याभावेऽप्युदाहृतपुराणवचनोपबृहणतया  
 प्रामाण्यं संगच्छते । इति नवरात्रपूजाविधिर्नवरात्रपारणनिर्णयश्च । विज-  
 यादशमीकृत्यं तन्निर्णयश्च दशमीनिर्णयप्रकरणे वक्ष्यते । इत्याश्विनशुक्लप्र-  
 तिपञ्चिर्णयः ।

कार्तिकशुक्लप्रतिपदि बल्युत्सवस्तत्र प्रतिपञ्चिर्णयश्च चतुर्दशीप्रकरणे  
 दीपावलीनिर्णये वक्ष्यते । मार्गशीर्षप्रतिपदबृहत्तपाभिधेति सामान्यनि-  
 र्णय उक्तम्—

रोहिणीप्रतिपद्युक्ता मार्गे मासि सितेतरा ।

गङ्गायां यदि लभ्येत सूर्यग्रहशतैः समा ॥

इति तिथितत्त्वे भविष्यम् । हुताशन्युक्तरायां फालगुनकृष्णप्रतिपदि कर्त-  
 व्यमुक्तं हेमाद्रौ पाद्मे—

चत्रे मासि महाबाहो पुण्या प्रतिपदा परा ।

तस्यां यः श्वपचं दृष्ट्वा स्नानं कुर्यान्नरोत्तमः ॥

निर्णयामृते भविष्योत्तरे स्पृष्टेति पाठः ।

न तस्य दुरितं किञ्चिन्नाऽधयो व्याधयो नृप ॥

भवन्ति कुरुशार्दूलं तस्यां स्नानं समाचरेत् ।

दिव्यं नीराजनं तद्विं सर्वरोगविनाशकम् ॥

गोमहिष्यादि यत्किञ्चित्तसर्वं भूषयेन्नरः ।

चूर्णवस्त्रादिभिः सर्वैस्तोरणाधस्ततो नयेत् ॥

ब्राह्मणानां तथा मोजयं कुर्यात्कुरुकुलोद्धव । इति ।

भविष्योत्तरे—

प्रवृत्ते मधुमासे तु प्रतिपद्युदिते रवौ ।  
कृत्वा<sup>५५</sup> वश्यककर्माणि संतर्प्य पितृदेवताः ॥  
वन्दयेद्वेलिकाभूतिं सर्वदुष्टोपशान्तये ।

मन्त्रश्व—

वन्दिताऽसि सुरेन्द्रेण ब्रह्मणा शंकरेण च ।  
अतस्त्वं पाहि नो देवि विभूते भूतिदा भव ॥ इति ।  
मणिडते चर्चिते चैव उपलिते गृहाजिरे ।  
चतुष्कं कारयेच्छ्रेष्ठं वर्णकैश्चाक्षतैः शुभैः ॥  
तन्मध्ये स्थापयेत्पीठं शुक्रवन्नोत्तरच्छदम् ॥  
अग्रतः पूर्णकलशं स्थापयेत्पलवैर्युतम् ।  
साक्षतं सहिरण्यं च सितचन्दनचर्चितम् ॥  
आसने चोपविष्टस्य ब्रह्मधोषेण भारत ।  
चर्चयेच्चन्दनैर्नारी अव्यङ्गाङ्गी सुंशोभना ॥  
पद्मरागोत्तरपटा श्रेष्ठांशुकविभूषिता ।  
वसुधाद्यं शिरोन्तं च दधिद्वर्वाक्षतान्वितम् ॥  
वर्धापयित्वा श्रीखण्डमायुरारोग्यवृद्धये ।

वसुधाद्यमिति चरणद्वयमारभ्य जानुद्वयां सद्व्यादिस्पर्शकमेण दधिद्व-  
र्वाक्षतसहितं श्रीखण्डं सुवासिन्यादिनोक्तकमेण शिरस्यारोपणरूपं वर्धा-  
पनं कृत्वेत्यर्थः ।

पश्चाच्च प्राशयेद्विद्वांशूतपुष्पं सचन्दनम् ।  
मनोभवस्य सा पूजा कृषिभिः परिकीर्तिता ॥  
द्वूतमण्यं वसन्तस्य माकन्द कुसुमं तव ।  
सचन्दनं पिष्टाम्यद्य सर्वकामसमृद्धये ॥

इति प्राशनमन्त्रः ।

अनन्तरं द्विजेन्द्राणां सूतमांगधबन्दिनाम् ॥  
दद्याहानं यथाशक्त्या कामो मे प्रीयतामिति ॥  
ततो भोजनवेलायां शृतं पाकेन तेन हि ।  
प्राशयेत्प्रथमं चान्नं ततो भुञ्जीत कामतः ॥

एवं यः कुरुते पार्थं शास्त्रोक्तं फालगुनोत्सवम् ।  
अनायासेन सिध्यन्ति तस्य सर्वे मनोरथाः ॥ इति ।

**पुराणसमुच्चयेऽपि—**

वृत्ते तुषारसमये सितपञ्चदश्यां  
प्रातर्वसन्तसमये समुपस्थिते च ।

संप्राश्य चूतकुसुमं सह चन्दनेन

सत्यं हि पार्थं पुरुषोऽथ समां सुखी स्यात् ॥ इति ।

अत्र पूर्वाङ्गस्य कर्मकालत्वात्कर्मणो यस्य यः काल इति वचनात्प्रतिपत्सद्वितीया स्यादिति वचनाच्छौदयिकी प्रतिपद्माहात् । दिन-द्वये तथात्वे पूर्वैव वसन्तादावेव तद्विधानात् । निर्णयामृते तु पूर्वविद्वेत्युक्तम् । तच प्रातः पूर्णिमाकालेऽनुष्ठाने प्रवृत्ते मधुमास इति प्रातर्वसन्तसमय इत्यादिवचनविरोधादपराह्नेऽनुष्ठाने प्रातर्वसन्तसमय इत्यत्र प्रातर्ग्रहणस्य प्राशनानन्तरकृत्यविधायकततोभोजनवेलायामित्यादिविरोधाच्चिन्त्यम् ।

इति आठवले उपनामकश्रीमद्रामकृष्णसूरिसूनुविष्णुभट्टकृते पुरुषार्थ-चिन्तामणौ कालखण्डे प्रतिपाञ्चिर्णयः ॥

अथ द्वितीया निर्णयते ।

तत्र शुक्लद्वितीया तृतीयायुतैव ग्राह्या युग्मामीतिनिगमवाक्यात् । ननु युग्मेत्यनेन द्वितीयासामान्यस्यैव प्रतीतेः कथं शुक्लद्वितीयामात्रपरत्वमस्येति चेत्[न] । प्रतिपद्यप्यमावास्येत्यत्र कृष्णप्रतिपदोऽमावास्यायुक्तत्वासंभवात्तिथ्योरुग्मं महाफलमित्यनेन शुक्लप्रतिपदमावास्यायुग्मस्यैव प्राशस्त्यबोधनात्, शुक्लप्रतिपद्वितीययोर्व्यस्तत्वेन, एतद्वस्तं महाघोरमित्यनेनानिष्टत्वबोधनात्, युग्मानीति शुक्लद्वितीयातृतीययोरेव युग्मत्वेन प्राशस्त्यबोधनाच्च, द्वितीयाप्रतिपद्युतेत्यापस्तम्बवचनस्य निरवकाशत्वापतेश्च । तृतीयया युता कार्या द्वितीया न तु पूर्वयेति । माधवोदाहृतव्यासवचनम् ।

एकादश्यष्टी पष्ठी द्वितीया च चतुर्दशी ।

अमावास्या तृतीया च ता उपोप्याः परान्विताः ॥

इति भूगुस्मृतिवचनमपि शुक्लद्वितीयाविषयमेव । कृष्णद्वितीया तु पूर्वयुतैव ग्राह्या द्वितीया प्रतिपद्युतेत्यापस्तम्बवचनात् । एतस्य शुक्लद्वितीयाविषयत्वे निगमवाक्यविरोधापत्तेः कृष्णविषयकमेवेदम् ।

तृतीयैकादशी षष्ठी तथाचैवाष्टमी तिथिः ।

वेधादधस्ताद्भन्युस्ता उपवासे तिथीस्त्वमाः ॥

इति नारदीयपुराणवचनमपि । कृष्णद्वितीयाऽपि मुहूर्तव्रयात्मकपूर्वाल्हस्पर्शिन्येव पूर्वा पूर्वाल्हानन्तरप्रवृत्ता तु कृष्णाऽप्युत्तरैव ।

प्रतिपत्संमुखी कार्या या भवेदापराल्हिकी ।

पौर्वाल्हिकी च कर्तव्या द्वितीया तादृशी विभो ॥

इति हेमाद्रिमाधवाद्युदाहृतस्कन्दपुराणवचनात् । तादृशी संमुखी । तथा च पूर्वाल्हस्पर्शिन्येव पूर्वविन्द्रेत्यर्थः । एतस्यापि शुक्लद्वितीयाविषयत्वेऽप्राप्तस्य पूर्वविन्द्रत्वस्य पौर्वाल्हिकत्वस्य च विधातव्यत्वेन गौरवापत्तेः, कृष्णद्वितीयाविषयत्वे तु तस्याः पूर्वविन्द्रत्वस्य वचनान्तरैण श्राप्त्वात्, अप्राप्तपौर्वाल्हिकमात्रविधाने लाघवात्, तस्मात्पूर्वदिन उदयानन्तरं प्रवृत्ता शुक्लद्वितीया पूर्वाल्हानन्तरं प्रवृत्ता कृष्णाऽप्युत्तरैव, शुद्धाधिका द्वितीयादिने मुहूर्तव्रयाङ्गयूनत्वे पूर्वैवेति सिद्धम् । द्वितीया सर्वाऽप्युत्तरा पूर्वविन्द्राविधायकवचनानि यमद्वितीयाशून्यशयनद्वितीयाविषयाणीति निर्णयामृत उक्तम्, तत्सामान्यविषयकपूर्वविन्द्राविधायकवचनानां विशेषमात्रपरत्वेन संकोचे प्रमाणाभावाद्भेदमाद्रिमाधवमदनरत्नादिविरोधाद्भोपेक्ष्यम् । इति द्वितीयासामान्यनिर्णयः ।

चैत्रशुक्लद्वितीयायामुमादिपूजोक्ता निर्णयामृते भविष्योत्तरे—

चैत्रशुक्लद्वितीयायामुमापूजा फलार्थिभिः ।

शिवपूजाऽग्निपूजा च कर्तव्या मुनिसत्तम् ॥ इति ।

हेमाद्रौ देवीपुराणे—

उमां शिवं हुताशं च द्वितीयायां प्रपूजयेत् ।

हविष्यमन्नं नैवेद्यं देयं गन्धार्चनान्वितम् ॥

प्रकरणाद्वयनकामित्यर्थः ।

फलमाश्रोति विप्रेन्द्र सर्वकतुसमुद्धवम् । इति ।

अत्र दैविकत्वात्पौर्वाल्हिकी द्वितीया ग्राह्या ।

चतुर्वसितपक्षेषु मासेषु श्रावणादिषु ।

अशून्याख्यं ब्रतं कुर्याज्जयया तु फलाधिकम् ॥

इति श्रावणादिकृष्णद्वितीयास्वशून्यव्रतमुक्तम् । तत्र

चन्द्राय चार्यो दातव्यो दध्यक्षतफलादिभिः ।

इति चन्द्रार्थविधानात्

एक भक्ते दिवा नक्ते निशि चन्द्रोदयवते ।

तिथिस्तात्कालिकी ग्राह्या पारणे त्वपरा तिथिः ॥

इति मदनरत्नाद्युद्धृतस्मृतिसंग्रहे चन्द्रोदयव्यापिनी ग्राहेत्युक्तत्वा-  
त्पूर्वदिन एव तद्यासां पूर्वा, उभयत्र तद्यासावव्याप्तां च जयया तु फला-  
धिकमित्युक्तत्वात्पैवेति ।

ऊर्जे शुक्लद्वितीयायामपराह्नेऽर्जयेद्यमम् ।

स्नानं कृत्वा भानुजायां यमलोकं न पश्यति ॥

इति स्कान्दे । तथा-

कार्तिके शुक्लपक्षस्य द्वितीयायां तु नारद् ।

यमो यमुनया पूर्वं भोजितः स्वगृहेऽर्चितः ॥

अतो यमद्वितीयेण त्रिषु लोकेषु विश्रुता ।

अस्यां निजगृहे विष न भोक्तव्यं ततो बुधैः ॥

स्नेहेन भगिनीहस्तान्द्रोक्तव्यं पुष्टिवर्धनम् ।

दानानि च प्रदेयानि भगिनीभ्यो विधानतः ॥

सर्वा भगिन्यः संपूज्या अभावे प्रतिपन्नकाः ॥ इति ।

प्रतिपन्नका भगिनीत्वेन कल्पिता इत्यर्थः । इयं मध्याह्नस्य भोज-  
नकालत्वान्द्रोजने मध्याह्नव्यापिनी यमपूजनेऽपराह्नव्यापिनी ग्राहा ।  
दिनद्वये तद्यासावव्याप्तां च युग्माश्रीति वचनादुत्तरैव । हेमाद्रौ ब्रह्मा-  
ण्डपुराणे—

बृहस्पतौ द्वितीयायां विधिवद्विधिपूजनम् ।

कृत्वा नक्तं समश्रीयालूभते भूतिमीप्सिताम् ॥

विधिर्ब्रह्मा तत्पूजनं च गायत्र्याऽन्येन वा वैदिकेन नाममन्त्रेण वा  
कुर्यात् ।

इति आठवले उपनामकश्रीमद्रामकृष्णसूरिसूनुविष्णुमष्टकृते पुरुषा-  
र्थचिन्तामणौ कालखण्डे द्वितीयानिर्णयः ।

अथ तृतीया निर्णयिते ।

सा च रम्भावत एव पूर्वविद्वा, तदतिरिक्तवतादिष्टृतरैव । तदुक्तं  
हेमाद्रौ ब्रह्मवैवर्ते—

रम्माख्यां वर्जयेत्वा तु तृतीयां द्विजसत्तम ।

अन्येषु सर्वकार्येषु गणयुक्ता प्रशस्यते ॥

गणश्चतुर्थी ।

द्वितीययाऽनुविद्धा च तृतीया न कदाचन ।

कर्तव्या व्रतिभिस्तात धर्मकामार्थतत्परैः ॥

विहायैकां तु रम्माख्यां तृतीयां पुण्यवर्धिनीम् ।

तज्ञात्र ऋषिभिः प्रोक्तं वचनं कृत्तिकासुत ॥

बृहत्तपा तथा रम्मा सावित्री वटपैतृकी ।

कृष्णाष्टमी च भूता च कर्तव्या संमुखी तिथिः ॥

नान्येषु संमुखी कार्या तृतीया चाष्टमी द्विज ।

युग्माग्रीति युग्मवाक्यमपि रम्मात् तीयाविषयमेव । ब्रह्मवैवर्ते—

तृतीया तु न कर्तव्या द्वितीयोपहिता विभो ।

द्वितीयया युतां तां तु यः करोति नराधमः ॥

संवत्सरकृतेनेह नरो धर्मेण मुच्यते ।

द्वितीयाशेषसंयुक्तां तृतीयां कुरुते नृप ॥

स याति नरकं घोरं कालसूत्रं भयं करम् ।

द्वितीयाशेषसंयुक्तां या करोति विमोहिता ॥

सा वैधव्यमवाप्नोति प्रवदन्ति मनीषिणः ॥

आपस्तम्बः—

चतुर्थीसंयुता या च सा तृतीया फलप्रदा ।

अवैधव्यकरी स्त्रीणां पुत्रपौत्रप्रवर्धिनी ॥

स्कान्दे—

तृतीया तु न कर्तव्या द्वितीयासंयुता तिथिः ।

या करोति विमूढा स्त्री पुरुषो वा शिखिध्वज ॥

द्वितीयासंयुतां तात पूर्वधर्माद्विलुप्यते ।

विधवात्वं दुर्भगात्वं भवेन्नैवात्र संशयः ॥

कला काष्ठाऽपि या चैव द्वितीया संप्रदृश्यते ।

सा तृतीया न कर्तव्या कर्तव्या गणसंयुता ॥

यदीच्छेत्परमं पुण्यं व्रतकर्ता शिखिध्वज । इति ।

भविष्यत्पुराणे—

कार्या द्वितीयया सार्थं न तृतीया कदाचन । इति ।

अत्र शेषसंयुक्तेति कला काष्ठेति श्रवणाद्वशमीवदल्पोऽपि द्वितीयायोगो गौरीवतेषु त्याज्यः । अत एव द्वितीयादिने मुहूर्तमात्राऽपि गौरीवते ग्राह्येति सूच्यते । अत एव—

मुहूर्तमात्रसत्त्वेऽपि दिने गौरीवतं परे ।

शुद्धाधिकायामप्येवं गणयोगप्रशंसनात् ॥

इति माधवेनोक्तम् । व्रतान्तरे तु त्रिमुहूर्तद्वितीयावेध एव निषिद्धः । द्वितीयादिने त्रिमुहूर्ततृतीयासत्वं मुहूर्तद्वयासत्वं वाऽवश्यकं तथा च द्वितीयादिने मुहूर्तसत्त्वाभावे गौरीवते मुहूर्तद्वयाभावे व्रतान्तरेष्वपि पूर्वविच्छैव ग्राह्या । तदाह माधवे वसिष्ठः—

एकादशी तृतीया च पष्ठी चैव त्रयोदशी ।

पूर्वविद्धा तु कतंव्या यदि न स्यात्परेऽहनि ॥ इति ।

कृष्णाष्टमी बृहत्तपा सावित्री वटपैतृकी ।

अनङ्गःत्रयोदशी रम्भा उपोष्याः पूर्वसंयुताः ॥ इति निगमात् एकादश्यष्टमी पष्ठी पौर्णमासी चतुर्दशी ।

अमावास्या तृतीया च ता उपोष्याः परान्विताः ॥

इति बृहस्पतिवचनाद्वोपवासेऽपि रम्भातृतीया पूर्वविद्धाऽन्या तूतरेति सिद्धम् । इति तृतीयासामान्यनिर्णयः ।

चैत्रशुक्लतृतीयायाम् ।

तृतीयायां यजेह्वेवीं शंकरेण समन्विताम् ।

कुङ्कमागरुकपूरमणिवखसुगन्धकैः ॥

समग्रन्धधूपदीपैश्च दमनेन विशेषतः ।

आनदोलयेत्ततो वत्स शिवोमातुष्ये सदा ॥

रात्रौ जागरणं कार्यं प्रातर्देया च दक्षिणा ।

इति हेमाद्रिमदनरत्नोदाहृते स्कान्दे, निर्णयामृते च देवीपुराणे—

सौवर्णीं तु उमा कार्यं राजतः शंकरस्तथा ।

चतुर्भुजस्तु देवेशो द्विभुजा तु उमा भवेत् ॥

इति देवीपूजनाद्युक्तं तत्र गणयुक्ता प्रशस्यत इति वचनादुत्तरा ग्राह्या ।

चैत्रे भाद्रपदे माघे रूपसौभाग्यसौख्यदम् ।

तृतीयाव्रयमेतन्मे कृष्ण कस्मात्त्र कीर्तिम् ॥

इति भविष्योत्तरे चैत्रभाद्रपदमाघशुक्लतृतीयामृते गौरीवतं विहितः

तत्र मुहूर्तमात्राऽप्युत्तरैव । इति चैत्रतृतीया । अथ वैशाखतृतीया ।  
साऽक्षण्यतृतीया युगादिश्च । तत्र—

वैशाखस्य तृतीयायां श्रीसमेतं जगद्गुरुम् ।

नारायणं पूजयेथाः पुष्पधूपविलेपनैः ॥

इति निर्णयास्तुते भविष्योत्तरे विष्णुपूजोक्ता । तथा—

वैशाखे शुक्लपक्षे तु तृतीयायां तथैव च ।

गङ्गातोये नरः स्नात्वा मुच्यते सर्वकिलिष्ठैः ॥

तस्यां कार्यो यवैर्होमो यवैर्विष्णुं प्रपूजयेत् ।

यवान्दद्याद्विजातिभ्यः प्रयतः प्राशयेद्यवान् ॥ इति ।

तथा—

उद्कुम्भान्सकनकान्सान्नान्सर्वरसैः सह ।

यवगोधूमचणकान्सकून्दध्योदनं तथा ॥

ग्रैष्मिकं सर्वमेवान्नं सस्यं दाने प्रशस्यते । इति ।

देवीपुराणे—

तृतीयायां तु वैशाखे रोहिण्यक्षे प्रपूज्य च ।

प्रकरणाद्वौरीमित्यर्थः ।

उद्कुम्भप्रदानेन शिवलोके महीयते ॥ इति ।

मन्त्रस्तु—

एष धर्मघटो दत्तो ब्रह्मविष्णुशिवात्मकः ।

अस्य प्रदानात्सकला मम सन्तु मनोरथाः ॥ इति ।

पितृदेशेन दाने तु पूर्वार्धं तदेव ।

अस्य प्रदानात्तृप्यन्तु पितरोऽथ पितामहाः ।

गन्धोदकतिलैर्मिश्रं सान्नं कुभ्यं फलान्वितम् ॥

पितृभ्यः संप्रदास्यामि अक्षण्यमुपतिष्ठतु । इति ।

यमः—

कृतोपवासाः सतिलं ये युगादिदिनेषु तु ।

दास्यन्त्यन्नादिसहितं तेषां लेका महोदयाः ॥ इति ।

पानीयमप्यत्र तिलैर्विमिश्रं दद्यात्पितृभ्यः प्रयतो मनुष्यः ।

इति विष्णुपुराणम् । अत्र समुद्रस्नानं महाफलम् । तदुक्तं सौरपुराणे—

युगादौ तु नरः स्नात्वा विधिवल्लवणोदधौ ।

गोसहस्रप्रदानस्य कुरुक्षेत्रे फलं च यत् ॥

तत्फलं लभते मर्त्यो भूमिदानस्य च ध्रुवम् । इति ।

अत्र तृतीया पौर्वाह्लिकी ग्राह्या । तदुक्तं भविष्योत्तरे—

द्वे शुक्ले द्वे तथा कृष्णे युगादी कवयो विदुः ।  
शुक्ले पौर्वाह्लिके ग्राह्ये कृष्णे चैवाऽपराह्लिके ॥

नारदीयेऽपि—

वैशाखे शुक्लपक्षे तु तृतीया रोहिणीयुता ।  
दुर्लभा बुधवारेण सोमेनापि युता तथा ॥  
रोहिणीबुधयुक्ताऽपि पूर्वविद्वा विवर्जिता ।  
भक्त्या कृताऽपि मांधातः पुण्यं हन्ति पुराकृतम् ॥  
गोरी विनायकोपेता रोहिणीबुधसंयुता ।  
विनाऽपि रोहिणीयोगात्पुण्यकोटिप्रिदा सदा ॥ इति ।

गौरी तृतीया । विनायकश्रुतुर्थी । इयं कस्मिंश्चित्कल्पे कृत-  
युगादिः । कस्मिंश्चित्कल्पे ब्रेतायुगादिः । तदुक्तं हेमाद्रौ स्कान्दे भवि-  
ष्यत्पुराणे च—

नवम्यां शुक्लपक्षस्य कार्तिके निरगात्कृतम् ।  
राधे सिततृतीयायां ब्रेता वै समपद्यत ॥  
दर्शे तु माघमासस्य प्रवृत्तं द्वापरं युगम् ।  
कलिः कृष्णब्रयोदर्श्यां नभस्ये मासि निर्गतः ॥  
युगादयः स्मृता ह्येता दत्तस्याक्षयकारकाः ॥ इति ।

नागरखण्डे—

अधुना शृणु राजेन्द्र युगाद्याः पितृवलभाः ।  
यासां संकीर्तनेनापि क्षीयते पापसंचयः ॥  
नवमी कार्तिके शुक्ला तृतीया माधवे सिता ।  
अमावास्या तपसि च नभस्ये च ब्रयोदशी ॥  
ब्रेता कृतकलीनां तु द्वापरस्याऽदयः क्रमात् ।  
स्नाने दाने जपे होमे विशेषात्पितृतर्पणे ॥  
कृतस्याक्षयकारिण्यः सुकृतस्य महाफलाः ।

माधवे वैखाखे । तपसि माधवे । तत्रैव विष्णुभविष्यत्पुराणयोः—

वैशाखमासस्य तु या तृतीया नवम्यसौ कार्तिकशुक्लपक्षे ।  
नभस्य मासस्य तु कृष्णपक्षे ब्रयोदशी पञ्चदशी तु माधवे ॥  
एता युगाद्याः कथिताः पुराणा अनन्तपुण्यास्तिथयश्चतसः । इति ।

बह्मपुराणे—

वैशाखे शुक्लपक्षस्य तृतीयायां कृतं युगम् ।  
कार्तिके शुक्लपक्षे तु व्रेता च नवमेऽहनि ॥  
अथ भाद्रपदे कृष्णत्रयोदश्यां तु द्वापरम् ।  
माघे तु पौर्णमास्यां च घोरं कलियुगं तथा ॥  
युगारम्भास्तु तिथयो युगाद्यास्तेन कीर्तिताः ।  
फलं दत्तहुतानां च अनन्तं परिकीर्तितम् ॥

तत्रैव मविष्यत्पुराणे—

वैशाखस्य तृतीया या समा कृतयुगेन तु ।  
नवमी कातिके या तु व्रेतायुगसमा तु सा ॥  
त्रयोदशी नभस्ये तु द्वापरेण समा तु सा ।  
माघे पञ्चदशी राजन्कलिकालसमा स्मृता ॥  
उपवासस्तपो दानं शाङ्कं होमो जपस्तथा ।  
यदासु कियते किंचित्सर्वं कोटिगुणं भवेत् ॥ इति ।

कृतयुगेन समेति समग्रेऽपि कृतयुगे प्रत्यहं क्रियमाणेन कर्मणा  
यावत्पुण्यं भवति तावदस्यामेकस्यामेव तिथावित्यर्थः । अत्र कस्मिंश्चि-  
त्कल्पे माघस्य पौर्णमास्यां कलियुगप्रवृत्तिः, कस्मिंश्चिद्मावास्याया-  
मिति कल्पभेदेन व्यवस्था । तत्रापि—

नभस्यमासस्य तु कृष्णपक्षे त्रयोदशी पञ्चदशी तु माघे ।

इत्यत्रामावास्यान्तभाद्रपदकृष्णपक्षस्य तद्रहणान्माघस्याप्यमान्तस्यैव  
कृष्णपक्षस्य ग्रहणान्माघ्युत्तराऽमावास्यैवेति बोध्यम् ।

कृतं शाङ्कं विधानेन मन्वादिषु युगादिषु ॥

हायनानि द्विसाहस्रं पितृणां तृसिदं भवेत् ।

इत्यादिमात्स्यादिवचनैः, एतांस्तु शाङ्ककालान्वै नित्यानाह प्रजा-  
पतिरित्यादिभिश्च युगादौ शाङ्कस्य नित्यत्वाद्वैशाखतृतीयायां शाङ्कं  
नित्यम् । शाङ्केऽपि—

शुक्रे पौर्वाह्लिके याह्ये कृष्णे चैवाऽपराह्लिके ।

इति भविष्यत्तरवचने पूर्वाह्लापराह्लयोर्द्वयोरेव श्रवणात् ॥

शुक्लपक्षस्य पूर्वाह्ले शाङ्कं कुर्याद्विचक्षणः ।

कृष्णपक्षापराह्ले तु रोहिणं तु न लक्षयेत्

इति वचनात्तद्वेदा विभक्तस्याह्नः पूर्वो भागः पूर्वाह्नो द्वितीयभागोऽपराह्नस्तत्रापराह्नः पितृणां तु याऽपराह्नानुयायिनीत्यादिनाऽपराह्निकत्वस्य कृष्णायामिव शुक्लायामपि प्रसक्तौ शुक्ले पौर्वाह्निक इत्यनेन पूर्वाह्निगाया एव विधानाद्वान्धर्वं कुतुपरौहिणेतिमुहूर्तव्रयस्यैव युगादिशान्द्रकालत्वाद्वान्धर्वादिकुतुपपूर्वार्धन्तसार्धमुहूर्तव्यापिनी शुक्ला, कुतुपोत्तरार्धादिव्यापिनी कृष्णा ग्राह्या । उभयत्र व्यापावव्याप्तौ च शुक्लोत्तरा यदोत्तरं गान्धर्वात्पूर्वं समाप्ता पूर्वत्र तद्व्यापिनी, तदा कर्मकालशास्त्रस्य प्राबल्यात्पूर्वा ग्राह्या । अत एव शुक्लपक्षस्य पूर्वाह्ने शान्द्रमिति मार्कण्डेयवचनं युगादिविषयमिति हेमाद्रिः । युगादिमन्वादिशाञ्चेषु शुक्लपक्ष उभयव्यापिनी तिथिर्ग्राह्या कृष्णपक्षेऽपराह्नव्यापेनीति स्मृत्यर्थसारः ।

वैशाखस्य तृतीयां यः पूर्वविन्द्रां करोति वै ।  
हृष्यं देवा न गृह्णन्ति कव्यं च पितरस्तथा ॥

इति दिवोदासीये गोभिलः ।

पूर्वाह्ने तु सदा कार्या शुक्ला मनुयुगादयः ।  
दैवे कर्मणि पित्र्ये च कृष्णे चैवाऽपराह्निके ॥

इत्यर्वाचीनोदाहृतपद्यं च संगच्छते । शान्द्रेऽमावास्याऽपराह्निकी ।  
एवं मन्वन्तरादीनां युगादीनां विनिर्णयः ॥

इति कालादर्शः, निर्णयासृतश्च कृष्णपक्षीयतद्विषयतया नेयः । अन्यथोदाहृतवचनादिविरोधापत्तेः । अत एव शान्द्रे युगादीनां शुक्लानामप्यापराह्निकत्वबोधककालतत्त्वविवेचनकृत्यरत्नावल्यार्याचीनग्रन्था उपेक्ष्याः । न चैवं कृष्णपक्षीया युगादिः पूर्वदिने दशममुहूर्तमारभ्य प्रवृत्ताऽप्यपराह्नव्याप्तेः पूर्वा स्यादिति वाच्यम् । रौहिणं तु न लङ्घयेदित्यनेन कुतपोत्तरार्धमारभ्य रौहिणान्तसार्धमुहूर्तात्मकापराह्नादिभागस्यैव कर्मकालत्वप्रतिपादनादुत्तरत्रैव तद्यासिसत्त्वाद्वितीयैव ग्राह्या ।

अयनद्वितये शान्द्रे विषुद्धद्वितये तथा ।

युगादिषु च सर्वासु पिण्डनिर्वपणादृते ॥

इतिवचनात्पिण्डरहितं शान्द्रं कर्तव्यम् । इदं युगादिकृत्यं युगादितिथिमध्य एव कार्यम् ।

\* १ ग. घ. 'न्तन्या' २ ग. घ. 'दिसार्धमुहूर्तव्या' ३ घ. 'न्तरार्धगा' ४ घ. 'चनवि'

मन्वादौ च युगादौ च ग्रहणे चन्द्रसूर्ययोः ।  
व्यतीपाते वैधृतौ च तत्कालव्यापिनी क्रिया ॥

इति स्कान्दात् । तथा मलमासेऽप्यवश्यं कार्यम् ।

दशहरासु नोत्कर्षश्रुतुर्पूर्वपि युगादिषु ।

इति ऋष्यशृङ्गवचनादैशाखादिशब्दाश्चान्द्रमासवचना एव, तथाऽपि युगाद्युत्कर्षनिषेधपर्यालोचनया प्रसिद्ध्यानुगुण्यादनुष्ठानादरार्थं सौरमा- सगतैव युगादिग्राह्येति हेमाद्रचुक्तेश्च ।

यौगादिकं मासिकं च शाद्वं चाऽपरपक्षिकम् ।

मन्वादिकं तैर्थिकं च कुर्यान्मासद्वयेऽपि च ॥

इति स्मृतिचन्द्रिकावचनाच्छुद्धमासेऽप्यभ्युदयकरमिति बोध्यम् । अपरपक्षः कृष्णपक्षो न तु महालयस्तस्य तत्र निषेधात् । इयमेव तृतीया परशुरामजयन्ती । सा प्रदोषव्यापिनी ग्राह्या । तदुक्तं भार्ग- वार्चनदीपिकायां स्कान्दे—

वैशाखस्य सिते पक्षे तृतीयायां पुनर्वसौ ।

निशायाः प्रथमे यामे रामाख्यः समये प्रभुः ॥

रेणुकायास्तु यो गभादवतीर्णो भुवि स्वयम् ॥ इति ।

दिनद्वये प्रदोषे कात्स्नर्येन साम्येन वैषम्येण वैकदेशव्याप्तौ पैरव संकल्पकालमारभ्य सत्त्वाद्विवारात्रियोगच्च । इति वैशाखतृतीया । ज्येष्ठशुक्रतृतीयायाम्—

भद्रे कुरुष्व यत्नेन रम्भाख्यं व्रतमुत्तमम् ।

ज्येष्ठशुक्रतृतीयायां स्राता नियमतत्परा ॥

इत्यादिना भविष्ये रम्भावतमुक्तम् । तत्र बृहत्तपा तथा रम्भेत्यादि- पूर्वोदाहृतवचनात्पूर्वविद्वैव तृतीया ग्राह्या । आषाढ़चुत्तरतृतीयायाम्—

तृतीया शावणे कृष्णा या स्थाच्छ्रवणसंयुता ।

तस्यां संपूज्य गोविन्दं तुष्टिमयां च विन्दति ॥

इति विष्णुधर्मोत्तरे गोविन्दपूजोक्ता । तत्र दिनद्वये श्रवणयुक्ता चेत्, रम्भाख्यां वर्जयित्वेति पूर्वोदाहृतवचनादुत्तरा ग्राह्या । भाद्रपदशुक्रतृती- यायां हरितालिकावतं लोकप्रसिद्धम् । तत्रापि रम्भाख्यां वर्जयित्वे- त्यादिपूर्वोदाहृतवचनैर्मुहूर्तमात्रसत्त्वेऽपि दिने गौरीवतं परे इति माधवो- क्तेश्च मुहूर्तमात्राऽप्युत्तरैव ग्राह्या । मार्गशीर्घशुक्रतृतीयायामपि रम्भा- वतमुक्तं भविष्योत्तरे—

‘ रम्भातृतीयां वक्ष्यामि सर्वपापप्रणाशिनीम् ।  
मार्गशीर्षे शुभे मासि तृतीयायां नराधिप ॥  
शुक्लायां प्रातरुत्थाय दन्तधावनपूर्वकम् ।  
उपवासस्य नियमं गृह्णीयात् ।’

इत्याद्युक्त्वोक्तम्—

सौभाग्यार्थं पुरा चीर्णं रम्भया राजकन्यया ।  
तेन रम्भातृतीयेयं परसौभाग्यदायिनी ॥ इति ।  
इयं पूर्वविद्वा ग्राह्या बृहतपा तथा रम्भेति वचनात् ।  
माघमासे तु संप्राप्य तृतीयां शुक्लपक्षतः ।  
प्रातर्गव्येन पयसा तिलैः स्नानं समाचरेत् ॥  
स्नापयेन्मधुना देवीं तथैवेक्षुरसेन च ।  
गन्धोदकेन च पुनः पूजनं कुद्धुमेन वै ॥

इत्यादिना मात्स्ये रसकल्याणिनीवतमुक्तम् । तत्रापि रम्भाख्यां वर्जयित्वेति वचनादुक्तरा । फालगुनशुक्लतृतीयायां वाराहपुराणादौ सौभाग्य-  
तृतीयावतादीन्युक्तानि तत्रापि परविद्वैव ।  
इति आठवले उपनामकश्रीमद्रामकृष्णभट्टसूरिस्तुविष्णुभट्टक्ते पुरुषार्थचिन्तामणौ कालखण्डे तृतीयानिर्णयः ।

अथ चतुर्थी निर्णयते । तत्र—

विनायकं समभ्यच्चर्यं चतुर्थ्यां यदुनन्दनं ।  
सर्वविद्विनिर्मुक्तः कार्यसिद्धिमवाप्नुयात् ॥  
निद्रां रति शिवां भद्रां कीर्ति मेधां सरस्वतीम् ।  
प्रजां तुष्टिं तथा कान्ति तत्रैवाहनि पूजयेत् ॥  
विद्याकामो विशेषेण पूजयेच्च सरस्वतीम् ।

इति माधवीये भविष्यत्पुराणे ।

चतुर्थ्यां तु गणेशस्य गौर्याश्चैव विधानतः ।  
पूजां कृत्वा लभेत्सिद्धं सौभाग्यं च नरः क्रमात् ॥  
इति तत्रैव लैङ्गे च विनायकवतं गौरीवतं च विहितम् ।  
तिथौ युगाह्यायां च समुपोष्य यथाविधि ।  
शङ्खपालादिनागानां शेषस्य च महात्मनः ॥  
पूजा कार्या क्षीरगन्धपुष्पाप्यायनपूर्वकम् ।  
व्रिषाणि तेषां नश्यन्ति न च तान्मन्ति पञ्चगाः ॥

इति माधवीये कौर्मे नागव्रतं विहितम् । एतानि गणेशगौरीनागव्रतानि विहायान्यस्मिन्वते चतुर्थी युगभूतानामिति युगमवाक्यात्पञ्चमी-विद्वैव ग्राह्या ।

एकादशी तथा षष्ठी अमावास्या चतुर्थिका ।  
उपोष्याः परसंयुक्ताः पराः पूर्वेण संयुताः ॥

इति वृद्धवसिष्ठवचनाच्च ।

गणेशगौरीबहुलाव्यतिरिक्ताः प्रकीर्तिताः ।  
चतुर्थ्यः पञ्चमीविद्वा देवतान्तरयोगतः ॥

इति मदनरत्नादौ ब्रह्मवैवर्ताच्च । विनायकनागव्रतयोस्तु मध्याह्नव्यापिनी ग्राह्या । तत्र मध्याह्नस्य कर्मकालत्वात् ।

प्रातः शुक्लतिलैः स्रात्वा मध्याह्ने पूजयेन्नृप ।

इति गणपतिकल्पे

युगं मध्यंदिने यत्र तत्रोपोष्य फणीश्वरान् ।  
क्षीरेणाऽप्याव्य पञ्चम्यां पारयेत्यतो नरः ॥

इति वचने च मध्याह्न एव पूजाविधानात् ।

चतुर्थीसंयुता कार्या तृतीया च चतुर्थिका ।  
तृतीयया युता नैव पञ्चम्या कारयेत्कचित् ॥ इति ।  
चतुर्थी चैव कर्तव्या तृतीयासंयुता विभो ।

इति हेमाद्रियुदाहृतब्रह्मवैवर्तस्कान्दवचने विनायकचतुर्थीविषये एव ।  
अत एव हेमाद्रौ ब्रह्मवैवर्तम्—

चतुर्थीसंयुता या तु तृतीया सा फलप्रदा ।  
चतुर्थी च तृतीयायां महापुण्यफलप्रदा ॥  
कर्तव्या व्रतिभिर्वर्त्स गणनाथसुतोषिणी ॥ इति ।

माधवीये स्कान्दे—

विनायकव्रते कार्या सर्वमासेषु षण्मुख ।  
चतुर्थी तु जयायुक्ता गणनाथसुतोषिणी ॥ इति ।  
चतुर्थी गणनाथस्य मातृविद्वा प्रशस्यते ।  
मध्याह्नव्यापिनी सा तु परतश्चेत्परेऽहनि ॥

इति ब्रह्मस्पतिवचनाच्च । अत्र परतश्चेत्परेऽहनीत्यनेन पूर्वमध्याह्नव्याप्त्य-पेक्षया द्वितीयमध्याह्नेऽधिकव्याप्तावेव परविद्वाविधानादितरेषु पक्षेषु तृतीयायुतैव गणनाथव्रते ग्राह्याः । अत एव—

मातृविद्वा प्रशस्ता स्याज्ञतुर्थी गणनायके ।  
मध्याह्नात्परतश्चेत्स्याज्ञागविद्वा प्रशस्यते ॥

इति माधवे स्मृत्यन्तरम् ।

द्वितीया पञ्चमी वेधाह्नशमी च त्रयोदशी ।  
चतुर्दशी चोपवासे हन्तुः पूर्वोत्तरे तिथी ॥

इति पञ्चम्यामुपवासे चतुर्थीदूषकत्वमपि पूर्वविद्वोपोष्यचतुर्थीविषय-  
मेव । नागव्रते तु पूर्वदिन एव मध्याह्नव्याप्तौ पूर्वा कर्मकालव्याप्तिशास्त्रप्रा-  
बल्यात् । अन्येषु पक्षेषु त्वं त्रैव । पञ्चम्या नागतिथित्वेन तद्योगस्य नागव्रते  
प्राशस्त्यात् । तृतीयायोगप्राशस्त्यस्य विनायकव्रतविषयत्वेनैव द्यवस्था-  
पनात् । गौरीव्रते तु गौरीदैवत्यतृतीयायोगस्यैव प्रशस्तत्वात्, गणेशगौरी-  
बहुलेतिवचनात् ।

गौर्याश्रतुर्थी वटधेनुपूजा दुर्गार्चनं दुर्भरहोलिके च ।

वत्सस्य पूजा शिवरात्रिरेताः परा विनिम्नन्ति नृपं सराष्ट्रम् ॥

इति निर्णयामृतमदनरत्नयोः पुराणसमुच्चयवचनाज्ञ पूर्वैव ।

जया च यदि संपूर्णा चतुर्थी ह्वसते पुनः ।

जया सैव हि कर्तव्या नागविद्वां न कारयेत् ॥

इति वचनमपि कैमुतिकन्यायेन पूर्वप्राशस्त्यबोधकम् । अत एव  
यद्यपि जया संपूर्णा, तथाऽपि नागविद्वा हेया किमुत जयायुक्तचतुर्थ्याँ  
संभवन्त्यामिति माधवः । तस्माद्विनायकनागगौरीव्रतेषु चतुर्थी पूर्वविद्वा  
व्रतान्तरे तूतरविद्वेति सिद्धम् ।

इति चतुर्थीसामान्यनिर्णयः ।

गणेशो कारयेत्पूजां लङ्घण्कादिभिरादरात् ॥

चतुर्थ्याँ विम्बनाशाय सर्वकामसमृद्धये ॥

इति हेमाद्रौ निर्णयामृते च देवीपुराणे चैत्रशुक्लचतुर्थ्याँ गणेशापूजोक्ता ।  
तत्रोत्तरत्रैव मध्याह्नव्याप्तावधिकैकदेशव्याप्तौ चोत्तराऽन्यथा पूर्वेति ।

ज्येष्ठशुक्लचतुर्थ्याँ तुं जाता पूर्वमुमा सती ।

तस्मात्सा तत्र संपूज्या ऋभिः सौभाग्यवृद्धये ॥

उपहारैश्च विविधीर्गीतनृत्योत्सवादिभिः ।

हांमैः पयोनिर्वच्छैश्च पञ्चपुर्णैः सुगन्धिभिः ॥

इति ब्रह्मपुराणे ज्येष्ठशुक्लचतुर्थ्यां गौरीपूजोक्ता । तत्र पूर्वविद्वाया  
अलाभ एवोत्तरा ग्राहेति । श्रावणकृष्णचतुर्थ्यांम्

श्रावणे बहुले पक्षे चतुर्थ्यां तु विधूदये ।  
गणेशं पूजयित्वा तु चन्द्रायाध्यं प्रदीयते ॥  
चतुर्थ्यां प्रातरुत्थाय दन्तधावनपूर्वकम् ।  
ग्राहां व्रतमिदं पुण्यं संकष्टतरणं शुभम् ॥  
कर्तव्यमिति संकल्प्य व्रतेऽस्मिन्गणपं स्मरेत् ।  
निराहारोऽस्मि देवेश यावच्चन्द्रोऽयो भवेत् ॥  
भोक्ष्यामि पूजयित्वाऽहं संकष्टोत्तारणाय च ।  
इत्यादिना पूजामभिधाय—पञ्चैव मोदकान् ।  
भक्षयेन्निश्च चन्द्रस्य अर्धं दत्त्वा विधानतः ।  
क्षीरसागरसंभूत सुधारूप निशाकर ।  
गृहाणाध्यं मया दत्तं गणेशाप्तीतिवर्धन ॥  
एवं व्रतं तु कर्तव्यं प्रतिमासं त्वयाऽद्रिजे ॥

इति स्कान्दे संकष्टचतुर्थीव्रतमुक्तम् । तत्र चन्द्रोदयकालस्य कर्मका-  
लत्वात्पूर्वदिन एव तद्यासौ पूर्वा । दिनद्वये तद्यासावव्यासौ च परैव ।

दिवा रात्रौ व्रतं यच्च एकमेव तिथौ गतम् ।  
तस्यामुभययोगिन्यामाचरेत्तद्वतं व्रती ॥  
यो यस्य विहितः कालः कर्मणस्तदुपक्रमे ।  
विद्यमानो भवेदङ्गं नोज्जितोपक्रमेण तु ॥

इत्यादिवाक्यैरुत्तरस्या एव विधानात् । पूर्वचन्द्रोदयानन्तरं प्रवृत्ता  
द्वितीयचन्द्रोदयादर्वाक्समाप्ता तत्र द्वितीयचन्द्रोदयकाले ज्योतिःशाश्व-  
प्रसिद्धतिथ्यसत्त्वेऽपि साकल्यवचनापादितिथिसत्त्वात्पूर्वचन्द्रोदयकाले  
साकल्यवचनापादितिथेरप्यभावादुत्तरदिन एव व्रतं कार्यम् । एतेन  
दिनद्वये चन्द्रोदयकाले सत्त्वेऽसत्त्वे वा पूर्वैव चतुर्थी च तृतीयायां  
महापुण्यफलप्रदेत्यादिवचनैः । न च तृतीयाविद्वाविधायकवचनानि  
दिवात्रिमुहूर्तवेधे सत्येव प्रवर्तन्ते न तु रात्रियोगमात्र इति वाच्यम् ।  
रात्रिसाध्ये कर्मणि रात्रिवेधस्यापि जन्माष्टमीप्रकरणे माधवादिभिर्द-  
शितत्वादिति कृत्यरत्नावलीमयूरवाद्यर्वाचीनग्रन्था उदाहृतवचनवि-  
रोधादुदयास्तमययोरेव वेध इति द्वितीयादिप्रकरणगतमाधवजाबालिवि-  
ष्णुधर्मसुमन्तुवचनैरुदयास्तमयव्यापिनीमेव सामरत्येन प्राशस्त्वाभिधाना-

[ चतुर्थानिर्णयः ]

पुरुषार्थचिन्तामणीः ।

११७

त्यूर्वपरवेधोऽप्युदयास्तमयकालीन एवेत्यवसीयत इति निर्णयामृतविरोधात्, जन्माष्टम्यादो रात्रिवेधप्रतिपादक—

अष्टमी शिवरात्रिश्च अर्धरात्रादधो यदि ।  
हृश्यते घटिका या सा पूर्वविद्वा प्रकीर्तिता ॥

इति माध्योदाहृतवचनादर्शनमूलत्वाच्चायुक्ता एव । इति संकटच-  
तुर्थी । माद्रपदशुक्रचतुर्थ्याम्—

शिवा शान्ता सुखा राजंश्चतुर्थीं त्रिविधा मता ।  
मासि भाद्रपदे शुक्रा शिवलोके सुपूजिता ॥  
तस्यां स्नानं च दानं च उपवासो जपस्तथा ।  
भवेत्सहस्रगुणितं प्रसादाद्वन्तिमो नृप ॥

इति हेमाद्रिनिर्णयामृतयोर्भविष्यतुराणे स्नानादिकमुक्तं तत्र पौवा-  
लिकी ग्राह्या । अस्यामेव सिद्धिविनायकवतमुक्तम्—

गजवक्त्रं तु शुक्रायां चतुर्थ्यां तु प्रपूजयेत् ।  
यदा चोत्पद्यते भक्तिरतदा पूजयो गणाधिपः ॥  
प्रातः शुक्रतिलैः स्नात्वा मध्याह्ने पूजयेन्नृप ।  
स्वशक्त्या गणनाथस्य स्वर्णरौप्यादिनिर्मिताम् ॥  
अथवा सृन्मयीं कुर्याद्वित्तशाङ्गं विवर्जयेत् ॥

स्वरूपमुक्तम्—

एकदन्तं शूर्पकर्णं गजवक्त्रं चतुर्भुजम् ।  
पाशाङ्कुशधरं देवं ध्यायेत्सिद्धिविनायकम् ॥ इति ।  
कुर्यात्पूजां प्रयत्नेन स्नाप्य पञ्चामृतेः पृथक् ।  
गणाध्यक्षेति नाम्ना वै गन्धं दद्याच्च भक्तिः ॥  
विनायकेति पुष्पाणि धूपं चोमामुताय च ।  
दीपं रुद्रप्रियायेति नेवेद्यं विघ्नाशिने ॥  
वस्त्रं वस्त्रप्रदे रक्तं युग्मं दद्यात्सुभावितः ।  
ततो दूर्वाङ्कुरान्गृह्य विशतिं चैकमेव च ॥  
पूजनीयः प्रयत्नेन एभिर्नामपदैः पृथक् ।  
दूर्वायुग्मं गृहीत्वा तु गन्धयुक्तं प्रपूजयेत् ॥

एकैकेन च नामा वै दत्त्वैवं सर्वनामभिः ।  
 तथैकविंशतिं गृह्य मोदकान्धृतपाचितान् ॥  
 स्थापयित्वा गणाध्यक्षसमीपे कुरुनन्दन ।  
 दश विप्राय दातव्या स्वयं चाद्यात्तथा दश ॥  
 एकं गणाधिपे दद्यात्सनैवेद्यं नृपोत्तम ।  
 विप्राय मोजनं दद्याद्दुर्भीयात्तैलवर्जितम् ॥

इति स्कान्दे सिद्धिविनायकपूजोक्ता । तत्र मध्याह्ने पूजयेदिति मध्याह्ने पूजाविधानात्, चतुर्थी गणनाथस्येत्यादिवचनैः परादिन एव संपूर्णमध्याह्नव्याप्तिः पूर्वापेक्षयाऽधिकमध्याह्नैकदेशव्याप्तिर्वा तदैव परा । अन्यदा तु पूर्वैव ग्राह्या । अत एव युग्मादिवाक्यस्यैव कर्मकालवाक्यविषयपरिहारेण प्रवृत्तिरिति हेमाद्यादयः । कर्मकालव्याप्तौ सर्वस्मृतीनामत्यन्तनिर्बङ्घदर्शनात्कर्मकालवाक्यं सर्वेभ्यः प्रबलमिति निश्चीयते तदनुसारेणैव द्वितीयादयो ग्राह्या इति माधवश्च संगच्छते । यत्त्वत्रोत्तरत्र महत्वेऽपि मातृविद्धा ग्राह्येति माधवेनोक्तं तदभ्युपेत्यवादः । अन्यथा मुहूर्तसप्तकानन्तरं प्रवृत्ता द्वितीयादिने किञ्चिदधिकमुहूर्तनवक्षपरिमिता चतुर्थी तत्रापि पूर्वाग्रहणापत्तौ

मध्याह्नात्परतश्चेत्यान्नागविद्धा प्रशस्यते ।

इति माधवोदाहृतवचनविरोधापत्तेः । न च मध्याह्नानन्तरं प्रवृत्तचतुर्थीविषयं वाक्यमिति न तद्विरोध इति वाच्यम् । उभयत्र मध्याह्नात्परतश्चेत्युत्तराग्रहणापत्तौ मातृविद्धेत्यादिविरोधापत्तेः । एतेनोक्तरात्तरदिन एव मध्याह्नव्याप्तात्तरावुत्तराऽन्यथा पूर्वैति कालतत्त्वविवेचनस्मृतिकौस्तुभादयः सर्वेऽप्यर्वाचीना ग्रन्थं उपेक्ष्या इति बोध्यम् । अत्र संक्षेपेण प्रयोगः— कृतनित्यक्रियः शुक्रुतिलैः पूजाङ्गं स्नानं कृत्वा देशकालाद्युल्लिख्यामुकफलसिद्धिद्वारा श्रीगणेशप्रीत्यर्थं सिद्धिविनायकव्रतं करिष्य इति संकल्प्य प्रतिमायाः प्राणप्रतिष्ठां कृत्वा, ॐ सिद्धिविनायकाय नम इति मन्त्रेणाऽस्वाहनाद्याचमनान्तं कृत्वा पञ्चामृतैः पृथक्स्नापयित्वा शुद्धोदकस्नानाचमने दत्त्वा, ॐ गणाध्यक्षाय नम इति गन्धं विनायकाय नम इति पुष्पाणि उमासुताय नम इति धूपं रुद्रप्रियाय नम इति दीपम् ॐ विघ्नाशीने नम इत्येकमोदकसहितनैवेद्यम् ॐ सर्वप्रदाय नम इति रक्त-

वश्वयुग्मं दद्यात् । ततः सगन्धा एकविंशतिद्वार्वा गृहीत्वा, ३०, गणाधिपाय नम इति द्वार्वायुग्मं दद्यात् । एवम् ३० उमापुत्रायनमः, ३० अघनाशनाय० ३० विनायकाय० ३० ईशपुत्राय० ३० सर्वसिद्धिप्रदायकाय० ३० एकद-  
न्नाय० ३० इभवक्त्राय० ३० मूषकवाहनाय० ३० कुमारगुरवे० ततोऽव-  
शिटामेकां गणाधिपेत्यादिभिर्दशभिनामभिः समर्प्य विंशतिमोदकान्दे-  
वाग्ये संस्थाप्य तेभ्यो दश मोदकान्सदक्षिणान्ब्राह्मणाय दत्त्वाऽन्नेन  
ब्राह्मणं भोजयित्वा दश मोदकसहितमतैलपकं भुञ्जीतेति । अस्यां चन्द्र-  
दर्शनं न कार्यम् । तथा च मार्कण्डेयः—

सिंहादित्ये शुक्लपक्षे चतुर्थ्यां चन्द्रदर्शनम् ।  
मिथ्याभिदूषणं कुर्यात्तस्मात्पश्येन्न तं सदा ॥

**पराशरः—**

कन्यादित्ये चतुर्थ्यां तु शुक्ले चन्द्रस्य दर्शनम् ।  
मिथ्याभिदूषणं कुर्यात्तस्मात्पश्येन्न तं सदा ॥  
दोषस्य शान्तये सिंहः प्रसेनमिति वै पठेत् ।

अत्र सिंहादित्य इत्यनेन कन्यादित्य इत्यनेन च चान्द्रो भाद्रपद उप-  
लक्ष्यते श्लोकस्तु—

सिंहः प्रसेनमवधीतिंसहो जाम्बवता हतः ।  
सुकुमारक मा रोदीस्तव ह्येष स्यमन्तकः ॥

**इति विष्णुपुराणे पठितः । तिथितत्त्वे—**

पञ्चाननगते मानौ पक्षयोरुभयोर्तपि ।  
चतुर्थ्यामुदितश्चन्द्रो नेक्षितव्यः कैर्थंचन ॥ इति ।

**निर्णयासृते वाराहे—**

भाद्रे शुक्लचतुर्थी या भौमेनार्केण वा युता ।  
महती साऽत्र विष्णेशमर्चित्वेष्टं लभेन्नरः ॥

**इति भाद्रपदशुक्लचतुर्थी । कार्तिकशुक्लचतुर्थ्यां संवत्सरप्रदीपे—**

आश्विने कृष्णपक्षस्य चतुर्थ्यां रात्रियोगतः ।  
मृत्मयेऽवस्थितः पूज्यो राजा दशरथः ऋषिया ॥  
दुर्गा च तत्र संपूज्या सर्वसौख्यविवृद्धये ॥

इयं प्रदोषब्यापिनी ग्राह्या । इयमेव चतुर्थी करकाभिधा । सा चन्द्रो-  
दयब्यापिनी ग्राह्या । उभयत्र तद्यासावब्याप्तौ च परोति । कार्तिकशुक्ल-  
चतुर्थ्यां तिथौ युगाह्वयायां तु इत्युदाहृतवचनैर्नागवतमुक्तम् । तत्र युगं  
मध्यंदिने यत्रेति स्कान्देन मध्याह्ने पूजाविधानान्मध्याह्वयापिनी  
ग्राह्या । पूर्वत्रैव मध्याह्वयातौ पूर्वाऽन्यथोत्तरेत्यनुपदमेवोक्तम् । मार्ग-  
शीर्षशुक्लचतुर्थ्यामारभ्य वरदचतुर्थीवतमुक्तं स्कान्दे । तत्र मातृविद्वा  
प्रशस्यत इतिवचनात्पूर्वविद्वा ग्राह्या ।

माघशुक्लचतुर्थ्यां तु कुन्दपुष्टैः सदाशिवम् ।

संपूज्य यो हि नक्ताशी संप्राप्नोति श्रियं नरः ॥

इति कौर्मे कुन्दपुष्टैः शिवपूजोक्ता । तत्र नक्ते प्रदोषब्यापिनी ग्राह्या ।  
तिथितत्त्वे भविष्यते—

चतुर्थी वरदा नाम तस्यां गौरी सुपूजिता ।

सौभाग्यं मङ्गलं कुर्यात्पञ्चम्यां श्रीरपि स्वयम् ॥

इति गौरीपूजोक्ता । तत्र पूर्वविद्वा ग्राह्या । अत्र दुष्ठिराजपूजोक्ता  
काशीखण्डे—

माघशुक्लचतुर्थ्यां तु नक्तवतपरायणाः ।

ये त्वां द्वुष्टेऽर्चयिष्यन्ति तेऽच्याः स्युरसुरद्रिषाम् ॥

विधाय वार्षिकीं यात्रां चतुर्थी प्राप्य तापसीम् ।

शुक्लां शुक्लतिलान्वदध्वा प्राशीयालङ्घुकान्वती ॥

तां यात्रां नात्र यः कुर्यान्नैवेद्यं तिललङ्घुकैः ।

उपसर्गसहस्रस्तु स हन्तव्यो ममाऽज्ञया ॥

होमं तिलाज्यद्रव्येण यः करिष्यति भक्तिः ॥

तस्यां चतुर्थ्यां मन्त्रज्ञस्तस्य मन्त्रः प्रसेत्यति ॥ इति ।

इति माघशुक्लचतुर्थी । हेमाद्रौ भविष्यत्पुराणे—

यदा शुक्लचतुर्थ्यां तु वारो भौमस्य वै भवेत् ।

तदा सा सुखदा ज्ञेया सुखा नामेति कीर्तिता ॥

स्नानदानादिकं कर्म सर्वमक्षय्यमश्नुते ॥ इति ।

चतुर्थ्यां भरणीयोगः शनैश्चरदिने यदि ।

तदाऽभ्यच्य यमं देवं मुच्यते सर्वकिल्बिष्यैः ॥ इति ।

शङ्खः—

अमावास्या तु सोमेन सप्तमी भानुना सह ।

चतुर्थी भूमिपुत्रेण सोमपुत्रेण चाष्टमी ॥

चतुर्मस्तिथ्यस्वेताः सूर्यग्रहणसंनिभाः ॥ इति ।

इति आठवले उपनामकश्रीमद्रामकृष्णसूरिसूनुविष्णुभट्टकृते पुरुषा-  
थचिन्तामणी कालखण्डे चतुर्थीनिर्णयः ।

अथ पञ्चमी निर्णयते ।

सा च स्कन्दोपवासातिरिक्तोपवासे पूर्वविद्वा ग्राह्या । तदाह  
हेमाद्रौ गार्ग्यः—

एकादशी तथा षष्ठी अमावास्या चतुर्थिका ।  
उपोष्याः परसंयुताः पराः पूर्वेण संयुताः ॥

पराः पञ्चम्यादयः । तत्रैव स्कान्दे—

पञ्चमी तु तथा कार्या चतुर्थीसंयुता विभो ॥ इति ।

पाञ्चद्वादशीकल्पयोः—

पञ्चमी सचतुर्थी च कार्या पृथग्ना न संयुता ॥ इति ।

युगभूतानामिति निगमोऽपि । पैठीनसिद्ध—

पञ्चमी सप्तमी चैव दशमी च त्रयोदशी ।

प्रतिपञ्चवमी चैव कर्तव्या संमुखी तिथिः ॥

प्रतिपत्पञ्चमी चैव उपोष्याः पूर्वसंयुताः ॥ इति ।

मदनरत्ने जाबालिरपि—

प्रतिपत्पञ्चमी भूतसावित्री वटपूर्णिमा ।

नवमी चैव दशमी नोपोष्याः परसंयुताः ॥

तृतीयैकादशी षष्ठी तथा चैवाष्टमी तिथिः ।

वैधादधस्ताद्वन्युस्ता उपवासे तिथीस्त्वमाः ॥

इत्याभ्यामुत्तरानिपेदाच्च । स्कान्दोपवासे तूतरा । तदुक्तं कालादर्शं ब्रह्म-

वैवर्ते निर्णयमृते स्कान्दे च—

स्कन्दोपवासे स्वीकार्या पञ्चमी परसंयुता ।

त्रिमुहूर्ता तु पृथग्ना स्यात्परा पूर्वयुताऽन्यथा ॥ इति ।

१ ख. ग. घ. ० ते मदनरत्ने एका० ।

पञ्चम्यामपि स्कन्दोपवास उक्तो निर्णयामृते वाराहे-

आषाढे शुक्लषडी तु तिथिः कौमारिकी स्मृता ।

कुमारमर्चयेत्तत्र पूर्वत्रोपोष्य वै दिने ॥ इति ।

पञ्चमी तु प्रकर्तव्या पष्ठ्या युक्ता तु नारद ।

इति हेमाद्रौ ब्रह्मैवर्तमप्येतद्विषयम् । स्कन्दोपवासनागपूजाभिन्नदेवकार्ये तु दिनद्वये कर्तव्याते तिथिसत्त्वेऽसत्त्वे वा पञ्चमी तु तथा कार्यत्यादिस्कान्दादिवचनैः पूर्वविद्धैव । नागपूजायां तूतराविद्धैव ।

श्रावणे पञ्चमी शुक्ला संप्रोक्ता नागपञ्चमी ।

तां परित्यज्य पञ्चम्यश्चतुर्थीसहिता हिताः ॥

इति निर्णयामृतमङ्गनरत्नोदाहृततंग्रहवाक्यात् । एतच्च नागपञ्चमी-मात्रोपलक्षणं तथैवाऽचारादिति मङ्गनरत्नोक्तेः,

पञ्चमी तु प्रकर्तव्या पष्ठ्या युक्ता तु नारद ।

इति वचनात् । नन्वेवं शुक्लपञ्चमी परविद्धा कृष्णपञ्चमी तु पूर्वविद्धेति पञ्चमीप्रकरणस्थपञ्चमी चतुर्थीयुतोपोष्येत्युपवासतिथिप्रकरणगतहेमाद्रिविरोधः, एवं युगभूतानाभिति विरोधात्पञ्चमी पूर्वविद्धा ग्राह्येति प्रतिज्ञाय

प्रायः प्रातरुपोष्या हि तिथिर्देवफलेष्मुभिः ।

इत्येतद्विरोधमाशङ्क्य

चतुर्थीसंयुता कार्या पञ्चमी परया न तु ।

दैवे कर्मणि पित्र्ये च शुक्लपक्षे तथाऽसिते ॥

इति हेमाद्रिणाऽलिखितं हारीतवचनमुपन्यस्यात्र पित्र्यग्रहणं हृषान्तार्थं यथा पित्र्य उत्तरा न तथा दैवे सर्वस्मिन्नपि । तत्र पूर्वाङ्गे ज्योतिःशास्त्रप्रसिद्धतिथ्यमावेऽपि साकल्यवचनप्रतिपादिततिथिसत्त्वात् । अतः स्कन्दोपवास एव पञ्चमी परविद्धाऽन्यत्र पूर्वविद्धेति माधवविरोधोऽपि । किंचोपवासे सर्वाऽपि पूर्वविद्धा तदतिरिक्ते दैवे शुक्लोत्तरा कृष्णा पूर्वेति हेमाद्रेः, स्कान्दोपवासातिरिक्तसर्वदैवे शुक्लपक्षेऽपि पूर्वेति माधवस्य परस्परं विरोधोऽपि दुष्परिहर इति चेन्न ।

स्मृतेर्वेदविरोधे तु परित्यागो यथा भवेत् ।

तथैव लौकिकं वाक्यं स्मृतिबाधे परित्यजेत् ।

इति वचनात्स्मृतिविरुद्धं पुरुषवाक्यं न प्रमाणभिति हेमाद्रिमाधवामप्यन्यत्र सिद्धान्तितत्वात्, विशेषवचनविषयपरिहारेणैव सामान्य-

वाक्यप्रवृत्तेः परविद्वेति हेमाद्रिग्न्ये शुक्लपक्षगतपञ्चमीसामान्यग्रहणे श्रावणे पञ्चमी शुक्रेति स्मृतिसंग्रहविरोधात् । एवमुपवासे पञ्चम्याः सर्वस्याः पूर्वविद्वाया ग्रहणे हेमाद्रिनुदाहृतकालादर्शाद्युदाहृतस्कन्दोपवासे स्वीकार्येति विशेषवचनविरोधात्, शुक्रा परविद्वेति हेमाद्रिग्न्यस्यैव शुक्लपञ्चमीविशेष एव तात्पर्यस्य युक्ततरत्वेन हेमाद्रिविरोधाभावात्, स्कन्दोपवासे परविद्वाऽन्यत्र पूर्वविद्वेति माधवस्य नागपञ्चमीविषयत्वे स्मृतिसंग्रहविरोधात्तदतिरिक्तपञ्चम्यामेव तात्पर्यस्य युक्तत्वेन न माधवविरोधोऽपि । नन्वेवमपि युग्मवाक्यस्यैव कर्मकालव्याप्तिशास्त्रविषयपरित्यागो युक्तः संपूर्णत्वाभिधानेनाऽरोपितकर्मकालीनतिथिग्रहणस्य मुख्यकर्मकालीनतिथिव्याप्तिसंभवेऽन्याय्याथयणादिति हेमाद्रिणा सह हारीतवचनात्साकल्यवचनापादितपञ्चमीसत्त्वमादायैवानुष्ठानमिति माधवस्य विरोधो दुष्परिहर इति चेन्न । हारीतवचनस्य प्राबल्यमभ्युपेत्य तथोक्तत्वेऽप्यत्र तात्पर्याभावात्, अन्यथा कर्मकालव्याप्तिशास्त्रं सर्वेभ्यः प्रबलमिति निश्चीयते तदनुसारेणैव तिथिर्ग्राह्येति द्वितीयाप्रकरणस्थस्य, न च वं मन्तव्यं परेऽहनि सत्यामपि मध्याह्नापराह्नव्यासौ तत्परित्यागाय पूर्वविद्वात्वविधानमिति मुख्यकर्मकालव्यासेः परित्यागायोगात्, अन्यथा मूषकमिया सःगृहं दृहतीति न्याय अपतेदिति षष्ठीप्रकरणस्थस्य च माधवस्यासंगत्यापत्तेरिति । एवं च हेमाद्रिमाधवयोऽस्तात्पर्यविषयीभूतार्थेक्यतिद्वौ न तयोः परस्परविरोधः । तत्सिद्धं दिनद्वये कर्मकाले पञ्चमीसत्त्वेऽसत्त्वे वा नागपूजायां स्कन्दोपवासे च पञ्चमी परविद्वाऽन्यत्र पूर्वविद्वेति । एतेन पञ्चमीविषयो हेमाद्रियुक्तो निर्णयो न सम्यक्, माधवोक्तव्यान्तताऽप्ययुक्तेति द्वैतनिर्णयो हेमाद्रिमाधवतात्पर्यविषयीभूतार्थज्ञाननिबन्धनत्वादयुक्त एव । अत एव पञ्चमीविषयं विरुद्धं वचनद्वयं शुक्लकृष्णभेदेन व्यवस्थितमिति हेमाद्रिमाधवोदाहृतहारीतवचनविरुद्ध इत्यादिकालतत्त्वविवेचनोक्तं दूषणं निरस्तं हेमाद्रितात्पर्यविषयार्थज्ञाननिबन्धनत्वात् । इति पञ्चमीसामान्यनिर्णयः । हेमाद्रौ भविष्यत्पुराणे—

शुक्रायांमथ पञ्चम्यां चैत्रे मासि शुभानना ।  
श्रीविष्णुलोकान्मानुष्यं संप्राप्ता केशवाज्ञया ॥

तस्मात्तां पूजयेत्तत्र यस्तं लक्ष्मीर्न मुञ्चति ।

एषा श्रीपञ्चमी कार्या विष्णुलोकगतिप्रदा ॥ इति ।

निर्णयासृते देवीपुराणे चैत्रमासतिथिप्रक्रमे—

पञ्चम्यां पूजयेन्नागाननन्ताद्यान्महोरगान् ।

क्षीरं सर्पिस्तु नैवेद्यं देयं सर्वसुखावहम् ॥

इति नागपूजोक्ता । हेमाद्रौ भविष्यत्पुराणे—

श्रावणे मासि पञ्चम्यां शुक्लपक्षे नराधिप ।

द्वारस्योभयतो लेख्या गोमयेन विषोल्बणाः ॥

पूजयेद्विधिवद्वीर दधिदूर्वाङ्गुरैः कुशैः ।

गन्धपुष्पोपहारैश्च ब्राह्मणानां च तर्पणैः ॥

एतस्यां पूजयन्तीह नरा भक्तिपुरःसराः ।

न तेषां सर्पतो वीर भयं भवति च क्वचित् ॥

तथा भाद्रपदे मासि पञ्चम्यां शङ्खयाऽन्वितः ।

समालेख्य नरो नागाञ्चुक्लकृष्णादिवर्णकैः ॥

पूजयेद्गन्धपुष्पैश्च सर्पिर्गुलपायसैः ।

तस्य तु दिं प्रथान्त्याशु पञ्चगास्तक्षकादयः ॥

आसप्रसात्कुलात्तस्य न भयं सर्पतो भवेत् ।

पुण्या भाद्रपदे प्रोक्ता पञ्चमी नागपञ्चमी ॥

इति नागपूजोक्ता । तत्र उत्तरविद्वाया अलाभ एव पूर्वा, तत्त्वाभे  
त्तूत्तरैव । भाद्रपदशुक्लपञ्चमी क्षणिपञ्चमी । तत्र ब्रह्मपुराणे—

नभस्ये शुक्लपक्षे तु यदा भवति पञ्चमी ।

नद्यादिके तदा स्नात्वा कृत्वा नियममेव च ॥

ब्राह्मणी क्षणिया वैश्या शूद्रा वाऽपि वरानने ।

कृत्वा नैमित्तिकं कर्म गत्वा निजगृहं पुनः ॥

वेदिं सम्यक्प्रकुर्वीत गोमयेनोपलेपिताम् ।

रङ्गवल्लीसमायुक्तां नानापुष्पोपशोभिताम् ॥

तत्र सप्तक्षणीन्दिव्यान्भक्तियुक्ता प्रपूजयेत् ।

गन्धैश्च विविधैः पुष्पैर्धूपदीपैः सुशोभनैः ॥

ततो नैवेद्यं संपञ्चमध्यं दद्याङ्गुभैः फलैः ।

अर्ध्यमन्त्रः—

कश्यपोऽत्रिर्भरद्राजो विश्वामित्रोऽथ गौतमः ।  
जमदग्निवसिष्ठश्च सप्तैते क्षेयः स्मृताः ॥  
गृहीत्वाऽर्द्धं मया दक्षं तुष्टा भवत सर्वदा ॥ इति ।  
एवं पूजां विनिर्वर्त्य क्षीनध्यात्वा समाहिता ।  
अकृष्णपृथ्वीसंजातशाकाहारं प्रकल्पयेत् ॥  
आदौ मध्ये तथा चान्ते कुर्यादुद्यापनं बुधः ।

इत्यादिनर्षिपञ्चमीव्रतमुक्तम् । तत्र

पूजाव्रतेषु सर्वेषु मध्याह्नव्यापिनी तिथिः ।

इति माधवोदाहृतवचनान्मनुष्यदैवत्यत्वान्मध्याह्नव्यापिनी पञ्चमी ग्राह्या । तत्र परदिन एव मध्याह्नव्याप्तौ परा दिनद्वये तद्व्याप्ताव्याप्तौ च पूर्वैव । निर्णयासृते भविष्योत्तरे—

तथा चाऽश्वयुजे मासि पञ्चम्यां कुरुनन्दन ।  
कृत्वा कुशमयं नागमिन्द्राण्या सह पूजयेत् ॥  
कृतोदकाभ्यां पयसा म्लापयित्वा विशां पते ।  
गौधूमैः पयसा सिञ्चैर्भक्ष्यैश्च विविधैस्तथा ॥  
पूजयेत्कुरुशार्दूलं तस्य शेषादयो नृप ।

नागाः प्रीता भवन्तीह शान्तिमाप्नोति वै विभो ॥ इति ।

अत्र परविद्वाया अलाभ एव पूर्वा, तल्लाभे तूतरैव । आश्विनशुक्लपञ्चम्यामुपाङ्गलिताव्रतमुक्तं स्कान्दे—

शुक्लपक्षस्य पञ्चम्यामिषे मासि चरेद्वतम् ।  
गर्जिते संध्ययोस्त्याज्यं दिनवृद्धौ क्षये तथा ॥  
निर्वर्त्याऽवश्यकं कर्म शुची रागविवर्जितः ।  
चत्वारिंशत्तथा चाष्टौ कल्पितानि विधानतः ॥  
दन्तकाष्ठान्युपादाय तडागं वा नदीं ब्रजेत् ।  
दन्तधावनपूर्वाणि मञ्जनानि समाचरेत् ॥  
आयुर्बलं यशो वर्चः प्रजाः पशुवस्त्रनि च ।  
ब्रह्म प्रज्ञां च मेधां च त्वं नो देहि वनस्पते ॥  
मुखदुर्गन्धिनाशाय दन्तानां च विशुद्धये ।  
क्षीवनाय च गात्राणां कुर्वेऽहं दन्तधावनम् ॥

इति दृन्तधावनमन्त्रः ।

ततो यथाविधि स्नात्वा शुक्रवासा गृहं व्रजेत् ।  
 शुचौ देशे मण्डपिकां कृत्वा चातिमनोहराम् ॥  
 सौवर्णीं प्रतिमां कृत्वा स्थापितं तत्र पूजयेत् ॥  
 अथ दूर्वाङ्गकुरान्साग्रांश्चत्वारिंशत्थाऽष्टभिः ॥  
 अधिकान्हस्त आदाय मन्त्रमेनं जपेद्भुधः ।  
 बहुप्ररोहा सततमृता हरिता लता ॥  
 यथेयं ललिते मातस्तथा मे स्युर्मनोरथाः ।

इति दूर्वापूजामन्त्रः ।

इत्युक्त्वा पूजयेद्वीमेवमेवंविधां सुधीः ।  
 चत्वारिंशतिकृत्वस्तु अष्टकृत्वः समाचरेत् ॥  
 ततो वाणकमादाय विशत्या वटकादिकम् ।  
 पठ्यमानेन मन्त्रेण आचार्याय निवेदयेत् ॥

मन्त्रश्च-

उपाङ्गललितादेव्या व्रतसंपूर्णहेतवे ।  
 वाणकं द्विजवर्याय साहिरण्यं ददाम्यहम् ॥  
 ततः कथां समाकर्ण्य वाणकान्नस्य संख्यया ।  
 स्वयमद्यात्तदेवान्नं वाग्यतः सह बान्धवैः ॥  
 रात्रौ जागरणं कुर्याद्वितीनृत्यादिमङ्गलैः ।  
 प्रभाते पूजयेद्वीं ततः कुर्याद्विसर्जनम् ॥  
 सवाहना शक्तियुता वरदा पूजिता मया ।  
 मातर्मामनुगृह्यार्थं गम्यतां निजमन्दिरम् ॥  
 तामचाँ गुरवे दद्यान्निशि वा स्याद्विसर्जनम् ।  
 व्रतमेवं तु यः कुर्यात्सुतबान्धववान्भवेत् ॥  
 विद्यावान्नोगनिर्मुक्तः सुखी गोमांश्च जायते ।  
 अवधव्यं च लभते खी कन्या वरमुत्तमम् ॥  
 विजयं पुष्टिमायुष्यं यज्ञान्यदपि वाज्ञितम् ॥ इति ।

अस्मिन्नुपाङ्गललितावते-

तां परित्यज्य पञ्चम्यश्रतुर्थीसहिता हिताः ।

इति संग्रहवाक्याद्युगमूलानामिति निगमाच्च पूर्वविद्धा ग्राहा,  
तदलाभे तूत्तरैव । हेमाद्रौ स्कान्दे—

शुक्ला मार्गशिरे पुण्या आवणे या च पञ्चमी ।

बानदानैर्बहुफला नागलोकप्रदायिनी ॥

वाराहे—

माघशुक्लचतुर्थ्यां तु वरामाराध्य च श्रियम् ।

पञ्चम्यां कुन्दकुसुमैः पूजा कार्या समृद्धये ॥ इति ।

अत्रैव वसन्तोत्सवारम्भ उक्तो निर्णयामृते पुराणसमुच्चये—

माघमसे नृपश्रेष्ठ शुक्लायां पञ्चमीतिथौ ।

रतिकामौ तु संपूज्य कर्तव्यः सुमहोत्सवः ॥

दानानि च प्रदेयानि तेन तुष्यति माघवः ।

अत्रोत्तरदिन एव पूर्वाह्नव्याप्तोत्तरा, अन्यदा तु पूर्ववेति ।

इति आठवले उपनामकश्रीमद्रामकृष्णसूरिसूनुविष्णुभट्टकृते पुरुषा-  
र्थचिन्तामणौ कालखण्डे पञ्चमीनिर्णयः ।

अथ षष्ठी निर्णयते—

सा च स्कन्दवत्तातिरिक्ते सप्तमीविद्धा ग्राहा । तदुक्तं षण्मुन्योरिति  
युग्मवाक्ये । हेमाद्रौ स्कान्दे—

नागविद्धा न कर्तव्या षष्ठी चैव कदाचन ।

सप्तमीसंयुता कार्या षष्ठी धर्मार्थचिन्तकैः ॥

ब्रह्मवैवर्ते—

न हि षष्ठी नागविद्धा कर्तव्या तु कदाचन ।

नागविद्धा तु या षष्ठी कृता पुण्यक्षया भवेत् ॥

सप्तम्या सह कर्तव्या महापुण्यफलप्रदा ॥ इति ।

तत्रैव निगमः—

नागविद्धा तु या षष्ठी रुद्रविद्धो दिवाकरः ।

कामविद्धो भवेद्विष्णुर्न ग्राह्यास्ते तु वासराः ॥

नागः पञ्चमी । रुद्रः षष्ठी । दिवाकरः सप्तमी । कामस्त्रयोदशी ।  
विष्णुद्रादशी । द्वितीया पञ्चमी वैधादशमी चेत्यनेनापि पूर्वविद्धानिषेध-  
धात् । विष्णुधर्मोत्तरे—

एकादश्यष्टमी षष्ठी पौर्णमासी चतुर्दशी ।  
 अमावास्या तृतीया च ता उपोष्याः परान्विताः ॥  
 नागविद्वा च या षष्ठी शिवविद्वा च सप्तमी ।  
 दृश्येकादशीविद्वा नोपोष्याः स्युः कथंचन ॥

इति शिवरहस्यसौरपुराणवचनाच्च । स्कन्दब्रते पूर्वविद्वा ग्राहा  
 तदाह वसिष्ठः—

कृष्णाष्टमी स्कन्दषष्ठी शिवरात्रिचतुर्दशी ।  
 एताः पूर्वयुताः कार्यास्तिथ्यन्ते पारणं भवेत् ॥

यत्तु—

नागो द्वादशनाडीभिर्दिक्पञ्चदशभिस्तथा ।  
 भूतोऽष्टादशनाडीभिर्द्वृष्यत्युत्तरां तिथिम् ॥

इतिवचनं नैतस्य स्कन्दब्रतविषयत्वं तत्र पूर्वविद्वाया एव विधानात् ।  
 नाप्युत्तरविद्वायामनुष्टेयस्कन्दब्रतातिरिक्तवतविषयत्वं पूर्वदिने षण्मुहूर्त-  
 परिमितपञ्चम्यां सत्यां मुहूर्तत्रयाधिकक्षयाभावेन द्वितीयादिने मुहूर्तत्रय-  
 परिमितषष्ठया अवश्यंभावे—

एकादशी तृतीया च षष्ठी चैव त्रयोदशी ।  
 पूर्वविद्वा तु कर्तव्या यदि न स्यात्परेऽहनि ॥

इति माधवोदाहृतवसिष्ठवचनस्य निर्विषयत्वापत्तेः । किं तु एकमत्ते  
 दिनद्वये मध्याह्ने षष्ठयादितिथिसत्त्वेऽसत्त्वे वा गौणकालसत्त्वेन पूर्वब्र  
 प्रसक्तावनेन पूर्वा निषिद्ध्यते । अत एव दिनद्वयेऽपि कर्मकालव्यापितिथि-  
 संभव इदं द्रष्टव्यमुपवासादिविषयता नास्य युक्तेति हेमाद्रिः संगच्छते ।  
 यत्तु यदि उत्तराविद्वा न लभ्यते तदा वतान्तराण्यपि स्कन्दब्रतवत्पूर्ववि-  
 द्वायामनुष्टेयानि, एकादशी तृतीयेति वसिष्ठवचनादित्युक्त्वा नागवेधः  
 षण्मुहूर्तात्मकः, नागो द्वादशनाडीभिरिति वचनाडीति माधवाचार्यैरुक्तं  
 तदेकमत्तकाभिप्रायैषैव नेयम् । अन्यथा तदुदाहृतवसिष्ठवचनहेमाद्रिविरो-  
 धापत्तेः । सप्तमीविद्वाया अलाभे तु स्कन्दब्रतातिरिक्तवतान्यपि वसि-  
 ष्ठवचनात्पूर्वविद्वायामेव कर्तव्यानि । इति षष्ठीसामान्यनिर्णयः । हेमाद्रौ  
 ब्रह्मपुराणे—

जातः स्कन्दश्च षष्ठयां तु शुक्रायां चैत्रनामनि ।  
 सैनापत्येऽभिषिक्तश्च देवानां ब्रह्मणा स्वयम् ॥

जितवांस्तारकं दैत्यं क्रौञ्चं शक्त्या विभेद सः ।  
 तस्मात्सर्वत्र विधिना स्कन्दो माल्यैः सुगन्धिभिः ॥  
 दीपालंकारवस्त्रान्नकुट्टैः पूज्य एव हि ।  
 सकुकुटकीडनकैर्घण्टाचामरदर्पणैः ॥

इति स्कन्दपूजोक्ता । निर्णयासृते वाराहे—

आपाढी शुक्लषष्ठी तु तिथिः कौमारिकी सृता ।  
 कुमारमर्चयेत्तत्र पूर्वत्रोपोष्य वै दिने ॥ इति ।

हेमाद्रौ भविष्यत्पुराणे—

येयं भाद्रपदे मासि षष्ठी तु भरतर्षभ ।  
 स्नानदानादिकं सर्वमस्यामक्षय्यमुच्यते ॥  
 षष्ठ्यां फलाशनो राजन्विशेषात्कार्तिके नृप ।  
 कृष्णशुक्लासु नियतो ब्रह्मचारी समाहितः ॥  
 षष्ठ्यां फलाशनो यस्तु नक्ताहारो भविष्यति ।  
 इह चामुत्र सोऽत्यर्थं लभते ख्यातिमुत्तमाम् ॥  
 राज्यच्युतो विशेषेण स्वराज्यं लभतेऽचिरात् ।  
 योऽस्यां पश्यति गाङ्गेयं दक्षिणापथवासिनम् ॥  
 ब्रह्महत्यादिशपैस्तु मुच्यते नात्र संशयः ।  
 तस्यां षष्ठ्यां सदा पश्येत्कार्तिकेयं सदेव हि ॥  
 त्रिः कृत्वा दक्षिणामाशां गत्वा यः श्रद्धयाऽन्वितः ।  
 पूजयेद्देवदेवेशं स गच्छेच्छान्तिमन्दिरम् ॥ इति ।

त्रिः कृत्वा दक्षिणामाशां गत्वेत्युक्तेर्विन्ध्योत्तरतो गच्छतामेतत्फल-  
 मिति हेमाद्रिः । अत्र स्कन्दवते सर्वत्र पूर्वविन्द्रा ग्राह्या ।  
 शुक्ले भाद्रपदे षष्ठ्यां स्नानं भास्करपूजनम् ॥  
 प्राशनं पञ्चगव्यस्य अश्वमेधफलप्रदम् ।

इति भास्करपूजोक्ता । तत्र पौर्वाङ्गिकी ग्राह्या । निर्णयासृते वाराहे—  
 नभस्ये कृष्णपक्षे या रोहिणीपातभूसृतेः ।  
 युक्ता षष्ठी पुराणज्ञैः कपिला परिकीर्तिता ॥  
 व्रतोपवासनियमैर्भास्करं तत्र पूजयेत् ।  
 कपिलां च द्विजाग्न्याय दत्त्वा कतुफलं लभेत् ॥

पुराणसमुच्चये—

भाद्रे मासि सिते पक्षे भानौ चैव करे स्थिते ।

पाते कुजे च रोहिण्यां सा षष्ठी कपिला भवेत् ॥

सूर्यस्य हस्तस्थितत्वं सति संभवे प्राशस्त्यातिशयसंपादकम् । अत इयं पूर्वा परा वा योगवशेन ग्राह्या ।

तद्वद्भाद्रपदे मासि षष्ठ्यां पक्षे सितेतरे ।

चन्द्रघष्ठीवतं कुर्यात्पूर्ववेधः प्रशस्यते ॥

चन्द्रोदये यदा पठी पूर्वाह्ने वापरेऽहनि ।

चन्द्रघष्ठ्यसिते पक्षे सैवोपोष्या प्रयत्नतः ॥ इति ।

इति भाद्रषष्ठी । कार्तिकपषष्ठीकृत्यं मात्स्ये—

वृश्चिकार्कं शुक्रपष्ठी भौमवारेऽप्युपस्थिते ।

महाषष्ठीति सा प्रोक्ता सर्वपापहरा तिथिः ॥

तस्यां स्वपिति वै वह्निः पूर्वत्रोपोष्य वै दिने ।

षष्ठ्यां वह्निं समभ्यर्च्य कुर्याद्विमहोत्सवम् ॥ इति ।

अत्र षण्मुन्योरिति वचनादुत्तरा ग्राह्या । मार्गशीर्षशुक्रपष्ठीकृत्यं मदनरत्ने भविष्योत्तरे—

येयं मार्गशिरे मासि षष्ठी भरतसत्तम ।

पुण्या पापहरा धन्या शिवा शान्ता गुह्यिया ॥

निहत्य तारकं पठ्यां गुहस्तारकराजवत् ।

राजते तेन दयिता तारकेयस्य सा तिथिः ॥

स्नानदानादिकं कर्म तस्यामक्षय्यमुच्यते ।

येऽस्यां पश्यन्ति गाङ्गेयं धक्षिणाशासमाश्रितम् ॥

ब्रह्महत्यादिपापैस्ते मुच्यन्ते नात्र संशयः ।

तस्मादस्यां सोपवासः कुमारं स्वर्णसंभवम् ॥

इत्यादिना स्कन्दपूजाद्युक्तम् । तत्र पूर्वविद्वा ग्राह्या कृष्णाष्टमी स्कन्दपषष्ठीतिवचनात् । षष्ठ्यां पूजा गुहस्य चेति वचनेन सर्वास्वपि षष्ठीषु स्कन्दपूजोक्ता, तत्रापि पूर्वविद्वा ग्राह्येति ।

इति आठवले उपनामकश्रीमद्रामकृष्णसूरिसूनुविष्णुभव्यकृते पुरुषार्थ-चिन्तामणौ कालखण्डे षष्ठीनिर्णयः ।

अथ सप्तमी निर्णयिते—

सा च पक्षद्वयेऽपि सर्वेषूपवासादिषु पूर्वविद्धैव पण्मुन्योरिति युग्म-  
वाक्यात् । हेमाद्रौ स्कान्दे च—

षष्ठ्या युता सप्तमी तु कर्तव्या तात सर्वदा ।

षष्ठी च सप्तमी यत्र तत्र संनिहितो रविः ॥

मविष्वत्पुराणब्रह्मपुराणयोः—

षष्ठी च सप्तमी तात अन्योन्यं तु समाश्रये ।

पूर्वविद्धा द्विजश्रेष्ठ कर्तव्या सप्तमी तिथिः ॥

पैठीनसिः—

एत्तमी सप्तमी चैव दशमी च ब्रयोदशी ।

प्रतिपञ्चवमी चैव कर्तव्या संमुखी तिथिः ॥

उत्तरविद्धाप्रतिषेधः स्कान्दे—

षष्ठ्येकादश्यमावास्या पूर्वविद्धा तथाऽष्टमी ।

सप्तमी परविद्धा च नोपोष्यं तिथिपञ्चकम् ॥ इति ।

तत्र संनिहितो रविरित्यनेन सूर्यव्रत एव पूर्वविद्धेति शङ्का न कार्या ।  
तदुक्तं ब्रह्मवैर्वर्ते माधवे—

सप्तमी नाष्टमीयुक्ता न सप्तम्या युताऽष्टमी ।

सर्वेषु व्रतकल्पेषु अष्टमी परतः शुभा ॥ इति ।

यदा पूर्वदिनेऽस्तमयपर्यन्ता षष्ठी, द्वितीयदिने क्षयवशादपराह्णान्तप-  
र्यन्ता सप्तमी, तदा पूर्वविद्धाया अभावादुत्तरविद्धायाः प्रतिषेधात्कुचा-  
नुष्ठानमिति चेत् ।

नागविद्धा तु या षष्ठी दशम्यैकादशी तथा ।

भूतविद्धाऽप्यमावास्या निष्फलं स्यात्तिथित्रयम् ॥

नागविद्धा तु या षष्ठी सप्तम्या च तथाऽष्टमी ।

भूतविद्धाऽप्यमावास्या न ग्राह्या मुनिषुगवैः ॥

नागविद्धा तु या षष्ठी भानुविद्धो महेश्वरः ।

चतुर्दशी कामविद्धास्तस्ता मलिनाः स्मृताः ॥

एतानि वचनानि पूर्वविद्धानिषेधमुखेन परविद्धापूज्यतापराणीति  
कालादर्शसिद्धान्तात् ।

पूर्वविद्धा न कर्तव्या तृतीया षष्ठ्येऽपि द्विज ।

अष्टम्यैकादशी भूता धर्मकामार्थमोक्षिभिः ॥

अत्रैकादश्याद्यः परविद्वा उपोष्याः प्रतीयन्त इति विद्वाधिक-  
समद्वादशिकाप्रकरणे हेमाद्युक्तेश्च सप्तमी नाटमी युक्तेत्यादिनोत्तरवि-  
द्वानिषेधमुखेन पूर्वविद्वाप्राशस्त्यबोधकत्वेन पूर्वविद्वाया अभाव उत्तर-  
विद्वानिषेधकत्वाभावात्तिथ्यन्तरप्राशस्त्यबोधकत्वमेव युक्तम् । अन्यथा  
पूज्यतिथिप्रकरणे पाठस्यासामञ्जस्यापत्तेः । तत्र प्रशस्तपूज्यतिथ्य-  
लाभे पूज्यतिथावेवानुष्ठानस्य

एकादशी तृतीया च षष्ठी चैव ब्रयोदशी ।  
पूर्वविद्वा तु कर्तव्या यदि न स्यात्पेरहनि ॥

इत्यादिषु दृष्टत्वादृष्टमीविद्वायामेव सप्तम्यामनुष्ठानं कर्तव्यम् । इति  
सप्तमीसामान्यनिर्णयः । चैत्रशुक्लसप्तम्याम्

भास्करस्य तु सप्तम्यां पूजा दमनकादिभिः ।  
कृत्वा प्राप्नोति भोगादीन्विगतारिमहातपाः ॥

इति देवीपुराणे सूर्यपूजोक्ता । निर्णयामृते ब्रह्मपुराणे—

आषाढशुक्लसप्तम्यां विवस्वान्नाम भास्करः ।  
जातः सर्वासु तस्मात्तं तत्रोपोष्य यजेत्सदा ॥  
रथचक्राकृतौ रथ्ये मण्डले सर्वकामदम् ।  
भक्ष्यैर्भौज्यैस्तथा पेयैः पुष्पधूपविलेपनैः ॥

इति सूर्यपूजोक्ता । हेमाद्रौ भविष्यत्पुराणे—

मासि भाद्रपदे शुक्ला सप्तमी या गणाधिषं ।  
अपराजितेति विख्याता महापातकनाशिनी ॥  
या तु मार्गशिरे मासि शुक्लपक्षे तु सप्तमी ।  
नन्दा सा कथिता वीर सर्वानन्दकरी शुभा ॥  
स्नानदानादिकं कर्म अस्यामक्षय्यमुच्यते ।

निर्णयामृते ब्रह्मपुराणे—

नन्दा मार्गशिरे शुक्ला सप्तम्यानन्ददायिनी ।  
जयन्ती नाम सा प्रोक्ता पुण्या पापहरा स्मृता ॥  
यद्विष्णोर्दक्षिणं नेत्रं तदेवाऽकृतिमत्पुनः ।  
अदितेः कश्यपाज्ञातो मित्रो नाम दिवाकरः ॥  
सप्तम्यां तेन सा ख्याता लोकेऽस्मिन्मित्रसप्तमी ।  
षष्ठ्यां च स्त्रपनं कार्यं तस्मै मित्राय भानवे ॥

तत्रोपवासः कर्तव्यो मक्ष्याण्यथ फलानि च ।  
 रात्रौ जागरणं कार्यं गीतनृत्यपुरः सरम् ॥  
 सप्तम्यां वपनं कार्यं ततः स्नात्वा यजेद्रविम् ।  
 नानाकुसुमसंभारैर्भक्ष्यैः पिष्टमयैः शुभैः ॥  
 मधुना च प्रभूतेन होमजाप्यसमाधिभिः ।  
 ब्राह्मणान्भोजयेत्पश्चाद्विनानाथांश्च मानवान् ॥  
 अष्टम्यां सांविभोज्याश्च तथा नटकनर्तकाः ।  
 दिनद्वये च भोक्तव्यं पिष्टमन्नं मधुप्लुतम् ॥ इति ।  
 माघशुक्लसप्तमी रथसप्तमी मन्वादिश्च तदुक्तं हेमाद्रौ मात्स्ये—  
 यस्यां मन्वन्तरस्याऽदौ रथारुढो दिवाकरः ।  
 माघमासस्य सप्तम्यां सा तस्माद् रथसप्तमी ॥

**तत्रैव विष्णुः—**

सूर्यग्रहणतुल्या तु शुक्रा माघस्य सप्तमी ।  
 अरुणोदयवेलायां तस्यां स्नानं महाफलम् ॥

**तथा**

माघमासस्य सप्तम्यामुद्यत्येव भास्करे ।  
 विधिवत्तत्र च स्नानं महापातकनाशनम् ॥  
 माघमासे सिते पक्षे सप्तमी कोटिभास्करा ।  
 कुर्यात्स्नानार्घ्यदानाभ्यामायुरारोग्यसंपदः ॥

**अर्घ्यदानमन्त्रश्च—**

यद्यज्जन्मकृतं पापं मया जन्मसु सप्तसु ।  
 तन्मे रोगं च शोकं च माकरी हन्तु सप्तमी ॥ इति ।

**हेमाद्रौ भविष्यत्पुराणे—**

शुक्रपक्षस्य सप्तम्यां रविवारो भवेद्यदि ।  
 सप्तमी विजया नाम तत्र दत्तं महाफलम् ॥  
 शुक्रपक्षे तु सप्तम्यां नक्षत्रं सवितुर्भवेत्\* ।  
 तामुपोष्य नरो भीरु ब्रह्मलोकमवाप्नुयात् ॥

**सवितुर्नक्षत्रं हस्तः । तथा**

शुक्रपक्षे तु सप्तम्यां यद्यृक्षं तु करो भवेत् ।  
 तस्मात्सा सुमहापुण्या सप्तमी पापनाशिनी ॥

\* ख. ग. घ. पुस्तकेषु—आये पादे तु देवेश तदा सा भद्रतां ब्रजेत् । वपनं तत्र देवेश ऐतेन कथितं बुधैः । इत्येषा कथिता वार भद्रा नामेति सप्तमी । इत्यधिकं वर्तते ।

तस्यां संपूज्य देवेशं चित्रभानुं दिवाकरम् ।  
 सप्तजन्मकृतात्पापान्मुच्यते नात्र संशयः ॥  
 यश्चोपवासं कुरुते तस्यां नियतमानसः ।  
 सर्वपापविशुद्धात्मा स्वर्गलोके महीयते ।  
 शुक्लपक्षे तु सप्तम्यां यदा संक्रमते रविः ॥  
 महाजया तदा स्याद्वि सप्तमी मास्करप्रिया ।  
 स्नानं दानं तथा होमः पितृदेवादिपूजनम् ॥  
 सर्वं कोटिगुणं प्रोक्तं मास्करस्य वचो यथा ।

**हेमाद्रावादित्यपुराणे—**

रेवतीरविसंयुक्ता सप्तमी स्यान्महाफला ।  
 रेवती यत्र सप्तम्यामादित्यदिवसे भवेत् ॥  
 अशोकैरर्चयेददुर्गामशोककलिकां पिबेत् ॥ इति ।

अत्रोपवासे सप्तमी पूर्वविश्वालामे पूर्वविश्वा ग्राह्याङ्गामे तूतरा  
 पूजादौ दिनद्वये कर्मकालव्याप्तौ पूर्वा, उत्तरादिन एव तद्याप्तावुत्तरेति ।  
**निर्णयामृते—**

षष्ठीसप्तमीसंयोगे वारश्वेदश्चुमालिनः ।  
 पद्मको नाम योगोऽयं संहस्रार्कग्रहैः समः ॥ इति ।

**हेमाद्रौ भविष्यत्पुराणे—**

षष्ठ्यामुपोष्य यः सम्यक्सप्तम्यां सूर्यमर्चयेत् ।  
 रोगमुक्तो वित्तवांस्तु संप्राप्तीप्सितं फलम् ॥

इति सर्वसप्तम्यां सूर्यपूजोक्ता । तत्र दिनद्वये कर्मकालव्याप्तौ पूर्वाऽन्य-  
 थोत्तरेति ।

इति आठवले उपनामकश्रीमद्भामकृष्णसूरिसूनुविष्णुभट्टकृते पुरु-  
 षार्थचिन्तामणौ कालखण्डे सप्तमीनिर्णयः ॥

---

अथाष्टमी निर्णयते ।

सा चोपवासातिरिक्तव्रतादौ शुक्लोत्तरा, कृष्णा पूर्वा । तदुक्तं निगमे—  
 शुक्लपक्षेऽष्टमी चैव शुक्लपक्षे चतुर्दशी ।  
 पूर्वविश्वा न कर्तव्या कर्तव्या परसंयुता ॥

उपवासादिकार्येषु ह्येष धर्मः सनातनः ।  
 कृष्णपक्षेऽष्टमी चैव कृष्णपक्षे चतुर्दशी ॥  
 पूर्वविद्वैव कर्तव्या परविद्वा न कुत्रचित् ।  
 उपवासादिकार्येषु ह्येष धर्मः सनातनः ॥ इति ।

यानि तु

सप्तमी नाष्टमीयुक्ता सप्तम्याऽपि सहाष्टमी ।  
 सर्वेषु ब्रतकल्पेषु अष्टमी परतः शुभा ॥  
 अष्टमी नवमीमिश्रा कर्तव्या भूतिमिच्छता ।  
 सप्तमीसंयुता चैव न कर्तव्या शिखिध्वज ।

इत्यादिव्यह्यवैवर्तस्कान्दादिवचनानि, तानि शुक्लाष्टमीविषयाणि ।  
 कृष्णाविषयत्वे कृष्णपक्षेति निगमविरोधापत्तेः । शिवशक्तिमहोत्सवे  
 तु पक्षद्वयेऽप्युत्तरैव । तदुक्तं पद्मपुराणे—

अष्टमी नवमीविद्वा नवमी चाष्टमीयुता ।  
 अर्धनारीश्वरप्राया उमामाहेश्वरी तिथिः ॥  
 अष्टमीनवमीयुग्मे महोत्साहे महोत्सवः ।  
 शिवशक्त्योः शिवक्षेत्रे पक्षयोरुभयोरपि ॥ इति ।

महानुत्साहो यस्मादिति बहुब्रीहिः । अष्टमीनवमीयुग्मविशेष-  
 णमिदं शिवक्षेत्रं इत्यपि । तथा च महोत्सवकारक इत्यर्थः ।

चतुर्दशीमुपोषन्ति शिवभक्ता नराधिप ॥  
 अपरे त्वष्टमां सन्तः शिवंभक्तिसमाश्रयाः ।

इत्यादिमार्कण्डेयादिवाक्यविहितशैवोपवासातिरिक्तोपवासे तु पक्ष-  
 द्वयेऽप्युत्तरैव ।

उपवासे सप्तमी तु वेधाद्वन्त्युत्तरं दिनम् ।  
 पक्षयोरुभयोरेष उपवासविधिः स्मृतः ॥ इति ।  
 पूर्वविद्वा न कर्तव्या षष्ठ्येकादश्यथाष्टमी ।  
 एकादशी(शी) तु कुर्वन्ति क्षीयते द्वादशी यदि ॥ इति ।  
 षष्ठ्येकादश्यमावास्या पूर्वविद्वा तथाऽष्टमी ।  
 पूर्णिमा परविद्वा च नोपोप्यं चैव पञ्चकम् ॥

इतिहेमाकूदाहृतवृद्धवसिष्ठनारदीयपुराणकप्यशृङ्गपद्मपुराणादिवचनैः  
 सप्तमीविद्वानिषेधात् ।

एकादश्यष्टमी षष्ठी उभे पक्षे चतुर्दशी ।  
अमावास्या तृतीया च ता उपोद्याः परान्विताः ॥

इत्यादिभिर्हेमाकूदाहृतपद्मपुराणविष्णुधर्मोत्तरादिभिर्वसुरन्धयोरिति युग्मवाक्येन चोत्तरस्या एव विधानात् । न चैवं शुक्लपक्षेऽष्टमीति वाक्ये शुक्लपक्ष इत्यस्योपादानं व्यर्थमिति शङ्कृत्यम् । उपवासादीत्यत्राऽस्ति पद्ग्राह्यवतादौ कृष्णपक्षव्यावृत्तये तस्याऽस्तवश्यकत्वात् । न चैवमपि कृष्णपक्षेऽष्टमीति पूर्वविद्वाविधायकनिगमवाक्य उपवासादिकार्येष्वित्यत्रोपवासग्रहणात्कृष्णपक्षे विकल्प एव युक्त इति शङ्कृत्यम् । उपवासादिसकलव्रतविषयकनिगमवाक्यात् । उपवासमात्रविषयकनारदीयादिवाक्यानां विशेषवचनत्वेन तदपवादकत्वस्यैव युक्तत्वात् । न चैवं पूर्वविद्वाविधायके, उपवासग्रहणवैयर्थ्यापत्तिः ।

रुद्रवतेषु सर्वेषु कर्तव्या संमुखी तिथिः ।  
अन्येषु व्रतकल्पेषु यथोद्दिष्टामुपावसेत् ॥

इत्यनेनैकवाक्यतया रुद्रोपवासविषयत्वसंभवेन वैयर्थ्याभावात् । नन्वेवमपि उत्तरविद्वाविधायकवाक्यानि शुक्लपक्षेऽष्टमीति निगमैकवाक्यतया शुक्लपक्षविषयाणीति पूर्वविद्वाविधायकानि तु कृष्णपक्ष इति निगमानुसारात्कृष्णपक्षविषयाणीति सिद्धान्तयद्भ्यां हेमाद्रिमाधवाभ्यां सह विरोधो द्वुर्वार इति चेन्न । अष्टमीनिर्णयप्रकरणे हेमाद्रिणैवमुक्तत्वेऽप्युपवासतिथिनिर्णयप्रकरणेऽष्टमी तु पक्षद्वयेऽपि परयुतैव ।

उपवासे सप्तमी तु वेधाद्वन्त्युत्तरं दिनम् ।  
पक्षयोरुभयोरेष उपवासविधिः स्मृतः ॥

इति वचनात् ।

कृष्णपक्षेऽष्टमी चैव कृष्णपक्षे चतुर्दशी ।  
पूर्वविद्वा तु कर्तव्या परविद्वा न कुत्रचित् ॥  
उपवासादिकार्येषु ह्येष धूर्मः सनातनः ।

इति वचनं तु रुद्रवतविषयम् । रुद्रवतेषु सर्वेष्वितिवचनादिति उपवासे पक्षद्वयगताया अपि उत्तरस्या एव सिद्धान्तितत्वात् । अष्टमीप्रकरणस्थो हेमाद्रिरुपवासभिन्नव्रतविषय इति तद्विरोधाभावात् । उपवासप्रकरणस्थहेमाद्रिविरोधाय माधवस्यापि उपवासातिरिक्तवतेऽष्टमी-

[ अष्टमीनिर्णयः ]

पुरुषार्थचिन्तामणिः ।

१३७

निर्णय एव तात्पर्येण तद्विरोधस्याव्यभावात् । न चोपवासप्रकरणस्थ-  
हेमाद्रिग्रन्थोपमर्दार्थमेव माधवप्रवृत्तिरिति शङ्क्यम् ।

उपवासे सप्तमी तु वेधाद्वन्त्युत्तरं दिनम् ।  
पक्षयोरुभयोरेष उपवासविधिः स्मृतः ॥

इत्यादिवाक्यविरोधापत्तेः । न च यथाश्रुतार्थं माधवग्रन्थप्रामाण्य-  
निर्वाहार्थं नारदीयादिवाक्यान्यनादर्तज्यानीति वाच्यम् ।

स्मृतेर्वेदविरोधे तु परित्यागो यथा भवेत् ।  
तथैव लौकिकं वाक्यं स्मृतिबाधे परित्यजेत् ॥

इति बैजवापवाक्येनैव वचनबलावलव्यवस्थेति हेमाद्रिणा, माध-  
वेन च सिद्धान्तित्वान्न तद्विरोधसंभावनेति । अत एवोपवासे  
तु पक्षद्वयेऽपि अष्टमी परयुतैव ग्राह्या, उपवासे सप्तमी त्विति नार-  
दीयवचनेन पक्षद्वयेऽपि सप्तमीविद्वानियेधात्, एकादश्यष्टमी षष्ठीति  
वचनाचेति मदनरत्नः संगच्छते । यत्रु कालतत्त्वविवेचने, अष्टम्या  
नवमी विद्वेर्तीयः पूजोपवासादिरुत्सवः पक्षद्वयगतायामष्टम्यां नवम्यां  
च विहितः, स नवमीयुतायामष्टम्यामष्टमीयुतायां च नवम्यां कर्तव्य  
इत्येतावद्विवक्षितमित्युपवासपरत्वमुत्सवविधायकपाद्मस्योत्प्रेक्ष्योपवासे  
सप्तमीतिनारदीयवचनं शिवशक्तिप्रीत्यर्थोपवासविषयमेव । न तु कृष्णाष्ट-  
म्या उपवासे सामान्यवचनप्राप्ते पूर्वविद्वत्वमपोद्य पक्षद्वयेऽप्युत्तराग्राह्यत्वं  
प्रतिपादयतीति युक्तम् । कृष्णाष्टम्याः पूर्वविद्वत्वप्रतिपादकनिगमवाक्य  
आहत्योपवासग्रहणात् । न चैतस्य रुद्रवतेष्वितिवचनवशाद्वोपवास-  
विषयत्वेनोपसंहारो युक्तः, उपवासादिकार्येषु ह्येष धर्मः सनातन इति  
सर्वविषयत्वस्य स्पष्टत्वात् । रुद्रवतेष्वित्यस्य च रुद्रवतमात्रविषयत्वे-  
नोपवासमात्रविषयत्वाभावात्समानविषयत्वाभावादिति हेमाद्रिमदनरत्ने  
सिद्धान्ते दूषणोत्प्रेक्षणं कृतं तदत्यन्तानुचितम् । तथाहि यन्महोत्सवश-  
ब्दस्योपवासपरत्वकल्पनं तत्तिथ्यन्ते वोत्सवान्ते वा व्रती कुर्वीत पारण-  
मिति वाक्य उत्सवः प्रातस्तनदेवपूजेति माधवमदनरत्नादिविरोधात् ।

अष्टम्यां पूज्यते रुद्रो नवम्यां शक्तिरच्यते ।

द्वयोर्योगे तु संप्राप्ते पूजायां तु महाफलम् ॥

इति निर्णयासृतोदाहृतभोजराजीयस्य, अतश्चोमामहेश्वरपूजा कृष्णा-

दृश्यामपि नवमीयुक्तायामेवेति सिद्धमिति निर्णयामृतस्य च विरोधादयुक्तमेव । यदप्युपवासे सप्तमीत्यस्य पूर्वविद्धापवाकत्वे पूर्वाविधाय-  
कनिगमवाक्य आहत्योपवासग्रहणविरोधोऽद्वावनं, तत्

एकादश्यष्टमी षष्ठी उभे पक्षे चतुर्दशी ।

अमावास्या तृतीया च ता उपोष्याः परान्विताः ॥

इति हेमाद्रियुदाहतवृद्धवसिष्ठवाक्येऽप्याहत्यैवोपवासग्रहणादयुक्तम् ।  
यदपि सर्वविषयकृष्णपक्षेऽष्टमीमिति निगमस्य वतसामान्यविषयकेण रुद्र-  
वतेष्वित्यनेनोपवास उपसंहारो न युक्तः, अस्योपवासमात्रविषयत्वाभा-  
वेन समानविषयत्वाभावादिति दूषणं तूपवास उपसंहारं वदतां भवतामेव  
न तु नारदीयादिविशेषवचनेनान्योपवासेऽस्य बाधितत्वाद्वद्वतेष्वित्यने-  
वैकवाक्यतया कृष्णपक्ष उपवासादिरुद्रवतसामान्य एतस्य पर्यवसान-  
मित्यर्थकृष्णपक्षेऽष्टमीति वचनं रुद्रवतेष्वियं रुद्रवतेष्विति वचनादिति  
हेमाद्रिसिद्धान्त इति यत्किंचिदेतत्स्माच्छुक्लाष्टमी नवमीयुतैव कृष्णा-  
ष्टमी पूर्वयुतैवेति निर्णयामृतः, कालतत्त्वविवेचनम्, अष्टमी तु सर्वमते  
कृष्णा पूर्वां सिता परेति निर्णयसिन्धुः, एवं स्मृतिकौस्तुभमयूखावयः  
सर्वे नवीनग्रन्था नारदीयादिवचनविरुद्धा एवेति बोध्यम् । इत्यष्टमी-  
सामान्यनिर्णयः । चैत्रकृष्णाष्टम्याम् ।

अशोककलिकाश्चाष्टौ ये पिबन्ति पुनर्वसौ ।

चैत्रे मासि सिताष्टम्यां न ते शोकमवाप्नुयः ॥

त्वामशोक नमामीह मधुमाससमुद्धवम् ।

पिबामि शोकसंतप्तो मामशोकं सदा कुरु ॥

इति लिङ्गपुराणेऽशोककलिकाप्राशनमुक्तम् । तत्र नवमीयुताष्टमी  
ग्राह्या ।

चैत्राष्टम्यां महायात्रां भवान्याः कारयेत्सुधीः ।

अष्टाधिकाः प्रकर्तव्याः शतकृत्वः प्रदक्षिणाः ॥

प्रदक्षिणीकृता तेन सप्तद्वीपवती मही ।

सशैला सप्तमुद्धा च साश्रमा च सकानना ॥

कुर्याज्जागरणं रात्रौ महाष्टम्यां व्रती नरः ।

प्रातर्भवानीमभ्यर्च्य प्राप्नुयाद्वाच्छितं फलम् ॥

इति स्कान्दे ।

भवानीं यस्तु पश्येत् शुक्लाष्टम्यां व्रती नरः ।  
न जातु शोकं लभते सदानन्दमयो भवेत् ॥

इति काशीखण्डे चान्नपूर्णायात्रोक्ता । तत्र पूर्वविद्वालाभ उपवास-  
जागरणे तत्र कृत्वा पूजाप्रदक्षिणादिकं च नवमीयुतायामेव । पूर्व-  
विद्वायाः संभवे तु सर्वमुत्तरत्रैव कार्यम् । इति चैत्राष्टमी । वैशाख-  
शुक्लाष्टम्याम्

सहकारफलैः स्नानं वैशाखे ह्यष्टमीदिने ।  
आत्मनो देवतां स्नाप्य मांसीवालकवारिभिः ॥  
लेपनं फलकर्पूरं धूपं चापि सुगन्धकम् ।  
फलं जातीफलमिति निर्णयासुते ।

देव्याः पूजा प्रकर्तव्या केतक्या चम्पकेन च ।  
शर्कराक्षीरनैवेद्यं कन्याविप्रेषु भोजनम् ॥  
आत्मनः पारणं तद्वदक्षिणां शक्तिं दद्वेत् ।

इति देवीपुराण आद्वफलरसेन देव्याः स्नानपूजादिकमुक्तम् । तत्र  
पौर्वाह्लिकी ग्राह्या ।

ज्येष्ठे मासि द्विजभ्रेष्ट कृष्णाष्टम्यां श्रिलोचनम् ।  
यः पूजयति देवेशं शिवलोकं बजेन्नरः ॥

इति भविष्योत्तरे ज्येष्ठकृष्णाष्टम्यां शिवपूजोक्ता तत्र सायाह्नव्या-  
पिनी ग्राह्या रुद्रवतेषु सर्वेष्वितिवचनात् । आषाढशुक्लाष्टम्याम्

अष्टम्यां च तथाऽसादे निशातोयेन स्नापयेत् ।  
स्वयं स्नात्वा च कर्पूरैश्चन्दनैस्तां विलेपयेत् ॥  
धूपैश्चन्दनकर्पूरवालकैः सितसिंहकैः ।  
मक्ष्याणि शर्करापूर्णान्यनेकानि शुभानि च ॥  
दापयेत्कन्यकाविप्रभोजनं चाऽत्मनस्तथा ।  
शक्तिं दक्षिणां दृद्यान्महिषमीं च कीर्तयेत् ॥  
दीपमाला घृतैनैव सर्वान्कामान्प्रयच्छति ।

इति देवीपुराणे महिषम्या हरिद्रातोयेन स्नानपूजादिकमुक्तं तत्र  
दीपमालाविधानात्पदोपव्यापिनी ग्राह्या । इत्याषाढाष्टमी । अथ जन्मा-

षट्मी निर्णयिते—सा च दर्शान्तमासाभिप्रायेण श्रावणकृष्णाष्टमीति, पूर्णिमान्तमासाभिप्रायेण भाद्रपदकृष्णाष्टमीति वाक्येषु व्यवहित्यत इति श्रावण्युत्तरैकवाष्टमी । यत्तु—

श्रावणे वा नभस्ये वा रोहिणीसहिताष्टमी ।

यदा कृष्णा नरैर्लब्धा सा जयन्तीति कीर्तिता ॥

श्रावणे न भवेद्योगो नभस्ये तु भवेद्भुवम् ।

तयोरभावे योगस्य तस्मिन्वर्षे न संभवः ॥

इति माधवे वसिष्ठसंहितावचनं तत्र सा जयन्तीत्यत्र सेत्यनेन श्रावणगतैव परामृश्यते न तु नभस्यगता ।

रोहिणी च यदाऽष्टम्यां कृष्णायां श्रावणे भवेत् ।

जयन्ती नाम सा प्रोक्ता न तु भाद्रपदेऽष्टमी ॥

इति कालादर्शोदाहृतवाराहवचनविरोधात् । दर्शान्तमासाभिप्रायेण श्रावण इति पूर्णिमान्तमासाभिप्रायेण भाद्रपद इत्युच्यत इति एकैवाष्टमीति हेमाद्रिमाधवकालादर्शोदाहृतविरोधात् । एतेन श्रावणकृष्णाष्टम्यां रोहिणीयोगाभावे भाद्रपदकृष्णाष्टम्यां रोहिणीसत्त्वे च तत्रैव जयन्तीत्वतं कार्यमिति स्मृतिकौस्तुभ उपेक्ष्यो वाराहवचनायदर्शननिष्ठन्धनत्वात् । अस्यां हेमाद्रिमद्दनरत्नाद्युद्ग्रहृतभविष्योत्तरे—

कीदृशं तद्वतं देव देवैः सर्वैरनुष्ठितम् ।

जन्माष्टमीतिसंज्ञं च पवित्रं पापनाशनम् ।

इति युधिष्ठिरेण पृष्ठः कृष्ण उवाच—

मासि भाद्रपदेऽष्टम्यां निशीथे कृष्णपक्षगे ।

शशाङ्के वृष्पराशिस्थ कक्षे रोहिणीसंज्ञिते ॥

योगेऽस्मिन्वसुदेवाद्विदेवकी मामजीजनत् ।

तस्मान्मां पूजयेत्तत्र शुचिः सम्यगुपोषितः ॥

भगवत्याश्च तत्रैव क्रियते सुमहोत्सवः ।

योगेऽस्मिन्कथितेऽष्टम्यां सिंहराशिगते रवौ ॥

इत्युपक्रम्य सूतिकागृहनिर्माणाद्यभिधाय

प्रणवादि नमोन्तं च पृथग्नामानुकीर्तयन् ॥

कुर्यात्पूजां विधिजश्च सर्वपापानुत्तये ।

देवक्यै वसुदेवाय वासुदेवाय चैव हि ॥

बलदेवाय नन्दाय यशोदायै पृथक्पृथक् ।  
इत्यादिपूजामभिधाय

मन्त्रेणानेन नैवेद्यं दद्याच्चन्द्रमसे नरः ।  
तथैवाद्यं च मन्त्रेण अनेनैव तु दापयेत् ॥  
क्षीरोदार्णवसंभूत अविनेब्रसमुद्भव ।  
गृहाणाद्यं शशाङ्केऽद्वं रोहिण्या सहितो मम ॥  
ज्योत्स्नापते नमस्तुभ्यं नमस्ते ज्योतिषां पते ।  
नमस्ते रोहिणीकान्त अद्यं नः प्रतिगृह्यताम् ॥  
स्थणिडले स्थापयेद्देवं शशाङ्कं रोहिणीयुतम् ।  
देवक्या वसुदेवं च नन्दं चैव यशोदया ॥  
बलदेवं मया साधीं भक्त्या परमया नूप ।  
संपूज्य विधिवदेही किं नाऽस्मोत्यर्तिदुर्लभम् ॥

ततो नालच्छेदौदिनामकरणपर्यन्तसंस्कारान्नवमीप्रातःपूजां चोक्त्वा  
ब्राह्मणान्भोजयेद्भक्त्या तेभ्यो दद्याच्च दक्षिणाम् ।  
हिरण्यं भेदिनीं गावो वासांसि कुसुमानि च ॥  
यद्यदिष्टतमं ततु कृष्णो मे प्रियतामिति ।

इत्यादिपारणान्तमभिधाय

एवं यः कुरुते देव्या देवक्या सुमहोत्सवम् ।  
प्रतिवर्धं विधानेन मञ्चको धर्मनन्दन ।  
नरो वा यदि वा नारी यथोक्तं फलमाप्नुयात् ॥  
पुत्रं संतानमनधं सौभाग्यमतुलं भवेत् ।  
इह धर्मरतिर्भूत्वा मृतो वैकुण्ठमाप्नुयात् ॥

इत्याद्यनेकफलान्युक्तानि । अत्र प्रतिवर्धमिति वीप्साश्रवणात्,  
श्रावणे बहुले पक्षे कृष्णजन्माष्टमीवतम् ।  
न करोति नरो यस्तु भवति क्रूरराक्षसः ॥  
जन्माष्टमीदिने प्रासे, येन भुक्तं द्विजोत्तम ।  
त्रैलोक्यसंभवं पापं तेन भुक्तं द्विजोत्तम ॥

इत्यादिमाधवाद्युदाहृतभविष्यत्पुराणादिवचनैरकरणे प्रत्यवायश्रवणा-  
करणे पुत्रादिफलश्रवणाच्च नित्यं, काष्यं [च] जन्माष्टमीवतं रोहिणी-  
युताष्टम्यां विहितम् । अग्निपुराणे वासिष्ठ उवाच—

कृष्णाष्टम्यां भवेद्यत्र कलैका रोहिणी नृप ।  
 जयन्ती नाम सा ज्ञेया उपोष्या सा प्रथलतः ॥  
 सप्तजन्मकृतं पापं राजन्यश्चिविधं नृणाम् ।  
 तत्क्षालयति गोविन्दस्तिथौ तस्यां सुभावितः ॥  
 उपवासश्च तत्रोक्तो महापातकनाशनः ।  
 जयन्त्यां जगतीपाल विधिना नात्र संशयः ॥  
 व्रेतायां द्वापरे चैव राजन्कृतयुगे पुरा ।  
 रोहिणीसहिता चेयं विद्वद्दिः समुपोषिता ॥  
 वियोगे पारणं चकुर्मुनयो ब्रह्मवादिनः ।  
 सांयोगिके वते प्राप्ते यत्रैकोऽपि वियुज्यते ॥  
 तत्र पारणकं कुर्यादेवं वेदविदो विदुः ।  
 अतः परं महीपाल संप्राप्ते तामसे कलौ ॥  
 जन्मनो वासुदेवस्य भविता वतमुत्तमम् ।  
 आराधितः स देवक्या विष्णुः सर्वेश्वरः पुरा ॥  
 समायोगे तु रोहिण्यां निशीथे राजसत्तम ।  
 समजायत गोविन्दो बालरूपी चतुर्भुजः ॥  
 तं हृष्टा जगतां नाथं प्रणम्य गरुडध्वजम् ।  
 देवकी प्राञ्जलिर्भूत्वा इदं वचनमञ्चवीत् ॥  
 नाहं वियोगं संसोद्धुं हार्दप्रसुतलोचना ।  
 तत्वेष्टगूपमालोक्य शक्नोमि मधुसूदन ॥

## वासुदेव उवाच—

त्वं मां द्रक्ष्यस्यसंदिग्धं दिनेऽस्मिन्नेव मामके ।  
 तव दर्शनमेष्यामि बालरूपेण देवकि ॥  
 ये त्वां पुष्पादिभिर्देवि पूजयिष्यन्ति मानवाः ।  
 दिनेऽस्मिन्मां महाभागास्तवोत्सङ्गे व्यवस्थितम् ॥  
 दास्यन्ति ये निशीथेऽद्यं रोहिण्या सहिते विधौ ।  
 सुवर्णेन कृते पात्रे राजते वा नरोत्तमाः ॥  
 सर्वान्कामानवाप्स्यन्ति इह लोके परत्र च ।  
 सप्तमीसंयुताष्टम्यां निशीथे रोहिणी यदि ॥

भविता साऽष्टमी पुण्या यावच्चन्द्रदिवाकरौ ।  
 यत्पुण्यं सम्यगिष्ठेन राजसूयेन पार्थिव ॥  
 तत्पुण्यं सकलं लब्ध्वा विष्णोः सालोक्यतां वजेत् ।  
 नापुत्री नाधनो दुःखी वियोगी नापि रोगवान् ॥  
 भवेत्ताकालतो मृत्युर्यावज्जन्मशतं नृप ।  
 शङ्खे तोयं समादाय सपुष्पफलकाञ्चनम् ॥  
 जानुमेकं धरां कृत्वा चन्द्रायाध्यं निवेदयेत् ।  
 क्षीरोदार्णवसंभूत अत्रिगोत्रसमुद्भव ॥  
 अध्यं गृह्ण शशाङ्केदं रोहिण्या सहितो मम ।  
 ततोऽनुपूजयेत्तां तु सकृष्णां देवकीं नृप ॥  
 गन्धपुष्पैः सनेवैद्यैर्वस्त्रैराभरणैस्तथा ।

## इत्यादिना पूजामभिधाय

पूर्वेतिहासैः पौराणैः क्षपेत्तां शर्वरीं नृप ।  
 दद्यात्स्वशक्तितो राजन्प्रभात उदिते रवौ ॥  
 ब्राह्मणेभ्यो यथाशक्ति धेनुं वस्त्राणि काञ्चनम् ।  
 दक्षिणां तु द्विजेभ्यस्तु सर्वं तदक्षयं भवेत् ॥  
 मान्ते कुर्यात्तिथेर्वाऽपि शस्तं भारत पारणम् ।  
 व्रतेनानेन पूतात्मा राजसूयफलं लभेत् ॥  
 यः कुर्याद्व्रतमेतत्तु पुण्यवान्भक्तिः सदा ।  
 इहामुव्र सुखी विद्वान्परात्परतरं वजेत् ॥

## इत्यादिना जयन्तीवत्मुक्तम् । अत्र फलश्रवणात्काम्यत्वम् ।

न करोति यदा विष्णोर्जयन्तीसंभवं वतम् ।  
 यमस्य वशमापन्नः सहते नारकीं व्यथाम् ॥  
 जयन्तीवासरे प्राप्ते करोत्युदरैपूरणम् ।  
 संपीड्यतेऽतिमात्रं तु यमदूतैः कलेवरम् ॥

इत्यादिवाक्यैरकरणे प्रत्यवायेस्मरणान्नित्यत्वं चास्य स्पष्टम् । एतस्य  
 पूर्वोदाहृतभविष्योत्तरोक्ताज्जन्माष्टमीवताञ्चेदस्वीकारे

शूद्रान्नेन तु यत्पापं शवहस्तस्थभोजने ।  
 तत्पापं लभ्यते पुंभिर्जयन्त्यां भोजने कृते ॥

गृग्रमांसं खरं काकं इयेनं च मुनिसत्तम् ।  
 मांसं वा द्विपदां भुक्तं भुक्तं जन्माष्टमीदिने ॥  
 कृष्णाष्टमीदिने प्राप्ते येन भुक्तं द्विजोत्तम् ।  
 त्रैलोक्यसंभवं पापं तेन भुक्तं न संशयः ॥  
 बह्मन्नश्च सुरापश्च स्त्रीवधो गोवधोऽपि वा ।  
 न लोको मुनिशार्दूलं जयन्तीविमुखस्य च ॥  
 ये न कुर्वन्ति जानन्तः कृष्णजन्माष्टमीव्रतम् ।  
 ते भवन्ति नराः प्राज्ञ व्यालां महति कानने ॥  
 श्रावणे बहुले पक्षे कृष्णजन्माष्टमीव्रतम् ।  
 न करोति नरो यस्तु भवति कूरराक्षसः ॥  
 श्रावणे बहुले पक्षे न करोति यदाष्टमीम् ।  
 कूरायुधाः कूरमुखा हिंसन्ति यमकिंकराः ॥  
 न करोति यदा विष्णोर्जयन्तीसंभवं व्रतम् ।  
 यमस्य वशमापन्नः सहते नारकीं व्यथाम् ॥  
 जयन्तीवासरे प्राप्ते करोत्युदरपूरणम् ।  
 संपीड्यतेऽतिमात्रं तु यमदूतैः कलेवरम् ॥  
 यो भुञ्जीत विमूढात्मा जयन्तीवासरे नृप ।  
 नरकोत्तरणं नास्ति द्वादशीं तु प्रकुर्वतः ॥  
 यदा सह जयन्त्या तु करोति द्वादशीव्रतम् ॥  
 तस्य शौरिपुरे वासो यावदाभूतसंप्लवम् ।  
 रटन्तीह पुराणानि भूयो भूयो महामुने ॥  
 अतीतानागतं तेन कुलभेकोत्तरं शतम् ।  
 पातितं नरके धोरे भुञ्जता कृष्णवासरे ॥

इति हेमाद्रिणा, निर्णयामृतेन, मद्रनरलेन चोदाहृते स्कन्दपुराणे  
 एकस्यैव व्रतस्य जन्माष्टमीशब्देन, जयन्तीशब्देन च बहुशो व्यवहारवि-  
 रोधापत्तेः । अथ जयन्तीव्रतनित्यत्वनिर्णय इति प्रस्तुत्यैतान्येव स्कान्द-  
 वाक्यान्युदाहृत्य त्याज्यभोजनप्रतिषेधस्य नित्यजन्माष्टमीव्रतस्तुत्यर्थता  
 वेदितव्या । भोजननिन्दावाक्यानां नित्यव्रतविधिशेषत्वं स्पष्टमेव ।  
 फलसंबन्धवचनात्काम्यत्वमप्येतद्वतस्यावगम्यते । विष्णुरहस्ये—

प्राजापत्यर्क्षसंयुक्ता कृष्णा नभसि चाष्टमी ।  
मुहूर्तमपि लम्ब्येत सैवोपोष्या महाफला ॥

स्कान्दे—

बतेनाऽराध्यते देवं देवकीसहितं हरिम् ।  
त्यक्त्वा यमपदं घोरं याति विष्णोः परं पदम् ॥  
जन्माष्टमीवतं ये वै प्रकुर्वन्ति नरोत्तमाः ।  
कारयन्ति च विशेन्द्रा लक्ष्मीस्तेषां सदा स्थिरा ॥  
ममाऽङ्गया कुरुष्व त्वं जयन्तीं मुक्तयेऽनघ ।

भविष्योत्तरे—

प्रतिवर्षं विधानेन मन्द्रक्तो धर्मनन्दन ।  
नरो वा यदि वा नारी यथोक्तफलमाप्नुयात् ॥

इत्यादिवाक्यान्युदाहृत्य तस्मादेतद्वतं नित्यं काम्यं चेति सिद्धमिति हेमाद्रिसिद्धान्तविरोधापत्तेः । अकरणे प्रत्यवायबोधकजन्माष्टमीपद-युक्तजयन्तीपदयुक्तानि पूर्वोक्तानि वाक्यान्युदाहृत्यैतैर्वाक्यैर्जन्माष्टम्यां भोजने महादोषः श्रूयत उपवासे महाफलसंबन्धश्च । तदुक्तं विष्णुरहस्ये-प्राजापत्यर्क्षसंयुक्तेत्यादिफलसंयुक्तबोधकान्युदाहृत्य तस्मात्सर्वैरेवोपवा-सवतं कार्यमिति निर्णयामृतस्य, अथ जन्माष्टमीवतनित्यकाम्यतानिर्णय इत्युपकम्य जन्माष्टमीजयन्तीशब्दयुक्तान्यकरणे प्रत्यवायस्य, करणे फलसंबन्धस्य बोधकानि वाक्यान्युदाहृत्येति जन्माष्टमीवतनित्यकाम्य-तानिर्णय इति मदनरत्नस्य च विरोधापत्तेः । अत एव यदा शुद्धाऽधि-काष्टमी द्वितीयदिन एव रोहिणीयुक्ता तत्र नोपवाससंदेहो रोहिणी-युक्तद्वितीयकोटेरभावादिति । यदा विश्वाऽधिका द्वितीयदिन एव रोहिणीयुक्ता तत्रोपवासः पूर्वतिथौ न युक्तो रोहिणीयोगभावात्परे-द्युस्तु तत्सद्गावात्याजापत्यर्क्षेत्यादिना तत्रैवोपवासो विधीयत इति । रोहिणीयोगे तु केवलायास्तिथेरनुपादेयत्वादिति अष्टमी निशीथात्पूर्वं प्रवृत्ता रोहिणी निशीथादूर्ध्वं, प्रवृत्ता तत्र परेद्युर्नक्षत्रबाहुल्येऽप्यष्टमी-योगस्याप्यल्पत्वादनुपादेयत्वशङ्का पद्मपुराणे व्यावर्तते ।

पूर्वविश्वाऽष्टमी या तु उदये नवमीदिने ।  
मुहूर्तमपि संयुक्ता संपूर्णा साऽष्टमी भवेत् ॥  
कला काष्टा मुहूर्ताऽपि यदा कृष्णाष्टमी तिथिः ।  
नवम्यां सैव कार्या स्यात्सप्तमीसंयुता नहि ॥

इति माधवः संगच्छते । न च मविष्योत्तरे यशोदानन्दबलदेवपूजोक्ता  
न तु वह्निपुराण इत्यनुष्ठेयपदार्थन्यूनाधिकभावेन प्रयोगविध्येकत्वासं-  
भवात्कथं व्रतैक्यामिति वाच्यम् । पूर्वोक्तरीत्या व्रतैक्ये निर्णीते सर्वशा-  
खाङ्गोपसंहारन्यायेन चाव्रापि यशोदादिपूजाया उपसंहरणीयत्वात् ।  
अशक्तौ तु

बहूल्यं वा स्वगृह्योक्तं यस्य कर्म प्रचोदितम् ।

तस्य तावति शास्त्रार्थे कृते सर्वं कृतं भवेत् ॥

इत्यत्रैव वह्निपुराणोक्तकृष्णदेवकीपूजने कृतेऽपि प्रत्यवायपरिहारो  
भवत्येव । अत एव

प्राजापत्यक्षसंयुक्ता कृष्णा नभसि चाष्टमी ।

सोपवासो हरेः पूजां तत्र कृत्वा न सीदति ॥

इत्यादिषु हरिपूजामात्रमेवोक्तम् । तस्माज्यन्तीशब्देन जन्माष्टमीश-  
ब्देन चोच्यमानं व्रतमेकमेव न तु व्रतद्वयमिदं भवितुमहंतीति प्रतिज्ञाय  
नामानिमित्तरूपशुद्धमिथुत्वनिर्देशभेदैः पञ्चभिर्हेतुभिर्महता प्रयत्नेन व्रत-  
भेदं प्रसाध्य सर्वथा व्रतभेदोऽङ्गीकार्यं इति माधवग्रन्थस्तु स्वरूपासिद्ध-  
हेतुविषयकनिगमनरूप एव । तथाहि—अथैव ज्योतिरित्यत्राथशब्देन  
प्रकरणान्तरत्वनिश्चये सति, ज्योतिःशब्देन ज्योतिष्ठोमशब्दस्यानुवादा-  
संमवाद्यागान्तरकल्पना युक्ता प्रकृत उदाहृतस्कान्दसंदर्भे—

तत्पापं लभ्यते पुंभिर्जयन्त्यां भोजने कृते । इति,

मांसं वा द्विपदां भुक्तं भुक्तं जन्माष्टमीदिने । इति,

ये न कुर्वन्ति जानन्तः कृष्णजन्माष्टमीव्रतम् । इति,

न करोति यदा विष्णोर्जयन्तीसंभवं व्रतम् ।

इत्यादिष्वेकस्यैव व्रतस्य शब्दद्वयेन बहुशोऽनुवादेन जन्माष्टमीव्र-  
तशब्दज्यन्तीव्रतशब्दयोः पर्यायत्वनिश्चयेन व्रतभेदकल्पनासंभवात् ।  
अन्यथा सोमयागशब्दज्योतिष्ठोमशब्दयोर्भेदेन तत्रापि भेदकल्पनापत्तेरि-  
ति नामभेदरूपहेतुः स्वरूपासिद्ध एव ।

मासि भाद्रपदेऽष्टम्यां निशीथे कृष्णपक्षगे ।

शशाङ्के वृधराशिस्थ ऋक्षे रोहिणिसंज्ञिते ॥

योगेऽस्मिन्वसुदेवाञ्छ्रि देवकी मामजीजनत् ।

इत्यादिजन्माष्टमीकथावचनैः,

वासरे वा निशायां वा यत्र स्वल्पाऽपि रोहिणी ।  
विशेषेण नभोमासे सैवोपोष्या मनीषिभिः ॥ ,

इति वचनात् [च]यो जयन्तीव्रते योगनिर्णयो जन्माष्टमीव्रते स एव  
ग्राह्य इति निर्णयता माधवेनापि जन्माष्टमीव्रते रोहिण्या निमित्तत्वप्र-  
तिपादनाजन्माष्टमीव्रते तिथिरेव निमित्तं, जयन्तीव्रते तु रोहिणी-  
योग इति निमित्तभेदाद्वतभेद इत्यत्र निमित्तभेदहेतुरपि स्वरूपासिद्धः ।  
जन्माष्टमीकथायामेव भाविष्योत्तरे—

देवक्या वसुदेवं च नन्दं चैव यशोदया ।  
बलदेवं मया साधं भक्त्या परमया नृप ॥  
संपूज्य विधिवद्देही किं नाऽप्नोत्यतिदुर्लभम् ।  
ब्राह्मणान्भोजयेत्यश्रातेभ्यो दद्याच्च दक्षिणाम् ॥  
हिरण्यं मेदिनीं गावो वासांसि कुसुमानि च ।

इति पूजादानादिविधानात् । उपवासादिमात्रं जन्माष्टमीव्रतस्वरू-  
पम्, जयन्तीव्रतस्य तु दानादिसहितोपवासः स्वरूपमितिरूपभेदाद्वत-  
भेद इत्यत्र रूपभेदोऽपि स्वरूपासिद्धः । अकरणे प्रत्यवायमात्रश्वरणा-  
च्छुद्धं नित्यं जन्माष्टमीव्रतम्, जयन्तीव्रतं नित्यं काम्यमपीति शुद्धमि-  
श्वत्वभेदान्देद इत्युक्तं तत्र—

जन्माष्टमीव्रतं ये वै प्रकुर्वन्ति नरोत्तमाः ।  
कारयन्ति च विप्रेन्द्रा लक्ष्मीस्तेषां सदा स्थिरा ।  
सिध्यन्ति सर्वकार्याणि कृते जन्माष्टमीव्रते ॥

इति स्कान्दे,

पुत्रसंतानमारोग्यं सौभाग्यमतुलं लभेत् ।

इत्यादि भविष्योत्तरे चानेकफलश्वरणाजन्माष्टमीव्रतमपि नित्यं  
काम्यं वेति शुद्धमिश्वत्वहेतुरपि स्वरूपासिद्धः ।

जन्माष्टमी जयन्ती च शिवरात्रिस्तथैव च ।

इत्यत्र जन्माष्टमीजयन्त्योर्मिर्देशभेदाद्वतभेद इत्युक्तं तत्र रोहिणी-  
युक्ताष्टम्यां विहितस्यैव व्रतस्य यस्मिन्वर्षेऽष्टम्यां रोहिणीयोगो नास्ति,  
तत्र वर्षे तु कर्तव्य इत्यनेन केवलाष्टम्यां विधानादेकस्मिन्नेव व्रते-  
वर्षभेदेनोभयविधानार्थं च निर्देशभेदस्याऽवश्यकत्वेन तस्य व्रतभेदापाद-

१ ग. घ. °तेऽपि सै । २ ख. ग. घ. च. °वासमा° । ३ ख. ग. घ. च. निलकाम्यमेवे० ।

कत्वासंभवादिति पृथङ्गनिर्देशरूपं हेतुरपि स्वरूपासिद्धं एवेति ब्रतभेदो निष्प्रमाणक एव । ब्रतद्वयस्वीकारे तु यस्मिन्वर्षे रोहिणीयोगो नास्ति तत्र जयन्तीब्रतलोपे जन्माष्टमीब्रतप्रवृत्तिरूपप्रयोजनमुक्तं तदन्यथासिद्धम् । रोहिणीयुक्तायां विहितस्यैव ब्रतस्य

प्रतिवर्षं विधानेन मञ्जको धर्मनन्दन ।

नरो वा यदि वा नारी यथोक्तं फलमासुयात् ।

प्राजापत्यक्षर्संयुक्तां श्रावणस्यासिताष्टमी ॥

वर्धं वर्धं तु कर्तव्या तुष्ट्यर्थं चक्रपाणिः ।

इत्यादिवचनै रोहिणीरहिताष्टम्यामपि विधानात् ।

श्रावणे बहुले पक्षे न करोति यदाष्टमीम् ।

यमस्य वशमापन्नः सहते नारकीं व्यथाम् ॥

इत्यादिना केवलाष्टम्यतिक्रमेऽनिष्टबोधनाच्च केवलाष्टम्यामपि जयन्तीब्रतस्यानुष्ठेयत्वात् । इति निष्प्रयोजनश्च ब्रतभेदः । एवं स्थिते तिथिनिर्णयप्रतिपादकमाधवग्रन्थस्य ब्रतभेदप्रतिपादकमाधवग्रन्थस्य[च] परस्परविरोधात् । विरोधे प्रतिपत्तिर्वेभयोरितिमहाभाष्यकारोक्तेग्रन्थ-द्वयस्यापि त्यागप्रसक्तौ

सर्वनाशो समुत्पन्ने हार्थं त्यजति पण्डितः ।

इत्यभियुक्तोक्तेरेकस्य प्रौढिवादत्वकल्पनं विना विरोधस्य परिहर्तुम-शक्यत्वात् । कस्य तत्कल्प्यमित्याकाङ्क्षायाम्—

स्मृतेर्वेदविरोधे तु परित्यागो यथा भवेत् ।

तथैव लौकिकं वाक्यं स्मृतिबाधे परित्यजेत् ॥

इति जाबालिवचनाद्वचनविरुद्धं पौरुषेयं वाक्यं त्याज्यमिति प्रमाण-बलाबलविचारे, प्रधानस्य जगत्कारणताविचारे चाप्रतिज्ञातेऽर्थं तात्यर्थं नास्तीति च माधवेनापि व्यवस्थापनात् । प्रकृते हेमाद्रिदिनिर्णी-तकालसंग्रहार्थं ममायमुद्योग इति ग्रन्थोपक्रमे माधवेन प्रतिज्ञाना-तिथिनिर्णय एव माधवतात्पर्यं न ब्रतभेद इति निश्चयादुदाहृतसक-लवचनानुकूलत्वाच्च तिथिनिर्णयग्रन्थे तत्कल्पनस्यायुक्तत्वात् । वचन-विरुद्धप्रासङ्गिकव्रतभेदप्रतिपादकग्रन्थस्यैव प्रौढिवादत्वं युक्तम् ।

विधाने वाऽनुवादे वा यागः करणमिष्यते ।

इतिमीमांसावार्तिकवदिति विभावनीयम् । तत्सिद्धं जन्माष्टमीवत्-  
शब्देन जयन्तीवतशब्देन च व्यवह्रियमाणं वतमेकमेवेति । एतेन युक्ति-  
विरुद्धं माधवहेमाद्यादिमहानिबन्धविरुद्धं जन्माष्टमीजयन्तीवतयोरै-  
क्यमिति जयन्तीयोगसत्त्वे तु जन्माष्टमीवतं च तन्त्रेण करिष्य इति  
संकल्प्य, इत्यादि च सृतिकौस्तुभः, कृतादिषु जयन्ती स्यात्कलौ जन्मा-  
ष्टमी स्मृतेति नन्दपण्डितोक्तिः शुद्धाधिका विद्वाधिकाँ द्वितीयदिन  
एव रोहिणीयुक्ता, तदा युक्तं तूपवासद्वयं द्वयोर्नित्यत्वादिति निर्णय-  
सिन्धुः, जन्माष्टमी नित्या, जयन्ती नित्या काम्याचेति मयूख एवं वत-  
द्वयबोधका अन्येऽप्यर्वाचीनग्रन्थाः सर्वेऽप्युपेक्ष्या हेमाद्रिमाधवादीसि-  
द्धान्तस्कान्दादिवचनार्थाज्ञाननिबन्धनत्वात् ।

नन्वेवम्

मासि भाद्रपदेऽष्टम्यां निशीथे कृष्णपक्षगे ।

शशाङ्के वृषराशिस्थ ऋक्षे रोहिणि संज्ञिते ॥

इत्यादिवचनै रोहिणीयुक्तायामेवाष्टम्यां जन्माष्टमीवतविधानाद्य-  
स्मिन्वर्षेऽष्टम्यां रोहिणी नास्ति तदा कथमिति चेत् ।

प्रतिवर्षं विधानेन मञ्चको धर्मनन्दन ।

नरो वा यदि वा नारी यथोक्तफलमाप्नुयात् ॥

इति जन्माष्टमीकथायामेव रोहिण्यभावेऽष्टम्यां विधानात् ।

श्रावणे बहुले पक्षे न करोति यदाऽष्टमीम् ॥

कूरायुधाः कूरमुखा हिंसन्ति यमकिंकराः ।

इत्यादिवचनैरकरणेऽनिष्टबोधनाच्च केवलाष्टम्यामपि वतानुष्ठानम् ।  
हेमाद्रिणाऽपि ।

प्राजापत्यक्षसंयुक्ता श्रावणस्यासिताष्टमी ।

वर्षे वर्षे तु कर्तव्या तुष्ट्यर्थं चक्रपाणिनः ॥

अयमर्थः—रोहिणियुक्ताष्टम्याम्—

तुष्ट्यर्थं देवकीसूनोर्जयन्तीसंभवं वतम् ।

कर्तव्यं वित्तमानेन भक्त्या भक्तजनैरपि ॥

इत्यादिवाक्यैर्विहितं जयन्तीवतं तद्वर्षे वर्षे कर्तव्यमिति सिद्धान्ति-  
तत्वात् । मदनरत्नादिभिरप्येवमेव । तत्सिद्धं रोहिणीयोगाभावे केवला-  
ष्टम्यां जयन्तीवतं कर्तव्यमिति । वतस्वरूपं तु

उपवासश्च तत्रोक्तो महापातकनाशनः ॥  
 तस्यामभ्यर्चनं शौरर्हेन्ति पापं त्रिजन्मजम् ।  
 ( )कुर्याज्ञागरणं तु यः ॥  
 अर्धरात्रयुताष्टम्यां सोऽश्वमेधफलं लभेत् ।

इत्यादिवचनैङ्गयाणां फलसंबन्धबोधनादुपवासपूजाजागरणानि ।

केवलेनोपवासेन तस्मिन्नन्मदिने मम ॥

इत्यादयस्त्वनुकल्पा अशक्तविषयाः । एतेनैवोपवास एव प्रधानमिति स्मृतिकौस्तुभः, पूजैव प्रधानमिति मयूखश्च उपक्षयौ । सुन्दोपसुन्दन्यायाच्च । अस्मिन्वते ग्राह्याऽष्टमी द्विविधा शुद्धा विद्धा च । नात्र तिथ्यन्तर इव दिवैव वेधः । अपि तु

अष्टमी शिवरात्रिश्च अर्धरात्रादधो यदि ।  
 द्वश्यते घटिकैका सा पूर्वविद्धा प्रकीर्तिता ॥

इति माधवोदाहृतवचने घटिकाशब्देन ‘अर्धरात्रादधश्चोर्ध्वं कलयाऽपि यदा भवेत् । जयन्ती नाम सा प्रोक्ता’ इत्याद्येकवाक्यतयाऽर्धरात्रात्पूर्वमष्टमीकलामात्रस्याप्युपलक्षणाद्वितीययामान्त्यकलामारभ्य प्रवृत्ताऽपि पूर्वविद्धा भवति । तत्र शुद्धा विद्धा रोहिणीसहिता तद्रहिताऽपि वा यदा द्वितीयसूर्योदयानन्तरं नास्ति तदा सैवेति संदेहो नास्ति । द्वितीयसूर्योदयोत्तरं मुहूर्तपेक्षया न्यूना विद्यते तदाऽपि पूर्वैव मुहूर्तन्यूनाया विधायकाभावात् । यदा शुद्धा द्वितीयदिने मुहूर्तादिपरिभिता वर्धते रोहिणी च सूर्योदयसारभ्यार्धरात्रमारभ्य रात्रेरन्तिमक्षणमारभ्य वा प्रवृत्ता तदा पूर्वैव ।

मासि माद्रपदेऽष्टम्यां निशीथे कृष्णपक्षगे ।  
 शशाङ्के वृष्णराशिस्थ कक्षे रोहिणिसंज्ञिते ॥  
 योगेऽस्मिन्वसुदेवाद्विदेवकी मामजीजनत् ।  
 तस्मान्मां पूजयेत्तत्र शुचिः सम्यगुपोषितः ॥ इति ।  
 अर्धरात्रे तु रोहिण्यां यदा कृष्णाष्टमी भवेत् ।  
 तस्यामभ्यर्चनं शौरर्हेन्ति पापं त्रिजन्मजम् ॥ इति ।  
 मुहूर्तमप्यहोरात्रे यस्मिन्न्युक्तं हि लभ्यते ।  
 अष्टम्यां रोहिणीकक्षं तां सुपुण्यामुपावसेत् ॥

कृष्णाष्टम्यां भवेद्यत्र कलैका रोहिणी यदि ।  
जयन्ती नाम सा ज्ञेया उपोष्या सा प्रयत्नतः ॥

इति भविष्यत्पुराणविष्णुधर्मविष्णुरहस्यवहिपुराणवचनेभ्यो यदा तु  
शुद्धाऽधिका द्वितीयदिन एव रोहिणीयुक्ता तदा तूत्तरैव । तदुक्तं हेमाद्रौ  
विष्णुरहस्ये—

प्राजापत्यक्षसंयुक्ता कृष्णा नभसि चाष्टमी ।  
मुहूर्तमपि लभ्येत् सैवोपोष्या महाफला ॥  
मुहूर्तमप्यहोरात्रे यस्मिन्युक्तं हि लभ्यते ।  
अष्टम्यां रोहिणीऋक्षं तां सुपुण्यामुपावसेत् ॥

तत्रैव विष्णुधर्मोत्तरे—

रोहिण्यूक्षं यदा कृष्णपक्षेऽष्टम्यां द्विजोत्तम ।  
जयन्ती नाम सा प्रोक्ता सर्वपापहरा तिथिः ॥

सनत्कुमारसंहितायाम्—

श्रावणस्य तु मासस्य कृष्णाष्टम्यां नराधिप ।  
रोहिणी यदि लभ्येत जयन्ती नाम सा तिथिः ॥

स्कान्दे—

प्राजापत्येन संयुक्ता अष्टमी तु यदा भवेत् ।  
श्रावणे बहुले सा तु सर्वपापप्रणाशिनी ॥  
जयं पुण्यं च कुरुते जयन्ती तेन तां विदुः ।

विष्णुधर्मे—

जयन्त्यामुपवासश्च महापातकनाशनः ।  
सर्वैः कार्यैः महाभक्त्या पूजनीयश्च केशवः ॥

वहिपुराणे—

कृष्णाष्टम्यां भवेद्यत्र कलैका रोहिणी यदि ।  
जयन्ती नाम सा प्रोक्ता उपोष्या सा प्रयत्नतः ॥  
सप्तजन्मकृतं पापं राजन्याच्चिविधं नृणाम् ।  
तत्क्षालयति गोविन्दस्तिथौ तस्यां सुभावितः ॥  
उपवासश्च तत्रोक्तो महापातकनाशनः ।

इत्यादिवचनैः,

अहोरात्रं तयोर्योगो ह्यसंपूर्णो भवेद्यदि ।  
 मुहूर्तमप्यहोरात्रे योगश्चेत्तासुपोषयेत् ॥  
 वासरे वा निशायां वा यत्र स्वल्पाऽपि रोहिणी ।  
 विशेषेण नभोमासे सैवोपोष्या मनीषिभिः ॥  
 दिवा वा यदि वा रात्रौ नास्ति चेद्रोहिणीकला ।  
 रात्रियुक्तां प्रकुर्वीत विशेषेणेन्दुसंयुताम् ॥

इति माधवोदाहृतवसिष्ठसंहितादिवचनैश्च स्वल्पाया अपि रोहिणी-युताया एव विधानात्,

विधिः पूज्यते थौ तत्र निषेधः कालमात्रकः । इति वचनात्  
 संपूर्णैकादशी यत्र प्रभाते पुनरेव हि' ।  
 सैवैरेवेत्तरा कार्या परतो द्वादशी यदि ॥

इत्येतद्वचनविहिताया एव तिथेर्मुख्यमपि संपूर्णाहोरात्रसत्त्वमुपेक्ष्य साकल्यवचनबोधितमपि सत्त्वमादाय कर्मणो यस्य यः काल इति कर्म-कालशास्त्रं प्रवर्तते । तथा प्रकृतेऽपि मुहूर्तमात्राया अपि रोहिणीयुताया एव विधानादर्थरात्रे कर्तव्यपूजादावपि साकल्यवचनापादितसत्त्वमादायोत्तरादिन एव कर्मकालशास्त्रप्रवृत्तेः । अत एव-

‘मुहूर्तमपि संयुक्ता संपूर्णा साऽष्टमी भवेत् ।  
 प्राजापत्यं द्वितीयेऽहि मुहूर्तार्थं भवेद्यदि ॥  
 तदाऽष्टयामिकं ज्ञेयम्’

इत्यादिवचनानि सार्थकानि । शुद्धाधिकायां द्वितीयदिन एव रोहिणी-योग उत्तरैवेति हेमाद्रिमाधवमदनरत्ननिर्णयासुताद्यश्च संगच्छन्ते । तत्सिद्धं द्वितीयदिन एव रोहिणीयुक्ता शुद्धाधिकोत्तरैवेति । एवं विद्धाधिकायां पूर्वदिन एव रोहिणीयोगे सैव ग्राहा ।

अर्धरात्रे तु रोहिण्यां यदा कृष्णाष्टमी भवेत् ।  
 तस्यामभ्यर्चनं शौरीर्हन्ति पापं त्रिजन्मजम् ॥  
 सप्तमीसंयुताष्टम्यां निशीथे रोहिणी यदि ।  
 भविता साऽष्टमी पुण्या यावच्चन्द्रदिवाकरौ ॥  
 तस्मात्कृष्णाष्टमी पूज्या सप्तम्यां नृपसत्तम् ।  
 रोहिणीसंयुतोपोष्या सर्वाघौघविनाशिनी ॥  
 कार्यं विद्धाऽपि सप्तम्या रोहिणीसंयुताऽष्टमी ।  
 तत्रोपवासं कुर्वीत तिथिभान्ते च पारणम् ॥

इति भविष्यत्पुराणविष्णुधर्मवाह्निपुराणपाद्मादिवचनेभ्यः । यदा विनद्वयेऽप्यर्धरात्रे रोहिणीयोगस्तदा—

सक्क्रक्षाऽपि न कर्तव्या सप्तमीसंयुताऽष्टमी ॥

इतिहेमाद्रिमाधवोदाहृतब्रह्मवैर्वत्वचनेन पूर्वस्या निषेधात्,  
अविद्धायां सक्क्रक्षायां जातो देवकिनन्दनः ।

इतिमाधवे ब्रह्मवैर्वत्वचनात्,

मासि भाद्रपदेऽष्टम्यां कृष्णपक्षेऽर्धरात्रके ।

शशाङ्के वृषराशिस्थे कक्षे रोहिणिसंज्ञिते ॥

योगेऽस्मिन्वसुदेवान्द्रि देवकी मामजीजनत् ।

तस्मान्मां पूजयेत्तत्र शुचिः सम्यगुपोषितः ॥

इति वचनादुत्तरैव । यदोत्तरादिन एवार्धरात्रे रोहिणीयोगस्तदोदाहृत-  
वचनादुत्तरैवेति संदेह एव नास्ति । यदा पूर्वार्धरात्रात्पूर्वं प्रवृत्ताऽष्टमी  
द्वितीयार्धरात्रे विद्यते, अर्धरात्रात्पूर्वं वा समाप्ता, रोहिणी चार्धरात्रा-  
द्वूर्ध्वं प्रवृत्ता, द्वितीयार्धरात्रादर्वगेव समाप्ता, यदा वाऽष्टमीरोहिण्या-  
र्धरात्राद्वूर्ध्वं प्रवृत्ते, द्वितीयार्धरात्रात्पूर्वं<sup>१</sup> समाप्ते, तदा  
वर्जनीया प्रयत्नेन सप्तमीसंयुताऽष्टमी ।  
सक्क्रक्षाऽपि न कर्तव्या सप्तमीसंयुताऽष्टमी ॥

इत्यनेन पूर्वस्या निषेधादुदाहृतानेकवचनादुत्तरैव । यदाऽर्धरात्रानन्तरं  
प्रवृत्ताऽष्टमी द्वितीयार्धरात्रात्पूर्वं समाप्ता, रोहिणी चार्धरात्रात्पूर्वं प्रवृत्ता  
द्वितीयदिने स्वल्पेति शङ्का निवर्त्यते हेमाद्रिमाधवोदाहृतस्कान्दे—

सप्तमीसंयुताऽष्टम्यां भूत्वा कक्षं द्विजोत्तम ।

प्राजापत्यं द्वितीयेऽह्नि मुहूर्तार्धं भवेद्यदि ॥

तदाऽष्टयामिकं ज्ञेयं प्रोक्तं व्यासादिभिः पुरा ॥ इति ।

यदा विद्धाधिकाऽष्टमी द्वितीयदिने स्वल्पा, तत्रैव रोहिणीयुक्ताऽष्टम्या  
अल्पत्वशङ्का व्यावर्त्यते हेमाद्रिमाधवोदाहृतपादे—

पूर्वविद्धाऽष्टमी या तु उद्ये नवमीदिने ॥

मुहूर्तमपि संयुक्ता संपूर्णा साऽष्टमी भवेत् ।

कला काष्ठा मुहूर्ताऽपि यदा कृष्णाष्टमी तिथिः ॥

नवम्यां सैव कार्या स्यात्सप्तमीसंयुता नहि ॥ इति ।

यस्मिन्वर्षेऽष्टम्यां रोहिणीयोगो नास्ति, तदा केवलायामपि

प्राजापत्यक्षसंयुक्ता कृष्णा नभासि चाष्टमी ।

वर्षे वर्षे तु कर्तव्या तुष्टशर्थं चक्रपाणिनः ॥

इत्यादिवाक्यैर्जयन्तीव्रतं विधीयते तत्र शुद्धायामनधिकविद्वायां वा संदेह एव नास्ति । विद्वाऽधिका तु पूर्वदिन एवार्धरात्रव्यापिनी, तदा सैव ग्राह्या रात्रियुक्तां प्रकुर्वीत विशेषेणेन्दुसंयुतामिति वचनात् । दिन-द्वयेऽर्धरात्रव्याप्ताव्याप्तौ च

वर्जनीया प्रयत्नेन सप्तमीसंयुताऽष्टमी ॥

इति पूर्वस्या निषेधात्,

दिवा रात्रौ व्रतं यच्च एकमेकतिथौ गतम् ।

तस्यामुभययोगिन्यामाचरेत्तद्व्रतं व्रती ॥

इत्यादिवचनात्,

दिवा वा यदि वा रात्रौ नास्ति चेद्वोहिणीकला ।

रात्रियुक्तां प्रकुर्वीत विशेषेणेन्दुसंयुताम् ॥

इतिवचनाच्चोत्तरैवेति । यदा निर्णीतितिथिदिने बुधवासरादिर्भवति, तदा प्राशस्त्यमुक्तं स्कान्दे—

उद्ये चाष्टमी किंचिन्नवंमी सकला यदि ।

भवेत्तु बुधसंयुक्ता प्राजापत्यक्षसंयुता ॥

अपि वर्षशतेनापि लभ्यते यदि वा नवा ।

पाद्रेऽपि—

प्रेतयोनिगतानां तु प्रेतत्वं नाशितं नरैः ।

यैः कृता श्रावणे मासि अष्टमी रोहिणीयुता ॥

किं पुनर्बुधवारेण सोमेनापि विशेषतः ।

किं पुनर्नवमीयुक्ता कुलकोट्यास्तु मुक्तिदा ॥ इति ।

अत एव यदा द्वितीयदिवस एव रोहिणीयोगस्तदा तत्रैव व्रतमित्युक्तं तत्र बुधवारादियोगे प्राशस्त्यातिशय इति हेमाद्रिमाधवनिर्णयामृतमदनरत्नादिसिद्धान्तः संगच्छत इति दिक् । यत्तु पूर्वदिने रोहिणीरहिता निशीथगाऽष्टमी द्वितीयदिने रोहिणीसहिताऽपि निशीथत्रागेव समाप्ता, तदाऽपि पूर्वैव कर्मकालशास्त्रस्य सर्वापेक्षया प्राबल्यस्य सर्वग्रन्थसिद्धत्वात् । रोहिणीयोगे त्तु प्राशस्त्यात्कलातिशयो न तु तस्य निर्णयोपयोगित्वं नवमीबुधवारवत् । अन्यथा प्रेतयोनिगतानां त्विति

वचनात्पूर्वद्युर्धरात्रे विद्यमानां सरोहिणीमप्यष्टमीं त्यक्त्वा बुधनवमी-  
युता पैरेव कार्या, आपद्येतेति मयूखे द्वैतनिर्णये चोक्तम् । तत्र कर्मकाल-  
वाक्यस्य तत्तत्त्विविषयकविशेषवाक्यानुग्रहेणैव प्रवृत्तिरित्येव हेमाद्रि-  
माधवादिसिद्धान्तः । विशेषवाक्यापेक्षयाऽपि प्राबल्यकल्पने तु

एकादश्यां तु नक्तं च नरः कुर्याद्यथाविधि ।

मार्गशीर्षे शुक्रपक्षादारभ्याब्दं विचक्षणः ॥

तद्वतं धनदश्वेष्ठ कृतं वित्तं प्रयच्छति ।

इति पुण्यैकादशीप्रकरणे हेमाद्र्यादौ वाराहाद्युक्तनक्तादादुवयादूधर्वं  
प्रवृत्तविद्धाधिकैकादश्यादितिथौ पूर्वदिने कर्मकालवाक्यप्रवृत्त्यापत्तौ  
प्रदोषव्यापिनी ग्राह्या सदा नक्तवते तिथिः ।  
उदयस्था सदा पूज्या हरिनक्तवते तिथिः ॥

इत्यादिस्कान्दादिवचनानां, तत्रत्यहेमाद्रिमाधवादीनां च निर्विषय-  
त्वापत्तेः । तस्माद्विधिः पूज्यतिथौ तत्रेतिवचनादुदयस्थेत्यादिविशेषवच-  
नविहिताया एव तिथेः साकल्यवचनापादितमपि कर्मकालसत्त्वमादाय  
तत्रैव कर्मकालवाक्यप्रवृत्तेस्तत्रैवानुष्ठानमिति यथा हेमाद्रिमाधवादिभिः  
सिद्धान्तितम्, तथा प्रकृतेऽपि-

प्राजापत्यक्षसंयुक्ता कृष्णा नभसि चाष्टमी ।

मुहूर्तमपि लभ्येत सोपोष्या सा महाफला ॥

त्रेतायां द्वापरे चैव राजन्कृतयुगे पुरा ।

रोहिणीसहिता चेयं विद्वद्भिः समुपोषिता ॥

वासरे वा निशायां वा यत्र स्वल्पाऽपि रोहिणी ।

विशेषेण नभोमासे सैवोपोष्या मनीषिभिः ॥

अहोरात्रं तयोर्योगो ह्यसंपूर्णो भवेद्यदि ।

मुहूर्तमप्यहोरात्रे योगश्चेत्तामुपोषयेत् ॥

इत्यादिवाक्यैः स्वल्पाया अपि रोहिणीयुताया एव विधानादर्थ-  
रात्रे पूजाकालेऽष्टमी नास्तीति शङ्खायाः

पूर्वविद्धाऽष्टमी या तु उदये नवमीदिने ॥

मुहूर्तमपि संयुक्ता संपूर्णा साऽष्टमी भवेत् ॥

इत्यादिवचनैर्निर्वर्तितत्वान्मुहूर्तमात्राऽपि रोहिणीयुतैव ग्राह्येति हेमा-  
द्रिमाधवकालादशादिभिः सर्वैरुक्तत्वात्पूर्वदिन एवार्धरात्रव्यापिनी द्विती-  
यदिन एव रोहिणीयुता पूर्वद्युरुक्तिरुदाहृतवचनहेमाद्र्यादिनिबन्धवि-

रोधादुपेक्ष्या । रोहिण्या निर्णायकत्वे बुधवारस्यापि निर्णायकत्वापत्ति-  
रित्याद्युक्तिस्त्वप्त्यां विधायकयावद्वचनै रोहिणीविशिष्टाया एवोपवा-  
सादिनिमित्तत्वविधानाद्बुधवारस्य तु केनापि तेनास्पश्चात् ।

प्रेतयोनिगतानां तु प्रेतत्वं नाशितं नैः ।

यैः कृता आवणे मासि अष्टमी रोहिणीयुता ॥

इत्यनेन रोहिणीयुताया एव फलमुक्त्वा किं पुनर्बुधवारेणेत्या-  
दिना बुधवारादेः प्राशस्त्यसंपादकस्यैव प्रतिपादनाद्वेमाद्रिमाधवमदनर-  
त्वनिर्णयासृतादिभिः सैःस्तथैव सिद्धान्तितत्वादयुक्तैव । अत एव द्वैत-  
निर्णये—

पूर्वविद्वाऽष्टमी या तु उदये नवमीदिने ।

इत्यादिवाक्येषुदयपदं चन्द्रोदयपरं, कला काष्ठा मुहूर्ताऽपीत्यत्र कला-  
दिपदमर्धरात्रवर्तिकलादिपरमित्यर्थान्तरोत्प्रेक्षाऽप्ययुक्ता वचनात्स्वार-  
स्येन तथा प्रतीतेरभावात्संपूर्णा साऽष्टमी मवेदित्यस्य वैयर्थ्यापत्तेः,  
हेमाद्रिमाधवादिविरोधाच्च । अत एव यदि तु जयन्तीव्रतं जन्माष्टमीव्र-  
तान्दिन्नं, तदा भवतु परेऽहनि न तु जन्माष्टमीमिति पक्षान्तरमनुसृतं  
मयूखे, अत्र संदिग्धत्वेनोक्तिव्रतनिश्चयबोधक—तत्र जन्माष्टमी नित्या  
जयन्ती नित्या काम्या चेतिस्वोक्तिविरुद्धा, जन्माष्टमीजयन्तीशब्द-  
भ्यां व्यवह्रियमाणव्रतस्यैकत्वबोधकानेकवचनमूलकहेमाद्रिग्रन्थार्थप्रति-  
संधाननिबन्धना चेत्यसंगतैव । तस्मादनेकवचनैः प्रतिपादितस्य हेमाद्रि-  
माधवनिर्णयासृतमदनरत्नादिभिः पुरस्कृतस्य रोहिण्या निर्णायकत्वस्य  
जन्मकाले सज्जावमात्रेण रोहिण्या निमित्तत्वे बुधवारस्यापि निमित्त-  
त्वापत्तिरिति प्रौढिवादरूपमाधवग्रन्थदर्शनमात्रेणापहवस्य साहसरूप-  
त्वादुपेक्ष्यो द्वैतनिर्णयो मयूखश्चेति । यत्त्वल्पकालरोहिणीयोगे जयन्ती  
नामाष्टमी, अर्धरात्रे योगे तु रोहिण्याष्टमीति कैश्चिदुक्तं, तदर्धरात्राद-  
धश्चोध्वं कलयाऽपि यदा भवेदित्यादिवचनविरोधेन दूषयित्वा

शावणस्य तु मासस्य कृष्णाष्टम्यां नराधिप ।

रोहिणी यदि लभ्येत जयन्ती नाम सा तिथिः ॥

इत्यादिवचनाद्रोहिणीयुताष्टमीविचन एव जयन्तीशब्द इति हेमा-  
द्रिणां सिद्धान्तितम् । एतेनार्धरात्रे रोहिणीयुक्ता जयन्तीति निर्णयासृत-

उपेक्ष्य उदाहृतवचनेहेमाद्रिमाधवाविरोधादिति दिक् । इतर्थं च हेमाद्रि-  
माधवयोः परस्परं विरोधपरिहारपुरः सरं सर्ववाक्याविरोधेन निर्णीताया  
जन्माष्टम्या अयं संग्रहः—शुद्धसमायां, शुद्धन्यूनायां, विद्धसमायां,  
विद्धन्यूनायां वेषद्रोहिणीयोगेऽपि संदेह एव नास्ति । शुद्धाधिकायां  
पूर्वदिन एव दिनद्वयेऽपि वा रोहिणीयोगे पूर्वैव । यदोत्तरदिन एव  
रोहिणीयोगस्तदा मुहूर्तमात्रादुत्तरैव । विद्धाधिकायां पूर्वदिन एव  
निशीथात्पूर्वं निशीथे वा रोहिणीयोगे पूर्वा । दिनद्वयेऽपि निशीथे  
निशीथं विहाय वा रोहिणीयोगे तूत्तरैवेति । यस्मिन्वर्षे रोहिणीयोगो  
नास्ति तत्रापि शुद्धाविद्धयोः समान्यूनयोः संदेह एव नास्ति । शुद्धा-  
धिकाऽपि पूर्वैव । विद्धाधिका तु पूर्वदिन एव निशीथव्याप्तौ पूर्वा ।  
दिनद्वयेऽपि निशीथव्याप्तावव्याप्तौ चोत्तरैवेति संक्षेपः । एवं निर्णीतायां  
तिथावृपवासादि कृत्वा पारणान्तं व्रतं ज्ञेयं व्रतान्ते तद्विभोजनमित्या-  
दिवाक्यैद्वितीयदिने भोजनरूपं पारणं व्रताङ्गतया विधीयते । तच्च सति  
सामर्थ्ये पारणदिनेऽनुवर्तमानामष्टमीं रोहिणीं चातिक्रम्य कार्यम् ।  
तदुक्तं पश्चपुराणे—

कार्या विद्धा तु सप्तम्या रोहिणीसहिताऽष्टमी ।  
तत्रोपवासं कुर्वीत निथिभान्ते च पारणम् ॥ इति ।

उभयान्तपतीक्षायां सामर्थ्याभावे त्वन्यतरान्ते कर्तव्यम् । तदुक्तम-  
ग्निपुराणे कथायाम्—

भान्ते कुर्यात्तिथेर्वाऽपि शस्तं भारत पारणम् । इति ।

तथा

रोहिणीसहिता चेयं विद्धस्त्रिः समुपोषिता ॥  
वियोगे पारणं चक्रुमूनयो ब्रह्मवादिनः ।  
सांयोगिके वते प्राप्ते यत्रैकाऽपि वियुज्यते ॥  
तत्र पारणकं कुर्यादेवं वेदविदो विदुः ॥ इति ।

यत्तु वचनम्—

याः काश्चित्तिथयः प्रोक्ताः पुण्या नक्षत्रसंयुताः ।  
ऋक्षान्ते पारणं कुर्याद्विना श्रवणरोहिणीम् ॥

इति तन्नक्षत्रान्तपेक्षया तिथ्यन्तस्य प्राशस्त्यद्योतकं न तु नक्षत्रां-  
शस्यानुकल्पत्वाभावार्थं पारणे नक्षत्रान्तप्रतीक्षाभावार्थं वा भान्ते  
कुर्यादिति वाक्यविरोधात् । एतेनाष्टस्यन्ते पारणं कार्यं, रोहिण्यन्तो  
नापेक्षित इति निर्णयामृत उपेक्षणीयः । अत एवोभयान्तमुख्यत्वद्योतना-  
येदमिति मदनरत्नः केवलनक्षत्रोपवासविषयमिदमित्युक्त्वा तत्र याः  
काश्चित्तिथय इत्यस्य स्वारस्यभङ्गभिया पूर्वोक्तानुकल्पविषयं वेदमिति  
माधवश्च संगच्छते । तथा चोभयान्त उत्तमः, तिथ्यन्तो मध्यमः, नक्ष-  
त्रान्तो जघन्य इति फलितम् । अन्यतरान्तप्रतीक्षायामिति सामर्थ्य-  
भावे तु भविष्यते कथायामुक्तम्—

शान्तिरस्तु शिवं चास्तु इत्युक्त्वा मां विसर्जयेत् ।

ततो बन्धुजनौर्धं च दीनानाँथजनं बहु ।

भोजयित्वा तु शान्तात्मा स्वयं भुञ्जीत वाग्यतः ॥

इति देवविसर्जनानन्तरं पारणविधानात् । माधवोदाहृते गारुडेऽपि—

जयन्त्यां पूर्वविद्धायामुपवासं समाचरेत् ।

तिथ्यन्ते चोत्सवान्ते वा व्रती कुर्वीत पारणम् ॥ इति ।

नन्वेवम्—

अष्टम्यामथ रोहिण्यां न कुर्यात्पारणं क्वचित् ।

हन्युः पुराकृतं कर्म उपवासार्जितं फलम् ॥

तिथिरष्टगुणं हन्ति नक्षत्रं च चतुर्गुणम् ।

तस्मात्प्रयत्नतः कुर्यात्तिथिभान्ते च पारणम् ॥

इति ब्रह्मवैवर्तवचनविरोध इति चेन्न ।

सायमाद्यन्तयोरह्नोः सायं प्रातश्च मध्यमे ॥

उपवासफलं प्रेषुर्जह्याद्भक्तचतुष्टयम् ।

इत्यादिवचनेषु फलपदश्रवणात्काम्यव्रतविषयाण्यैवैतानीत्येकादशी-  
प्रकरणे हेमाद्यादिभिः सिद्धान्तितत्वात् । प्रकृतवाक्येऽपि फलनाशक-  
त्वश्रवणेन काम्यव्रताङ्गपारणविषयत्वस्यैवोचितत्वेन नित्यव्रतविषयत्वा-  
भावादन्यथा पूर्वोदाहृतवाक्यविरोधेनाव्यवस्थापत्तेः । काम्यव्रताङ्ग-  
पारणं तु अष्टम्यामथेतिवचनादुभयान्त एव मुख्यं तत्र रात्र्यष्टममु-

१ ग. घ. °क्षत्रान्तस्या° । २ °कल्पाभा° । ३ घ. °नानां च ज° । ४ क. ख. °लप्रद° । घ.  
°लमेष्टप° ।

द्वूर्तरूपनिशीथात्प्रागुभयान्तं एव यदा तु निशीथाव्यवहितपूर्वकालेऽन्य-  
तरान्त एव तदाऽन्यतरान्तेऽप्यर्धरात्रे पारणं कार्यम् ।

तिथ्यृक्षयोर्यदा छेदो नक्षत्रान्तमथापि वा ।

अर्धरात्रेऽपि वा कुर्यात्पारणं त्वपरेऽहनि ॥

इतिहेमाद्रिमाधवाद्युदाहृतवचनात्केवलतिथ्यन्ते भान्ते च पारण-  
विधानमसमर्थविषयमुभयान्तपारणं तु समर्थविषयमिति सिद्धान्तयतो  
हेमाद्रेरप्युक्तार्थं एव तात्पर्यं सर्वाङ्गानुष्ठानसमर्थस्यैव काम्याधिकारि-  
त्वात् । न च

सर्वेष्वेवोपवासेषु दिवा पारणमिष्यते ।

अन्यथा पुण्यहानिः स्याहृते धारणपारणम् ॥

इतिरात्रिपारणनिषेधकवचनविरोध इति वाच्यम् ।

जयन्ती शिवरात्रिश्च कार्ये भद्राजयान्विते ।

कृत्वोपवासं तिथ्यन्ते तदा कुर्वीत पारणम् ॥

इत्यादिविशेषवचनविषये सामान्यविषयकनिषेधाप्रवृत्तेः । यदपि—

न रात्रौ पारणं कुर्याद्वृते वै रोहिणीवतात् ।

तत्र निश्यपि तत्कुर्याद्वृजयित्वा महानिशाम् ॥

इतिमदनरत्नोदाहृतवचनं तत्सार्धप्रहरादुपरितनमहानिशातः पूर्वमुभ-  
यान्तरूपकालसंभवे तत्रैव कार्यमित्यभिप्रायकम् , अन्यथा—अष्टम्या-  
मथ रोहिण्यामित्यादिविरोधापत्तेः । न चैवं यदा रात्रौ तिथ्याद्यन्तस्तदा  
दिवैव पारणं कुर्यादिति कालादर्शनिर्णयामृतविरोध इति शङ्खाच्यम् । तयो-  
र्नित्यवताङ्गपारणविषयत्वेन तद्विरोधाभावात् । तयोर्नित्यविषयत्वं कथं  
निश्चितमिति चेदष्टम्यामधेत्यादिवचनानुपन्यासात् । अन्यथैतद्वचन-  
विरोधेन लयोरुपेक्षणीयत्वमेव स्यात् । अशक्तस्य तिथिनक्षत्रयो-  
रनुवर्तमानयोरपि प्रातर्देवं संपूज्य क्रियमाणं पारणं न दुष्यतीति वदतो  
माधवस्याप्युक्तार्थं एव तात्पर्यकल्पनसंभवात् । एवं च हेमाद्रादीनां  
कालादर्शादीनां च परस्परविरोधोऽपि परिहृत इति विभावनीयम् ।  
एवं सति पूर्वोक्तहेमाद्रिमाधवमदनरत्नग्रन्थाननूद्य तदेतन्मतत्रयमप्य-

युक्तम्, दिवैव पारणमिति कालादर्शमतमेव युक्तमिति द्वैतनिर्णयः साहस्रपत्वादुपेक्ष्य एवेति बोध्यम् ।

इति आठवले उपनामकश्रीमद्भास्कृष्णसूनुविष्णुभट्टकृते पुरुषार्थ-चिन्तामणौ कालखण्डे जन्माष्टमीनिर्णयः ।

### माद्रपदशुक्लाष्टम्यां विष्णुरुवाच—

ब्रह्मन्भाद्रपद्रे मासि शुक्लाष्टम्यामुपोषितः ।  
पूजयेच्छुंकरं भक्त्या यो नरः श्रद्धयाऽन्वितः ॥  
स याति परमं स्थानं यत्र देवाञ्चिलोचनः ।

अत्राष्टम्यां पूजयेदित्यन्वयां॑दर्थात्सप्तम्यामुपवासः कृतोपवासः सप्त-  
म्यामित्यग्रेऽभिधानाच्च ।

गणेशं पूजयेद्यस्तु दूर्वया सहितं मुने ।  
गणेशो महेश्वरः ।

फलैर्नानाविधैर्दिव्यैर्गन्धपुष्पैर्विलेपनैः ।  
दूर्वामध्यर्च्यं चेशानं मुच्यते सर्वपातकैः ॥  
शुचौ देशे प्रजातायां दूर्वायां ब्राह्मणोत्तम ।  
स्थाप्यं लिङ्गं ततो गन्धैः पुष्पैर्धूपैः समर्चयेत् ॥  
खर्जूरैर्नारिकेलैश्च मातुलिङ्गफलैस्तथा ।  
पूजयेच्छुंकरं भक्त्या दूर्वया विधिनां द्विज ॥  
दध्यक्षतैर्द्विजश्रेष्ठ अध्यं दद्याञ्चिलोचने ।  
दूर्वाशमीभ्यां संपूज्य मानवः श्रद्धयाऽन्वितः ॥  
स वै सुकृतजन्मी स्यात्सर्वपैवेस्तु वन्दितः ।  
विद्यां प्राप्नोति विद्यार्थी पुत्रार्थी पुत्रमाप्नुयात् ॥  
धनार्थी धनमाप्नोति भार्यार्थी लभते च ताम् ।  
मनसा यद्यादिच्छेतु तत्तदाप्नोति मानवः ॥  
य एवं पूजयेद्दूर्वां भूतेशं मानवः फलैः ।  
स सप्तजन्मपापैर्धैर्मुच्यते नात्र संशयः ॥  
कृतोपवासः सप्तम्यामष्टम्यां पूजयेच्छुवम् ।  
दूर्वासमेतं विप्रेन्द्र दध्यक्षतफलैः शुभैः ॥

त्वं दूर्वेऽसृतजन्माऽसि वन्दिताऽसि सुरासुरैः ।  
 सौभाग्यं संततिं देहि सर्वकार्यकरी भव ।  
 यथा शाखाप्रशाखाभिर्विस्तृताऽसि महीतले ॥  
 तथा ममापि संतानं देहि त्वमजरामरम् ।

इति दूर्वापूजामन्त्रः ।

स्वलिङ्गमन्त्रैरीशानमर्चयेत्प्रयतः शुचिः ।  
 ततः संपूजयेद्विप्रान्फलैर्नानाविधैर्द्विज ॥  
 अनग्निपक्मश्चीयादन्नं दधिफलं तथा ।  
 अक्षरलवणं ब्रह्मश्चीयान्मधुनाऽन्वितम् ।  
 दद्यात्फलानि विप्रेषु फलाहारः स्वयं भवेत् ॥  
 प्रणम्य शिरसा दूर्वां शिवं शिवमवाप्नुयात् ।  
 य एवं कुरुते भक्त्या महादेवस्य पूजनम् ॥  
 गणत्वं पात्यसौ ब्रह्मन्मुच्यते ब्रह्महत्यया ।  
 एवं पुण्या पापहरा अष्टमी दूर्वसंज्ञिता ॥  
 चतुर्णामपि वर्णानां स्त्रीजनानां विशेषतः ।

इति हेमाद्रिमदनरत्नाद्याहृतभविष्यत्पुराणे दूर्वाष्टमीवतं ऋपुंसा-  
 धिकारिकं काम्यमुक्तम् । भविष्योत्तरे तु—

अष्टम्यां फलपुष्पैश्च खर्जूरैर्नारिकेरकैः ।  
 द्राक्षामलकैपिण्डैश्च बदरैर्लकुञ्चैस्तथा ॥  
 नारङ्गैर्जम्बुकैराग्रेवीजपूरैश्च दाढिमैः ।  
 दध्यक्षतैः सजोभिश्च धूपैर्नैवेद्यदीपकैः ॥  
 मन्त्रेणानेन राजेन्द्र शृणुष्वावहितो मम ।  
 त्वं दूर्वेऽसृतजन्माऽसि वन्दिताऽसि सुरासुरैः ॥  
 सौभाग्यं संततिं दत्त्वा सर्वसौख्यकरी भव ।  
 यथा शाखाप्रशाखाभिर्विस्तृताऽसि महीतले ॥  
 तथा ममापि संतानं देहि त्वमजरामरम् ।  
 दत्त्वा पिष्टानि विप्रेभ्यः फलं च विविधं प्रभो ॥  
 तिलपिष्टकगोधूमधान्यपिण्डाश्च पाण्डव ।  
 भोजयित्वा सुहन्मित्रं संबन्धिस्वजनांस्तथा ॥

ततो मुञ्चीत तच्छेषं स्वयं श्रद्धासमन्वितम् ।  
 दूर्वाष्टमीब्रतं पुण्यं यः करोतीह मानवः ॥  
 न तस्य क्षयमाप्नोति संततिः साप्तपौरुषम् ।  
 नन्दते मोदते नित्यं यथा दूर्वा तथा कुलम् ॥

इति दूर्वापूजामात्रं प्रतीयते तथाऽपि शिवपूजाया अप्युपसंहार्यत्वादेक-  
 मेव व्रतं न तु व्रतान्तरम् । अत एवैतच्च पिष्ठादिकमनग्निपक्षमेव भक्षणी-  
 यम् ‘अनग्निपक्षमश्चीयात्’ इति भविष्यत्पुराणवचनादिति मदनरत्नः संग-  
 च्छुते । एतच्च श्रीणां नित्यमपि ।

या न पूजयते दूर्वा मोहादिह यथाविधि ।  
 त्रीणि जन्मानि वैधव्यं लभते नात्र संशयः ॥  
 तस्मात्संपूजनीया च प्रतिवर्धं वधूजनैः ।  
 सुखसंतानजननी भर्तुः सौख्यकरी सदा ॥

इति मदनरत्नाद्युदाहृतपुराणसमुच्चयेऽकरणे दोषश्रवणाद्वीप्साश्रुतेश्च ।

मुहूर्ते रौहिणेऽष्टम्यां पूर्वा वा यदि वा परा ।  
 दूर्वाष्टमी तु सा ज्ञेया ज्येष्ठां मूलं च वर्जयेत् ॥

इति पुराणसमुच्चयान्नवममुहूर्तस्यैव कर्मकालत्वात्पूर्ववैव दिनद्वयेऽपि  
 वा तद्यात्सौ दिनद्वये रौहिणास्पर्शं वा पूर्वेव ग्राह्या ।

श्रावणी दुर्गनवमी दूर्वा चैव हुताशनी ।  
 पूर्वविन्द्वैव कर्तव्या शिवरात्रिर्बलेदिनम् ॥

इति बृहद्यमवचनात्

शुक्लाष्टमी तिथिर्या तु मासि भाद्रपदे भवेत् ।  
 दूर्वाष्टमी तु सा ज्ञेया नोत्तरा सा विधीयते ॥

इति पुराणसमुच्चयाच्च । उत्तरदिन एव रौहिणव्यासौ मुहूर्ते रौहिण इति  
 वचनादुत्तरैव । तत्रापि

ऐन्द्रक्षेषं पूजिता दूर्वा हन्त्यपत्यानि नान्यथा ।  
 भर्तुरायुर्हरा मूले तस्मात्तां परिवर्जयेत् ॥

इति पुराणसमुच्चये ज्येष्ठामूलयोरनिष्टफलबोधनात्  
 दूर्वाष्टमी तदा त्याज्या ज्येष्ठामूलक्ष्मसंयुता ।

१ ध. ‘स्त्रिः इ० । २ ‘नीयेयप्र० । ३ ख. ग. च. ‘नीया साप्र० । ३ ध. ‘लं विव० ।

तथा

प्राप्ते माद्रपदे मासि शुक्लाष्टम्यां च भारत ।  
द्वूर्वामभ्यर्चयेऽद्भूत्या ज्येष्ठां मूलं च वर्जयेत् ॥

इति निषेधाच्च पूर्वदिने रौहिणे ज्येष्ठादिसत्त्वं उत्तररौहिणे तदमा-  
वश्वेत्तदोत्तरत्रैव । यदा ज्येष्ठामूलरहिताऽष्टमी न लभ्यते तदाऽपि कर्त-  
व्यमुक्तं पुराणसमुच्चये—

कर्तव्या त्वेकभक्तेन ज्येष्ठामूलं यदा भवेत् ।

द्वूर्वामभ्यर्चयेऽद्भूत्या न वन्ध्यं दिवसं नयेत् ॥ इति ।

अनेनानग्निपक्षमश्रीयादितिविहितानग्निपक्षमोजनस्थानेऽग्निपक्षाञ्च-  
मोजनरूपैकभक्तं विधीयते । अन्यत्पूजाफलदानादिकं स्वयमेव कर्त-  
व्यम् । अत एव द्वूर्वामभ्यर्चयैकभक्तं कार्यमिति निर्णयामृतः संगच्छते ।  
अतो ब्राह्मणद्वारा पूजां कृत्वेति मदनरत्नः कालतत्त्वविवेचनादयश्च  
चिन्त्याः । कर्तव्या त्वेकभक्तेनेत्यनेनानग्निपक्षाशन एव निषेध इति  
बोध्यते । पूजायामपि तत्स्वीकारे द्वूर्वामभ्यर्चयेऽद्भूत्येत्येतद्विरोधात् । न  
चेन्द्रक्षेष्ठे पूजितेत्यनेन पूजनेन पूजायामप्यनिष्टफलश्रवणाद्ब्राह्मणद्वारेत्यु-  
क्तमिति शङ्खाच्यम् । ब्राह्मणकृतादपि पूजनाद्यथेन्द्रशत्रुः स्वरतोऽपराधादि-  
त्रैव यजमानस्यैव तदापत्तेः ,

या न पूजयते द्वूर्वां मोहादिह यथाविधि ।

इत्यत्र यथाविधीतिविशेषणांशत्यागापत्तेश्च । नन्वेषमपि

शुक्ला भाद्रपदे मासि द्वूर्वासंज्ञा तथाऽष्टमी ।

सिंहार्कं एव कर्तव्या न कन्यार्कं कदाचन ॥

सिंहस्थे सोत्तमा सूर्येऽनुदिते मुनिसत्तम ।

तथा

अगस्त्य उदिते तात पूजयेद्भूतोऽद्भूताम् ।

वैधव्यं पुत्रशोकं च दश जन्मानि पञ्च च ॥

इति निर्णयामृताद्युदाहृतस्कान्दे,

उद्यानिकाशिवपवित्रकमेघपूजा-

द्वूर्वाईमीफलविरुद्धकजागराणि ।

खीणां व्रतानि निखिलान्यपि वार्षिकाणि

कुर्यादगस्त्य उदिते न शुभानि छिप्सुः ॥

इति हेमाद्रिशुदाहृतलौगाक्षिणा च कन्यागतेऽर्केऽगस्त्योदये च निषेधाद्वादशुक्लाष्टम्याः पूर्वं कन्यार्केऽगस्त्योदयो वा भवति तदा किं कार्यमिति चेत् ।

प्राजापत्यर्क्षसंयुक्ता श्रावणस्याष्टमी सिता ।  
वर्षे वर्षे तु कर्तव्या तुष्ट्यर्थं चक्रपाणिमः ॥

इति वाक्यं रोहिणीयुक्ताष्टम्यां चक्रपाणितुष्ट्यर्थं वाक्यान्तरेण व्रतं विहितं तद्रोहिणीरहितायामप्यष्टम्यां विधीयत इति यथा हेमाद्रिमदनरत्नादिभिः सिद्धान्तितं, तथा प्रकृतेऽपि शुक्ला भाद्रपदे मासीति स्कान्देन भाद्रशुक्लाष्टम्यां वचनान्तरैर्यद्दूर्वाष्टमीसंज्ञकं व्रतं विहितं तर्तिंहार्क एव कर्तव्यमिति विधीयते, तथा च सिंहार्कबहिर्भूतशुक्लपक्षपरित्यागेन सिंहार्कयुक्तभाद्रकृष्णाष्टम्यामेव कार्यमिति पर्यवसानान्नानुपपत्तिः । न चाष्टमीशब्दस्य व्रते लक्षणैव दोष इति शङ्क्यम् । लक्षणां विनाऽपि वाक्योपपत्तावेव लक्षणादोष इति सिद्धान्तात् । प्रकृते कन्यार्कगताष्टम्याः सिंहार्के कथमपि कर्तुमशक्यत्वेन वाक्यस्यैव वैयर्थ्यपत्तेः । एवमगस्त्योदयेऽपि

अधिमासे तु संप्राप्ते नमस्ये तूदये मुनेः ।  
अर्दाग्न्दूर्वाष्ट्रितं कार्यं परतो नैव कुत्रचित् ॥

इति निर्णयदीपोदाहृतस्कान्दात्कृष्णाष्टम्यामेव कर्तव्यम् । दूर्वाष्टमी च सिंहस्थे सूर्ये माद्रपदशुक्लाष्टमी भवति, यदि चाष्टम्याः पूर्वमगस्तिरुदेति तदा श्रावणहुले पक्षे कार्येति हेमाद्रिसिद्धान्तोऽप्युक्तार्थतात्पर्यक्त्वायुक्त एव । अत एव

कन्यारवौ कुम्भजनावनस्तगे  
दूर्वाष्टमी याऽस्ति नभोपराष्टमी ।

इति ज्योतिर्विदामरणे कालिदासः संगच्छते । एतेन कन्यार्कागस्त्योदयरूपदोषेऽपि दूर्वाष्टम्यर्चर्यैकमक्तं कार्यमिति निर्णयासृतः, ब्राह्मणद्वारा पूजां कारपित्वैकमक्तं कार्यमिति मदनरत्नः, कालतत्त्वविवेचनादयश्चोपेक्ष्याः । स्वोदाहृत-शुक्ला भाद्रपदे मासीतिस्कान्दवैयर्थ्यपत्तेः, हेमाद्रिविरोधाच्चेति दिक् । इति दूर्वाष्टमी ।

मासि भाद्रपदे शुक्लपक्षे ज्येष्ठायुताऽष्टमी ।  
आरब्धव्यं व्रतं तत्र महालक्ष्म्या यतात्मभिः ॥

करिष्यामि व्रतं देवि त्वद्भक्तस्त्वत्परायणः ।  
 तदविघ्नेन मे यातु समाप्तिं त्वत्प्रसादतः ॥  
 इत्युच्चार्यं ततो बद्ध्वा दोरकं दक्षिणे करे ।  
 षोडशग्रन्थिसहितं गुणैः षोडशभिर्युतम् ॥  
 ततोऽन्वहं महालक्ष्मीं पूजयेन्नियतात्मवान् ।  
 गन्धपुष्पैः सनैवेद्यैर्यावत्कृष्णाष्टमीदिनम् ॥  
 तस्मिन्दिने तु संप्राप्ते कुर्याद्दुद्यापनं व्रती ।

इत्यादिस्कन्दपुराणे षोडशतिथिसाध्यं महालक्ष्मीव्रतमुक्तं, तस्यारम्भः  
 संपूर्णायां मध्याह्नादूध्वं नवमीयुक्तायां वा ज्येष्ठानक्षत्रयुतायां माद्रसि-  
 ताष्टम्यां सिंहार्कं एव कार्यः । उद्यापनं तु वक्ष्यमाणदोषचतुष्टयरहिता-  
 श्विनकृष्णाष्टम्यां कार्यम् ।

मासि माद्रपदे शुक्लपक्षे ज्येष्ठायुताष्टमी । इत्यादिस्कान्वात् ॥  
 कन्यागतेऽर्के प्रारम्भं कर्तव्यं न श्रियोऽर्चनम् ।

हस्तप्रान्तदलस्थेऽर्के तद्वतं न समापयेत् ॥

इति पुराणसमुच्चयात् । निर्णयासृते ब्रह्माण्डपुराणे—  
 सप्तमीपुष्पसंयुक्ता कर्तव्या चाश्विनाष्टमी ।  
 दुर्गोत्सवे सिते पक्षे बहुले श्रीवते शुभे ॥

इत्यत्र सप्तमीपुष्पसंयुक्तेति बहुलाष्टम्या एव विशेषणं सिताष्टम्याः  
 पुष्पयोगासंभवात् । दुर्गोत्सवे सितपक्षगाष्टमी शुभेत्येवार्थः ।

अर्धरात्रमतिक्रम्य वर्तते योत्तरातिथिः ।

तदा तस्यां तिथौ कार्यं महालक्ष्मीव्रतं शुभम् ॥

इति च पुराणसमुच्चये ।

पूजनीया गृहस्थेन अष्टमी प्रावृषि श्रियः ॥

दोषैश्चतुर्भिः संत्यक्ता सर्वसंपत्करी तिथिः ।

पुत्रसौभाग्यराज्यायुर्नाशिनी सा प्रकीर्तिता ॥

तस्मात्सर्वप्रयत्नेन त्याज्या कन्यागते रवौ ।

विशेषणं परित्याज्या नवमीदूषिता यदि ॥

त्रिदिने वाऽवमे चैव अष्टमीं नोपवासयेत् ।

पुत्रहाँ नवमीविद्धा स्वप्नी हस्तार्कं रवौ ॥

कर्मद्वी त्रिदिने प्रोक्ता त्याज्या चैवावमेऽपि सा ॥

इति दोषचतुष्टयम् । अत्र कन्याकनिषेधो व्रतारम्भविषयः । त्रिदिनाव-  
मावृभयविषयौ । नवमीवेधो हस्तांर्धगार्कश्च समाप्तिविषयाविति बोध्यम् ।  
त्रिदिनावमयोर्लक्षणं रत्नमालायामुक्तम्—

यत्रैकः स्पृशति तिथिद्वयावसानं

वारश्चेदवमदिनं तदुक्तमाद्यैः ।

यः स्पर्शांद्वयति तिथिवयस्य वार-

ल्लिघुस्पृकथितमिदं द्वयं च नेष्टम् ॥ इति ।

एतद्वोषचतुष्टयवर्जनं प्रायेणाऽरम्भोद्यापनयोरेवेति । अन्यथा षोड-  
शवर्षसाध्यव्रतस्य मध्ये दोषसंभवेऽकरणं स्यात् । अतो मध्ये सति  
संभवे त्याज्यं, न नियमतः । अत एव—

श्रियोऽर्चनं भाद्रपदे सिताष्टमीं प्रारम्भ कन्यामगते च सूर्ये ।

समापयेत्तत्र तिथौ च यावत्सूर्यस्तु पूर्वार्कगतो युवत्या ॥

इति पुराणसमुच्चयेऽप्युक्तम् । आश्विनकृष्णाष्टम्यां च प्रयोगसमाप्ति-  
स्तत्र—

अर्धरात्रमतिकम्य वर्तते योत्तरा तिथिः ।

तदा तस्यां तिथौ कार्यं महालक्ष्मीवतं शुभम् ॥

इति पूर्वोदाहृतवचनेनार्धरात्रोर्ध्वकालस्पर्शिन्या उत्तरस्या एव विधा-  
नात् ।

पूर्वा वाऽपरविद्वा वा ग्राह्या चन्द्रोदये सदा ।

त्रिमुहूर्ताऽपि सा पूज्या परतश्चोर्ध्वगामिनी ॥

इति पुराणसमुच्चये न परविद्वाऽपरविद्वेति पर्युदासेन नवमीवेधयोग्य-  
नवम्यविद्वयाश्वन्द्रोदयव्यापिन्या विधानात्,

षोडशैरुपचौरश्च धूपदीपादिभिस्तथा ।

जागरं तत्र कर्तव्यं गीतवादित्रनिस्वनैः ॥

ततो निशीथे संप्राप्तेऽभ्युदितेऽमृतदीधितौ ।

दद्यादृद्यं च रागेण व्रती तंस्मै समाहितः ॥

इतिस्कान्देन चन्द्रोदयात्पूर्वकाल एव पूजाविधानात्पूर्वदिन एव  
चन्द्रोदयव्याप्तौ पूर्वा, उत्तरादिन उभयत्र वा चन्द्रोदयव्याप्तौ तूत्तरैव  
यदा पूर्वचन्द्रोदयानन्तरं प्रवृत्ता द्वितीयचन्द्रोदयात्पूर्वं समाप्ता, तदोत्तरत्र

पूजाकाले चन्द्रार्घदानकाले च ज्योतिःशास्त्रप्रसिद्धतिथेरभावेऽपि साकल्यवचनापादिततिथेः सत्त्वात् ।

कर्मणो यस्य यः कालस्तत्कालव्यापिनी तिथिः ॥

इति वचनेनोत्तरस्या एव विधानात्[च] । त्रिमुहूर्ताऽपि सा पूज्येत्यनेन द्वितीयदिन उदयोर्ध्वगामिनी त्रिमुहूर्ताऽपि पूज्या, किं पुनः कर्म-कालव्यापिशास्त्रविषयीभूतेति सैव प्रस्तूयत इति सिद्धम् । पूर्वदिन एव चन्द्रोदयव्याप्तौ पूर्वा, उभयत्र चन्द्रोदयव्याप्तावव्याप्तौ च परैवेति । यत्तु मदनरत्नेऽस्य समापनं चन्द्रोदयव्रते चैव तिथिस्तात्कालिकी स्मृतेति वचनाच्चन्द्रोदयव्यापिन्यामेव कार्यम्, उभयत्र चन्द्रोदयव्याप्तौ कृष्णपक्षेऽष्टमी चैवेत्यादिवचनात्पूर्वस्यां कर्तव्यम्, उभयत्र चन्द्रोदयव्यापित्वेऽप्युत्तरदिने चन्द्रोदयोत्तरमुहूर्तत्रयव्यापिनी, तदोत्तरस्यां समापनीयम्, पूर्वा वाऽपरविद्वा वेतिवचनादित्युक्तम्, तदन्यतरदिनेऽपि चन्द्रोदयव्याप्त्यभावे समानलोपापत्तेऽनद्युये निशीथव्यापिनी जन्माष्टमी कृष्णपक्षेऽष्टमी चैवेत्यादिभिर्न निर्णेतुं शक्या, तेपामहर्वेधविषयत्वात्, अन्यथा व्रतान्तरेष्वपि निशीथेवेधः प्रसज्येतेति माधवादिभिः सिद्धान्तितत्वेन, कृष्णपक्षेऽष्टमीति सामान्यवचनस्य प्रकृते प्रवृत्त्यसंभवात्, अष्टधटिकापरिमिततिथिवृद्धेरसंभावितत्वेन तदेकसाध्यस्य पूर्वचन्द्रोदयमाभ्य प्रवृत्ततिथेरुत्तरचन्द्रोदयोत्तरमुहूर्तत्रयसत्त्वस्य बाधितत्वात्, त्रिमुहूर्ताऽपि त्यपिशब्दविरोधात्,

पूर्वा वाऽपरविद्वा वा ग्राह्या चन्द्रोदये सदा ।

इति पूर्वार्धविरोधाच्चात्यन्तासंगतमेव । अत एव मदनरत्नपृष्ठानुयायिनः कालतत्त्वविवेचनस्मृतिकौस्तुभादयः सर्वे नवीनग्रन्था उपेक्ष्याः । पूर्वा वाऽपरविद्वा वेतिवचनार्थाज्ञानमूलत्वाच् । एतेन चन्द्रोदयादूर्ध्वं त्रिमुहूर्तव्यापित्वे तूत्तरैव । नवमीविद्वाऽपि कार्येति निर्णयासृतोऽप्ययुक्तः । अर्धरात्रानन्तरवेधस्वीकारस्तु त्रिभिर्मुहूर्तैर्विध्यन्तीति वचनस्य वेधकतिथेरुदयेऽस्तमये वा त्रिमुहूर्तसत्त्वं वेधप्रयोजकं वेध्यतिथेरपि त्रिमुहूर्तसञ्ज्ञावोऽपेक्षितस्तेनोदयास्तमययोरेव वेध इति माधवस्य च विरोधात्, उदाहृतवचनैरुदयास्तमयव्यापिनीनामेव तिथीनां सामस्त्येन प्राशस्त्याभिधानात्, पूर्वपरवेधोऽप्युदयास्तमयकालीन एवेत्यवसीयत इत्युदाहरणप्रकरणस्थग्रन्थविस्मरणमूलत्वाच्चायुक्तमेव । इति महालक्ष्मीवताष्टमी ।

लिङ्गपुराणे—

तेन सा जलसंस्तरे ।

ग्रामे कर्कटबाह्ये तु नित्यमास्ते शुभा पुनः ।  
 इत्यन्तेन ज्येष्ठानामिकाया अलक्ष्म्या उत्पत्त्यादि उक्त्वा  
 अनाथाऽहं जगन्नाथ वृत्तिं देहि नमोऽस्तु ते ।  
 इत्युक्तो मगवान्विष्णुः प्रहस्याऽहं जनार्दनः ॥  
 ज्येष्ठामलक्ष्मीं देवेशो माधवो मधुसूदनः ।  
 ये रुद्रमनधं शवं शंकरं नीललोहितम् ॥  
 अम्बां हैमवतीं वाऽपि जनित्रीं जगतामपि ।  
 मञ्जूक्ता निन्दयन्त्यत्र तेषां वित्तं तवैव हि ॥  
 ये तमेव महादेवं विनिन्द्यैव यजन्ति माम् ।  
 मूढा ह्यभाग्या मञ्जूक्ता अपि तेषां धनं तव ॥  
 ये विनिन्द्या यजन्ते मामत्यन्तभ्रंशकारकाः ।  
 मञ्जूक्ता नैव तञ्जूक्ता एवं वर्तन्ति दुर्मदाः ॥  
 तेषां धनं गृहं क्षेत्रमिष्टापूर्तं तवैव च ।  
 तस्मात्प्रदेयस्तस्यैवं बलिनिन्द्यो नैव चेश्वरः ॥  
 विष्णुभक्तैर्न संदेहः सर्वयत्नेन सर्वथा ।  
 अङ्गनामिः सदा पूज्या बलिभिर्विधैर्द्विजाः ॥

इति ज्येष्ठापूजोक्ता । तत्कालोऽपि लिङ्गपुराणे—

कन्यार्के याऽष्टमी शुक्रा ज्येष्ठक्षेत्रं महती सूता ।  
 अलक्ष्मीपरिहाराय ज्येष्ठा तत्र प्रपूजयेत् ॥ इति ।  
 कन्याकार्यभिचारिदर्शान्ते भाद्रपदे इत्यर्थः । तत्र  
 पूजावतेषु सर्वेषु मध्याह्नव्यापिनी तिथिः ।

इति वचनान्मध्याह्नव्यापिन्या ग्राह्यत्वाद्यदा दिनद्वयेऽपि मध्याह्न-  
 व्यापिनी, तदा शुक्रपक्षगतत्वेनोत्तरस्या एव ग्रहणे प्रासे पूर्वत्रैव ज्येष्ठा-  
 योगे ज्येष्ठक्षेत्रं महती सूतेत्यनेन पूर्वैव ग्राह्येत्यर्थः । यदा पूर्वदिने मध्या-  
 ह्नानन्तरं नक्षत्रं प्रवृत्तं द्वितीयदिने मध्याह्ने मंध्यात्पूर्वं वा समांसिस्तदा  
 यस्मिन्नस्तमियाञ्चानुस्तद्वक्षत्रमुपोषणे ।

इत्युपवासेऽस्तगामिनो विधानात्,  
 उपवासे यद्वक्षं स्यात्तद्विनक्तयोः ।

इत्यनेनैकमत्ते तस्यैव ग्राह्यत्वात्

सा तिथिस्तत्र नक्षत्रं यस्मिन्नस्तमियाद्विः ।

इति वचनापादितनक्षत्रमादाय पूर्वदिन एव । यदा पूर्वमध्याह्नमारभ्य प्रवृत्तद्वितीयदिनेऽपराह्णं स्पृशति, तदा यथा नक्षत्रमेव प्रधानतया निमित्तमाश्रित्य

मासि भाद्रपदे शुक्ले पक्षे ज्येष्ठक्षसंयुते ।

यस्मिन्कस्मिन्दिने कुर्याज्जेष्ठायाः परिपूजनम् ॥

इति स्कान्दविहितवतस्य

यस्मिन्दिने भवेऽज्येष्ठा मध्याह्नादूर्ध्वमध्यणुः ।

तस्मिन्हविष्यं पूजा च न्यूना चेत्पूर्ववासरे ॥

इति स्कान्दादुत्तरदिन एवानुष्ठानं, तथा नक्षत्रविशिष्टतिथिनिमित्तक-  
ब्रतेऽप्युपसर्जनीभूतस्यापि नक्षत्रस्योचितत्वादुत्तरदिन एव । यदा पूर्वम-  
ध्याह्नानन्तरं तिथिनक्षत्रं प्रैवृत्तं द्वितीयमध्याह्नात्पूर्वं समाप्तं, तदा साकल्य-  
वचनापादिततिथिनक्षत्रसत्ताया उभयत्र सत्त्वेऽपि तिथिप्राधान्यात्तस्याः  
शुक्लाया उत्तरस्या एव पूज्यत्वात्त्रैवानुष्ठानम् । यदा तु दिनद्वयेऽपि  
कर्मकाले तिथिनक्षत्रसत्ता समाना, एकत्र रविवारयोगस्तदा

तत्राद्यम्यां यदा वारो भानोज्येष्ठक्षमेव च ।

नीलज्येष्ठेति सा प्रोक्ता दुर्लभा बहुकालिका ॥

इति स्कान्देन रविवारयोगे प्राशस्त्वबोधनाद्रिवियुक्तैव ग्राह्या ।  
एवं पूर्वमध्याह्नमारभ्य नक्षत्रं प्रवृत्तमुत्तरमध्याह्नात्पूर्वं समाप्तं तिथिस्तु  
द्वितीयदिन एव मध्यान्हव्यापिनी, तदा तिथेः प्राधान्यादुत्तरैव ग्राह्येति ।  
पूजा तु

ज्येष्ठायै ते नमस्तुभ्यं श्रेष्ठायै ते नमो नमः ।

शर्वायै ते नमस्तुभ्यं शांकर्यै ते नमो नमः ॥

इतिमन्त्रेण कर्तव्या । यत्तु कालतत्त्वविवेचने तसे पयसि दध्यानयति  
सा वैश्वदेव्यामिक्षेत्यत्र वैश्वदेवीशब्दान्वयलभ्यदेवतान्वयेन यागवि-  
नियोगलाभेन पयःप्राधान्यात्सेति शब्देन परामर्शसंभवादामिक्षाशब्द-  
स्तस्य नामधेयमिति युक्तं न तु तथाऽप्य्याः प्राधान्यं संभवति, येन  
नीलज्येष्ठेति तन्नामधेयं स्यात् । न चात्रापि

कृतस्नानो नरः कुर्यात्तस्यामन्यत्र वा दिने ।

भक्तियुक्तः शुचिर्भूत्वा ज्येष्ठायाः परिपूजनम् ॥

१ घ. 'क्षत्रे प्र' । २ घ. प्रवृत्ते । ३ घ. समाप्तं । ४ घ. 'विवारयु' ।

इत्युत्तरवाक्ये तस्यामित्यष्टम्या विनियोगात्संभवत्येव तदिति वाच्यम् । उपक्रमे ज्येष्ठायुक्तस्य यस्य कस्यापि दिनस्य कर्मकालत्वावगमेन तद्विरुद्धस्याद्यम्यास्तत्र विनियोगस्यासंभवात्तेनोपक्रमानुरोधान्वक्षब्रमेव सेति शब्देन परामृश्यत इति तस्यैव नामधेयं नीलज्येष्ठेति श्रीलिङ्गं च सा वैश्वदेव्यामिक्षेतिवत् । माधवस्य तु तिथावेदेवं योजयतोऽभिप्रायं न विद्ध इत्युक्तम्, तत्र यस्मिन्कस्मिन्दिन इत्युपक्रमवाक्येऽपि तिथ्यन्तरवद्यम्या अपि परामर्शात्तस्यामन्यत्र वादिन इत्यत्राष्टम्या एव मुख्यत्वप्रतीतेरुपक्रमाविरोधैनैवान्वयसंभवात्सेति श्रीलिङ्गंशब्देन तत्परामर्शस्यैव युक्तत्वान्नीलज्येष्ठेति तस्या एव नामधेयमुचितम् । किंच सा वैश्वदेव्यामिक्षेत्यत्र विधेयबोधकामिक्षापदसामानाधिकरणात्सेति श्रीलिङ्गत्वोपपत्तावपि सा प्रोक्तेति वाक्यार्थस्यैवेतिकरणात्तनीलज्येष्ठेतिशब्देन बोधनेन श्रीलिङ्गवाचकविधेयपदसामानाधिकरण्याभावात्सेतिशब्देन नक्षत्रपरामर्शासंभवान्नीलज्येष्ठेति नक्षत्रस्यैव नामधेयमित्युक्तिः कथमिति चिन्त्यम् । तस्मान्माधवाशयं न विद्ध इति ग्रन्थ एव यथार्थक इति दिक् । यतु

मासि भाद्रपदे पक्षे शुक्ले ज्येष्ठा यदा भवेत् ।  
रात्रौ जागरणं कृत्वा गीतवादित्रनिस्वनैः ।  
एवंविधविधानेन एभिर्मन्त्रैस्तु पूजयेत् ॥

इति मदनरत्नाद्युदाहृतभाविष्योत्तरपुराणे,  
मासि भाद्रपदे पक्षे शुक्ले ज्येष्ठक्षसंयुते ॥  
यस्मिन्कस्मिन्दिने कुर्याज्जेष्ठायाः परिपूजनम् ।

इति हेमाद्रौ, स्कान्दे च ज्येष्ठानक्षत्रं प्राधान्येन निमित्तीकृत्य ज्येष्ठाव्रतमुक्तम्, तत्र यदा पूर्वमध्याह्नमारभ्य प्रवृत्ता ज्येष्ठा द्वितीयमध्याह्ने मध्याह्नात्पूर्वं वा समाप्यते, तदा मासि भाद्रपद इति स्कान्दात्पूर्वदिन एव । यदा पूर्वमध्याह्नानन्तरं प्रवृत्ता, द्वितीयमध्याह्ने समाप्यते, तदा कृतस्त्रानो नरः कुर्यात्स्यामन्यत्र वा दिने ।

इति स्कान्दादृष्टमीयुता ग्राह्या । यदा मध्याह्नमारभ्य, प्रवृत्ता द्वितीयदिनेऽपराह्नं स्पृशाति, तदा यस्मिन्दिने भवेज्जेष्ठा मध्याह्नादूर्ध्वमध्येणुः । तस्मिन्हविष्यं पूजा च न्यूना चेत्पूर्ववासरे ॥

इति स्कान्दादुत्तरदिन एव ।

मैत्रैणाऽस्तवाहयेद्वैर्यं ज्येष्ठायां तु प्रपूजयेत् ।

मूले विसर्जयेद्वैर्यं त्रिदिनं ब्रतमुक्तमम् ॥

इतिवचनात्पूजादिना पूर्वदिन आवाहनमुक्तरदिने विसर्जनं कार्यम् ।

प्रत्याब्दिकं तिथात्मकं यज्ज्येष्ठादैवतं ब्रतम् ।

प्रतिज्येष्ठादैवतं यज्ञ विहितं केवलोड्डुनि ॥

तिथावेवाऽस्तरेदाद्यं द्वितीयं केवलक्षके ।

इति कालादर्शोदाहृतमात्स्ये ज्येष्ठायोगभावे केवलतिथौ कार्यमि-  
त्यर्थासिद्धः सर्ववाक्याविरोधेन ज्येष्ठाष्टमीनिर्णयः । इति भाद्रपदशुक्ला-  
ष्टमी । आश्विनशुक्लाष्टम्याम्

अश्वयुक्तशुक्लपक्षे या अष्टमी मूलसंयुता ।

सा महानवमी प्रोक्ता त्रैलोक्ये तु सुदुर्लभा ॥

कन्यागते सवितरि शुक्लपक्षेऽष्टमी तु वा ।

मूलनक्षत्रसंयुक्ता सा महानवमी स्मृता ॥

अष्टम्यां च नवम्यां च जगन्मातरमन्विकाम् ।

पूजयित्वाश्विने मासि विशोको जायते नरः ॥

इति हेमाद्रौ स्कान्दे प्रभासखण्डम्बिकापूजोक्ता ।

तत्राष्टम्यां महाकाली दक्षयज्ञविनाशिनी ।

प्रादुर्भूता महाधोरा योगिनी कोटिभिः सह ॥

अतोर्थं(तः सं)पूजनीया सा तस्मिन्नहनि मानवैः ।

उपोषितैर्धूपदीपवच्छ्रमाल्यानुलेपनैः ॥

इति ब्रह्मपुराणं उपवासोऽप्युक्तः । अर्य पुत्रवता न कार्यः ।

उपवासं महाष्टम्यां पुत्रवान्न समाचरेत् ॥

यथा तथा च पूतात्मा ब्रती देवीं प्रपूजयेत् ।

इतिकालिकापुराणात् । तत्रोपवासपूजादावष्टमी नवमीयुता ग्राहा  
वसुरन्धयोरिति युग्मवाक्यात्,

शुक्लपक्षेऽष्टमी चैव शुक्लपक्षे चतुर्दशी ।

पूर्वविद्वा न कर्तव्या कर्तव्या परसंयुता ॥

उपवासादिकार्येषु एष धर्मः सनातनः ।

इति निगमाद्य । मदनरत्ने स्मृतिसमुच्चये— ।

शरन्महाष्टमी पूज्या नवमीसहिता सदा ।

सप्तमीसंयुता नित्यं शोकसंतापकारिणी ॥

जम्भेन सप्तमीयुक्ता पूजिता तु महाष्टमी ।  
 इन्द्रेण निहतो जम्भस्तदा दानवपुंगवः ॥  
 तस्मात्सर्वप्रयत्नेन सप्तमीमिश्रिताष्टमी ।  
 वर्जनीया प्रयत्नेन मनुजैः शुभकाङ्क्षिभिः ॥  
 सप्तमी शल्यसंविद्वा वर्जनीया सदाष्टमी ।  
 स्तोकाऽपि सा तिथिः पुण्या यस्यां सूर्योदयो भवेत् ॥ इति ।

अत्र भौमवारयोगोऽतिप्रशस्तः ।

अष्टम्यामुदिते सूर्ये दिनान्ते नवमी भवेत् ।  
 कुजवारो भवेत्तत्र पूजनीया प्रयत्नतः ॥

इति निर्णयामृताद्युदाहृतवचनात् । निर्णयामृते—

मूलेनाऽगमनं देव्याः पूर्वाषाढासु पूजनम् ।  
 उत्तरासु बलिं दद्याच्छृवणेन विसर्जयेत् ॥ इति ।

तत्रैव देवीपुराणे—

सूर्योदये परं रिक्ता पूर्णा स्यादपरा यदा ।  
 बलिदानं प्रकर्तव्यं तत्र देशः शुभावहः ॥  
 बलिदाने कृतेऽष्टम्यां राष्ट्रभङ्गो भवेन्नृप ॥ इति ।

अयं निषेधो नवम्यां विहितस्यैव बलेन तु वक्ष्यमाणाष्टम्यां विहितस्य बलेः । अत्र सप्तमीविद्वानिषेधकवाक्यानि द्वितीयदिने पूजो-पवासयोग्याऽष्टमीसत्त्वं एव प्रवर्तन्ते । द्वितीयदिन उपवासादियोग्याष्टम्यलाभे तु सप्तमीयुताऽपि कार्या कर्मकालव्यापिशास्त्रस्य तत्रैव प्रवृत्तेः ।

महाष्टम्याश्विने मासि शुक्ला कल्याणकारिणी ।  
 सप्तम्यां तु युता कार्या मूलेन तु विशेषतः ॥  
 अहं भद्रा च भद्राऽहं नावयोरन्तरं क्वचित् ।  
 सर्वसिद्धिं प्रदास्यामि भद्रायामर्चिता ह्यहम् ॥  
 भद्रायां भद्रकाल्याश्च मध्ये स्यादर्चनक्रिया ।  
 तस्माद्वै सप्तमी विद्वा कार्या दुर्गाष्टमी बुधैः ॥  
 विर्द्धिं त्यक्त्वा महाष्टम्यां मम पूजां करोति यः ।  
 तस्य पूजाफलं न स्यात्तेनाहमवमानिता ॥

इति निर्णयासृताद्युदाहृतविश्वरूपनिबन्धादिवचनेभ्यश्च यदा सार्थ-  
व्रयमुहूर्ता सप्तमी द्वितीयदिने मुहूर्तद्वयमटमी, तृतीयदिने मुहूर्तार्धं  
नवमी, तदा व्रिकालं पूजयेद्वीति वचनात् । पूजायाः कालव्रयसा-  
ध्यादुपवासस्य चाहोरात्रसाध्यत्वात्तत्र मुख्यतिथ्यभावे साकल्यबोधक-  
वचनापादिततिथिसत्ताया अवश्यमपेक्ष्यत्वात् ।

द्विमुहूर्ताऽपि कर्तव्या या तिथिर्वृद्धिगमिनी ।

इत्यादिभिर्वृद्धावेव द्विमुहूर्तायाः साकल्यप्रतिपादनात्क्षयगामिन्यां  
तिथौ द्विमुहूर्तायां साकल्याभावेन पूर्वत्र कर्मणो यस्य यः काल  
इत्यस्य प्रवृत्तेः ।

उत्तरास्तिथयो यत्र क्षयं यान्ति नराधिप ।

पूर्वाऽष्टमी तदा कुर्यादन्यथा त्वशुभं भवेत् ॥

इति दुर्गोत्सववाक्येन पूर्वस्या एव विधानात् ।

सप्तम्यासु दिते सूर्ये परतश्चाष्टमी भवेत् ॥

तत्र दुर्गोत्सवं कुर्यान्न कुर्यादपरेऽहनि ।

यदाऽष्टम्यां तु संप्राप्य अस्तं याति दिवाकरः ॥

तत्र दुर्गोत्सवं कुर्यान्न कुर्यादपरेऽहनि ।

दुर्भिक्षं तत्र जानीयान्नं वस्त्रं यत्र पूज्यते ॥

इत्यादिनिर्णयासृतमदनरत्नाद्युदाहृतवचनैर्नवमीयुक्ताया निषेधाद्य  
पूर्वेव । न चैवं याऽष्टमी सप्तमीविद्वा सती तिथिक्षयवशाद्वितीयदिने  
न वैर्धते तद्विषयत्वात्पूर्वविद्वाविधायकवचनानां तदुक्तं सृतिसंग्रहे—

यदा सूर्योदये न स्यादृष्टमी चापरेऽहनि ।

तदाऽष्टमीं न कुर्वति सप्तम्या सहितां नृप ॥ इति ।

द्वितीयदिनेऽष्टम्या भाव एव पूर्वविद्वावचनानां प्रवृत्तिरिति  
निर्णयासृतविरोध इति वाच्यम् । प्रकृते द्वितीयदिने वाऽष्टमीस्वीकारे  
कर्मकालव्याप्तिशास्त्रविरोधान्नवस्त्रमी युक्ता निषेधकवाक्यानां निर्विषय-  
त्वापत्तेश्च । न चाऽश्विनकृष्णनवम्यां विहितो देवीप्रबोधस्तदङ्गत्वेन  
कृष्णाष्टम्यां क्रियमाणदेवीपूजाविषयाण्येतानीति निर्णयासृत उक्त-  
त्वान्न निर्विषयत्वमिति शङ्कुच्यम् । महाष्टमीप्रकरणपठितवाक्यानामन-  
न्यथासिद्धं वचनं विना प्रकरणविरोधेन कृष्णाष्टमीविषयत्वासंभव ॥

त्संग्रहवाक्यस्य नवमीयुक्तानिषेधकवाक्याविरोधेनैव विद्वानधिकाद्यन्यां चरितार्थत्वात् । तृतीयदिने नवम्यमावे पूर्वविद्वाविधायकानीमानीति मदनरत्नादिविरोधापत्तेश्च । अतः ।

तथैव लौकिकं वाक्यं स्मृतिबाधे परित्यजेत् ।

इति बैजवापवाक्यात् । प्रकृते निर्णयासृत उपेक्ष्य एव । यदा द्वादशघटिका सप्तमी द्वितीयदिने ।

बृद्धिक्षयौ स्तः परमौ तिथौ यदा

व्यर्धा रसाः साङ्गधिरसाश्च नाडिकाः ॥

इति ज्योतिर्विदामरणोत्तेः, सपादषड्घटिकाऽष्टमी नवमी च सूर्योदये समाप्ता, तदा शुक्लपक्षेऽष्टमीत्यादिसामान्यवचनैः,

मूलेनापि हि संयुक्ता सदा त्याज्याऽष्टमी बुधैः ।

लेशमात्रेण सप्तम्या अपि स्याद्यदि द्रुष्टिता ॥

इति निर्णयासृताद्युदाहृतरूपनारायणाद्यनेकवचनविशेषैश्च सप्तमीविद्वानिषेधात्,

शरन्महाष्टमी पूज्या नवमीसंयुता सदा ।

इति पूर्वोदाहृतेन—

नवमी च यदा देव्या मूर्तिर्देत्यविनाशिनी ।

अत एव हि पूज्या स्याद्षष्टमी नवमीयुता ॥

इत्यादिदुर्गोत्सवादिविशेषवचनैरपि नवमीयुताया एव पूज्यत्वप्रतिपादनात्पूज्यतिथेरेव साकल्यबोधकवचनापादितमपि सत्त्वमादायैव कर्मकालव्याप्तिशास्त्रप्रवृत्तिर्हेमाद्रिमाधवादिसंमतेति जन्माष्टमीप्रकरणे प्रतिपादनात्, प्रकृते उत्तरदिन एव तत्प्रवृत्तिरिति नवमीयुतैवाष्टमी ग्राह्या । एवं सप्तमीविद्वाऽष्टमी द्वितीयदिने मुहूर्तद्वयात्किंचिदधिका तृतीयदिने नवमी नास्ति द्वितीयदिन एव मूलनक्षत्रं, तत्रापि

अश्वयुक्तशुक्लपक्षे या अष्टमी मूलसंयुता ।

सा महानवमी प्रोक्ता त्रैलोक्ये तु सुदुर्लभा ॥

इत्याद्युदाहृतवाक्यैमूलयुतायामेव पूजादिविधानात्,

उदिते दैवतं भानौ पित्र्यं चास्तमिते रवौ ।

द्विमुहूर्तं मुहूर्तश्च सा तिथिर्व्यक्त्ययोः ॥

इत्यनेनौदयिक्यास्तिथेद्विमुहूर्ताया अपि साकल्यप्रतिपादनाद्विती-  
यैव ग्राह्या । न चैवं द्वितीयदिनेऽष्टमीलाभेऽपि यदा तृतीयसूर्योदये  
नवमी नास्ति तदा सप्तमीविद्वैव कार्या ।

यदा सूर्योदये न स्यान्नवमी चापरेऽहनि ।

इत्यादिस्मृतिसंग्रहवाक्यादिति मदनरत्नविरोध इति वाच्यम् । निर्ण-  
यासृतेऽष्टमीत्येव पाठेन नवमीतिपाठस्यैवाभावात् । भवतु नाम नवमीति  
पाठस्तथाऽपि यदा द्वितीयदिने मुहूर्तद्वयाच्यूनाऽष्टमी तत्र स्तोकाऽपि  
सा तिथिरित्यादिना प्रसक्तौ सप्तमीविद्वाविधानेन चरितार्थत्वात् ।  
साकल्यबोधकवचनविषयीमूतनवमीयुक्ताष्टमीस्थले तत्प्रवृत्तेसंभवात् ।  
अन्यथा द्वादशशटिका सप्तमी द्वितीयदिने मूलयुक्तमुहूर्तत्रयाष्टम्यामपि  
नवम्यसंभेदे सप्तमीविद्वाग्रहणापत्तौ पूर्वोक्तानेकवचननिर्णयासृतादिग्र-  
न्थविरोधापत्तेस्तस्मात्प्रकृतविषय उपेक्ष्य एव मदनरत्नः । एतेन मदनर-  
त्नपृष्ठानुयायिनः कालतत्त्वविवेचनकृत्यरत्नावलीस्मृतिकौस्तुभनिर्णयसि-  
न्धुमयूखादयः सर्वे नवीनग्रन्था अप्ययुक्ता एव । यत्तु

निशायां पूजिता देवी वैष्णवी पापनाशिनी ।

तस्मात्सर्वप्रयत्नेन अष्टम्यां निशि पूजयेत् ॥

इति निर्णयासृते भविष्ये रात्रौ पूंजोक्ता ।

तदर्धयामिनीशेषे विजयार्थं नृपोत्तमः ।

पञ्चाब्दं लक्षणोपेतं गन्धधूपस्त्रगर्चितम् ॥

विधिवत्कालिकालीति जप्त्वा खड्गेन घातयेत् ।

इति देवीपुराणे राज्ञोऽर्धरात्रे बलिदानमष्टम्यामुक्तं तत्त्वालव्यापि  
न्यामेव कार्यम्, कर्मकालव्याप्तिशास्त्रं सर्वेभ्यः प्रबलमिति हेमाद्रिमाध-  
वादिभिः सिद्धान्तितत्वात् । अतः कर्मकालव्याप्तिशास्त्रं बाधित्वा नवमी-  
युतायामेव रात्रावसत्यामप्यष्टम्यां नवमीपूजया सह तत्त्वेणाष्टमीपूजो-  
चितेति कालतत्त्वविवेचनस्मृतिकौस्तुभादय उपेक्ष्याः । इति द्वाष्टमी-  
निर्णयः । कार्तिक्युत्तराष्टम्याम्

मार्गशीर्षासिताष्टम्यां कालभैरवसंनिधौ ।

उपोप्य जागरं कुर्वन्सर्वपापैः प्रमुच्यते ॥.

इति काशिखण्ड उपवासजागरणे उक्ते ।

कृत्वा च विविधां पूजां महासंभारविस्तरैः ।  
नरो मार्गसिताष्टम्यां वार्षिकं विश्वमुत्सृजेत् ॥  
तीर्थे कालोदके स्नात्वा कृत्वा तर्पणमत्वरः ।  
विलोक्य कालराजानं निरंयादुद्धरेत्पितृन् ॥

इति काशितत्त्वप्रकाशिकायां पूजास्नानाद्युक्तम् । तत्र कृष्णपक्षेऽष्टमी  
स्वेति निगमात् ।

रुद्रवतेषु सर्वेषु कर्तव्या संमुखी तिथिः ।

इति ब्रह्मवैवर्ताच्च । अस्तात्प्राचीनमुद्गृह्तत्रयव्यापिनी पूर्वविद्वा ग्राह्या,  
पूर्वविद्वाया अभावे तूत्तरैव । एतेनेयं मध्याह्नव्यापिनी ग्राह्येति कमला-  
करभद्रोक्तिः, रात्रिव्यापिनी ग्राह्येति नन्दपण्डितोक्तिः[च]उपेक्ष्या,  
कृष्णपक्षेत्यादिवचनविरोधात् । इति भैरवाष्टमी । हेमाद्रौ ब्रह्माण्डे—

पौषे मासि यदा देवि शुक्लाष्टम्यां बुधो भवेत् ।  
तदा सा तु महापुण्या महाभद्रेति कीर्तिता ॥  
तस्यां स्नानं जपो होमस्तर्पणं विप्रभोजनम् ।  
मत्तीतये कृतं देवी शतसाहस्रिकं भवेत् ।  
तस्मात्तस्यां सदा देवि पूज्योऽहं विधिवन्नैः ॥  
पौषे मासि सदा देवि अष्टम्यां यमदैवतम् ।  
नक्षत्रं जायते पुण्यं शिवे शैलात्मजे शुभे ॥  
तदा तु सा महापुण्या जयन्ती चाष्टमी स्मृता ।  
तस्यां स्नानं तथा दानं जपो होमश्च तर्पणम् ॥  
सर्वं कोटिगुणं देवि कृतं भवति कृत्स्नशः ।

इति पौषशुक्लाष्टमी ।

माघे मासि सिताष्टम्यां सलिलैर्भीम्बतर्पणम् ।  
शान्द्रं च ये नराः कुर्यास्ते स्युः संततिभागिनः ॥

तर्पणमन्त्रः—

भीष्मः शांतनवो वीरः सत्यवादी जितेन्द्रियः ।  
आभिरद्धिरवाप्नोतु पुत्रपौत्रोचितां क्रियाम् ॥  
वैद्याघपादगोत्राय सांकृत्यप्रवराय च ।  
अपुत्राय ददाम्येतत्सलिलं भीष्मवर्मणे ॥

१ क. ख. ग. च. ‘लिलं भी’ । २ क. ख. ग. च. ‘म्बवर्मणे’ था° ।

[ नवमीनिर्णयः ]

पुरुषार्थचिन्तामणिः ।

१७५

इति हेमाद्रौ वाराहपुराणे भीष्मतर्पणं श्राद्धं चोक्तम् । अत्र श्राद्धं  
काम्यम् । तर्पणं नित्यम्,

ब्राह्मणाद्याश्च ये वर्णा दद्युभीष्माय नो जलम् ।

संवत्सरकृतं तेषां पुण्यं नश्यति सत्तम् ॥

इत्यकरणे प्रत्यवायश्ववणात् ।

जीवत्प्रिताऽपि कुर्वति तर्पणं यमभीष्मयोः ।

इतिवचनादत्र श्राद्धस्यैकोद्विष्टत्वान्मध्याह्नव्यापिन्यष्टमी ग्राह्या ।

इति आठवले उपनामकश्रीमद्रामकृष्णसूरिसूतुविष्णुभट्टकृते पुरुषार्थ-  
चिन्तामणौ कालखण्डेऽष्टमीनिर्णयः समाप्तः ।

अथ नवमी निर्णयिते—सा चोपवासव्रतादिषु पूर्वविद्धा ग्राह्या वसुर-  
न्धयोरिति युग्मवाक्यात्,

न कुर्यान्नवर्मीं तांत दशम्यां तु कदाचन ।

इति हेमाद्रौ स्कान्दात्,

नवम्येकादशी चैव दिशा विद्धा यदा भवेत् ।

तदा वर्ज्या विशेषणं गङ्गानम्भः श्वहतौ यथा ॥

इति तत्रैव पाद्मात्,

द्वितीया पञ्चमी विद्धा दशमी च त्रयोदशी ।

चतुर्दशी चोपवासे हन्तुः पूर्वापरे तिथी ॥

इति बृहद्वसिष्ठाच्च । चैत्रशुक्लनवमी रामनवमी ।

चैत्रे नवम्यां प्राकपक्षे दिवा पुण्ये पुनर्वसौ ।

उदये गुरुगौरांश्वोः स्वोच्चस्थे ग्रहपञ्चके ॥

मेषं पूषणि संप्रासे लग्ने कर्कटकाह्ये ।

आविरासीत्सकलया कौसल्यायां परः पुमान् ॥

तस्मिन्दिने तु कर्तव्यं मुपवासव्रतं सदा ।

तत्र जागरणं कुर्याद्युनाथपरो भ्रुवि ॥

प्रातर्दशम्यां कृत्वा तु संध्यायाः कालिकाः क्रियाः ।

संपूज्य विधिवद्रामं भक्त्या वित्तानुसारतः ॥

ब्राह्मणान्मोजयेखुत्वा दक्षिणाभिश्च तोषयेत् ।  
रामभक्तान्प्रयत्नेन प्रीणयेत्परया मुदा ॥  
एवं यः कुरुते भक्त्या श्रीरामनवमीव्रतम् ।  
अनेकजन्मसिद्धानि पातकानि बृहन्त्यपि ॥  
भस्मीकृत्य ब्रजत्येव तद्विष्णोः परमं पदम् ।  
सर्वेषामव्यर्थं धर्मो भुक्तिसुकृत्यैकसाधनम् ॥  
यस्तु रामनवम्यां तु भुङ्गे स च नराधमः ।  
कुम्भिपाकेषु घोरेषु पच्यते नात्र संशयः ॥

इति मदनरत्ने मत्स्यसंहितायां रामनवमीव्रतमुक्तम् । अत्र सदाशब्द-  
स्याकरणे प्रत्यवायस्य, फलस्य च श्रवणाच्चित्यकाम्यमिदम् । अत्र लग्ने  
कर्कटकाहृष्ट इत्यनेन मध्याह्नस्य जन्मकालाभिधानात्,

सैव मध्याह्नयोगेन महापुण्यतमा भवेत् ।

इति वचनाच्च मध्याह्नव्यापिनी ग्राह्या । उभयत्र तद्यासावव्याप्तौ वा  
पुनर्वस्वृक्षसंयोगः स्वल्पोऽपि यदि हृश्यते ।  
चैत्रशुक्लनवम्यां तु सा पुण्या सर्वकामदा ॥

इति मदनरत्नेऽगस्तिसंहितावचनाद्या पुनर्वसुयुता सैव ग्राह्या ।  
यदैकत्र मध्याह्ने पुनर्वसुयोगोऽन्यत्र मध्याह्नं विहाय पुनर्वसुयोगस्तदा  
मध्याह्ने पुनर्वसुयुता ग्राह्या । यदा दिनद्वयेऽपि मध्याह्ने पुनर्वसुयोगः,  
मध्याह्नं विहायैव वा पुनर्वसुयोगस्तदोत्तरा । यदा पुनर्वसुयोगो नास्ति,  
केवलनवम्येव दिनद्वये मध्याह्नव्यापिनी तदैकदेशव्यापिनी मध्याह्नास्प-  
र्शिनी वा, तदाऽप्युत्तरैव,

नवमी चाष्टमीविद्धा त्याज्या विष्णुपरायणैः ।  
उपोषणं नवम्यां वै दशम्यां पारणं भवेत् ॥

इति माधवोदाहृतागस्तिसंहितावचनात् । इति रामनवमी । हेमाद्रौ  
ब्रह्मपुराणे—

चैत्रशुक्लनवम्यां च भद्रकाली महाबला ।  
योगिनीनां तु सर्वासामाधिपत्ये विनिश्चिता ॥  
तस्मात्तां पूजयेत्तत्र सोपवासो जितेन्द्रियः ।  
विचित्रैर्बलिभिर्भक्त्या सर्वाम् नवमीषु च ॥ इति ।

निर्णयासुसे भविष्योत्तरे—

वैशाखे मासि राजेन्द्र नवम्यां पक्षयोर्द्वयोः ।  
 उपवासपरो भक्त्या पूजयेद्यस्तु चण्डिकाम् ॥  
 हंसकुन्देन्दुसंकाशस्तेजसा सूर्यसंनिमः ।  
 विमानवरमारुढो देवलोके महीयते ॥ इति ।  
 उपवासपरो भक्त्या नवम्यां पूजयेदुमाम् ।  
 ब्रह्माणीत्विति वै नाम्ना साक्षाद्वृह्मस्वरूपिणी ॥  
 ज्येष्ठे मासि नृपश्रेष्ठ कृत्वा नक्तस्य वै विधिम् ।

उपवासपर इत्यत्र दिवेति शेषः । अन्यथा नक्तविधिविरोधात् ।

शाल्यन्नं पयसोपेतं स्वयं भुञ्जीत वाग्यतः ।  
 कुमारीभर्जयेच्चापि स्वशक्त्या ब्राह्मणांस्तथा ॥ इति ।  
 उपवासपरो भक्त्या नवम्यां पक्षयोर्द्वयोः ।  
 आषाढे मासि राजेन्द्र यः कुर्यान्नक्तभोजनम् ॥  
 पूजयेद्वद्यां दुर्गमैन्द्रिनाम्नेति नामतः ।  
 ऐरावतगतां शुभ्रां श्वेतरूपेण रूपिणीम् ॥  
 स ऐरावतमारुह्य इन्द्रस्यानुचरो भवेत् ॥ इति ।  
 श्रावणे मासि राजेन्द्र यः कुर्यान्नक्तभोजनम् ।  
 क्षीरघटिकमक्तेन सर्वमूतहिते रतः ॥  
 उपवासपरो वारे नवम्यां पक्षयोर्द्वयोः ।

वारे वासर इत्यर्थः—

कुमारीमिति वै नाम्ना चण्डिकां पूजयेत्सदा ।  
 कृत्वा रौप्यमयीं भक्त्या घोरपापविनाशिनीम् ॥  
 करवीरस्य पुष्पेस्तु गन्धैश्चागरुचन्दनैः ।  
 धूपेन च दशाद्वैन मोदकैश्चापि पूजयेत् ॥  
 कुमारीभर्जयेच्छक्त्या छियो विप्रांश्च शक्तिः ।  
 भुञ्जीत वाग्यतः पश्चाद्विल्वपत्रकृताशनः ॥  
 एवं यः पूजयेदार्थं शद्वया परया युतः ।  
 स याति परमं स्थानं यत्र देवो गुहः स्थितः ॥ इति ।  
 अथ भाद्रपदे या स्याम्नवमी बहुलेतरा ।  
 सा तु नन्दा महापुण्या कीर्तिता पापनाशिनी ॥

तस्यां यः पूजयेद्दुर्गां विधिवत्कुरुनन्दन ।  
सोऽश्वमेधफलं विन्द्याद्विष्णुलोकं स गच्छति ॥ इति ।

देवीपुराणे—

कन्यायां कृष्णपक्षे तु पूजायित्वाऽर्द्धमेऽम्बिकाम् ।  
नवम्यां बोधयेद्वैवीं गीतवादित्रनिस्वनैः ॥ इति ।

अत्र दुर्गापूजादौ नवमी पूर्वविद्वैवं ग्राह्या ।

श्रावणी दुर्गनवमी दूर्वा चैव हुताशनी ।  
पूर्वविद्वैव कर्तव्या शिवरात्रिर्वर्लोर्दिनम् ॥

इति बृहद्यमवचनात् ।

दुर्गापूजासु नवमी मूलाद्यूक्षत्रयान्विता ।  
महती कीर्तिता तस्यां दुर्गां महिषमर्दिनीम् ॥  
चण्डिकामुपहारैस्तु पूजयेद्राज्यवृद्धये ।

इति लिङ्गपुराणात्—मूलाद्यूक्षयोगेऽतिप्रशस्ता । बलिदानेतूत्तरैव ।

सूर्योदये परं रिक्ता पूर्णास्यादपरा यदि ॥  
बलिदानं प्रकर्तव्यं तत्र देशः शुभावहः ।  
बलिदाने कृतेऽष्टम्यां राष्ट्रभङ्गो भवेन्नृप ॥

इति देवीपुराणेन बलिदाने दशमीयुताविधानात्, अष्टमीयुतानिषेधाच्च । न चैवम् ।

न कार्या दशमीविद्वा नवमी तु संदा बुधैः ।  
नवमीं दशमीविद्वां ये कुर्वन्ति विमोहिताः ।  
वृथा तेषां भवेत्सर्वं बलिपूजाविधानकम् ॥

इति मदनरत्नलिखितवचनंविरोध इति वाच्यम् । एतच्छुद्धाधिकाविषयमिति तत्रैवोक्तेः ।

नवम्यामपराणहे तु बलिदानं प्रशस्यते ।  
दशमीं वर्जयेतत्र नात्र कार्या विचारणा ॥

इति ब्रह्मवैवंतीदिवचनान्यप्येतद्विषयाण्येवेति ।

तस्यां ये ह्युपयुज्यन्ते प्राणिनो महिषादयः ।  
सर्वे ते स्वर्गतिं यान्ति ग्रतां पापं न विद्यते ।

यावद्ग्र चालयेहात्रं पशुस्तावन्निहन्यते ॥

न तथा बलिदानेन पुष्पधूपानुलेपनैः ।

यथा संतुष्यते मेर्षैर्महिषैविन्ध्यवासिनी ॥

इति हेमाद्रिनिर्णयामृताद्युदाहृतभविष्योत्तरोक्तेः । इति दुर्गानवमीनिर्णयः । हेमाद्रौ देवीपुराणे—

आश्विनस्य तु मासस्य नवमी शुक्लपक्षगा ।

जायते कोटिगुणितं दानं तस्यां नराधिप ॥

शुक्लपक्षे नवम्यां तु कार्तिकस्य समाहितः ।

स्नायाद्यान्नमस्तुर्यादक्षयं लभते फलम् ॥

तत्रैव पाद्मे—

कार्तिके नवमी शुक्ला पितृणामुत्सवाय च ।

तस्यां स्नातं हुतं दत्तमनन्तफलदं भवेत् ॥ इति ।

इयं युगादिरपि तन्निर्णयोऽक्षय्यतृतीयाप्रकरणे बोध्यः । निर्णयामृते भविष्योत्तरे—

मासि मार्गशिरे पार्थ शुक्लपक्षे तु या भवेत् ।

सा नन्दिता महापुण्या नवमी परिकीर्तिता ॥

यस्तस्यां पूजयेहेवां त्रिरात्रोपोषितो नरः ।

सोऽश्वमेधमवाप्येह विष्णुलोके महीयते ॥ इति ।

माघमासे तु या शुक्ला नवमी लोकपूजिता ।

महानन्देति सा प्रोक्ता सदाऽनन्दकरी नृणाम् ॥

तस्यां स्नानं तथा दानं जपो होम उपोषणम् ।

सर्वं तदक्षयं प्रोक्तं यदस्यां क्रियते नैः ॥

इति आठवले उपनामकविष्णुभवृक्ते पुरुषार्थचिन्तामणौ कालस्तण्डे नवमीनिर्णयः ॥

अथ दशमी निर्णयिते—सा च पूर्वविद्वा ग्राह्या । तदुक्तं हेमाद्रौ स्कान्दे ।

दशमी चैव कर्तव्या सैद्धुर्गा द्विजसत्तम । इति ।

यदा तु दिनद्वयेऽपि कर्मकालव्यापिनी, तदा पूर्वा परा वा ग्राह्या ।

संपूर्णा दशमी ग्राह्यां पूर्वया परयाऽथ वा ।

युक्ता न दूषिता यस्मादतः सा सर्वतोमुखी ॥

इति हेमाद्रावद्विन्निरसो भविष्यत्पुराणस्य च वचनाद्विनद्वयेऽपि कर्मकां-  
लास्पर्शिनी तदैकदेशव्यापिनी वा, तदा पूर्वैव ।

पञ्चमी सप्तमी चैव दशमी च व्रयोदशी ।

प्रतिपञ्चवमी चैव कर्तव्या संमुखी तिथिः ॥

इति कालादशहेमाद्रायुदाहृतपैठीनसिवचनादुपवासे तु सर्वाऽपि  
पूर्वैव ।

प्रतिपत्यञ्चमी भूतं सावित्रीवटपूर्णिमा ।

नवमी दशमी चैव नोपोष्याः परसंयुताः ॥

नन्दाविद्वा तु या पूर्णा द्वादशी मकरे सिता ।

भूगुणा नष्टचन्द्रा च एता वै निष्फलाः स्मृताः ॥

नन्दाः प्रतिपत्थष्ठयेकादश्यः, पूर्णाः पञ्चमीदशमीपञ्चदश्यः, तथा  
चैकादशीविद्वा दशमी नोपोष्येत्यर्थः ।

नागविद्वा तु या षष्ठी सप्तम्या तु तथाऽष्टमी ।

रुद्रेण दशमी विद्वा नोपोष्या मलिनाः स्मृताः ॥

इति कालादशोदाहृतब्रह्मवैर्वत्कूर्मस्कन्दपुराणवचनैः ,

तृतीयैकाशी षष्ठी तथा चैवाऽष्टमी तिथिः ॥

वेधादधस्तात्ता हन्युरुपवासे तिथीस्त्वमाः ।

नागविद्वा तु या षष्ठी शिवविद्वा तु सप्तमी ।

दशम्येकादशी विद्वा नोपोष्या स्यात्कथं चन ॥

इत्यादि हेमाद्रशुदाहृतनारदीयशिवरहस्य सौरपुराणादि वचनैरुप-  
वासरूपवत्विशेषविषयकैर्वतसामान्यविषयकसंपूर्णा दशमी कार्येति-  
वाक्यस्योपवासे बाधात्, कालादशहेमाद्रिनिर्णयामृतमदनरत्नादिभि-  
रुपवासे पूर्वैवेति सिद्धान्तितत्वात् । नन्वेवं दशमी संपूर्णवित्यूर्वविद्वा  
परविद्वा वा कर्तव्येति संपूर्णा दशमी कार्येत्यनेन विधीयते तत्र वच-  
नाभाव एवैच्छिकविकल्पस्य स्वीकर्तव्यत्वात् । प्रकृते—

शुद्धपक्षे तिथिग्राह्या यस्यामभ्युदितो रविः ।

कृष्णपक्षे तिथिग्राह्या यस्यमस्तमितो रविः ॥

इति मार्कण्डेयवचनाच्छुक्लपक्षे परयुता, कृष्णपक्षे पूर्वयुता कार्या, पूर्वविद्वाविधाकवचनानि उपवास उत्तरविद्वा निषेधकानि च वचनानि कृष्णपक्षविषयाणि, तस्माच्छुक्लोत्तरविद्वा, कृष्णा पूर्वविद्वेति माधवविरोध इति चेत् । मूलवचनानुग्रुणहेमाद्रिसंवादिमाधवाचार्यतात्पर्यविषयीभूतार्थप्रतिपादककर्मकालव्याप्तावनेकस्मृतीनामत्यन्तनिर्बन्धदर्शनात्कर्मकालव्याप्तिशास्त्रं सर्वेभ्यः प्रबलमिति निश्चयते । तेन तदनुसारेणैव द्वितीयाद्यास्तिथयो ग्राह्या इति द्वितीयाप्रकरणस्थग्रन्थः ।

दशम्यामेकभक्तस्तु मांसमैथुनवर्जितः ।

इत्येकादशीप्रकरणस्थमाधवग्रन्थः । एताभ्यां विरुद्धस्य तत्तात्पर्यार्थविषयाप्रतिपादकग्रन्थविरोधस्यादोषत्वात्कथं पूर्वापरमाधवग्रन्थाभ्यामेतस्य विरोध इति चेत् । यथा शुक्लपक्षे पूर्वविद्वैव कर्मकालव्याप्तिनीनोत्तरविद्वा कृष्णपक्ष उत्तरविद्वैव कर्मकालव्याप्तिनी न पूर्वविद्वा, तदा पक्षभेदेन व्यवस्था स्वीकारे कर्मकालव्याप्त्यैव निर्णय इति ग्रन्थविरोधस्य शुक्लपक्ष उत्तरविद्वदशम्यामुपवासापत्तौ दशम्यामेकभक्तबोधकग्रन्थविरोधस्य च स्पष्टत्वात् । नचैवमपि विचारपूर्वकत्वेन प्रवृत्तदशमीनिर्णयग्रन्थस्य प्रतीयमानेऽर्थं माधवतात्पर्य नास्तीति कथं निश्चय इति चेत् । अप्रतिज्ञातेऽर्थं ग्रन्थकर्तुस्तात्पर्य नास्तीति माधवाचार्यैरेव निर्णीतमिति जन्माद्यमीप्रकरणे प्रतिपादितत्वात्प्रकृते हेमाद्रिदिभिः कर्माङ्गन्तयाऽपि निर्णीतकालस्य संकलीकरणार्थं ममायमुद्योग इति माधवाचार्यैर्हेमाद्रिदिनिर्णीतसंग्रहकालस्यैव प्रतिज्ञातत्वात्तत्रैव तेषां तात्पर्यं न तु महत्स्वभावतया प्रसङ्गेन विचारितेऽर्थं इति सुनिश्चयात् । किंच यत्रैकैव तिथिरेकेन वचनेन पूर्वविद्वा ग्राह्येत्युच्यते, द्वितीयेन परयुतेति, तत्र विरोधे सति तत्र व्यवस्थापकं मार्कण्डेयवचनमिति हेमाद्रिणा सिद्धान्तितत्वात्प्रकृते विरोधाभावेन तस्याः प्रवृत्तेः । अपि च द्वितीयादितिथिष्विवाचार्यि तत्प्रवृत्तिस्वीकारे तिथ्यन्तराद्विशेषः प्रतिपादकोऽतः सा सर्वतो मुखीत्यस्य वैय्यर्थ्यपत्तेश्च तत्सिद्धं हेमाद्रिकृतदशमीनिर्णय एव माधवाचार्यसंभवत इति । एवं सति दशमी शुक्लोत्तरा कृष्णपूर्वैति माधवकृतनिर्णयो न समीचीनः स एव समीचीन इत्यादिपरस्परविरुद्धार्थप्रतिपादकाः कालतत्त्वविवेचननिर्णयसिन्धुमयूखादयः सर्वे नवीनग्रन्था हेमाद्रिकालादर्शमाधवनिर्णयामृतमदनरत्नविरोधादुपेक्ष्या इति दिक् । इति दशमीसामान्यनिर्णयः । हेमाद्रौ स्कान्दे—

ज्येष्ठस्य शुक्लदशमी संवत्सरमुखी स्मृता ।  
तस्यां स्नानं प्रकुर्वीत दानं चैव विशेषतः ॥  
यां कांचित्सरितं प्राप्य दद्याद्भृतिलोदकम् ।  
मुच्यते दशभिः पापैः सुमहापातकोपमैः ॥

## ब्राह्मे—

ज्येष्ठे मासि सिते पक्षे दशमी हस्तसंयुता ।  
हरते दश पापानि तस्माद्दशहरा स्मृता ॥  
तस्यां स्नानं प्रकुर्वीत दानं चैव विशेषतः ।

## दश पापान्याह मनुः—

पारुष्यमनृतं चैव पैशुन्यं चैव सर्वशः ।  
असंबद्धप्रलापश्च वाञ्छयं स्याच्चतुर्विधम् ॥  
अदत्तानामुपादानं हिंसा चैवाविधानतः ।  
परदारोपसेवा च कायिकं त्रिविधं स्मृतम् ॥  
परद्रव्येष्वभिध्यानं मनसाऽनिष्टचिन्तनम् ।  
वितथाऽभिनिवेशश्च त्रिविधं कर्म मानसम् ॥

## मविष्ये—

ज्येष्ठे शुक्लदशम्यां च भवेद्दौमदिनं यदि ।  
ज्ञेया हस्तर्क्षसंयुक्ता सर्वपापहरा तिथिः ॥

## विष्णुधर्मोत्तरे—

दशम्यां शुक्लपक्षे च ज्येष्ठे मासे कुजे दिने ।  
गङ्गाऽवतीर्णा हस्तर्क्षे सर्वपापहरा स्मृता ॥ इति ।

## मिर्णयाद्युते वाराहे—

दशम्यां शुक्लपक्षे तु ज्येष्ठे मासि कुजेऽहनि ।  
अवतीर्णा यतः स्वर्गाद्दस्तर्क्षे तु सरिद्विरा ॥  
हरते दश पापानि तस्माद्दशहरा स्मृता ।

## दश योगा उक्ता स्कान्दे—

ज्येष्ठे मासि सिते पक्षे दशम्यां बुधहस्तयोः ।  
गरानन्दे व्यतीपाते कन्याचन्द्रे वृषे रवौ ॥  
दशयोगे नरः स्नात्वा सर्वपापैः प्रमुच्यते । इति ।

बुधहस्तयोग आनन्दयोगो भवति । अत्र बुधमौमवारथोः कल्पमे-  
देन व्यवस्था बोध्या । अस्याः खण्डत्वे यत्र योगाधिक्यं सा ग्राह्या

[ दशमीनिर्णयः ]

पुरुषार्थचिन्तामणिः ।

१८५

ॐ नमः शिवायै नारायण्यै दशपापहरायै गङ्गायै नमो नम इति मन्त्रेण  
गङ्गापूजा कार्या । काशीखण्डे विशेषः ।

ज्येष्ठे मासि सिते पक्षे प्राप्त्य प्रतिपदं तिथिम् ।  
दशाश्वमेधिके स्नात्वा मुच्यते सर्वपातकैः ॥  
एवं सर्वासु तिथिषु क्रमस्नायी नरोत्तमः ।  
आशुकुपक्षदशमीं प्रतिजन्माद्यमुत्सृजेत् ॥ इति ।

तथा

लिङ्गं दशाश्वमेधेशं हृष्टा दशहरातिथौ ।  
दशजन्मार्जितैः पापैस्त्यज्यते नात्र संशयः ॥ इति ।

ज्येष्ठे मले तत्रैवेदं कर्तव्यम्—

दशहरासु नोत्कर्षश्चतुर्ब्बपि युगादिषु ।  
उपाकर्म महापठयोर्द्येतदिष्टं वृषादितः ॥

इति हेमाद्रौ क्रव्यशृङ्खलचनात् । अथाऽश्विनशुकुदशम्यां राजानं  
प्रत्युक्तं गोपथब्राह्मणे—

राजा निर्गत्य भवनात्पुरोहितपुरोगमः ।  
प्रास्थानिकं विधिं कृत्वा प्रतिष्ठेत्पूर्वतो दिशि ॥  
गत्वा नगरसीमान्तं वास्तुपूजां समारभेत् ।  
संपूज्य चाथ दिक्पालान्पूजयेत्पथि देवताः ॥

मार्गं शमीतरुमूले दिक्पालपूजनपूर्वकं वास्तुपूजनं कुर्यादित्यर्थः ।

मन्त्रेवैदिकपौराणैः पूजयेत्त शमीतरुम् ।

अमङ्गलानां शमनीं शमनीं दुष्कृतस्य च ॥

दुःखप्रशमनीं धन्यां प्रपद्येऽहं शमीं शुभाम् ।

ततः कृताशीः पूर्वस्यां दिशि विष्णुक्रमान्कमेत् ।

रिपोः प्रतिकृतिं कृत्वा ध्यात्वा च मनसाऽथ तम् ॥

शरेण स्वर्णपुङ्गेन विध्येद्धृदयवर्मणि ।

दिशां विजयमन्त्राश्च पठितव्याः पुरोधसा ॥

पूर्वमेव विधिं कुर्याद्विष्णादिदिशास्वपि ।

पूज्यान्द्रिजांश्च संपूज्य सांवत्सरपुरोहितौ ॥

गजवाजिपंडातीनां प्रेक्षकाकौतुकमाचरेत् ।

जयमङ्गलशब्देन ततः स्वभवनं विशेत् ॥

१ घ. दुःखप्रशमनीं । २ घ. एवमेव । ३ घ. पंश्तीनां ।

नीराज्यमानः पुण्याभिर्गणिकाभिः सुमङ्गलम् ।  
 य एवं कुरुते राजा वर्षे वर्षे सुमङ्गलम् ॥  
 आयुरारोग्यमैश्वर्यं विजयं च स गच्छति ।  
 नाधयो व्याधयस्तस्य भवन्ति न पराजयः ॥  
 श्रियं पुण्यमवाप्नोति विजयं च सदा भुवि । इति ।

तर्वे जना अपि तस्यां सीमोलङ्घनं कुर्याः ।  
 उलङ्घन्येयुः सीमानं तद्विनक्षेत्रं ततो नराः ॥  
 इति कश्यपवचनादपराजितां च पूजयेयुः ।  
 दशम्यां च नरैः सम्यक्पूजनीयाऽपराजिता ।  
 ऐशानीं दिशमाश्रित्य अपराणहे प्रयत्नतः ॥

इति पुराणसमुच्चयवचनात् । ग्रामादैशान्यामपराल्लेऽपराजितापूजां  
 कुर्याः । तत्र चन्द्रनादिना लिखिताऽष्टदलपद्मध्येऽपराजितायै नम  
 इत्यपराजितां तद्विक्षिणे क्रियाशक्त्यै नम इति जयां, तद्वाम उमायै नम  
 इति विजयां प्रतिष्ठाप्य, अपराजितायै नमो जयायै नमो विजयायै नम  
 इत्यावाहनाद्युपचारैः संपूज्य नमस्कृत्य ।

इमां पूजां मया देवि यथाशक्तिनिवेदिताम् ।  
 रक्षणार्थं समादाय व्रजस्वस्थानमुत्तमम् ॥

इति विसर्जयेत् । राजा तु नमस्कारानन्तरम् ।  
 चारुणा मुखपद्मेन विचित्रकनकोज्ज्वला ॥  
 जया देवी शिवे भैरव्या सर्वान्कामान्ददातु मे ।  
 काञ्चनेन विचित्रेण केयूरेण विराजिता ॥  
 जयप्रदा महामाया शिवभावितचेतसा ।  
 विजया च महाभागा ददातु विजयं मम ॥  
 हारेण सुविचित्रेण भास्वत्कनकमेखला ।  
 अपराजिता रुद्रभक्ता करोतु विजयं मम ॥

इति प्रार्थनां कृत्वा हरिद्रारक्तवस्त्रे दूर्वायुक्तसिद्धार्थकान्प्रदक्षिणव-  
 लयाकारेणाऽबध्य

सदाऽपराजिते यस्मात्त्वं लतासूत्रमा स्मृता ।  
 सर्वकामार्थसिद्ध्यर्थं तस्मात्त्वां धारयाम्यहम् ॥

भवापराजिते देवि मम सर्वसमृद्धये ।  
पूजितायां त्वयि श्रेयो ममास्तु दुरितं हतम् ॥

इति तद्वलयमभिमन्त्र्य ।

जयदे वरदे देवि दक्षम्यामपराजिते ।  
धारयामि शुभे दक्षे जयलाभाभिवृद्धये ॥  
बलमाधेहि बलय मंम शत्रौ पराभवम् ।  
त्वद्वारणाद्वेयुर्मे धनधान्यसमृद्धये ॥

इति मन्त्रेण दक्षिणबाहौ धारयित्वा पूर्ववदपराजितां विसर्जयेदिति  
सर्वे च जना ग्रामाद्वहिरीशानदिग्वस्थितां शमीं संपूज्यामङ्गलानामिति  
पूर्वोक्तमन्त्रेण प्रार्थयेषुः । ज्योतिर्निर्बन्धे स्कान्दे—अश्वगजाविभूषणम-  
भिधाय

ततस्तु पूजयेद्वान्गन्धपुष्पांक्षतैरलम् ।  
आद्वय ब्राह्मणान्सर्वान्वाचयेत्स्वस्ति मङ्गलम् ॥  
ततस्तुरगमारुहा तूर्यघोषसमन्वितः ।  
बन्दिभिस्तूयमानस्तु सन्मानशकुनैर्वजेत् ॥  
ज्योतिःशास्त्रोदितां काष्ठां सुहन्दिः परिवारितः ।  
संप्राप्य तु शमीवृक्षमश्मन्तकमथापि वा ॥  
अवतीर्य नृपो वाहाद्वेगात्सह पुरोधसा ।  
संनिषण्णः शमीमूले विदध्यात्स्वस्तिवाचनम् ॥  
कार्येद्वेशान्दिंजैः साकं प्रयोगकुशलैर्वदन् ।  
ततः प्रोक्ष्य शमीमूले भूमिं भूमिपतिर्भूवम् ॥  
उत्कृत्य मृत्तिकां तत्र प्रक्षिपेत्तण्डुलाऽङ्गुभान् ।  
सपूर्णं हेमशक्त्या च अभावं ताङ्गमुत्तमम् ॥  
ततः प्रदक्षिणं कुर्यात्तस्य वृक्षस्य भूपतिः ।  
शमी शमयते पापं शमी शङ्गविनाशिनी ॥  
अर्जुनस्य धनुर्धीत्री रामस्य प्रियवादिनी ।  
करिष्यमाणयात्रायां यथा कालं सुखं मम ॥  
तत्र निविघ्नकर्त्ता त्वं भव श्रीरामपूजिते ॥ इति ।

शम्या अलाभेऽश्मन्तकपूजा कार्या ।

१ घ. मायि । २ घ. 'धादिकैर' । ३ क. स. ग. घ. जनैः । ४ क. स. ग. घ. च.  
र्धरी रा० ।

अश्मन्तक महावृक्ष महादोषनिवारण ॥  
 इष्टानां दर्शनं देहि शत्रूणां च विनाशनम् ।  
 इत्यश्मन्तकप्रार्थनामन्त्र इति ज्योतिर्निबन्ध उक्तम् । मविष्ये—  
 गृहीत्वा साक्षतामाद्रां शमीमूलगतां शृदम् ।  
 गीतवादित्रनिर्घैरेतानयेत्स्वगृहं प्रति ॥  
 ततो भूषणवस्त्रादि धारयेत्स्वजनैः सह । इति ।

## ज्योतिषे

कृत्वा नीराजनं राजा बलवृद्धौ यथाकमम् ।  
 शोभनं खंजनं पश्येजलगोगोष्ठसंनिधौ ॥

## तिथितत्त्वे मन्त्रः—

नीलयीव शुभयीव सर्वकामफलप्रद ।  
 पृथिव्यामवतीर्णोऽसि खंजरीट नमोऽस्तु ते ॥  
 त्वं योगयुक्तो मुनिपुत्रकस्त्वमङ्गयतामेषि शिखोद्भूमेन ।  
 संदृश्यसे प्रावृषि निर्गतायां त्वं खंजनाश्र्वयमयो नमस्ते । इति ।

## दर्शनफलं तिथितत्त्वे—

अब्जेषु गोषु गजवाजिमहोरगेषु  
 राज्यप्रदः कुशलदः शुचिशाङ्गवलेषु ।  
 भस्मास्थिकेशनखलोमतुषेषु दृष्टो  
 दुःखं ददासि बहुशः खलु खंजरीटः ॥

वित्तं ब्रह्मणि कार्यसिद्धिरतुला शके हुताशे भयं  
 याम्यामग्निभयं सुरद्विषि कलिर्लभः समुद्रालये ।  
 वायव्यां नववस्त्रगन्धसलिलं दिव्याङ्गनाश्रोत्तरे  
 ऐशान्यां मरणं ध्रुवं निगदितं तल्लक्षणं खंजने ॥

अत्र यात्रासीमोलुङ्गनापराजितापूजासु दशमीश्रवणनक्षत्रयोगाभावे  
 नवमीयुता ग्राह्या ।

या पूर्णा नवमीयुक्ता तस्यां पूज्याऽपराजिता ।  
 क्षेमार्थं विजयार्थं च प्रसिद्धविधिना नरैः ॥  
 नवमीशेषसंयुक्ता दशम्यामपराजिता ।  
 ददाति विजयं देवी पूजिता जयवर्धिनी ॥

आश्विने शुक्रपक्षे तु दशम्यां पूजयेन्नरः ।  
एकादश्यां न कुर्वीत पूजनं चापराजितम् ॥

इति पुराणसमुच्चयवचनात् ।

दशमीं यः समुल्लङ्घ्य प्रस्थानं कुरुते नृपः ।  
तस्य संवत्सरं राज्ये न क्वापि विजयो भवेत् ॥

इति निर्णयामृते स्कान्दात् । दिनद्वये श्रवणयोगेऽपि नवमीयुतैव ।  
यदा तूत्तरदिन एव श्रवणयुक्ता, तदोत्तरैव ।

उदये दशमी किंचित्संपूर्णैकादशी यदि ।  
श्रवणक्ष्यं यदा काले सा तिथिर्विजयाभिधा ॥  
श्रवणक्ष्यं तु पूर्णायां काकुत्स्थः प्रस्थितो यतः ।  
उल्लङ्घयेयुः सीमानं तद्विनक्ष्यं ततो नराः ॥

इति कश्यपवचनात्,

मूलेनाऽगमनं देव्याः पूर्वाषाढासु पूजनम् ।  
उत्तरासु बलिं दृश्यच्छ्रवणेनापराजिता ॥

पूजयेतिशेष इति पूर्वोदाहृतवचनाच्च । अत्रापराह्नादिकाले ज्योतिः-  
शास्त्रप्रसिद्धदशम्यभावेऽपि साकल्यवचनापादिततस्त्वमादायोत्तरदिन  
एवानुष्ठानं, पूज्यतिथेरेव साकल्यवचनापादितमपि सत्त्वमादाय कर्म-  
कालव्यासिशास्त्रप्रवृत्तिरित्येव हेमाद्रिदिसिन्द्रान्त इति पूर्वमुक्तत्वात् ।  
एतेन दिनद्वयेऽप्यपराह्नव्यासौ पूर्वा, दिनद्वये प्रदोषव्यासौ परा, उमय-  
त्रैकदेशस्पर्शेऽपि पूर्वव, परदिनेऽपराह्ने श्रवणसत्त्वे परेति निर्णयसिन्धुर-  
पेक्ष्यः । द्वितीयदिन एव श्रवणयुक्तायां दिनार्धपर्यातदशम्यां पूर्वाग्रहा-  
पत्तावुदाहृतवचननिर्णयामृतमदनरत्नादिविरोधापत्तेः । अत एव पर-  
दिन एकादशमुहूर्ते दशम्यभावेऽपि श्रवणं चेत्तत्रैव यात्रा, पूजा तु  
पूर्वदिन एवेति मयूरसोऽप्युपेक्ष्यः । एवमन्ये नवीनग्रन्थाश्वेति । अत्र  
चन्द्रायानुकूल्याभावेऽपि यात्रोक्ता ज्योतिर्निबन्धे—

आश्विनस्य सिते पक्षे दशम्यां सर्वराशिषु ।  
सायंकाले शुभा यात्रा दिवा वा विजयक्षणे ॥

एकादशो मुहूर्तो विजयः ।

ईषत्संध्यामतिक्रान्तः किंचिदुद्भिन्नतारकः ।  
विजयो नाम कालोऽयं सर्वकार्यार्थसाधकः ॥

अथ ।

इषस्य दशमीं शुक्रां पूर्वविन्द्रां न कारयेत् ।  
श्रवणेनापि संयुक्तां राजां पट्टाभिषेचने ॥  
सूर्योदये यदा राजन्वृश्यते दशमीतिथिः ।  
आश्विने मासि शुक्रा तु विजयां तां विदुर्बृधाः ॥ इति ।

इति विजयादशमी ।

इति आठवले उपनामकविष्णुमङ्गकृते पुरुषार्थचिन्तामणौ काल-खण्डे दशमीनिर्णयः समाप्तः ।

अथैकादशी निर्णयते—सा च द्विविधा शुद्धा विन्द्रा च । शुद्धाऽपि द्विविधा, असंपूर्णा संपूर्णा च । संपूर्णाऽप्युदयमारभ्य त्रिंशन्मुहूर्तात्मकत्वारुणोदयमारभ्य द्वात्रिंशन्मुहूर्तात्मकत्वभेदेन द्विविधा । तत्राऽन्या आदित्योदयवेलाया आरभ्य धृष्टिनाडिका ।

सा तिथिः ता तु संपूर्णा कथिता पूर्वसूरिभिः ॥

इति हेमाद्रौ नारदीये प्रतिपादिता । द्वितीयाऽपि ।

उद्यात्प्राग्यदा विप्र मुहूर्तद्वयसंयुता ।  
संपूर्णेकादशी नाम तत्रैवोपवसेद्गृही ॥  
आदित्योदयवेलायां प्राञ्छमुहूर्तद्वयान्विता ।  
एकादशी तु संपूर्णा विन्द्राऽन्या परिकीर्तिता ॥

इति गारुडभविष्यत्पुराणाभ्यां हेमाद्रौ प्रतिपादिता । तेन द्विविधैकादशी संपूर्णहोरात्रव्यापिनी, अरुणोदयादारभ्यै द्वितीयसूर्योदयपर्यंतमवस्थिता च । तत्रापि सर्वतीथिसाधारणः पूर्वस्यां संपूर्णशब्दो मुख्यः, न द्वितीयायामनेकार्थत्वापातात् । उद्यात्प्राग्यटिकाचतुष्टयेऽपि विद्यमानायाः संपूर्णेत्यभिधानं चारुणोदयवेधनिराकरणार्थम् ।

प्रतिपत्प्रभृतयः सर्वा उद्यादोदयाद्रवेः ॥  
संपूर्णा इति विख्याता हस्तिवासवर्जिताः ।

इत्यपि चेति हेमाद्रिसिन्द्रान्तादपि पूर्वस्यामेव मुख्यत्वं प्रतीयते । सूर्योदये दशमीयोगरहिता शुद्धा । उद्यात्प्राचीनमुहूर्तद्वयव्यापित्वाभिधानं तु वैष्णवैस्तत्कालवर्तिदशमीयुक्ताया अपि त्यज्यत्वं ज्ञापयितुं, न

तु प्रकृतेऽस्य कश्चिदुपयोग इति मदनरत्नादपि । तथा विज्ञाऽपि  
सूर्योदयोत्तरदशमीसन्धावारुणोदयोत्तरदशमीसन्धावरुपवेधद्वैविध्याहि-  
विधा । यस्तु—

नागो द्वादशनाडीभिर्दिक्पञ्चदशभिस्तथा ।  
भूतोष्टादशनाडीभिर्द्वृष्टयत्युत्तरां तिथिम् ॥

इति स्कन्दपुराणे पञ्चदशनाडीवेध उक्तः, स तु  
सर्वप्रकारवेधोऽयमुपवासस्य दूषकः ।  
सार्धसप्तमुहूर्तस्तु वेधोऽयं बाधते व्रतम् ॥

इति माधवीये निगमवचनेन व्रतविषयत्वेनैव व्यवस्थापितो, न तूप-  
वासविषयकः । योऽपि

अर्धरात्रात्परा यत्र एकादश्यां तु लभ्यते ।  
तत्रोपवासनं कर्तुं नचेच्छेदशमी कला ॥

इति हेमाद्रौ स्मृतिवचनेऽर्धरात्रादूर्ध्वं दशमीकलारुपे वेधः प्रतीयते,  
सोऽर्धरात्रेऽपि केषां चिदशम्यां वेध इष्यते ।  
अरुणोदयवेलायां नावकाशो विचारणे ॥  
कपालवेध इत्याहुराचार्यां ये हरिप्रियाः ।  
न तन्मम मतं यस्माश्रियामा रात्रिरिष्यते ॥  
तत्प्रातरेव वैचैनं दैविकं धर्मसाधनम् ।  
मुख्यमाहुरतस्त्यागस्तत्र वेधस्य निश्चितः ॥

इति हेमाद्रौ ब्रह्मवैर्तवचनेनैव कैमुतिकन्यायेनारुणोदयवेधपरत्वेनैव  
प्रतिपादितः ।

दशम्याः सङ्गदोषेण अर्धरात्रात्परेण तु ।  
वर्जयेच्चतुरो मासान्संकल्पार्चनयोस्तदा ॥

इति हेमाद्रौ नारदवचनात्संकल्पादावुपयुज्यते । वेधस्त्वत्र न त्रिमुहू-  
र्तात्मकः, किं तु

सूर्योदयस्पृशा हेषां दशमी गर्हिता सदा ।  
दशम्याः प्रान्तमादाय यदोदेति दिवाकरः ॥

इति हेमाद्रौ स्मृतिवाक्याभ्यां सूर्योदयोत्तरकालस्पर्शमात्रस्यैव प्रतीते:  
कलार्धमात्रोऽपि ।

अरुणोदयकाले तु दशमी यदि वृश्यते ।  
न तत्रैकादशी कार्या धर्मकामार्थनाशिनी ॥  
अरुणोदये दशमीं गन्धमात्रं भवेद्यदि ।  
वृष्टव्यं तत्प्रयत्नेन वर्जनीयं नराधिप ॥

इति तत्रैव नारवीयभविष्यद्वाक्याभ्यामरुणोदयेऽपि कलार्धमात्र एव तत्रापि

अतिवेधा महावेधा ये वेधास्तिथिषु स्मृताः ।  
सर्वेऽप्यवेधा विज्ञेषा वेधः सूर्योदये मतः ॥

इति हेमाद्रिमाधवादौ स्मृतिवचनात्सूर्योदयोत्तरकालस्पर्शिनी सूर्यो-दयस्पृशाशब्देनोक्तेति गम्यते । तस्मात्सूर्योदयोत्तरकालदशमीस्पर्श एव सर्वविषयो वेधः ।

दशमीशेषसंयुक्तो यदि स्यादरुगोदयः ।  
वैष्णवेन नं कर्तव्यं तद्विनैकादशीव्रतम् ॥

इति हेमाद्र्यादौ भविष्यत्पुराणवचनादरुणोदयवेधो वैष्णवविषय एव ।

उदयात्प्राकित्रघटिकाव्यापिन्येकादशी यदा ।  
संदिग्धैकादशी नाम वज्र्या स्याद्वर्मकाङ्गिभिः ॥

उदयात्प्राङ्मुहूर्तेन व्यापिन्येकादशी यदा ।  
संयुक्तैकादशी नाम वज्रेऽद्वर्मवृद्धये ॥

आदित्योदयवेलाया आरभ्य षष्ठिनाडिका ।  
संकीर्णैकादशी नाम त्याज्या कर्मफलेष्टुभिः ॥

पुत्रपौत्रप्रवृद्ध्यर्थं द्वादश्यामुपवासयेत् ।  
तत्र क्रतुशतं पुण्यं ब्रयोदश्यां तु पारणम् ॥

इति हेमाद्रौ गारुडादिवचनैर्धटिव्यत्रेधमुहूर्तवेधसूर्योदयकालवेधा उकास्ते कामिकोपवासविषयाः । नन्वरुणोदयकाले कलार्धमात्रवेधो वक्तुमत्राशक्योऽरुणोदयकालस्याव्यवस्थितत्वात् । तथाहि—

चतस्रो घटिका प्रातररुणोदयनिश्चयः ।

अरुणोदयवेधः स्यात्साधं तु घटिकात्रयम् ॥

इति हेमाद्रिमाधवयोर्ब्रह्मवैवर्तवाक्याभ्यां,  
निशि प्रान्ते तु यामार्थं देववादित्रवादने ।

सारस्वतानध्ययने चारुणोदय उच्यते ॥

इति हेमाद्रौ स्मृतिवचनेन चारुणोदयस्यानेकत्वप्रतीतेः किं घटिका-चतुष्टय आद्यभागे कलार्धमुत्तरसार्धघटिकात्रयाव्यवहितपूर्वकाले कला-

र्धमथवा यामार्धाद्यभागे कलार्धमित्यत्र विनिगमकाभावादरुणोदयश-  
ब्दस्यानेकार्थत्वापत्तिश्च तस्मादरुणोदयस्याव्यवस्थितत्वात्

कलार्धेनापि विज्ञा स्याद्वास्थ्येकादशी यदि ।

तदाऽप्येकादशीं हित्वा द्वादशीं समुपोषयेत् ॥

इत्यादिवचनैः कुत्र कलार्धवेधो बोधनीय इति निश्चेतुमशक्य-  
मेवेति चेन्न ।

चतस्रो घटिका प्रातररुणोदय उच्यते ।

यतीनां स्नानकालोऽयं गङ्गाम्भःसहशः स्मृतः ॥

त्रियामां रजनीं प्राहुस्त्यक्त्वाऽऽद्यन्तचतुष्टयम् ।

नाडीनां तदुभे संध्ये दिनस्याऽऽद्यन्तसंज्ञिके ॥

तदादिवेधराहितामुपोष्यामाहुः । इति हेमाद्रौ ब्रह्मवैर्वर्ते रात्रेः प्रथम-  
यामार्धस्य दिनान्तत्वेनान्त्ययामार्धस्य दिनादित्वेन स्पष्टं प्रतिपादनादद्वा-  
त्रिंशद्दघटिकापरिमितरात्रिमाने यामार्धचतुर्थांशवाचकत्वेन घटिकाना-  
डीशब्दयोर्निश्चितत्वाद्यामार्धन्यूनाधिकभावेऽपि तच्चतुर्थांशवाचकत्वमेव  
स्वीकर्तुमुचितम्, अन्यथा द्वार्त्रिंशद्दघटिकारात्यतिरिक्तकाले त्रियामां  
रजनीमित्याद्यसंगतमेव स्यात्तस्मात्पञ्चदशमुहूर्तात्मकरात्रिचतुर्थांशपा-  
दोनमुहूर्तचतुष्टयात्मकयामस्यार्धमर्धपादन्यूनमुहूर्तद्वयमेवारुणोदयस्तत्रैव  
कलार्धेनापीत्यादिवचनानि कलार्धमात्रदशमीसञ्ज्ञावरुपं वेधं बोधयन्ती-  
ति न काचिदनुपपत्तिः । एवं च सति सप्तविंशतिघटिकारात्रिमानविषया सार्ध-  
घटिकात्रयाद्यूनरात्यष्टमभागः, अष्टाविंशतिरात्रिमानविषया सार्ध-  
घटिकात्रयोक्तिः, महत्तररात्रिं विषयीकृत्य चतस्रो घटिका इत्युक्तमिति  
निशि प्रान्ते तु यामार्ध इतिवचनघटिताग्रिमप्रघटकान्तरे हेमाद्रचुक्ति-  
रपि चतस्रो घटिकेति ब्रह्मवैर्वर्तमूलकत्वाद्युक्ततरैव । एवं सति किं भवता  
विनिगमकमध्यवसितं, येन रात्यन्त्ययामार्धवेधवाक्यमेवाऽऽद्रियते न  
मुहूर्तद्वयवाक्यमिति द्वैतनिर्णयः, रात्यन्त्याष्टमभागरूपस्यारुणोदयस्य  
कालभेदेन घटिकाचतुष्टयादिरूपत्वसंभवातद्वेधोपलक्षकत्वेनैकार्थत्वमे-  
वोक्तं हेमाद्रिणा, तद्वेधातिवेधमहावेधयोगाख्यवेधानां भेदस्य स्पष्टं प्रतीते-  
रयुक्तमिति कालतत्त्वविवेचनम्, एवं हेमाद्रिद्वृषणोत्प्रेक्षायुक्ता निर्णयसि-  
न्ध्वादयोऽपि अयुक्ता हेमाद्रचुदाहृतब्रह्मवैर्वर्तदर्शनाभावमूलकत्वात् ।  
माधवीयेऽपि नाडिकाघटिकाशब्दौ यामार्धचतुर्थांशवाचकावेवेति तत्रा-  
प्यतिप्रामाणिकेन हेमाद्रिणाऽनिर्दिष्टाकरतया लिखितेन निशि प्रान्ते तु

यामार्धं इतिवाक्येन सपाददण्डचतुष्टयादिसत्त्वरूपा अपि वेधा उक्ता  
माधवेन न संगृहीता इत्यादिमाधवदूषणपरद्वैतनिर्णयो निरस्तः ।

अरुणोदयवेधः स्यात्साधं तु घटिकात्रयम् । इति वचनम्  
मुहूर्तं द्वादशी न स्याच्योदयां यदा मुने ।  
उपोष्या दशमीमिश्रा सदैवैकादशी तिथिः ॥

इत्यादिहेमाद्रचुदाहृतविष्णुरहस्यादिवचनेषु  
पारणाहे न लभ्येत द्वादशी कलयाऽपि चेत् ।

इति वचनान्मुहूर्तादिग्रहणमविवक्षितं, किं तु द्वादशीसञ्चावमात्र-  
मेव विवक्षितमिति हेमाद्रौ सिद्धान्तिं सर्वैरपि स्वीकृतं तथा प्रकृतेऽ-  
प्यरुणोदयकाले दशमीसञ्चाव एव वेधस्तद्यूनाधिकमावोऽविवक्षित इति  
समञ्जसमेव । माधवाचार्यैरपि अरुणोदयस्य प्रथमघटिकार्यां दशमीस-  
ञ्चावो वेध इत्युक्तः । स च द्विविधः, घटिकाप्रारम्भे कृत्स्नघटिकार्यां च  
दशमीवृत्तिभेदात् । तत्र प्रारम्भे दशमीयुक्तैकादशी संपृक्तेत्युच्यते । कृत्स्न-  
घटिकावर्तिदशमीयुक्तैकादशी संदिग्धेति । गारुडे—

उद्यात्प्राक्षिङ्गघटिकाव्यापिन्येकादशी यदा ।  
संदिग्धैकादशी नाम वर्जयेद्वर्मवृद्धये ॥ इति ।

यद्यपि पूर्वत्र वेधवाक्ये साधं तु घटिकात्रयमित्युक्तं, अत्र तु संदिग्धै-  
कादशीवाक्ये त्रिघटिकेत्युक्तं, तथाऽपि नैतावता वैपम्बेग विरोधः शङ्ख-  
नीयः, शास्त्रद्वयस्यापि दशमीवेधत्यागपरत्वादिति सिद्धान्तितत्वाच्च ।

उद्यात्प्राग्यदा विप्र मुहूर्तद्वयसंयुता ।

इतिगारुडवाक्ये, अत्र संपूर्णत्वमहोरात्रन्यापित्वं विवक्षितम्, अन्यथा  
परतो द्वादशी न चेदित्यसंगतं स्यात् । अरुणोदयमारभ्य प्रवृत्ता-  
या द्वितीयदिन एकघटिकासत्त्वं घटिकापञ्चकवृद्धावेव संभवति । अस्यां  
परमवृद्धौ समनन्तरादिने षड्घटिकाक्षयस्य ज्योतिःशास्त्रविरुद्धत्वादिति  
हेमाद्रिमदनरत्नाभ्यां सिद्धान्तितत्वान्मुहूर्तद्वयग्रहणमविवक्षितमेव ।  
तस्मात्सर्ववचनसामञ्जस्यादर्धपादन्यूनमुहूर्तद्वयात्मकार्धयाम एवारुणो-  
द्वयशब्दवाच्य इति सिद्धम् । अत एव नानार्थत्वशङ्खाऽपि व्युदस्ता । एवं  
सति मुहूर्तद्वयस्यारुणोदयत्वबोधकवचनाभावेऽपि तस्यारुणोदयत्वस्वी-  
कारे यो ह्युत्सूत्रं कथयेन्नादो गृह्येत, इतिमहाभाष्यविरोधः स्पष्ट एव ।  
एतेनार्थयामवाक्यस्यैव त्वल्पान्तरत्वेन मुहूर्तद्वयोपलक्षणत्वौचित्याद्वेमा-

द्रुगुक्तमयुक्तमिति कालतत्त्वविवेचनमुपेक्ष्यम् । \*हेमाद्रुघुदाहृतब्रह्मवैवर्ता-  
र्थापर्यालोचनमूलत्वात्,

अरुणोदये तु दशमी गन्धमात्रं भवेद्यदि ।  
द्रष्टव्यं तत्प्रयत्नेन वर्जनीयं नराधिप ॥

इत्यादिवचनविरोधाच्च । अपि च मुहूर्तद्वयाद्यपादार्धस्यारुणोदयत्वा-  
मावेन तत्र दशमीकलासन्दावमाव्रेण द्वितीयदिन उपवासस्वीकारे  
शास्त्रार्थानुष्ठानान्शास्त्रानुष्ठानापत्तिश्च । घटिकाचतुष्टयात्मकारुणोदय-  
स्वीकारे तु चतुर्खिशद्घटिकारात्रिसमये सपादघटिकाचतुष्टयार्धयामा-  
द्यपादघटिकापर्यन्तदशमीसन्दावयुक्तैकादश्यां विद्धत्वं न स्यात्सपादघ-  
टिकात्रितयात्मकयामार्धसमये घटिकाचतुष्टयाद्यपादे दशमीसन्दावमा-  
व्रेण विद्धत्वं स्यात्, न चेष्टं तत्, त्रियामा रजनीमित्यादिवचनैर्विरोधा-  
पत्तेरिति दिक् । अयं चारुणोदयवेधः पूर्वोदाहृतभविष्यत्पुराणवाक्यात्

दशमीशेषसंयुक्तो यदि स्यादरुणोदयः ।  
नैवोपोष्यं वैष्णवेन तद्विनैकादशीव्रतम् ॥

इति गारुडाच्च वैष्णवविषय एव । वैष्णवलक्षणं च—  
वैखानसाद्यागमोक्तदीक्षायुक्तो हि वैष्णवः ।

इति मदनरत्नोदाहृतायां समृतौ,

परमापदमापन्नो हर्षे वा समुपस्थिते ।  
नैकादशीं त्यजेयस्तु यस्य दीक्षाऽस्ति वैष्णवी ॥  
समात्मा सर्वजीविषु निजाचारादविप्लुतः ।  
विष्णवर्पितसदाचारः स हि वैष्णव उच्यते ॥

न चलति निजवर्णधर्मतो यः सममतिरात्मसुहृद्विपक्षपक्षे ।

न हरति न च हन्ति किंचिद्बृच्छैः सितमनसं तमवेहि विष्णुभक्तम् ॥

इति माधवोदाहृतस्कान्दवाक्ययोर्विष्णुपुराणवाक्ये चाभिहितम् ।  
अत्र यथोक्तगुणसंपन्नो वैष्णवदीक्षां प्राप्तो वैष्णव इति माधवादिमि-  
रुकं, तथाऽपि अनेकवाक्येषुपादानाद्विष्णुदीक्षैव वैष्णवलक्षणं, अन्ये  
गुणाः सति संभवाभिप्राया इति बोध्यम् । अत एव वैष्णवदीक्षा-  
युक्त एव वैष्णव इति मदनरत्नादयः संगच्छन्ते । तस्मात्स्कान्दादिवाक्यो-

\* क. ख. ग. च. छ. पुस्तकेष्वयं हेतुर्नास्ति ।

क्तंगुणसंपन्ना वैष्णवदीक्षायुक्ता वैष्णवास्तान्प्रति अरुणोदयोत्तरदृशमी-  
कलार्थेनापि युक्तैकादशी विद्वा, अरुणोदयमारभ्य प्रवृत्ता शुद्धा ।  
विद्वाऽपि द्विविधा—आधिक्येन युक्ता, तदहिता च । आधिक्यं च  
त्रिविधम्—एकादश्याधिक्यं, द्वादश्याधिक्यमुभयाधिक्यं चेति । आधिक्यं  
न्यूनत्वं समत्वं चोत्तरसूर्योदयोत्तरं कलादिकालावच्छेदेन विद्यमानत्वरूपमा-  
धिक्यं किंचिदधिकचतुःषष्ठिटिकात्मकतिथिभोगे सत्येव संभवति,  
नान्यथा । तत्र पूर्वतिथिभोगापेक्षयोत्तरतिथिभोगस्य सार्धटिकापेक्षया  
न्यूनाधिकमावस्य ज्योतिःशास्त्रेऽप्रसिद्धत्वात्, किंचिदधिकचतुःषष्ठिटि-  
कापरिमितायामेकादश्यां समनन्तरद्वादश्याः सूर्योदयपर्यन्तत्वरूपं सम-  
त्वमपि न संभवतीति शुद्धाधिकाधिकद्वादशीकैव । एवं शुद्धसमाऽपि  
समद्वादशिकाऽपि न संभवतीति साऽप्यधिकद्वादशीकैव । शुद्धहीना तु  
द्विविधा—अधिकद्वादशिकाऽनधिकद्वादशिका चेति । शुद्धा चतुर्विधा  
तत्राऽस्या सर्वैरेव परोपोष्या तदाह हेमाद्रिमाधवयोर्भूतुः—

संपूर्णकादशी यत्र प्रभाते पुनरेव सा ।

तत्रोपोष्या द्वितीया तु परतो द्वादशी यदि ॥ इति ।

अत्र यदिशब्दः

यदि वेदाः प्रमाणं स यदि सोमं विभक्षायिषेत् ।

इत्यादांविव निश्चयपर एव । एकादश्याः परमवृद्धौ द्वादश्यनाधि-  
क्यस्य पूर्वोक्तरीत्या बाधितत्वात् । तत्रैव नारदोऽपि—

संपूर्णकादशी यत्र प्रभाते पुनरेव सा ।

सर्वैरेवोत्तरा कार्या परतो द्वादशी यदि ॥

यत्तु कालतत्त्वविवेचने, अरुणोदयवेधो वैष्णवविषयोऽपीति प्रकल्प्य  
भृगवादिवचनं वैष्णवेतरविषयमेव युक्तं, वैष्णवानां विद्धत्वमात्रैव पर-  
त्रान्यतरस्या अलाभेऽप्युत्तरत्रोपवाससत्त्वादित्युक्तं, तत्संपूर्णा चात्र  
न सूर्योदयद्वयमात्रव्यापिनी, किंतूदयात्प्रागिति परिभाषितैवत्युत्तरग्रन्थे  
स्वयमेवोक्तत्वादरुणोदयमारभ्य प्रवृत्तायास्त्यागे विद्धत्वस्य कथं हेतुत्व-  
मिति विचारणीयम् । हेमाद्रौ वचनान्तरमपि—

एकादशी विष्णुना चेद्वादशी परतः स्थिता ।

उपोष्या द्वादशी तत्र यदीच्छेत्परमं पदम् ॥

विष्णुद्वादशी सहार्थे त्रुतीया द्वादशीयुक्तेत्यर्थः । \*एताहृशानि सर्वधि-  
पयाण्येव । शुद्धहीनानधिकद्वादशिकायामपि

उपोष्यैकादशी नित्यं पक्षयोरुमयोरपि ।

एकादशी सदोपोष्या पक्षयोः शुक्रकृष्णयोः ॥

इत्यादिहेमाद्यादौ गारुडसनकुमारादिवचनैः शुद्धैकादश्यामेवोप-  
वासः सर्वेषाम् । शुद्धसमाधिकद्वादशिकाशुद्धन्यूनाधिकद्वादशिकयोर्शु-  
द्धैष्णवानां परत्रैवोपवासः । तदाह हेमाद्रौ स्कन्दः—

एकादशी भवेत्पूर्णा परतो द्वादशी यदा ।

तदा ह्येकादशीं त्यक्त्वा द्वादशीं समुपोषयेत् ॥

**विष्णुरहस्ये—**

एकादशी तु संपूर्णा सदशा चोत्तरा भवेत् ।

पूर्वा तु पूर्ववज्ज्ञेया तिथिंवृद्धिः प्रशस्यते ॥

उत्तरा द्वादशी सद्वशा सशेषा ब्रयोदश्यामपि स्यादित्यर्थः । पूर्व-  
कादशी, पूर्ववद्वशमीवदनुपोष्येत्यर्थः । तत्रैव गारुडपुराणे—

पूर्णा भवेद्यदा नन्दा भद्रा चैव विवर्धते ।

तदोपोष्या तु भद्रा स्यात्तिथिवृद्धिः प्रशस्यते ॥

**तत्रैव मागवतादितन्त्रे—**

संपूर्णैकादशी त्याज्या परतो द्वादशी यदि ।

उपोष्या द्वादशी शुद्धा द्वादश्यामेव पारणम् ॥

न गर्भे विशते जन्तुरित्याह भगवान्हरिः ॥

**तत्रैव मविष्यत्पुराणे—**

उपोष्या द्वादशी शुद्धा द्वादश्यामेव पारणम् ।

निर्गतायां ब्रयोदश्यां कला वा द्विकलाऽपि वा ॥

द्विकलायां तु द्वादश्यां पारणं यः करोति हि ।

तामुपोष्य महीपाल न गर्भे विशते नरः ॥

एवमादिशुद्धद्वादश्युपवासविधायकानि वैष्णवविषयाण्येव । विद्धा-  
यामपि, एकादश्याधिक्यम्, द्वाशश्याधिक्यम्, उभयाधिक्यं चेतित्रैविध्यं  
बोध्यम् । तत्रोभयाधिक्ये सर्वेषां परत्रैवोपवासः । तदाह हेमाद्रौ स्कन्दः-

\* घ. पुस्तक इदं नास्ति ।

एका लिप्त्या समायुक्ता याति वृद्धिं एव तिथिः ।

द्वादशी पारणार्था च नोपोष्यं पूर्ववासरे ॥

एकैकादशी लेशमात्रेण द्वादश्या युक्ता, एव द्वादशी वृद्धिं याति,  
तदा पूर्वनिषेधस्योत्तरविधानार्थत्वादुत्तरत्रोपवास इत्यर्थः । तत्रैव  
नारदोऽपि—

द्वादश्यैकादशी यत्र द्वादशी परतोपि च ।

द्वादश्यां पारणं कुर्यात्क्रतुकोटिफलं लभेत् ॥

तत्रैव पाद्मम्—

एकादशीकलायुक्ता येन द्वादश्युपोषिता ।

किं तस्य बहुभिर्यज्ञैरश्वमेधादिभिर्नृप ॥

एकादशी द्वादशी च तत्र संनिहितो हरिः ।

उपोष्यं रजनीमेकां ब्रह्महत्यां व्यपोहति ॥

मदनरले तत्त्वसांरसंहितायां—

द्वादश्यैकादशी यत्र द्वादशी परतोऽपि हि ।

द्वादश्यां पारणं कृत्वा क्रतुकोटिफलं लभेत् ॥

इत्येवमादिवचनानि सर्वसाधारणान्येव । एतावान्परं विशेषः  
स्मार्तानां सूर्योदयोत्तरमेव दशमीयुक्ता विद्वाधिका ततः पूर्वं तद्युक्ता  
शुद्धाधिकैवेति । अनुष्ठानं तु समानमेव । द्वादशीमात्राधिक्येऽप्युद-  
यात्पूर्वं वेधे वैष्णवानाम्, उदयवेधे तु सर्वेषां परत्रैव । तदाह हेमाद्रौ नारदः

शुद्धा तु द्वादशी राजन्समुपोष्या सदा तिथिः ।

दृशम्येकादशीमिश्रा न कर्तव्या कदाचन ॥

हेमाद्रिमाधवयोर्व्यासः—

एकादशी यदा लुप्ता परतो द्वादशी भवेत् ।

उपोष्या द्वादशी तत्र यदीच्छेत्परमं पदम् ॥

पूर्वत्र दशमीविद्वत्वात्परत्र वृद्ध्यभावाचोपोष्यत्वेन लुप्ता, न तु  
स्वरूपेण । उदयोत्तरवेधे तु स्वरूपेणैव लुप्ता क्षयं गतेति यावत् ।  
हेमाद्रौ ब्रह्मवैवर्ते—

नन्दा शरीरं देवस्य भद्रा ह्यात्मा ह्यजोऽव्ययः ।

तस्मात्सरोगं त्यक्त्वाऽङ्गमात्मानं तूपवासयेत् ॥

इति स्मार्तानामसाधारणवचनं तत्प्रकरणं उदाहरिष्यते । एकादशी-  
मात्राधिक्येऽपि वैष्णवानां परत्रैव चोपवासमाहं हेमाद्रौ माधवीये  
विष्णुरहस्यम्—

एकादशी कलाप्राप्ता येन द्वादश्युपोषिता ।  
तुल्या क्रतुशतेन स्याग्रयोदश्यां तु पारणम् ॥

तत्रैव स्मृत्यन्तरम्—

एकादशी तु संपूर्णा परतः पुनरेव सा ।  
पुण्यं क्रतुशतस्योक्तं ब्रयोदश्यां तु पारणम् ॥

\*[अरुणोदयविद्वायामप्युदयादुदयपर्यन्तत्वरूपं संपूर्णत्वं तिष्ठत्येव ।]  
हेमाद्रौ बौधायनः—

एकादशीकलायुक्तामुपोष्य द्वादशीं नरः ।  
ब्रयोदश्यां तु भुज्ञानो विष्णुसायुज्यसृच्छति ॥

माधवीये नारदः—

संपूर्णकादशी यत्र द्वादश्यां वृद्धिगमिनी ।  
द्वादश्यां लङ्घनं कार्यं ब्रयोदश्यां तु पारणम् ॥ इति ।

ननु विद्वाभेदकल्पनं, तत्र वचनान्तरोपन्यसनं, वेधातिवेधमहावे-  
धयोगाख्यवेधचतुष्टयकथनं च प्रकृते व्यर्थम् ।

दशमीशेषसंयुक्तो यदि स्यादरुणोदयः ॥  
वैष्णवैर्न तु कर्तव्यं तद्विनैकादशीवतम् ।

इति वचनेनैव वैष्णवानां परत्रानुष्ठानसिद्धेः,

अरुणोदयवेलायां या स्तोकाऽपि तिथिर्भवेत् ।  
पूर्णा इत्येव मन्तव्या प्रभूता नोदयं विना ।  
तत्र चेद्वामीवेधोऽतिवेधो वाऽपि जायते ॥  
महावेधोऽथवा योगो रक्षसां सफलं भवेत् ।

इति हेमाद्रौ ब्रह्मवैर्तवचनेन रक्षःफलभागित्वेन चतुर्विधवेधस्यापि  
साम्यत्वप्रतीतिर्वेधत्यागेनैव सर्वेषां त्यागसंभवात् । न च

दशमीशेषसंयुक्तां न तु कुर्यात्कथंचन ।  
जम्भस्येयं पुरा दत्ता दशमीशेषसंयुता ॥

\* घ. पुस्तक इदं नास्ति ।

अज्ञानाद्यदि वा मोहात्मुर्बन्नेकावशीं नरः ।  
 दृशमीशेषसंयुक्तां प्रायश्चित्तमिदं भवेत् ॥  
 तस्मृच्छ्रुं नरश्रीत्वा गां च दृश्यात्सवत्सकाम् ।  
 सुवर्णस्यार्धकं देयं तिलद्रोणसमन्वितम् ।

इति प्रायश्चित्तम् ।

यातुधानवतं योगे महावेधे तु वाष्कलेः ।  
 जम्भासुरस्यातिवेधे मोहिनी वेधलेशिनी ॥

इतीदं चतुष्टयमुक्त्वा जम्भकासुरमागितया निन्दितातिवेध एव  
 पूर्वोक्तं प्रायश्चित्तं वेधान्तरे तु प्रायश्चित्ताल्पत्वमहत्वस्य(योः) कल्प-  
 नीयत्वाद्वेधभेदस्योपयोगः स्पष्ट एवेति वाच्यम् । षष्ठे परकृतिपुराक-  
 ल्पम् । इति सूत्रे बैद्रकुर्वार्थिणर्माषान्मे पचतेत्यत्र वार्थिणग्रहणस्येव जम्भ-  
 कस्येति निन्दार्थवादगतजम्भग्रहणस्योपलक्षणत्वेन प्रायश्चित्ततारतम्यव्य-  
 वस्थापकत्वासंभवात् । किं च

प्रायश्चित्तं प्रकर्तव्यं शुद्ध्यर्थं तु वतस्य वै ।  
 निश्छिद्रं जायते येन धर्मसंतानमेव च ॥  
 ब्राह्मणान्भोजयेत्तिवशद्वां च दृश्यात्सवत्सकाम् ।  
 धरणस्यार्धकं देयं तिलद्रोणमथापि वा ॥

इति हेमाद्रौ समृत्यन्तरे साधारणस्यैव प्रतीतेः । न चाल्पत्वादिदं वेध  
 एवातिवेधमहावेधादौ महत्वं कल्पनीयमिति वाच्यम् । वैपरीत्यस्यापि  
 सुवचनत्वात् । न च पुरुषदोषतारतम्यात्प्रायश्चित्ततारतम्यमिति शङ्खच्यम् ।  
 दोषतारतम्यबोधकस्यानुपलब्धेः । न चंडावचप्रायश्चित्तस्य श्रवणमेव  
 तत्कल्पकम्, उच्चावचप्रायश्चित्तश्रवणात्पुरुषदोषतारतम्यं, पुरुषदोषता-  
 रतम्याच्च प्रायश्चित्ततारतम्यमित्यन्योन्याश्रयापत्तेः । अपि च स एष  
 यज्ञायुधी यजमानोऽञ्जसा स्वर्गलोकं याति इत्यर्थवाद् एतानि वै दश  
 यज्ञायुधानि, इति यज्ञायुधव्यपदेशस्योपयोगवत्, जम्भकस्येयं पुरा दत्तेति  
 निन्दार्थवादे वेधातिवेधमहावेधयोगाख्यचातुर्विध्यप्रतिपादकस्मृतेरुप-  
 योगसंभवेन्न न तद्वलाद्वोषतारतम्यकल्पना युक्ता । तस्माद्विद्वाभेदादिकथ-  
 नस्य प्रकृते कोऽप्युपयोगो नास्तीति चेन्न । भेददर्शनं विना पूर्वोक्तवच-

नानां व्यवस्थापयितुमशक्यत्वाद्देकथनमावश्यकम्, अन्यथा दशमी-विद्वां वैष्णवो न कुर्यादित्येतावत् एव नैवोपोष्यं वैष्णवेनेतिवचना-त्प्रतीतेर्यदा वेधरहिता लभ्यते तदानीमेव कुर्यादिति संभाव्येत । नेत्रु-न कदाचिदतिक्रमेदितिवचनादेकादश्युपवासस्य नित्यत्वप्रतीतेरेतादृशी संभावना न युक्तेति चेत् । तथाऽपि दशमीविद्वानिषेधस्यैव शब्दात्प्र-तीतेः किमुत्तरत्रोपवासः कल्पनीयः किं वा

उपोष्या दशमी तत्र द्वादशीं न लभेद्यदि ।

दशम्याऽपि हि मिश्रेव एकादश्येव धर्मकृत् ॥

इत्यादिहेमाद्रौ स्मृत्यन्तरवचनैदशमीविद्वायामेवोपवास इति संदेह एव स्यान्न तु निश्चयः । न चैतादृशानि वैष्णवभिज्ञविषयत्वेन संकोचनी-यानीति न दोष इति वाच्यम् । आर्थिकोपवासकल्पनया स्पष्टानेकवच-नसंकोचस्यायुक्तत्वात् । तस्माद्विरुद्धवचनैर्विना वचनान्तरसंकोचस्य कर्तुमशक्यत्वात्तेषामावश्यकत्वे तेषामेवोत्तरत्रोपवासविधायकत्वमुचितं, नैवोपोष्यम् । एतस्य तु वेधनिषेधकत्वमेव युक्तम् । एवं च सत्येकैकार्थ-विधानेनानेकशास्त्रोपपत्तौ नैकमस्तके बहुभार आरोपणीयस्तस्मादुत्तर-त्रोपवासविधानार्थं वचनांपन्यासो युक्ततर एव । वेधभेदोऽपि

अरुणोदये तु दशमी गन्धमात्रं भवेद्यदि ।

द्रष्टव्यं तत्प्रयत्नेन वर्जनीयं नराधिप ॥

इतिवचनेन दशमीसन्द्वावस्य प्रयत्नेन द्रष्टव्यत्वप्रतिपादनात्, गन्ध-मात्रस्य द्रष्टुमशक्यत्वेन तत्र पुरुषापराधः स्वल्प उत्तरोत्तरं दृशी-नस्य सुकरत्वात्तदनादरेण निषिद्धकाले कर्मनुष्ठाने कर्मवैगुण्यवत्पुरुष-दोषस्यापि बहुषु वाक्येषु श्रवणात्पुरुषदोषतारतम्यं, तत्तारतम्यात्प्राय-श्रित्ततारतम्यमपि युक्तमेवेति सर्वं समञ्जसमेव । माधवाचार्यैरपि वैष्णवं प्रति तिथिरेवं निर्णेतव्या । एकादशी द्विविधा—अरुणोदयवेधवती, शुद्धा चेति । तत्र वेधवती सर्वथा त्याज्या तद्विनैकादशीवितमिति सामान्येन प्रतिपेधात् । विशेषतस्तु संपृक्तादिभेदेन प्रतिषेधो द्रष्टव्य इत्यभिधाय संपृक्तादिभेदानुकृत्वोक्तं—तदेवं सामान्यविशेषाभ्यां प्रतिषि-द्धत्वादरुणोदयविद्वैकादशी वैष्णवेन त्याज्या । यस्तु योगसंज्ञकश्रुतुर्थो वेधस्तस्य त्याज्यत्वमर्थात्सिद्धमित्यादिना विद्वानिषेधं प्रदर्श्य शुद्धा

लक्षण्यितुमुक्तम्—या तु चतुर्विधवेधरहिता शुद्धैकादशी सा द्विविधा—  
आधिक्येन युक्ता, तद्रहिता चेति । यद्यपि वेधरहितत्वमेव लक्षणं,  
तथाऽपि शिष्यबुद्धिवैशद्यार्थमुक्तिवैचित्र्यार्थं वा चातुर्विध्योपादानम् ।  
तत्र या तु चतुर्विधवेधरहिता, सा शुद्धेत्यन्वयः । अनेन शुद्धालक्षणं  
कृत्वा मेदान्तरं दर्शयितुमेकादशी द्विविधेति पूर्वोक्ता विद्वा, इयं शुद्धा  
चेति द्विविधैकादशीत्यर्थः । द्विविध्यं दर्शयितुमाधिक्येन युक्ता तद्रहिता  
चेतीत्याधिक्यस्यापि भेद उक्तः । आधिक्यं च त्रिविधम्—एकादश्या-  
धिक्यं, द्वादश्याधिक्यमुभयाधिक्यं चेति । यद्यपीदमाधिक्यं विद्वाशुद्धो-  
भयसाधारण्येन प्रतीयते, तथाऽपि विद्वायामेव त्रिविधमाधिक्यम् । यदि  
शुद्धायामपि विवक्षितं स्यात्तर्हि स्मार्तप्रकरणे शुद्धायां चत्वारो भेदा  
इति यथोक्तं, तथाऽत्राप्युक्तं स्यात्तदनुक्तेः पूर्वोक्तरीत्याऽरुणोदयमारभ्य  
प्रवृत्तैकादशीमात्राधिक्यस्य बाधितत्वाद्वादश्याधिक्यमुभयाधिक्यं चेति  
द्विविधमेवाऽधिक्यम् । आधिक्यस्य प्रयोजनमुक्तम्—त्रिष्वप्येतेषु पक्षेष्व-  
रुणोदयमारभ्य प्रवृत्तां शुद्धामप्येकादशीं परित्यज्य परेद्युरुपवासः कर्तव्य  
इति । विद्वाविषयेषु त्रिषु पक्षेषु शुद्धामपीत्यपिशब्दसमुच्चितां विद्वाँ  
त्रिष्वपीत्यपिशब्दसमुच्चिते शुद्धाविषयपक्षद्वयेरुणोदयमारभ्य प्रवृत्तां  
शुद्धामेकादशीं परित्यज्य परेद्युरुपवासः कर्तव्य इत्यर्थः । यद्यत्रापि  
शुद्धैकादशीमात्राधिक्यं विवक्षितं स्यात्तर्हि स्मार्तप्रकरणे शुद्धायामे-  
कादश्याधिक्य इति यथोक्तं, तथाऽत्राप्युक्तं स्यात्तदनुक्तेस्तस्य बाधि-  
तत्वाच्च विद्वामेवाभिप्रेतेत्युक्तम्—तत्रैकादशीधिक्ये नारद इत्यादि ।  
वैष्णवानां वेधमात्रेणौत्तरैसिद्धत्वाद्वचनवैयर्थ्यशङ्का तु पूर्वमेवं निरा-  
कृता । तत्रापि विद्वायां द्वादशीमात्राधिक्ये वैष्णवस्मार्तसाधारणत्वा-  
द्वैष्णवासाधारण एकादशीमात्राधिक्ये पूर्वप्रमाणोपन्यासः । विद्वायां  
द्वादशीमात्राधिक्ये प्रमाणमुक्तम्—द्वादश्याधिक्ये व्यास आह—एकादशी  
यदा लुक्षेति । शुद्धायां द्वादशीमात्राधिक्य एवेदं प्रमाणमिति शङ्का तु  
माधवाचार्यैरेव स्मार्तानां विद्वायां द्वादशीमात्राधिक्ये प्रमाणत्वेनोपन्य-  
स्यमानव्यासवचनस्य वैष्णवानां शुद्धायां द्वादशीमात्राधिक्ये प्रमाणत्वे-  
नोपन्यासस्यात्यन्तासंगतेरेव निरस्ता । विद्वाया द्वादशीमात्राधिक्यस्य  
वैष्णवस्मार्तसाधारणत्वादेकस्यैव प्रमाणवचनस्योभयत्राप्युपन्यासो युक्तः

१ घ. 'रत्रोपवासस्य सि' । २ घ. 'व दूरीकृता वोद्धव्या तौ' । ३ क. ख. ग. 'क्ये प्रमा-  
णमुक्तम् । वि' । ४ ख. छ. चातुर्विध्यतिपादकम्भूतेहरयोगमा ।

इति कृतः । विद्धात्वमेव परं वैष्णवस्मार्तभेदेन मिन्नम् । एतेने यतु शुद्धायां द्वादशीमात्राधिक्ये वैष्णवानामप्येतस्माद्वचनात्परे-  
शुरुपवास इति माधवस्तज्ज्ञेति मयूखे दूषणमुक्तं तत्, शुद्धापदाध-  
टितान्माधवात्परावृत्तं शुद्धायामितिपद्घटितमयूखादावेवावस्थितम् ।  
एवं च यो दूषणसमर्थनाय ब्रतार्के परिक्लेशः सोऽपि दूषणपृष्ठानु-  
यापित्वात्त्रैवावतिष्ठत इति बोध्यम् । उभयाधिक्यस्य वैष्णवस्मा-  
र्तविद्धाशुद्धासाधारणत्वात्प्रमाणमुपन्यस्तमुभयाधिक्ये मृगुराहे-  
त्यादिना । अत एवोभयाधिक्यवत्यां द्विविधायां यथा न कस्यापि  
संदेहस्तथा तद्रहितायां तस्यां तत्प्रसक्तिमाशङ्क्योक्तम्—उभयाधिक्य-  
रहितायां तु शुद्धायां न कोऽपि संदेह इति । तुर्भिन्नक्रमः शुद्धायामि-  
त्यस्याग्रे बोध्यः । उभयाधिक्यरहितायां शुद्धायां त्वित्यर्थः । उभया-  
धिक्यरहितायां विद्धायां स्मार्तानां पूर्वा, वैष्णवानामुक्तरत्रेति व्यवस्थि-  
तविकल्परूपसंदेहस्य सत्त्वादुक्तं शुद्धायां त्विति न कोऽपि संदेहोऽ-  
स्तीति चेति योजनया यथाश्रुतग्रन्थदर्शनप्रसक्तबाधितार्थकत्वरूपक्लेशसा-  
गरं प्रतीणीं माधवग्रन्थः सुस्थ एव । अर्थानुसारेण ग्रन्थयोजनस्यैवोचि-  
तत्वात् । ग्रन्थानुसारेणार्थकल्पनायां तु न हि शब्दकृतेन नामार्थेन  
भवितव्यम्, अर्थकृतेन नामशब्देन भवितव्यमित्यादिमहाभाष्यविरोधः  
स्पष्ट एवेति । एवं सति यथाश्रुतमाधवग्रन्थमात्रदर्शनप्रवृत्तशुद्धायामे-  
कादशीमात्राधिक्य इत्याद्यानुपूर्वाधटितनवीनग्रन्थाः सर्वेऽप्ययुक्ता इति  
विभाव्यतां सदसद्यक्तिहेतुभिः सूरिभिः । अथोन्मीलिन्याद्यष्टौ भेदा  
हेमाद्रौ ब्रह्मवैवर्ते—

एकादशीवितं सर्वब्रतानां प्रवरं स्मृतम् ।  
विशोधनमिदं पुंसां शुष्कार्द्दस्यांहसः परम् ॥  
तत्स्वरूपं श्रुतं तीर्थस्नानादप्यधिकं विदुः ।  
एतत्सारामिदं तत्त्वमिदं सत्यमिदं व्रतम् ॥  
प्रायश्चित्तमिदं सम्यग्यदेकादशयुपोषणम् ।  
विशेषस्तत्र विज्ञेयो द्वादशीषु द्विजोत्तम ॥  
भवन्त्यष्टौ परिख्यातास्ताः शृणुष्व यथोदिताः ।  
उन्मीलिनी वञ्जुली च त्रिस्पृशा पक्षवार्धनी ॥

जया च विजया चैव जयन्ती पापनाशिनी ।  
द्वादश्योऽष्टौ महापुण्याः सर्वपापहरा द्विज ॥  
तिथियोगेन जायन्ते चतस्रश्चापरास्तथा ।  
नक्षत्रयोगात्प्रबलं पापं प्रशमयन्ति ताः ॥  
एकादशी तु संपूर्णा वर्धते पुनरेव सा ।  
उन्मीलिनी भृगुश्चेष्ठ कथिता पापनाशिनी ॥  
द्वादश्यामुपवासस्तु द्वादश्यामेव पारणम् ।  
वञ्जुली नाम सा प्रोक्ता हत्यायुतविनाशिनी ॥  
अरुणोदयं आद्या स्याद्वादशी सकलं दिनम् ।  
अन्ते त्रयोदशी प्रातस्त्रिस्पृशा सा हरेः प्रिया ॥  
कुहूराके यदा वृद्धिं प्रयाते पक्षवर्धनी ।  
विहायैकादशीं तत्र द्वादशीं समुपोषयेत् ॥  
पुष्यश्ववणपुष्याद्यरोहिणीसंयुतास्तथा ।  
उपोषिताः समफला द्वादश्योऽष्टौ पृथक्पृथक् ॥  
ब्रह्मन्नमपि सा पूर्वा विशेषयति भागव ।  
वञ्जुलीति द्वितीया सा हत्यायुतविनाशिनी ॥  
महापापानि चत्वारि शोषयेत्विस्पृशा कृता ।  
कुरुतेऽशेषकलुषविच्छेदं पक्षवर्धिनी ॥  
जया जयं तु विजया प्रेतमोक्षं तथा परा ।  
जयन्ती नरकच्छेदमपि दुष्कृतकारिणाम् ॥  
अष्टमी च भृगुश्चेष्ठ महापातकनाशिनी ।

इत्यष्टावुन्मीलिन्यादयः । तदित्यं वैष्णवैररुणोदयादिवेध एकादशी-  
मात्राधिकये द्वादशीमात्राधिकये उभयाधिकयेऽनुभयाधिकये वा पूर्वा  
त्यक्त्वा द्वितीयैव कार्यंति सिद्धम् । अत्र केचन शैवादयोऽपि गतानुग-  
तिकन्यायेन वैष्णववाद्वितीयामेव कुर्वन्ति ।

वैष्णवो वाऽथ शैवो वा सौरोऽप्येतत्समाचरेत् ।

इति सौरपुराणादिभिः शैवादीनामप्यधिकारबोधनात्तेषां वक्ष्यमाण-  
वाक्यैः प्रथमाया एव विधानाद्वितीयदिन उपवासे विहितत्यागाविहि-  
तानुष्ठानजन्यप्रत्यवायः,

एकादश्यामहारात्रं भुक्त्वा चान्द्रायणं चरेत् ।

इति प्रायश्चित्तापत्तिश्च दुर्वारैवेति बोध्यम् । इति वैष्णवान्प्रत्येकादशीं निर्णयं तदितरान्स्मार्तशब्दव्यवहार्यान्प्रत्येकादशीं निर्णयिते—तत्र सूर्योदयपर्यन्तदशमीवेधस्य वैष्णवविषयत्वेन व्यवस्थापनात् ।

सर्वेऽप्यवेधा विज्ञेया वेधः सूर्योदये स्मृतः ।

सूर्योदयस्पृशा ह्येषा दशमी गर्हिता सदा ॥

इत्यादिवचनबोधितो वेधः परिशेषात्स्मार्तविषयः । तत्र सूर्योदयोत्तरं दशमीसम्भावरहिता शुद्धा दशमीयुक्ता विद्वा । तत्रापि समन्यूनाधिकभेदेन शुद्धा त्रिविधा । एवं विद्वाऽपि । तत्र द्वितीयसूर्योदयपर्यन्तासमा, ततः पूर्वमेव समाप्ता न्यूना, तत ऊर्ध्वं विद्यमानाऽधिका । तत्र शुद्धसमा, समद्वादशीका, अधिकद्वादशीकेति त्रिविधा । एवं शुद्धन्यूना, शुद्धाधिकाऽपि प्रत्येकं त्रिविधेति शुद्धा नवविधा । विद्वसमाऽपि समद्वादशीका, न्यूनद्वादशीकाऽधिकद्वादशीकिति त्रिविधा । एवं विद्वन्यूना विद्वाधिका च प्रत्येकं त्रिविधेति विद्वाऽपि नवविधेत्येकादश्यादशाधा । यद्यपि निर्णये सर्वेषामसांकर्येणोपयोगो नास्ति, तथाऽपि शुद्धा यदा समा हीना समक्षीणाऽधिकोत्तरा ।

इत्यादिवचनेषु व्यवहृतत्वादुपन्यस्ताः । तत्र शुद्धसमाशुद्धन्यूनयोः समद्वादशीकयोन्यूनद्वादशीकयोश्चैकादश्यामेवोपवास इति संदेह एव नास्ति । अधिकद्वादशीकयोरपि एकादश्यामेवोपवास उत्पत्तिशिष्टैकादश्यवरुद्ध उपवासे द्वादशीसमवायासंभवात् । अत एव हेमाद्रौ द्वादशयुपवासप्रकरणे द्वादश्यामुपवासः कार्यं इति वदन्तं मार्कण्डेयं प्रति प्रद्युम्नवचनम्—

उपोष्या व्याहृता ब्रह्मस्त्वया ह्येकादशी शुभा ।

द्वादश्यां पारणं कार्यमेकादश्यां हि लङ्घनम् ॥

पुराणविहिते मार्गे विरुद्धं वदसे कथम् ।

इति संगच्छते । हेमाद्रिणाऽपि केचिदाहुरित्यादिना प्रकृते विषय एकादश्यामेवोपवास इति सिद्धान्तयित्वा

एकादशी त्वहोरात्रं द्वादशी च कलाधिका ।

त्रयोदश्यां यदा प्रातरुपोष्या द्वादशी तंदा ॥

इतिवचनविरोधमाशङ्क्य तद्वशमीविद्वैकादशीविषयं, द्वादश्यां विद्यमानकियन्मात्रैकादशीविषयं चेति समाहितम् । अहोरात्रव्यापिन्यप्येकादशी येषां दशमीविद्वैकादशी तद्विषयं वैष्णवविषयमिति यावत् । स्मार्तान्प्रति तु यदा द्वादश्यां किंचिदेकादशी विद्यते, तदैव प्रवर्तते न प्रकृतेऽपीति तदाशयः । तथा च स्मार्तानामेकादश्यामेवोपवासो वैष्णवानां द्वादश्यामिति सिद्धान्तः पर्यवसन्नः । न च केचिदिति वदतो हेमाद्रेनर्थं सिद्धान्त इति शङ्क्यम् । एतान्यरुणोदयवेधनिषेधकवचनान्यपि यदा द्वादश्यां कियन्मात्राऽप्येकादशी दृश्यते, वयोदश्यां च कियन्मात्रा द्वादशी तदा परित्याज्येत्येवंपराणि द्रष्टव्यानि, काम्यैकादशीवतविषयाणि वा वैष्णवविषयाणि वा, शैवानां तु तत्रोपवासे नास्ति दोष इति हेमाद्रिणैवाये निष्कृज्यमाणत्वात् । अत एव

एकादशी भवेत्पूर्णा परतो द्वादशी यदा  
तदा ह्येकादशीं त्यक्त्वा द्वादशीं समुपोषयेत् ॥

इत्यादिस्कान्दादिवचनानां प्रकृते विरोधमाशङ्क्य वैष्णवविषयाण्येवैतानीति माधवः, द्वादश्यां विद्यमानकियन्मात्रैकादशीविषयाणीति मदनरत्नश्च संगच्छते प्रकृते तद्विषयत्वाभाव उभयोस्तात्पर्यात् । कालादर्शनिर्णयाहृतमदनरत्नेषु स्कान्दमपि— . .

शुद्धा यदा समा हीना समक्षीणाधिकोत्तरा ।  
एकादशीमुपवसेन्न शुद्धां वैष्णवीमपि ॥ इति ।

**वैष्णवीं द्वादशीमित्यर्थः । माधवमदनरत्नयोर्नारदः—**

न चेदेकादशी विष्णौ द्वादशी परतः स्थिता ।  
उपोष्यैकादशी तत्र यदीच्छेत्परमं पदम् ॥ इति ।

**नवैवमपि**

विद्वाऽप्यविद्वा विज्ञेया परतो द्वादशी न चेत् ।  
अविद्वाऽपि तथा विद्वा परतो द्वादशी यदि ॥

इति पाद्मविरोध इति वाच्यम् । तत्र पूर्वार्धं दशमीशेषसंयुक्त इत्यादिवचनविरोधात्स्मार्तविषयमेव । उत्तरार्धं तु शुद्धा यदा समा हीनेत्यादिविरोधाद्वैष्णवविषयमेव । उत्तरार्धं शुद्धाधिकाविषयमिति मदनरत्नादयः । वस्तुतस्तु

विद्वाऽप्येकादशी ग्राहा परतो द्वादशी न चेत् ।  
द्वादश द्वादशीर्हन्ति ब्रयोदश्यां तु पारणम् ॥

इति विद्वैव ग्राहेति पूर्ववाक्येणोक्तं, तत्र विद्वानिषेधविरोधाश-  
ङ्कायां परत्र द्वादश्यभावे सैव ग्राहेत्यर्थकेन पूर्वर्धेन तां दूरीकृत्य परत्र  
द्वादशी चेद्विद्वाऽपि न ग्राहा किमुत विद्वेति कैमुतिकन्यायेन विद्वा-  
निषेध एव दृढी क्रियत उत्तरार्धेनेत्येव युक्तमप्रकृतार्थकल्पने प्रमाणाभा-  
वात् । अत एव प्रकृते परत्र द्वादशीसत्त्वेऽपि पूर्वा ग्राहेति हेमाद्रिप्रमृ-  
तिसिद्धान्तः संगच्छते । इदं वाक्यमनुपन्यस्यतां माधवादीनां च न  
न्यूनता । तथा च प्रकृते तद्विषयस्यैवाभावात् । एतेनैकस्य वाक्यस्यो-  
भयत्वासंभवात्सर्वेषामेव प्रकृते द्वादश्यामुपवास इति स्मृतिकौस्तुमः  
पाद्मप्रकरणविरोधाज्ञानमूलकः स्कान्दादिवाक्यविरुद्ध एवेति धोष्यम् ।  
यदा प्रकृतेऽरुणोदयमारभ्यैकादशी प्रवृत्ता, तदाऽपि वैष्णवानां द्वाद-  
श्यामेवोपवास इति प्रतिपादनार्थं हेमाद्रिणा मतान्तरमुपन्यस्तम् । परे  
त्वाहुः—परतो द्वादशीसन्द्वावे शुद्धद्वादश्यामेवोपवासो नैकादश्याम् ।

एका लिप्त्या तु संयुक्ता यदि वृद्धा परा भवेत् ।

अथवैकादशी नास्ति दशम्या चाथ संयुता ॥

कलाऽथ काष्ठा द्वादश्या यदि स्यादपरेऽहनि ।

द्वादश द्वादशीर्हन्ति पूर्वस्मिन्नारणे कृते ॥

इति विष्णुपुराणम्, एकादशी भवेत्पूर्णेत्यादीनि भागवततन्त्रान्तानि  
वैष्णवप्रकरणोदाहृतानि वचनान्युपन्यस्य, तस्मादेवंविधे विषये द्वाद-  
श्यामेवोपवासः सिद्ध इत्युपसंहृत्य, अपरे तूद्यात्माग्यदेति वाक्या-  
दगृहिणां पूर्वा, एकादशी भवेत्पूर्णेत्यादिस्कान्दादिभिर्मुक्ष्याणां परा ।  
एतद्भिन्नानामपि

बहुवाक्यविरोधेन संदेहो जायते यदा ।

द्वादशीं तु तदा ग्राहा ब्रयोदश्यां तु पारणम् ॥

इत्यादिना तृतीयमत्मुपन्यस्य बहुवाक्येति वाक्यम्

विवादेषु तु सर्वेषु द्वादश्यां समुपोषणम् ।

इति प्रयुक्तवाक्यं चोक्तवेधविषयत्वेन व्याख्येयमित्यादिना तृतीयं  
मतं प्रदूष्य, तस्माद्यथोक्तमेव साधीय इत्यनेन मतद्वयमेव व्यवस्थापितं  
स्मृत्यर्थसारकालादर्शमाधवनिर्णयामृतमदनरत्नैरपित्थमेव सिद्धान्तिम् ।  
एवं सर्वेषामैकमत्ये सति

शुद्धोनाऽभ्यधिका समा भवतु वा विद्वा तथैकादशी  
चेद्वादश्यधिका तदोपवसने ग्राह्याऽसिलैद्वादशी ।

इति दीपिका प्रकृतविषये किंमूलकेति चिन्तनीयम् । अत एव शुद्धोनाऽभ्यधिकसमाप्त द्वादश्याधिक्ये सर्वेद्वादश्येवोपोष्येति भट्टोजीदी-क्षितोक्तिरप्युपेक्ष्यैव । यतु हेमाद्रिणा प्रकृतविषय एकादश्यामुपवासविधानमुदयात्प्रायग्यदेति वाक्यादगृहिविषयं, शुद्धद्वादश्यामुपवासविधानं संपूर्णेकादशी यत्रेति वाक्याद्यतिविषयमिति स्वसंमतं व्यवस्थान्तरमुक्तं तदुभयाधिक्यविषयत्वेन वैष्णवविषयत्वेन वा व्याख्येयमिति कालतत्त्वविवेचनं, प्रद्युम्नवचनादेव हेमाद्रिणा सिद्धान्तः कृतः सोऽनुचित इति निर्णयसिन्धुः, प्रद्युम्नवचनाद्वेमाद्रिकृतः सिद्धान्त एवोचित इति स्मृतिकौस्तुभश्चोपेक्ष्यो हेमाद्र्यर्थाज्ञाननिबन्धनत्वात् । एतेन हेमाद्रिणा शुद्ध-समा शुद्धन्यूना वाऽप्यधिकद्वादशीका चेत्सर्वेषां परैवेति उक्तमिति निर्णयसिन्धुक्तिर्हेमाद्रिसिद्धान्तापर्यालोचनमूलैकवेति बोद्धव्यम् । यदपि स्मृतिकौस्तुभे सर्वैः स्मार्तैः प्रकृतविषये द्वादश्यामेवोपोषणं कार्यमित्यभिप्रायेण हेमाद्रिणा द्वितीयमतमुपन्यस्तमिति निश्चित्य तत्र माधवविरोधमाशङ्कय, न चानेकवाक्यानां माधवोदाहृतवचनद्वयेन संकोचो युक्तस्तस्मान्माधवोदाहृते न चेदेकादशी विष्णाविति वाक्ये यदीच्छेत्परमं पदमितीन्द्रादिपदकामाभिप्रायमेव प्रतीयत इत्यादिना दूषणमुद्भाव्य गृहियतिव्यवस्थेति हेमाद्रिणा दूषितं तृतीयमतमेव सिद्धान्तितम् । तत्र संवादार्थं संगच्छते चैवं पृथ्वीचन्द्रोदये बृहन्नारदीयवाक्यं—

संपूर्णेकादशी शुद्धा द्वादश्यां नैव किंचन ।

द्वादशी च व्रयोदश्यमस्ति तत्र कथं भवेत् ॥

पूर्वा गृहस्थैः कार्या स्यादुक्तरा यतिभिस्तथा ॥ इति ।

ये तु हेमाद्रिसंमतार्थकमप्येतद्वाक्यं हेमाद्र्यलिखनान्निर्मूलं हेमाद्र्यलिखितत्वे तुल्येऽपि शुद्धा यदेति माधवलिखितं वाक्यद्वयं समूलमिति वदन्ति, नमस्तेभ्यो निष्फलाग्रहशीलेभ्य इत्युक्तम् । तत्र सिद्धान्तस्तृतीयमतदूषणपरहेमाद्रिसिद्धान्तविरुद्धः । स्मृत्यर्थसारकालादर्शनिर्णयामृतमाधवमदनरत्नादिसकलग्रन्थैः, शुद्धा यदेत्यादिवचनैश्च विरुद्ध एव । यदपि परमपदशब्दादिन्द्रादिपदमेव प्रतीयत इत्युक्तं, तदप्यभियुक्तानां तथा प्रतीतावेव संगच्छते, नान्यथेति माधवदूषणाभिनिवेशप्रयुक्तमेव । तस्मात्प्रकृते स्मार्तान्प्रति चन्द्रोदयलिखितवचनं विरुद्धं प्रथममतमेव सिद्धान्तयता हेमाद्रिणा, स्मृत्यर्थसारादिभिश्च माधवोदाहृतवचनद्वया-

र्थस्यैव सिद्धान्तितत्वाद्वेमाद्यलिखितत्वे तुल्येऽपि चन्द्रोदयलिखितं निर्मूलं, माधवलिखितं समूलमिति वदतां निर्गतफलाग्रहशीलानां नमस्कार एव युक्त इति बोध्यम् । न च बृहन्नारदीये वाक्यस्योपलभ्माज्ञिमूलत्वकथनमयुक्तमिति वौच्यम् । स्मार्तान्प्रत्यप्रवर्तकमिति तदाशयात् ।

अत एव—उपोष्यैव द्वितीयेति केचिदाहुश्च भक्तिः ।

इति बृहन्नारदीयवाक्यशेषश्च संगच्छत इति दिक् । या तु शुद्धाधिका समद्वादशीका, न्यूनद्वादशीका वा तत्र व्यवस्थामाह हेमाद्रौ कूर्मपुराणम्—

संपूर्णकादशी यत्र प्रभाते पुनरेव सा ।

उत्तरां तु यतिः कुर्यात्पूर्वामुपवसेदगृही ॥

गृह्यत्र स्मार्तः, न तु वैष्णवः पूर्वोक्तवचनविरोधात् । गृह्यत्र वैष्णव इति मयूखोक्तिस्तु शुद्धाधिकायां वैष्णवस्य पूर्वत्रोपवासासंभवादसंगतैव । हेमाद्रौ स्कान्दे तु—

प्रथमेऽहि तु संपूर्णा व्याप्याहोरात्रमास्थिता ।

द्वादश्यां च तथा तात दृश्यते पुनरेव चै ॥

घटिका च प्रदृश्येत द्वादश्यां शिखिवाहन ।

पूर्वा कार्या गृहस्थैस्तु यतिभिश्च तथा विभो ॥

द्वादशीसंयुता कार्या सदा वै मोक्षकाङ्गिभिः ।

इति यतीनामपि मुक्तीच्छायामुक्तराऽन्यथा तु पूर्ववेति व्यवस्थामाह । माधवे तु

पूर्वा कार्या गृहस्थैस्तु यतिभिश्चोक्तरा विभो ।

इत्येव पाठः । हेमाद्रौ गारुडे—

उदयात्पाग्यदा विप्र मुहूर्तद्वयसंयुता ।

संपूर्णकादशी नाम तत्रैवोपवसेदगृही ॥

एनः प्रभातसमये घटिकैका यदा भवेत् ।

अत्रोपवासो विहितश्चतुर्थाश्रमवासिनाम् ॥

विधिवायाश्च तत्रैव परतो द्वादशी न चेत् ।

चशब्देन वनस्थस्य संग्रहः, अत्र गृहस्थयतिशब्दौ यथाशुक्तार्थवेवेति स्मृत्यर्थसारहेमाद्रिमाधवनिर्णयामृताः । यस्तु

संपूर्णेकादशी यत्र परत्र पुनरेव सा ।

पूर्वामुपवसेत्कामी निष्कामस्तूत्तरां वसेत् ॥

इति मार्कण्डेयवचनादगृहस्थयतिपदे सकामनिष्कामपरे, अन्यथा

निष्कामस्तु गृही कुर्यादुत्तरैकादशीं सदा ।

प्रातर्भवतु वा मा वा द्वादशी च द्विजोत्तम ॥

इति स्कन्दवचनान्निष्कामगृहस्थस्योत्तरत्रोपवासविधानं विरुद्ध्येतेति हेमाद्रौ मतान्तरं, मदनरत्ने कालतत्त्वविवेचने च तदेव पुरस्कृतम्, तदुपोष्ये द्वे तिथी इतिवाक्ये तस्मिन्नायोदशे त्वहि यदा द्वादशी नास्ति, पूर्वोक्तगृहस्थाश्रमिचतुर्थाश्रम्यधिकारिभेदेन द्वे तिथी उपोष्ये न त्वेकेन-स्यर्थं इति सिद्धान्तयतो हेमाद्रेमार्कण्डेयादिवाक्यद्वयमनुपन्यस्यतो माधवस्य, गृहियत्योर्ब्यवस्थेति सिद्धान्तयतोः स्मृत्यर्थसारानिर्णयासृत-योश्चानभिमतमेव । किं च निष्कामस्त्वति स्कन्दवाक्येन कामसामान्याभावो विशेषणं तद्वन्तं प्रति वचनशतेनापि प्रवर्तयितुमशक्यत्वात् ।

शुद्धाऽप्येकादशी यत्र तया विद्धा तु द्वादशी ।

स्वर्गदोपोषिता पूर्वा द्वितीया स्वर्गमोक्षदा ॥

इति हेमाद्रौ ब्रह्मपुराणवचने द्वितीयस्या अपि फलश्रवणाद्वस्तुमहि-स्नोऽन्यथयितुमशक्यत्वाच्च राज्यादिकामाभाव एव विशेषणत्वेन विवक्षितः । सोऽपि न स्मार्तगृहस्थं विशिनष्टि ।

यद्यथहःस्पृगहोरात्रं नोपोष्यं तत्सुतार्थिभिः ।

उपवासं न कुर्वीत पुत्रपौत्रसमन्वितः ॥

एकादशी द्वादशी च रात्रिशेषे त्रयोदशी ।

द्वादश द्वादशीर्हन्ति त्रयोदश्यां तु पारणम् ॥

इत्यादिवचनैस्तस्योपवासनिषेधात्, नोपवासो गृहाश्रम इति गृह-स्थमात्रस्योपवासनिषेधदर्शनादिति हेमाद्रिसिद्धान्तात्पुत्ररहितस्यापि निषेधनिश्चयात्, द्वादशीदिनक्षय उपोषणं वैष्णवविषयं यतिविषयं वा द्रष्टव्यं, गृहस्थे तु तत्त्विद्विभिति माधवे गृहस्थशब्दस्य वैष्णवभिन्नगृहस्थपरत्वानिश्चयाच्च । तस्मात्—

एकादशी कलाऽप्येका द्वादशी यत्र लुप्यते ।

तत्रोपवासं कुर्वीत निष्कामो विष्णुतत्परः ॥

इति हेमाद्रशुद्धाद्वाहंतवचनान्तरेण समानार्थत्वात् ।

सपुत्रश्च समार्यश्च स्वजनैर्भक्तिसंयुतः ।  
 एकादश्यामुपवसेत्पक्षयोरुभयोरपि ॥ इति ।  
 संसारसागरोत्तारमिच्छन्विष्णुपरायणः ।  
 ऐश्वर्यं संततिं स्वर्गं मुक्तिं वा यद्यदिच्छति ॥  
 एकादश्यामुपवसेत्पक्षयोरुभयोरपि ।

इत्यादिवचनैर्वैष्णवानां दिनक्षयेऽप्युपवासविधानान्निष्कामस्त्वति-  
 वचनं वैष्णवविषयमेव । तथा च तस्य स्शार्तविषयवचनस्य गृहस्थयति-  
 पदयोः सकामनिष्कामपरत्वसाधकत्वं खपुष्पायमाणमेवेति विभाव्यतां  
 सूरिभिः । तस्मात्सकामनिष्कामशब्दावेव गृहस्थयतिपराविति बोद्धव्यम् ।  
 अत एव—

आदित्योदयवेलायामारभ्य षष्ठिनाधिका ।  
 संपूर्णकादशी नाम त्याज्या धर्मफलेष्टुभिः ॥

इत्यादिवचनानि काम्यैकादशीविषयाणयेव वैष्णवविषयाणि चेत्यग्ने  
 हेमाद्रिसिद्धान्तः । एतेन

द्वादश्यस्ति समाऽलिपिकोत परतः शुद्धाधिकैकादशी  
 काम्याऽस्यां समुपावसेत्परदिने वाऽच्छाविहीनस्तदा ।  
 विष्णुप्रीणनकृद्धयोरुपवसेत् ।

इति दीपिका हेमाद्रशुपन्यस्तमतान्तरमूलिका हेमाद्रिसिद्धान्तविरु-  
 द्धेति बोध्यम् । एतेन मदनरत्नकालतस्वविवेचनादिसर्वनवीनग्रन्था अप्यु-  
 पेक्ष्या एव । निष्कामस्तु गृही कुर्यादिति स्कान्दे निष्काम एवोत्तरामिति  
 निष्काम उत्तरामेवेति वा नियमस्य

संकीर्णकादशी नाम त्याज्या धर्मफलेष्टुभिः ।  
 पुत्रपौत्रप्रवृद्ध्यर्थं द्वादश्यामुपवासयेत् ॥

इति सकामस्योत्तराविधानेन,

द्विस्पृगेकादशी यत्र तत्र संनिहितो हरिः ।  
 तामेवोपवसेत्काममकामो विष्णुतत्परः ॥

इति निष्कामस्यापि पूर्वाविधानेन वकुमशक्यत्वाच्चेति विक् । न्यून-  
 द्वादशीकायां तु शुद्धाधिकायां विशेषमाह हेमाद्रौ वृद्धवसिष्ठः—

संपूर्णकादशी यत्र प्रभाते पुनरेव सा ।  
 लुप्यते द्वादशी तस्मिन्नुपवासः कथं भवेत् ॥  
 उपोष्ये द्वे तिथी तत्र विष्णुप्रीणनतत्परः ॥ इति ।

अब गृहस्थयतिरूपाधिकारिभेदेनैव व्यवस्था न त्वेकेनाधिकारिणा समुचिते द्वे तिथी उपोष्ये इति स्मृत्यर्थसारकालादर्शेहेमाद्रिमाधवनिर्णयासृताः । विष्णुप्रीतिकामेनैकेनैव तिथिद्वयमुपोष्यमिति हेमाद्रौ मतान्तरं, मदनरत्ने कालतत्त्वविवेचने चेदमेव पुरस्कृतम् । शुद्धाधिकाऽधिकद्वादशी चेत्सर्वैः परा कर्तव्या ।

संपूर्णैकादशी यत्र प्रभाते पुनरेव सा ।

सर्वैरेवोत्तरा कार्या परतो द्वादशी यदि ॥

इति पूर्वोदाहृतनारदादिवचनेभ्यः,

संपूर्णैकादशी यत्र प्रभाते पुनरेव सा ।

वैष्णवी च ब्रयोदश्यां घटिकैकाऽपि द्रुश्यते ॥

गृहस्थोऽपि परां कुर्यात्पूर्वां नोपवसेत्तदा ।

इति माधवीये स्मृत्यन्तराच्च । यदा विद्धसमा समद्वादशीका न्यून-द्वादशीका वा, तदैकादश्यामेवोपवासः । तदाह हेमाद्रिमाधवयोर्कृ-ष्यगृह्णः—

पारणाहे न लभ्येत द्वादशी कलयाऽपि चेत् ।

तदानीं दशमीविद्धाऽप्युपोष्यैकादशी तिथिः ॥

हारीतोऽपि—

ब्रयोदश्यां यदा न स्याद्वादशी घटिकाद्वयम् ।

दशम्येकादशीमिश्रा सैवोपोष्या तदा तिथिः ॥

हेमाद्रौ वृद्धवसिष्ठः—

यदाऽर्कोदयमात्राऽपि द्वादशी ह्यपरेऽहनि ।

ब्रयोदश्यां तदा कार्या दशमीशेषसंयुता ॥

हेमाद्रिमाधवयोः स्मृत्यन्तरम्—

उपोष्यैकादशी तत्र द्वादशी न भवेद्यदि ।

दशम्याऽपि विमिश्रैव एकादश्येव धर्मकृत् ॥

तत्रैव वृद्धवसिष्ठः—

द्वादशी स्वल्पमल्पाऽपि यदि न स्यात्परेऽहनि ।

दशमीमिश्रिता कार्या महापातकनाशिनी ॥

हेमाद्रौ तत्त्वसागरसंहिता—

दशम्येकादशी यत्र नोपोष्या सा कुलापहा ।

सैवोपोष्या कलामात्रा द्वादश्यां चेन्न विद्यते ॥

हेमाद्रौ माविष्यम्—

एकादशी कलाऽप्येका परतो न च वर्धते ।  
गृहिभिः पुत्रवन्दिश्च सैवोपोष्या तदा तिथिः ॥

ऋष्यशूङ्गः—

एकादशी न लभ्येत सकला द्वादशी भवेत् ।  
उपोष्यैकादशी विच्छा ऋषिरुद्वालकोऽब्रवीत् ॥

हेमाद्रौ पद्मपुराणम्—

दिनक्षयस्ते देवि नोपोष्या दशमीयुता ।  
सैवोपोष्या तदा पुण्या परतश्चेत्योदशी ॥ इति ।

द्वादश्यां सूर्योदयात्पूर्वं यदि ब्रयोदशीत्यर्थं इति हेमाद्रिः । निगमः—  
पूर्वविच्छा न कर्तव्या षष्ठ्येकादश्यथाष्टमी ।  
एकादशीं तु कुर्वीत क्षीयते द्वादशी यदि ॥ इति ।

एतेन विच्छसमा, समद्वादशीका, न्यूनद्वादशीका च सकामै-  
रुपोष्या, निष्कामैस्तु द्वादशीति भडोजीदीक्षितोक्तिरुपेक्ष्योदाहृतवचन-  
विरोधादिति बोध्यम् । यानि तु—

दशमीमिश्रिता पूर्वा द्वादशी यदि लुप्यते ।

एकादश्यां महाप्राज्ञं उपवासः कथं भवेत् ॥

शुद्धैव द्वादशी राजन्तुपेक्ष्या मोक्षकाङ्गक्षिभिः ।

इत्यादीनि हेमाद्रौ व्यासादिवचनानि, तानि सर्वाणि वैष्णवविष-  
याणि मुमुक्षुविषयाणि च बोद्धव्यानि ।

विच्छाऽप्येकादशी ग्राह्या परतो द्वादशी न चेत् ।

द्वादश द्वादशीर्हन्ति ब्रयोदश्यां तु पारणम् ॥

इति हेमाद्रौ पद्मपुराणादिवचनविरोधात् । यदा तु विच्छसमाऽधिक-  
द्वादशीका, तदा सर्वेषां शुद्धद्वादश्यमेवोपवासः । तदाह हेमाद्रिमाध-  
वयोव्यासः—

एकादशी यदा लुप्ता परतो द्वादशी भवेत् ।

उपोष्याद्वा दशी तत्र यदीच्छेत्परमं पदम् ॥ इति ।

यदीच्छेदित्याद्यर्थवादमात्रम् । उदाहृतवचननिचयपर्यालोचनया सर्वेषां  
द्वादशयुपवासावगमादिति हेमाद्रिः । हेमाद्रौ नारदः—

शुद्धा तु द्वादशी राजन्समुपोष्या सदा तिथिः ।  
दशम्यैकादशी मिशा कर्तव्या न कदाचन ॥

हेमाद्रौ पादम्—

दशमीर्गम्भिता पूर्वा लुप्यतैकादशी परा ।  
उपोष्या द्वादशी तत्र न दशम्यां कथंचन ॥  
पलार्धेनापि विद्धा च दशम्यैकादशी यदा ।  
तदा ह्येकादशीं त्यक्त्वा द्वादशीं समुपोषयेत् ॥

इति । हेमाद्रौ नारदीयपुराणम्—

उपवासदिनं विद्धं यदा भवति पूर्वया ।  
द्वितीयेऽहि यदा न स्यात्स्वल्पाऽप्येकादशी तिथिः ॥  
तत्रोपवासो विहितः कथं तद्वद् सूतज ।

सूत उवाच—

यदा न प्राप्यते विप्रा द्वादश्यां पूर्ववासरः ।  
रविचक्रार्धमात्रोऽपि तदोपोष्यं परं दिनम् ॥  
उपोष्या द्वादशी शुद्धा द्वादश्यामेव पारयेत् ।  
निर्गतां चेष्टयोदश्यां कला वा द्विकलाऽपि वा ॥ इति ।

नन्वेकादशीनिमित्त उपवासो द्वादश्यां कथं युज्यते । न च किं हि वचनं न कुर्यान्नास्ति वचनस्यात्मेभार इत्यभियुक्तोक्त्या समाधानस्य कालतत्त्वविवेचने स्पष्टत्वात्प्रभ एवानुपपन्न इति वाच्यम् । असाधारणवचनविषयिण्या अभियुक्तोक्तैर्विष्णवविषये सावकाशैकादशी यदा लुप्तेत्यादिवचनविषयत्वस्यैवाभावात् । न च स्मार्तविषयेऽपि प्रवृत्तौ बाधकाभावः । न चेदेकादशी विष्णाविति नारदवचनस्य बाधकस्य सत्त्वात् । इदमपि शुद्धाविषये सावकाशमिति चेत् ।

एकादशी कलाऽप्येका परतो न च वर्धते ।

गृहिभिः पुत्रवन्दिश्च सैवोपोष्या सदा तिथिः ॥

इत्यादिभविष्यादिवचनानामेव बाधकत्वात् । नन्वनधिकद्वादशी-विषय एतान्यपि सावकाशानीति चेत्ताहौं परस्पराविरोधेन सावकाशानां विरोधस्थले कस्य प्रवृत्तिरिति संप्रधारणायां स्मार्तान्प्रति तद्विषयकभविष्यवाक्यप्रवृत्तेरेवोचितत्वात् । भवतु तर्हि विद्धायामेव स्मार्त-गृहीणामिति चेत्त ।

पारणाहे न लभ्येत द्वादशी कलयाऽपि चेत् ।

इत्यादिभिर्द्वादश्यभाव एव विद्वाभ्यनुज्ञानात् । द्वादशीवृद्धौ विद्वा-  
भ्यनुज्ञाभावेन नोपोष्या दशमीयुतेत्यादिवाक्यैस्तस्या निषिद्धत्वात् । न  
चैते द्वादशीविद्वाविधिप्रशंसार्था निषेधसख्पा निन्दार्थवादा इति न दोष  
इति वाच्यम् । पूर्वविद्वा न कर्तव्येति क्रष्णशृङ्गवचनेऽत्र विधिर्गृह-  
स्थविषयो निषेधो यतिविषय इति माधवग्रन्थविरोधापत्तेः ।

कुर्वन्नेकादशीं नरः ।

दशमीशेषसंयुक्ता प्रायश्चित्तमिदं चरेत् ।

तस्मृच्छ्रुं नरश्चीत्वा गां च दयात्सवत्सिकाम् ॥

इत्यादिप्रायश्चित्तविरोधापत्तेश्च । न च नानुयाजेष्वितिवत्पर्युदास-  
वृत्था दशमीविद्वाभिज्ञामुपवसेदित्यर्थान्नानुपपत्तिः पर्युदासस्यापि  
निषेधे पर्यवसानान्न माधवविरोधः प्रायश्चित्तविधिश्चोपपन्न इति वाच्यम् ।

मुहूर्तैः पञ्चभिर्विद्वा ग्राहैवैकादशी तिथिः ।

इत्याद्यनेकवाक्यविरोधापत्तेः । अपि च दशम्यादावतिप्रसङ्गवार-  
णार्थं दशमीविद्वाभिज्ञामेकादशीमुपवसेदित्यर्थस्याऽवश्यकतया प्रकृते  
द्वादशीमात्रवृद्धावनुपपत्तिस्तदवस्थैव । न च द्वादशीक्षये द्वादश्या इव  
द्वादशीवृद्धौ दशमी विद्वाया निर्मित्तत्वाभावान्नैमित्तिकोपवासस्याप्य-  
मावादेव नानुपपत्तिरिति वाच्यम् ।

शुक्लामेव सदा गृही ।

वैष्णवो वाथं शैवो वा कुर्यादेकादशीत्रतम् ।

एकादशीमुपवसेन्न कदाचिदतिक्रमेत् ॥

इत्याद्यनेकवाक्यैरेकादश्युपवासस्य नित्यत्वप्रतिपादनात् । नन्वेवमपि  
स्मार्तानाम्

एकादशी कलाऽप्येका परतो न च वर्धते ।

गृहिभिः पुत्रवद्धिश्च सैवोपोष्येत्यादिभिर्विद्वायामेवोपवासो युक्तो  
न तु द्वादश्यामत एव मदनरत्नेन प्रकृते मुमुक्षुव्यतिरिक्तानां विद्वाया-  
मेवोपवास इति सिद्धान्तितम् । तस्माद्वाधे हृषेऽन्यदपि बाध्यतामिति  
न्यायात्समृत्यर्थसारकालादर्शहेमाद्रिनिर्णयामृतमाधवादिसिद्धान्त उपेक्ष्यः  
प्रमाणाभावादिति चेन्न । विद्वाग्रहणे पारणाहे न लभ्येतेत्यादिवाक्यै-  
द्वादश्यमावस्य हेतुत्वोक्तेर्भविष्यादिवचनानां दिनक्षये गृहिण उपवास-

१ क. च. 'दार्थवादा इ' । २ घ. 'तत्वस्यैवाभा' ।

निषेधात्तस्य तिथिव्रयसंबन्धतिथ्यन्तद्वयमात्रसंबन्धहृपत्वेन द्वैविध्यादुम्यव्र निषेधप्रसक्तौ तिथ्यन्तद्वयमात्ररूपे तस्मिन्नुपवासविधानेन चारितार्थेन तेषां द्वादशीवृद्धौ विद्वाभ्यनुज्ञापकत्वासंभवात् ।

एकादशी दिशा विद्वा द्वादश्यां न प्रतीयते ।

द्वादशी च त्रयोदश्यामस्ति तत्र कथं भवेत् ॥

उपोष्या द्वादशी शुद्धा सर्वैरेव न संशयः ।

केचिदाहुश्च पूर्वा तु तन्मतं न समञ्जसम् ॥

इति बृहन्नारदीयवचनेन—ऐन्द्र्या गार्हपत्योपस्थान इव प्रकृत एकादश्युपवासे द्वादश्या एव विधानाद्वादश्यामेवोपवासः कार्यः । अत एव स्मृत्यर्थसारहेमाद्विमाधवादिसिद्धान्तः संगच्छत इति बोध्यम् । नन्वत्र मुमुक्षुव्यतिरिक्तानां विद्वायामेवोपवास इति मदनरत्नः किमित्युपेक्षितः, न च तत्र साधकाभावः ।

सर्वत्रैकादशी कार्या दशमीमिश्रिता नरैः ।

प्रातर्भवतु वा मा भूयतो नित्यमुपोषणम् ॥

इति कालादर्शस्थकष्यशृङ्खलवचनस्य मदनरत्नेनोपन्यासात् न च कालतत्त्वविवेचन एव मदनरत्नकृतव्याख्यां दूषयित्वा प्रातरेकादशी भवतु मा वेति व्याख्यामाशङ्कैकादशीमात्राधिक्ये विद्वायामुपवासः स्यात्तदपि बहुवचनविरुद्धमिति दूषितमदनरत्नोपन्यास एवानुचित इति वाच्यम् ।

एकादशीं तु कुर्वीत क्षीयते द्वादशी यदि ।

इत्यादिवांक्यैविहितस्यैकादशीमात्राधिक्ये विद्वोपवासस्य स्मृत्यर्थसारकालादर्शनिर्णयामृतहेमाद्विमाधवादीनां संमतत्वेन तत्पतिबन्धाद्वृष्णस्य भूषणपर्यवसायित्वादिति चेन्न । कालादर्शहेमाद्विमाधवोदाहृतवचनपूर्गविरुद्धसिद्धान्तस्यात्यन्तानुचितत्वात् । न च क्ष्यशृङ्खलवचनविरोधः कथं न पर्यालोच्यत इति वाच्यम् । कालादर्शमात्रोदाहृतवाक्यस्य विद्वहीनात्रयविषयत्वेनैव तत्रैव व्यवस्थापनात् । अत एव विद्वसमायां द्वादश्याधिक्यवत्यां परत्रोपवासः स्मृत्युक्तः

कलार्थेनापि विद्वा स्याद्वशम्येकादशी यदा ।

तदा ह्येकादशीं त्यक्त्वा द्वादशीं समुपोषयेत् ॥

इति कालादर्शसिन्धान्तः संगच्छते । न चैव मपि मुहूर्तैः पञ्चभिर्विद्वेति वाक्यस्यापि तेनोपन्यासात्कथमनौचित्यमिति शङ्खयम् ।

पूर्वविद्वा न कर्तव्या षष्ठ्येकादश्यथाष्टमी ।

एकादशीं तु कुर्वीति क्षीयते द्वादशी यदि ॥

इत्यादिहेमाद्याद्युदाहृतानेकवचनाविरोधेनैवास्य प्रवृत्तौ संभवन्त्यां तद्विरोधेन प्रवृत्तेरनुचितस्वात् । शुद्धा यदा समा हीनेति स्कान्दे शुद्धेति-विशेषणवैयर्थ्यापत्तेरित्यलं बहुना ।

या तु विद्वन्यूना, समद्वादशीका, न्यूनद्वादशीका वा तत्र पुत्रव-ज्ञिज्ञानां सर्वेषां पूर्वत्रैव । तदाह हेमाद्रौ वृद्धवसिष्ठः—

यदाऽकोदयमात्राऽपि द्वादशी ह्यपरेऽहनि ।

त्रयोदश्यां तदा कार्या दशमीशेषसंयुता ॥

हेमाद्रौ क्रष्णशूद्धः—

एकादशी न लभ्येत सकला द्वादशी भवेत् ।

उपोष्या दशमीविद्वा क्रषिरुद्धालकोऽब्रवीत् ॥

स्कान्दम्—

एकादश्यां प्रदृश्येत दशमी घटिका ह्यपि ।

द्वितीयेऽह्नि न चाऽऽप्नोति यदा चैकादशी तिथिः ॥

तदा कार्या च विद्वन्द्विदशमीसंयुता तिथिः ॥

हेमाद्रौ नारदः—

दशमीशेषसंयुक्ता नोपोष्यैकादशी तिथिः ।

एकादश्यां रात्रिशेषे द्वादशी चेन्न दृश्यते ॥

यदि दैवातु संसिध्येदेकादश्यां तिथित्रयम् ।

तत्र क्रतुशतं पुण्यं द्वादशीपारणे भवेत् ॥

आदौ दशमी, मध्य एकादशी, अन्ते द्वादशी, एतत्तिथित्रयम् ।

हेमाद्रौ कौर्मम्—

द्विस्पृगेकादशी यत्र तत्र संनिहितो हरिः ।

तामेवोपवसेत्काममकामो विष्णुतत्परः ॥

दशमीं द्वादशीं च या स्पृशत्येकस्मिन्वासरे सा द्विस्पृक् । हेमाद्रौ पाद्मम्—

एकादशी दिशा विज्ञा परतो न च वर्धते ।  
यतिभिर्गृहिभिश्चैव सैवोपोष्या क्षये तिथिः ॥

यानि तु—

दिनक्षयेऽपि शुद्धैव द्वादशी मोक्षकाङ्क्षिभिः ।  
उपोष्या दशमीविज्ञा नोपोष्यैकादशी सदा ॥  
दिनत्रयवती जाता तिथिरेकादशी यदा ।  
प्रथमा तत्र नोपोष्या उपोष्या चोत्तरा भवेत् ॥

इत्यादीनि सुमन्तसत्यवतभविष्यत्पुराणादिवचनानि, तानि मुमुक्षु-  
विषयाणीति हेमाद्यादयः । हेमाद्रौ पाद्मम्—

दिनक्षयमृते देवि नोपोष्या दशमीयुता ।  
सैवोपोष्या तदा पुण्या परतश्च ब्रयोदशी ॥

परतो द्वादशीं सूर्योदयात्पूर्वं यदि ब्रयोदशीत्यर्थं इति हेमाद्रिः । अत्रै-  
वकार आग्नेय्येव मनोता कार्येत्यवेवायोगव्यवच्छेदार्थकं एव । कालाद-  
श्चहेमाद्रिमाधवमदनरत्नादिसकलनिवन्धेष्वनधिकद्वादशीकविज्ञसमावि-  
धायकत्वेनोपन्यस्तानां

पारणाहे न लभ्येत द्वादशी कलयाऽपि चेत् ॥

इत्यादिक्रिष्यशूद्धादिवचनानां विरोधान्नान्ययोगव्यवच्छेदार्थकः ।  
एतेन दिनक्षयमिति वचनं दिनक्षयातिरिक्तदशमीविज्ञायामुपवासनिवृत्तिं  
विनाऽनर्थकमिति व्रतार्कं उपेक्ष्य उदाहृतवचनार्थज्ञानमूलकत्वात् ।

पूर्वविज्ञा न कर्तव्या पष्ठयेकादश्यथाष्टमी ।  
एकादशीं तु कुर्वीत क्षीयते द्वादशी यदि ॥

इति निगमवचनं हेमाद्रिणोपन्यस्तम् । धद्यपीदं पष्ठयादिनिमित्तका-  
नुष्ठेयलोपप्रसङ्गाद्विज्ञानधिकायां पष्ठयादौ न प्रवर्तते, किं तु विज्ञाधि-  
कायामेव प्रवर्तते तत्साहचर्यादेकादश्यामपि विज्ञाधिकायामेव प्रवर्तते ।  
उत्तरार्धेन पूर्वाधीपात्तविषय एव द्वादशीक्षये प्रतिप्रसवः क्रियत इति  
विज्ञाधिकाविषयमेव निगमवाक्यं, तथाऽपि द्वादशीक्षये विज्ञाधिकाऽपि  
चेत्पूर्वा ग्राह्या, तदा विज्ञानधिका पूर्वा ग्राह्येत्यत्र किं वक्तव्यमित्यभि-  
प्रायेणात्रोपन्यस्तमिति बोध्यम् । पुत्रवद्गृहिणामत्रोपवासनिषेधमाह  
हेमाद्रौ पितामहः— ।

एकादशीदिनक्षये उपवासं करोति यः ।  
तस्य पुत्रा विनश्यन्ति मध्यायां पिण्डदो यथा ॥

पिण्डद इति षष्ठी ।

दिनक्षये तु संप्राप्ते नोपोष्या दशमीयुता ।  
यदीच्छेत्पुत्रपौत्राणामृद्धि संपदमात्मनः ॥

हेमाद्रौ व्यासः—

एकादशीदिनक्षय उपवासी तु चेद्गृही ।  
अन्नाभावेऽवरुद्धो वा संकल्पाद्वा विशेषतः ॥  
धर्महानिश्च भवति संततिर्नश्यते ध्रुवम् ।  
तस्यायुः क्षीयते नित्यं संवत्सरमिति श्रुतिः ॥  
एकादशीषु कृष्णासु रविसंक्रमणे तथा ।  
पारणं चोपवासं च न कुर्यात्पुत्रवानगृही ॥ इति ।

न च दिनक्षयनिमित्तोपवासस्यायं निपेध इति शङ्खम् । एकादशी-  
पद्वैयर्थ्यप्रसङ्गान्द्रेमाद्रिणाऽपि तथैव सिद्धान्तित्वाच्च । एवमुपवासे  
निषिद्धे पुत्रवान्द्धिः किं कार्यमित्यत्र हेमाद्रौ गोभिलः—

एकादशी यदा ब्रह्मन्दिनक्षयतिथिर्भवेत् ।  
तदा ह्येकादशीं त्यक्त्वा द्वादशीं समुपोषयेत् ॥

इत्यादिविचनाद्वादश्यामुपवासः । अथवा

उपवासनिपेधे तु भक्ष्यं किंचित्प्रकल्पयेत् ॥  
न दुष्प्रत्युपवासेन उपवासफलं लभेत् ।

इति वायुपुराणवचनातिंकचिद्धक्षयित्वैकादश्यामेवोपवासः कार्यः ।  
विद्धन्यूनाधिकद्वादशीकायां तु द्वादश्यामेवोपवासः सर्वेषां तदाह  
हेमाद्रिमाधवयोर्व्यासः—

एकादशी यदा लुप्ता परतो द्वादशी भवेत् ।  
उपोष्या द्वादशी तत्र यदीच्छेत्परमां गतिम् ॥  
लुप्ता क्षयं गता । परतस्त्रयोदश्याम् ।

शुद्धा तु द्वादशी राजन्समुपोष्या सदा तिथिः ॥  
दशम्येकादशी मिश्रा कर्तव्या न कदाचन ।

इत्यादिविद्धसमाधिकद्वादशीकानिर्णय उहाहृतनारदादिविचनान्यपि  
एकादशी दिशा विद्धा द्वादश्यां न प्रतीयते ।  
द्वादशी च त्रयोदश्यामस्ति तत्र कथं भवेत् ॥  
उपोष्या द्वादशी शुद्धा सर्वे न संशयः ।

इति बृहन्नारदीये द्वादश्यामेव सर्वेषां विधानादिति । यत्त्वत्र  
सर्वत्रैकादशी कार्या दशमीमिश्रिता नरैः ।  
प्रातर्भवतु मा वाभूयतो नित्यमुपोषणम् ॥

इतिवचनाद्विद्वायामेवोपवासः सर्वेषामिति कालादर्शे । गृहस्थानामेव  
विद्वायाम्—

दशमीशेषसंयुक्ता नोपोष्यैकादशी तिथिः ।  
एकादश्यां रात्रिशेषे द्वादशी चेन्न दृश्यते ॥

इतिनारदवचनादिति मदनरत्ने सिद्धान्तिम्, तत्र(तत्र) सर्वत्र  
द्वादश्याः साम्ये हानौ च प्रातर्दैविकमुहूर्तद्वयमध्य एकादशी प्रवर्ततां मा-  
वा तथाऽपि न दशमीमिश्रिता कार्येत्यर्थकक्षयशूलङ्घवाक्यनारदवाक्ययो-  
व्यासादिवाक्याविरोधेनैवानधिकद्वादशीकायामेव विद्वायां प्रवृत्तेरुचि-  
तत्वात्स्मृत्यर्थसारहेमाद्विमाधवविरोधाच्चोपेक्षयम् । या तु विद्वाधिका  
समद्वादशीका, तत्र सर्वेषां परत्रैव । तदाह हेमाद्रौ नारदः—

द्वादश्यैकादशी यत्र संगता व्रिदशाधिप ।  
तामुपोष्य ततः कुर्यात्वयोदृश्यां तु पारणम् ॥  
एकादशी कला यत्र परतो द्वादशी न चेत् ।  
तत्र क्रतुशतं पुण्यं ब्रयोदृश्यां तु पारणम् ॥

बौधायनोऽपि—

कलाऽप्येकादशी यत्र परतो द्वादशी न चेत् ।  
तत्र क्रतुशतं पुण्यं ब्रयोदृश्यां तु पारणम् ॥

हेमाद्रौ पारणम्—

द्वादशीमिश्रिता कार्या सर्वत्रैकादशी तिथिः ।  
द्वादशी च ब्रयोदृश्यां विद्यते यदि वा न वा ॥  
सर्वत्रैकादशी कार्या द्वादशीमिश्रिता नरैः ।  
प्रातर्भवतु वा मा वा यतो नित्यं हि पारणम् ॥

यद्यप्यस्मिन्प्रकरणे हेमाद्रौ नित्यमुपोषणमिति पाठो दृश्यते, तथाऽपि  
प्रघट्कान्तरे पारणमित्येव पाठस्तत्र द्वितीयदिने प्रातर्द्वादशी भवतु मा  
वेत्यर्थात्पूर्वोत्तरवाक्यानुगुणत्वादयमेव पाठो युक्तः । अथवा यत्रोपोषणं  
नित्यं तत्रैत्यक्षणोपलक्षिताहोरात्र एव मुख्यः कालः, स तु प्रकृ-

१ घ. °येन एकादश्यनाधिक्येऽपि द्वादशीवृद्धौ द्वादश्यामेवोपवासविधानादिति । २ घ.  
°न्रत्यक्षं ।

तेऽस्त्येव पारणं त्वङ्गं तत्र ब्रयोदश्यां द्वादशी लभ्यते चेत्सम्यगेव । नो चेत्व-  
योदश्यामपि भवत्वित्यर्थकल्पनया, उपोषणमिति पाठः संगमनीयः ।  
यथाशुतस्तु विद्वाधिकाप्रकरणे संगतः । हेमाद्रौ स्थलान्तरे स्कान्दम्—  
दशमीशेषसंयुक्ता यदि वृद्धिमती भवेत् ।  
तदोपोष्या द्वितीया स्यात्ब्रयोदश्यां तु पारणम् ॥

हेमाद्रौ सुमन्तुसनक्तुमारौ—

तृतीयैकादशी षष्ठी चतुर्थी च ब्रयोदशी ।  
अमावास्याऽष्टमी चैव ता उपोष्याः परान्विताः ॥

हेमाद्रौ पैठीनसिः—

एकादशी तथा षष्ठी शुक्लपक्षे चतुर्दशी ।  
तृतीया च चतुर्थी च ता उपोष्याः परान्विताः ॥

इत्यादीनि वचनान्युत्तरामेव विदधति । न च

पूर्वविद्वा न कर्तव्या षष्ठी चैकादशी तथा ।  
विद्वाऽप्येकादशी कार्या परतो द्वादशी न चेत् ॥

इति विद्वन्यूनसमद्वादशीकाप्रकरणे हेमाद्रयुदाहृतस्मृत्यन्तरवचनेन  
विद्वैव भवत्विति शङ्खचम् ।

एकादशी न लभ्येत संकला द्वादशी भवेत् ।  
उपोष्या दशमीविद्वा क्षणिरुद्वालकोऽब्रवीत् ॥

इति तत्रैवोदाहृतकष्यशृङ्गादिवचनविरोधापत्तेः । किं च—  
अविद्वानि निषिद्धैश्चेन्न लभ्यन्ते दिनानि तु ।  
मुहूर्तैः पञ्चाभिर्विद्वा शाहैवैकादशी तिथिः ॥

इत्यृष्यशृङ्गवचनेनाविद्वाया अलाभ एव विद्वाभ्यनुज्ञावचनानां  
प्रवृत्तेनियमितत्वात् । तदलाभस्तु—

एकादशी कलाऽप्येका परतो न च वर्धते ।  
गृहिभिः पुत्रवद्धिश्च सैवोपोष्या तदा तिथिः ॥

इत्यादिप्रतिपादितः स्वरूपेण ।

एकादशी द्वादशी च रात्रिशेषे ब्रयोदशी ।  
तत्रयहस्पृग्होरात्रं नोपोष्यं तु सुतार्थिभिः ॥

इत्यादिशास्त्रान्तरनिषिद्धत्वेन वा । प्रकृते स्वरूपेण सत्त्वाच्छास्त्रान्त-  
रेणानिषिद्धत्वाच्चाविद्वालाभसंभवेन विधाभ्यनुज्ञावचनानामप्रवृत्तेरौ-

दृथिंकद्वादशीयुक्तैकादश्या एव मुख्यत्वाच्च । यत्तु माधवाचार्यैर्निर्णय-  
प्रकरण एकादश्याधिक्ये गृहियत्योर्व्यवस्थेत्युक्तं, वचनव्यवस्थान्ते च  
यत्तु क्रष्णशूद्धावचनम्—

अविधानि निषिध्दैश्चेन्न लभ्यन्ते दिनानि तु ।  
मुहूर्तैः पञ्चभिर्विध्वा ग्राह्यैवैकादशी तिथिः ॥  
तदर्धविधान्यन्यानि दिनान्युपवसेद्बुधः ।  
पूर्वविध्वा न कर्तव्या षष्ठ्येकादश्यथाटमी ॥  
एकादशीं तु कुर्वीत क्षीयते द्वादशी यदि ।

अब निषेधो यतिविषयो विधिर्गृहस्थविषयो वेधवाहुल्येन हेयत्व-  
शङ्का मा भूदिति पञ्चभिर्मुहूर्तैरित्युक्तमित्युपसंहृतम् । तत्र चत्वारो भेदा  
इति पूर्वग्रन्थानुरोधात्पञ्चभिर्मुहूर्तैरित्यस्य विध्वोपलक्षणत्वे तदर्धवि-  
धान्यन्यानीत्यग्रिमवाक्येऽपि तथात्वापत्तौ सर्वोपपूव एव स्यात् । अवि-  
ध्वाया अलाभ एवं पञ्चमान्तमुहूर्तैरेव विध्वा ग्राह्या न त्वधिकविधेति  
नियमार्थकतयैव हेमाद्रिभिर्व्यवस्थापितस्याविधानीतिवाक्यस्यैव  
वैयर्थ्यापत्तौ तथैव लौकिकं वाक्यं स्मृतिश्च ए परित्यजेदितिवचनान्मा-  
धवग्रन्थस्यैव त्याज्यत्वापत्तेः । तस्मान्माधवाचार्याणामपि पूर्वोक्तनियम  
एवाविधानीति वाक्यस्य तात्पर्यात् । न्यूनत्वरूपद्वादशीक्षय एव गृहिय-  
त्योर्व्यवस्था द्वादशीसाम्ये तु गृहिणामपि परेवेति पर्यवसितम् । चत्वारो  
भेदा इति ग्रन्थस्य पञ्चमभेदस्याप्युपलक्षणत्वेम सर्ववाक्यानुग्रह एव  
संपद्यत इति महालङ्घभः । अत एव

शुध्दा यदा समा हीना समक्षीणाधिकोत्तरा ।

इति वाक्यगतद्वादश्या न्यूनत्वे समत्वेऽधिकत्वेऽपि पूर्वेति माधवग्रन्थः  
संगच्छते । परिगणनपरत्वे त्वसंगत एव स्यात् । एवं सति स्मृत्यर्थसार-  
कालादर्शनिर्णयासृतहेमाद्रिमद्नरत्नग्रन्थैरप्येकवाक्यता भवतीति सर्वसं-  
प्रतिपन्नत्वादुत्तरेवेति सिध्दम् । एतेनोपसंहारग्रन्थतात्पर्यार्थमपर्यालोच्यै-  
कादशीमात्राधिक्ये गृहियत्योर्व्यवस्थेत्येतावदेव द्विद्वा प्रवृत्ता माधवेनोक्ता  
व्यवस्थाऽसंगतेति केचित्, व्यवस्थैव संगतेत्यन्येऽप्यर्वाचीनग्रन्था अयुक्ता  
एवेति दिक्ष । या तु विद्वाधिका न्यूनद्वादशीका, तस्यामपि गृहस्थव्यति-  
रिक्तानां परत्रैव । तदाह हेमाद्रौ पाद्मम्—

द्वादशीसंयुता यत्र भवत्येकादशी कला ।  
दिनक्षयेऽपि सा पुण्या दशम्या न कथंचन ॥

हेमाद्रौ नारदोऽपि—

एकादशी द्वादशी च रात्रिशेषे ब्रयोदशी ।  
त्रिस्पृशा नाम सा प्रोक्ता ब्रह्महत्यां व्यपोहति ॥

इत्याद्यनेकवाक्यानि हेमाद्रशुदाहृतान्यपि । गृहस्थस्य तु विद्धैकाद-  
श्यामेवोपवासस्तदाह कालादर्श एकादशीप्रकरणे प्रघट्कान्तरे वायु-  
पुराणम्—

एकादशी यदा विद्धा द्वादशी च क्षयं गता ।  
दशमीमिथिता तत्र उपोष्या मुनिसत्तम ॥ इति ।

हेमाद्रिमाधवयोर्ऋष्यशृङ्खः—

पूर्वविद्धा न कर्तव्या पष्ठेकादश्यथाष्टमी ।  
एकादशीं तु कुर्वीत क्षीयते द्वादशी यंदि ॥

न चानेन प्रकृते द्वादशीसाम्येऽपि तिथ्यन्तद्वयाधिकरणरूपदिनक्षय  
एवं हेमन्तादिसमये सार्धपञ्चमुहूर्तादिवेधोऽपि द्वादशीन्यूनत्वसंभवेन  
तिथित्रयसंबन्धाधिकरणरूपदिनक्षये च विद्धाग्रहणापत्तौ

द्वादशीमिथिता कार्या सर्वत्रैकादशी तिथिः ॥

द्वादशी च ब्रयोदश्यां विद्यते यदि वा न वा ॥

इत्यादिभिद्वादशीसाम्य उत्तराविधायकपाद्मादिवाक्यैरनभ्यनुज्ञातवे-  
धपरशत्यशब्दयुक्ततिथिहानौ प्रयोक्तव्या सशल्यैकादशी यदीति हेमा-  
द्रशुदाहृतवचनेन च विरोध इति वाच्यम् । तिथित्रयसंबन्धाधिकर-  
णरूपद्वादशीक्षय इव तिथ्यन्तद्वयाधिकरणरूपेऽपि द्वादशीक्षये, एवं  
पञ्चमान्तमूहूर्तविद्धाया इव पञ्चमुहूर्ताधिकदशमीविद्धाया अपि पूर्व-  
विद्धेत्यनेन ग्रहणप्रसक्तौ नियमार्थेन ।

अविद्धानि निषिद्धैश्च न लभ्यन्ते दिनाभि तु ।

मुहूर्तैः पञ्चमिर्विद्धा ग्राहैवैकादशी तिथिः ॥

इतिऋष्यशृङ्खवचनान्तरेरोत्तरदिन उपवासयोग्यैकादश्यलाभ एव  
पञ्चमुहूर्तविद्धायाग्राह्यत्वप्रतिपादनात् । एतदेकवाक्यतयैवानयोर्विधाय-  
क्त्वेन द्वादशीसाम्य अविद्धालाभसंभवेनाधिकवेदे वचनान्तरनिषि-

द्वृत्वेनं चातिप्रसङ्गाभावात् । अत एव शुद्धिकामविष्णुसायुज्यकाममुमुक्षुव्यतिरिक्तगृहस्थविषयमृष्यशृङ्गवचनद्वयं निषिद्धैर्दशम्यादिभिरविद्धा-न्येकादश्यादिदिनानि

एकादशी द्वादशी च रात्रिशेषे त्रयोदशी ।  
तद्यहस्पृगहोरात्रं नोपोष्यं तत्सुतार्थिभिः ॥

इत्यादिवचनादुपोष्यत्वेन न लभ्यन्ते न स्वरूपेण चेत्यर्थं इति हेमाद्रिः, विद्धानिषेधकानेकवचनोपन्यासानन्तरं विद्धैकादश्यामभावे द्वादश्याश्च त्रयोदश्यामभावेऽपि

एकादशीं दिशा विद्धां पक्षवृद्धौ विवर्जयेत् ।  
पक्षहानौ स्थिते सोमे कुर्वीत दशमीयुताम् ॥

इति श्रुतेः शुद्धद्वादश्येव  
तिथिहानौ प्रमोक्तव्या सशल्यैकादशी यदि ।

इत्यनुसारादुपोष्या ।

विहीनशल्याऽपि विवर्जनीया यद्यग्रतो वृद्धिमुपैति पक्षः ।

इति तु यद्यपि स्मार्तं, तथाऽप्येकादशीं दिशा विद्धामित्यस्य, सशल्यैकादशी यदीत्यस्य च विशेषणस्यान्यथानुपपत्तेविहीनशब्दस्य चात्यन्तालपवाचित्वेनाप्युपत्तेः, अविद्धानि निषिद्धैरित्यविद्धालाभनिमित्तविधानुजास्मृत्युक्तघटिकादशकापेक्षयाऽप्यधिकविध्वा तिथिवर्जनीयेत्येव व्याख्येयमित्यग्रिमो हेमाद्रिश्च संगच्छते । यत्तु समद्वादशीकाविद्धन्यूनाप्रकरणे हेमाद्रिणा—

एकादशी न लभ्येत सकला द्वादशी भवेत् ।  
उपोष्या दशमीविद्धा क्रषिरुद्धालकोऽव्रवीत् ॥  
पारणाहे न लभ्येत द्वादशी कलयाऽपि चेत् ।  
तदानीं दशमीविद्धाऽप्युपोष्यैकादशी तिथिः ॥

इत्युप्यशृङ्गवचनद्वयमध्ये—अविद्धानि निषिद्धैश्चेति वाक्यमुपन्यस्यारुणोदयवेधान्तर्भावेन मुहूर्तपञ्चकवेषे षड्घटिकात्मकक्षये द्वादश्यमेकादश्यभावेन, त्रयोदश्यां च द्वादश्यभावेनोक्तवक्ष्यमाणवाक्यपर्यालोचनया दशमीयुताया अपि ग्रहणोपपत्तेरित्युक्तं, तत्त्विषिद्धैर्मुहूर्तरविद्धानि दिनानि यदि न लभ्यन्ते, तदैकादशी त्रिभिर्द्वार्भ्यां वा मुहूर्ताभ्यां

विद्धा ग्राहैव व्यस्तयोरपि संख्ययोर्लाघवार्थं पञ्चशब्देनाभिधानं न त्वेतदुपपद्यते । एवंविधे विषये द्वादश्यामेकादशीलाभाज्ञ च तस्यां लभ्यमानायामपि दशमीविद्धा ग्राहेति कचित्स्मर्यत इति केचिन्मतमुपन्यस्य तदयुक्तमिति प्रक्रम्यैवोक्तमिति नास्य मुख्यो विषयः सः । अत एव तत्रोक्तवक्ष्यमाणवचनानां ग्राहकत्वोक्त्यैतस्यान्यथासिद्धत्वं सूचितम्, तदपि त्रिंशद्धिटिकाधिकदिनमानसमये न संभवतीति तत्र व्याख्यामुपेक्ष्य विद्धाधिकामात्रविषयपूर्वविद्धेतिकष्यशृङ्गवचनान्तरमुपन्यस्यात्रैव व्याख्यातम् । सुकूंचैतदेवारुणोदयवेधनिषेधस्य वैष्णवमात्रविषयत्वस्य हेमाद्रिदिभिः सर्वैः सिद्धान्तितत्वाद्वैष्णवानां विद्धाभ्यनुज्ञाया अभावाद्विद्धाभ्यनुज्ञावाक्यानां स्मार्तमात्रविषयत्वात्स्मार्तानां सर्वैऽप्यवेधा विज्ञेया इत्यादिवाक्यैः सूर्योदयोत्तरदशमीसन्द्धावस्त्रैव वेधत्वप्रतिपादनात्सूर्योदयोत्तरमेव मुहूर्तपञ्चकविद्धाग्रहणमिति विभावनीयम् । अत एवैकादशी तु मुहूर्तपञ्चकविद्धाऽप्युपोष्यैवेति तिथ्यन्तरानिर्णयप्रकरणे स्मृत्यर्थसारः संगच्छते । अत्र निषेधो यतिविषयो विधिर्गृहस्थविषयो वेधबाहुल्येन हेयत्वशङ्का मा भूदिति पञ्चभिर्मुहूर्तैरित्युक्तमिति माधवसिद्धान्तादपि सूर्योदयोत्तरमेव मुहूर्तपञ्चकविद्धाया एव ग्राह्यत्वप्रतीतेः, अन्यथा मुहूर्तत्रयवेधस्य तिथ्यन्तरसाधारण्येन वेधबाहुल्येनेत्यस्य वैयर्थ्यापत्तेस्तस्मान्मुहूर्तपञ्चकाधिकदशमीविद्धाभ्यनुज्ञाभावात्सा त्यज्येव । न च

**विद्धाऽप्यविद्धा विज्ञेया परतो द्वादशी न चेत् ।**

इत्यभ्यनुज्ञापकं तिथित्येवेति वाच्यम् । क्रष्णशृङ्गादिवाक्यैकवाक्यतयैवास्याभ्यनुज्ञापकत्वसंभवेन तद्विद्धविषयेऽभ्यनुज्ञापकत्वे प्रमाणाभावादिति चिन्तनीयम् । अत एव दशमीविद्धेकादशी द्वादश्यां किंचिदस्ति रात्रिशेषे च त्रयोदशी, तदा यतिभिरुक्तरा, गृहिभिः पूर्वेति स्मृत्यर्थसारः, द्वादशीहानियुक्तायां विद्धाधिकायां गृहित्योर्व्यवस्थेति कालादर्शो, निर्णयामृतश्च संगच्छते । यतु तिथितत्वाख्ये गौडग्रन्थे—

**एकादशीमुपवसेद्वादशीमथवा पुनः ।**

**विमिश्रां वाऽपि कुर्वीत न दशस्या युतां कचित् ॥**

**कुर्यादलाभे संयुक्तां नालाभेऽपि प्रवेशिनीम् ।**

**उपोप्या द्वादशी तत्र त्रयोदश्यां तु पारणम् ॥**

**उद्यात्प्राग्दशम्यास्तु शेषः संयोग इप्यते ।**

**उपरिष्टात्प्रवेशस्तु तस्मात्तां परिवर्जयेत् ॥**

इति कालैविवेकसंवत्सरप्रदीपाद्युदाहृतकूर्मपुराणवचनमुपन्यस्य द्वादशर्यां कलार्धमात्रमेकादश्या अनिर्गमे यदि दशमी नोदयं स्पृशति, उदयात्प्रागरुणोदयकाल एवावतिष्ठते, तदा संयुक्तोच्यते सैवोपोष्या । अत्रैव विषये—

एकादशी दिशाविद्वा परतोऽपि न वर्धते ।

गृहिभिर्यतिभिश्चैव सैवोपोष्या सदा तिथिः ॥

इतिभविष्यत्पुराणादिवचनैद्वादश्यामेकादश्यलाभ एवारुणोदयविद्वायाः कर्तव्यतोपदेशाद्वादश्यामेकादशीलाभे ताहग्विधानं कुर्यादित्यर्थतोऽवसीयते । ततस्तत्र परोपोष्येति गम्यते । अत्रापि ब्रयोदश्यां द्वादशीलाभ एव परोपोष्येत्यवधेयम् । नचेत्तत्र पूर्वामुपोष्य परदिने द्वादश्याद्यपादमुक्तीर्य पारणं कुर्यात् ।

विद्वा॑ऽप्येकादशी ग्राह्या परतो द्वादशी न चेत् ।

इत्यादिमात्स्यादिवचनेभ्यः । अथोदयानन्तरवर्तिनी दशमी यद्येकादशीं स्पृशति, सा प्रवेशिनी तां विहाय द्वादशीमेवोपवसेत्तदिद्वमुक्तम्—नालाभेऽपि प्रवेशिनीमिति, अलाभेऽपि परदिन एकादश्यलाभेऽपि । अत एव—

उद्योपरिविद्वा तु दशम्यैकादशी यदि ।

दानवेभ्यः प्रीणनार्थं दत्तवांन्पाकशासनः ॥

इत्यादिकण्वादिवचनानि । अथारुणोदयविद्वपटिदण्डैकादशीपूर्णैकादश्योर्ध्यवस्थायामविशेष इति चेन्न ।

पूर्णाऽप्येकादशी त्याज्या वर्धते द्वितयं यदि ।

द्वादश्यां पारणैलाभे पूर्णैव परिगृह्यते ॥

इतिप्राचेतसाद्वैष्णवेनापि पूर्णोपोष्येति । अरुणोदयविद्वा तु द्वादशीपारणस्यालाभेऽपि वैष्णवैर्णोपोष्या, किं तु खण्डैकादश्युपोष्येति ।

दशमीशेषसंयुक्तो यदि स्यादरुणोदयः ।

नैवोपोष्यं वैष्णवेन तद्विनैकादशीवतम् ॥

इतिगारुडे वैष्णवेनेत्यभिधानात् । तत्रापि कृष्णपक्षेऽरुणोदयविद्वैव ।

एकादशीं दिशा युक्तां वर्धमाने विवर्जयेत् ।

पक्षहानौ स्थिते सोमे लङ्घयेद्वशमीयुताम् ॥

इतिभविष्यत्पुराणैकवाक्यत्वात् । तदयं संक्षेपः—यदा तु पूर्वदिने दशम्या उत्तरदिने द्वादश्या युतैकादशी, तदोत्तरामुपोष्य द्वादश्यां पारणं

<sup>१</sup> घ. 'लत्तत्त्वं' । <sup>२</sup> घ. 'श्यामला' । <sup>३</sup> छ. 'णाभावे पू' ।

कुर्यात् । पारणादिने द्वादश्यनिर्गमे तु ब्रयोदश्यामपि । यदा सूर्योदयानन्तरं दशमीयुतैकादशी, अथ च परदिने न निःसरति, तदा तां विहाय परदिने द्वादशीमुपवसेत् । यदा तु सूर्योदयपूर्वकाले दशमीविद्वैकादशी परदिने निःसरति, तदा तामुपवसेत् । यदा तु तथा विद्वा सती परदिनेऽपि निःसरति तत्परदिने च द्वादशी, तदा तां विहाय खण्डामुपोष्य द्वादश्यां पारयेत् । या चोभयदिने तद्विद्वैकादशी, तत्परदिने च न द्वादशी, तदा षष्ठिदण्डात्मिकां विद्वामुपोष्य परदिने द्वादश्याद्यपादमुत्तीर्य पारयेत् । वैष्णवस्तु तत्रापि शुक्लपक्षे परामुपोष्य ब्रयोदश्यां पारयेदिति सिद्धान्तितम् । तत्रारुणोदयमारभ्य प्रवृत्ताहोरात्रव्यापिन्या एव पूर्णत्वस्य तिथितत्त्वेऽप्युक्तत्वात्पूर्वतिथिभोगपेक्षयोत्तरतिथिभोगस्य सार्धघटिकापेक्षया न्यूनाधिकभावस्य ज्योतिःशास्त्रेऽप्रसिद्धत्वाच्चतुःषष्ठिघटिकापरिमितैकादश्यां सत्यां समनन्तरद्वादश्या वृद्धयवश्यंभावेन द्वादश्यां पारणालाभ इत्युत्तरार्धस्यानन्वयापत्तेः । प्रतेतोवाक्ये पूर्णत्वमहोरात्रव्यापित्वमात्रमित्येव स्वीकर्तव्यत्वेन तस्य वैष्णवविषयत्वासंभवाद्वादश्यवृद्धौ प्रतेतोवाक्यात्पूर्णाधिकायां वैष्णवैः पूर्णोपोष्येत्युक्तिः, तिथितत्त्वेऽप्युदाहृतदशमीशेषसंयुक्त इति वचनविरोधात्

एकादशीकलायुक्तामुपोष्य द्वादशीं नरः ।

ब्रयोदश्यां तु भुज्ञानो विष्णुसायुज्यमृच्छति ॥

इत्यादिबौधायनाद्यनेकवाक्यविरोधाच्चिन्त्यैव । कृष्णपक्षे वैष्णवैररुपोदयविद्वैवोपोष्येत्युक्तिरपि, पक्षहानौ स्थिते सोम इत्यस्य

तदा कार्या च विद्वन्द्विदशमीसंयुता तिथिः ।

तिथिक्षये तु सेनानीर्न वृद्धौ तु कथंचन ॥ इति

विहीनशल्याऽपि विवर्जनीया यदाऽग्रतो वृद्धिमुपैति पक्षः ।

इति हेमाद्रियुदाहृतस्कान्दाद्येकवाक्यतया तिथिक्षय एव विद्वाभ्यनुज्ञापकत्वेनोपपन्नत्वात्पक्षहानिसंपादकशीघ्रगामिचन्द्र इत्यर्थकपक्षहानौ स्थिते सोम इत्येतस्मात्सोमहानिपक्ष इत्यर्थस्य कथमप्यलाभेन कृष्णपक्षपरत्वस्य वक्तुमशक्यत्वाद्वैष्णवानां कुत्रापि विद्वाभ्यनुज्ञाभावेन नैवोपोष्यं वैष्णवेनेत्यस्य संकोचाभावादिति चिन्त्यैव ।

अत एव

१ ध. ‘न विद्वाभ्यनुज्ञावचनानां स्मार्तमात्रविषयत्वाच्चानेन नै’ ।

द्वादशी दशमीयुक्ता यत्र शास्त्रे प्रतिष्ठिता ।  
न तच्छास्त्रमहं मन्ये यदि ब्रह्मा स्वयं वदेत् ॥  
वरभेकादशीत्यागो न कार्या दशमीयुता ।

इति ब्रह्मवैवर्तादिवाक्यानि संगच्छन्ते । नालाभेऽपि प्रवेशनीमि-  
त्यस्य सर्वस्मार्तविषयस्वीकारस्तु—

एकादशी यदा विद्वा द्वादशी च क्षयं गता ।  
दशमीमिश्रिता तत्र उपोष्या मुनिसत्तम् ॥

इति कालादर्शोदाहृतवायुपुराणस्य,  
सर्ववैकादशी कार्या दशमीमिश्रिता नैः ।  
प्रातर्भवतु मा वा भूद्यतो नित्यमुपोषणम् ॥

इति कालादर्शमदनरत्नोदाहृतकल्प्यशृङ्गस्य,  
पूर्वविद्वा न कर्तव्या पष्ठेकादश्यथाष्टमी ।  
एकादशीं तु कुर्वीत क्षीयते द्वादशी यदि ॥

इति हेमाद्रिमाधवोदाहृतकल्प्यशृङ्गवाक्यस्य,  
अविद्वानि निषिद्धैश्चेन्न लभ्यन्ते दिनानि तु ।  
मुहूर्तैः पञ्चभिर्विद्वा ग्राह्यवैकादशी तिथिः ॥

इत्याचार्यचूडामणिप्रभृतिगौडैरप्युदाहृतस्य चादर्शनमूलक इत्युपेक्ष्य  
एव । कस्तर्हुदाहृतकौर्मस्य विषय इति चेत् ।

एकादशीमुपोष्यैव द्वादशीमथवा पुनः ।  
विमिश्रां वाऽपि कुर्वीत न दशस्या युतां कचित् ॥

इत्यादि सौरधर्मोत्तरादिवाक्यानाम्  
पारणाहे न लभ्येत द्वादशी कलयाऽपि चेत् ।

तदानीं दशमीविद्वाऽप्युपोष्यैकादशी तिथिः ॥

इत्याद्यनेकवाक्याविरोधार्थमनुज्ञातविद्वापरत्वस्य हेमाद्रिमिर्व-  
वस्थापितत्वात्तस्मानार्थकं प्रथमवाक्यं तद्विषयमेव । कुर्यादलाभे-  
संयुक्तामित्येतदपि पूर्वोक्तरीत्या वैष्णवविषयत्वासंभवात्

आदित्योदयवेलाया आरभ्य षष्ठिनाडिका ।

संकीर्णकादशी नाम त्याज्या धर्मफलेषुभिः ॥

उदयोत्तरविद्वा तु दशस्येकादशी यदि ।

दानवेभ्यः प्रीणनार्थं दत्तवान्पाकशासनः ॥

इत्यादिगारुडकणवादिवचनानि काम्यैकादशीविषयाणीतिहेमाद्रिमि-  
भिः सिद्वान्तितत्वात्फलकामस्मार्तविषयकमेवेति सिद्वा सर्ववाक्याना-

मेकवाक्यतेति विषयश्चितो विदांकुर्वन्ति दिक् । एतेन यत्तु माधवेन  
शुद्धाधिकावद्विद्धाधिकायामपि द्वादश्यनाधिक्ये—

एकादशी विवृद्धा चेच्छुक्षे कृष्णे विशेषतः ।

उत्तरां तु यतिः कुर्यात्पूर्वामुपवसेदगृही ॥

इति प्रचेतोवाक्यादगृहियत्योर्व्यवस्थेत्युक्तं तत्प्रचेतोवाक्यस्यापि संपूर्णैकादशीत्यादिवच्छुद्धाविषयत्वस्यैव युक्तत्वादयुक्तमिति कालतत्त्वविवेचनोक्तं दूषणं परास्तम् । एकादशी यदेति वायुपुराण—पूर्वविद्धान कर्तव्येतिक्रष्णशृङ्खलचनदर्शनाभावप्रयुक्तत्वाच्छुक्षे कृष्ण इत्यनेन पक्षद्वयसंग्रहे शुद्धाविद्धाभयसंग्राहकविशेषत इति पदयुक्तस्य शुद्धा-मात्राविषयत्वस्य वक्तुमशक्यत्वाच्च । यत्तु व्रतार्कं माधवाद्युक्तिरयुक्तेति विद्धैकादशीमात्रे किंचिदुच्यत इत्युक्तं तत्र माधवे दूषणोऽन्नावनं माधवार्थज्ञानमूलकमेव । किंचिदुच्यत इत्यादिकं तु—

पूर्वविद्धान कर्तव्या षष्ठ्येकादश्यथाष्टमी ।

एकादशीं तु कुर्वीत क्षीयते द्वादशी यदि ॥

इत्यादिक्रष्णशृङ्खलादिवाक्यतद्यवस्थापकहेमाद्रिमाधवार्थादर्शनमूलक-त्वादशमीविद्धैकादशी द्वादश्यां किंचिदस्ति रात्रिशेषे च त्रयोदशी तदा यतिभिरुत्तरा गृहिभिः पूर्वेति स्मृत्यर्थसार—द्वादशीहानियुक्तायां विद्धाधिकायां गृहियत्योर्व्यवस्थेतिकालादर्शनिर्णयामृतविरुद्धत्वाच्च यत्किंचिदेव । यदपि मदनरत्ने कालतत्त्वविवेचने च पुत्रवद्विज्ञगृहिभिरपि परा कार्या

पारणाहे न लभ्येत द्वादशी कलयाऽपि चेत् ।

तदानीं दशमीविद्धाऽप्युपोष्यैकादशी तिथिः ॥

इत्यादिक्रष्णशृङ्खलादिवचनानि विद्धाधिकातिरिक्तविषयाणि पूर्वोदाहृतवचनविरोधादित्युक्तं तदप्ययुक्तम् । यत्यादिविषयकैः

एकादशी द्वादशी च रात्रिशेषे त्रयोदशी ।

इत्यादिभिः पारणाह इत्यादेर्थाकर्थंचित्संकोचकल्पनेऽपि विद्धा-धिकामात्रविषयेऽविद्धानीत्यस्य तद्विषयत्वस्य वक्तुमशक्यत्वात् । न च हेमाद्रिमाधवविरोधेऽप्यरुणोदयमारभ्य मुहूर्तपञ्चककल्पनया विद्धानधि-काविषयमेवेदमिति वदता तद्विषयत्वं वक्तुं शक्यमिति वाच्यम् । वैष्णवानां कुत्रापि विद्धाभ्यनुज्ञानाभावेन स्मार्तमात्राविषयकमेवेदमित्यस्यैव युक्तत्वेनारुणोदयमारभ्य तत्कल्पनाया असंभवात्, एवमपि तत्कल्पने

तदर्थविद्धान्यन्यानीत्यग्रिमवाक्यस्यासंगत्यापत्तेश्च । अपि चोत्तरदिने ग्राह्यतिथिलाभ एव पूर्वानिषेधप्रवृत्तिरित्येव स्वीकार्यमन्यथा प्रधानलोपापत्तेः । ततश्च पूर्वविद्धा न कर्तव्येत्यादिक्रष्यशृङ्गादिवाक्यस्य

एकादशी दिशा विद्धा द्वादशी च क्षयं गता ।

दशमीमिश्रिता तत्र उपोष्या मुनिसत्तम ॥

इतिवायुपुराणस्य च विद्धाधिकामात्रविषयत्वमनिच्छन्दिरपि स्वीकार्यमिति तद्विरोधस्य स्पष्टत्वादिति दिक् । गृहस्थस्यापि यदा—

एकादशी द्वादशी च रात्रिशेषे ब्रयोदशी ।

ब्रिभिर्मिश्रा तिथिः प्रोक्ता सर्वपापहरा स्मृता ॥

उपवासः कृतस्तस्यां महापातकनाशनः ।

द्वादश्यां तु यदा भूप दिनक्षयतिथिर्भवेत् ॥

तदोपवासः कर्तव्यो विष्णुसायुज्यमिच्छता ।

इत्यादिवाक्यविहितकाम्योपवासचिकीर्षा तदा पूर्वदिने नित्योपवासं कृत्वोत्तरत्रापि भवत्येव । तत्रापि—

एकादशी द्वादशी च रात्रिशेषे ब्रयोदशी ।

तद्यहस्पृगहोरात्रं नोपोष्यं तत्सुतार्थिभिः ।

इत्यादिपाद्मादिवचनैः पुत्रवदुपवासनिषेधो नित्योपवासविषयः । एतेन विद्धाधिकन्यूनद्वादशीका तु सकामानां पूर्वः, निष्कामाणां परेति भट्टोजीदीक्षितोक्तिरूपेक्ष्या । उदाहृतवाक्यवैपरीत्यादिति बोध्यम् । या तु विद्धाधिकाऽधिकद्वादशीका सा सर्वैरुत्तरैव कार्या । तदाह हेमाद्रौ नारदः—

द्वादश्यैकादशी यत्र द्वादशी परतोऽपि च ।

उपोष्या द्वादशी तत्र यदीच्छेत्परमं पदम् ॥

हेमाद्रौ भाविष्यत्पुराणम्—

तृतीयेऽहनि संप्राप्ते द्वादशी यदि दृश्यते ।

द्वितीयैकादशीं कुर्यात्प्रथमां तु विवर्जयेत् ॥

द्वादश्यैकादशीं युक्ता द्वादशी परतो यदि ।

द्वादशीमिश्रितोपोष्या तिथिरेकादशी तदा ॥

द्वादश्यैकादशी यत्र द्वादशी परतो भवेत् ।  
तत्रोपोष्या द्वितीया तु द्वादश्यां चैव पारणम् ॥ इति ।

तदेवं वचनव्यवस्थापकशिरोमणिहेमाद्विमाधवयोरैकमत्यप्रदर्शनपरिष्कारपूर्वकमटादशस्वपि भेदेषु निर्णीताया एकादश्याः संक्षेपतोऽयं निर्णयसंग्रहः शुद्धसमाभेदत्रये शुद्धन्यूनाभेदत्रये च सर्वेषामेकादश्यामेवोपवासः ।

शुद्धा यदा समा हीना समक्षीणाऽधिकोत्तरा ।  
एकादशीमुपवसेन्न शुद्धां वैष्णवीमपि ॥

इति स्कान्दात् । शुद्धाधिकायां द्वादश्याः समत्वे न्यूनत्वे च गृहियत्योर्व्यवस्था ।

संपूर्णैकादशी यत्र प्रभाते पुनरेव सा ।  
उत्तरां तु यतिः कुर्यात्पूर्वामुपवसेदगृही ॥

इति कौर्मात्,

पुनः प्रभातसमये घटिकैका यदा भवेत् ।  
अत्रोपवासो विहितो वनस्थस्य यतेस्तथा ॥  
विधवायाश्च तत्रैव परतो द्वादशी न चेत् ।

इति गारुडात् । द्वादश्याधिक्ये तु सर्वेषां परत्रैव ।

संपूर्णैकादशी यत्र प्रभाते पुनरेव सा ॥  
तत्रोपोष्या परा पुण्या परतो द्वादशी यदि ।

इति गारुडात् । विद्धसमायां द्वादश्याः समत्वे न्यूनत्वे च सर्वेषां विद्धायामेव ।

यदाऽकोदयमात्राऽपि द्वादशी त्वपरेऽहनि ।  
त्रयोदश्यां तदा कार्या दशमीशेषसंयुता ॥

इति वृद्धवसिष्ठात् ।

एकादशी दिशा विद्धा परतो न च वर्धते ।  
यतिभिर्गृहिभिश्चैव सैवोपोष्या क्षये तिथिः ॥

इतिपाद्मात्[च] । न च वर्धत इत्यनेनैकादश्याः समत्वस्त्रूचनात्, द्वादश्या एव क्षयः परिशेषात् । द्वादश्याधिक्ये तु सर्वेषां द्वादश्यामेव ।

एकादशी दिशा विद्वा द्वादश्यां न प्रतीयते ।  
द्वादशी च ब्रयोदश्यामस्ति तत्र कथं भवेत् ॥  
उपोष्या द्वादशी शुद्धा सर्वैरेव न संशयः ।

इति बृहन्नारदीयात् । विद्वान्यूनायां द्वादश्याः समत्वे न्यूनत्वे च  
पुत्रवद्धिनानां सर्वेषां विद्वायामेव ।

दशमीशेषसंयुक्ता नोपोष्यैकादशी तिथिः ।

एकादश्यां रात्रिशेषे द्वादशी चेन्न लभ्यते ।

इति नारदीयात् । पुत्रवता तुं किंचिद्भक्षयित्वोपवासः कार्यः ।

उपवासनिषेधे तुं भक्षयं किंचित्प्रकल्पयेत् ।

न दुष्यत्युपवासेन उपवासफलं लभेत् ॥

इति वायवीयात् । द्वादश्याधिक्ये तु सर्वेषां द्वादश्यामेव ।

उपोष्या द्वादशी शुद्धा द्वादश्यामेव पारयेत् ।

निर्गता चेत्र्योदश्यां कला वा द्विकलाऽपि वा ॥

इति नारदीयाद्बृहन्नारदीये विद्वायां द्वादशीवृद्धौ सर्वेषां द्वादश्या-  
मेव विधानाच्च । विद्वाधिकायां द्वादशीसाम्य उत्तरत्रैव सर्वेषाम् ।

द्वादश्येकादशी यत्र संगता त्रिदशाधिप ।

तामुपोष्य ततः कुर्यात्त्रयोदश्यां तु पारणम् ॥

इति भारदीयात्

दशमीशेषसंयुक्ता यदि वृद्धिमती भवेत् ।

तदोपोष्या द्वितीया स्यात्वयोदश्यां तु पारणम् ॥

इतिस्कान्दाच्च । विद्वाधिकायां द्वादश्या न्यूनत्व एव विद्वाभ्यनुज्ञानात्,  
द्वादशीसाम्ये विद्वाभ्यनुज्ञानाभावात्, उदयकालिकद्वादशीयुक्तैकादश्या  
एवोपवासे मुख्यत्वाच्चेति दिक् । विद्वाधिकायां द्वादशीन्यूनत्वं पक्षे  
गृहिणां पूर्वत्रैव ।

पूर्वविद्वा न कर्तव्या षष्ठ्येकादश्यथाटमी ।

एकादशीं तु कुर्वीत क्षीयते द्वादशी यदि ॥

इति क्रष्णशृङ्खलाक्यात् । पञ्चमुहूर्ताधिकदशमीविद्वा तु त्यज्यैव  
०ः पञ्चमिवद्वेति नियमात् । यतीनामुत्तरत्रैव ।

१ य. तु द्वादश्यामेव । एकादश्यां यदा ब्रह्मनिदनक्षयतिथिर्भवेत् । तदा शेषादशीं  
ल्पक्ष्या द्वादशीं समुपोषयेत् । इति गोभिलेयात् । एकादश्यामेव किं<sup>०</sup> । २ क. ख. ग. च. छ.  
०त्वरूपक्षये गृ<sup>०</sup> ।

एकादशी द्वादशी च रात्रिशेषे त्रयोदशी ।  
त्रिसप्तशा नाम सा प्रोक्ता ब्रह्महत्यां व्यपोहति ॥

इति नारदीयात् ।

कलाऽप्येकादशी यत्र द्वादश्यनुगता भवेत् ।  
दिनक्षयेऽपि सा पुण्या यतीनामुत्तमा तिथिः ॥

इति हेमाद्रिशुद्धाहृतवचनाच्च । विद्वायामुभयार्थिक्य उत्तरैव सर्वेषाम् ।

द्वादश्येकादशी यत्र द्वादशी परतोऽपि च ।  
द्वादश्यां पारणं कुर्यात्क्रतुकोटिफलं लभेत् ॥

इति नारदीयादिति । यानि तु—

दशमीशेषसंयुक्तां यः करोति विमूढधीः ।  
एकादशीफलं तस्य नश्येद्वादशवार्षिकम् ॥

इत्येवमादीनि दशमीविद्वानिषेधकानि ब्रह्मवैवर्तादिवचनानि तानि  
या विद्वोपोष्यत्वेनोक्ता तद्यतिरिक्तविषयाणयेव विद्वाविधायकपूर्वोदाहृ-  
तवचनविरोधात् । यान्यपि

एकादश्यामुपोष्यैव द्वादश्यां पारणं स्मृतम् ।  
त्रयोदश्यां न तत्कुर्याद्वादशद्वादशीक्षयात् ॥

एवमादित्रयोदशीपारणनिषेधकानि कूर्मपुराणादिवचनानि तानि  
बस्यां त्रयोदश्यां वचनान्तरेण पारणं पूर्वमुक्तं तद्वयतिरिक्तविषयाणीति  
बोध्यम् । इति संक्षेपः । अथैकादशीमहिमा । तत्र हेमाद्रौ नारदीय-  
पुराणे वसिष्ठः—

एकादशीसमुत्थेन वह्निना पातकेन्धनम् ।  
भस्मतां याति राजेन्द्र अपि जन्मशतोऽन्द्रवम् ॥  
नेदृशं पावनं किञ्चिन्नराणां भूप विद्यते ।  
याहृशं पद्मनाभस्य दिनं पातकहानिदम् ॥  
तावत्पापानि देहेऽस्मिस्तिष्ठन्ति मनुजाधिप ।  
यावद्व्योपवसेज्जन्तुः पद्मनाभदिनं शुभम् ॥  
अश्वमेधसहस्राणि वाजपेयशतानि च ।  
एकादश्युपवासस्य कलां नार्हन्ति षोडशीम् ॥  
एकादशेन्द्रियैः पापं यत्कृतं भवति प्रभो ।  
एकादश्युपवासेन तत्सर्वं विलयं वजेत् ॥

एकादशीसमं किंचित्पापत्राणं न विद्यते ।  
 स्वर्गमोक्षप्रदा ह्येषा राज्यपुत्रप्रदायिनी ॥  
 सुकलत्रप्रदा ह्येषा शरीरारोग्यदायिनी ।  
 न गङ्गा न गया भूप न काशी न च पुष्करम् ॥  
 न चापि कौरवं क्षेत्रं न रेवा न च देविका ।  
 यमुना चन्द्रभागा च तुल्या भूप हरेद्दिनात् ॥  
 व्याजेनापि कृता राजन्म दर्शयति साऽन्तकम् ।  
 अनायासेन राजेन्द्र प्राप्यते वैष्णवं पदम् ॥  
 चिन्तामणिसमा ह्येषा ह्यथवाऽपि निधेः समाँ ।  
 सा कल्पपादप्रख्या धेदवादोपमा तथा ॥ इति ।

## हेमाद्रौ स्कान्दम्—

अमोज्यभोजनाज्ञातमगम्यागमनाच्च यत् ।  
 अयाज्ययाजनाद्यच्च अभक्ष्याणां च भक्षणात् ॥  
 अस्पृश्यस्पर्शनाद्यच्च परेषां निन्दनाच्च यत् ।  
 आत्मसंस्तवनाद्यच्च पारदार्थकृतं च यत् ॥  
 विहिताकरणाद्यच्च परवित्तापहारतः ।  
 ज्ञानाज्ञानकृतं यच्च पातकं चोपपातकम् ॥  
 तत्सर्वं विलयं याति एकादश्यामुपोषणात् । इति ।

अस्यामेकादश्यां पक्षद्वयेऽप्यष्टवर्षाधिकवयं स्कैरशीतिन्यूनवय-  
 स्कैश्च सर्वैरपि भोजनं न कार्यम् ।

## तदाह हेमाद्रौ नारदपुराणे—

अष्टवर्षाधिको मत्ये ह्यशीतिर्नहि पूर्यते ।  
 यो भुङ्गे मामके राष्ट्रे विष्णोरहनि पापभाक् ॥  
 स मे वध्यश्च दण्डयश्च निर्वास्यो देशतः स मे ।

## हेमाद्रौ विष्णुस्मृतिः—

एकादश्यां न भुञ्जीत कदाचिदपि मानवः ।

## हेमाद्रौ देवलः—

न शङ्खेन पिबेत्तोयं न खादेत्कूर्मसूकरौ ॥  
 एकादश्यां न भुञ्जीत पक्षयोरुभयोरपि ।

हेमाद्रौ नारदीयम्—

यानि कानि च पापानि ब्रह्महत्यासमानि च ।  
अन्नमाश्रित्य तिष्ठन्ति संप्राप्ते हरिवासरे \* ॥

हेमाद्रौ स्कन्दपुराणे—

मातृहा पितृहा चैव भ्रातृहा गुरुहा तथा ।  
एकादश्यां तु भुज्ञानो विष्णुलोकाच्छ्रुतो भवेत् ॥ इति ।  
विधवायास्तु दोषविशेषमाह हेमाद्रौ कात्यायनः—  
विधवा या भवेन्नारी भुज्ञीतैकादशीदिने ।  
तस्यास्तु सुकृतं नश्येद्ब्रह्महत्या दिने दिने ॥ इति ।

हेमाद्रौ नारदीयम्—

एकादश्या विना रण्डा यतिश्च सुमहामुने ।  
पच्यते ह्यन्धतामिस्ते यावदाभूतसंपूर्वम् ॥

हेमाद्रौ अग्निपुराणे—

गृहस्थो ब्रह्मचारी च आहिताग्निस्तथैव च ।  
एकादश्यां न भुज्ञीत पक्षयोरुभयोरपि ॥

एवमादिवाक्येषु पर्युदासाश्रयणकारणवतादिशब्दसामानाधिकरण्याभावात्, न खादेत्कुर्मसूकरावित्यादिनिश्चितनिषेधसाहचर्यान्नत्रः प्रधानाख्यातान्वयत्यागे बीजाभावाच्च निषेधपरत्वमेव । अत एव तस्मात्स्वतन्त्रनञ्चर्थविधिपरमेवमादिवचनमितिमतं समीचीनमिति हेमाद्रिसिद्धान्तोऽपि । अन्नशब्दस्य अन प्राणन इति धातोः कृवृजृसिद्धुपन्यनिस्वपिभ्यो निदिति सूत्रेण न प्रत्यये निष्पन्नत्वात्, अन्नमोदन इति वृत्तिकारैर्विवरणाद्भिः सा स्त्री भक्तमन्धोऽन्नमित्यमरात्, अन्नं भक्ते च भुक्ते चेति मेदिनीकोशादपि ओदन एव रुद्धत्वात्

कर्षमात्राणि भक्ष्याणि लाजा मुष्टिमिता मताः ।

अन्नं ग्राससमं ग्राहां शाकं ग्रासार्थमात्रकम् ॥

तिलसकृकणादीनां सूर्गीमुद्राप्रमाणतः ।

इति सिद्धान्तशेखरवाक्येषु भक्ष्यादीनां पृथगुपादानाचौदन एवान्नपदवाच्यः । भोजननिन्दापरेषूतरवाक्येष्वपि—

\* घ. पुस्तकेऽधिकं वर्तसे तानि—पापान्यवाप्नोति भुज्ञानो हरिवासरे । रट्टीह पुराणानि भूयो भूयो वरानने । न भोक्तव्यं न संप्राप्ते हरिवासरे ॥

सताम्बूलमताम्बूलं सभोजनमभोजनम् ।  
 साहारं च निराहारं चतुर्विधमुपोषणम् ॥  
 यावत्कृताह्विको न स्याद्यावज्ञार्चयते हरिम् ।  
 गृही ताम्बूलहीनः स्यात्तत्सताम्बूलमुच्यते ॥  
 पूजयित्वाऽच्युतं पूर्वं पूर्णाभुक्त्यां भुनक्ति यः ।  
 भद्राभुत्त्यां पुनर्भुङ्के तत्सभोजनमुच्यते ॥

पूर्वविने द्वादशीमध्य एव भुक्त्वा द्वितीयदिन एकादशीमतिक्रम्य द्वादश्यां प्राप्तायां पुनर्भुङ्के इत्यर्थः ।

तृणधान्याशनं मूलपयसाऽज्येन वा फलैः ।  
 हरेरहृशुपवासं च तत्साहारमुदाहृतम् ॥  
 यदेतै रहितं शुद्धमुपायैः समुपोषणम् ।  
 अताम्बूलमनाहारमभोजनमतो हितम् ॥

इति हेमाद्रौ भविष्यत्पुराणद्वादशीकल्पवाक्येषु भुजिविशेषस्याभ्य-  
 मुज्जानात् ।

मूलं फलं पयस्तोयमुपभोग्यं भवेच्छुभे ।  
 नत्वेद भोजनं कैश्चिदेकादश्यां बुधैः स्मृतम् ॥

इति नारदीये भोजनविशेषस्यैव सर्वथा निषेधात्, फलादिभक्षणे लोकेऽपि भोजनशब्दप्रयोगाभावात् ।

शयने च मदुत्थाने मत्पार्वपरिवर्तने ।  
 नरो मूलफलाहारी हृदि शल्यं ममार्पयेत् ॥

इति कालेविशेष एव निन्दातिशयश्रवणाच्च, ओदनकर्मकभोजननिन्दैवाध्यवसायित इति तत्सर्वथा सर्ववर्जनीयम् । यत्तु कालतत्त्वविवेचने कृष्णविद्वैकादश्यादिषु व्रतरूपोपवासनिषेधे भोजननिषेधवशांत्सकलादनीयवर्जने प्राप्ते—

उपवासनिषेधे तु किंचिद्दक्ष्यं प्रकल्पयेत् ।

इति वचनेन फलादिभक्षणविधानादौत्सर्गिकस्य भोजननिषेधस्य सकलादनीयाभ्यवहरणविषयताऽवसीयते । एतद्वचनवशादपि व्रतविध्यतिरिक्तः सर्वपुरुषसाधारणः, सर्वैकादशीसाधारणश्च निषेधोऽवश्यमङ्गीकरणीयः । अन्यथा संकान्तिरविवारादिविवोपवासनिषेधेऽपि

भोजनस्यैव संभवात्किंचिन्द्रक्षणविधानस्यानपेक्षितत्वादनुपपत्तेः । अनपेक्षायामपि विधौ संक्रान्त्यादावपि तदापत्तेः । सति तु निषेधे तत्परिपालनाय प्रवृत्तस्य निवृत्तेरपि संकल्पाविनाभावस्य प्रजापतिव्रतनय उक्तत्वात् । इति विज्ञाय कुर्वीतावश्यमेकादशीव्रतम् ।

विशेषनियमाशक्तोऽहोरात्रं भुक्तिवर्जितः ॥

इति वचनाद्विशेषनियमरहितभोजनद्वयवर्जनसंकल्परूपनित्यव्रतस्याप्यनुषङ्गात्प्रसक्तेरुपवासनिषेधातिक्रमशङ्कानिवृत्तये युक्तः किंचिन्द्रक्षणविधिः । अत एव तस्यैवोत्तराधी—

न दुष्यत्युपवासेन उपवासफलं लभेत् ।

इत्युपवासेन निषेधेऽनुष्ठीयमान आनुषङ्गिकनित्यव्रतरूपतदनुष्ठानेन निषेधातिक्रमाद्यो द्वोः प्रसक्तस्तं न प्राप्नोति । उपवासफलं भोजननिवृत्तिरूपनिषेधफलं च प्रत्यवायपरिहाररूपं लभेदित्यर्थः । न तु विश्वाजितैव सत्रफलं किंचिन्द्रक्षणेन व्रतरूपोपवासफलं पापक्षयरूपमकरणप्रत्यवायपरिहाररूपं वा प्राप्नोतीति कृष्णविन्द्रादावुपवासप्राप्नेवाभावात् । प्राप्तौ वा न दुष्यतीत्येतद्विरोधादित्यादिना महता क्लेशेन भोजननिषेधस्य सर्वादनीयाभ्यवहरणविषयत्वं साधितं, तत्र तावद्भोजननिषेधस्य सकलाद्वनीयाभ्यवहरणविषयत्वसिद्धौ फलादिभक्षणविधानम्, अस्माच्च विधानान्निषेधस्य सर्वाभ्यवहरणविषयत्वमित्यन्योन्याश्रयः, पूर्वदिने फलादिभक्षणेन निषेधपरिपालनमुत्तरादिने व्रतमित्युक्तरग्नन्थविरोधश्च स्पष्टः । संक्रान्त्यादाविव भोजनापादनं तु संक्रान्त्याद्युपवासस्य केवलकाम्यत्वेन तद्विधिः । पुत्रवतां निषेधं पर्यालोच्य पुत्रवन्दिन्नमेवाधिकरोतीति केवलं फलेच्छयैव तेषां प्रसक्तिः पर्युदस्तेति तेषां भोजनं युक्तम् । प्रकृते संकल्पाद्यङ्गः सहितसर्वभोगवर्जनरूपोपवासे निषिद्धेऽपि भोजनस्य

मूलं फलं पर्यालोच्यमुपभोग्यं भवेच्छुभे ।

न त्वेव भोजनं कैश्चिदेकादश्यां बुधैः स्मृतम् ॥

भुक्त्वा चान्द्रायणं चरेदित्याद्यनेकवावर्यैर्निषिद्धत्वेनानुचितमेव । पक्षद्वयेऽपि सर्वेषां भोजनमात्रवर्जनं निषेधपरिपालनार्थमिति हेमाद्रि(द्रेः,) पक्षद्वयेऽपि भोजनवर्जनमात्रं वक्ष्यमाणेतिकर्तव्यताशून्यमेकादश्यां सर्वैकार्यमिति मदनरत्न[स्य च]विरोधाच्च । अत एव किंचिन्द्रक्षणविधानानु-

पपत्तिरपि परास्ता । सर्वभोगवर्जनरूपोपवासे निषिद्धे तस्याऽवश्यकत्वात् । अत एव संकान्त्यादौ किंचिच्छक्षापादानं निरस्तम् । अत्यावश्यकोपवासनिषेधे विहितस्य किंचिच्छक्षणस्य तत्र प्रसक्तेर्दूरापास्तत्वात् । निवृत्तेः संकल्पव्याप्त्यत्वस्य कलञ्जभक्षणनिवृत्त्यादौ व्यभिचारस्य स्पष्टत्वात्संकल्पद्वन्द्यभोजननिषेधपरिपालनाय प्रवृत्तस्य संकल्पाङ्गकनित्यव्रतस्यानुष्ड्गात्प्रसक्तेः स्वपुष्पायमाणाया उपवासनिषेधातिकमशङ्कोत्थापकत्वासंभवेनायुक्तैव । विशेषनियमाशक्त इति वाक्यप्रतिपादितात्यावश्यकनित्यव्रतस्यापि भोजननिषेध एव पर्यवसानेन, तस्य च सर्वेषां नित्यत्वेन तत्रोपवासनिषेधविषयत्वासंभवात् । अत एव ब्रताकरणे चान्द्रायणं चरेदिति प्रायश्चित्तमिति माधवः, भोजन इदं प्रायश्चित्तमिति मदनरत्नश्च संगच्छते । अपि च यत्सत्त्वं विना यदनुपपन्नं, यस्मिन्नाक्षित्तेऽवश्यमुपपद्यते, तस्यैव तदाक्षेपकत्वात् । प्रकृते खण्डतिथौ व्रतभोजननिषेधयोर्दिनभेदं वदतां भवतां मते यदोत्तरदिन एवोपवासः, भोजननिषेधः पूर्वदिने तत्रोत्तरदिन एवोपवासनिषेधातिकमवारकत्वेन किंचिच्छक्षणस्य चरितार्थत्वेनैकदिन उभयप्रसक्तावपि सर्वभोगवर्जनरूपोपवासनिषेधस्य चन्दनाद्युपभोगेनापि संपादनसंभवेन भोजननिषेधस्य सर्वाभ्यवहरणविषयत्वेऽपि किंचिच्छक्षस्य वैयथर्थ्यात् पूर्वदिननिषेधपरिपालनार्थप्रवृत्तस्याप्यानुष्डिकोपवासस्य दुर्वारत्वेनोपवासनिषेधातिकमस्यावश्यंभावात् । अत एव भोजननिषेधव्याप्त्यनित्यव्रतेनोपवासनिषेधातिकमशङ्काऽपि निरस्ता । सर्वभोगवर्जनरूपोपवासनिषेधस्यात्यावश्यकभोजनवर्जनरूपनित्योपवासविषयत्वस्यैवाभावात् । उपवासफलप्रत्यवायपरिहारलाभोक्तिस्तु यद्यपि मुख्योपवासे निषिद्धे किंचिच्छक्षणेनोपवासविधानादुचिता, तथाऽपि कृष्णविद्वादादुपवासप्राप्तेवाभावादिति भवदुत्तरग्रन्थविरुद्धैव । भवन्मते सर्वाभ्यवहरणविषयकभोजननिषेधस्य तु तत्राविहितकिंचिच्छक्षणेनातिकमात्तजनितप्रत्यवायस्यैवाऽवश्यकत्वेन तज्जनितप्रत्यवायपरिहारोत्प्रेक्षाऽनुचितैव । न च चतुर्थपाद उपवासशब्देन भोजननिवृत्तिरेव गृह्यत इति न दोष इति वाच्यम् । प्रथमतृतीययोस्तदापत्तावर्थासंगतेः पापक्षयरूपफलसाधकोपवासप्राप्तेर्न दुष्यन्तीत्येतद्विरोधात् । भावनेनापह्वस्तु तादृशस्थलेऽधिकारिविशेषं प्रति किंचिच्छक्षणेनैवोपवासविधानात्तस्मादेव पापक्षयरूपस्यापि फलस्योपवासफलं लभेदित्यनेन बोधनान्निषेधविषयोपवासान्तराननुष्ठानेन निषेधातिकमाद्वेषस्तु परिशेषादेव

नास्तीति न दुष्यतीत्यनेन बोध्यत इति विरोधस्यैवाभावाद्युक्तः ।  
तस्मान्नोपवेसेदित्यादिनिषेधेन नोपवासादिशब्दवाच्यं सामान्यं निषेद्धुः  
शक्यते भोजननिवृत्तावपि नारदादिवाक्येषूपवासशब्दप्रयोगात्स्यापि  
निषेधापत्तेः ।

अविज्ञानामलाभे तु पयो दधि फलानि वा ।  
सकृदेवाल्पमश्चीयादुपवासस्त्वसौ भवेत् ॥

इतिकृष्णशृङ्गवचनेन, अलाभस्त्वत्रोपेष्यत्वेन न तु स्वरूपेणेति  
अविज्ञानि निषिद्धैरिति वाक्ये हेमाद्रिणा सिद्धान्तितत्वाद्यत्र यत्र  
कृष्णविज्ञादादुपवासनिषेधस्तत्र सर्वत्रैव दुर्घादिभक्षणेनोपवासविधा-  
नाद्विधिस्पृष्टे निषेधायोगच्च । अपि तु संकल्पाद्यङ्गकलापसहितसर्वभो-  
गवर्जनरूपोपवासविशेष एव निषिद्धत इत्येव स्वीकार्यम् । तथा च  
ऋष्यशृङ्गवाक्यैकवाक्यतापन्नमेवोपवासनिषेधे त्विति वाक्यमिति तत्सा-  
मर्थ्येन भोजननिषेधस्य सर्वाभ्यवहरणविषयत्वसाधनमृष्यशृङ्गवचनवि-  
स्मरणमूलं हेमाद्र्यादिसर्वनिबन्धविरुद्धमन्योन्याश्रयाद्यनेकदोपग्रस्तमिति  
विभाव्यतां सूरिभिः । किं च-

न शङ्खेन पिबेत्तोयं न खादेत्कूर्मसूकरौ ।

इदं व्यर्थं स्यात् । अपि च

अष्टौ तान्यव्रतग्नानि आपो मूलं फलं पयः ।

हविर्ब्राह्मणकाम्या च गुरोर्वचनमौषधम् ॥

इत्येतेषां व्रतविधातकानामपि निषेधविधातकापत्तौ दुर्घादिभक्ष-  
णेऽपि

एकादश्यामहोरात्रं भुक्त्वा चान्द्रायणं चरेत् ।

इति प्रायश्चित्तापत्तिर्दुर्वारा । इष्टापत्तिस्तु केनचिन्निमित्तेन भक्षि-  
तानां नित्यव्रतविधातकानां नित्यव्रतासमर्थकर्तृकानिषेधपरिपालनविधा-  
तकस्याभियुक्तसंमतत्व एव स्यान्नान्यथेति । न च भवन्मते लोकप्र-  
सिद्धभोजनस्यैव निषेधविषयत्वेन फलादिभक्षणस्य तदविषयकत्वेन  
[च]त्र

उपवासनिषेधे तु भक्ष्यं किंचित्प्रकल्पयेत् ।

न दुष्यत्युपवासेन उपवासफलं लभेत् ॥

इतिवचनवैयर्थ्यमिति वाच्यम् । सर्वभोगवर्जनरूपोपवासे निषिद्धे  
प्रत्यवायपरिहारमात्रफलकभोजननिषेधपरिपालनेन पापक्षयाद्यधिकफ-

लकस्योपवासस्य सिद्ध्यभावादुपवासनिषेधाद्भोजनातिरिक्तसकलभो-  
गेऽनुष्टीयमाने ताम्बूलादिभक्षणस्योपवासनाशकत्वस्मरणेन व्रतसंकल्प-  
बाध इति संकटे प्राप्त एकादश्यां शान्द्रप्राप्तावघ्राणवद्येन भक्षितेनोभय-  
सिद्धिस्ताहशमेव किंचिन्द्रिक्षणीयमित्येतद्वोधनार्थत्वेन वाक्यस्य सार्थ-  
क्यात् । अतएवोत्तरार्थेन—

न हुष्ट्युपवासेन उपवासफलं लभेत् ।

इत्युक्तम् । उपवासे कृत उपवासनिषेधातिक्रमात्यसक्तं दोषं न प्राप्नोति ।  
उपवासफलं संकल्पसिद्धिपापक्षयादि तदपि लभत इति तस्यार्थं इति  
दिक् । सर्वेषां पक्षद्वयेऽपि भोजनमात्रवर्जनं निषेधपरिपालनार्थमिति  
सिद्धान्तयतो हेमाद्रेरुपवासनिषेधेऽप्यशननिवृत्तिरेभिर्वचनैरध्यवसीयत  
इति कालादर्शस्य, पक्षद्वयेऽपि भोजनवर्जनं सर्वैः कार्यमितिमदन-  
रत्नस्य च लोकप्रसिद्ध एव भोजनशब्दस्यार्थः संमत इत्यलं प्रस-  
क्तानुप्रसक्त्या । प्रकृतमनुसरामः । ननु विष्णुवचनगतमानवपदेनैव  
सर्वेषां भोजननिवृत्तौ सिद्धायां गृहस्थ इत्यादिवचनं किमर्थम् । न च तदु-  
पसंहारार्थत्वात्त्र वैयर्थ्यमिति शङ्खक्यम् । निषेधस्य निवृत्तिफलत्वेन विशेष-  
शानपेक्षत्वादुपसंहारानुपत्तेः । अन्यथा न हिंस्यात्सर्वभूतानीत्यस्य  
ब्राह्मणो न हन्तव्य इत्यनेनोपसंहारे क्षत्रियादिवधे प्रायश्चित्तविधेवैयर्थ्य-  
पत्तेः । एवमप्युपसंहारे वनस्थादीनां भोजननिषेधो न स्यादिति चेन्न ।

आहिताग्निरनद्वांश्च ब्रह्मचारी च ते त्रयः ।

अश्रन्त एव सिध्यन्ति नैषां सिद्धिरनश्वताम् ॥

यो गृहस्थो न भुञ्जीत आहिताग्निस्तथैव च ।

प्राणाग्निहोत्रलोपेन अवकीर्णी भवेत्तु सः ।

इत्येवमादिवचनपर्यालोचनया मानवपदसंकोचपरिहारार्थत्वेन तस्य  
सार्थक्यादिति दिक् । एकादशीवतं द्विविधं नित्यं काम्यं च । तत्र  
नित्यं पूर्वोक्तैर्गृहस्थव्यतिरिक्तैः सर्वैः पक्षद्वयेऽपि कर्तव्यं तदाह हेमाद्रौ  
देवलः—

एकादश्यां न भुञ्जीत पक्षयोरुभयोरपि ।

वनस्थयतिधर्मोऽयं शुक्रामेव सदा गृही ॥

उपवसेदिति शेषः । हेमाद्रौ कात्यायनः—

अष्टवर्षाधिको मत्यो ह्यपूर्णशीतिवत्सरः ।

एकादश्यामुपवसेत्पक्षयोरुभयोरपि ॥

[ एकादशीनिर्णयः ]

पुरुषार्थचिन्तामणिः ।

२४१

सर्वनियमानामुपनयनोत्तरकालत्वस्मरणादृष्टवर्षपर्यन्तमुपनीतस्याप्य-  
नधिकारोऽष्टवर्षाधिकशब्देनोक्तं इति हेमाद्रिः । हेमाद्रौ भविष्यम्—

एकादश्यां न भुज्जीत पक्षयोरुभयोरपि ।

ब्रह्मचारी च नारी च शुक्लामेव सदा गृही ॥

नारी विधवा पतिमत्या विशेषस्य वक्ष्यमाणत्वात् । हेमाद्रिभविष्ययोः—

एकादश्यां निराहारो यो भुज्ञे द्वादशीतिथौ ।

वा यदि वा कृष्णे तद्वतं वैष्णवं महत् ॥

हेमाद्रावाग्नेयम्—

एकादश्यां न भुज्जीत वतमेतद्विवैष्णवम् ।

हेमाद्रौ नारदः—

नित्यं भक्तिसमायुक्तैर्नरैर्विष्णुपरायणैः ।

पक्षे पक्षे तु कर्तव्यमेकादश्यामुपोषणम् ।

सपुत्रश्च सभार्यश्च स्वजनैर्भक्तिसंयुतः ॥

एकादश्यामुपवसेत्पक्षयोरुभयोरपि । इति ।

हेमाद्रौ गारुडम्—

उपोष्यैकादशी नित्यं पक्षयोरुभयोरपि ।

सनस्कुमारप्रोक्ते—

एकादशी सदोपोष्या पक्षयोः शुक्लकृष्णयोः ।

एकादश्यामुपवसेन्न कदाचिदतिक्रमेत् ॥

न करोति हि यो मूढ एकादश्यामुपोषणम् ।

स नरो नरकं याति रौरवं तमसाऽवृत्तम् ।

हेमाद्रौ नारदः—

एकादश्या विना रण्डा यतिश्च सुमहामते ।

पच्यन्ते ह्यन्धतामिस्ते यावदाभूतसंपूर्वम् ॥

एष वाक्येषु सदा नित्यं नातिक्रमेत्, इति श्रवणात्पक्षे पक्ष इति वीप्साश्रवणात्करणे दोषसंकीर्तनाचैकादशीवतं नित्यम् । अत्र केषु चिद्वाक्येषु न भुज्जीतेति श्रव्यमाणो नऋ न भोजननिषेधार्थः किं तु वतशब्दभोजनशब्दधर्मशब्दसामानाधिकरण्यान्नेकेतोद्यन्तमादित्यमितिवत्पर्युदासवृत्त्या भोजनविरुद्धस्याभोजनसंकल्पस्य प्रतिपादकः । तेनैतीर्वर्वक्यैरभोजनसंकल्पाङ्गकमुपवासाख्यं वतं विधीयत इति सिद्धम् । न तु

<sup>१</sup> व. ल्वादीतिकर्तव्यतासहितम् ।

तद्वतं वैष्णवं महदिति श्वरणाद्वैष्णवानामेवाऽवश्यकं न तु शैवादीना-  
मिति चेष्ट । तस्य विष्णुसंबन्धकीर्तनमुखेनैकादश्युपवासप्रशंसार्थत्वात् ।  
अत एव—

वैष्णवो वाऽथ शैवो वा कुर्यादेकादशीव्रतम् ।

इति हेमाद्रौ मत्स्यपुराणम् । अपि च शैवानामप्यावश्यकम् । तदाह  
हेमाद्रौ विष्णुधर्मोत्तरम्—

लिङ्गाच्चनं रुद्रजपो व्रतं शिवदिनव्रये ।

वाराणस्यां च मरणं मुक्तिरेषा चतुर्विधा ॥

इत्युक्त्वोक्तम्—

एकादश्यष्टमी चैव पक्षयोश्च चतुर्दशी ।

शिवस्य तिथयः प्रोक्ता मुनिभिः शौनकादिभिः ॥

तासामाद्यामुपवसेद्विवा नाद्यात्तथाऽन्त्ययोः । इति ।

हेमाद्रौ सौरम्—

वैष्णवो वाऽथ शैवो वा सौरोऽप्येतत्समाचरेत् ॥ इति ।

गृहस्थैस्तु शुक्रायामेव संकल्पादीतिकर्तव्यतासहितं व्रतं कर्त-  
व्यम् । शयनीबोधिनीमध्यगतायां कृष्णायामपि । तदपि पुत्ररहितैरेव ।  
तदाह हेमाद्रौ भविष्योत्तरे युधिष्ठिरं प्रति कृष्णः—

यथा शुक्रा तथा कृष्णा द्वादशी मे सदा प्रिया ।

शुक्रा गृहस्थैः कर्तव्या भौगसंतानवर्धिनी ॥

मुमुक्षुभिस्तथा कृष्णा तेन तेनोपदर्शिता ।

हेमाद्रौ सूत्यन्तरम्—

शयनीबोधिनीमध्ये या कृष्णैकादशी भवेत् ।

सेवोपोष्या गृहस्थेन नान्या कृष्णा कदाचन ॥

हेमाद्रौ भविष्यम्—

नित्या शुक्रा तदा ख्याता कृष्णा नैमित्तिकी भवेत् ।

शुक्रा याऽथ सदा कार्या न त्याज्या संकटेष्वपि ॥

शुक्रायां यस्तु वै भुदे स भुद्धे किल्बिषं नरः । इति ।

निमित्तमिह शयनीबोधिनीमध्यवर्तीत्वमिति हेमाद्रिमाधवौ । पुत्रा-  
भावो निमित्तमिति हेमाद्रौ मतान्तरम् । ननु कृष्णैकादश्युपवास-

निषेधानां शयनीबोधिनीवाक्यविहितोपवासव्यतिरिक्ताविषयत्वेनोपपत्तेः पुत्रवतोऽपि शयनीबोधिनीमध्यवर्त्तकृष्णैकादृश्यां व्रते किं बाधकमिति चेन्न । ऐरं कृत्वोद्भवमित्यस्य गिरापदस्थान इरापदविधित्ववत्, शुद्धामेव सदा गृहीत्यनेन सर्वस्याः कृष्णाया व्यावर्तितत्वाच्छयनीबोधिनीत्यनेन तन्मध्यगताया एव कृष्णाया विधानात् । नान्या कृष्णेत्यस्य नित्यानुवादत्वाद्यस्यां कृष्णैकादृश्यां गृहस्थसामान्यस्योपवासः प्राप्तस्तस्यामेव पुत्रवतो गृहस्थविशेषस्य पुत्री नोपवसेदगृहीत्यादिनिषेधस्योपपत्तेः । न च तथाऽपि प्रतिषेधः प्रदेशोऽनारभ्य विधाने च प्राप्तप्रतिषिद्धत्वाद्विकल्पः स्यादित्यत्र दशमे सामान्यरूपस्यापि विधेविशेषरूपेणापि निषेधेनोपजीव्यत्वात्समबलत्वमिति सिद्धान्तितत्वेन विकल्प एव स्यादिति वाच्यम् ।

संक्रान्त्यामुपवासं च कृष्णैकादशिवासरे ।  
चन्द्रसूर्यग्रहे चैव न कुर्यात्पुत्रवान्गृही ॥

इत्यादिवाक्येषु तदधिकरणसिद्धान्तेनानुयाजेष्वितिवद्वर्त पर्युदासाश्रयेन नवः पुत्रवदगृहिपदान्वयेन पुत्रवदगृहिभिन्नसंक्रान्तिरविवारणहणकृष्णैकादृश्यादिषुपवासं कुर्यादित्यर्थाश्रयणान्न विकल्पशङ्काऽपि । तस्माद्विकल्पभयात्पर्युदास एवायं नानुयाजेषु येयजामहं करोतीतिवदिति हेमाद्रिसिद्धान्ताच्च । संकल्पादीतिकर्तव्यतासहितस्यैव नित्योपवासस्यायं विचारः । भोजननिवृत्तिमात्रं तु पुत्रवदादिभिर्भिरपि सर्वस्यापि कृष्णैकादृशीषु कर्तव्यमेव । भोजननिषेधस्य सार्वदिकत्वस्य सर्वाधारणत्वस्य च सर्वसंमतत्वात् ।

विशेषनियमाशक्तोऽहोत्रं भुक्तिवर्जितः ।

इत्यादिवचैरावश्यकनित्यव्रतस्यापि भोजननिवृत्तावेव पर्यवसानबोधनादिति बोध्यम् । संक्रान्त्यादिनिमित्तकमुपवासमाह हेमाद्रिमाधवयोः संवर्तः—

अमावास्या द्वादशी च संक्रान्तिश्च विशेषतः ।

एताः प्रशस्तास्तिथयो भानुवारस्तथैव च ॥

अत्र स्नानं जपो होमो देवतानां च पूजनम् ।

उपवासस्तथा दानमेकैकं पावनं स्मृतम् ॥

अन्यत्र—

सप्तवारानुपोष्यैवं सप्तधा संयतेन्द्रियः ।  
सप्तजन्मकृतं पापं तत्क्षणादेव नश्यति ॥ इति ।

तन्निषेधमाह हेमाद्रौ वृद्धवसिष्ठः—

आदित्यवारे संकान्तावसितैकादशीदिने ।  
व्यतीपाते कृते शान्द्रे पुत्री नोपवसेदगृही ॥

हेमाद्रौ कौर्मम्—

द्वौ तिथ्यन्तावेकवारे यस्मिन्स स्याद्विनक्षयः ।  
तस्मिन्स्नानं जपो होमो नोपवासो गृहाश्रमे ॥

अत्र तिथ्यन्तद्वयमात्रं प्रतीयते तथाऽपि तृतीयतिथिप्रवेशोऽपि षोध्यः ,  
अन्यथा—

एकादशी कलाऽप्येका परतो न च वर्धते ।  
गृहिभिः पुत्रवद्धिश्च सैवोपोष्या सदा तिथिः ॥

इत्यादिभविष्यादिभिस्तिथ्यन्तद्वयरूप उपवासविधानविरोधापत्तेः ।

एकस्मिन्सावने त्वहि तिथीनां त्रितयं यदा ।  
तदा दिनक्षयः प्रोक्तस्तत्र साहस्रिकं फलम् ॥

इतिवासिष्ठैकवाक्यत्वात् । हेमाद्रौ नारदः—

संकान्त्यामुपवासं तु कृष्णैकादशीवासरे ।  
चन्द्रसूर्यग्रहे चैव न कुर्यात्पुत्रवान्गृही ॥  
एकादश्यां च कृष्णायां संकान्त्यां च तथा रवौ ।  
पारणं चोपवासं च न कुर्यात्पुत्रवान्गृही ॥

हेमाद्रौ गौतमः—

आदित्यवारे संकान्तौ व्यतीपाते दिनक्षये ।  
पारणं चोपवासं च न कुर्यात्पुत्रवान्गृही ॥

अयं पारणोपवासयोर्निषेधस्तत्प्रयुक्तयोरेव, नैकादशीनिमित्तकयोः ।  
तदाह हेमाद्रौ जैमिनिः—

आदित्येऽहनि संकान्तौ ग्रहणे चन्द्रसूर्ययोः ।  
पारणं चोपवासं च न कुर्यात्पुत्रवान्गृही ॥

तन्निमित्तोपवासस्य निषेधोऽयमुदाहृतः ।  
नानुषङ्गकृते ग्राहो यतो नित्यमुपोषणम् ॥

आदित्यवारादिनिमित्तस्यायं निषेधो न पुनरेकादश्यामादित्यवारा-  
द्यन्वयनिबन्धनोपवासस्य, यत एकादश्यां नित्यमुपोषणमित्यर्थः ।  
कात्यायनोऽपि—

तत्प्रयुक्तोपवासस्य निषेधोऽयमुदाहृतः ।  
प्रयुक्त्यन्तरयुक्तस्य न विधिर्न निषेधनम् ॥

अत एव हेमाद्रौ सनल्कुमारः—

भानुवारेण संयुक्ता तथा संक्रान्तिसंयुता ।  
एकादशी सदोपोष्या सर्वसंपत्करी तिथिः ॥

हेमाद्रौ कात्यायनः—

व्यतीपातो वैधृतिर्वा एकादश्यां यदा भवेत् ।  
उपोष्या सा महापुण्या पुत्रसंतानवर्धिनी ॥

योऽपि—शान्द्रं कृत्वा तु यो विश्रो न भुज्ञके पितृसेवितम् ।  
हविर्देवा न गृह्णन्ति कव्यानि पितरस्तथा ॥

इति हेमाद्रौ वचनेन शान्द्रदिन उपवासनिषेधः प्रतीयते तत्राऽह  
हेमाद्रौ याज्ञवल्क्यः—

उपवासो यदा नित्यः शान्द्रं नैमित्तिकं भवेत् ।  
उपवासं तदा कुर्यादाघाय पितृसेवितम् ॥

हेमाद्रौ स्कान्दम्—

यस्मिन्दिने पितुः शान्द्रं मातुर्वर्डथ भवेदगुह ।  
तस्मिन्नेव दिने तात भवेदेकादशीव्रतम् ॥

अन्यद्वाऽपि व्रतं स्कन्दं तदा कार्यं च तच्छृणु ।

न लुप्यते यथा शान्द्रमुपवासस्तथा गुह ॥

तदा कृत्वा तु वै शान्द्रं भुक्तशेषं तु यन्द्रवेत् ।

तत्सर्वं दक्षिणे पाणौ गृहीत्वाऽन्नं शिखिध्वज ॥

अवजिग्रह्यत्यनेनार्थस्तेन शान्द्रं शिखिध्वज ।

पितृणां तृप्तिदं तात व्रतभङ्गो न विद्यते ॥

योऽपि—शान्द्रे जन्मदिने चैव संक्रान्त्यां राहुसूतके ।

उपवासं न कुर्वति यदीच्छेच्छ्रेय आत्मनः ॥

इत्यत्र जन्मदिन उपवासनिषेधः, स एकादशीव्यतिरिक्तविषय इति हेमाद्रिः । यदपि—

वृद्धिं कृत्वा तु षण्मासान्नोपवासो विधीयते ।

एतद्गृहीतव्रतविषयमिति प्राच्रः । अगृहीतमप्यावश्यकं कार्यमित्य-  
पर इति हेमाद्रिः । ननु ब्रह्मचारिण्हस्थयोरप्युपवासस्वीकारे

गृहस्थो ब्रह्मचारी वा योऽनश्चंश्च तपश्चरेत् ।

प्राणाग्निहोत्रलोपेन अवकीर्णी भवेत्तु सः ॥

इति हेमाद्राद्युदाहृतवचनविरोध इति चेत् ।

“सप्तऋषयस्तपसे ये निषेद्दुः । तपसा ये अनाधृष्यास्तपसा ये स्वर्ययुः । तपो ये चक्रिरे महस्तांश्चिदेवापिगच्छतात् । प्रजापतिरकामयत प्रजाः सृजेयेति स तपोऽतप्यत ” इत्यादौ गृहस्थस्य सतस्तपोनुवादाद्गृहस्थान्तरस्यापि तपो युक्तमिति गम्यते । तस्मान्नेदं गृहस्थस्योपवासनिषेधकम् । पूर्वामुपवसेद्गृही शुक्लामेव सदा गृहीत्यादिवचनविरोधाच्च ।

तपोविशेषैर्विविधैर्वैश्च विधिचोदितैः ।

वेदः कृत्स्नोऽधिगन्तव्यः सरहस्यो द्विजन्मना ॥

इत्यादिहेमाद्रयुदाहृतवचनैर्ब्रह्मचारिणोऽपि तपःसंबन्धावगमात्, ब्रह्म-  
चारी च नारी चेति वचनविरोधाच्च तस्यापि न निषेधः । हेमाद्रिस्तु प्राणान्तिकानशनादिरूपतपोनिषेधपरं वचनं, प्राणाग्निहोत्रलोपेनेति द्वंद्वगर्भस्तत्पुरुषः, इत्थंभूतलक्षणे तृतीया, विहितकर्मापलक्षणार्थश्चाग्नि-  
होत्रशब्दः । तथा चायर्थः—यो गृहस्थो ब्रह्मचारी वा प्राणवाधया, विहितकर्मवाधया वा तपश्चरति, सोऽवकीर्णिदोषं प्रतिपद्येतेति । यदपि—

शरीरं पैङ्गित्यते येन शुभेनापि सुकर्मणा ।

अत्यन्तं तन्न कर्तव्यमनायासः स उच्यते ॥

इति तदत्यन्तपीडानिवारकं, न तु पीडामात्रस्येति । अत एव

धर्मार्थकाममोक्षाणां प्राणाः संस्थितिहेतवः ।

तान्निष्टिता किं न हतं रक्षता किं न रक्षितम् ॥ इति ।

कुर्वन्नेवेह कर्माणि जिजीविषेच्छतं समाः ।

इतिवाक्याभ्यां प्राणकर्मणामवाधनीयत्वप्रतिपादनाद्वानप्रस्थादेस्तु प्राणाग्निहोत्राद्युपरोधेनापि तपः कुर्वाणस्य नातीव दोष इति सिद्धा-

नितत्वात् । ननु तथाऽप्यस्त्वन्यस्य गृहस्थस्य । आहिताग्रेस्तु न भवति ।

आहिताग्निरन्द्रवांश्च ब्रह्मचारी च ते ब्रयः ।

अशनन्त एव सिध्यन्ति नैषां सिद्धिरनश्नताम् ॥

इत्यापस्तम्बवचनादिति चेन्न । किमनेनाऽहिताग्रेभोजिनं विधीयते, उतोपवासः प्रतिषिध्यते । नाऽस्यः पक्षो रागप्राप्तभोजने विधिवैयर्थ्यात् । न च शास्त्राननुज्ञातकालेऽनेन भोजनं प्रतिप्रसूयत इति वकुं युक्तं ग्रहणादावपि भोजनापत्तेः । न च तत्र चन्द्रसूर्यग्रहे नायादितिनिषेधान्न भविष्यतीति चेन्न । अत्राप्याहिताग्निस्तथैव च, एकादश्यां न भुञ्जीतेति निषेधस्य जागरूकत्वात् । अस्तु तर्हि विहितप्रतिषिद्धत्वाद्विकल्प इति चेन्न । अशनन्त एव सिध्यन्तीति वर्तमानापदेशात्कल्प्यो विधिः, एकादश्यां न भुञ्जीतेति निषेधस्तु प्रत्यक्ष इति विकल्पासंभवात् । अत एव न द्वितीयोऽपि । न च तथाऽपि—

सायं प्रातर्द्विजातीनामशनं श्रुतिचोदितम् ।

नान्तरा भोजनं कुर्यादग्निहोत्रसमो विधिः ॥

इत्येतद्भोजनविधिविरोधो दुष्परिहर इति वाच्यम् । रागप्राप्तभोजनस्य सायंप्रातःकालान्तरे प्रतिषेभ्रमात्रमनेन क्रियते प्राङ्मुखोऽन्नानि भुञ्जीतेति दिङ्गनियमवत्सायं प्रातेरवाशनं नान्तराल इत्येतावताऽग्निहोत्रसाम्यस्तुत्युपत्तेः । ननु भवतु तर्हि नित्यं, काम्यं त्वाहिताग्रेन भवति साधकाभावादिति चेत् । अत्र हेमाद्रिः—नित्योऽप्युपवासोऽनेन वारयितुं न शक्यते चेत्, कथं काम्यो निवार्येत काम्यो हि नित्याद्वलीयान्, वाक्यस्य तर्हि का गतिरिति चेत्, यदा क्षीणशक्तेराहिताग्रेरूपवासाद्यनुष्ठानं निवार्यते, तत्प्रतिपादनार्थमेतद्वाक्यमाहिताग्निरन्द्रवांश्चेति । आपस्तम्बेनापि तथा चाऽस्त्वनोऽनुपरोधं कुर्याद्यथा कर्मसु समर्थः स्यादिति शक्त्येदं वचनं पठितं, तस्मादाहिताग्निनाऽप्यग्निहोत्राद्यबाधेनोपवासितुं शक्यते चेदेकादश्यामुपवासनियमे वेति सिद्धान्तितत्वात् । एतेन यन्तु काम्यस्य नित्याद्वलीयस्त्वान्नित्यस्यैव बाधो न तु काम्यस्येति हेमाद्रिणोक्तं तदयुक्तम् । परस्परविरोधे हि तदिति कालतत्त्वविवेचनमुपेक्ष्य नित्यस्यैव बाधो न तु काम्यस्येति हेमाद्रिग्रन्थस्यैवाभावात् । तावत्पूरणेन दूषणदानस्य हेमाद्रिसिद्धान्तविरोधेनानुचितत्वात् । न च परस्पर-

<sup>१</sup> ख. ग. घ. प्रस्तूयते । <sup>२</sup> घ. <sup>३</sup> चनोभावितं दूषणमभित्तिवित्रमित्वेति बोध्यं निः ।

विरुद्धनित्यकाम्यविषयस्य काम्यो हि नित्याद्वलीयानिति न्यायस्य प्रकृते तयोर्विरोधाभावेऽपि तेनोपन्यासात्तावत्पूरणेनापि द्वूषणं युक्तमिति शङ्क्यम् । नित्ये प्रवृत्तिं स्वीकृत्यैव यदा समर्थं आहिताग्निः फलकामनायां सत्यां काम्ये प्रवृत्त्युन्मुखोऽनेन वचनेन निवार्यत इति पूर्वपक्षे कृते परस्परविरोधे प्रबलात्काम्याद्दुर्बलस्य नित्यस्यानेन बाधोऽशक्यश्चेत्कथं नाम काम्यबाधः स्यादित्यभिप्रायेण तदुपन्यासस्य युक्ततरत्वादिति दिक् । इदं चैकादशीवतं काम्यमपि । तदाह हेमाद्रौ विष्णुरहस्यम्—

य इच्छेद्विष्णुना वासं श्रुतसंपदमात्मनः ।

कौर्म-य इच्छेद्विष्णुसायुज्यं श्रियं संपत्तिमात्मनः ॥

अनयोरुत्तरार्थ—

एकादश्यां न भुञ्जीत पक्षयोरुभयोरपि ।

हेमाद्रौ स्कान्दम्—

यदीच्छेद्विपुलान्भोगान्मुक्तिं चात्यन्तदुर्लभाम् ।

एकादश्यामुपवसेत्पक्षयोरुभयोरपि ॥

माधवीये स्कन्दः—

पितृणां गतिमन्विच्छन्कृष्णायां समुपोपयेत् ।

हेमाद्रौ नारदः—

स्वर्गमोक्षप्रदा ह्येषा शरीरारोग्यदायिनी ।

सुकलत्रप्रदा ह्येषा राज्यपुत्रप्रदायिनी ॥

“तमेतं वेदानुवचनेन ब्राह्मणा विविदिषान्ति यज्ञेन दानेन तपसाऽनाश-  
केन” इति तपसोविद्याङ्गत्वावगमात्पारम्पर्येण मोक्षार्थत्वमस्तीति मन्यमा-  
नेनोक्तं मोक्षप्रदेति, इति हेमाद्रिः । अस्मिन्काम्यवते तत्त्वफलकामः सर्व-  
एवाधिकारी । इदं काम्यवतं तु पुत्रवतोऽपि सर्वकृष्णायामपि भवत्येव ।  
तदाह हेमाद्रौ स्मृत्यन्तरम्—

पुत्रवांश्च सभार्यश्च बन्धुयुक्तस्तथैव च ।

उभयोः पक्षयोः काम्यं व्रतं कुर्यात्तु वैष्णवम् ॥ इति ।

गृहिणः पुत्रवतो रुक्माङ्गदस्योभयैकादश्युपवासस्मरणमुक्तवाक्य-  
पर्यालोचनया काम्यविषयमिति विज्ञेयम् । तस्मात्पुत्रवतो गृहस्थस्य  
न काम्यकृष्णैकाश्युपवासविषयो निषेधः, किं तु नित्यैकादश्युप-  
वासविषय इतिै हेमाद्रिसिद्धान्तात्, नैमित्तिककाम्यौ तु गृहस्थस्य

कृष्णायामपीति माधवसिद्धान्ताच्च । वैष्णवानां तु नित्येऽपि व्रते कृष्णायां  
पुत्रवतामप्यधिकारस्तदाहृ हेमाद्रौ नारदः—

नित्यं भक्तिसमायुक्तैर्नर्विष्णुपरायणैः ।  
पक्षे पक्षे तु कर्तव्यमेकादश्यामुपोषणम् ॥

हेमाद्रौ भविष्यत्पुराणम्—

एवं ज्ञात्वा सदोपोष्या द्वादशी शुक्लकृष्णजा ।  
तयोर्भेदं न कुर्वीत भेदनान्नरकं व्रजेत् ॥

द्वादशीशब्देनैकादश्येवोच्यते प्रकरणवशात् । हेमाद्रौ गारुडम्—

शुक्रा वा यदि वा कृष्णा विशेषो नास्ति कथन ।  
विशेषं कुरुते यस्तु पितृहा स तु कीर्तिः ॥

हेमाद्रौ तत्त्वसागरः—

यथा शुक्रा तथा कृष्णा यथा कृष्णा तथेतरा ।  
तुल्ये ते भैन्यते यस्तु स हि वैष्णव उच्यते ॥  
सर्वेषामिह पापानामाश्रयः स तु कीर्तिः ।  
विवेचयति यो मोहादेकादश्यौ सितेतरे ॥

इत्येवमादीनि हेमाद्रौ कालिकापुराणादिवचनानि वैष्णवविषयाणि  
न तु स्मार्तगृहस्थविषयाणि शुक्रामेव सदा गृहीत्यादिवचनविरोधात् ।  
उपवासस्वरूपमुक्तं हेमाद्रौ वृद्धवसिष्ठकात्यायनविष्णुधर्मोत्तरेषु—

उपावृत्तस्य पापेभ्यो यस्तु वासो गुणैः सह ।  
उपवासः स विज्ञेयः सर्वभोगविवर्जितः ॥

पापेभ्यः परिवर्जनीयेभ्य उपावृत्तस्य निवृत्तस्य गुणैस्तद्विहितनि-  
यमैर्युक्तस्य भोजनादिसकलभोगवर्जनेन यद्होरात्रं संकल्पपूर्वकमव-  
स्थानं स उपवास इत्यर्थः । यत्तु इदं च फलसाधनस्योपवासस्य  
स्वरूपमुपवासपदार्थस्तु स्मृतिपुराणव्यवहारे रूढो निराहारावस्थान-  
माद्रमिति कालतत्त्वविवेचनं, तत्कालादशहेमाद्र्यादिसिद्धान्तविरुद्धमिति  
स्पष्टमेव । यत्त्वत्रोपष्टम्भकमुक्तमेकादश्यां निराहार इति संकल्पवाक्ये  
तावदेव प्रतीतिरिति तत्रैव हेमाद्र्याद्यविरोधायोपलक्षणपरत्वस्यैवोचित-  
त्वादन्यथा भवन्मते काम्योपवास इदं संकल्पवाक्यं विरुद्धमेव स्यादिति  
बोध्यम् । वर्जनीयान्याह हेमाद्रौ सुमन्तुः—

विहितस्याननुष्ठानमिन्द्रियाणामनिग्रहः ।

निषिद्धसेवनं नित्यं वर्जनीयं प्रयत्नतः ॥

हारीतः—पतितपापणिडनास्तिकादिसंभाषणानृतादिक्मुपवासदिने वर्जनीयम् । इति । आदिशब्देन हिंसेन्द्रियचापलादि गृह्यत इति हेमाद्रिः । गुणास्तु विष्णुधर्मोत्तर उक्ताः—

तज्जप्यजपनं ध्यानं तत्कथाश्रवणादिकम् ।

तदर्चनं च तज्जामकीर्तनश्रवणादिकम् ॥

उपवासकृतां ह्येते गुणाः प्रोक्ता मनीषिभिः ।

विष्णुधर्मेषु—

उपवासी हरिं यस्तु भक्त्या ध्यायति मानव ।

तज्जप्यजापी तत्कर्मरतस्तद्वत्मानसः ॥

निष्कामो दैत्यवद्वृह्णन्पदमाप्नोत्यसंशयम् । इति ।

अत्र समर्थस्यैवाधिकारः । तदाह हेमाद्रौ ब्रह्मवैर्वतम्—

एकादशीं विना विप्र न संसाराद्विमोक्षणम् ।

तत्राप्ययं विशेषोऽस्ति कार्या शक्तिमता च सा ॥

न तु वेहं विदुः प्राज्ञाः पीडनीयमिहाऽग्रहात् ।

शरीरं पीड्यते येन सुशुभेनापि कर्मणा ॥

अत्यन्तं तज्ज कुर्वीत अनायासः स उच्यते ।

धर्मसाधनमाद्यं यच्छरीरं बहुपुण्यकृत् ॥

यथाकथंचिन्मौख्यर्थं तत्क्षपेदेकहेलया ।

मूढग्राहेणाऽत्मनो यत्पीडया क्रियते तपः ॥

न स सुखमवाप्नोति न सिद्धिं न परां गतिम् । इति ।

नित्यैकादश्युपवासासमर्थनैकभक्तादिकं कार्यम् । तदाह हेमाद्रौ  
मार्कूण्डेयः—

एकभक्तेन नक्तेन तथैवायाचितेन च ।

उपवासेन दानेन न निर्द्वादशिको भवेत् ॥

एकभक्तेन नक्तेन बालवृद्धातुरः क्षिपेत् ।

पयोमूलफलैर्वाऽपि न निर्द्वादशिको भवेत् ॥

बोधायनोऽपि—

उपवासे त्वशक्तानामशीतेरुद्धर्जीविनाम् ।

एकभक्तादिकं कार्यमाह बोधायनो मुनिः ॥

हेमाद्रौ भविष्यत्पुराणे द्वादशीकल्पे—

एकादश्यां प्रभुं विष्णुं समभ्यर्च्य कदाचन ।

उपोषितेन नक्तेन तथैवायाचितेन च ।

एकभक्तेन वा तात न निर्द्वादशिको भवेत् ॥

तदेकनियमी नित्यं न सीदिति भवार्णवे ।

कायशक्तिबलादेव न बलान्द्रमाचरेत् ॥

उपोषितो वा नैकी वाऽयाचितैकाशनोऽपि वा ।

द्विदिनं पूजयेत्तात हरिं संसारपारगम् ॥

एकाहारप्रदानेन एकाशनफलं स्मृतम् ।

अयाचितफलं विद्वि दक्षिणासहितेन च ॥

नक्तस्य च चतुर्गुणं चतुर्गुणमुपोषणम् ।

सदक्षिणं फलं द्वानादव्रतभङ्गेऽपि लभ्यते ॥

तिथितत्वे ब्रह्मवैर्वर्तम्—

उपवासासमर्थश्वेदेकं विप्रं तु भोजयेत् ।

तावन्द्रनादि वा दद्यान्द्रैक्यां तद्द्विगुणं भवेत् ॥

सहस्रसंमितां देवीं जपेद्वा प्राणसंयमान् ।

कुर्याद्वादशसंख्याकान्यथाशक्ति व्रते नरः ॥ इति ।

हेमाद्रौ व्यासः—

हविष्यभोजनं स्नानं सत्यमाहारलाघवम् ।

अग्निकार्यमधःशस्यां नक्तभोजी षडाचरेत् ॥

हविष्यमुक्तं भविष्ये—

हैमन्तिकं सितास्विन्नं धान्यं मुद्गा यवास्तिलाः ।

कलायकंगुनीवारा वास्तुकं हिलमोचिका ॥

षष्ठिकाः कालशाकं च मूलकं केमुकेतरत् ।

कन्दः सैन्धवसामुद्रे गव्ये च दधिसर्पिषी ॥

१ घ. नक्ताशी या<sup>३</sup> । २ क. अ. ग. च. छ. <sup>०</sup>तुर्गुणं च । ३ ग. घ. इक्तन० ।

पयोऽनुदधृतसारं च पनसाभ्रहरीतकी ।  
 तित्तिडी जीरकं चैव नागरङ्गाकपिष्पली ॥  
 कदली लवली धात्री फलान्यगुडमैक्षवम् ।  
 अतैलपकं मुनयो हविष्याणि प्रचक्षते ॥ इति ।

सितांस्विन्नं गौडेषु प्रसिद्धो धान्यविशेषः, स च हेमन्तोत्पन्न एव  
 न च कालान्तरोत्पन्नः कलायं कुलित्थः कद्गु काङ्ग इति भाषाप्र-  
 सिद्धः हिलमोचिका गौडेषु हिलासा इति प्रसिद्धः पत्रशाकः काल-  
 शाकः पर्वतदेशो प्रसिद्धः । केमुकं गौडेषु केम्बु इति प्रसिद्धम् । मूलकं  
 कन्दः सुरणः नागरं शुठिः । लवली रायआवळीति महाराष्ट्रे हरफररेव-  
 डीति मध्यदेशो प्रसिद्धा । अतैलपकमित्युक्तानां विशेषणम् । तिथितत्त्वेऽ-  
 गस्यसंहिता—

नारिकेलफलं चैव कदली लवली तथा ।  
 आभ्रामामलकं चैव पनसं च हरीतकी ॥  
 व्रतान्तरप्रशस्तं च हविष्यं मन्वते बुधाः ॥ इति ।

काम्यवते तु यद्यपि

काम्ये प्रतिनिधिर्नास्ति नित्ये नैमित्तिके च सः ।  
 काम्येऽप्युपक्रमादूर्ध्वं केचित्प्रतिनिधिं विदुः ॥

इति माधवीये स्मृत्यन्तरम् । तस्यार्थः—नित्यं नैमित्तिकं च प्रतिनिधि-  
 नाऽप्युपक्रम्य कारयेत्काम्यं तु स्वसामर्थ्यं विचार्य स्वयमेवोपक्रम्य कुर्यात् ।  
 उपक्रमादूर्ध्वमसामर्थ्ये प्रतिनिधिनाऽपि तत्कारयेत् । तदाहं हेमाद्रौ  
 वाराहः—

असामर्थ्ये शरीरस्य वते तु समुपस्थिते ।  
 कारयेद्वर्मपत्नीं वा पुत्रं वा विनयान्वितम् ॥  
 भगिनीं भ्रातरं वाऽपि वतमस्य न लैप्यते ।

माधवीये पैठीनसिः—

भार्या पत्युर्वतं कुर्याद्यार्याश्च पतिर्वतम् ।  
 असामर्थ्ये परस्ताभ्यां व्रतभङ्गो न जायते ॥

हेमाद्रौ कात्यायनः—

राज्यस्थक्षश्चियार्थं च एकादश्यामुपोषितः ।  
 पुरोधास्तु क्षश्चियो वा द्वयोः सममितीरितम् ॥

उपवासफलं ताभ्यां समग्रं समवाप्यते ।  
 शृणु यश्चान्यमुद्दिश्य एकादश्यामुपोषितः ॥  
 यमुद्दिश्य कृतो विप्रास्तस्य पूर्णं फलं भवेत् ।  
 कर्ता दशगुणं पुण्यं प्राप्नोत्यत्र न संशयः ॥

### हेमाद्रौ वायुराणम्—

उपवासे त्वशक्तस्तु आहिताग्निरथापि वा ।  
 पुत्राद्वा कारयेदासाद्वाह्नणाद्वाऽपि कारयेत् ॥  
 अथवा विप्रमुख्येभ्यो दानं दद्यात्स्वशक्तिः ।  
 उपवासफलं तस्य समग्रं समवाप्यते ॥  
 तत्र भोजनदोषोऽपि तत्क्षणादेव नश्यति ।

### हेमाद्रौ कात्यायनः—

पितुर्ब्रातुर्मातुरर्थं आचार्यार्थं विशेषतः ।  
 उपवासं प्रकुर्वाणः पुण्यं शतगुणं लभेत् ॥  
 यमुद्दिश्य कृतः सोऽपि संपूर्णं लभते फलम् ।  
 द्रव्यसंप्रतिपत्तौ वा एकादश्यामुपोषितः ।  
 द्रव्यदातोपवासस्य फलं प्राप्नोत्यसंशयः ॥  
 कर्ता नक्तमवाप्नोति नात्र कार्या विचारणा ।  
 नारी स्वपतिमुद्दिश्य एकादश्यामुपोषिता ॥  
 पुण्यं शतगुणं प्राहुर्मुनयः पारदर्शिनः ।  
 उपवासफलं तस्याः पतिः प्राप्नोत्यसंशयम् ॥

### यत्तु हेमाद्रौ मनुः—

नास्ति ऋणां पृथग्यज्ञो न व्रतं नाप्युपेषणम् ।

### विष्णुरपि—

पत्यौ जीवति या नारी उपवासव्रतं चरेत् ।

आयुः संहरते भर्तुर्नरकं चैव गच्छति ॥

तद्भ्रात्यननुभतोपवासविषयमाहतुर्हेमाद्रौ शङ्खलिखितौ—कामं भर्त्र-  
 नुज्ञया व्रतोपवासादीनारभेत । इति । हेमाद्रौ मार्कण्डेयपुराणम्—

नारी खत्वननुज्ञाता पित्रा भर्त्रा सुतेन वा ।

निष्फलं तु भवेत्तस्या यत्करोति व्रतादिकम् ॥ इति ।

पतिमत्या उपवासे पुष्पादिनिषेधो नास्ति । तदाह वाधवे मनुः—

पुष्पालंकारवज्रादिगन्धधूपानुलेपनम् ।  
उपवासे न दुष्यन्ति वृन्तधावनमञ्जनम् ॥ इति ।

सूतकादिप्राप्तौ कर्तव्यमाह हेमाद्रौ विष्णुरहस्यम्—  
परमापदमापन्नो हर्षे वा समुपस्थिते ।  
सूतके सूतके चैव न त्याज्यं द्वादशीव्रतम् ॥

**हेमाद्रौ वाराहः—**

सूतके तु नरः स्नात्वा प्रणम्य मनसा हरिम् ।  
एकादश्यां न मुञ्जीत व्रतमेवं न लुप्यते ॥  
द्वादश्यां च ततो मुक्त्वा सूतकान्ते जनार्दनम् ।  
पूजयित्वा विधानेन पूजयेच्च द्विजोत्तमान् ॥  
सूतकेऽपि न मुञ्जीत एकादश्यां सदा नरः ।  
द्वादश्यां तु समश्चीयात्स्नात्वा विष्णुं प्रणम्य च ॥  
पूर्वसंकलितं यत्तु व्रतं सुनियतव्रतैः ।  
तत्कर्तव्यं नरैः श्राद्धदानार्चनविवर्जितम् ॥

**माधवे मत्स्यः—**

सूतकान्ते नरः स्नात्वा पूजयित्वा जनार्दनम् ।  
दानं दत्त्वा विधानेन व्रतस्य फलमश्नुते ॥ इति ।

**अन्यत्रापि—**

सूतकात्प्राक्समारब्धमनेकाहं तु यद्वृतम् ।  
कायिकं तत्तु कुर्वीत न तु दानार्चनं जपम् ॥  
सूतकाहे तु यत्किंचिद्वानाद्यन्तरितं भवेत् ।  
सूतकानन्तरे त्वद्विं तत्कर्तव्यमतन्द्रितैः ॥ इति ।

**खीणां रजोदर्शनेऽपि न व्रतत्यागः । तदाह माधवे पुलस्यः—**  
एकादश्यां न मुञ्जीत नारी द्वैषे रजस्यपि ।

**तत्रैव कष्यशृङ्गः—**

संप्रवृत्तेऽपि रजसि न त्याज्यं द्वादशीव्रतम् । इति ।

**माधवे सत्यव्रतः—**

प्रारब्धदीर्घतपसां नारीणां यद्वजो भवेत् ।  
न तत्रापि व्रतस्य स्यादुपरोधः कदाचन ॥  
स्नात्वा भर्तुश्चतुर्थेऽहिं शुद्धा स्यात्परिचारणे ।  
पञ्चमेऽहनि शुद्धा स्यादैवे पित्र्ये च कर्मणि ॥

इति वचनाच्छ्रुध्यनन्तरं देवार्चनादि कुर्यादिति माधवः ।

अन्तरा तु रजोयोगे पूजामन्येन कारयेत् ।

इति मात्स्यमिति मदनरत्नः । काम्योपवासे हेमाद्रिमाधवयोरद्विन्द्राः—

सायमाद्यन्तयोरहोः सायं प्रातश्च मध्यमे ।

उपवासफलं प्रेष्मुर्जह्याद्भक्तचतुष्टयम् ॥ इति ।

तत्र दशमीनियमानाह हेमाद्रौ देवलः—

दशम्यामेकभक्तस्तु मांसमैथुनवर्जितः ।

एकादश्यामुपवसेत्पक्षयोरुभयोरपि ॥

हेमाद्रौ स्मृतिः—

दशम्यामेकभक्तं तु कुर्वीत नियतेन्द्रियः ।

आचम्य दन्तकाष्ठं तु खादयेत्तदनन्तरम् ॥

ततश्चानन्तरं विप्र ब्रह्मचारी जितेन्द्रियः ।

रात्रिं नयेत्ततः पश्चात्प्रातःस्नायी समाहितः ॥

उपवासं तु संकल्प्य मन्त्रपूतं जलं पिषेत् ।

हेमाद्रौ स्कान्दम्—

कांस्यं मांसं मसूरांश्च चणकान्कोरदूषकान् ।

शाकं मधु पराज्ञं च त्यजेदुपवसन्नियम् ॥

उपवासं करिष्यन्नित्यर्थं इति । हेमाद्रिः—

चूतमत्यम्बुपानं च दशम्यां वैष्णवस्त्यजेत् ।

माधवे नारदः—

अक्षरालवणाः सर्वे हविष्यान्ननिषेविणः ।

अवनीतल्पशयनाः प्रियासङ्गविवर्जिताः ॥

क्षारो यवक्षारादि लवणविशेषणं वा क्षारग्रहणम् । तेन सैन्धवादेव-  
निषेध इत्याशौचप्रकरणे मनुस्मृतिटीकाकारो मेधातिथिः । अथैकाद-  
शीकृत्यम्—एकादश्यां प्रातर्दन्तधावनं कार्यम् ।

प्रातःसंध्यामुपासीत दन्तधावनपूर्वकम् ।

इति वचनात् ।

उपवासे तथा श्राद्धे न खादेदन्तधावनम् ।

दन्तानां काष्ठसंयोगो हन्ति सप्तकुलानि वै ॥

इति हेमाद्रौ वृद्धवसिष्ठवचने काष्ठसंयोग एव दोषश्रवणात्पर्णादिना  
दन्तधावनं कार्यमेव । अत एव हेमाद्रौ पैठीनसिः—

अलाभे वा निषेधे वा काषानां दन्तधावने ।

पर्णादिना विशुद्धेन जिहोलेखः सदैव हि ॥ इति ।

पक्षान्तरमाह हेमाद्रौ व्यासः—

अलाभे दन्तकाषानां निषिद्धायां तथा तिथौ ।

अपां द्वादशगण्डूषैर्विद्ध्याद्वन्तधावनम् ॥

ततः प्रातःकृत्यानन्तरं संकल्पः कार्यस्तत्रमन्त्रमाह हेमाद्रौ देवलः—

एकादश्यां निराहारो भूत्वाऽहमपरेऽहनि ।

भोक्ष्यामि पुण्डरीकाक्ष गतिर्भव ममाच्युत ॥

अत्र विशेषमाह निर्णयामृते देवलः—

गृहीत्वौदुम्बरं पात्रं वारिपूर्णमुद्भूमुखः ।

उपवासं तु गृह्णीयाद्यथा संकल्पयेद्बुधः ॥

औदुम्बरं ताष्मयम् । यथा संकल्पयेद्यत्कलं कामयेत तत्फलकाम  
इत्युलेखं कुर्यात । विशेषान्तरमाह हेमाद्रौ स्कन्दः—

रात्रिं नयेत्ततः पश्चात्प्रातःस्नायी समाहितः ।

उपवासं तु संकल्प्य मन्त्रपूतं जलं पिवेत् ॥

रात्रिं दशमीरात्रिं मन्त्रेणाष्टाक्षरेण विरभिमन्त्रितं जलं पिवेदित्यर्थः।  
तथा च हेमाद्रौ मार्कण्डेयः—

अष्टाक्षरेण मन्त्रेण त्रिर्जसेनाभिमन्त्रितम् ।

उपवासफलप्रेष्ठुः पिवेत्तोयं समाहितः ॥

इति । अत्रफलप्रेष्ठुरिति लिङ्गात्काम्योपवास एव जलपानमिति  
बोध्यम् । अत एव

उपवासफलप्रेष्ठुर्जह्याद्भक्तचतुष्टयम् ।

इत्यत्रेदं काम्यविषयमिति सर्वेषां सिद्धान्तः संगच्छते । नित्यवते तु  
हेमाद्रौ मार्कण्डेयः—

देवार्चनं ततः कृत्वा पुष्पाञ्जलिमथापि वा ।

संकल्प्य मन्त्रमुच्चार्य देवाय विनिवेदयेत् ॥

अत्र वाशब्द ऐच्छिकविकल्पार्थक इति यद्यपि हेमाद्रादिग्रन्थेभ्यः  
श्रतीयते, तथाऽपि व्यवस्थितविकल्पार्थक एव युक्तः पूर्वोक्तरीतेरित्यवधेभ्य-  
म् । अत एव नित्यवत एकादश्यामिति मन्त्रेणोपवाससंकल्पमीरयेत् ।  
मानसिको व्यवसायः संकल्प इति कालादर्शः, नित्ये मनसैव मन्त्रेण

[ एकादशीनिर्णयः ]

पुरुषार्थचिन्तामणिः ।

२५७

संकल्पयेदिति निर्णयामृतश्च संगच्छते । शैवानां तु संकल्पमन्त्रो हेमाद्रौ  
शिवधर्मसूक्तः—

तत्पुरुषाय विद्धहे महादेवाय धीमहि तन्मो रुद्रः प्रचोदयात् । इति ।  
सौराणां तु हेमाद्रौ सौरपुराणम्—

सावित्र्या त्वथ नाम्ना वा संकल्पं तु समाचरेत् ॥ इति ।

यदा पूर्वार्धरात्रानन्तरं दशम्यनुवर्तते, तदैकादश्याः पूर्वार्धं त्यक्त्वा  
पूजासंकल्पावनुष्ठेयौ । तदाह हेमाद्रिमाधवयोः स्मृतिः—

दशम्याः सङ्ग्रहोपेण अर्धरात्रात्परेण तु ।

वर्जयेच्चतुरो यामान्संकल्पार्चनयोस्तदा ॥

यदा तु दिनोदये दशम्यनुवर्तते, तदा रात्रौ पूजासंकल्पौ कार्यैः ।  
तदाह हेमाद्रौ नारदः—

विद्वोपवासेऽनश्वस्तु दिनं त्यक्त्वा समाहितः ।

रात्रौ संपूजयेद्विष्णुं संकल्पं च तदाऽऽचरेत् ॥

इति । [पुनः] हेमाद्रौ नारदः—

वर्जयन्ति नरास्तज्ज्ञा यामांश्च चतुरो द्विज ।

तदूर्ध्वं स्नानपूजादिं कर्तव्यं तदुपोषितैः ॥

न दिवा शुद्धिमाप्नोति तदा रात्रौ विधीयते ।

दिनकार्यमशेषं च कर्तव्यं शर्वरीमुखे ॥ इति ।

उपवासप्रतिनिधिषु भक्तादिष्वपि समन्त्रक एव संकल्पः कार्यः ।  
तथा च हेमाद्रौ स्कान्दः—

उपोष्य नक्तेन विभो चत्वारः कुञ्जसंयुताः ॥ इति ।

एकभक्तेन यो मर्त्य उपवासवतं चरेत् ।

इत्यादिवचनेष्वेकभक्तादिष्पवासधर्मातिदेशार्थमुपवासशब्दप्रयोगः ।  
कुण्डपायिनामयनगते कर्मणि मासमग्निहोत्रं जुहोतीति वचनेऽग्निहोत्र-  
वधर्मातिदेशार्थमग्निहोत्रशब्दप्रयोगवत् । तेन संकल्पमन्त्रे निराहारपद-  
स्थान एकादश्यां नक्ताहार इत्याद्युहितंपठितेन तन्मन्त्रेणैव संकल्पः  
कर्तव्य इति बोध्यम् । इदं चोपवासस्थानीयमेकभक्तादिकमुपवासयो  
ग्यायामैवैकादश्यां कार्यम् । तदुक्तं हेमाद्रौ भविष्यत्पुराणे द्वादशीकल्पे—

पूर्णाविन्द्रां पलाधेन नन्दां पूर्णामपि त्यजेत् ।  
 यदीच्छेदात्मसंतानं चतुर्षु नियमेष्वपि ।  
 नोपोषितं न नक्तं च नैकभक्तमयाचितम् ॥  
 नन्दायां पूर्वविन्द्रायां कुर्यादैश्वर्यमोहितः ।  
 एकादशी युता शस्ता द्वादश्या समुपोषणे ॥  
 नक्ते वाऽयाचिते नित्यमेकभक्ते तथाऽर्चने ।  
 नक्तं वाऽयाचितं तात नैकभक्तमुपाहरेत् ॥  
 दशमीसहितं दानमनर्थं हरिवासरे ॥ इति ।

एकादश्यां देवस्योपरि पुष्पमण्डपं कुर्यात् । तदाह माधवे ब्रह्म-  
 पुराणम्—

एकादश्यामुभे पक्षे निराहारः समाहितः ।  
 नानापुष्पैर्नरश्रेष्ठ विचित्रं पुष्पमण्डपम् ॥  
 कृत्वा चाऽवरणं पश्चाज्ञागरं कारयेन्निशि ।

तस्मिन्मण्डपे देवं पूजयेत् । तदाह ब्रह्मपुराणम्—

एकादश्यामुभे पक्षे निराहारः समाहितः ।  
 स्नात्वा सम्यग्विधानेन सोपवासो जितेन्द्रियः ॥  
 संपूज्य विधिवद्विष्टिणुं श्रद्धया सुसमाहितः ।

पुष्पैर्गन्धैस्तथा धूपैर्दीपैर्नवेद्यकैः परैः ॥  
 उपचारैर्बहुविधैर्जपैर्होमैः प्रदक्षिणैः ।  
 स्तोत्रैर्ननाविधैर्दिव्यैर्गतिवादैर्मनोहरैः ॥

दण्डवत्प्रणिपातैश्च जयशब्दैस्तथोत्तमैः ।

एवं संपूज्य विधिवद्रात्रौ कृत्वा प्रजागरम् ॥

याति विष्णोः परं स्थानं भरो नास्त्यत्र संशयः ॥ इति ।

मदनरत्ने बृहन्नारदीयम्—

पञ्चामृतेन संप्राप्य एकादश्यां जनार्दनम् ।

द्वादश्यां पयसा स्नाप्य हरिसायुज्यमश्नुते ॥ इति ।

संकल्पप्रभृतिपारणपर्यन्तं पाषड्यादिभिः संभाषणादि न कार्यं तदुक्तं  
 हेमाद्रौ विष्णुधर्मेषु—

पाषण्डभिरसंस्पर्शां समं भाषणमेव च ।

विष्णोराराधनपर्नैव कार्यमुपोषितैः ॥

हेमाद्रौ विष्णुपुराणे—

तस्मात्पाषाण्डिभिः पापैरालापस्पर्शने त्यजेत् ।

विशेषतः क्रियाकाले यज्ञादौ चापि दीक्षितः ॥

वेदवाहागमविहितकांरिणः पाषण्डिन इति हेमाद्रिः । हेमाद्रौ कूर्मः—

बहिर्ग्रामान्त्यजान्सूतिं पतितं च रजस्वलाम् ।

न सृष्टेज्ञाभिभाषेत नेक्षेत व्रतवासरे ॥

विष्णुरहस्यम्—

नृत्यालोकनगन्धादिस्वादूनं परिकीर्तनम् ।

अन्नस्य वर्जयेत्सर्वं ग्रासानां चाभिकाङ्क्षणम् ॥

गात्राभ्यङ्गं शिरोभ्यङ्गं ताम्बूलं चानुलेपनम् ।

व्रतस्थो वर्जयेत्सर्वं यज्ञान्यद्वलरागकृत् ॥

हेमाद्रौ देवलः—

ब्रह्मचर्यमहिंसा च सत्यमाभिषवर्जनम् ।

ब्रतेष्वेतानि चत्वारि चरितव्यानि नित्यशः ॥

खीणां तु प्रेक्षणात्स्पर्शात्ताभिः संकथनादपि ।

भिद्यते ब्रह्मचर्यं तु न दारेष्वतुसंगमात् ॥

असकृज्जलपानाच्च ताम्बूलस्य च भक्षणात् ।

उपवासः प्रदृष्टेत दिवास्वापाच्च मैथुनात् ॥

अत्यये चाम्बुपानेन नोपवासः प्रणश्यति ।

अशक्तावसकृदपि पानेनेत्यर्थः । पाषण्डियादिदर्शनादौ प्रायश्चिंत्तमुक्तं

विष्णुपुराणे—

तस्यावलोकनात्सूर्यं पश्येत मतिमान्नरः ।

संस्पर्शं तु बुधः स्नात्वा शुचिरादित्यदर्शनात् ॥

संभाष्यतां शुचिषदं चिन्तयेदच्युतं बुधः ।

इदं चोदाहरेत्सम्यकृत्वा तत्प्रवर्णं भनः ।

शारीरमन्तःकरणोपघातं वाचश्च विष्णुर्भगवानशेषम् ॥

शमं नयत्वस्तु ममेह शर्म पापादनन्ते हृदि संनिविष्टे ।

अन्तःशुद्धिं बहिः शुद्धिं शुद्धो धर्ममयोऽच्युतः ॥

स करोत्वमले तस्मिन्शुचिरेवास्मि सर्वदा ।

बाह्योपघाताननघो बौद्धांश्च भगवानजः ॥

शमं नयत्वनन्तात्मा विष्णुश्चेतसि संस्थितः ।  
एतत्संभाष्य जप्तव्यं पाषण्डभिरुपोषितैः ॥  
नमः शुचिषदेत्युक्त्वा सूर्यं पश्येत्तु दीक्षितः ॥ इति ।

### माधवे विष्णुधर्मे—

असंभाष्यान्हि संभाष्य तुलस्यतसिकादलम् ।  
आमलक्याः फलं वाऽपि पारणे प्राश्य शुध्यति ॥  
कालादर्शे तु तुलस्या विमलं दलभिति पाठः । हेमाद्रौ यज्ञवल्क्यः—  
यदि वाग्यमलोपः स्यात्सानदानजपादिषु ।  
व्याहरेद्वैष्णवं मन्त्रं स्मरेद्वा विष्णुमव्ययम् ॥

### कालादर्शे विष्णुरहस्ये—

श्राद्धोपवासदिवसे खादित्वा दन्तधावनम् ।  
गायत्र्याः शतसंपूतमम्बु प्राश्य विशुध्यति ॥

### कालादर्शे शङ्खः—

कृत्वा स्तेयं तथा हिंसां यथार्थं शाङ्खचोदितम् ।  
प्रायश्चित्तं व्रती कृत्वा जपेन्नामशतव्रयम् ॥

### कालादर्शे कात्यायनः—

मिथ्यावादे दिवा स्वापे बहुशोऽम्बुनिषेवणे ।  
अटाक्षरं व्रती जप्त्वा शतमष्टोत्तरं शुचिः ॥

### कालादर्शे पैठीनसिः—

ताम्बूलचर्वणे ऋसिंभोगे मांसनिषेवणे ।  
ब्रतलोपो भवेत्कुर्यादृष्टाक्षरमनोर्जश्म् ॥ इति ।

### द्वादशीकृत्यमाह हेमाद्रौ कात्यायनः—

प्रातः स्नात्वा हरिं पूज्य उपवासं समर्पयेत् ।  
अज्ञानतिमिरानन्धस्य व्रतेनानेन केशव ॥  
प्रसीदि सुमुखो नाथ ज्ञानदृष्टिप्रदो भव ।  
पारणं तु ततः कुर्याद्यथासंभवमार्गतः ॥

### यथासंभवत्वं ब्राह्मणभोजनादिषु । तान्याह बृहन्नारदीयम् —

ब्राह्मणान्भोजयेच्छुक्त्या दद्याद्वै दक्षिणां तथा ।  
ततः स्वबन्धुभिः साध्म नारायणपरायणः ॥  
क्रुतपञ्चमहायज्ञः स्वयं भुञ्जीत वाग्यतः ।

**तिथितत्त्वे कात्यायनः—**

द्वादश्यां पारणं कुर्याद्वर्जयित्वा ह्युपोदकीम् ॥

**उपोदकीं प्रूतिशाकम् । माधवे स्कान्दम्—**

कृत्वा चैवोपवासं तु योऽश्वाति द्वादशीदिने ।

नैवेद्यं तुलसीमिथुं हत्याकोटिविनाशनम् ॥

**हेमाद्रौ ब्रह्माण्डपुराणम्—**

कांस्यं मांसं सुरां क्षौद्रं लोभं वितथभाषणम् ।

व्यायामं च प्रवासं च दिवास्वापमथाञ्जनम् ॥

तिलपिण्ठं मसूरांश्च द्वादशैतानि वैष्णवः ।

द्वादश्यां वर्जयेन्नित्यं सर्वपापैः प्रमुच्यते ॥

पुनर्भौजनमध्यायो भारमायासमैथुने (?) ।

उपवासफलं हन्त्युर्दिवानिद्रा च पञ्चमी ॥

**हेमाद्रौ बहस्पतिः—**

दिवानिद्रा परान्नं च पुनर्भौजनमैथुने ।

क्षौद्रं कांस्यामिथुं तैलं द्वादश्यामष्टं वर्जयेत् ॥

कांस्यं मांसं सुरां द्यूतं व्यायामं क्रोधमैथुने ।

दिवा स्वापं पुनर्भुक्तं त्वणकान्कोरदूषकान् ॥

**हेमाद्रौ स्कान्दम्—**

क्षौद्रं मांसं सुरां तैलं व्यायामं क्रोधमैथुने ।

परान्नं कांस्यताम्बूले लोभं निर्मात्यलङ्घनम् ॥

द्वादश्यां द्वादशैतानि वैष्णवः परिवर्जयेत् ।

इदं सर्वं नियमजातं क्वचिदुपवासफलप्रेष्मुरिति, क्वचिदुपवासफलं हन्त्युरिति च श्रवणात्काम्यवतविषयमेवावसीयते । येषु वाक्येषु फलसं-  
बन्धो न श्रूयते तत्रापि काम्यविषयसाहचर्येण पाठात्संकल्पनीय इति वोध्यम् । नित्योपवासप्रकारमाह माधवे विष्णुरहस्यम्—

अथ नित्योपवासी चेत्सायं प्रातर्भुजिक्रियाम् ॥

वर्जयेन्मतिमान्विप्रः संप्राप्ते हरिवासरे ।

**माधवे ब्रह्मवैवर्तम्—**

इति विज्ञाय कुर्वीतावश्यमेकादशीव्रतम् ।

विशेषनियमाशक्तोऽहोरात्रं भुजिवर्जितः ॥

निगृहीतेन्द्रियः श्रद्धासहायो विष्णुतत्परः ।

उपोष्यैकादशीं पापान्मुच्यते नात्र संशयः ॥

शक्तौ सत्यां नियमावश्यकतामाह माधवे कात्यायनः—

शक्तिमांस्तु पुनः कुर्यान्नियमं सविशेषणम् ॥ इति ।

अशक्तस्य तु—

एकमक्तेन नक्तेन वालवृद्धातुरः क्षिपेत् ।

पयोमूलफलैर्वाऽपि न निर्द्वादशिको भवेत् ॥

इत्यनुकल्पः पूर्वमुक्त एव । भोजनमात्रवर्जनसमर्थं प्रति आवश्यकनि-  
स्यवतस्यापि

विशेषनियमाशक्तोऽहोरात्रं भुक्तिवर्जितः ।

इत्यादिवचैनैर्भोजनमात्रवर्जनपर्यवसायित्वप्रतिपादनात् । अत एवै-  
कादश्यामुपवासाक्षरणे प्रायश्चित्तं स्मर्यत इति माधवस्य, एकादशां  
भोजने प्रायश्चित्तं स्मर्यत इति मदनरत्नस्य न परस्परं विरोधः । शब्दभे-  
देऽप्यर्थस्यैकत्वात् । अन्यथा विरोधः स्पष्ट एवेति बोध्यम् । समर्थस्यैका-  
दश्यां भोजने प्रायश्चित्तमाह माधवीये स्मृतिः—

अष्टम्यां च चतुर्दश्यां दिवा भुक्त्वैन्द्रवं चरेत् ।

एकादश्यामहोरात्रं नक्तं चैव तु पर्वाणि ॥

स्मृत्यन्तरमपि—

अर्के पर्वद्वये रात्रौ चतुर्दश्यष्टमी दिवा ।

एकादश्यामहोरात्रं भुक्त्वा चान्द्रायणं चरेत् ॥ इति ।

अत्रेदं चिन्त्यते—किमेकादशीवतयोग्याहोरात्राधिकरणके भोजन  
इदं प्रायश्चित्तमुत्तैकादश्यधिकरणके भोजन इति । तत्र ताव-  
देकादश्यधिकरणक एव युक्तम् । तथा च प्रतिपत्रकरणे माधवे वृद्ध-  
गार्यः

निमित्तं कालमादाय वृत्तिर्विधिनिषेधयोः ।

विधिः पूज्यतिथौ तत्र निषेधः कालमात्रकः ॥ इति ।

तिथीनां पूज्यत्वं नाम कर्मानुष्ठानयोग्यता । निषेधस्तु निवृत्यात्मा  
कालमात्रमपेक्षत इति । तस्यार्थः—न्यायसिन्द्रोऽप्यर्थमर्थो न केवलं वाच-  
निकः । तथा हि विधिवाक्यात्कालविशेषे विधेयानुष्ठानस्याभ्युदयहेतुल्वं  
प्रतीयते । तत्र सकृदनुष्ठानादेवाभ्युदयसिन्द्रेविशेषणकालानुरोधेन प्रधा-

नावृत्तेरनुचितत्वात्सङ्केतवानुष्ठानं, निषेधवाक्यानु कालविशेषानुष्ठानस्या-  
नर्थहेतुत्वं प्रतीयते, यदा कदाऽपि तत्काले तत्कर्मानुष्ठानेऽनर्थापत्तेः  
सर्वस्मिन्नपि तत्काले तद्वर्जनीयमिति । तस्माद्वाक्याह्यायाद्वर्कादिसाह-  
चर्याचैकादश्यधिकरणक एव भोजने प्रायश्चित्तम् । अत एव सिद्धि-  
स्तस्यार्थतो व्रते । अस्यार्थः—उपवासवतेऽनुष्ठायमानेऽर्थतः प्रसङ्गात्तस्यां न  
निषेधस्य सिद्धिर्यथा काम्यानुष्ठाने प्रसङ्गान्नित्यसिद्धिरिति कालादर्शा-  
त्सर्वेषां पक्षद्वयेऽपि भोजनमात्रवर्जनं निषेधपरिपालनार्थं पुत्रवद्गृहस्थ-  
व्यतिरिक्तानां पक्षद्वयेऽप्युपवासवतं, गृहस्थस्य शुक्लायामेव व्रतं, शयनी-  
बोधिनीमध्ये कृष्णायामापि, तदापि पुत्रवहितस्येति हेमाद्रिसिद्धान्तादपि  
व्रतभोजननिषेधपरिपालनयोरेकदिन एवानुष्ठानं सर्वदा प्रतीयमानमप्युपे-  
क्ष्यम् । एकस्मिन्दिन उभयोः प्रातौ व्रतानुष्ठानेनैव निषेधपरिपालन-  
सिद्धिनिषेधपरिपालनस्य तिथ्युपक्रमावसानपरिच्छिन्नत्वाद्वृत्तस्य च  
पूज्यतिथिगमित्वात् पूर्वापरदिनयोर्निषेधव्रतयोः प्रातौ कृष्णपक्षे च  
गृहस्थानां केवलनिषेधस्य प्रातौ पूर्वदिने फलादिभक्षणेन निषेधपरिपा-  
लनमुत्तरदिने च व्रतानुष्ठानमिति कालतत्त्वविवेचनसिद्धान्तः संगच्छत  
इति चेन्न । धर्मिग्राहकमानविरोधापत्तेः । तथा हि—

अष्टवर्षाधिको मर्त्यः अशीतिर्न हि पूर्यते ।  
यो भुङ्गे मामके रात्रे विष्णोरहनि पापभाक् ॥  
स मे वध्यश्च दण्डयश्च निर्वास्यो देशतः स मे ।  
एतस्मात्कारणाद्विप्र एकादश्यामुपोषणम् ॥  
कुर्यान्नरो वा नारी वा पक्षयोरुभयोरपि ।

इति हेमाद्रौ नारदीयपुराणं निषेधविधायकमिति सर्वेषां संमतम् ।  
अत्र भोजननिषेध उपोषणशब्दप्रयोगस्य मासाग्निहोत्रशब्दस्याग्निहोत्र-  
धर्मातिदेशार्थत्ववदुपवासधर्मातिदेशार्थत्वादुपवासयोग्यायोमैवकादश्यां  
निषेधप्रतिपादनात्,

पूर्णाविद्धां पलार्धेन नन्दां पूर्णामपि त्यजेत् ।  
यदीच्छेदात्मसंतानं चतुर्षु नियमेष्वपि ॥  
नोपोषितं न नक्तं च नैकभक्तमयाचित्तम् ।  
नन्दायां पूर्वविद्धायां कुर्यादैश्वर्यमोहर्तः ॥

इतिहेमाद्रिमाधवयोद्वादशीकल्पवचनेन विद्धायां तज्जिषेधाच्च ।

शुक्रा वाऽथ सदा कार्या न त्याज्या संकटेष्वपि ।  
शुक्रायां यस्तु वै भुड्के स भुड्के किल्बिषं नरः ॥

इति हेमाद्रौ भविष्योत्तरवचनादपि तथैव प्रतीतेः ।

प्रातर्हरिदिनं लोकास्तिष्ठध्वं चैक्भोजनाः ॥

इति हेमाद्रौ पुराणान्तरवचने च स्पष्टतरं तथैव प्रतीतेः । उपवासयोग्यदिने भोजन एव पूर्वोक्तं प्रायश्चित्तमित्येव स्वीकर्तव्यम् । अन्यथा

कांस्यं मांसं मसूराश्च पुनर्भोजनमैथुने ।

द्यूतमत्यम्बुपानं च दशस्यां सप्त संत्यजेत् ॥

इत्यादीनां विद्वाधिकायामप्रवृत्तेः,

दिवा निद्रा परान्नं च पुनर्भोजनमैथुने ।

क्षौद्रं कांस्यामिषं तैलं द्वादश्यामष्ट वर्जयेत् ॥

इत्यादीनां चात्पद्वादशीयुक्तत्रयोदश्यां चाप्रवृत्तेः, व्रतदिनात्पूर्वदिन गत एकादशीयुते मध्याह्ने दशस्यामेकभक्तस्तु,

दशस्यामेकभक्तं तु कुर्वीत नियतेन्द्रियः ।

इत्यादीनामप्रवृत्तेर्विद्वानधिकद्वादशीकायामेकादश्यां निराहार इति संकल्पवाक्यविलोपापत्तेश्च सर्वोपपूर्व एव स्यादिष्टापत्तौ विधिस्पृष्टे निषेधायोग इति सिद्धान्तो विरुद्ध्येत । अत एव प्रायपाठोऽप्यकिञ्चित्कर एव । अंपि च चातुर्मास्यानन्तर्गतायामुभयाधिक्यवत्यां शुद्धायामपि कृष्णायामुपवासयोग्य उत्तरदिन एव शिष्टानां विदुपां निषेधपरिपालनाचारोऽपि विरुद्ध्येतेति दिक् । तस्माद्वेमाद्रिणा प्रवट्कान्तरे नारदीयप्रथमवाक्यस्यैवोपन्यासात्तन्मात्रदर्शनप्रयुक्तो द्वितीयवाक्यादर्शनप्रयुक्त एव कालतत्त्वविवेचनसिद्धान्त इति बोध्यम् । तथा चैकादशीप्रकरणस्थानेकवाक्याविरोधाय निमित्तकालमादायेति वाक्यस्यैवैतत्त्रितयातिरिक्तविषयत्वं, दशमीशब्दस्य व्रतदिनात्पूर्वदिनोपलक्षकत्वमेकादशीशब्दस्य व्रतदिनोपलक्षकत्वं, द्वादशीशब्दस्य पारणदिनोपलक्षकत्वमेव स्वीकर्तुं युक्तम् । अत एवोदाहृतकालादर्शहेमाद्यादयः संगच्छन्त इति विभावनीयं सूरिभिः । पूर्वोक्तेपुद्वादशीनियमेषु मध्ये नित्यब्रते पारणमेवश्यकमन्येषामनुष्ठानेऽभ्युदयोऽनुष्ठाने प्रत्यवायाभाव इति बोध्यम् ।

[ एकादशीनिर्णयः ] पुरुषार्थचिन्तामणिः ।

२६५

नित्यव्रताङ्गमपि पारणं द्वादश्यल्पा चेद्रात्रिशेष एव स्नानादि सर्वमनुष्ठाय द्वादशीमध्य एव कार्यम् । तदाह हेमाद्रौ पद्मपुराणम्—

यदा भवति स्वल्पा तु द्वादशी पारणादिने ।

उषःकाले द्वंयं कुर्यात्प्रातर्माध्याह्निकं तदा ॥

नारदीयपुराणम्—

अल्पायामथ विश्रेन्द्र द्वादश्यामरुणोदये ।

स्नानार्चनक्रिया कार्या दानहोमादिसंयुता ॥

हेमाद्रौ कूर्मम्—

एकादश्यामुपोष्यैवं द्वादश्यां पारणं स्मृतम् ।

ब्रयोदश्यां न तत्कुर्याद्वादश द्वादशीक्षयात् ॥

हेमाद्रौ विष्णुरहस्यम्—

दशम्यनुगता हन्ति द्वादशद्वादशीफलम् ।

धर्मापत्यधनायूषिं ब्रयोदश्यां तु पारणम् ॥

हेमाद्रौ कूर्मः—

कलाद्वयं ब्रयं वाऽपि द्वादशीं न त्वतिक्रमेत् ।

अतिक्रान्ता द्वादशी तु हन्ति पुण्यं पुरा कृतम् ॥

भविष्यतपुराणम्—

यो द्वादशीमतिक्रम्य पारणं कुरुते नरः ।

द्वादशाद्वं व्रतं तस्य तत्क्षणादेव नश्यति ॥

ननु द्वादश्यतिक्रमेऽपि न दोषः, सा तिथिः सकला ज्ञेयेति वचनेन साकल्यबोधनादिति चेत्त । स्नानदानजपादिष्विति वाक्यशेषेण स्नानादिष्वेव तद्बोधनात् । अतएव हेमाद्रौ वसिष्ठः—

पारणे मरणे नृणां तिथिस्ताकालिकी स्मृता ॥ इति ।

यदा ब्रयोदश्यां कियन्मात्रा द्वादशी न संपूर्णपारणपर्याप्ता, तत्र साकल्यमाह हेमाद्रौ पाद्मम्—

ब्रयोदश्यां यदा राजन्द्वादश्यास्तु कला भवेत् ।

सा तिथिः सकला चेति वसिष्ठः प्राह धर्मवित् ॥

हेमाद्रौ स्कान्दे—

कलाद्वयं ब्रयं वाऽपि द्वादश्याः समतिक्रमेत् ।

एकादशीमुपोषित्वा तत्र धर्मं फलं वजेत् ॥

धर्ममित्यर्थः । हेमाद्रौ पादम्—

यदि किंचित्वयोदश्यां द्वादशी चोपलभ्यते ।  
द्वादश्यां पारणे तत्र वर्जयेत्त्र त्रयोदशीम् ॥  
महाहानिकरी हेषा द्वादशी लङ्घिता नरैः ।  
करोति धर्महरणमस्तातेव सरस्वती ॥  
अथवा द्वादशी न स्यात्स्वल्पाऽपि रविसंयुता ।  
पारितव्यं त्रयोदश्यां महापुण्यविवृद्धये ॥ इति ।

एतेन त्रयोदश्यां पारणनिषेधवचनानि त्रयोदश्यां द्वादशीसञ्ज्ञाव-  
विषयाणीति ज्ञेयम् । न स्नातं यस्यां साऽस्नाताऽधिकरणे त्तः । गङ्गा-  
दिसरित्सूक्तीर्थं परस्मिस्तीरे स्नातव्यं, सरस्वत्यां तु स्नात्वा परपारे गन्त-  
व्यमित्यर्थः । स्नानं विना लङ्घयमाना सरस्वती यथा धर्महरणं करोति,  
एवं पारणलङ्घिता द्वादश्यपीत्यर्थः । यस्यारुणोदयकालाधिककाल-  
साध्यं जपादिकमावश्यकं, तेनापि तद्विने संख्यासंकोचेनाव्यावश्यकं  
कृत्वा द्वादशीमध्ये एव पारणं कर्तव्यमित्यर्थो महाहानिकरीत्यनेन  
बोधितः । यानि तु—

कला काठा मुहूर्तं तु यदि चेन्न परेऽहनि ।  
द्वादश द्वादशीर्हन्ति त्रयोदश्यां तु पारणम् ॥

इति त्रयोदश्यां द्वादश्यसंभवमनूय पारणनिषेधकानि तानि  
विज्ञाप्येकादशी ग्राह्या परतो द्वादशी न चेत् ।  
द्वादश द्वादशीर्हन्ति त्रयोदश्यां तु पारणम् ॥

इत्यादिभिः समानार्थत्वात्समार्तविषयाणीति बोध्यम् । हेमाद्रौ नार-  
दीयम्—

एतस्मात्कारणाद्विप्राः प्रत्यूषे स्नानमाचरेत् ।  
पितृतर्पणसंयुक्तं द्वज्ञात्प्लां द्वादशीतिथिम् ॥

हेमाद्रौ भविष्यत्पुराणम्—

अल्पायामथ भूपाल द्वादश्यामरुणोदये ।  
स्नानाच्चनक्रिया कार्यं दानहोमादिसंयुता ॥

अत्र होमो वैश्वदेवहोमः, उपासनहोमश्च । अग्निहोत्रहोमोऽप्यनुदि-  
त्तहोमिनाम् । उदितहोमिनां त्वग्निहोत्रहोम उदयात्पूर्वं न भवतीति

पौराणधर्मानुरोधेन श्रौतकालबाधस्यायुक्तत्वात्, अनाहिताग्न्यादिविषयत्वेन तस्य सावकाशत्वाच्च । हेमाद्रौ स्कान्दम्—

कलाद्वयं त्रयं वाऽपि द्वादशी यत्र दृश्यते ।

स्नानार्चनादिकं कर्म तदा रात्रौ विधीयते ॥ इति ।

एतैर्वचनैर्विहितस्य भोजनपूर्वभाव्यौपासनहोमदेवार्चनैवश्वदेवाद्यपकर्षस्य भोजनापकर्षविधायकवाक्यविषयतामपि दर्शयति । हेमाद्रौ कात्यायनः—

क्रमवत्सु च कृत्येषु यद्यन्तमपकृष्यते ।

तदा सर्वापकर्षः स्यादन्यथाक्रमबाधनात् ॥ इति ।

अत्र क्रमबाधो विपरीतपौर्वापर्यमावेन पदार्थनामनुष्ठानात्तेषामननुष्ठानाद्वा । तत्र प्रकृते—

यो मोहादृथवाऽलस्याद्कृत्वा देवतार्चनम् ।

भुङ्गते स याति नरकं सूकरेष्वभिजायते ॥

अकृत्वा वैश्वदेवं तु भुञ्जते ये द्विजाधमाः ।

सर्वे ते निष्फला ज्ञेयाः पतन्ति नरकेऽशुचौ ॥

इत्यादिकूर्मपराशरादिवचनैर्भोजनात्पूर्वमेवावश्यानुष्ठानबोधनाऽन्द्रोजनोत्तरमनुष्ठानासंभवात् । हेमाद्रौ जैमिनिः—तदादि वाऽभिसंबन्धात्तदन्तमपकर्षे स्यात्तत्र प्रकृतौ हविषि आसादिते प्रयाजाः क्रियन्ते तेषामग्निषोमीये पशावपकर्षः श्रूयते तिष्ठन्तं पशुं प्रयजन्तीति । तत्र वचनाऽद्ववतु प्रयाजानामपकर्षस्तपूर्वभाव्याधारादीनामपकर्षे विना वचनं प्रधानसंनिधिबाधः स्यादित्याक्षेपे, प्रकृतौ पदार्थानुष्ठानक्रमस्य क्लृप्तत्वात्सक्रमाणमेव पदार्थनां चोदकेनातिदेशादव्युक्तमेसति पूर्वपदार्थेनोत्तरस्य बुद्धावनुष्ठापितत्वात्स्यानुष्ठानं न स्यात्तस्मात्प्रयाजान्तस्याङ्गस्मूहस्यापकर्ष इति न्यायशरीरम् । प्रकृतेऽपि भोजनोत्तरं देवपूजादीनां लोपः स्पष्ट एवेति न्यायविषयता स्पष्टैव । एतेन यत्तु हेमाद्रिणा जैमिनीयसूत्रस्य कातीयवचनस्य चोपन्यासेन भोजनापकर्षे तत्पूर्वभाविनैसर्गिकनित्यकृत्यापकर्षस्य न्यायसिद्धत्वमेवोक्तं, तद्वैश्वदेवादेवन्नसंस्कारत्वेन भोजनार्थत्वात् । तदभावेऽपि वा दर्शपूर्णमाससोमयागवद्वाचनिकपौर्वापर्यमात्रसद्वावात्तदपकर्षे कथंचिद्द्ववतु नाम, प्रातरौपासनहोमदेव-

पूजादेस्तु तदभावात्तदपकर्षे तदयुक्तमेवेति वाचनिक एवायमर्थं इत्येव  
युक्तमिति कालतत्त्वविवेचने दूषणोद्भावनं, तद्वेमाद्विदूषणाभिनिवेश-  
मावप्रयुक्तमिति स्पष्टमेव । अपि चापकर्षविधायकानेकवचनोपन्यासे  
हेमाद्रौ स्पष्टे न्यायसिद्धत्वमेव हेमाद्रिणोक्तमित्युक्तिरौपासनहोमदेवपूजा-  
वैश्वदेवानां समाने पूर्वमावित्वे वैश्वदेवांशेऽपकर्षभ्युपगमोऽन्यद्व तदनभ्यु-  
पगमोऽपि कथमिति चिन्तनीयमिति दिक् । पारणं द्वादशीप्रथमपाद-  
मतिक्रम्य कर्तव्यम् । तदाह निर्णयासृतमदनरलयोर्विष्णुधर्मोत्तरम्—

द्वादश्याः प्रथमः पादो हरिवासरसंज्ञकः ।  
तमतिक्रम्य कुर्वीत पारणं विष्णुतत्परः ॥ इति ।

इदं वैष्णवानामावश्यकं वचनस्वारस्यात् । अत एव हेमाद्रिमाधवा-  
दीनामस्यानुपन्यासेऽपि न न्यूनतेति बोध्यम् । यदा तु भागद्वयोत्तरं  
पारणपर्याप्ता द्वादशी, तदा समर्थेन भागद्वयानन्तरमेव पारणं कार्यम् ।

दिवा भागद्वयाद्वृद्ध्वमानिशीथात्तु चेन्निशि ।  
द्विजभोजनकालोऽयं बालवृद्धातुरं विना ॥ इति ।

विन्द्वन्यूनसमद्वादशीकाप्रकरणे हेमाद्रियुदाहृतवचनबाधे प्रमाणाभा-  
वात् । न च प्रातरेव हि पारणमिति तद्वाधकमिति शङ्ख्यम् । भोजनप्रक-  
रणगतप्रातःशब्दो मध्याह्नपर एवेति सर्वसिद्धान्तादिति विभावनीयम् ।  
एतेन माध्याह्निकापकर्षस्तु भूयस्यामपि द्वादश्यां भवत्येव ।

सर्वेषामुपवासानां प्रातरेव हि पारणम् ।

इति वचनादिति कालतत्त्वविवेचनं चिन्त्यम् । यदा तु त्रयोदशीनिमित्त-  
कक्षयाहश्राद्धादिकं संकटान्तरं वा भवति तदा स्वल्पार्थां द्वादश्यामद्दिः  
पारणं कृत्वा श्राद्धाद्यनन्तरं भोक्तव्यम् । तदाह माधवे देवलः—

संकटे विषमे प्राप्ते द्वादश्यां पारयेत्कथम् ।

अन्द्रिस्तत्पारणं कुर्यात्पुनर्भुक्तं न दोषकृत् ॥

तत्रैव कात्यायनोऽपि—

संध्यादिकं भवेन्नित्यं पारणं तु निमित्ततः ।

अन्द्रिस्तु पारयित्वाऽथ नैत्यकान्ते भुजिर्भवेत् ॥ इति ।

अथैकादश्यादिधर्मसंदेहे निर्णयकत्वेन येषां वचनमुपादेयं तानाहतु-  
र्हेमाद्रौ पुलस्त्यसत्यवतौ—

धर्मेषु नियता ये च धर्मशास्त्रार्थचिन्तकाः ।  
वेदशास्त्रविदो ये च तेषां वचनमौषधम् ॥

**हेमाद्रौ व्यासः—**

वेदवेदार्थतत्त्वज्ञा धर्मशास्त्रार्थचिन्तकाः ।  
सदाचारपरा ये वै तेषां वचनमौषधम् ॥

**हेमाद्रौ देवीपुराणम्—**

ये च न्यायविदः शान्ता धर्मशास्त्रार्थवेदिनः ।  
स्वकर्मनिरता दान्तास्तेषां वचनमौषधम् ॥

**औषधमिवोपादेयमित्यर्थः । हेमाद्रावापस्तबः—**

यं शिष्टा ब्राह्मणा ब्रूयुः स धर्मो मानुषः स्मृतः ।  
आर्थधर्मोपदेशं च वेदशास्त्राविरोधिना ॥  
यस्तर्केणानुसंधते स धर्मं वेत्ति तत्त्वतः ।

**हेमाद्रौ शारदापुराणम्—**

पुराणन्यायमीमांसाधर्मशास्त्रार्थचिन्तकाः ।  
सदाचारपरा ये वै तदुक्तं यत्नतश्चरेत् ॥

**अनुपादेयवचनान्दर्शयति हेमाद्रौ स्कन्दः—**

वेदाधिगमहीना ये शौचाचारविवर्जिताः ।  
नास्तिकाः पण्डितमन्यास्तेषां वाक्यं विवर्जयेत् ॥  
वैश्वदेवविहीना ये जपयज्ञविवर्जिताः ।  
देवताविमुखा ये च तेषां वाक्यं विवर्जयेत् ॥

**हेमाद्रौ पाद्यम्—**

वाचं व्याकुरुते नैव मीमांसान्तं तथाऽध्वरम् ।  
शुष्कतर्करता ये वै तेषां वाक्यं विवर्जयेत् ॥

**हेमाद्रौ स्कान्दम्—**

येषां विश्वेश्वरे विष्णौ शिवे भक्तिर्न विद्यते ।  
न तेषां वचनं ग्राह्यं धर्मनिर्णयसिद्धये ॥ इति ।

**हेमाद्रौ कालिकापुराणे—**

वेदे च देवतायां च कर्मण्यपि च वैदिके ।  
शूद्रा नास्ति च येषां वै तेषां वाक्यं विवर्जयेत् ॥

**इति आठवले उपनामकश्रीमद्रामकृष्णसूरिसूनुविष्णुभृकृते**  
**पुरुषार्थचिन्तामणौ कालखण्ड एकादशीनिर्णयः ।**

अथ द्वादशी निर्णयते—

सा च रुद्रेण द्वादशीयुक्तेति युग्मवाक्यात्

द्वादशी च प्रकर्तव्या एकादश्या युता प्रभो ।

सदा कार्या च विद्वद्विष्णुभक्तैश्च मानवैः ॥

इति हेमाद्रौ स्कान्दाचैकादशीयुतैव ग्राहा । उपवासेऽप्येकादशी-  
युतैव । तदाहं हेमाद्रौ गार्ज्यः—

एकादशी तथा षष्ठी अमावास्या चतुर्थिका ।

उपोष्याः परसंयुक्ताः पराः पूर्वेण संयुताः ॥ इति ।

द्वितीया पञ्चमी वैधादशमी च त्रयोदशी ।

चतुर्दशी चोपवासे हन्तुः पूर्वोत्तरे तिथी ॥

इति बृहद्वासिष्ठादिवचनैरुत्तरविद्वानिषेधाच्च । नन्वेवमेकादश्युप-  
वासो द्वादश्युपवासश्चेत्युभयमेकस्मिन्दिने प्राप्नोति तच्चैकेन संपादयितु-  
मशक्यमिति चेन्न । विरोधाभावेन सहैवानुष्ठानात् ।

असमासे व्रते पूर्वे नैव कुर्याद्वृतान्तरम् ॥

इति तु एकस्य व्रतस्य मध्ये व्रतान्तरं निषेधति । प्रकृते तु व्रतद्वयस्यापि  
सहैवोपक्रम इति तच्चेणानुष्ठानात् । न चैवमपि संपूर्णतिथावेकादश्यु-  
पवासस्य

पारणान्तं व्रतं ज्ञेयं व्रतान्ते तद्विभोजनम् ।

इत्यनेन पारणं विना समाप्त्यभावबोधनाद्वादश्युपवासोपक्रमो न  
संभवतीति वाच्यम् । यद्नाश्वानुपवसेत्क्षोधुकः स्याद्यदशीयाद्वद्वोऽस्य  
पशूनभिमन्येतापोऽश्वाति तन्नैवाशितं नैवानशितमिति याजमानब्राह्मणे-  
नाशनस्योभयस्तत्वप्रतिपादनादद्विः एारणं कृत्वैव द्वितीयोपवासोपक्र-  
मसंभवात् । इदं सर्वोपवाससाधारणम् । प्रकृते तु—

एकादशीमुपोष्यैव द्वादशीं समुपोषयेत् ।

न तत्र विधिलोपः स्यादुभयोर्देवतं हरिः ॥

इतिं भविष्योत्तरे नैरन्तर्येणोपवासद्वयविधानाच्च । उपवासद्वयाशक्तौ  
द्वादश्युपवासैर्नैवोभयफलप्राप्तिस्तथा च हेमाद्रिमाधवयोः स्मृतिः—

एकामेकादशीं त्यक्त्वा द्वादशीं समुपोषयेत् ।

पूर्ववासरजं पुण्यं सर्वं प्राप्नोत्यसंशयम् ॥ इति ।

न तु नित्यैकादशीत्यागोऽनुचित इति चेन्न । मार्कण्डेयैनैकादशीमु-

पोष्य द्वादश्यां पारणमित्युक्त्वा द्वादश्यामुपोष्य ब्रयोदश्यां पारणमि-  
त्युक्तं, तच्छ्रुत्वा प्रद्युम्नः—

उपोष्या व्याहृता ब्रह्मस्त्वया ह्येकादशी शुभा ।  
द्वादश्यां पारणं कार्यमेकादश्यां हि लङ्घनम् ॥  
पुराणविहिते मार्गे निषिद्धं चरसे कथम् ।

इति पृष्ठेन मार्कण्डेयेन—

शृणु भूपाल सकलं यत्पृष्ठं साधुना त्वया ।  
जगद्विनाशितं दुर्ईर्हेतुवादकथान्वितैः ॥  
द्वादश्या निर्णये भूप मूढमत्र जगच्चयम् ।  
नष्टभावेन स्थिरतां रहस्यं याति भूमिप ॥  
समलेष्वत्र देहेषु पीतं चैवौषधं यथा ।  
ये शुद्धास्तेषु तद्याति स्थिरत्वं धर्मसंग्रहात् ॥  
त्रिफलारिक्तदेहानामौषधं स्थिरतां वजेत् ।  
चतुर्दशीमुपोषन्ति शिवभक्ता नराधिप ॥  
न तेषां गमनं भूप नरके दृश्यते क्रचित् ।  
अपरे त्वष्टमीं सन्तः शिवभक्तिसमाश्रयाः ॥  
एकादशी कषीणां तु द्वादशी चकपाणिनः ।  
तत्कथं द्वादशी भूप नोपोष्या क्रियते जनैः ॥  
एकादशी शरीरं तु पुरुषो द्वादशी स्मृता ।  
द्वादश्यामुपवासेन सिद्धा भूप सहस्रशः ॥  
चक्रवर्तित्वमतुलं संप्राप्ता अवनीश्वराः ।  
चतुर्दशैते संजाता बलिनश्चक्रवर्तिनः ॥

इत्यादिना चतुर्दशोक्त्वा, अग्रे—

एते राजर्षयो भूप द्वादश्यां समुपोषणे ।  
सिद्धिं परमिकां प्राप्ता ये द्विजास्तात्त्वृणुष्व मे ॥  
याज्ञवल्क्यश्च रैभ्यश्च माण्डव्यः कौशिको मुनिः ।  
भरद्वाजस्तथा कण्वः कुम्भयोनिस्तपोनिधिः ॥  
मृया सह गता भूप कथं ते संशयोऽभवत् ।  
तस्माद्भूप न संदेहः कर्तव्यो द्वादशीं प्रति ॥  
विशेषफलदा प्रोक्ता द्वादशी पापनाशिनी ॥

इति हेमाद्रौ मार्कण्डेयेन द्वादश्यां काम्योपवासविधानात्काम्यं नित्यस्य  
वाधकमिति न्यायेनासंकल्पतैकादशीव्रतस्योपवासद्वयासमर्थस्य कामिनो  
द्वादश्युपवासेनैकादश्युपवाससिद्धिर्युक्तैव । एकादशीसंकल्पोत्तरमसाम-  
र्थ्यज्ञाने तु एकादश्यामेवोपवासः कर्तव्य इति बोध्यम् । आषाढभाद्रप-  
द्वकार्तिकशुक्रद्वादशीषु अनुराधाश्रवणरेवतीयुक्तासु

आमाकासितपक्षेषु मैत्रश्रवणरेवती ।

संगवे नैव भोक्तव्यं द्वादश द्वादशीहरेत् ॥

इति वाक्यसारोदाहृतभविष्यवचनेन

मुहूर्तत्रितयं प्रातस्तावानेव तु संगवः ।

इति पञ्चधा विभक्तस्याह्नः संगवाख्ये द्वितीयभागे पारणनिषेधात्सं-  
गवोत्तरसप्तममुहूर्तादौ संगवात्पार्चीनतुतीयमुहूर्ते वा पारणं कार्यम् ।  
संगम इति पाठं कल्पयित्वा प्रवृत्ता नवीनग्रन्था वचनविरोधसंपादकाः  
परस्परविरुद्धाश्वेति ज्ञेयम् । अथ श्रवणद्वादशी हेमाद्रौ विष्णुरहस्ये—

उपवासासमर्थानां किं स्यादेकमुपोषणम् ।

महाफलं महादेव तन्ममाऽचक्ष्व पृच्छतः ॥

या राम श्रवणोपेता द्वादशी महती तु सा ।

तस्यामुपोषितः स्नातः पूजयित्वा जनार्दनम् ॥

प्रापोत्ययत्नाद्वर्मज्ज द्वादशद्वादशीफलम् ।

हेमाद्रौ भविष्योत्तरे—

उपवासासमर्थानां सदैव पुरुषोत्तम ।

एषा या द्वादशी पुण्या तां वदस्व ममानघ ॥

मासि भाद्रपदे शुक्रा द्वादशी श्रवणान्विता ।

सर्वकामफला पुण्या उपवासे महाफला ॥

संगमे सरितां स्नात्वा द्वादश्यां समुपोषितः ।

समग्रं समवाप्नोति द्वादशद्वादशीफलम् ॥

हेमाद्रौ विष्णुधर्मोत्तरे—

श्रवणद्वादशीयोगे बुधवारो भवेद्यदि ।

अत्यन्तमहती नाम द्वादशी सा प्रकीर्तिता ॥

स्नानं जप्यं तथा दानं होमः श्राद्धं सुरार्चनम् ।

सर्वमक्षय्यमाप्नोति तस्यां भृगुकुलोद्धव ॥

तस्मिन्दिने तथा स्नातो यत्र कुत्र च संगमे ।  
स गङ्गास्नानजं राम फलं प्राप्नोत्यसंशयम् ॥  
बुधश्रवणसंयुक्ता द्वादशी संगमोदकम् ।  
दानं दध्योदनं शस्तमुपवासः परो विधिः ॥

हेमाद्रौ पौष्करपञ्चरात्रे च—

सर्वकामपूर्वे विष्णुर्बुधश्रवणवासरे ।  
द्वादश्यां प्रीणनीयः स्यान्निम्नगासंगमे क्वचित् ॥

हेमाद्रौ नारदीयविष्णुरहस्ययोः—

द्वादश्यामुपवासोऽत्र ब्रयोदश्यां तु पारणम् ।  
निषिद्धमपि कर्तव्यमित्याज्ञा पारमेश्वरी ॥

निषिद्धमापाततो निषिद्धत्वेन प्रतीयमानमित्यर्थः । पूर्वोक्तमार्कण्डेयै-  
कवाक्यत्वात् । इयं द्वादशी श्रवणयोगमात्रेणापि कृत्स्ना पुण्या भवति ।  
तदुक्तं हेमाद्रौ मत्स्यपुराणे—

द्वादशी श्रवणायुक्ता कृत्स्ना पुण्यतमा तिथिः ।  
न तु सा तेन संयुक्ता तावत्येव प्रशस्यते ॥

श्रवणशब्दस्त्रीलिङ्गोऽपीति हेमाद्रिः । श्रवणस्पृष्टेति पाठान्तरं च ।  
हेमाद्राविमां प्रकृत्य नारदीयपुराणे—

तिथिनक्षत्रयोर्योगो योगश्चैव नराधिप ।  
द्विकलो यदिं लभ्येत स ज्ञेयो ह्याष्टयामिकः ॥

योगः शिवयोगादिः ।

शिवयोगस्य योगे वै सा भवेदुत्तमोत्तमा ।

इति शिवरात्र्यादौ प्राशस्त्यसंपादकः । हेमाद्रौ विष्णुपुराणे—

याः काश्चित्तिथयः प्रोक्ताः पुण्या नक्षत्रयोगतः ।  
तास्वेव तद्वतं कुर्याच्छ्रवणद्वादशीं विना ।

येन येन नक्षत्रयोगेण या या तिथिः पुण्या प्रोक्ता तासु विहितं यद्-  
वतादिकं तत्तास्वेव कुर्यान्न तु तिथ्यन्तरेऽयं नियमः श्रवणद्वादशीं विना  
श्रवणद्वादशीवितं तु श्रवणयुक्तैकादश्यामपि भवतीत्यर्थः । अत एव  
हेमाद्रौ नारदीयम्—

यदा न प्राप्यते ऋक्षं द्वादश्यां श्रवणं क्रचित् ।

एकादशी तदोपोष्या पापग्नी श्रवणान्विता ॥ इति ।

द्वादश्यां श्रवणयोगे तु पूर्वोक्तविष्णुरहस्यादिवचनैद्वादश्यामेव कार्यम् । यदा श्रवणयुक्तद्वादश्येकादश्यां चेत्तदाऽतिप्रशस्ता । तदुक्तं हेमाद्रौ मात्स्ये—

द्वादशी श्रवणास्पृष्टा स्पृशेदेकादशीं यदा ।  
स एव वैष्णवो योगो विष्णुशृङ्खलसंज्ञितः ॥  
तस्मिन्नुपोष्य विधिवज्ञरः संक्षीणकलमधः ।  
प्राप्नोत्यनुत्तमां सिद्धिं पुनरावृत्तिदुर्लभाम् ॥

श्रवणशब्दः ऋलिङ्गोऽप्यस्ति । श्रवणास्पृष्टेति वदन्स्वल्पश्रवणयोगे-नापि द्वादश्युपवासयोग्या भवतीति हेमाद्रयुक्तेः । भाविदिनशेषे रात्रौ वा श्रवणयोगस्तदा प्रातः संकल्पकाले तदभावादनुपोष्यैव सा तिथिरिति केचित्दयुक्तम् । श्रवणयोगेन कृत्स्नातिथिपुण्यत्वाभिधानाद्विष्णुशृङ्खलयो-गेनास्यामेकादश्यां तत्क्षणमेव दिवसपुण्यत्वाभ्नानादद्वादशीवितग्रहणसं-कल्पः क्रियते । तथा चास्तमयसंबन्धिनो नक्षत्रस्योपोष्यत्वात्स्यं च प्रातरप्राप्तावपि ग्रतग्रहणसंकल्पः पूर्णत्वात्प्रातरेव युक्त इत्यग्रेऽपि हेमा-द्विणा सिद्धान्तितत्वाच्च । एकादशीशब्देन

यदि दैवातु संसिध्येदेकादश्यां तिथित्रयम् ।

इत्यादिष्वहोरात्र इव प्रकृत एकादश्युपवासयोग्यो दिवस एव ग्राह्यः । न च वृष्टान्त इवाहोरात्र एव ग्राह्य इति वाच्यम् । प्रकृते द्वादश्युपवास-सिद्धेरप्यावश्यकत्वात् । तत्र तद्योग्यद्वादश्या अपेक्षणात् । अहःसु तिथयः पुण्या इत्यादिना दिवा विद्यमानाया एव योग्यत्वबोधनाद्विवा सत्त्वस्याऽवश्यकत्वादत एव स्पृशेदेकादशीं यदीति सार्थकम् । तथा च दिवस एव द्वादशीयोगः सोऽपि मुहूर्तेन्द्रियात्मक उत्तमः । तदभावे द्विकलो यदि लभ्येतेतिवचनादेकमुहूर्तात्मकोऽपि ग्राह्यः ।

एकादशी द्वादशी च वैष्णव्यमपि तत्र चेत् ।

तद्विष्णुशृङ्खलं नाम विष्णुसायुज्यकृद्भवेत् ॥

इति विष्णुधर्मोत्तरवाक्येऽपि तत्रशब्देन दिवस एव परामृश्यते । समुच्चार्थकापिशब्दस्वारस्यात् । निर्णयामृते तु-

द्वादशी श्रवणक्षं च स्पृशेदेकादशीं यदि ॥

१ घ. 'स्य प्रा' । २ घ. 'लक्ष पू' । ३ घ. 'द्वे रात' । ४ घ. 'लं विद्याद्वि' । ५ क. ख. ग. च. छ. 'क्षेत' ।

इति मात्स्यपूर्वार्थपाठस्तत्राप्येकादशीशब्दस्य दिवसपरत्वादेक एवार्थः । एतेन हेमाद्रिमते श्रवणयुक्तद्वादशीयोगमात्रेण विष्णुशृङ्खलं भवति । निर्णयामृतमते तु श्रवणस्यैकादशी द्वादशीभ्यां योग एव विष्णु-शृङ्खलं नान्यथेति निर्णयसिन्ध्वाद्युक्तमुपेक्षयम् । मतभेदकल्पनस्यायुक्तत्वात् । तत्राप्येकादश्या द्वादशीश्रवणाभ्यां योग इति वक्तव्ये प्रकृतोक्तिरपि चिन्त्या । यदा त्वेकस्मिन्नेव दिवसे श्रवणमेकादशीं स्पृष्ट्या द्वादशीं स्पृशति, तदा फलाधिक्यम् । तदुक्तं हेमाद्रौ नारदीयपुराणे—

संस्पृश्यैकादशीं राजन्द्वादशीं यदि संस्पृशेत् ।

श्रवणं ज्योतिषां श्रेष्ठं ब्रह्महत्यां व्यपोहति । इति ।

यस्त्वत्र यदैकस्मिन्नहोरात्रे श्रवणमेकादशीं स्पृष्ट्या द्वादशीं स्पृशति तदा फलाधिक्यमुक्तं नारदीय इति मदनरत्नेनोक्तम् । तत्र यदा पूर्वदिनेऽस्तानन्तरमेव द्वादश्यां श्रवणयोगो द्वितीयदिने सूर्योदयमारभ्य श्रवणयोगस्तदा

तिथिर्नक्षत्रसंयोगे विहितव्रतकर्मणि ।

प्रदोषव्यापिनी ग्राह्या त्वन्यथा निष्कलं भवेत् ।

इति सामान्येनोक्तवा श्रवणविषये

उदयव्यापिनी ग्राह्या श्रवणद्वादशीवते ।

इति प्रदोषापवादकबृहन्नारदीयस्य द्वादशी श्रवणस्पृष्टेत्यादिमात्स्यादिभिर्विरोधापादकत्वाद्वितीयसूर्योदयात्पूर्वमर्धघटिकामात्रेण प्रवृत्तश्वदणस्य पादघटिकामात्रेण प्रवृत्तद्वादश्याश्च तृतीयसूर्योदयपर्यन्तसत्त्वेऽपि विष्णुशृङ्खलत्वापत्तौ श्रवणद्वादशीव्रतलोपापत्तेर्हेमाद्रिनिर्णयामृतादिविरोधाच्च रात्र्यंशो विवक्षणीयः । न च विष्णुशृङ्खले व्रतद्वयस्य तत्त्वेणानुष्ठानमिति मदनरत्नेनोक्तत्वे कथं द्वादशीव्रतलोपापत्तिरिति वाच्यम् । शृङ्खल एकादश्युपवासेन द्वादश्युपवाससिद्धिबोधकवचनाभावेन प्रकृते तस्याप्यसंगतत्वात् । नन्वेवं शृङ्खले तत्त्वेणावानुष्ठानमिति हेमाद्रिशाशुक्तिरप्यसंगता स्यादिति चेन्न । एकादशीविद्वाया एव द्वादश्याः सण्डतिथावुपोष्यत्वात्तस्यां दिवा मुहूर्ताद्यवच्छेदेन श्रवणसत्त्व एव तैर्विष्णु-शृङ्खलंत्वस्वीकारात् । एकेन पुरुषेणैकस्मिन्दिन उपवासद्वयानुष्ठानासंभवात्सहैवानुष्ठानमित्यभिप्रायकहेमाद्रिशाद्युक्ते रमणीग्रन्थात्, अस्तोक्तर-

प्रवृत्तद्वादश्या द्वितीयदिन एवौषोष्यत्वात्त्रैकादश्युपवासेन द्वादश्युपवासासिन्द्रेस्तंहोपापत्तेर्दुर्वारत्वात् ।

उपोष्य द्वादशीं पुण्यां विष्णुक्लक्षेण संयुताम् ।

एकादश्युप्त्वं पुण्यं नरः प्राप्नोत्यसंशयम् ॥

इत्यादिवाक्यैर्वैपरीत्यस्यैव प्रतिपादनाच्च । नन्वेवं तर्हि भवतु प्रकृते श्रवणद्वादश्युपवासो द्वितीयदिने तथाऽपि यदा शुद्धाधिका द्वादशी द्वितीयदिन एवोदयकाले श्रवणयुता तद्विषयमेव बृहन्नारदीयमिति वदतो मदनरत्नस्य मते मात्स्यादिभिर्बृहन्नारदीयस्य विरोधोऽद्वावनं कथमिति चेत् । संपूर्णद्वादश्यां दिवा मुहूर्ताद्यवच्छेदेन श्रवणयोगेऽपि कृत्स्नायाः पुण्यतमत्वप्रतिपादनात्त्रैव कर्मकालशास्त्रप्रवृत्तेस्तद्विरोधाद्बृहन्नारदीयस्य तत्रोत्तरविषयत्वासंभवात् । न च बृहन्नारदीयमनुपन्यस्यतां हेमाद्रीनां तेन सह मात्स्यादीनां विरोधस्तदवस्थ इति वाच्यम् । उदयव्यापिनीत्यस्य सार्वविक्रित्वे मात्स्यादीनां निर्विषयत्वापत्तेः सामन्यतो नक्षत्रयुता तिथिः प्रदोपादिव्यापिन्येव ग्राहेति पूर्वमुक्तत्वादुदयव्यापिनीत्यनेन तस्यैवापवादः क्रियत इत्येकादशीविज्ञश्रवणद्वादश्यास्तदविषयत्वेन विरोधाभावात् । तस्मान्मदनरत्नीयाहोरात्रशब्दो दिवसपरत्वेनैव नेयः । अन्यथा दिनद्वये[यदा]श्रवणद्वादशीयोगस्तदैकादशीयोगस्य प्रशस्तत्वादिति पूर्वमदनरत्नग्रन्थः, विष्णुशृङ्खलयोग एकादश्युपवासः, श्रवणद्वादश्युपवासश्च तन्त्रेणैवानुष्ठेय इत्युत्तरग्रन्थश्चासंगतः स्यात् । अत एव यदा विज्ञाधिकायां दिनद्वयेऽपि श्रवणयोगस्तदैकादशीयुता ग्राह्या तदा तन्त्रेणैपवासद्वयम् । तत्रैव यदा श्रवणमेकादशीं स्पृश्वा द्वादशीं स्पृशति, तदाऽतिप्राशस्त्यमिति मदनरत्नानुयायिकालतत्त्वविवेचनं संगच्छते । अत एव लाघविकैर्माधवाचार्यैद्वादशीश्वरणस्पृष्टेत्यादिवाक्यानि उपवासयोग्यद्वादश्यां श्रवणयोगे प्राशस्त्यमात्रबोधकानीति पर्यालोच्य तान्यनुपन्यस्यैव द्वादशी पूर्वविज्ञा ग्राहेत्युपक्रम्य, नन्वेवं सत्येकादश्युपवासो द्वादश्युपवासश्चेत्युभयमेकस्मिन्दिने प्राप्नोति, सत्यं विरोधाभावात्सहैवानुष्ठानमिति सिद्धान्तितम् । संग्रहवाक्येऽपि—

श्रवणेन युता चेत्स्याद्व्यादशी सा हि वैष्णवैः ।

स्मार्तेश्चोषणीया स्यास्यजेदेकादशीं तदा ॥

१ ध. स्तनानुपत्तेः । २ ध. 'र्तादिपरिच्छेदे ।

इत्युक्तम् । तत्र न्यूनताशङ्काऽपि निरस्ता । अत एव भाद्रशुद्धादशी श्रवणद्वादशी । सा यद्येकादश्यामेव स्यात्तदा विष्णुशृङ्खलयोग इति निर्णयामृतश्च संगच्छते । तस्मान्मात्स्यादीनां बृहन्नारदीयस्य वा सांकर्येणाप्युपपत्तेहेमाद्यादीनामेकवाक्यत्वाचैकादशीयुक्ते दिवस एकमुहूर्ताद्यवच्छेदेन श्रवणयुक्ताया द्वादश्याः सत्त्व एव विष्णुशृङ्खलयोग इति सिन्धम् । एतेन मदनरत्नेऽहोरात्रशब्ददर्शनमात्रप्रवृत्ता यदा निशीथे तदनन्तरं सूर्योदयावधि वा द्विकलामात्रमपि श्रवणं भवति, तदाऽपि पूर्वैवेति प्रतिपादका निर्णयसिन्धुस्मृतिकौस्तुभभट्टोजीदीक्षितादिग्रन्थाः, गोविन्दार्णवाद्यश्च बृहन्नारदीयहेमाद्यादिविरुद्धाः, पूर्वैक्तरीत्या श्रवणद्वादशीव्रतलोपापादकाश्रेति बोध्यम् । नन्वेवमपि द्विकलो यदि लभ्येतेति नारदीयपुराणमूलकमदनरत्नोक्तार्थस्यैव कालतत्त्वविवेचनातिरिक्तसर्वनवीनग्रन्थकारैः स्वीकारात्कथं ब्रतलोपापादकत्वमिति चेन्न ।

‘प्राजापत्यक्षसंयुक्ता कृष्णा नभसि चाष्टमी ।

मुहूर्तमपि लभ्येत सोपोष्या’ इति स्कान्दात्सम्यामर्धरात्रादूर्ध्वं सूर्योदयात्प्रागेवाष्टमीरोहिणीयोगेऽप्यनुष्ठानापत्तेः । इष्टापत्तिनिरासस्तु तत्प्रकरणे द्रष्टव्यः । नारदीयस्य तर्हि का गतिरिति चेन्न । साकल्यबोधकवचनानां व्यवस्थापकत्वे सर्वत्राव्यवस्थापत्तेः । तत्र निर्णयकवाक्यैस्तिथ्यादौ निर्णिते यत्र पूर्वाङ्गाद्यनुष्ठाने, प्रधानैकदेशानुष्ठाने च तत्त्वित्याद्यसत्त्वे कथमनुष्ठानमिति शङ्काव्युदासार्थत्वस्यैव सकलकालतत्त्वविन्दिः सिन्धनितत्वेन तस्य निर्णयकत्वासंभवात्तच्छङ्काव्युदासार्थमेव तत् । अन्यथा बृहन्नारदीयादिविरोधापत्तेरिति दिक् । अस्मिन्विष्णुशृङ्खलयोग एकादश्युपवासो द्वादश्युपवासश्च पूर्वैक्तरीत्या सहैवानुष्ठेयः । यदा त्वेकादशीश्रवणद्वादश्युपवाससौ पृथक्प्रामुतस्तदा नैरन्तर्येणोपवासद्वयं कार्यम् । तदुक्तं हेमाद्रौ भविष्योत्तरे—

एकादश्यामुपोष्यैव द्वादश्यामप्युपोषयेत् ।

न चात्र विधिलोपः स्यादुभयोर्दैवतं हरिः ॥ इति ।

यस्तूपवासद्वयासमर्थः संकलिपतैकादशीव्रतस्तस्यैकादश्यामुपवासो द्वादश्यां तु पूजामात्रम् । तदुक्तं हेमाद्रौ मत्स्यपुराणे—

द्वादश्यां शुक्रपक्षे तु नक्षत्रं श्रवणं यदि ।

उपोष्यैकादशीं तत्र द्वादश्यां पूजयेद्वरिम् ॥ इति ।

हेमाद्रौ यमः—

श्वरणेन सिता यत्र द्वादशी लभ्यते क्वचित् ।  
उपोष्यैकादशी तत्र द्वादश्यां पूजयेद्धरिम् ॥ इति ।

यस्तूपवासद्वयासमर्थोऽसंकल्पैकादशीव्रतश्च स द्वादश्यामेवोपवसेत्।  
तदुक्तं हेमाद्रौ नारदीयपुराणे—

उपोष्य द्वादशीं पुण्यां विष्णुक्रक्षेण संयुताम् ।  
एकादश्युद्धवं पुण्यं नरः प्राप्नोत्यसंशयम् ॥  
वाजपेये तथा योगे कर्महीनोऽपि दीक्षितः ।  
सर्वं फलमवाप्नोति अस्त्रातोऽप्यहुतोऽपि सन् ॥ इति ।

यदा तु शुद्धाधिका, विद्धाधिका वा द्वादशी पूर्वदिने सूर्यास्तमारम्भ  
श्वरणयुक्तोत्तरमपि मुहुर्ताद्यवच्छेदेन श्वरणयुक्ता भवति, तदोत्तरैव  
ग्राह्या तथा च बृहन्नारदीये—

तिथिनक्षत्रसंयोगे विहिता व्रतकर्मणि ।  
प्रदोषव्यापिनी ग्राह्या त्वन्यथा निष्फलं भवेत् ॥

इति सामान्येनोक्त्वा श्वरणे विशेष उक्तः—

उदयव्यापिनी ग्राह्या श्वरणद्वादशीव्रते ॥ इति ।

अनेन पूर्वदिने प्रदोषे श्वरणयुक्तामुपेक्ष्योत्तरादिन उदयोत्तरश्वरण-  
युक्तैव ग्राह्येति प्रतिपादनात्पूर्वदिनेऽस्तात्पूर्वं श्वरणयोगश्चेत्तदा श्वरण-  
योगमात्रैषैव कृत्स्नायाः पुण्यत्वप्रतिपादनाद्वृहुकर्मकालव्यापित्वेन कर्म-  
कालशास्त्रानुग्रहाच्च सैव ग्राह्येति परिशेषणात्पूर्वोक्तहेमाद्रिसिद्धान्तो  
युक्ततर एव । शुद्धाधिकाऽपि द्वादशी परादिन एवोदयकालिक-  
श्वरणयोगवती, पूर्वदिने तूदयकालातिरिक्तकाले श्वरणयोगवती, तदो-  
त्तरा ग्राह्या \* । यदा तूभयत्रोदयकालिकश्वरणयोगवती, तदा पूर्वैव  
बहुकर्मकालव्यापित्वादिति बोध्यम् । यदा द्वादश्यां श्वरणं नास्ति  
किंत्वेकादश्यामेव, तदैकादश्यामपीदं वर्तं कार्यमित्युक्तम् । तत्रापि  
दशमीविद्धायामेवैकादश्यां श्वरणं नोत्तरस्यां तदा दशमीविद्धायामपि  
कार्यम् । तदुक्तं सामान्यप्रकरणे हेमाद्रिचुदाहृतलिङ्गपुराणे—

\* घ. पुस्तक इदमथिकं ह्यसेवं परं यदा तूभयत्रोदयकालिकः श्वरणयोगस्तदा पूर्वैव बहुकर्म-  
कालव्यापित्वादितिमद्वनरत्ने कालतत्त्वविवेचनेनोक्तं तद्बृहन्नारदीयप्रकरणहेमाद्रिविरुद्धभितिबोध्यम् ।

दशम्येकादशी यत्र सा नोपोष्या भवेत्तिथिः ।

श्रवणेन च संबुक्ता शुभा सर्वार्थकामदा ॥ इति ।

मदनरत्न इदं वचनं विजयैकादशीवते वह्निपुराणस्थमित्युक्तम् । यज्ञ  
नारदीयपुराणे—

एकादश्यां तु विद्वायां संप्राप्ते श्रवणे तथा ।

सोपोष्या द्वादशी पुण्या सर्वपापक्षयावहा ॥

इतिवचनं, तद्वितीयदिने श्रवणसत्त्वे वैष्णवविषये वा बोध्यं वैष्णव-  
प्रकरणस्थत्वात् । उत्तरदिने श्रवणयोगाभावे दशमीविद्वाऽपि ग्राह्या  
दशम्येकादशीति वह्निपुराणात् । तदाऽप्येकादश्युपवासस्तन्त्रमेवेति काल-  
तत्त्वविवेचनम् । तत्र श्रवणद्वादश्युपवासेनेव दशमीविद्वोपवासेनैकादश्यु-  
पवाससिद्धिबोधकवचनाभावात्कथमिति चिन्त्यम् । श्रवणद्वादश्युपवा-  
साङ्घण्यारणं तु द्वितीयदिन उभयानुवृत्तावुभयान्त एव ।

तिथिनक्षत्रनियमे तिथिभान्ते च पारणम् ।

अतोऽन्यथा पारणायां वत्तभङ्गमवाग्यात् ॥

इति हेमाद्र्शुदाहृतसाधारणस्कन्दपुराणवचनस्याध्यनुग्रहात् । उभ-  
यान्तासंभवे तिथ्यन्त एव ।

याः काश्चित्तिथयः प्रोक्ताः पुण्या नक्षत्रसंयुताः ।

ऋक्षान्ते पारणं कुर्याद्विना श्रवणरोहिणीम् ॥

इति हेमाद्रौ स्कन्दपुराणात् । तिथ्यन्तासंभवे नक्षत्रान्तेऽपि भवति ।

सांयोगिके वते प्राप्ते यत्रैकोऽपि वियुज्यते ।

तत्रैव पारणं कुर्यादेवं वेदविदो विद्वः ॥

तिथिनक्षत्रसंयोग उपवासो भवेद्यदा ।

पारणं तु न कर्तव्यं यावन्नैकस्य संक्षयः ॥

इतिहेमाद्रशुदाहृतवह्निपुराणान्नारदीयपुराणाच्चेति । यदा तु विष्णुशृ-  
ङ्खलयोग एवोपवासस्तदा द्वितीयदिने श्रवणान्तस्य सत्त्वेऽपि द्वादशी-  
मध्य एव पारणं कर्तव्यम् । एकादश्युपवासाङ्घण्यारणस्य द्वादश्यामे-  
वासाऽपवश्यकत्वात् । त्रितययोगनिमित्तोपवासाङ्घण्यारणस्य द्वयोरनुवृत्तावपि  
वह्निपुराणनारदीयपुराणाभ्यां विहितत्वाच्च । अत एव

तिथिनक्षत्रसंयोग उपवासो यदा भवेत् ।  
 तावदेव न भोक्तव्यं यावदेकस्य संक्षयः ॥  
 विशेषेण महीपाल श्रवणं वर्धते यदि ।  
 तिथिक्षये न भोक्तव्यं द्वादशीं नैव लङ्घयेत् ॥

इति निर्णयामृतोदाहृतनारदीयद्वितीयवचनं सावकाशम् । अत्र शब्दादद्वादशीन्यूनत्वे पूर्ववाक्यात्तिथिक्षय एव भोक्तव्यमिति प्रसक्तौ तिथिक्षये न भोक्तव्यमित्यनेन निषिद्धते । तिथिक्षये न भोक्तव्यमित्युक्तेऽप्यत्र न भोक्तव्यं किं तु नक्षत्रान्त एवेतिशङ्कानिरासार्थं द्वादशीं नैव लङ्घयेदित्युक्तम् । तत्रापि—आभाकेत्युदाहृतवचनात्संगवाद्युध्यं सप्तममुहूर्तादौ संगवात्प्राक्तुतीयमुहूर्ते वा पारणं कार्यम् । तिथितत्त्वे त्विदमेव भविष्योत्तरनाम्ना लिखित्वा तिथिक्षयेणकादशीक्षयेण भोक्तव्यं द्वादश्यां पारयेदित्यर्थः । अत्र हेतुद्वादशीमित्यादिरिति व्याख्यातम्, अन्यथा तद्वैयर्थ्यं स्पष्टमेवेति विभावनीयम् ।

इति आठवले उपनामकश्रीमद्रामकृष्णसूरिसूनुविष्णुभट्टकृते पुरुषार्थचिन्तामणौ कालखण्डे द्वादशीनिर्णयः ।

### अथ ब्रयोदशी निर्णयते—

सा च शुक्लकृष्णपक्षभेदेन व्यवस्थितैव । तत्र शुक्लब्रयोदशी पूर्वविद्वा ग्राहा ।

ब्रयोदशी तु कर्तव्या द्वादशीसाहिता मुने ।  
 भूतविद्वा न कर्तव्या दर्शः पूर्णा कदाचन ॥  
 वर्जयित्वा मुनिश्रेष्ठं सावित्रीवत्तमुत्तमम् ।

इति हेमाद्रौ ब्रह्मवैवर्तात् ।

एवमेकादशी ग्राह्या द्वादश्या तु ब्रयोदशी ।

इति हेमाद्रौ पाद्मात्, तुश्रार्थं एकादशी ब्रयोदशी च द्वादशीयुता ग्राहेत्यर्थः ।

ब्रयोदशी तु कर्तव्या भवेद्या चाऽपराह्णिकी ।

इति हेमाद्रौ स्कान्दाच्च । अत्र प्रतिपद इवापराह्णसंबन्धोऽपेक्षित इति माधवेनोक्तम् । तत्र प्रतिपद इवेत्यनेन तस्यानावश्यकत्वमपि सूचितम् ।

<sup>१</sup> घ. ‘वेनाप्यपराह्णसंवन्धस्यानावश्यकत्ववचनात् । अ०

अत एवाऽपराह्लिकी पूर्वविद्धेत्यर्थं इति हेमाद्रिमदनरलौ । युक्तं चैतत् ।  
द्वितीया त्रिमुहूर्ता चेत्प्रतिपद्यापराह्लिकी ।

इत्यादौ तथा निर्णीतत्वात् । यद्यप्येषु वाक्येषु शुक्लपक्षोपादानं  
नास्ति तथाऽपि

षष्ठ्यष्टमी त्वमावास्या कृष्णपक्षे ब्रयोदशी ।

एताः परयुताः पूज्याः पराः पूर्वयुतास्तथा ॥

इतिविशेषरूपनिगमवाक्येन कृष्णत्रयोदश्याश्चतुर्दशीयुताया एव  
विधानात्सामान्यरूपाणां तेषां शुक्लत्रयोदशीविषयत्वमेव परिशिष्यते ।

षष्ठ्यष्टमी तथा दर्शः कृष्णपक्षे ब्रयोदशी ।

एताः परयुताः पूज्याः पराः पूर्वयुताः शुभाः ॥

इत्यमाप्रकरणे हेमाद्रौ पाद्माच्च कृष्णाऽपि परदिने न लभ्यते चेत्पूर्वैव ।

एकादशी तृतीया च षष्ठी चैव ब्रयोदशी ।

पूर्वविद्धा तु कर्तव्या यदि न स्यात्परेऽहनि ॥

इति हेमाद्रौ वृद्धवसिष्ठादुपवासेऽप्युत्तरैव ।

एकादश्यष्टमी षष्ठी द्वितीया च चतुर्दशी ।

ब्रयोदशी अमावास्या उपोष्याः स्युः परान्विताः ॥

इति हेमाद्रौ विष्णुधर्मोत्तरांतं । अत्र कृष्णशब्दाभावेऽपि ब्रयोदशी  
त्विति ब्रह्मवैवर्तेन सावित्रीवते पूर्वविद्धदर्शादिसाहचर्येण ब्रयोदश्या उप-  
वासेऽपि पूर्वविद्धाया विधानात् । इदं कृष्णत्रयोदशीविषयकमेवेति परि-  
शिष्यतेऽन्यथा तद्विरोधापत्तेः । अत एवानङ्गत्रयोदश्याः शुक्लत्वात्तदुपवा-  
सस्य ब्रह्मवैवर्तदिव पूर्वविद्धायां सिद्धत्वात्संवर्तवचनं स्पष्टार्थमिति  
माधवसिद्धान्तः संगच्छते ।

द्वितीया पञ्चमी वेधाद्वशमी च ब्रयोदशी ।

चतुर्दशी चोपवासे हन्त्युः पूर्वोत्तरे तिथी ॥

इति वृद्धवसिष्ठवचनमपि विष्णुधर्मोत्तरविरोधाद्वह्मवैवर्तेकवाक्यत्वाच्च  
शुक्लत्रयोदशीविषयमेवेति । एतेन मदनरत्ने कालतत्वविवेचनादौ चैत-  
द्विरोधपरिहारार्थं निगमवचने पुनरपि भारारोपणं कृतं, तद्वह्मवैवर्तेनै-  
वावरोपितमिति बोध्यम् । अनङ्गत्रयोदश्यपि पूर्वविद्धैव । तदाह हेमाद्रौ  
मिगमः—

कृष्णाष्टमी बृहस्पा सावित्री वटपैतृकी ।

अनङ्गन्त्रयोदशी रम्भा उपोष्याः पूर्वसंयुताः ॥ इति ।

मार्गशीर्षशुक्लत्रयोदश्यनङ्गन्त्रयोदशी । तत्र ब्रह्मवैवर्तेनैव सिद्धत्वा-  
विदं विशेषदत्तनमिति बोध्यम् । माधवोऽप्येतत्समानार्थकं संवर्तवाक्य-  
मुपन्यस्यैवमेव सिद्धान्तितवान् । एवं च शुक्लत्रयोदशी पूर्वविद्वा कृष्ण-  
त्रयोदशी परविद्वेति सामान्यतो निर्णयः सिद्धः । इदानीमिदं विचार्यते-

पक्षद्वये त्रयोदश्यां निराहारो भवेद्विवा ।

घटीत्रयादस्तमयात्पूर्वं स्नानं समाचरेत् ॥

शुक्लाम्बरधरो मूत्खा वाग्यतो नियमान्वितः ।

कृतसंध्याजपविधिः शिवपूजां समारभेत् ॥

इत्युपकम्य पूजाविधिमिधाय

एवमाराधयेद्वेवं प्रदोषे गिरिजापतिम् ।

ब्राह्मणान्भोजयेत्पश्चाहक्षिणामिश्रं पूजयेत् ॥

सर्वपापक्षयकरी सर्वदारिद्र्यनाशिनी ।

शिवपूजेयमारब्याता सर्वाभीष्टफलप्रदा ॥

बहुनाऽत्र किमुक्तेन श्लोकार्थेन ब्रवीम्यहम् ।

ब्रह्महत्याशतं वाऽपि शिवपूजा विनाशयेत् ॥

मया कथितमेतत्ते प्रदोषे शिवपूजनम् ।

रहस्यं सर्वजन्तुनामत्र नास्त्येव संशयः ॥

इत्यन्तेन पक्षद्वयसाधारण्येन त्रयोदश्यां दिनावच्छेदेनाऽहाराभाववि-  
शिष्टकर्तृकं प्रदोषे शिवपूजाप्रधानकं प्रदोषव्रतं ब्रह्मोत्तरखण्डे विहितम् । एवं

यदा त्रयोदशी शुद्धा मन्दवारेण संयुता ।

आरब्धव्यं व्रतं तत्र संतानफलसिद्धये ॥

इत्याद्युपकम्य

ततस्तु लोहिते भानौ स्नातः सुनियतो व्रती ।

पूजास्थानं ततो गत्वा प्रदोषे शिवमर्चयेत् ॥

इत्यादिना पूजामिधाय

निवेद्य कर्मजातं तु दद्याद्वित्तानुसारतः ।

दक्षिणां ब्राह्मणेभ्यश्च ततो मौनं विसर्जयेत् ॥

इत्याद्यन्तेन मन्दवारादियुक्तब्रयोदश्यां शिवपूजाप्रधानं शनिप्रदोषा-  
दिवतं स्कन्दपुराण उक्तम्—तदङ्गब्रयोदशीनिर्णयः किं प्रातिस्विकब्रयो-  
दशीवचनेनोत निराहारो भवेद्विवेत्युक्त्या पूजोत्तरं रात्रौ रागप्राप्तभोजन-  
परिशेषणाद्विवा भोजनाभावविशिष्टरात्रिभोजनस्यैव नक्तत्वाभ्वक्ततिथि-  
निर्णयकवचनैर्निर्णयः, अथ वा हेमाद्यादिभिर्विशिष्यानभिधानात्तसं-  
मतसाधारणकर्मकालशास्त्रेणैवेति । अत्र कथं निर्णय इति विचार्यते—  
तत्र तावत्प्रातिस्विकवाक्येनैव निर्णयो युक्तस्तस्य शीघ्रोपस्थितिकत्वात्,  
न प्राचीनसंमतकर्मकालशास्त्रादिना तस्य विलम्बोपस्थितिकत्वात् । अत  
एव समयमयूले दिनद्वये प्रदोषव्यापित्वेऽव्यापित्वे वा पूर्वा ।

ब्रयोदशी तु कर्तव्या द्वादशीसहिता मुने ।

इति सुमन्तुवचनादिति सिद्धान्तितम् । न च हेमाद्यादिभिरनुपन्या-  
सादस्य सौमन्तवत्त्वे किं मानमिति वाच्यम् । तथाऽप्येतत्समानार्थकब्धायै-  
वर्तस्य हेमाद्रिणोदाहतत्वात् । तस्यादिनद्वये प्रदोषव्याप्तावव्याप्तावपि पूर्व-  
वेत्येव निर्णय इति चेन्न । षष्ठ्यष्टमीति निगमपद्मपुराणवाक्याभ्यां कृष्ण-  
ब्रयोदश्याः परविद्धाया एव विशेषतो विधानात्तद्विरोधपरिहारार्थं ब्रह्म-  
वैवर्तस्य शुक्रामात्रविषयत्वात्तेन पक्षद्वयेऽनुष्ठीयमानप्रदोषवते तिथिनिर्ण-  
यस्यात्यन्तासंभावितत्वात् । न च शुक्रपक्ष एवेदं निर्णयकं कृष्णपक्षे  
वाक्यान्तरेणोत्तरविद्धाप्रसक्तावस्तोत्तरमनुष्ठीयमानवते तस्यायोग्यत्वा-  
दनेनैव तत्रापि निर्णय इत्याशय इति शङ्क्यम् । प्रदोषद्वये सत्त्वेऽसत्त्वेऽ-  
पि च स्कान्दाद्येकवाक्यतया पूर्वविद्धाविधायकस्य तस्यास्तोत्तरम-  
नुष्ठीयमाने व्रते शुक्राविषयत्वस्याप्यसंभवात् । अपि च

यदा स्यात्तिथ्योरुभयोः प्रदोषव्यापिनी तिथिः ।

तत्रोत्तरत्र नक्तं स्यादुभयत्रापि सा यतः ॥

दिवा रात्रौ व्रतं यत्र एकमेकतिथौ गतम् ।

तस्यामुभययोगिन्यामाचरेत्तद्वतं व्रती ॥

कर्मणो यस्य यः कालस्तकालव्यापिनी तिथिः ।

यो यस्य विहितः कालः कर्मणस्तदुपक्रमे ॥

विद्यमानो भवेदङ्गं नोज्ञितोपक्रमेण तु ।

इत्यादिवचनैरुत्तरप्रदोषगताया एवाङ्गत्वबोधनात्कालखपाङ्गस्यानुपा-  
देयत्वात् । पूर्वप्रदोषे विद्यमानाया अपि विधिः पूज्यतिथौ तत्र निषेधः

कालमात्रक इत्यनेन तिथ्यन्तरवन्निषेधाविशेषात्, तत्रानुष्ठानादपूर्वोत्पत्तौ प्रमाणाभावाच्च । अत एव प्रदोषद्वयाव्याप्तौ पूर्वेति त्वत्यन्तासंगतम् ।

अतथात्वे परत्र स्यादस्तादर्वाग्यतो हि सा ।

इतिजावालिविरोधान्नक्तप्रकरणे दिनद्वये प्रदोषव्याप्तावव्याप्तावदं प्रपैवेति हेमाद्यादिसकलविरोधाच्च । अपि च पूर्वदिन एव प्रदोषव्याप्तावव्याप्तावपि पूर्वविद्वाविधायकस्य तस्य निर्णयकत्वासंभवादिति । यदपीदं दूषणं ज्ञात्वा कालतत्त्वविवेचनानुसारेण मयूखानुयायिकलिपतं पाठान्तरं तन्निरासेनैव निरसिष्यत इति दिक् । नन्वेवमप्ययुक्तत्वादसंभवाच्च माऽस्तु ब्रह्मवैवर्तादिना निर्णयः परं सकलानुष्ठेयसकलतिथ्यांदिसाधारणकर्मकालशास्त्रापेक्षया

प्रदोषव्यापिनी ग्राह्या सदा नक्तवते तिथिः ।

इत्यादिभिर्वतविशेषं पुरस्कृत्य तिथिविधायकैरेव निर्णयो युक्तः प्रदोषवतस्याप्यार्थकनक्तत्वात् । न तु कर्मकालशास्त्रेण तस्यात्यन्तसाधारणत्वात् । अत एव स्वरसान्निर्णयामृतमदनरत्नाभ्यां कर्मकालशास्त्रादेव निर्णय इत्यभिप्रायेण नक्तकालवाक्यमनुपन्यस्योदाहृते स्कान्दपुराणोक्तशनिप्रदोषवते कालतत्त्वविवेचनादौ नक्तकालवाक्यैरेव निर्णयः पुरस्कृतः । तथाहि—अथ ब्रयोदश्यां कश्चिद्विशेषः शनिवारादियुक्तब्रयोदशीषु कर्तव्यं तत्प्रदोषसमये शिवपूजानक्तभोजनात्मकं प्रदोषवम् । तत्र प्रदोषव्यापिनी ब्रयोदशी ग्राह्या । तस्य प्रदोषकालत्वम्—

ततस्तु लोहिते भानौ ज्ञात्वा सनियमो व्रती ।

पूजास्थानं ततो गत्वा प्रदोषे शिवमर्चयेत् ॥

इति तद्विधानुक्तम् । नक्तभोजनस्य प्रदोषकालत्वं नक्तनिर्णये वक्ष्यते । दिनद्वये प्रदोषव्याप्तौ साम्येन तदेकदेशस्पर्शे वोत्तरा संकल्पमारभ्य सत्त्वात् । वैषम्येणैकदेशस्पर्शं आधिक्यवती पूर्वाऽपि ग्राह्या । यदि देवपूजाभोजनपर्याप्तमाधिक्यं नो चेदुत्तरैव । सायाह्नरूपगौणकालव्याप्तेरपि लाभाद्विनद्वये प्रदोषस्पर्शाभावेऽप्युत्तरैव । नचात्रैकभक्तवन्मुख्यकालेऽनुष्ठानं किंतु गौणकाल एव । सायाह्ने तु भुजिकियामितिवचनात्तपूर्वस्य पूजादेवप्यपकर्षेण तत्रैव कर्तव्यत्वादिति कालतत्त्वविवेचने द्विनद्वये साम्येन वैषम्येण वा तदेकदेशस्पर्शान्यप्युत्तरैव । गौणकालव्याप्तेरधिक-

त्वादिति नक्तप्रकरणस्थस्वग्रन्थविरोधेऽप्यत्राऽऽधिक्यवती पूर्वा ग्राहेति सिन्धान्तः कृतः । अतो नक्ततिथिनिर्णयिकवाक्येनैव निर्णयो युक्तो न तु कर्मकालवाक्यात्तस्मान्द्वेमाद्याद्यभिप्रायानुरोधोऽयुक्त एवेति चेष्ट । प्रदोषव्रतस्य नक्तवतत्वसंभव एव तदङ्गतिथिनिर्णयिकवाक्यैरस्य निर्णयसंभावना नक्तवतत्वं त्वस्य बाधितम् । यतः—

एकमन्त्रेन नक्तेन बालवृद्धातुरः क्षिपेत् ।

इत्यादिवाक्यैः सकलनिबन्धकारैश्च दिवावच्छिन्नाभावप्रतियोगिरात्रि-  
मोजन एव नक्तशब्दरूढेः प्रतिपादनात्ताहशरात्रिभोजनमेव नक्तम् ।  
प्रदोषव्रतं तु—

कृतसंध्याजपविधिः शिवपूजां समारभेत् ।

प्रदोषे शिवमर्चयेत्,

एवमाराधयेद्वं प्रदोषे गिरिजापतिम् ।

इत्यादिवाक्यैर्दिवावच्छिन्नभोजनाभाववत्कर्तृकप्रदोषकालिकशिवपू-  
जन एव निरूढिबोधनेन प्रदोषे शिवपूजारूपमेवेत्यन्तवैलक्षण्येनास्य  
नक्तत्वासंभवात् । न चास्य पूजारूपत्वेऽप्ययं च प्रदोषव्याप्त्या निर्णयः  
प्रदोषसाध्ये पूजादिरूपेऽपि द्रष्टव्यो न्यायाविशेषादिति नक्तप्रकरणे  
कालतस्वविवेचन उक्तत्वात् दोष इति वाच्यम् ।

प्रदोषव्यापिनी न स्याद्विवानक्तं विधीयते ।

इत्यादिना दिवा पूजानुष्ठानापत्तेः । न च प्रदोषद्वये त्रयोदशयमावे  
पूजादिकं कृत्वा दिवैव भोजनं कार्यमिति कालतस्वविवेचने सिन्धान्ति-  
तत्वादिट्टापत्तिरिति वाच्यम् । अङ्गकालानुरोधेन प्रधानकालबाधस्याङ्ग-  
गुणविरोधे च तादर्थ्यादित्यादिन्यायविरोधेनायुक्तत्वेऽनङ्गार्थिकभोजन-  
कालानुरोधेन प्रधानकालबाध इट्टापत्तेरत्यन्तानुचितत्वात् । न च भोज-  
नस्यानङ्गत्वे

प्रदोशो शिवभभ्यर्च्य नक्तं भोक्ष्यामि शंकर ।

इति स्कान्दविरोध इति शङ्क्यम् । अयाचितवते त्र्यहमद्यादयाचि-  
तमित्यस्य याचितनिधेधपरत्ववद्विवाभोजननिषेधपरत्वेन रात्रिभोजनपर-  
त्वासंभवात् ।

अपि चैवं भोजनानुरोधेन दिवा पूजने कृतेऽपि ।

पक्षद्वये त्रयोदश्यां निराहारो भवेद्विवा ।

कृतसंध्याजपविधिः शिवपूजां समारभेत् ॥

इति प्रधानविधिवाधे व्रतमङ्गः एव स्यादिति । एतेन न चात्र मुख्यकालेऽनुष्ठानं किंतु गौण एवेति ग्रन्थोऽपि किमाशयक इति चिन्तनीयमिति दिक् । तस्मान्नक्तकालविधायकवाक्यैर्निर्णयस्याप्ययुक्तत्वाद्वेभावादिसकलनिबन्धाभिप्रेत—

कर्मणो यस्य यः कालस्तकालव्यापिनी तिथिः ।

इत्यादिकर्मकालशास्त्रेणैव प्रदोषव्रते त्रयोदशी निर्णेतव्येति । ननु कर्मकालव्यापिशास्त्रेणापि निर्णयः कर्तुमशक्यः कर्मकालपरिमाणनिश्चयाधीनत्वात्स्य । प्रकृते तन्निश्चयासंभवात् । तथाऽपि प्रदोषे शिवमर्चयेदिति विधेविधेयप्रदोषपरिमाणबोधकवाक्यान्तरसपेक्षत्वात् । किं तदित्याकाङ्क्षायाम् ।

अस्तमानं समारभ्य सार्थाः सप्त च नाडिकाः ।

प्रदोष इति विख्यातस्त्वर्धयाममतः शृणु ॥

इति नैमित्तिकदेवपूजाकालप्रकरणे हेमाद्रियुदाहृतविष्णुधर्मोत्तरस्य, विमुहूर्तं प्रदोषः स्याद्भानावस्तंगते सति ।

नकं तु तत्र कुर्वीत इति शास्त्रस्य निश्चयः ॥

इति हेमाद्रिमाधवाद्युदाहृतस्य ,

यजनं प्रति मानं तु उत्तमं त्विति कीर्तितम् ।

उद्ये चैव मध्याह्ने प्रदोषे चार्धयामकम् ॥

इति हेमाद्रौ विष्णुधर्मोत्तरस्य, प्रदोषो रजनीमुखमिति कोशस्य, प्रदोषोऽस्तमयादूर्ध्वं घटिकाद्यमुच्यते ।

इति हेमाद्रिमाधवोदाहृतस्य,

प्रदोषोऽस्तमयादूर्ध्वं घटिकाद्यमुच्यते ।

इति तिथितत्वाद्युदाहृतवाक्यस्य च युगपदुपस्थितत्वात्परस्परविरुद्धार्थकत्वेन सर्वेषां प्रवृत्तेरसंभवादेकस्यैव प्रवृत्तौ नियामकाभावेन परिमाणविशेषज्ञानासंभवादिति चेन्न । प्राकरणिकनैमित्तिकपूजाङ्गंप्रदोषविधायकवाक्याकाङ्क्षापूरणेन विष्णुधर्मोत्तरस्य नैराकाङ्क्षयात् ।

नकं तु तत्र कुर्वीत्युत्तरार्धविहितनकाङ्गंप्रदोषे परिमाणबोधनेन विमुहूर्तमित्यस्य नैराकाङ्क्षयान्नात्र प्रवृत्तिः । किं त्वनारभ्याधीतं यजनं प्रतीति विष्णुधर्मोत्तरम् ।

त्रियामां रजनीं प्राहुर्मुक्त्वा ऽद्यन्तचतुष्यम् ।  
नाडीनां तदुभे संध्ये दिनस्या ऽद्यन्तसंज्ञिते ॥

इति ब्रह्मवैवर्तैकादशीप्रकरणोक्तरीत्या रात्र्यन्तयामार्धस्य दिनादित्वप्रतिपादनात् । प्रत्युषोऽहमुखमितिकोशेनापि यामार्धमेव प्रतिपाद्यत इति सिद्धान्तः । एवं रात्रेराद्ययामार्धमेव रजनीमुखमित्यभिप्रायक (कः) प्रदोषो रजनीमुखमिति कोशश्च तदाकाङ्क्षापूरक इति नानुपपत्तिः । न चैवमपि घटिकात्रयघटिकाद्वयबोधकवाक्ययोरप्यनारभ्याधीतत्वाविशेषाद्विनिगमनाविरहस्तदवस्थ एवेति वाच्यम् । एतयोः प्रदोषपरिमाणबोधकत्वस्वीकारे विष्णुधर्मोत्तरस्य कोशस्य च वैयर्थ्यपत्तेः । परस्परविरुद्धार्थत्वेन तथात्वासंभवाच्च । न च तस्यैव प्रवृत्तावेतद्वैयर्थ्यमिति शङ्ख्यमै । तदन्तर्गतघटिकात्रयघटिकाद्वयस्य प्रशस्ततरत्वप्रशस्ततमत्वबोधकत्वेन तयोः सार्थकत्वात् । अत एवावान्तरावधिवचनस्य महावधिवचनप्रतीतपूर्वाहैकदेशनिवर्तकत्वेन वा स्वाभिधेयस्यातिप्राशस्त्यप्रतिपादनपरत्वेन वाऽर्थवत्त्वं वक्तव्यम् । तत्राऽद्यपक्षे महावधिवचनानामानर्थक्यवाधौ स्याताम् । अतोऽवान्तरावधिवचनं प्रशस्ततरत्वार्थमिति निश्चीयत इति हेमाद्रिसिद्धान्तः संगच्छते । रात्रिभोजनेऽपि घटिकात्रयमुक्तमः कालो घटिकाशद्वकं मध्यम इति नक्तप्रकरणे माधवश्च । तस्माद्यामार्धपरिमित एव प्रदोषकाल इति कर्मकालव्याप्तिशास्त्रेणैव त्रयोदशीनिर्णेतव्येति सिद्धम् । तत्रैकस्मिन्नेव दिने साकल्येनैकदेशेन वा प्रदोषव्यापिनी तदा संदेह एव नास्ति । यदा दिनद्वयेऽपि प्रदोषव्यापिनी, साम्येनैकदेशव्यापिनी वा तदोक्तरैव । संकल्पदिनावच्छिन्नोपवासपूजाकालेषु विद्यमानत्वेनातिप्रशस्तत्वात् । यदा तु पूर्वप्रदोषेऽधिकव्यापिनीद्वीतीये स्वल्पा तदाऽप्युक्तरैव ।

दिवा रात्रौ व्रतं यच्च एकमेकतिथौ स्मृतम् ।  
तस्यामुभययोगिन्यामाचरेत्तद्वतं व्रती ॥

इति स्कान्दात् ।

यो यस्य विहितः कालः कर्मणस्तदुपक्रमे ।  
विद्यमानो भवेदङ्गं नोजिज्ञतोपक्रमेण तु ॥

इति बौधायनोक्तेः । यदैकस्मिन्दिने कर्मणपक्मकालव्यापिनी तिथिरपरस्मिन्दिने कर्मसमाप्तिकालसंबन्धिनी तद्विषयमेव बौधायनादिवचन-

१ घ. °रे आरभ्याधीतं यजनं प्रतीति विं । २ घ. °र्थकत्वेन । ३ घ. °म् अर्धयामान्त ।

मिति हेमाद्रशुक्तेश्च । अत एवासौ नक्तेषु साम्येन वैषम्येण वा दिनद्वये प्रदोषैकदेशव्याप्तौ परेश्चुरेव नक्तं कार्यमिति नक्तप्रकरणे माधवः । यदा नक्तव्रततिथिः पूर्वदिनेऽधिकं प्रदोषं स्पृशति, परदिने स्वल्पं, तदाऽप्युत्तरैव । नक्तस्य दिवारात्रिव्रतत्वेन दिवारात्रिस्पृश्येव तिथौ विधेयत्वादिति निर्णयाभूतश्च संगच्छते । न च पूर्वास्तात्पूर्वं प्रवृत्तैताहशी दिवारात्रावित्यस्यानुग्रहात्संपूर्णप्रदोषव्याप्तेश्च पूर्वां कुतो नेति शङ्खम् । दिवारात्रावित्यस्य त्रिसंध्यव्यापिनी यत्रेत्येकवाक्यतयोत्तरत्रैव प्रवृत्तौ पूर्वत्र तत्प्रवृत्तेरसंभवात् । विधेयसमर्थका मध्याह्नादिशब्दा मध्याह्नाद्येकदेशोऽपि मुख्या इति हेमाद्र्यादिभिः सिद्धान्तितत्वात् । प्रदोषैकदेशो पूजनेऽपि प्रदोषे पूजनात् । निराहारो भवेद्विवेत्यादिविहितव्रतस्योदयादिप्रदोषान्तकालसाध्यत्वात्संकल्पदिनोपवासाद्यङ्गकप्रादोषिकपूजनस्य द्वितीयदिने विहितकाललाभेन तत्रैव कर्मकालशास्त्रप्रवृत्तेः । पूर्वत्र संकल्पादौ त्रयोदश्यमावेन संपूर्णप्रदोषव्याप्तेरप्ययोजकत्वात् । संकटे विहितजलपारणस्य संकटाभावेनाप्रवृत्तेः । एकादशीव्रतसमाप्तौ तत्र प्रदोषव्रतस्य नैव कुर्याद्ब्रातान्तरमितिनिषेधाच्चेति दिक् । प्रदोषद्वयासस्त्वेऽप्युत्तरैव । पूजाकालसस्त्वेऽप्यङ्गभूतसंकल्पदिनावच्छिन्नोपवासकाले सत्त्वात् ।

रुद्रवतेषु सर्वेषु कर्तव्या संमुखी तिथिः ।

इति वचनाच्च । अत्र किं त्रयोदश्यनुरोधेन दिन एव पूजनमुत त्रयोदश्युपलक्षितप्रदोष एव । तत्रान्यतरत्यागावश्यकत्वे नक्तव्रते कलृसत्वात्प्रदोषानादरेण दिन एव त्रयोदश्यां पूजनम् । अत एव नात्रैकभक्तवन्मुखकालेऽनुष्ठानं किंतु गौण एवेति कालतत्त्वविवेचनं संगच्छत इति चेत्त ।

पक्षद्वये त्रयोदश्यां निराहारो भवेद्विवा ।

इतिप्रधानविधिविरोधस्यानुपदमेवोक्तत्वात् । अपि च

कैलासशैलभवने त्रिजगजानित्रीं

गौरीं निवेश्य कनकाञ्चितपीठमध्ये ।

नृत्यं विधातुमभिवाञ्छति शूलपाणौ

देवाः प्रदोषसमयेऽनुभजन्ति सर्वे ॥

वाग्देवी धृतवल्की शतमखो वेणुं कणन्पद्मज-

स्तालोन्निद्रकरो महाभगवती गेयप्रयोगान्विता ।

विष्णुः सान्द्रभृद्भङ्गवादनपद्मदेवाः समन्तात्स्थिताः  
सेवन्ते तमनु प्रदोषसमये देवं सृष्टानीपतिम् ॥  
गन्धर्वयक्षपतगोरगसिन्द्रसाध्य-

विद्याधरामरवराप्सरसां गणाश्च ।  
येऽन्ये त्रिलोकनिलयाः सहभूतवर्गाः  
प्राप्ते प्रदोषसमये हरपार्वतसंस्थाः ॥

अतः प्रदोषे शिव एक एव पूज्योऽथ नान्ये हरिपद्मजात्याः ।  
तस्मिन्महेशे विधिनेज्यमाने सर्वे प्रसीदन्ति सुराधिनाथाः ॥

इति प्रदोषकालं प्रस्तुत्य तस्मिन्पूजामभिधाय तस्याः  
ब्रह्महत्याशतं वाऽपि शिवपूजा विनाशयेत् ।

इति फलमुक्त्वा

मया कथितमेतते प्रदोषे शिवपूजनम् ।

इत्युपसंहृतम् । काम्यातिथिविशेषपूजाप्रकरणे हेमाद्रौ कूर्मपुराणे  
ध्यासः—

व्रयोदश्यां तथा रात्रौ सोपहारत्रिलोचनम् ।  
द्वंद्वेशं प्रथमे यामे सर्वपापैः प्रमुच्यते ॥ इति ।

निर्णयामृतमदरत्नयोः स्कान्दम्—

पृथिव्यां यानि तीर्थानि सागुरान्तानि शानि च ।  
अण्डमाश्रित्य तिष्ठन्ति प्रदोषे गोवृषस्य च ॥  
स्पृष्टा तु वृषणौ तस्य शृङ्गमध्यं विलोक्य च ।  
पुच्छं च ककुदं चैव सर्वपापैः प्रमुच्यते ॥

इत्यादि सर्वसंभवाद्राव्रावेव पूजोचिता । एवं सति तत्र दिवाकृता-  
त्पूजनात्प्रदोषकृतपूजनफलं भवतीत्यत्र न किञ्चिन्मानं प्रत्युत  
ये नार्चयन्ति गिरिशं महिते प्रदोषे  
येऽभ्यर्चितं शिवपदं प्रणमन्ति नान्ये ।  
ये तत्कर्थां श्रुतिपुटैर्न पिबन्ति मूढा-  
स्ते जन्मजन्मसु भवन्ति नरा दरिद्राः ॥

इत्यनिष्ठापत्तिश्च । तस्माद्योदश्यां सत्यामसत्यां वा पूजनं सायं-  
संध्योत्तरमेव । नच तत्र ब्रयोदश्यभावात्केवलप्रदोषकृतात्पूजनात्कथं  
विशिष्टफलमिति शङ्कूचम् । अङ्गभूतसंकल्पोपवासयोख्योदशीसंबन्धस्य  
स्पष्टत्वात्पूजाकाले ज्योतिःशास्त्रप्रसिद्धत्रयोदश्यसत्त्वेऽपि साकल्यवचना-  
पादितायाःसत्त्वात्ताहशस्थले ताहश्या एव वैशिष्ट्यसंपादकत्वस्य शास्त्रा-  
नुगतत्वात् । अत एवापराह्नद्वयास्पर्शे तत्त्विष्युपलक्षितपूर्वापराह्न  
एव पार्वणश्राद्धानुष्ठानमिति हैमाद्रयादिभिः सिद्धान्तिं तत्सिद्धं प्रदोष  
एव पूजनं न दिवेति । तस्मादुभयत्र प्रदोषव्याप्तावव्याप्तौ साम्येनैक-  
देशव्याप्तौ पूर्वप्रदोषेऽधिकव्याप्तावुत्तरप्रदोषे न्यूनव्याप्तावप्युत्तरदिन एव  
प्रदोषवतातानुष्ठानमिति सिद्धमिति विभावनीयमिति दिक् । अत्र  
व्रिलोचनयात्रोक्ता काशीतत्त्वप्रकाशिकायां स्कान्दे—

क्षमां प्रदक्षिणीकृत्य यत्कलं समवाप्यते ।  
प्रदोषे तत्कलं काश्यां हृष्टा देवं व्रिलोचनम् ॥  
यः प्रदोषे ब्रयोदश्यां शनिवासरसंयुजि ।  
संस्नास्यति नरो धीमान्कामकुण्डे त्वदास्पदे ॥  
त्वत्स्थापितं च कामेशो लिङ्गं द्रक्ष्यति मानवः ।  
स वै(तस्य)कामकृतात्पापाद्यामी नश्यति यातना ॥ इति ।

कृष्णादिचैत्रत्रयोदश्यां शततारकानक्षत्रं चेत्सा वारुणीत्युच्यते शनि-  
वारयोगे महावारुणी शुभयोगस्यापि योगे महामहावारुणी तस्यां गङ्गा-  
ग्नानमतिपुण्यदं तदुक्तं तिथितत्त्वे स्कान्दे—

वारुणेन समायुक्ता मधौ कृष्णत्रयोदशी ।  
गङ्गायां यदि लभ्येत सूर्यग्रहशतैः समा ॥  
शनिवारसमायुक्ता सा महावारुणी स्मृता ।  
गङ्गायां यदि लभ्येत कोटिसूर्यग्रहैः समा ॥  
शुभयोगसमायुक्ता शनौ शतभिषा यदि ।  
महामहेति विख्याता व्रिकोटिकुलमुन्द्रेत् ॥ इति ।

पुर्णिमान्तमासाभिप्रायेण निर्णयासृताद्युदाहृतस्कन्दपुराणे—

कार्तिकस्यासिते पक्षे ब्रयोदश्यां निशामुखे ।  
यमदीपं बहिर्दयादपमृत्युर्विनश्यति ॥

१ ‘ष्टानं सर्वथापरदिने प्रदोषव्याप्त्याभावे पूर्वत्रैवेति’ ।

इति शृहाद्वहिर्दीपदानं विहितम् । तत्र मन्त्रः—

सृत्युना पाशदण्डाभ्यां कालेन श्यामया सह  
ब्रयोदश्यां दीपदानात्सूर्यजः प्रीयताम् ॥ इति ।

यस्तु—

ब्रयोदश्यां तृतीयायां दशम्यां चैव सर्वशः ।  
शूद्रविद्वक्षत्रियाः स्नानं नाऽस्त्वरेयुः कथंचन ॥  
स्नानं कुर्वन्ति या नार्यश्वन्दे शतभिंशां गते ।  
सप्तजन्म भवेयुस्ता दुर्भगा विधवा ध्रुवम् ॥

इति हेमाद्रौ जावाल्याद्युक्तः स्नाननिषेधः, स यादृच्छिकस्नानपरः ।  
तथा च हेमाद्रौ समृत्यन्तरम्—

भोगाय क्रियते यज्ञु स्नानं यादृच्छिकं नरैः ।  
तन्निषिद्धं दशम्यादौ नित्यनैमित्तिके न तु ॥

हेमाद्रौ गर्गजाबाली

क्रियते वा न वा यत्र शास्त्रयन्त्रणया विना ।  
मलव्यपोहनफलं स्नानं यादृच्छिकं तु यत् ॥  
तन्न कुर्यात्तृतीयायां चतुर्दश्यां तथा निशि ।  
शाश्वतीं भूतिमन्वच्छन्दशम्यामपि पष्ठितः ॥ इति ।

एवं सत्यन्यत्रापि यत्र यत्र स्नाननिषेधः, सोऽपि यादृच्छिक-  
स्नानपर एव । योऽपि रात्रौ स्नाननिषेधः, सोऽपि गङ्गातिरिक्ते ।

दिवा रात्रौ च संध्यायां गङ्गायां च प्रसङ्गतः ।  
स्नात्वाऽश्वमेधजं पुण्यं गृहेऽप्युद्धृततज्जलैः ॥

इति ब्रह्माण्डपुराणात् । शान्द्रहेमाद्रौ मरीचिः—

भूमिष्ठमुदृतं वाऽपि शीतमुष्णमथापि वा ।  
गाङ्गं पथः पुनात्याशु पापमामरणान्तिकम् ॥ इति ।

इति श्रीमदाठवले उपनामकरामकृष्णसूरिसूनुविष्णुभट्टकृते पुरुषार्थ-  
चिन्तामणौ कालखण्डे ब्रयोदशीनिर्णयः ।

अथ चतुर्दशी निर्णयते—

तत्र शुक्लचतुर्दशी पूर्णिमायुता ग्राह्या चतुर्दश्या च पूर्णिमेति युग्मदा-  
क्यात् । हेमाद्रौ भविष्यत्पुराणेऽपि—

एवमेकादशी कार्या द्वादश्या तु त्रयोदशी ।

सदा कार्या त्रयोदश्या न तु युक्ता चतुर्दशी ॥

पौर्णिमासीयुता साम्याच्चतुर्दश्या च पूर्णिमा । इति ॥

हेमाद्रौ पद्मपुराणे—

एकादश्यटमी षष्ठी शुक्लपक्षे चतुर्दशी ।

एताः परयुताः कार्याः पराः पूर्वेण संयुताः ॥

माधवे व्यासः—

शुक्ला चतुर्दशी ग्राह्या परविद्वा सदा व्रते । इति ।

हेमाद्रौ नारदीयपुराणे—

तृतीयेकादशी षष्ठी शुक्लपक्षे चतुर्दशी ।

पूर्वविद्वा न कर्तव्या कर्तव्या परसंयुता ॥ इति ।

हेमाद्रौ वाराहपुराणे—

एकादश्यटमी षष्ठी शुक्लपक्षे चतुर्दशी ।

ग्राह्या परेण संयुक्ता न तु पूर्वेण संयुता ॥ इति ।

हेमाद्रावष्टमीप्रकरणे निगमः—

शुक्लपक्षेऽष्टमी चैव शुक्लपक्षे चतुर्दशी ।

पूर्वविद्वा न कर्तव्या कर्तव्या परसंयुता ॥

उपवासादिकार्येषु ह्येष धर्मः सनातनः ॥ इति ।

कृष्णचतुर्दशी तूपवासभिन्नवतेषु पूर्वविद्वा ग्राह्या । तदाह हेमाद्रा-  
वापस्तम्बः—

कृष्णपक्षेऽष्टमी चैव कृष्णपक्षे चतुर्दशी ।

पूर्वविद्वैष कर्तव्या परविद्वा न कर्हिचित् ॥ इति ।

उपवासे तु परा—

एकादश्यटमी षष्ठी उभे पक्षे चतुर्दशी ।

अमावास्या तृतीया च ता उपोष्याः परान्विताः ॥

इति हेमाद्रौः पद्मपुराणवृद्धवसिडवचनात् ।

अष्टम्येकादशी षष्ठी कृष्णपक्षे चतुर्दशी ।

अमावास्या तृतीया च कर्तव्या परसंयुता ॥

इति हेमाद्रौ नारदीयपुराणं ,

चतुर्दशी दर्शयुक्ता पौर्णमास्या युता विभो ॥

इति ब्रह्मवैवर्तं चाऽपस्तम्बाविरोधाय पद्मपुराणैकवाक्यतया चोप-  
वासविषयमेव ।

कृष्णपक्षेऽष्टमी चैव कृष्णपक्षे चतुर्दशी ।

पूर्वविद्धैव कर्तव्या परविद्धा न कैर्हचित् ॥

उपवासादिकार्येषु ह्येष धर्मः सनातनः ।

इति हेमाद्रावष्टमीप्रकरणस्थनिगमवचनं तूपवासविषये पद्मपुराणादि-  
वाक्याविरोधाय,

एकादश्यष्टमी षष्ठी अमावास्या चतुर्दशी ।

तृतीया पूर्वविद्धा च ता उपोष्याः परेऽहनि ॥

इत्युपवासप्रकरणे हेमाद्रचुदाहृतनिगमब्रह्मपुराणवाक्याविरोधाय च ,

रुद्रवतेषु सर्वेषु कर्तव्या संमुखी तिथिः ।

अन्येषु व्रतकल्पेषु यथोद्दिष्टमुपावसेत् ॥

इति ब्रह्मवैवर्तवाक्यैकवाक्यतया च रुद्रवतविषयमेव । अत एवेदं  
वचनं रुद्रवतविषयं रुद्रवतेष्विति वचनादित्यष्टमीनिर्णयस्थहेमाद्रिः  
संगच्छते । शुक्लाऽपि पूर्वदिनापराह्णव्यापिनी चेत्तर्हि रुद्रवतेषु पूर्वैष ।

चतुर्दशी तु कर्तव्या व्रयोदश्या युता विभो ।

मम भक्तैर्महाबाहो भवेद्या चाऽपराह्णिकी ॥

दर्शविद्धा न कर्तव्या राकाविद्धा कदाचन ।

इति स्कन्दपुराणात् । यदा शुक्लकृष्णचतुर्दश्यौ पूर्वदिनापराह्णं व्याप्तुत-  
स्तदा व्रयोदशीयुते एव ग्राह्ये इति हेमाद्रचुक्तेरपि शुक्लायामेव तात्पर्यम् ।  
अन्यथाऽपराह्णव्यापित्वाभावेऽपि पूर्वविद्धात्वमात्रेण कृष्णचतुर्दश्याः  
शिववते पूर्वविद्धाया एव ग्राह्यत्वप्रतिपादकपूर्वोक्तहेमाद्रिसिद्धान्तविरो-  
धापत्तेः । अत एवापराह्णव्यापित्वे तु शुक्लचतुर्दश्यपि पूर्वविद्धा ग्राह्येति ।  
अत्र मम भक्तैरितीश्वरोक्तिलिङ्गाच्छिवचतुर्दशीविषयत्वं द्रष्टव्यमिति  
माधवः, मदनरत्नः, तिथितत्त्वं च संगच्छते । तथा च शुक्लचतुर्दश्य-  
पराह्णव्यापिनी चेच्छिववत एव पूर्वाऽन्यवतेषुत्तरा । अपराह्णव्यापिनी  
तु शिववतेऽप्युक्तरैव । कृष्णा तूपवासातिरिक्तसर्ववतेषु शिववतरूपोपवा-

सेऽपि पूर्वविद्धैव । अन्यवत्तद्योपवास एवोत्तरेति सिद्धः सामान्यतो  
निर्णयः । चैत्रशावणमासयोः शुक्लाऽपि चतुर्दशी पूर्वविद्धैव ग्राह्या ।

मधोः शावणमासस्य शुक्ला या तु चतुर्दशी ।

सा रात्रिव्यापिनी ग्राह्या परा पूर्वाह्नगामिनी ॥

इति बोधायनवचनात् । ननु रात्रिव्यापिनीति पदयुक्तस्यास्य कथं पूर्व-  
विद्धाविधायकत्वमिति चेत्तत्कल्पनं विनाऽस्य वैयर्थ्यपत्तेः । तथा हि  
नह्यस्य—

निशीथव्यापिनी ग्राह्या शिवरात्रिवते तिथिः ।

इत्यादाविव कर्मविशेषोपादानेन रात्रिव्यापिनीविधायकत्वसंभवः  
कर्मविशेषानुपादानात् । नापि—

चैत्रशुक्ले चतुर्दश्यां यथावत्पूजयेच्छिवम् । इत्यादि

प्रीयतां शिव इत्युक्त्वा नक्तं भुञ्जीत च स्वयम् ॥

वर्षे वर्षे प्रकर्तव्यमेतत्त्वैत्रोत्सवं महत् ।

शिवभक्तैस्तथाऽन्यैश्च कीर्तिश्रेयोभिवृद्धये ॥

इत्यन्तस्कन्दपुराणविहितप्रदोषकालिकदमनमहोत्सवादौ रात्रिव्यापि-  
नीविधायकत्वमस्य पूर्वास्तोत्तरक्षणमारभ्य प्रवृत्ता चतुर्दशी द्वितीया-  
स्तोत्तरद्विमुहूर्तपर्यन्ता तत्र प्रदोषसत्त्वस्योभयत्वतुल्यत्वेऽपि संकल्पकाले  
सत्त्वात्, दिवारात्रियोगाच्च दिवा रात्रौ व्रतं यचेत्यादिभिरुत्तरत्रैवानु-  
ष्टानेनास्योपयोगाभावात् । यदा द्वितीयास्तादिपर्यन्ता तादृशी तत्र पूर्व-  
व्रानुष्टानस्योभयत्र प्रदोषासत्त्वे साकल्यप्रतिपादकवचनबोधितसत्त्वेनो-  
त्तरत्रानुष्टानस्य च मासान्तरगतायामप्यविशिष्टत्वेन परा पूर्वाह्नगामि-  
नीत्यस्यासंगत्यापत्तेः । नाप्युभयत्र प्रदोषासत्त्व एव पूर्वव्रानुष्टापकत्वं,  
कर्मकालव्याप्तिशास्त्रविरोधापत्तेः । तस्मात्—

‘पूर्वविद्धा न कर्तव्या कर्तव्या परसंयुता ।

उपवासादिकार्येषु ।’

इत्यादिशुक्लचतुर्दशीसामान्यविषयकवाक्यानामत्रापि प्रसक्तौ विशेष-  
विषयकेणानेन तेषां मासान्तरगतशुक्लचतुर्दश्यां संकोचः क्रियत इत्यर्थ-  
स्यैव परा पूर्वाह्नगामिनीत्यनेनास्यैव विशेषेण प्रतिपादनात् । तत्र  
यस्यां तिथौ यस्मिन्कालविशेषे यत्कर्म विहितं, तत्कर्मानुष्टानकाले तत्ति-

थिसस्वस्याऽवश्यकत्वात्, खण्डत्ववशाच्च दिनद्वयेऽपि तत्काले तत्तिथि-  
सत्त्वे पूर्वा ग्राह्या परा ग्राहेत्यादियुग्मादिवाक्यैर्वर्यवस्था क्रियते । यदा तु  
दिनद्वयेऽपि तत्काले ज्योतिःशास्त्रप्रसिद्धतत्त्वेरभावस्तत्र तस्यां तिथौ  
विहितस्य तिथ्यन्तरेऽनुष्ठानासंभवात्प्रधानस्य तूपवासादेरवश्यानुष्ठेय-  
त्वात्, सा तिथिः सकलेत्यादिवाक्यप्रतिपादिततिथिसस्वमादाय विहि-  
तपूर्वाङ्गादिकाल एव तस्यानुष्ठानम् । तत्र ज्योतिःशास्त्रप्रसिद्धतिथेः  
प्राबल्येऽपि यत्र

प्रदोषव्यापिनी ग्राह्या सदा नक्षत्रे तिथिः ।  
उद्यस्था सदा पूज्या हरिनक्षत्रे तिथिः ॥

इत्यादिविशेषवचनं, तत्र तदनावृत्य साकल्यवचनबोधिततिथेरेव ग्रह-  
णमिति वस्तुस्थितिः । एवं सत्युपवासस्याहोरात्रसाध्यत्वाद्मनकपूजादेः  
प्रातःकालमारभ्य प्रदोषान्तकालसाध्यत्वात्, तस्मिन्काले चतुर्दश्या  
मुख्यायाः साकल्यवाक्यबोधिताया वाऽवश्यकत्वात्, अस्तोत्तरं, प्रदो-  
षोत्तरं वा यत्र चतुर्दशीप्रवृत्तिस्तत्र पूर्वदिन उपवासाद्यधिकरणदिनादि-  
प्रदोषान्तकाले साकल्यवचनबोधिताया अपि चतुर्दश्या असंभवेन तज्जि-  
मित्तकोपवासादेस्तत्रानुष्ठानासंभवात्, उत्तरादिने रात्रिभागे मुख्यतिथ्य-  
भावेऽपि साकल्यवचनबोधितायाः सत्त्वात्त्रैवानुष्ठानमिति व्यर्थमेवेदं  
वचनं स्यात् । तस्मात्साकल्यवचनबोधिताहोरात्रसत्त्वचतुर्दश्या एवोप-  
वासादियोग्यत्वात्, सूर्यस्तात्पूर्वभूदूर्तत्रयाद्यवच्छेदेन विद्यमानाया एव  
साकल्यबोधनात्, उपवासादियोग्यचतुर्दशीपरत्वं विनाऽस्य सार्थक्या-  
संभवात्पूर्वविद्वाया एव विधायकं बौधायनवचनम् । एवं च सति चैत्र-  
श्रावणशुक्लचतुर्दशीविषयकेणानेन विशेषशास्त्रेण पूर्वविद्वायामस्यां  
विहितायां शुक्लचतुर्दशीसामान्यविषयकनिगमादिवाक्यानां मासान्तर-  
गतचतुर्दशीविषयत्वं परिशेषसिद्धमेव परा पूर्वाङ्गगामिनीति चतुर्थचरणेन  
स्पष्टी क्रियत इति सूपपन्नमस्य पूर्वविद्वाविधायकत्वम् । एतेन बौधा-  
यनवचनगतरात्रिशब्दानुवादकचैत्रश्रावणचतुर्दश्यौ शुक्ले अपि रात्रियो-  
गिन्यौ ग्राह्ये इति हेमाद्रिमाधवग्रन्थगतरात्रिशब्दोऽपि व्याख्यातः । न  
चात्रैवार्थं तयोस्तात्पर्यमित्यत्र किं नियामकमिति शङ्खयम् । युग्मवाक्य-  
स्यैव कर्मकालव्याप्तिशास्त्रविषयपरित्यागो युक्तः । संपूर्णत्वाभिधानेनाऽस-

रोपितकर्मकालिकतिथिग्रहणस्य मुख्यकर्मकालिकतिथिसंभवेऽन्याद्या-  
श्यणात् । यदा युग्मदिनेऽस्तमयसंबन्धिनी, अयुग्मदिन उदयास्तमयसं-  
बन्धिनी, तत्रोमयसंबन्धिन्याः प्राशस्त्यात्सैव ग्राह्या । युग्मदिनसंब-  
न्धिन्याः क्रियानर्हाया असत्कल्पत्वादित्यहौरात्रसाध्यं व्रतमुभययोगि-  
न्यामेव कार्यं न तु युग्मत्वादर इति प्राग्येमाद्रिणा सिद्धान्तितत्वात् ।  
उदाहृतवचनवशाच्छिवरात्रिचतुर्दशी पूर्वविद्वा गृह्यते । अत एव शिव-  
रात्रिवतस्य रात्रिप्राधान्यमुक्तं स्कन्दपुराणे—

निशि भ्रमन्ति भूतानि शक्तयः शूलभूद्यतः ।

अतस्तस्यां चतुर्दश्यां सत्यां तत्पूजनं भवेत् ॥

इति शिवरात्रिप्रकरणे पूर्वविद्वा ग्राह्यत्वं उपष्टम्भकत्वेनोपन्यस्य मान-  
ववचनस्येहाप्युपन्यासाच्च । प्रकृते द्वितीयास्तोत्रं विद्यमानायां पूर्वप्र-  
दोषोत्तरम्, अस्तोत्रं वा प्रवृत्तायां चतुर्दश्यां पूर्वत्र तात्पर्यकल्पने तस्या-  
संगतत्वापत्तेः कर्मकालव्यासौ सर्वस्मृतीनामत्यन्तनिर्बन्धदर्शनात्कर्म-  
कालव्यासिशास्त्रमितरेभ्यः प्रबलमिति निश्चीयते । तदनुसारेण तिथ्य  
उपवासादौ दैव एकोद्दिटादौ पित्र्ये कर्मकालव्यासा ग्राह्येति माध-  
वेनापि प्राक्षिसद्वान्तितत्वात्प्रकृते रात्रिमात्रव्यापिन्यां तात्पर्यकल्पने तद्वि-  
रोधापत्तेः पूर्वविद्वा विषयमेव बौधायनवचनमस्मिन्नेवार्थे हेमाद्रिमाध-  
वयोस्तात्पर्यनिश्चयादिंति दिक् । तत्सिद्धं चैत्रश्रावणचतुर्दश्याः शुक्लाया  
अपि पूर्वोक्तकृष्णचतुर्दशीवदेव निर्णय इति । यत्तु मदनरत्ने बौधायन-  
वाक्यं विनैव चतुर्दशीनिर्णयं कृत्वा प्रदोषकालिकदमनकपूजापवित्र-  
पूजे अभिधायेमौ महोत्सवौ रात्रियोगिन्यां कार्यैः । तथा च बौधायन  
इत्यादिनेऽस्य दमनकपवित्रपूजामात्रविषयकत्वं स्वीकृत्य परा चैत्रश्रा-  
वणव्यतिरिक्तमासस्य शुक्लचतुर्दशीत्युक्तं तत्पूर्वोक्तरीत्या प्रदोषकालिके  
कर्मणि मासान्तररगतशुक्लचतुर्दश्या अपि प्रदोषकालिक्या एव ग्राह्यत्वेन  
परा पूर्वाह्लाङ्गमिनीति चतुर्थचरणस्यासांगत्यापत्तेश्चिन्त्यम् । अत एव  
दमनकपवित्रोपणयोस्तु शुक्ले अपि चैत्रश्रावणचतुर्दश्यौ रात्रियोगि-  
न्यौ पूर्वे एव ग्राह्ये न तूतरे इति कालतत्त्वविवेचनम्, चैत्रशुक्लचतुर्दशी  
दमनकरोपणे रात्रियोगिनी पूर्वा ग्राह्या । मधोः श्रावणेतिवचनादिति-  
[बौधायनोक्तिः] कृत्यरत्नावलिश्च चिन्त्ये । दिनद्वये प्रदोषव्यासावव्या-

मौ च पूर्वाग्रहणापत्तेश्च । न चेष्टापत्तिः । दिवारात्रौ ब्रतमिति कर्मणो  
यस्येतिवाक्यविरोधापत्तेः । अत एव चैत्रशावणशुक्लचतुर्दशी रात्रिमात्रे  
विद्यमानाऽपि पूर्ववेति हेमाद्रिमाधवपर्यालोचनेनाऽपाततः प्रतिमाति ।  
न्याय्यस्त्वयं निष्कर्षः—पूर्वदिनेऽपराह्नव्यापिनी मुख्या । तदभावे मुहूर्तब्र-  
यव्यापिन्यपि पूर्वा । रात्रिमात्रसत्त्वे तूतरैवेति प्रतिज्ञायोपदासे  
कृष्णचतुर्दशप्युत्तरेत्यर्थकैकादश्यष्टमीत्यादिवाक्यमनाहृत्य तृतीयेति नार-  
दीयवाक्याच्छुक्लोत्तरा कृष्णपक्ष इत्यापस्तम्बात्कृष्णा पूर्वा चतुर्द-  
शीति स्कान्दं शुक्लायामुत्तरविद्वात्वापवाद्कं कृष्णार्थां तु पूर्वविद्वात्वा-  
नुवादेनापराह्नव्यापित्वविधायकमिति सिद्धवत्कृत्वा मधोः आवणेति  
वाक्ये सा रात्रिव्यापिनी ग्राह्येत्यन्तस्य विधायकत्वं खण्डयित्वा परा  
पूर्वाह्नगमिनीत्यंशस्यैव विधायकत्वसाधनार्थं प्रवृत्तो द्वैतनिर्णयश्चिन्त्यः,  
हेमाद्रिमाधवतात्पर्यार्थादर्शनमूलकत्वात् । शैवविषयकस्कान्दस्यान्य-  
विषयकनारदीयापवादकत्वस्य, आपस्तम्बोक्तपूर्वविद्वत्वानुवादेनापरा-  
ह्नव्यापित्वविधायकत्वस्य चासंभवाद्विधिवैरूप्यापत्तेश्च । एतेन बौधा-  
यनवाक्यं यथाश्रुतार्थमिति हेमाद्रिमाधवौ । संप्रदायविदस्त्वाहुः—  
स्कान्दमुत्सर्गः । तदपवादो नारदीयम् । तदपवादो मधोः आवणमास-  
स्येति । तत्रापवादाभावे पुनरुत्सर्गस्थितिन्यायेन पूर्वविद्वैव ग्राह्येति  
निर्णयसिन्धुरपि चिन्त्यः । शैवविषयकस्कान्दस्योत्सर्गत्वासंभवाद्वे-  
माद्रिमाधवतात्पर्यार्थापर्यालोचनमूलत्वात् । हेमाद्रिमाधवयोः संप्रदाया-  
ज्ञत्वकल्पनानौचित्याच्च । शुक्लायामप्यापराह्निकत्वमात्रं विधातुं पूर्व-  
विद्वत्वप्राप्तिमपेक्षमाणं स्कान्दं बौधायनीयस्य पूर्वविद्वाविधिपरत्वमा-  
पादयतीति रात्रिव्यापिनीपदस्य पूर्वविद्वापरत्वमुचितमिति स्मृतिकौस्तु-  
भोऽपि चिन्त्यः । शैवविषयकस्कान्दस्य स्वविधेयापराह्निकत्वसंपत्त्यर्थम-  
न्यविषयकनारदीयाद्यपवादकबौधायनवाक्यगतरात्रिव्यापिनीति पदस्य  
पूर्वविद्वत्वपरत्वाक्षेपकत्वासंभवात्, स्मृतेः स्मृत्यन्तरसापेक्षत्वेऽप्रामा-  
ण्यापत्तेश्च । तस्मात्सर्ववाक्याविरोधार्थं पूर्वोक्तरीतिरेव स्वीकार्येति  
सिद्धम् । दमनकपूजाविधिर्मदनरत्ने स्कान्दे—

दमनकचतुर्दशीं वक्ष्यामि हितकाम्यया ।  
लोकानां पुण्यजनिकां सर्वसौख्यप्रदायिकाम् ॥

१ घ. °वादः कृ' क ख ग छ °वादं कृ° । २ ग. घ. °वृत्तौ द्वै° ।

तस्यां दमनकैः पूजा चतुर्दश्यां विधानतः ।  
 पूज्यते शंकरो रात्रौ तस्माद्मनचतुर्दशी ॥  
 चैत्रे शुक्लचतुर्दश्यां यथावत्पूजयेच्छिवम् ।  
 प्रासादशोभां कृत्वैवं सम्यक्संमार्जनादिभिः ॥  
 संस्नाप्य विधिवदेवं क्षीराज्येक्षुरसादिभिः ।  
 श्रीखण्डागुरुकपूरैः कुड्कुमैश्चानुलेपयेत् ॥  
 ततो दमनकैर्विलवैः एवैर्मरुषकैः शुभैः ।  
 आलिङ्गं पीठपर्यन्तं पूजयेद्वनियतैस्तथा ॥  
 तगरं देवदारुं च श्रीफलान्यथ शिल्हकम् ।  
 अगुहं महिपारव्यं च धूपं च निर्दहेत्ततः ॥  
 शालिपिटोऽज्ञवैर्दीपैः पञ्चभिर्नवभिस्तथा ।  
 कुर्यादारार्तिकं शंभोः कांस्यपात्रे समुज्ज्वलैः ॥  
 विचित्रवस्त्रपूजा च कर्तव्या महती शिवे ।  
 पुष्पमण्डपिकां चिद्रां सवितानोज्ज्वलां शुभाम् ॥  
 महोत्सवेन विधिवदेयतूर्यस्वरेण च ।  
 विविधैर्भृश्यभोज्यैश्च नैवेद्यं चोपकल्पयेत् ॥  
 संभवे सति कर्तव्या रथयात्रा पिनाकिनः ।  
 प्रेक्षणीयैस्तथा नृत्यैर्वाद्यथन्त्रैश्च शोभनैः ॥  
 पूजयेच्छिवभक्तांश्च विप्रानन्यांश्च शक्तिः ।  
 प्रीयतां शिव इत्युक्त्वा नक्तं भुञ्ज्यात च स्वयम् ॥  
 वर्षे वर्षे प्रकर्तव्यमेतच्चैत्रोत्सवं महत् ।  
 शिवभक्तैस्तथाऽन्यैश्च कीर्तिश्वेयोभिवृद्धये । इति ।

वर्षे वर्षे इति वीप्साश्रवणात्

चैत्रे च दमनारोपमकुर्वणो व्रजत्यधः ।

इति पाद्माच्च नित्यमिदम् । इति दमनकमहोत्सवः । हेमाद्रौ वाराहे-

चैत्रे कृष्णचतुर्दश्यामङ्गारकदिनं यदि ।

पिशाचत्वं पुनर्न स्याद्वङ्गायां ज्ञानभोजनात् ॥ इति ।

इति चैत्रचतुर्दशी । वैशाखशुक्लचतुर्दश्यां नृसिंहजयन्ती । सा चास्त-  
मयकालव्यापिनी ग्राह्या ।

वैशाखशुक्लपक्षस्य चतुर्दश्यां विवस्वति ।  
अस्तंगामिनि सर्वेषां पुरतः स्तम्भमध्यतः ॥  
प्रबभूव महाविष्णुर्नरसिंहाकृतिनृप ।  
तस्यां ब्रतं नैः कार्यं महाविष्णोरतिप्रियम् ।

इति नृसिंहप्रसादोदाहृतनृसिंहपुराणवचनात् । दिनद्वयेऽस्तमयका-  
लव्यासावव्यासौ चोत्तरैव । संकल्पकालोपक्रमकालसत्त्वात् । इति वैशाख-  
चतुर्दशी । हेमाद्रौ ब्राह्मे—

आपाद्वे मासि भूताह्वि शिवं संपूज्य मानवः ।  
सर्वपापविनिर्मुक्तः सर्वसंपदमाप्नुयात् ॥

इति शिवपूजोक्ता । तत्र चतुर्दशी पूर्वविद्वा ग्राह्या रुद्रवतेष्विति-  
चनात् । हेमाद्रौ कालोत्तरे—

आपाद्वान्ते चतुर्दश्यां नभस्यनभसोस्तथा ।  
पवित्रारोपणं कार्यं नतु कालान्तरे स्थिरम् ॥

नित्यमित्यर्थः । अत्र यथापि शिवयवित्रारोपणे मारात्रयं प्रतीयते,  
तथाऽपि श्रावणशुक्लचतुर्दश्येष मुख्या वक्ष्यमाणवचनात् । विष्णुपवित्रा-  
रोपणकालस्तु हेमाद्रौ दिष्ट्युरहस्ये—

श्रावणस्य सिते पश्ये कर्कटस्थे दिवाकरे ।  
द्वादश्यां वाऽप्युदेवाय पवित्रारोपणं स्मृतम् ॥

तथा—

शरद्वर्षासु कुर्वीत पवित्रारोपणं शुभम् ।  
द्वादश्यां श्रावणे वाऽपि पञ्चम्यामथवा द्विज ॥ इति ।

अन्यदेवतापवित्रारोपणकालः—

प्रतिपद्मनदस्योक्ता द्वितीया च श्रिये मता ।  
तृतीया पार्वतीदेव्याश्रतुर्थी विघ्नहारिणः ॥  
पञ्चमी शशिनः प्रोक्ता पठी प्रोक्ता गुहस्य तु ।  
सप्तमी भास्करस्योक्ता द्विग्यायाश्वाटमी स्मृता ॥  
मातृणां नवमी प्रोक्ता वासवे दशमी स्मृता ।  
एकादशी मुनीनां च द्वादशी चक्रपाणिनः ॥  
त्रयोदशी त्वनङ्गस्य शिवस्योक्ता चतुर्दशी ।  
पौर्णमासी सुरश्रेष्ठ पितुर्मे कथिता तिथिः ॥

यथोक्ताः शुक्लपक्षे तु तिथयः श्रावणस्य तु ।  
सर्वेषामेव देवानां कार्यं तासु यथाविधि ॥ इति ।

### पवित्रनिर्माणप्रकारस्तु—

हेमरौप्यताप्रक्षौमसूत्रैः कौशेयपद्मजैः ।  
कुशैः काशैश्च कार्पसैर्ब्राह्मण्या कर्तितैः शुभैः ॥  
कृत्वा त्रिगुणितं सूत्रं त्रिगुणीकृत्य शोधयेत् ।  
तत्रोत्तमं पवित्रं तु षष्ठ्या सह शतैश्चिभिः ॥  
सप्तत्या सहितं द्वाभ्यां शताभ्यां मध्यमं स्मृतम् ।  
साइशीतिना शतेनैव कनिष्ठं तत्समाचरेत् ॥  
साधारणपवित्राणि त्रिभिः सूत्रैः समाचरेत् ।  
उत्तमं तु शतग्रन्थि पञ्चाशद्वान्थि मध्यमम् ॥  
कनिष्ठं तु पवित्रं स्यात्पद्मिंशद्वान्थिशोभितम् ।  
षट्दिंशशब्दं चतुर्विंशद्वादशोन च केचन ॥  
चतुर्विंशद्वादशाष्टावित्येके मुनयो विदुः । इति ।

### एतच्च नित्यम् ।

न करोति विधानेन पवित्रारोपणं तु यः ।  
तस्य सांवत्सरी पूजा निष्फला मुनिसत्तमाः ॥ इति ।  
अधिवासनं तु पूर्वेद्युस्तद्विने वा कार्यम् ।  
गोदोहान्तरिते काले पूर्वेद्युर्वाऽधिवासनम् ॥

इति वचनात् । गौणकाल उक्तो हेमाद्रौ मन्त्रतन्त्रप्रकाशे—

अथ चेद्विघ्नयोगेन मुख्यकालो न लभ्यते ।  
कन्यायां चापि कुर्वीत यावन्नोत्तिष्ठते हरिः ॥

### शिवपवित्रनिर्माणप्रकारस्तु तत्रैव शैवागमे—

एकादशाभिर्वा सूत्रैश्चिंशतं चाष्टयुक्त्या ॥  
पञ्चाशता वा कर्तव्यं तुल्यग्रन्थ्यन्तरालकम् ।  
द्वादशद्वृण्डालमानानि व्यासादृष्टाद्वृण्डानि वा ॥  
लिङ्गविस्तारमानानि चतुरद्वृण्डालकानि वा ॥ इति ।

### मन्त्रस्तु—

देवदेवं नमस्तुभ्यं गृहाणोदं पवित्रकम् ।  
पवित्रकरणार्थाय वर्षपूजाफलप्रदम् ॥

पावत्रक कुरुष्वाद्य यन्मया दुष्कृतं कृतम् ।  
शुद्धो भवाम्यहं देव त्वत्प्रसादान्महेश्वर ॥

इत्यनेन तत्तदेवतामूलमन्त्रसंपुटितेन दद्यात् । इति पवित्रारोपणमुक्तम् ।  
तत्र रुद्रवतेषु सर्वेष्विति भधोः श्रावणमासस्येत्युदाहृतवचनेन पूर्वविद्वा  
चतुर्दशी ग्राह्या । इति श्रावणचतुर्दशी । भाद्रपदशुक्लचतुर्दशी भविष्योत्तर-  
विहितानन्तवतेऽपि परयुतैव । पूर्वोदाहृतनिगमादिभिः सामान्यवचनैः ।

तथा भाद्रपदस्यान्ते चतुर्दश्यां द्विजोत्तम ।  
पौर्णमास्याः समायोगे व्रतं चानन्तकं चरेत् ॥  
मुहूर्तमपि चेन्द्राद्रे पौर्णिमायां चतुर्दशी ।  
संपूर्णां तां विदुस्तस्यां पूजयेद्विष्णुमव्ययम् ॥

इति निर्णयामृतोदाहृतभविष्योत्तरस्कन्दपुराणवाक्याभ्यां च । अत्र  
मुहूर्तश्रपदवणान्मुहूर्तमात्रसस्वेऽपि परेति न मन्तव्यम् ।

आदित्योदयवेलायां या स्तोकाऽपि तिथिर्भवेत् ।  
पूर्णा सा त्वेव मन्तव्या प्रभूता नोदयं विना ॥

इति बौधायनीये । अत्रोदयकालिक्याः संपूर्णत्वाभिधानं परविद्वोपादेयविषयमिति । उदिते दैवतमितिवाक्य उदयोत्तरमुहूर्तद्वयव्यापिनी तिथिर्भव्ये ग्राह्येति हेमाद्रिकुक्तेबौद्धायांयनीयाद्येकवाक्यत्वार्थं चापिशब्दयुक्तं मुहूर्तपदं मुहूर्तद्वयादिपरम् । तेनोदयोत्तरं मुहूर्तद्वयादिव्यापिनी परैव । यदा पूर्वसूर्योदयमारभ्य प्रवृत्ता तावृशी, तदा संपूर्णत्वेन संदेहाभावात्, अर्ध-मात्मनि भोजनमिति व्रताङ्गेन्कभक्तमध्याहृकालसन्त्वाच्च पूर्वैव । अत एव त्रिमुहूर्तेति मुख्यः कल्पाद्विमुहूर्तेत्यनुकल्पं इति माधवः संगच्छते । ननु मध्याह्ने भोज्यवेलायामिति कथायां मध्याह्नस्य कर्मकालत्वप्रतीतेः कर्मकालव्याप्तिशास्त्रविरोधः । न च मध्याह्ने भोज्यवेलायामिति लिङ्गस्यार्थवाद-गतत्वेन विध्यनुभापकत्वासंभवान्नमध्याह्नः कर्मकाल इति माधवे, कालत्वविवेचनादौ च सिद्धान्तितत्वादुपेक्ष्य एवार्थवाद् इति युक्तम् । प्रतिपदोक्तमध्याह्न इतीतिहासस्य पूर्वार्थं दैविकमित्यादिसामान्यविधिना सर्वथा बाधायोगात् । अत एव वैश्वदेवशब्दः कर्मनामधेयं यद्विश्वे देवाः समय-जन्तेत्यर्थवादरूपतत्प्रख्यशास्त्रादेवेति मीमांसैकदेशिमतं संगच्छते । न चाऽर्थवादिकविधिकल्पने ददर्शी शीला सा ऋणां समूहमित्यनेन ऋणा-

मेवाधिकारकल्पनापत्तिरिति स्मृतिकौस्तुभोक्तव्यपणापत्तेर्न मध्याह्नविधि-  
कल्पनमित्यपि युक्तम् ।

पठिष्यति नरो यस्तु कुर्वन्वतमिदं शुभम् ।  
सोऽचिरात्पापनिर्मुक्तः,

इत्यादिना कथायामेव पुंसोऽप्यधिकारोक्तेः खीसमूहेनैवेदं कार्यमि-  
त्यापत्तेरयुक्तत्वात् । तस्मात्प्रतिपदोक्तेतिहासान्मध्याह्नविधिकल्पने दूष-  
णाभावात्कथं पूर्वोक्ता व्यवस्थेति चेन्न । पूर्वाङ्गे दैविकमिति सामान्य-  
विधेरेतदपवादकत्वासंभवेऽपि मुहूर्तमपि चेत्तदाङ्ग इति प्रतिपदोक्तविधि-  
विरोधेनाऽर्थवादिकविध्युभ्यनासंभवात् । नचैवमप्यर्थवादस्य निर्विषय-  
त्वापत्तावानर्थक्यप्रतिहतानां विपरीतं बलावलमिति सिद्धान्तविरोध  
इति वाच्यम् । भर्वनुज्ञयैव खीणां व्रताद्यधिकारेण भर्वकार्यव्याप्तुत्वव-  
शेन पूर्वाङ्गातिक्रमेऽपि व्रताङ्गभूतैकभक्तकाले मध्याह्नेऽप्यनुष्ठानसंभवेन  
निर्विषयत्वाभावात् । ततश्च केनचिद्विभित्तेन पूर्वाङ्गेऽनुष्ठाने गौणकाल-  
तया मध्याह्नोऽपि स्वीकार्य इत्येव मध्याह्ने भोजयवेलायामितीतिहासात्मि-  
ध्येन्न तु पूर्वाङ्गवाधकतया मध्याह्नविधिविकल्पयति दिक् । यत्तु मध्याह्नेति  
कथायां श्रवणात्

पूजात्रतेगु सर्वेतु मध्याह्नव्यापिनी तिथिः ।

इति वचनात्, मध्याह्नव्यापिनी ग्राहयेति दिव्योदासीये प्रतापमार्तण्डे  
चोक्तं, तत्पूर्वोक्तरीत्या गौणकालाभिप्रायेण नेत्रम् । मध्याह्नव्यापिनीति  
वाक्यस्य कालान्तरविधायकप्रतिपदोसावशनद्वयन्यक्तपिपश्चम्यादौ साव-  
काशत्वेन प्रकृते तत्प्रवृत्त्यसंभवात्, मध्याह्ने भोजयवेलायामित्यस्य गौण-  
कालपरत्वाच्चेति । तत्सिद्धं पूर्वसूर्योदयोत्तरं प्रवृत्ता द्वितीयसूर्योदयो-  
त्तरं मुहूर्तद्वयाद्यवच्छेदेन विद्यमानाऽनन्तचतुर्दश्युत्तरा पूर्वसूर्योदयमारभ्य  
प्रवृत्ता ताहुश्यपि पूर्वेति । इत्यनन्तचतुर्दशी । दीपावलीचतुर्दशी तु—

कार्तिके कृष्णपक्षे तु चतुर्दश्यां विधूदये ।  
तिलैलेन कर्तव्यं स्नानं नरकभीरुभिः ॥

इति चतुर्दशीप्रकरणे मदनरत्नाद्युदाहृतभविष्योत्तरे । तैलस्नानमुक्तं  
निर्णयामृते—कार्तिककृष्णचतुर्दशी प्रेतचतुर्दशी तत्रोषस्यभ्यङ्गं कृत्वा  
यमतर्पणादिकं कार्यमित्युक्तेदमुदाहृतममाप्रकरणे भविष्योत्तरे—

पुरा वामनरूपेण प्रार्थयित्वा धरामिमाम् ।  
 ददावतिथिरिन्द्राय बर्लि पातालवासिनम् ॥  
 कृत्वा दैत्यपतेर्दत्तमहोरात्रब्रयं नृप ।  
 सरहस्यं तदेतत्ते कथयामि शृणुष्व मे ॥

इत्यादिना श्रावितयुधिष्ठिरप्रश्नानन्तरम्

कार्तिके कृष्णपक्षे तु चतुर्दश्यां दिनोदये ।  
 अवश्यमेव कर्तव्यं स्नानं नरकभीरुभिः ॥

इत्यत्र च दिनोदय उद्यासञ्चर्पूर्वकाल इत्यर्थः । विधूदय इति पूर्व-  
 वाक्यैकवाक्यत्वात् ।

तथा कृष्णचतुर्दश्यामाभिगेऽकोदयात्पुरा ।  
 यामिन्याः पश्चिमे यामे तेलाभ्यङ्गे विशिष्यते ॥  
 इष्टवन्धुजनैः सार्धमेतत्स्नानं समाचरेत् ।  
 ततो गङ्गलवासांसि परिधायाऽस्त्वभूपणम् ॥  
 कृत्वा च तिलकं धृत्वा कार्तिकस्नानमाचरेत् ।

इति सनत्कुमारसंहितायां ऋशीतित्वेऽध्याये कार्तिकमाहात्म्ये सूर्यो-  
 दयात्पूर्वमेवाभ्यङ्गविधानात् । न च पश्चिमयाम इत्यनेन चन्द्रोदयात्पूर्व-  
 मपि स्यादिति शङ्खच्छम् ।

अहोदयताऽन्यत्र रक्तायां स्नानं या नरः ।  
 तस्याऽस्त्विकभवो धर्मो नश्यत्येव न संशयः ॥

इति भविष्यनाम्ना दिवोदासोदाहृतसनत्कुमारसंहितावाक्येऽरुणोद-  
 यकालस्यैव मुख्यत्वप्रतिपादनात् । केनचिन्निमित्तेनारुणोदयकालेऽति-  
 कान्ते सूर्योदयोत्तरमध्यङ्गः कर्तव्यः ।

इषासितचतुर्दश्यामिन्दुक्षयतिथावपि ।  
 ऊर्जादौ स्वातिसंयुक्ते तदा दीपावली भवेत् ॥  
 तैले लक्ष्मीर्जले गङ्गा दीपावलितिथौ वसेत् ।  
 अलक्ष्मीपरिहारार्थमभ्यङ्गस्नानमाचरेत् ॥  
 इन्दुक्षयेऽपि संक्रान्तावारे पाते दिनक्षये ।  
 तत्राभ्यङ्गमदोषाय प्रातः पापापनुत्तये ॥

इति ज्योतिर्निबन्धे नारदसंहितायाम्,

इषे भूते च दर्शे च कार्तिकप्रथमे दिने ।

मानवो मङ्गलस्त्रायी नैव लक्ष्म्या वियुज्यते ॥

इति सनकुमारसंहितायां च लक्ष्मीकामस्य दिनव्रयेऽप्यस्यङ्गविधि-  
नात् । ब्रह्मपुराणे—

तैले लक्ष्मीर्जले गङ्गा दीपावल्याश्रतुर्दशीम् ।

प्राप्य वसतीति शेषः ।

प्रातःस्नानं तु यः कुर्याद्यमलोकं न पश्यति ।

अपामार्गमथो तुम्बीप्रपुन्नाटमथापरम् ॥

भ्रामयेत्स्नानमध्ये तु नरकस्य क्षयाय वै । इति ।

भ्रामणं समन्वकं त्रिवारं कार्यम् ।

वारत्रयं त्रिवारं च पठित्वा मन्त्रमुत्तमम् ।

सीतालोटसमायुक्तं सकण्ठकदलान्वित ॥

हरं पापमपामार्गं भ्राम्यमाणः पुनः पुनः ।

इति सनकुमारसंहितायां वारत्रयमित्युक्तेः, पुनःपुनरिति मन्त्रलि-  
ङ्गाच्च । सीतालोटमपि ग्राह्यं लिङ्गादेव । प्रपुन्नाटश्वकमर्दकः, तरवण्टा  
( तरवड )इति भाषायामुच्यते । सीता लाङ्गलपद्मतिः । कार्तिकस्नाना-  
नन्तरं यमतर्पणं कर्तव्यम् । तदुक्तं सनकुमारसंहितायाम्—

स्नानाङ्गतर्पणं कृत्वा यमं संतर्पयेत्ततः ।

यमाय धर्मराजाय मृत्यवे चान्तकाय च ॥

बैवस्वताय कालाय सर्वभूतक्षयाय च ।

औदुम्बराय दध्नाय नीलाय परमेष्ठिने ॥

वृकोदराय चित्राय चित्रगुसाय ते नमः ।

चतुर्दशीते मन्त्राः स्युः प्रत्येकं च नमोनिविताः ॥

एकैकेन तिलैर्मिश्रान्द्याश्रीनुदकाञ्जलीन् ।

यज्ञोपवीतिना कार्यं प्राचीनावीतिनाऽथवा ॥

देवत्वं च पितृत्वं च यमस्यास्ति द्विरूपता ।

जीवत्पिताऽपि कुर्वीत तर्पणं यमभीष्मयोः ॥

नरकाय प्रदातव्यो दीपः संपूज्य देवताः ॥ इति ।

नरकनिवृत्तय इत्यर्थः । \* अयं दीपः प्रातःपूजोत्तरमेव । भवि-  
ष्योत्तरे—

\* अर्थोभिधयेरैवस्तु प्रयोजननिवृत्तिभितिकोशान्विवृत्तिरूपार्थशब्दार्थेऽपि तादर्थे चतुर्थं वक्ष्यते चतुर्थं विधानात् । इत्यधिकं वर्तते ।

ततः प्रदोषसमये दीपान्दद्यान्मनोहरान् ।

ब्रह्मविष्णुशिवादीनां भवनेषु मठेषु च ॥

प्राकारोद्यानवापीषु प्रतोलीनिष्कुटेषु च ।

मन्दुरासु विचित्रासु हस्तिशालासु चैव हि ॥ इति ।

प्रतोली व्रीथिः । निष्कुटो गृहारामः । सनक्तुमारसंहितायाम्—  
तस्मादेतद्वले राज्यमस्तु घस्त्रवर्यं तु मे ।

मद्राज्ये ये दीपदानं भुवि कुर्वन्ति मानवाः ॥

तेषां गृहे तव खीयं सदा तिष्ठतु सुस्थिरा ।

इति विष्णुं प्रति बलिकृतवरयाचनम् । महारात्रिपूजाऽप्युक्ता—  
महारात्रिः समुत्पन्ना चतुर्दश्यां मुनीश्वराः ।  
अतस्तदुत्सवः कार्यः शक्तिपूजापरायणैः ॥ इति ।

निर्णयासृते लैङ्ग्यम्—

ततः प्रेतचतुर्दश्यां भोजयित्वा तपोधनान् ।

शैवान्विप्रान्धर्मपरातिशवलोके महीयते ॥

दानं दत्त्वा तु तेभ्यश्च यमलोकं न गच्छति ।

तथा—मापपत्रस्य शाकेन भुक्त्वा वैतद्विने नरः ॥

प्रेतचतुर्दशीकाले सर्वपापैः प्रमुच्यते ।

तथा—नक्तं प्रेतचतुर्दश्यां यः कुर्याच्छिवतुष्टये ।

न तत्करुशतेनापि प्राप्यते पुण्यमीद्वशम् ॥ इति ।

हेमाद्रौ लिङ्गपुराणे—

कार्तिके भौमवारेण चित्राकृष्णचतुर्दशी ।

तस्यामाराधितः स्थाणुर्नयेच्छिवपुरं भूवम् ॥ इति ।

उल्कादानमुक्तं सनक्तुमारसंहितायाम्—

तुलासंस्थे सहस्रांशौ प्रदोषे भूतदर्शयोः ।

उल्काहस्ता नराः कुरुः पितृणां मार्गदर्शनम् ॥ इति ।

चतुर्दश्यामभ्यङ्गस्नानयमतर्पणदीपदानप्रदोषदीपदानोल्कादानशिष्यपू-  
जामहारात्रिपूजानक्तमोजनानि विहितानि । अमावास्यायामपि—

एवं प्रभातसमये त्वमायां च मुनीश्वराः ।

स्नात्वा देवान्पितृन्भक्त्या संपूज्याथ प्रणम्य च ॥

कृत्वा तु पार्वणं शास्त्रं दधिक्षीरघृतादिभिः ।

दिवा तत्र न भोक्तव्यसृते बालातुराज्ञनात् ॥

ततः प्रदोषसमये पूजयेदिन्दिरां शुभाम् ।  
 दीपदानं ततः कुर्यात्प्रदोषे च तथोलमुकम् ॥  
 भ्रामयेत्स्वस्य शिरसि सर्वारिष्टनिवारणम् ।  
 दीपवृक्षास्तथा कार्याः शक्त्या देवगृहादिषु ॥  
 ब्राह्मणान्भोजयित्वाऽऽदौ संभोज्य च बुमुक्षितान् ।  
 अलंकृतेन भोक्तव्यं नववच्छोपशोभिना ॥

इत्यादिना सनत्कुमारसंहितायां मदनरत्नोदाहृतादित्यपुराणे चाभ्य-  
 झन्द्रानादि विहितम् । तदुत्तरप्रतिपद्यपि—

प्रतिपद्युदयेऽभ्यङ्कं कृत्वा नीराजनं ततः ।  
 सुवेषः सत्कथागीतैर्दर्नैश्च दिवसं नयेत् ॥  
 तस्माद्द्यूतं प्रकर्तव्यं प्रभाते तत्र मानवैः ।  
 तस्मिन्द्यूते जयो यस्य तस्य संवत्सरं जयः ॥  
 विशेषवज्ञ भोक्तव्यं प्रशस्तैर्बाह्यणैः सह ।  
 दायिताभिश्च सहितैर्नेया सा च भवेन्निशा ॥  
 बलिमालिख्य दैत्येन्द्रं वर्णकैः पञ्चरङ्गकैः ।  
 मन्त्रेणानेन संपूज्य षोडशैरूपचारकैः ॥  
 बलिराज नमस्तुभ्यं दैत्यदानवपूजित ।  
 इन्द्रशत्रोऽमराराते विष्णुसांनिध्यदो भव ॥  
 बलिमुद्दिश्य दीयन्ते दानानि मुनेषुंगवाः ।  
 यानि तान्यक्षयाण्याहुमर्यैतत्संप्रदर्शितम् ॥  
 यो यादृशेन भावेन तिष्ठत्यस्यां मुनीश्वराः ।  
 हर्षदैन्यादिरूपेण तस्य वर्षं प्रयाति हि ॥  
 बलिपूजां विधायैवं पश्चाद्गोक्रीडनं चरेत् । इति ।

सनत्कुमारसंहितायां भविष्योत्तरे च प्रतिपद्यप्यभ्यङ्कादि विहितम्—

तस्मादेतद्वले राज्यमस्तु घस्तव्यं तु मे ।  
 मद्राज्ये ये दीपदानं भुवि कुर्वन्ति मानवाः ॥  
 तेषां गृहे तव ऋयं सदा तिष्ठतु सुस्थिरा ।  
 दीपैर्नीराजनादत्र सैषा दीपावलिः स्मृता ॥  
 बलिराज्ये तु ये लोकाः शोकानुत्सवकारिणः ।  
 तेषां गृहे सदा शोकः पतेदिति न चान्यथा ॥

येऽवैष्णवा वैष्णवा वा बलिराज्योत्सवं नराः ।  
 न कुर्वन्ति वृथा तेषां धर्माः स्युनांत्रं संशयः ॥  
 बलिराज्यं समाप्ताद्य यैर्न दीपावलिः कृता ।  
 तेषां गृहे कथं दीपाः प्रज्वलिष्यन्ति केशव । इति ।  
 वत्सरादौ वसन्तादौ बलिराज्ये तथैव च ।  
 तैलाभ्यङ्गमकुर्वाणो नरकं प्रतिपद्यते ॥

इत्यादिसनक्तुमारसंहितावृद्धवसिष्ठादिवचनैरकरणेऽनिष्टस्य करणे  
 फलस्य च बोधनान्नित्यं काम्यं चेदम् । तत्र चतुर्दश्यभ्यङ्गस्य राज्यन्त्य-  
 याममारभ्यारुणोदयात्पूर्वः कालो जघन्यः, तदुत्तरश्वन्दोदयावधिर्मध्यमः,  
 ततः सूर्योदयावधिरुत्तमः । तत्र यदाऽरुणोदयमारभ्य चतुर्दशी प्रवृत्ता,  
 ततः पूर्वं वा प्रवृत्तोत्तरदिनेऽस्तोत्तरं मुहूर्तांदिपरिमिता चतुर्दशी, तदा  
 संवेह एव नास्ति । यदा पूर्वविद्धोत्तरव्रास्तात्पूर्वं समाप्ता, तदा दीप-  
 वाननक्तादिषु प्रदोषब्यासैव । अभ्यङ्गे तूषःकालव्याप्ता ग्राह्या ।

पूर्वविद्धचतुर्दश्यां कार्तिकस्य सितेतरे ।

पक्षे प्रत्यूषसमये स्नानं कुर्यात्प्रयत्नतः ॥

इति भविष्योत्तरसनक्तुमारसंहितायां वचनात् । पूर्वविद्धाशब्दः पूर्वो-  
 पलक्षकोऽपि । तेनास्तानन्तरं प्रवृत्ताऽपि तादृशी पूर्वैव । यदा सूर्योद-  
 यानन्तरं प्रवृत्ताऽरुणोदयात्पूर्वं समाप्ता तदाऽरुणोदयात्पूर्वमपि चतुर्थयामे  
 चतुर्दश्यामेवाभ्यङ्गः ।

अभ्यङ्गे चोदधिक्षाने तिथिस्तात्कालिकी स्वृता ।

इति पूर्वोदाहृतसाकल्यवचनापवादवचनाद्यामिन्याः पश्चिमे याम-  
 इति प्रकृतोदाहृतवचनाद्य । अरुणोदयतोऽन्यत्रेति वचनं त्वरुणोदया-  
 गतायाः प्राशस्त्यपरम् । यामिन्याः पश्चिमे यामे तात्कालिकीति वचन-  
 विरोधात् । सूर्योदयात्पूर्वं केनचिन्निमित्तेन न जातश्वेत्सूर्योदयोत्तरगौण-  
 कालेऽपि चतुर्दश्यामेव कार्यः । यत्तु—

त्रयोदशी यदा प्रातः क्षयं याति चतुर्दशी ।

रात्रिशेषे त्वमावास्या तदाऽभ्यङ्गे त्रयोदशी ॥

इति केन चिल्लिखितं तदार्थं चेदौदयिकत्रयोदश्युपलक्षिताहोरात्रा-  
 रुणोदयपरमुदाहृतवचनविरोधादिति बोध्यम् । अमायामपि प्रातरभ्यङ्गः  
 प्रदोषे दीपदानलक्ष्मीपूजादि [ च ] विहितं तत्त्वोत्तरदिनेऽस्तोत्तरं चटि-  
 काद्यवच्छेदेन विद्यते तदा सैव ग्राह्या ।

दण्डैकरजनीयोगे दर्शः स्यान्तु परेऽहनि ।  
तदा विहाय पूर्वेद्युः परेऽहिं सुखरात्रिके ॥

इति भविष्यनाम्ना तिथितत्त्वाद्युदाहृतसनकुमारसंहितावचनात् ।  
यदा सायाह्नमारभ्य प्रवृत्तोत्तरादिने किंचिद्यूनयामत्रयममावास्या तदुत्तर-  
दिने यामत्रयमिता प्रतिपत्तदाऽमावास्याप्रयुक्तदीपदानलक्ष्मीपूजादिकं  
पूर्वत्र । अमाप्रयुक्तोऽभ्यङ्ग उत्तरादिने प्रतिपत्प्रयुक्तदीपदानबलिपूजादिक-  
ममाविद्धप्रतिपदि । अभ्यङ्ग उत्तरप्रतिपदि । तत्रैव कर्मकालशास्त्रप्रवृत्तेः ।  
यदा तु द्वितीयादिने यामत्रयममावास्या तदुत्तरादिने सार्धयामत्रयं प्रति-  
पत्तदा ।

त्रियामगा दर्शतिथिर्भवेच्चेत्सार्धत्रियामा प्रतिपद्विवृद्धौ ।  
दीपोत्सवे ते मुनिभिः प्रविष्टे अतोऽन्यथा पूर्वयुते विधेये । इति ।

वर्धमानतिथौ नन्दा यदा सार्धत्रियामिका ।  
द्वितीया वृद्धिगामित्वादुत्तरा तत्र चोच्यते ॥

इति निर्णयामृतमदनरत्नोदाहृतपुराणसमुच्चयसनकुमारसंहिताव-  
क्याभ्यामुत्तरयोरेव विधानाद्विधिः पूजयतिथावितिवचनादुत्तरत्रैव कर्म-  
कालशास्त्रप्रवृत्तोदिनद्वयेऽपि प्रातरभ्यङ्गे ज्योतिःशास्त्रप्रसिद्धतिथिलाभः  
स्पष्टः । प्रदोषे ज्योतिःशास्त्रप्रसिद्धतिथ्यभावेऽपि साकल्यवचनप्रतिपा-  
दितातिथिसत्त्वमादाय दीपदानलक्ष्मीपूजादिकममावास्योपलक्षितप्रदोष  
एव कार्यम् । द्वितीयादिने दीपदानबलिपूजादिकं प्रतिपदुपलक्षित-  
प्रदोषे कर्तव्यमिति सिद्धः सर्ववाक्यैकवाक्यतयैव दीपोत्सवचतुर्दश्या-  
दितिथित्रयनिर्णयः । यन्तु कालतत्त्वविवेचनकृत्यरत्नावल्यादिषु दिनद्वये  
चन्द्रोदयकाले चतुर्दश्यभावे पूर्वैव चतुर्दशीत्युक्तम्, तत्सूर्योदयानन्तरं  
प्रवृत्ता चन्द्रोदयात्याक्तनारुणोदयकालव्यापिनी चतुर्दशी, तत्र पूर्वारुणो-  
दयेऽभ्यङ्गानुष्ठानापत्ताद्युतानेकवचनविरोधादयुक्तम् । यदपि स्मृति-  
कौस्तुभे चतुर्दशीक्षये परत्रैव स्नानं कार्यम् । अमाया वृद्धिसत्त्वे

तिथ्यादितु भवेद्यावान्हासो वृद्धिः परेऽहनि ।  
तावान्याश्वः स पूर्वेद्युरद्युटोऽपि स्वकर्मणि ॥

इति वचसा चतुर्दश्यां तत्प्रक्षेपतया चन्द्रोदयव्याप्तिसंभवात् । अमायां  
वृद्धिसत्त्वे चन्द्रोदयव्यापिन्याममायां स्नानौचित्यात् ।

इषासितचतुर्दश्यामिन्दुक्षयतिथावपि ।

इति वाक्येऽपिशब्देन चतुर्दशीस्थानेऽमाया अनुकल्पत्वेन विधेरीदृशविषय एव प्रवृत्यौचित्यादित्युक्तम्, तदप्यनुचितम् । चतुर्दशीनिमित्ते कर्मणि अमावास्यागतवृद्धिप्रक्षेपस्वीकारे दिनद्वये मुख्यकर्मकालैकदेशोऽपि ग्राह्यतिथ्यभावस्तत्र गौणकाले सत्त्वात्पूर्ववैकभक्तम् । अस्माद्वचनादुत्तरदिने विद्यमानग्राह्यतिथिगतक्षयस्य पूर्वदिनेऽनुष्ठीयमाने स्वनिमित्तके कर्मणि प्रक्षेपे सति मध्याह्नकालेऽपि तत्त्वितिलाभान्मध्याह्नपूर्ववैकभक्तं कार्यमिति हेमाद्रिमद्नरत्नादिविरोधापत्तेः । नच व्युत्पत्तिविरुद्धं वचनार्थमाश्रित्यैकभक्तादितिथेः कर्मकालव्याप्तिं वर्णयद्द्वयो नमः प्राचीनेभ्य इत्युक्त्या हेमाद्रादीनुपहसतो ग्रन्थकृतो हेमाद्रादिविरोधो न दोष इति शङ्खयम् । स्वकर्मणीति स्वशब्दयुक्तवचनेन ग्राह्यतिथेर्दिनद्वयेऽपि कर्मकालासत्त्वे वचनान्तरेण यत्र पूर्वा विहिता तत्र कर्मकाले ज्योतिःशा। ऋप्रसिद्धतिथ्यमावाल्कथमनुष्ठानमिति शङ्खाव्युदासाय साकल्यबोधकवचनवदनेन वाचनिकी सत्ता प्रतिपाद्यते । उभयन्न सत्त्वे तु वचनान्तरेणोत्तरा यत्र विहिता तत्र कर्मकालशास्त्रात्पूर्ववत्र कुतो नानुष्ठानमितिशङ्खाव्युदासार्थं पूर्वतिथावुत्तरदिनगतस्वीयवृद्धिप्रक्षेपेण ग्राह्यतिथ्यसत्त्वं प्रतिपाद्यत इत्येव वचनार्थः । तिथिनिर्णये त्वस्य व्यापाराभाव एव । अन्यथा तु रुपतिःशास्त्रप्रसिद्धमेव तिथिमुपजीव्यनिर्णयकानेकवचनविरोधापत्तेः<sup>१</sup> अतोऽत्यन्तप्रवीणव्युत्पत्तिलभ्यवचनस्वारस्यसिद्धमर्थं निर्णयदभ्यो हेमाद्रादिभ्यो नमस्कार एव युक्तः । चतुर्दशीकार्ये चतुर्दश्याममागतवृद्धयादिप्रक्षेपेण कर्मकालव्याप्त्या निर्णयः कार्य इति स्मृतिकौस्तुभस्तु वचनार्थज्ञानमूलत्वात्, ज्योतिःशास्त्रोपजीवनेन निर्णयकानेकवचनैविरुद्धत्वादयुक्त एव । चतुर्दशीनिमित्कस्त्रानस्यामावास्यायामौचित्योत्प्रेक्षा तु इन्दुक्षयतिथावपीत्यस्य

इपे भूते च दर्शे च कार्तिकप्रथमे दिने ।

मानवो मङ्गलस्त्रायी नैव लक्ष्म्या वियुज्यते ॥

इत्याद्येकवाक्यतया समुच्चयार्थकत्वस्यैव युक्तत्वेनानुकल्पविधित्वासंभवाददुरुत्प्रेक्षवेति दिक् । इति दीपावलीचतुर्दशीनिर्णयः । कार्तिकशुक्लचतुर्दशी च—

१ क. ख. ग. घ. छ. वर्णयद्वयो । २ घ. <sup>०</sup>नवैष्ट्रव्यापाकदत्ता ।

वर्षे वै हेमलम्बाख्ये मासे श्रीमति कार्तिके ।  
 शुक्लपक्षे चतुर्दश्यामरुणाम्युदयं प्रति ॥  
 महादेवतिथौ ब्राह्मे मुहूर्ते मणिकर्णिके ।  
 निवासस्थानतोऽभ्येत्य साधै विश्वगणेश्वरैः ॥  
 स्नात्वा विश्वेश्वरो देव्या विश्वेश्वरमपूजयत् ।  
 संक्षेपं ज्योतिषस्तस्य प्रतिष्ठाख्यं तदाऽकरोत् ॥  
 स्वयमेव स्वमात्मानं चरन्पाशुपतं व्रतम् ।  
 जपन्वै शतरुद्रीयं पूजयस्तमहर्निशम् ॥  
 स्वयमेव स्वमात्मानं तत्रैवोवास शंकरः ।  
 ततः प्रभाते विमले कृत्वा पूजां महाद्भुताम् ॥  
 समस्तसारमेकस्यं कृत्वैवादभुतदर्शनम् ।  
 दण्डपाणेर्महाधान्नि वनेऽस्मिन्कृतपारणः ॥

इति सनक्तुमारसंहितायां विश्वेश्वरमाहात्म्ये षष्ठाख्याये विश्वेश्वरप्रतिष्ठाङ्गतया श्रीविश्वेश्वरकर्तृकमणिकर्णिकास्नानं पाशुपतव्रताचरणमहोरात्रपूजां द्वितीयारुणोदयकाले महापूजां ततः प्रतिष्ठासमाप्तिमुक्त्वा पारणमुक्तम्, तत्र परकृतिरूपेणानेनार्थवादेनान्योऽप्येवं कुर्यादिति विधिः कल्प्यते । तेन चतुर्दश्यामरुणोदयोत्तरं मणिकर्णिकायां स्नात्वा विश्वेश्वरपूजां कृत्वोपवासं संकल्प्य रात्रौ द्वाजागरणे विधाय द्वितीयारुणोदये स्नात्वा महापूजां कृत्वा पारणं अपूर्णात् । न च द्वितीयारुणोदये पूजायां मानाभाव इति शङ्क्षयम् ।

कस्मिन्वर्षे कदा मासे तिथौ कस्यां मुहूर्तके ।  
 विश्वेश्वरो महादेव्या विश्वेश्वरमपूजयत् ॥  
 संक्षेपं ज्योतिषस्तस्य प्रतिष्ठाख्यं कदाऽकरोत् ।

इति प्रश्नस्य वर्षे वै हेमलम्बाख्य इत्यादिना प्रतिष्ठाख्यं तदाऽकरोदित्यन्तेन सामान्यत उत्तरं दत्त्वा स्वयमेवेत्यग्निमो ग्रन्थं उत्तरवाक्यस्य प्रपञ्च इति निर्विवादम् । तत्र पूजयस्तमहर्निशमित्यादिना तत्रैवोवास शंकर इत्यन्तेन इतिकर्तव्यतामुक्त्वा

ततः प्रभाते विमले कृत्वा पूजां महाद्भुताम् ।

इत्यस्यैव प्रमाणत्वात् । तत्रोपवासपूजादौ

रुद्रवतेषु सर्वेषु कर्तव्या संमुखी तिथिः ।

इति वचनात्पूर्वविद्वैव ग्राह्या । पूर्वविद्वाया अलामे तु—

शुक्लपक्षेऽष्टमी चैव शुक्लपक्षे चतुर्दशी ।

इति वचनादुत्तरैव ग्राह्या । एतेनोपवासादावरुणोदयव्यापिनी ग्राह्येति निर्णयसिन्धुः, कृतोपवासजागरणेन तस्यामरुणोदयव्यापिन्यां विश्वेश्वरमभ्यर्थ्यं पारणं कुर्यादिति स्मृतिकास्तुमः, उपवासचतुर्दशीयुक्तारुणोदयवत्यहोरात्रे कार्यं इति मयूखश्चोपेक्ष्यः । अरुणोदयमारभ्यं प्रवृत्तार्थां द्वितीयारुणोदयपर्यन्तार्थां चतुर्दश्यां सत्यामपि ब्रयोश्यामुपवासापत्तेः । न चेष्टापत्तिः । उदाहृतवचनविरोधात्प्रमाणाभावाच्चेति दिक् । इति कार्तिकशुक्लचतुर्दश्याम्—

अंद्य शुक्लचतुर्दश्यां मार्गे मासि तपोनिधे ।

अत्र स्नानादिकं कार्यं पैशाच्यपरिमोचनम् ॥

मार्गशुक्लचतुर्दश्यां कपर्दीश्वरसंनिधौ ।

स्नात्वाऽन्यत्रापि मरणान्नं पैशाच्यमवाप्नुयात् ॥

इमां सांवत्सरीं यात्रां ये करिष्यन्ति मानवाः ।

तीर्थप्रतिग्रहात्पापाते तरिष्यन्ति मानवाः ॥

पैशाचमोचने स्नात्वा कपर्दीशं समच्यं च ।

कृत्वा तत्रान्नदानं च इहामुत्रं च निर्भयः ॥

पिशाचमोचने तीर्थं लोष्टद्वोणं\* समुद्धरेत् ।

न पीड्यते परे लोहे तु वल्पयाऽपि पिपासया ॥

इति काशीतत्प्रकाशिकायां स्तिकान्दसनलकुमारसंहितावचनैः पिशाचमोचनयात्रोक्ता । तत्र

पौर्वाङ्गिकास्तु तिथयो देवकार्यं शुभप्रदाः ॥

इतिवचनात्पौर्वाङ्गिकी चतुर्दशी ग्राह्या । इति मार्गशुक्लचतुर्दशी । अथ शिवरात्रिनिर्णयिते । सा च—

जयन्ती शिवरात्रिश्च कार्ये भद्राजयान्विते । इति ।

कृष्णाष्टमी रोहिणी च शिवरात्रिस्तथैव च ।

पूर्वविद्वैव कर्तव्या तिथिमान्ते च पारणम् ॥

इत्यादिवचनैः पूर्वविद्वाविधानात्

\* एतं च कुडवः प्रस्थ भाडको द्रोण एव च । धान्यमानेषु बोद्धव्याः कमशोऽष्टमी चतुर्गुणाः ।

तस्माद्रात्रौ हि मे पूजां यः करिष्यति मानवः ।  
मन्त्रैरेतैः सुरश्वेष विपाप्मा स भविष्यति ॥

इत्यादिवचनै रात्रावेव पूजाविधानात्पूर्वविद्वा ग्राह्या । तत्र रात्रौ वेधस्वीकारे त्रिभिर्मुहूर्तैर्विध्यन्तीत्यादिवचनकिरोधापत्तेरुदयानन्तरमस्ता-पूर्वमेव वेध इति हेमाद्रिमाधवनिर्णयामृतादिभिरुक्तत्वाद्रात्रौ वेधो नास्ति । तथाऽप्यत्र

अष्टमी शिवरात्रिश्च अर्धरात्रादधो यदि ।  
दृश्यते घटिकैका या पूर्वविद्वा प्रकीर्तिता ॥

इति माधवोदाहृतवचनेनार्धरात्रात्पूर्वं प्रवृत्ताया अपि पूर्वविद्वात्व-वोधनात्, अत्र घटिकाग्रहणस्य —

मुहूर्तं द्वादशी न स्याद्योदश्यां यदा मुने ।  
तदानीं दशमीविद्वा ग्राहैवैकादशी तिथिः ॥

इत्यादौ मुहूर्तग्रहणस्येवार्धरात्रात्पुरस्ताचेजयायोग इत्येकवाक्य-तया कलार्धसन्द्वावोपलक्षणत्वात्, रात्र्युक्तरार्धात्पूर्वं कलार्धमात्रेण प्रवृत्ताऽपि पूर्वविद्वा भवति ।

क्याप्यार्धरात्रं यस्यां तु लभ्यते या चतुर्दशी ।  
अर्धरात्रादधश्चोर्ध्वं युक्ता यत्र चतुर्दशी ॥

इत्यादिष्वर्धरात्रशब्देन रात्रिसंक्रान्ते —

अर्धरात्रादधस्तस्मिन्मध्याह्नस्यैपरिक्रिया ।  
पूर्णे चेदर्धरात्रे तु यदा संक्रमते रविः ॥

इत्यादाविव मात्रापरिमितकाल एद ग्राहः । अत एव संधौ यजेते-त्यादौ पञ्चदश्या अन्त्यार्धमात्रा प्रतिपदश्चाद्यार्धमात्रेति मात्रापरिमितः संधिकाल इति हेमाद्रिमाधवादिभिः सिद्धान्तितम् । तथा प्रकृतेऽपि पूर्वार्धान्त्यार्धमात्राद्वितीयार्धाद्यार्धमात्रा चेति मात्रात्मक एवार्धरात्रकाल इति स्वीकर्तव्यम् । तत्र यदा पूर्वास्तमयात्पूर्वमस्तमानमारभ्य वा प्रवृत्ता, तदोदाहृतपूर्वविद्वाविधायकवाक्यैः ,

त्रयोदशी यदा देवि दिनभुक्तिप्रमाणतः ।  
जागरे शिवरात्रिः स्यान्निशि पूर्णा चतुर्दशी ॥ इति ।  
प्रदोषव्यापिनी ग्राह्या शिवरात्रिचतुर्दशी ।  
रात्रौ जागरणं यस्मात्स्मात्सां समुपोषयेत् ॥

इत्यादिभिश्च विधानात्सैव ग्राह्या । यदा पूर्वप्रदोषानन्तरं प्रवृत्ता,  
द्वितीयप्रदोषात्पूर्वं समाप्ता तदा पूर्वविद्वाविद्वायकवचनैः'

अर्धरात्रात्पुरस्ताच्चेज्जयायोगो यदा भवेत् ।

पूर्वविद्वैव कर्तव्या शिवरात्रिः शिवप्रियैः ॥

इतिवचनात्पूर्वैव । यदौ तु पूर्वप्रदोषानन्तरं प्रवृत्ता, द्वितीयदिने  
प्रदोषव्यापिनी, तदाऽप्यर्धरात्रात्पुरस्तादितिवचनात्पूर्वैव । नन्वर्धरात्रा-  
दित्यस्य द्वितीयप्रदोषापाव्याप्तौ सावकाशत्वाद्वितीयप्रदोषव्याप्तौ प्रदोष-  
व्यापिनीत्यनेनोत्तराग्रहणमेव युक्तम् । अत एव कालादर्शे—

त्रयोदश्यस्तगे सूर्ये चतसृष्वेव नाडिषु ।

भूतविद्वा तु या तत्र शिवरात्रिवतं चरेत् ॥

इति वचनात्पुर्वाङ्गुड्गृह्यं प्रधृत्ता द्वितीयदिनेऽधिकप्रदोषव्यापिन्यु-  
त्तरैव ।

माघासिते भूतदिने हि राजमूष्टैति योगं यदि पञ्चदश्याः ।

जयाप्रयुक्तां नतु जातु कुर्याच्छिवस्य रात्रिं प्रियकृच्छिवस्य ॥

इति वचनात् । यानि तु—

भवेद्यत्र त्रयोदश्यां भूतव्याप्ता महानिशा ।

शिवरात्रिवतं तत्र कुर्याज्जागरणं तथा ॥

इत्यादिवचनानि तानि महानिशां वेधोऽपि ग्राह्यः किमुत चतुर्नाडीवेध  
इत्येवं पराणीति न तद्विरोधं इति सिद्वान्तितम्, निर्णयामृतज्योतिर्निब-  
न्धादौ तदेव पुरस्कृतमिति चेन्न । हेमाद्रिमाधवमदनरत्नतिथितत्वकाराद्यु-  
दाहृतार्धरात्रात्पुरस्तादिति पञ्चपुराणवचनस्य माधवादितिथितत्वकारा-  
न्तैरुदाहृतवचनानामर्धरात्रादधश्चोर्ध्वमित्यादीशानसंहितावचनानां च  
प्रदोषव्याप्तिस्तावकत्वस्य वक्तुमप्यसंभवेन तद्विरोधस्य दुष्परिहरत्वेन  
तथैव लौकिकं वाक्यं स्मृतिबाधे परित्यजेत् ।

इति वचनेनैव कालादर्शादीनां त्याज्यत्वाभिधानात् । हेमा-  
द्रिणाऽपि प्रकृते पूर्ववेति सिद्वान्तितम् । तथा हि ननु यदा  
द्वितीयदिन एव प्रदोषव्यापिनी, तदा किमर्धरात्रात्पुरस्ताच्चेदिति-  
वचनात्पूर्वा ग्राह्योत प्रदोषव्यापिनीतिवचनादुत्तरेति कथं निर्णयः ।

१ क. ख. घ. 'दा पू' : २ घ. 'नेऽपि प्र० । ३ क. ख. ग. घ. छ. दिनं हि । ४ य.  
'मृते ज्यो' । ५ घ. 'दौ च त० ।

उक्ष्यते । यद्यप्यर्थरात्रिदिने प्रदोषब्यापित्वाभावेऽप्युपपद्यते प्रदोष-  
ब्यापिनीतिवाक्यं चार्धरात्रादुपरिजयायोगेऽपि तथाऽप्येवंविधे विषये  
द्वितीयचतुर्दशीश्रृण्हणे प्रागुदाहृतपूर्वविद्वशिवरात्रिप्रतिपादकबहुवचन्यसं-  
कोचप्रसङ्गः पूर्वशिवरात्रिग्रहणे तु तदभाव इति सैव ग्राह्या । किंच पूर्वा  
बहुकर्मकालब्यापिनी, उत्तरा तु न तथेति सैव ग्राह्या । यत्तु माघासि-  
तेति वचनं तदर्थरात्रात्पुरस्ताचेद्वितिवाक्यपर्यालोचनयाऽर्थरात्रादु-  
परि जयायोगनिषेधकमिति । अत्र हेमाद्रिणाऽपीशानसंहितावचनानुप-  
न्यासात्पूर्वा ग्राहेत्यत्र पूर्वविद्वाविधायकबहुवचनसंकोचप्रसङ्गाभावो  
हेतुत्वेनोपन्यस्तः । स तु—

दिवारात्रौ वतं यज्ञ एकमेकतिथौ गतम् ।  
तस्यामुभययोगिन्यामाचरेत्तद्वतं व्रती ॥  
यो यस्य विहितः कालः कर्मणस्तदुपक्रमे ।  
विद्यमानो भवेदङ्गं नोज्ञितोपक्रमेण तु ॥  
आदित्यास्तमये काले अस्ति चेद्या चतुर्दशी ।  
तद्रात्रिः शिवरात्रिः स्यात्सा भवेदुत्तमोत्तमा ॥

इत्याद्युत्तराविधायकानेकवचनसंकोचप्रसङ्गेन सत्प्रतिपक्षित इत्य-  
स्वरसात्किंचेत्यनेन बहुकर्मकालब्यापित्वमेव हेतुरित्युक्तम् । द्विती-  
यदिन एव प्रदोषमात्रब्यापिन्यप्युत्तरेत्यत्र प्रमाणत्वेनोपन्यस्तवचन-  
विरोधमाशङ्क्योत्तरादिने प्रदोषमात्रब्यासौ त्र तदर्थरात्रात्पूर्वं जया-  
योगनिषेधकमपि तु अर्धरात्रानन्तरमिति समाहितम् । यत्तु माघासिते-  
त्यनेनेति तस्माद्द्वितीयदिने प्रदोषमात्रब्यासौ पूर्वैव । यदा दिनद्वयेऽ-  
प्यर्थरात्रब्यापिनी, तदा

शिवरात्रिवते भूतां कामविद्वां विवर्जयेत् ।

इति निर्णयामृततिथितत्त्वाद्युदाहृतलिङ्गपुराणवचनेन  
निशाद्वये चतुर्दश्यां पूर्वा त्याज्या परा शुभा ॥

इति माधवमदनरत्नाद्युदाहृतकामिकवचनेन चोत्तरार्धरात्रब्याप्ति-  
मात्रविषयकेगोत्तरार्धरात्रब्यासौ सावकाशानामर्धरात्रात्पुरस्ताचेदित्या-  
दिवचनानां बाधेनोत्तराविधानात् प्रदोषब्यापिनीति, दिवारात्रौ  
वतं यज्ञेति, यो यस्य विहितः काल इति, आदित्यास्तमये काल इति

१ रात्रात्पुरस्ताचेदिति व वनाद्वितीयदेव । २ घ. 'रात्रब्याप्तिविषये त्वा' ।

पूर्वोदाहृतानेकवचनाच्चोक्तैव । बहुकर्मकालव्यापिन्येव ग्राह्येति वदतो हेमाद्रेः कालादर्शमाधवनिर्णयासृतज्योतिर्निबन्धतिथितत्त्वादिग्रन्थकाराणां संमतत्वाच्च । यत्तु माधासितेतिवचनमर्धरात्रादुपरि जयायोगनिषेधकमिति हेमाद्रिणोक्तम्, तद्वितीयदिने प्रदोषमात्रव्याप्तिविषयकमित्युक्तमेव । अन्यथोपवासपूजाजागरणानि शिवरात्रिवतशब्दवाच्यानीति सिद्धान्तयतो हेमाद्रिद्वितीयार्धरात्रव्याप्तौ तत्रैवोपवासकालाधिकव्याप्तिसत्त्वेन किंच पूर्वा बहुकर्मकालव्यापिन्युत्तरा तु न तथेति ग्रन्थस्य सर्वथाऽसंगत्यापत्तेः ।

शिवरात्रिवते भूतां कामविद्वां विवर्जयेत् ।

इत्यादिलिङ्गपुराणादिवचनविरोधेन

तथैव लौकिकं वाक्यं स्मृतिवाधे परित्यजेत् ।

इति हेमाद्रियुदाहृतजाबालवचनेन हेमाद्रिग्रन्थस्यैव त्याज्यत्वापत्तेः । हेमाद्रिनिर्णीतकालसंकलीकरणार्थं ममायमुद्योग इति प्रतिज्ञाय प्रवृत्तान्निशीथद्वयव्यापिनी शिवरात्रिचतुर्दशी प्रदोषनिशीथोभयव्याप्तिलाभात्संकल्पकालमारभ्य सत्त्वाद्होरात्रोभययोगाच्च परैवेति माधवात् । यदा तूतरदिने प्रदोषव्यापिनी न निशीथव्यापिनी पूर्वदिने निशीथव्यापिनी न प्रदोषव्यापिनी, तदोक्तरस्याः प्रदोषव्यापित्वेऽपि पूर्वैव । अर्धरात्रात्पुरस्ताच्चेदिति हेमाद्रिनिबद्धस्मृत्यन्तरवचनादितिमदनरत्नाच्च दिनद्वयेऽर्धरात्रव्यापिनी परैवेत्येव हेमाद्रिसिद्धान्त इति निश्चयात् । तस्मात्तद्विनद्वयेऽर्धरात्रव्याप्तौ परैवेति सिद्धम् । एतेन युक्ता चेज्यया निशीथसमयाद्युर्ध्वं तदाऽन्त्योदिता पूर्ववाऽपरथेति कालनिर्णयदीपिका, पूर्वा बहुकर्मकालव्यापिनी, उत्तरा तु न तथेति हेमाद्रिग्रन्थार्थज्ञानाभावप्रयुक्तत्वात्कालादर्शमाधवनिर्णयासृतज्योतिर्निबन्धतिथितत्त्वादिगौडग्रन्थविरोधाच्चोपेक्ष्यैव । यत्तु मदनरत्नेन दिनद्वयेऽर्धरात्रव्यापिन्यपि पूर्वैवेति प्रतिज्ञायनेकवचनैः पूर्वविद्वाविधानात् । भवेद्यत्र त्रयोदश्यां भूतव्याप्तेति वचनात् ।

महतामपि पापानां दृष्टा वै निष्कृतिः पुरा ॥

न दृष्टा कुर्वतां पुंसां कुदृशुक्तां तिर्थि त्विमाम् ।

इत्यनेनोक्तरानिषेधादिति हेतुत्रयमुपन्यस्तं तस्य त्रयस्यापि द्वितीयार्धरात्रव्याप्त्यभावे सावकाशस्य

शिवरात्रिवते भूतां कामविद्धां विवर्जयेत् । इति,  
निशाद्वयेचतुर्दश्यां पूर्वा त्याज्या परा शुभा ।

इतिनिरचकाशेन वचनद्वयेन बाधितत्वात्स्वरूपासिद्धत्वेन तत्साधक-  
त्वासंभवात्प्रतिज्ञामात्रस्य साध्यसाधकत्वाभावात्कालादर्शहेमाद्रिमाधव-  
निर्णयासृतज्योतिर्निबन्धतिथितत्त्वादिग्रन्थविरोधाच्चायुक्तमेव । अत एव  
दिनद्वयेऽर्धरात्रिव्यापिनी पूर्वेति कालतत्त्वविवेचनम्, तदनुयायिकृत्यर-  
त्नावल्यादयोऽप्युपेक्ष्याः ।

शिवरात्रिवते भूतां कामविद्धां विवर्जयेत् ।

इत्यादिवचनविरोधात् । अत एवोभयत्रार्धरात्रव्याप्तावुत्तरेति माधवस्तन्न  
सम्यगिति हेमाद्रिरिति स्मृतिकौस्तुभोऽप्युक्तः । हेमाद्वर्थाज्ञाननिबन्ध-  
नत्वाच्च । अत एवात्र हेमाद्रिमाधवयोर्विप्रतिपत्तिरित्युपक्रम्य तस्मादुपेक्ष्यो  
हेमाद्रिकृतो निर्णय इत्युपसंहारयुक्तो द्वैतनिर्णयः । दिनद्वयेऽर्धरात्रव्याप्तौ  
हेमाद्रिमते पूर्वा माधवमते परेति अनुक्तातृणां व्यामोहापादिका निर्णय-  
सिन्धुगयूखकारभडोजीदीक्षितादीनामुक्तिरप्युपेक्ष्या । हेमाद्वर्थानवबो-  
धप्रयुक्तत्वादिति विभावनीयम् । यदा तु पूर्वदिने रात्रितृतीययाममारम्य  
प्रवृत्ताद्वितीयास्तानन्तरं षष्ठे पञ्चमे वा मुहूर्ते समाप्ता, तदा पूर्वविद्धत्वा-  
मावेन पूर्वविद्धाविधायकार्धरात्रात्पुरस्ताच्चेदित्यादिवचनानामप्रवृत्तेः  
प्रदोषव्यापिनी ग्राह्येत्याद्युदाहृतानेकवचनैरुत्तरस्या एव विधानादुत्तरैव ।  
न च भवेद्यत्र व्रयोदश्यां भूतव्याप्ता महानिशेतिवचनात्पूर्वा कुतो न भव-  
तीति शङ्कयम् । पूर्वविद्धाविधायकवचनविषय उपपञ्चस्यास्य वचनस्यो-  
त्तराविधायकानेकवचनानां विरोधेन तत्र प्रवृत्तेः शङ्कितुमप्यशक्यत्वा-  
त्कालादर्शहेमाद्रिमाधवनिर्णयासृतमदनरत्नादिग्रन्थविरोधापत्तेश्च । यदा  
तूतरदिन एवार्धरात्रव्यापिनी, तदा प्रदोषव्यापिनीत्यादिवचनेभ्यः,

पूर्वव्युरपेद्युर्वा महानिशि चतुर्दशी ।

व्याप्ता सा हृश्यते यस्यां तस्यां कुर्याद्वतं नरः ॥

इतीशानसंहितावचनाच्च परेवेति निर्विवादमेवेति । तथा च सर्वव-  
चनानां हेमाद्रिमाधवयोश्चैकवाक्यताप्रदर्शनपूर्वकं कृतस्य शिवरात्रि-  
निर्णयस्यायं संग्रहः—पूर्वदिन एवार्धरात्रव्यापिनी पूर्वा, उत्तरदिन एवा-  
र्धरात्रव्यापिनी दिनद्वयेऽप्यर्धरात्रव्यापिनी, दिनद्वयेऽप्यर्धरात्रास्पर्शिनी  
चोत्तरैवेति ज्ञेयम् । विस्तरस्तु मत्कृते हेमाद्रिमाधवैकमत्यप्रदर्शनेऽनुसं-  
धेयः । अस्यां रविवारादियोगे प्राश्नस्त्यमुक्तं स्कान्दे—

माघकृष्णचतुर्दश्यां रविवारो भवेद्यदा ।

भौमो वाऽपि भवेद्विकि कर्तव्यं व्रतमुत्तमम् ॥

शिवयोगस्य योगे वै तद्वेत्तुत्तमोत्तमम् ।

तथा—त्रयोदशीकलाऽप्येका मध्ये चैव चतुर्दशी ।

अन्ते चैव सिनीवाली त्रिस्पृश्यां रुद्रमर्चयेत् ॥ इति ।

व्रतस्वरूपं तूपवासपूजाजागरणरूपप्रधानत्रयसमुदायः । तदुक्तं हेमाद्रौ नागरखण्ड—

उपवासप्रसङ्गेन बलादपि च जागरात् ।

शिवरात्रेस्तथा तस्यां लिङ्गस्यापि प्रपूजनात् ॥

अक्षयाँहुभते भोगात्तिशवसायुज्यमाप्नुयात् ॥

इति त्रयाणामपि फलसंबन्धेभोधनात् । स्कान्दे—

एवं द्वादशा वर्षाणि शिवरात्रिमुपोषकः ।

यो मां जागरते रात्रिं मनुजः स्वर्गमारुहेत् ॥

शिवं च पूजयित्वा यो जागर्ति च चतुर्दशीम् ।

मातुः पयोधररसं न पिवेत्स कैर्थंचन ॥ इति ।

हेमाद्रौ नागरखण्डे—

स्वयं भूलिङ्गमभ्यर्थ्यं सोपवासः सजागरः ।

अजानन्नपि निष्पापो निषादो गणतां गतः ॥

इत्यादिवचनैख्याणामपि प्राधान्यप्रतिपादनात् ।

तथा—माघे कृष्णचतुर्दश्यां कर्तव्यं व्रतमुत्तमम् ।

इत्युपक्रम्य—त्रयोदश्यां विशालाक्षि एकमत्तं समाचरेत् ।

उपोषितो वरारोहे चतुर्दश्यां वरानने ॥

इत्यादिमिरङ्गपूजामुक्त्वा—

स वै शुद्ध्यति पापेन त्रिविधेन वरानने ।

इति प्राशस्त्यमभिधाय—

जागरं तत्र कर्तव्यं गीतवादिवमङ्गलैः ।

कर्तव्या यामपूजा च स्नानं पञ्चामृतेन तु ॥

इत्युक्तं तत्रापि त्रयाणां प्राधान्यं समानमेव । एवं सति

न स्नानेन न वस्त्रेण न धूपेन न चार्चया ।

तुष्यामि न तथा पुष्ट्यर्थ्या तत्रोपवासतः ॥

इति वचनादुपवास एव प्रधानमिति तिथितस्वमुपेक्ष्यम् । उपवासप्राशस्त्यबोधकवचनस्य पूजादेः प्राधान्यबाधकत्वासंभवात् । अन्यथा—

न तथा बलिदानेन पुष्पधूपानुलेपनैः ।

यथा संतुष्यते मैर्महिषैर्विन्ध्यवासिनी ॥

इत्यादीनामपि पूजादिप्राधान्यविधातकत्वापत्तेष्वयाणां प्राधान्यमिति हेमाद्रिमाधवविरोधाच्च । अत एव—

अथवा शिवरात्रिं च पूजाजागरणैनयेत् ।

कश्चित्पुण्यविशेषेण व्रतहीनोऽपि यः पुमान् ॥

जागरं कुरुते तत्र स रुद्रसमतां व्रजेत् ।

इत्येवमादीनि केवलपूजादिविधायकानि तान्यनुकल्पत्वादशक्तविधाणीति हेमाद्रिमाधवादयः । इदं शिवरात्रिव्रतं संयोगपृथक्त्वन्यायेन नित्यं, काम्यं च । तत्र नित्यत्वम्—

परात्परतरं नास्ति शिवरात्रिव्रतात्परम् ।

न पूजयति भक्तयेशं रुद्रं त्रिभुवनेश्वरम् ॥

जन्तुर्जन्मसहस्रेषु भ्रमते नात्र संशयः ।

वर्षे वर्षे महादेवि नरो नारी पतिव्रता ॥

शिवरात्रौ महादेवं कामं भक्तया प्रपूजयेत् ।

माघकृष्णचतुर्दश्यां यः शिवं संशितव्रतः ॥

मुमुक्षुः पूजयेन्नित्यं स लभेदीप्सितं फलम् ।

अर्णवो यदि शुष्येत क्षीयेत हिमवानपि ॥

मेरुमन्दरलङ्काश्च श्रीशैलो विन्ध्य एव च ।

चलन्त्येते कदाचिद्वै निश्चलं हि शिवव्रतम् ।

इत्येवमादिषु हेमाद्रिमाधवयोः स्कन्दपुराणादिवाक्येष्वकरणे प्रत्यवायश्ववणेन वीप्सानित्यनिश्चलशब्दैश्च नित्यत्वं निश्रीयते ।

शिवं च पूजयित्वा यो जागर्ति च चतुर्दशीम् ।

मातुः पयोधररसं न पिबेत्स कदाचन ॥

मम भक्तस्तु यो देवि शिवरात्रिमुपोषकः ।

गणत्वमक्षयं दिव्यमक्षयं शिवशासनम् ॥

सर्वान्मुक्त्वा महाभोगान्मृतो भूयो न जायते ।

इत्यादिवाक्येषु फलश्रवणात्काम्यत्वं च ।

एवमेतद्वितं कुर्यात्यतिसंवत्सरं ब्रती ।  
द्वादशाब्दिकमेतत्स्याच्चतुर्विंशाब्दिकं तु वा ॥  
सर्वान्कामानवाप्नोति प्रेत्य चेह च मानवः ।

इतीशानसंहितायामपि फलश्रवणात् । वैष्णवादीनामपीदं नित्यम्—  
शैवो वा वैष्णवो वाऽपि यो वा स्यादन्यपूजकः ।  
सर्वपूजाफलं हन्ति शिवरात्रिवहिर्मुखः ॥

इति तिथितत्त्वोदाहृतेश्वरसंहितावचनात् । तत्रैव यमं प्रतीश्वरवचः—  
वेदसारेण संपूज्य शिवरात्रौ महेश्वरम् ।  
शिवरात्रिवतं कृत्वा ब्रह्मा ब्रह्मत्वमागतः ॥  
विद्यासारेण मन्त्रेण शिवरात्रौ महेश्वरम् ।  
शिवरात्रिवतं कृत्वा विष्णुर्विष्णुत्वमागतः ॥  
शिवरात्रौ शिवं पूज्य मृत्युमोचनविद्यया ।  
कल्पायुरभवत्पूर्वं मार्कण्डेयो महामुनिः ॥  
अष्टौ च वसवः पूर्वं रुद्रा एकादश स्मृताः ।  
वेदसारेण मां पूज्य सर्वे देवत्वमागताः ॥  
बहुनाऽत्र किमुक्तेन सारभूतं वचः शृणु ।  
आचाण्डालं मनुष्याणां पापसंदहनक्षमम् ॥ इति ।

अस्मिन्वतेऽधिकार्युक्तो माधव ईशानसंहितायाम्—  
शिवरात्रिवतं नाम सर्वपापप्रणाशनम् ।  
आचाण्डालं मनुष्याणां भुक्तिमुक्तिप्रदायकम् ॥ इति ।

उपवासस्वरूपं तु—

उपावृत्तस्य पापेभ्यो यस्तु वासो गुणैः सह ।  
उपवासः स विज्ञेयः सर्वभोगविवर्जितः ॥

इत्याद्येकादशीप्रकरणोक्तं द्रष्टव्यम् । अधिकारिनियमाश्र ब्रतहेमाद्वौ  
माधवे च स्कान्दे दर्शिताः—

माघमासे तु या कृष्ण फालगुनादौ चतुर्दशी ।  
सा च पुण्या तिथिर्ज्ञेया सर्वपापप्रणाशिनी ॥  
अहिंसा सत्यमस्तेयं ब्रह्मचर्यं दया क्षमा ।  
शान्तात्मा कोधहीनश्च तपस्वी ह्यनसूयकः ॥  
तस्मै देयमिदं देवि गुरुपादानुगो यदि ।  
अन्यथा यो ददातीदं स दाता नरकं ब्रजेत् ॥ इति ।

ब्रतविधिमाहेशानसंहितायामीश्वरः—

शृणु ब्रह्मन्वतविधिं शृणु विष्णो गदाधर ।  
 मम प्रियकरी चैषा माघकृष्णचतुर्दशी ॥  
 महानिश्यन्विता यत्र तत्र कुर्याद्व्रिंतं त्विदम् ।  
 सा तिथिः सकला ज्ञेया दिवा वा यदि वा निशि ॥  
 पूर्वेयुरेकदाऽश्रीयाद्वन्नधावनपूर्वकम् ।  
 अद्वोहेणान्वितः कुर्याद्ब्रह्मचर्यव्रती ब्रतम् ॥  
 ब्राह्मे मुहूर्ते चोत्थाय कृतशौचविधिक्रियः ।  
 संध्यामुपास्य विधिवत्प्रातःस्नानपूरःसरम् ॥  
 अभिवाद्य गुरुं भक्त्या तदनुज्ञामवाप्य च ।  
 शिवस्य संनिधिं गत्वा प्रणम्य वृषकेतनम् ॥  
 ब्रतं संकल्पयेत्तत्र स्वाचान्तः सुसमाहितः ।  
 शिवरात्रिवतं देव करिष्ये शिवसंनिधौ ॥  
 निर्विघ्नं कुरु देवेश भक्तिग्राह्य महेश्वर ।  
 एवं संकल्प्य विधिवच्छान्तो भूत्वां(त)हिते रतः ॥  
 पूजोपकरणद्रव्यं सर्वं संपादयेत्ततः ।  
 मध्याह्नकाले संप्राप्ते नदीं गत्वा समुद्रगाम् ॥  
 सरित्कुल्यादिकं गत्वा स्नायादेव विधानतः ।  
 नित्यदेवार्चनं कुर्याद्गृहमागत्य भक्तिः ॥  
 शिवस्य यजनस्थानमलं कुर्यात्समाहितः ।  
 संमार्जनानुलेपाद्यैः शोधयेन्मध्यमेव च ॥  
 वितानध्वजमाल्यैश्च फलपक्कान्नलम्बितैः ।  
 अलं कुर्याच्चतुर्दिक्षु वस्त्रकांस्यादितोरणैः ॥  
 अलंकृत्य सुचित्रेण सायंसंध्यामुपास्य च ।  
 पूजोपकरणद्रव्यमादाय सुसमाहितः ॥  
 प्रक्षाल्य पादौ हस्तौ च कुर्यादाचमनं द्विजः ।  
 पूजागृहं प्रविश्याथ प्रणम्य शिवमीश्वरम् ॥  
 उपविश्याऽसने शुद्धे प्राणानायम्य वाग्यतः ।  
 वामहस्ते विनिक्षिप्य भसितं सितमुत्तमम् ॥

दक्षिणेन स्पृशेऽद्भुतम् जपञ्चगन्यादिसत्कम् ।  
 क्षिपेच्च भस्म शिरसि मन्त्रितेऽप्यथ भस्मानि ॥  
 शिवं देवं च संसूत्य विमुज्याङ्गानि संसृशेत् ।  
 पुनर्भस्म समादाय वामपाणौ विनिक्षिपेत् ॥  
 प्रणवेनाथ सावित्र्या देवीसूक्तेन वा पुनः ।  
 ऋथम्बकेण च वाऽमन्त्र्य ततः संमुज्य पाणिना ॥  
 त्रिपुण्ड्रं धारयेद्यस्तु ललाटादिष्वनुक्रमात् ।  
 मणिबन्धे शिखास्थाने कण्ठे चैव विशेषतः ॥  
 रुद्राक्षान्धारयेत्पथ्याद्वती नियतमानसः ।  
 मञ्जूक्तांश्च समाहूय दद्याद्यजनसाधनम् ॥  
 भक्तैः संभूय देवेशं पूजयेत्पुसमाहितः ।  
 स्वगुरुक्तेन मार्गेण यजेदेवं प्रथत्वतः ॥  
 आसनं पाद्यमर्थं च मधुपर्कादिकं ततः ।  
 पञ्चासृतेन संस्नाप्य स्नापयेच्च फलोदकैः ॥  
 पुष्पोदकैर्गन्धतोयैः स्नापयेत्कुङ्कुमाम्बुभिः ।  
 रत्नोदकैश्च देवेशं तथा कर्पूरजाम्बुभिः ॥  
 लेपयेद्यवच्चूर्णैश्च ह्य चर्येद्विल्वपत्रैः ।  
 उष्णोदकेन संस्नाप्य स्नापयेच्छीतलाम्बुभिः ॥  
 वस्त्रं दद्याच्च देवाय सोपवीतं च भक्तिः ।  
 दद्यादाचमनं भक्त्या पाद्यमर्थादिकं ततः ॥  
 कर्पूरकुङ्कुमोपेतं गन्धं दद्याच्छिवाय तु ।  
 भूषणैर्भूषयेद्वेवं हेमरत्नादिनिर्मितैः ॥  
 अखण्डबिल्वपत्रैश्च मृदुकोमलपत्रैः ।  
 पुष्पैः संपूजयेद्वेवं कमलोत्पलपूर्वकैः ॥  
 मलिकामालतीभिश्च चम्पकैः शसपत्रैः ।  
 कुन्दपुन्नागबकुलशीषाशोककिञ्चुकैः ॥  
 अर्कपुष्पैरपामार्गैर्वृहतीशमिपूर्वकैः ।  
 अन्यैर्नानाविधैः पुष्पैरर्चयेत्परमेश्वरम् ॥  
 बृताक्तं गुग्गुलं दद्याद्वीपमाज्येन योजयेत् ।  
 गोधूमपिष्टपत्रिं पकाज्ञादि च संयुतम् ॥  
 लेह्यचोष्यादिसंयुक्तमाज्येनान्वितमादरात् ।  
 नानाविधरुलोपेतं दद्यान्नैवेद्यमास्तिकः ॥

कर्पूरकस्तुरीयुक्तं दृथात्ताम्बूलमास्तिकः ।  
 ततो नीराजयेहिव्यैर्मक्त्या कर्पूरदीपकैः ॥  
 चामरं व्यजनं दत्त्वा दर्पणं चापि दर्शयेत् ।  
 ततः प्रदक्षिणं कुर्यात्सव्यासव्यविधानतः ॥  
 शतमष्टोत्तरं चापि प्रणाम्य च पुनः पुनः ।  
 ततो बादित्रघोषैश्च गीतस्तोत्रादिपाठकैः ॥  
 पुराणवचनैश्चैव कुर्याज्ञागरणं व्रती ।  
 एवं द्वितीयथामेऽपि पूजयेदम्बिकापतिम् ॥  
 प्राणानायस्य विधिवद्रात्रौ संकल्पनं जपेत् ।  
 रात्रीमित्यादिमन्त्राभ्यां संकल्प्य सुसमाहितः ॥  
 एवमेव यजेदेवमुपचारैर्महानिशि ।  
 जागरं चोपवासं च तस्मिन्कुर्याद्वृती पुमान् ॥  
 एवमेव तथा रात्रिं पूजाजागरणैनयेत् ।  
 पूजान्ते च जपेत्स्तोत्रं नामभिश्चाङ्गालिं क्षिगेत् ॥

### ऋषय ऊचुः—

किं तत्स्तोत्रं महाभाग कानि नामानि सुव्रत ।  
 तत्स्वर्वं कथयास्माकं लोकानां हितकाम्यया ॥

### सूत उवाच—

गृण्यन्तु ऋषयः सर्वे व्यासेनोक्तं वदाम्यहम् ।  
 यस्य वै पाठमात्रेण व्रतस्यैव फलं लभेत् ॥  
 नमः सकलकल्याणदायिने शूलपाणये ।  
 विष्यार्णवमग्नानां समुद्धरणहेतवे ॥  
 अस्मेहस्मेहरूपाय वार्तातिकान्तवर्तिने ।  
 स्वभावोदारधीराय चिद्रूपाय नमो नमः ॥  
 यत्र सर्वं यतः सर्वं यत्सर्वं तन्न संशयः ।  
 लोककल्पोलकलितं वन्दे शंभुं महोरगम् ॥  
 दैशिकेक्षणमारुद्य धीपद्मानि विकासयन् ।  
 उदितो भाति योऽभ्यन्तस्तं वन्दे शंभुभास्करम् ॥  
 हृदयाकाशमाकान्तो महामोहाहिमालिकाम् ।  
 छेदयेद्यस्तु तरसा वन्दे र्भग्महानिलम् ॥  
 वामदक्षिणपार्श्वे तु संजातौ हरिवेधसौ ।  
 यस्य देवस्य तं वन्दे सर्वकारणकारणम् ॥

भवामयपरिक्षीणमत्यानां स्मृतिमात्रतः ।  
 मयं हरति यो नित्यं वन्दे भवभिषक्तमम् ॥  
 यस्मिन्सूर्यो न भातीशो चन्द्रमा अनलोऽपि वा ।  
 यस्य भासा विभातीदं तं वन्दे शिवमव्ययम् ॥  
 आत्मारामं महात्मानं सर्वमूत्रहृषि स्थितम् ।  
 चेतःसेव्यं स्वपददं महावेवं नमाम्यहम् ॥  
 एकोऽपि बहुधा भाति प्रतिदेहसमुद्धवः ।  
 हृषिस्थोऽपि हि यो द्वारस्तं नमामि सदाशिवम् ॥  
 ब्रह्मविष्णवादिदेवेषु नृपक्षिमृगयोनिषु ।  
 योऽन्तरे निवसत्येकस्तं नमामि सदाशिवम् ॥  
 भक्तानां सुलभोऽतीव विज्ञेयश्च विवेकिनाम् ।  
 हृश्यो ज्ञानहृशां नित्यं तं नमामि महेश्वरम् ॥  
 यत्पादपद्मनभ्राणामलर्पं विष्णवादिकं पदम् ।  
 ब्रसरेणूपमं प्राहुस्तं वन्दे शिवमव्ययम् ॥  
 स्रष्टा त्वमेव लोकानां पालको जगतामपि ।  
 अन्तकोऽसि त्वमेवेश नमामि त्वां महेश्वरम् ॥  
 अपराधसहस्राणि क्रियन्तेऽहर्निशं मया ।  
 पाहि मामपराधेभ्यः पिता पुत्रमिवौरसम् ॥  
 एतत्स्तोत्रं पठेद्यस्तु भक्त्या यस्तु शृणोति च ।  
 शिवरात्रिव्रतफलं प्राप्नुयात्सोऽपि मानवः ॥

### स्त्र उवाच—

कथयामि मुनिश्वेषा नामानीमानि यत्नतः ।  
 ब्रतस्य परिपूर्त्यर्थं शिवप्रियकराणि वै ॥  
 शिवो रुद्रः पशुपतिर्नीलकण्ठो महेश्वरः ।  
 हरिकेशो विख्यपाक्षः पिनाकी विपुरान्तकः ॥  
 शंभुः शूली महादेवो नामान्येतान्यनुक्रमात् ।  
 चतुर्थ्यन्तं समुच्चार्य दद्यात्पुष्पाञ्जलिं व्रती ॥  
 एवमेव समुच्चार्य यामे यामे गते निशि ।  
 स्तोत्रैः स्तुत्वाऽञ्जलिं बद्धवा नमस्कुर्यात् नाममिः ॥

प्रभाते समनुशासे शिवपूजां समाप्य च ।  
 ज्ञात्वा तु विधिवत्संध्यामुपास्य च यथाविधि ॥  
 आगत्य देवसदनं शिवं संपूज्य भक्तिः ।  
 ब्राह्मणान्द्रादशाऽह्य पादौ प्रक्षाल्य भक्तिः ॥  
 अभ्यर्ज्य गन्धपुष्पाद्यैद्र्वदौशैश्वैव नामभिः ।  
 कुम्भमेककशो द्याच्छिलपकान्नसंयुतम् ॥  
 प्रत्येकं दक्षिणां द्याच्छिवं स्मृत्वा विसर्जयेत् ।  
 प्रातःपूजां विधायैवं शिवाय विनिवेदयेत् ॥  
 यत्कृतं मन्त्रतो हीनं यज्ञ भक्त्या विना कृतम् ।  
 यज्ञ दक्षिणया हीनं पूर्णं कुरु महेश्वर ॥  
 समर्पयित्वा देवाय ब्राह्मणान्भोजयेत्ततः ।  
 तिथ्यन्ते पारणं कुर्याद्विन्धुपुत्रादिसंयुतः ॥  
 एवमेतद्वतं कुर्याद्वती संवत्सरं प्रति ।  
 सर्वान्कामानवाप्नोति प्रेत्य चेह च मानवः ॥ इति ।

इति शिवरात्रिवतविधिः । अथोद्यापनम्—

एवमुक्तविधानेन व्रतं कुर्याद्विधानतः ।  
 चतुर्विंशतिवर्षाणि यद्वा द्वादशवत्सरम् ॥  
 चतुर्विंशतिमे वर्षे कुर्यादुद्यापनं व्रती ।  
 अथवा द्वादशे वर्षे कुर्यादुद्यापनं बुधः ॥  
 उमामहेश्वरस्याचार्यं पलमात्रां हिरण्मयीम् ।  
 श्रुताध्ययनसंपन्नाऽशौचाचारसमन्वितान् ॥  
 शिवभक्तिसमायुक्तान्द्रादश ब्राह्मणाऽङ्गुचीन् ।  
 आचार्यं वरयेदेकं भार्यापुत्रादिसंयुतम् ॥  
 श्रुताध्ययनसंपन्नमात्मनिष्ठं जितेन्द्रियम् ।  
 तस्मिन्नुद्यापने चैव क्रतिविग्वरणमिष्यते ॥  
 मधुपकं ततः कुर्यात्तस्मिन्नहनि संयमी ।  
 तेषामाभरणं द्याद्वद्यमहुलिभूषणम् ॥  
 पूजोपकरणं सर्वं ततः संपादयेद्वती ।  
 नदीं गत्वा विधानेन कुर्यान्माध्याह्निकं ततः ।  
 उपास्य पश्चिमां संध्यां पूजोपकरणानि च ।  
 आदाय संयतो भूत्वा प्रविशेच्च शिवालयम् ॥

आचार्येण च क्रत्विग्मिः सहितः शिवमर्चयेत् ।  
 पूजासाधनकं द्रव्यं तेभ्यो दद्यात्पृथक्पृथक् ॥  
 कृतस्यास्य महादेव शिवरात्रिव्रतस्य च ।  
 उद्यापनं करिष्यामि निर्विघ्नं कुरु शंकर ॥  
 मन्त्रोणानेन संकल्प्य भस्म धृत्वा विधानतः ।  
 पूर्वोक्तेन विधानेन यजेह्वेवं त्रियम्बकम् ॥  
 शिवमूक्तजपैश्चैव रुद्रमूक्तजपैस्तथा ।  
 नृत्यगीतैस्तथा वाद्यैः पुराणश्रवणादिभिः ॥  
 यामे यामे यजेह्वेवं कुर्याज्ञागरणं व्रती ।  
 प्रभाते समनुप्राप्ते शिवपूजां समाप्त्य च ॥  
 प्रातः स्नात्वा विधानेन कुर्यादभिमुखं व्रती ।  
 तस्मिन्नावाहयेह्वेवं हरित्रिह्मादिवन्दितम् ॥  
 शुक्लवर्णं त्रिनेत्रं च जटाचन्द्रकलाधरम् ।  
 सृगटकूधरं देवं वरदाभयपाणिनम् ॥  
 गन्धपुष्पैः समभ्यर्च्य हुनेच्चैव विधानतः ।  
 कपिलायाः सवत्साया धृतमन्त्रं प्रशस्यते ॥  
 कृष्णधेन्वाः सवत्साया धृतं वा जुहुयाद्वती ।  
 कपुद्रायेति मन्त्रेण आ ते पितर इत्यपि ॥  
 इमा रुद्रायमूकाभ्यां प्रत्यूचं जुहुयाद्वती ।  
 तमु द्वितीति मन्त्रेण तथा वै ऋयम्बकेण च ॥  
 वेदमात्राऽथ जुहुयादाज्यमष्टोत्तरं शतम् ।  
 अष्टोत्तरशतं पश्चात्तिलैव्याहृतिभिर्हुनेत् ॥  
 ततः स्विष्टकृतं हुत्वा प्रायश्चित्ताद्वतीव्रती ।  
 ततोऽग्निं पूजयित्वा च तत्रस्थं मस्म धारयेत् ॥  
 विसर्जयित्वा देवेशं ब्राह्मणान्पूजयेत्ततः ।  
 गन्धपुष्पैः समभ्यर्च्य शिवाय विनिवेदयेत् ॥  
 फलभक्ष्यसमायुक्तं तिलैरपि समन्वितम् ।  
 तेषां च दक्षिणां दद्यात्प्रत्येकं निष्कमात्रतः ॥  
 छत्रं चोपानहौ चैव दद्याच्च करणत्रिकाम् ।  
 उमामहेश्वरस्याचार्णं सर्वोपकरणैर्युताम् ॥

गां महीं हेम रत्नं च आचार्याय प्रकल्पयेत् ।  
 दृत्वा तु दक्षिणां तस्मै ब्राह्मणान्प्रार्थयेत्ततः ॥  
 भवन्तो हि ब्रुवन्त्वत्र व्रतं संपूर्णमस्त्वति ।  
 उद्यापनेन साहितं शिवरात्रिवतं त्विदम् ॥  
 वल्कृतं भवतामद्य परिपूर्णं तदस्तु मे ।  
 ततः संप्रार्थयेद्वेवं कृताञ्जलिपुटः स्थितः ॥  
 यल्कृतं मन्त्रतो हीनं साधनैश्च विवर्जितम् ।  
 भक्त्या दक्षिणया हीनं संपूर्णं कुरु शंकर ॥  
 ब्रह्मत्वं प्रासवान्ब्रह्मा विष्णुर्विष्णुत्वमाप सः ।  
 त्वां समाराध्य देवेश देहि मे भक्तिमुज्जमाम् ॥  
 एवं संप्रार्थ्य देवेशं व्रतं तस्मै निवेदयेत् ।  
 व्रतं शिवात्मकं त्वेतत्कर्ताऽहं च महेश्वरः ॥  
 व्रतेनानेन सुप्रीतो भूयान्मम सदाशिवः ।  
 विसर्जयित्वा देवेशं ब्राह्मणान्भोजयेत्ततः ॥  
 संबन्धिवान्धवैः सार्धं स्वयं कुर्यात् पारणम् ॥ इति ।

इति शिवरात्रिवतोद्यापनम् । अथ पारणनिर्णयः । तत्र यद्यप्यत्रे-  
 शानसंहितायाम्—

जन्माष्टमी रोहिणी च शिवरात्रिस्तथैव च ।  
 पूर्वविन्द्वैव कर्तव्या तिथिभान्ते च पारणम् ॥

इत्यादिपूर्वोक्तेषु वाक्येष्वपि तिथ्यन्ते पारणं प्रतीयते, तथाऽपि—

अष्टम्यामथ रोहिण्यां न कुर्यात्पारणं क्वचित् ।  
 हन्यात्पुरा कृतं कर्म उपवासार्जितं फलम् ॥

इत्यादिनिषेधस्याष्टम्यादाविव प्रकृतेऽमावात् ,

तिथीनामेव सर्वासामुपवासवतादिषु ।  
 तिथ्यन्ते पारणं कुर्याद्विना शिवचतुर्दशीम् ॥

इति माधवोदाहृतस्कन्दवाक्ये पर्युदासात् ,

उपोषणं चतुर्दश्यां चतुर्दश्यां च पारणम् ।  
 कृतैः सुकृतलक्ष्मैश्च लभ्यते यदि वा न वा ॥  
 ब्रह्मा स्वयं चतुर्वक्त्रैः पञ्चवक्त्रैस्तथा ह्यहम् ।  
 सिवधे सिक्थे फलं तस्य शक्तो वक्तुं न पार्वति ॥

ब्रह्माण्डोदरमध्ये तु यानि तीर्थानि सन्ति वै ।  
संस्थितानि भवन्तीह भूतायां पारणे कृते ॥

इति माधवीये स्कन्दवाक्यैः पुण्यातिशयप्रतिपादनात्,  
दिनमानप्रमाणेन या च रात्रौ चतुर्दशी ।  
शिवरात्रिस्तु सा ज्ञेया चतुर्दश्यां तु पारणम् ॥

इति तिथितस्वोदाहृतगौतमीयेऽपि चतुर्दश्यां पारणविधानाच्च चतुर्दशी-  
मध्य एव पारणं प्रशस्ततरम् । तत्र यदा नित्यकृत्यपूर्वकं पारणपर्याप्ता  
चतुर्दशी नास्ति, येषां वा पार्वणादिशान्द्रप्रसक्तिस्तत्र संकटे विषम  
इत्यादिवचनेन जलपारणप्रसक्तौ तिथ्यन्ते पारणविधायकानि वाक्या-  
नीत्येव व्यवस्था युक्ततरेति विभावनीयं सूरिभिः । हेमाद्रिणा त्वत्र  
जयन्त्येकादशीपारणनिर्णयवक्षिण्यो न कृतः, स्कान्दवचनान्यपि न  
लिखितानि, किंतु यदा द्वितीयदिने पारणपर्याप्ता सायंकालेऽप्या-  
वास्या, तदा पूर्वा नो चेत्परा रात्रौ भुक्त्वा तु पर्वणीत्यनेन रात्रौ भोज-  
ननिषेधात् ।

त्रयोदशी यदा देवि दिनभुक्तिप्रमाणतः ।

इति वाक्याद्विसभोजनानुरोधेन यस्यां त्रयोदश्यामुपोषितायां ति-  
थ्यन्ते विहितं पारणं रात्रौ नोपपद्यते सा त्रयोदशी दिनभुक्ति-  
प्रमाणत इत्यनेनोच्यत इति मतमुपन्यस्य तदयुक्तम् । भुक्तिश-  
ब्दस्य भोजनवत्कालप्राप्तावपि तिथिनक्षत्रवारभुक्तिरित्यादिषु ज्योतिः-  
शास्त्रानिरूढत्वात् । एवं च मुक्तिशब्देन भोजनग्रहणेर्धरात्रात्पु-  
रस्ताच्चेदिति संकोचप्रसङ्ग इत्यादितद्वृष्णप्रस्तावेऽथ तिथ्यन्ते विहितं  
भोजनं यदा दिवा संभवति, तदा पूर्वा ग्राह्येति । तत्र । लक्ष-  
णप्रसङ्गात्, रात्रिभोजनेऽपि बाधकाभावाच्च । निषेधस्य रागप्राप्त-  
भोजनविषयत्वाद्वागप्राप्तलाभे विधिस्पृष्टे निषेधाप्रवृत्तेरित्यन्तेन तन्मत-  
द्वृष्णमात्रं कृतं तद्युक्ततरम् । अन्यथा पूर्वसूर्यास्तमारभ्य प्रवृत्ता चतुर्दशी  
द्वितीयसूर्यास्तप्राक्षणे समाप्ता, तत्रोत्तरायहणे, अङ्गभूतपारणानुरोधेन  
प्रधानान्यथाकरणानौचित्यादिति । एवं सति निरवकाशशिवरात्रि-  
मात्रविषयकस्कान्दवचनविहितपारणस्वीकारेण हेमाद्रिविरोधः । एतेन  
व्रततिथेरन्ते निशीथेऽपि वाऽश्रीयादिति दीपिका तु-

तिथ्यन्ते पारणं कुर्याद्विना शिवचतुर्दशीम् ।

इत्यादिस्कान्दवाक्यैः,

न रात्रौ पारणं कुर्याद्वृते वै रोहिणीवतात् ।

तत्र निश्यपि वा कुर्याद्वर्जयित्वा महानिशाम् ॥

इति भद्रनरत्ने गौडनिबन्धोदाहृतमविष्योत्तरवाक्येण च विरुद्धैव । यदा चतुर्दशी यामत्रयमतिक्रामति, तदा चतुर्दशीमध्ये पूर्वाह्ने पारणं कुर्याद्विति माधवग्रन्थे श्राद्धादेरप्रसक्ताविति शेषस्याऽस्त्रवश्यकत्वात् । यदा यामत्रयादर्वागेव चतुर्दशी समाप्यते, तदा तिथ्यन्ते पारणमिति पूर्वग्रन्थेऽपि पार्वणश्राद्धादिप्रसक्ताविति शेषादिकल्पनायाः कथंचित्पूर्वोक्तार्थं एव तात्पर्यं कल्प्यम् । अन्यथा—

तिथ्यन्ते पारणं कुर्याद्विना शिवचतुर्दशीम् ।

शिवरात्रिस्तु सा ज्ञेया चतुर्दशीं तु पारणम् ॥

इति पूर्वोदाहृतस्कान्दगौतमीयवचनविरोधापत्तेरिति बोध्यम् । यतु यदोत्तरदिने दिवैव चतुर्दशीसमाप्तिस्तदा तिथ्यन्ते पारणम्, यदा तु रात्रौ तिथ्यन्तस्तदा चतुर्दशीमध्ये प्रातरेव पारणम् ।

सा त्वस्तमयपर्यन्तव्यापिनी चेत्प्रेऽहनि ।

दिवैव पारणं कुर्यात्पारणान्नैव दोषभाक् ॥

इति कालदर्शलिखितशिवरात्रिप्रकरणपठितस्मृतिवचनांदितिमद्रनरत्ने कालतत्त्वविवेचनादौ चोक्तं तदुपेक्ष्यम् । यतो यस्यामष्टम्यादीतिथो—

अष्टम्यामथ रोहिण्यां न कुर्यात्पारणं क्वचित् ।

इत्यादिनोपोष्यतिथिमध्ये पारणं निषिद्धम् । सा त्वस्तमयपर्यन्ता तदा रात्रौ पारणे प्राप्ते तत्रापि

अन्यतिथ्यागमो रात्रौ तामसस्तैजसो दिवा ।

तामसे पारणं कुर्वस्तामसीं गतिमश्नुते ॥

इत्यनेन रात्रौ तन्निषेधात्पारणस्य चाऽस्त्रवश्यकत्वाद्विवैवेत्युक्तं न दोषभागिति च । अनेन यत्र दोषप्रसक्तिस्तत्रैवाभ्यनुज्ञाबोधनाच्छिवरात्रौ चतुर्दशीमध्ये पारणस्यातिप्राशस्त्यप्रतिपादनेनास्य वाक्यस्य शिवरात्रिविषयत्वासंभवेन प्रकरणालिङ्गस्य प्राबल्येन च शिवरात्र्यन्यविषयत्वस्यैवौचित्यादिति दिक् । निर्णयसिन्ध्वादौ तु तिथ्यन्ते पारणमिदं शिवरात्रौ न संबध्यते । तस्मात्तिथिमध्ये एव पारणमित्युक्तम् । तत्रैताः पूर्वयुताः

कार्या इत्येकशेषेणोपस्थितासु मध्य एकस्यामनन्वयस्य वक्तुमशक्यत्वा-  
च्छिवरात्रिमात्रविषयकतिथ्यन्ते पारणमितीशानसंहितावाक्यविरोधा-  
ज्ञोपेक्ष्यम् । यज्ञ मयूख उक्तं तिथ्यन्ते गौणकालः स्वकालाद्वत्तरो गौण  
इति मण्डनोक्तेरिति तत्रेतत्रत्वं स्वकालत्वाश्रयनिख्पितं चेन्मुख्यकाला-  
न्तर्गतोत्तरक्षणादीनां गौणत्वापत्तेः स्वोद्देशेन विहितकालत्वावच्छिन्ननि-  
ख्पितोत्तरत्वस्यैव वक्तव्यत्वात् । प्रकृते तिथ्यन्तस्याप्यनेकवाक्यैर्विहि-  
तत्वाद्वौणत्वोक्तेः कथमौचित्यमिति चिन्तनीयम् । तस्मात्कालद्वयस्य  
मुख्यत्वेऽपि चतुर्दशीमध्ये पारंणे पुण्यातिशयभवणात्स्य मुख्यतरत्वमि-  
त्येव स्वीकर्तुमुचितमिति बोध्यम् । इति शिवरात्रिपारणनिर्णयः ।

यज्ञ—यदीच्छेज्ञाक्षयान्भोगान्दिवि देवमनोरमान् ।

आगमोक्तविधिं कृत्वा प्राप्नोति सकलं फलम् ॥

आदौ मार्गशिरे मासि दीपोत्सवदिनेऽपि वा ।

गृह्णीयान्माधमासे वा द्वादशैवमुपोषयेत् ॥

निशि जागरणं कृत्वा दीपद्योतितदिङ्मुखः ।

गीतवाद्यविनोदेन पूजाजाप्यैः शिवे रतः ॥

इत्यादिना स्कान्दपुराणे शिवरात्रिप्रकरणमध्य एव द्वादशस्वपि  
कृष्णचतुर्दशीषु शिवरात्रिवतवदेव काम्यं व्रतं विहितम् । तत्राप्युपवास-  
पूजाजागरणविधानाद्वात्रिप्राधान्यस्य सत्त्वाद्वहुरात्रिव्यापिनी चतुर्दशी  
ग्राह्या । यदा दिनद्वयेऽपि निशीत्यव्यापिनी तदा पूर्वोक्तरीत्योक्तरैव  
बहुकर्मकालव्यापिनी ग्राह्येति हेमाद्रिसिन्धान्तादपि तथैव प्रतीतेः ।  
एतेन साम्ये तु पूर्वा स्मृतेति दीपिका साम्ये पूर्वैवेति हेमाद्रिरिति निर्णय-  
सिन्धुश्च हेमाद्रिविरुद्ध एव । यत्तु—

चतुर्दशीमुपोषन्ति शिवभक्ता नराधिप ।

न तेषां गमनं भूप नरके दृश्यते क्वचित् ॥

इत्यादिमार्कण्डेयादिवचनैर्विहितं प्रतिमासं कृष्णचतुर्दश्यां शिष्टैर-  
नुठीयमानमुपवासमात्रं तत्

अखण्डतत्रतो यो हि शिवरात्रिमुपोषयेत् ।

सर्वान्कामानवाप्नोति शिवेन सह मोदते ॥

इत्यादिनित्यशिवरात्रिवतेऽनुकल्पवत्काम्ये चतुर्दशीव्यज्ञेऽनुकल्पासंभ-  
वास्वतन्वमेव । तत्र चतुर्दशी

१ घ. °ने फलातिशयौ । २ घ. भूयो ।

एकादशषष्ठमी षष्ठी उभे पक्षे चतुर्दशी ।

अमावास्या तृतीया च ता उपोष्याः परान्विताः ॥

इति वृद्धवसिष्ठवचनादमावास्याविद्वा प्राप्ता ।

कृष्णपक्षेऽष्टमी चैव कृष्णपक्षे चतुर्दशी ।

पूर्वविद्वा तु कर्तव्या परविद्वा न कस्यचित् ॥

इति निगमवचनाद्योदशीविद्वा प्राप्ता । तत्र व्यवस्थामाह हेमा<sup>१</sup>  
द्विमाधवयोर्बहवैर्वर्तम्—

रुद्रवतेषु सर्वेषु कर्तव्या संमुखी तिथिः ।

अन्येषु वतकल्पेषु यथोदिष्टामुपावसेत् ॥ इति ।

यथोदिष्टामुत्तरामित्यर्थः । तत्र संमुखीशब्दः संमुखी नाम सायाह्न-  
ष्यापिनी या तिथिर्भवेदिति वचनात्पारिभाषिकः । तेन यदा पूर्वविद्वा  
लभ्यते, तदा पूर्वैव नो चेदुत्तरैवेति विभाव्यतां सूरभिः ।

इति आठवले उपनामकश्रीमद्रामकृष्णस्तुविष्णुभट्टकृते पुरुषार्थ-  
चिन्तामणौ कालखण्डे शिवरात्रिनिर्णयः ।

अथ शिवरात्रिवतप्रयोगः ।

अहिंसा सत्यमस्तेयं बहाचर्यं दया क्षमा ।

शान्तात्मा क्रोधहीनश्च तपस्वी ह्यनसूयकः ॥

इतिगुणयुक्तव्ययोदश्यामेकभक्तं विधाय चतुर्दश्यां दृन्तकाष्ठवर्ज-  
नजिहोलेखनपूर्वकं मुखं प्रक्षाल्य स्नानसंध्यादिनित्यक्रियां विधाय कृता-  
न्तमन्तरे देवसंनिधौ गत्वा शिवं नमस्कृत्य—

शिवरात्रिवतं देव करिष्ये शिवसंनिधौ ।

निर्विघ्नं कुरु देवेश भक्तिग्राह्य महेश्वर ॥

इतिमन्त्रेण व्रतं संकल्पयेत् । ततोऽहिंसादिभिः पूर्वोक्तैः

तद्धशानं तज्जपः स्नानं तत्कथाश्रवणादिकम् ।

उपवासकृतां ह्येते गुणाः प्रोक्ता मनीषिभिः ॥

इत्यैतैश्चतुर्गुणैर्युक्तः सन्

समित्पुष्पकुशादीनां द्वितीयः प्रहरो मतः ॥

इति दक्षोक्तेद्वितीयपहरे बिल्वपत्रपुष्पादिपूजोपयोगि सर्वं संपादयेत् ॥  
आदित्यपुराणे—

बिल्वपत्रैरसण्डैश्च सकृत्पूजयते शिवम् ।  
 सर्वपापविनिर्मुक्तः शिवलोके महीयते ॥  
 पञ्चाक्षरेण मन्त्रेण बिल्वपत्रैः शिवार्चनम् ।  
 करोति शङ्खधा यस्तु स गच्छेदैश्वरं पदम् ॥  
 दर्शनाद्विल्ववृक्षस्य स्पर्शनाद्वन्दनादपि ।  
 अहोरत्नवृत्तं पापं नश्यत्येव हि नारद ॥  
 अन्तकाले नरो यस्तु बिल्वमूलस्य मृत्तिकाम् ।  
 आलिप्य सर्वगात्राणि मृतो याति परां गतिम् ॥  
 बिल्वपत्रैरसण्डैस्तु पूजयेदिन्दुशेखरम् ।  
 कृष्णाष्टम्यां संयतात्मा ब्रह्महत्यां व्यपेहति ॥  
 मातृहा पितृहा वाऽपि युक्तो वा सर्वपातकैः ।  
 माघकृष्णचतुर्दश्यां पूजयेदिन्दुशेखरम् ॥  
 भक्त्या बिल्वदलैर्मौनी शिवनामजपन्निशि ।  
 सर्वपापविनिर्मुक्तो याति शैवं परं पदम् ॥  
 शुष्कैः पर्युषितैर्वाऽपि पत्रैर्बिल्वस्य नारद ।  
 पूजयेद्विरजनार्थं मुच्यते सर्वपातकैः ॥

## शिवरहस्ये—

नित्यं सार्दैरनाद्रैर्वा बिल्वपत्रैः सदाशिवम् ।  
 पूजयस्व महादेवं तस्मान्मा प्रमदो भव ॥  
 बिल्वपत्राणि शुद्धानि स्वतः पर्युषितान्यपि ।  
 शंकरार्चनयोग्यानि भवन्तीत्यस्ति हि श्रुतिः ॥  
 सुवर्णं बिल्वपत्रं च रत्नं च रजतं तथा ।  
 नहि पर्युषितं यस्माच्छुद्धमेव स्वयं यतः ॥  
 अर्पितान्यपि बिल्वानि प्रक्षाल्य च पुनः पुनः ।  
 शंकरायार्पणीयानि न नवानि यदि क्वचित् ॥  
 शुष्कं खण्डितमाद्रं वा बिल्वपत्रं शिवप्रियम् ।

## पाद्मीयशिवगीतायाम्—

बिल्वमूलमृदा यस्तु शरीरमुपलिम्पति ।  
 अन्तकालेऽन्तकजनैः स दूरी क्रियते नरः ॥  
 बिल्ववृक्षं समाश्रित्य यो मन्त्रान्विधिवज्जपेत् ।  
 एकेन दिवसेनैव पुरश्चर्या कृता भवेत् ॥

ब्रह्मोत्तरस्त्रणे—

माघमासे महापुण्या या सा कृष्णा चतुर्दशी ।  
शिवलिङ्गं बिल्वपत्रं दुर्लभं हि चतुष्टयम् ॥ इति ।

लैङ्गे—

मणिमुक्ताप्रवालैस्तु रत्नैरप्यर्चनं कृतम् ।  
न गृह्णामि विना देवि बिल्वपत्रैर्वरानने ॥

भविष्ये—

सर्वकामप्रदं बिल्वं दारिद्र्यस्य विनाशनम् ।  
बिल्वपत्रात्परं नास्ति येन तुष्यति शंकरः ॥

इति बिल्वमहिमानं ज्ञात्वा

अमृतोद्भव श्रीवृक्ष महादेवप्रियः सदा ।  
गृह्णामि तव पञ्चाणि शिवपूजार्थमादरात् ॥

इति मन्त्रेण वृक्षं नमस्कृत्य विचिन्तुयात् । शिवपूजायां प्रशस्तानि  
पुष्पाणि भविष्यत्पुराण उक्तानि—

करवीरो बक्षश्चैव अर्क उन्मत्तकस्तथा ।  
पाटला बृहती चैव तथा वै गिरिकर्णिका ॥  
तथा काशस्य पुष्पाणि मन्दारश्चापराजिता ।  
शभीपुष्पाणि वन्यानि कुञ्जकः षष्ठिनी तथा ॥  
अपामार्गस्तथा पद्मं जातिपुष्पं सवोकनम् ।  
चम्पकोशीरतगरास्तथा वै नागकेसरम् ॥  
पुंनां किंकिरातश्च द्वोणपुष्पं तथा शुभम् ।  
शिंशंश्चोदुम्बरश्चैव जपा मल्ली तथैव च ॥  
पुष्पाणि यज्ञवृक्षस्य तथा बिल्वं प्रियं शुभे ।  
कुसुमस्य च पुष्पाणि तथा वै कुड्कुमस्य च ॥  
नीलं च कुमुदं चैव तथा रक्तोत्पलानि च ।  
सुरभीणि च पुष्पाणि तत्त्वालोद्भवानि च ॥  
पुष्पैरतैर्यथालाभं सततं पूजयेच्छिवम् ॥ इति ।

—  
श्वेतार्ककुसुमे साक्षात्तुर्वक्त्रः प्रजापतिः ।  
कर्णिकारस्य कुसुमे मेधा साक्षाद्यवस्थिता ॥

करवीरे गणाध्यक्षो बके नारायणः स्वयम् ।  
 सुगन्धिषु तु सर्वेषु नगात्मजा व्यवस्थिता ॥  
 बिल्वपत्रे स्थिता लक्ष्मीर्देवी लक्षणसंयुता ॥  
 नीलोत्पलेऽस्त्रिका साक्षादुत्पले षण्मुखः स्वयम् ।  
 पद्मे गणैर्महादेवः सर्वदेवपतिः स्वयम् ॥  
 तस्मात्सर्वप्रयत्नेन श्रीपत्रं न त्यजेद्बुधः ।  
 नीलोत्पलं चोत्पलं च कमलं च विशेषतः ॥

स्कान्दे—

चतुर्णा पुष्पजातीनां गन्धमाध्राति शंकरः ।  
 अर्कस्य करवीरस्य बिल्वस्य च बकस्य च ॥ इति ।

भविष्ये—

तपःशीलगुणोपेते पात्रे वेदान्तपारगे ।  
 दत्त्वा सुवर्णशतकं तत्फलं कुमुदस्य च ॥  
 अर्कपुष्पे तथैकस्मितिश्वाय विनिवेदिते ।  
 दृश दत्त्वा सुवर्णस्य यत्फलं तद्वाप्रुयात् ॥  
 अर्कपुष्पसहस्रेभ्यो करवीरं विशिष्यते ।  
 करवीरसहस्रेभ्यो बिल्वपत्रं विशिष्यते ॥  
 विल्वपत्रसहस्रेभ्यो द्रोणपुष्पं विशिष्यते ।  
 द्रोणपुष्पसहस्रेभ्यो बकपुष्पं विशिष्यते ॥  
 बकपुष्पसहस्रेभ्य एकं धन्त्रूरकं मैहत् ।  
 धन्त्रूरकसहस्रेभ्यः शार्मीपत्रं विशिष्यते ॥  
 शार्मीपुष्पसहस्रेभ्यः श्रीमन्नीलोत्पलं वरम् ।  
 सर्वासां पुष्पजातीनां प्रवरमृषिभिः स्मृतम् ॥  
 नीलोत्पलसहस्रस्य यो मालां संप्रयच्छति ।  
 शिवाय विधिवद्भक्त्या तस्य पुण्यफलं शृणु ॥  
 कल्पकोटिसहस्राणि कल्पकोटिशतानि च ।  
 वसेच्छिवपुरे श्रीमाङ्गिश्वतुल्यपराक्रमः ॥  
 धन्त्रूरकैस्तु यो लिङ्गं सकृत्यूजयते नरः ।  
 स गोलक्षफलं प्राप्य शिवलोके महीयते ॥

बृहतीकुसुमैर्भक्त्या यो लिङ्गं सकृदर्चयेत् ।  
 गोलक्षस्य फलं प्राप्य ततः शिवपुरं बजेत् ॥  
 करवीरसमा ज्ञेया जाती बकुलपाटली ।  
 श्वेतमन्दारकुसुमं सितपञ्चं च तत्समम् ।  
 नागचम्पकपुंनामा धत्तूरकुसुमाः स्मृताः ॥  
 कनकानि कदम्बानि रात्रौ देयानि शंकरे ।  
 मधूनरले केतकानि कदम्बानीति पाठः ॥  
 दिवा शेषाणि देयानि दिवा रात्रौ च मलिका ।

## मविष्ये—

प्रहरं तिष्ठते जाती करवीरमहर्निशम् ।  
 तुलस्यां बिल्वपत्रेषु सर्वेषु जलजेषु च ॥  
 न पर्युषितदोषोऽस्ति मालाकारगृहेऽपि च ।

जाती प्रहरात्करवीरमहोरात्रात् । पश्चाद्देवादुत्तारणीयमित्यर्थः ।  
 हेमाद्रौ कामिककारणयोः—

बिल्वपुष्पं शमीपुष्पं करवीरं च मालती ।  
 उन्मत्तकं चम्पकं च सद्यः प्रीतिकरं मम ॥  
 चम्पकाशोकपुंनामाः सकह्नारास्तथा मम ।  
 सा हृष्टा द्विजशार्दूल ये चान्ये बहुगन्धिनः ॥  
 एतैर्हि पूजितो नित्यं प्रीतिं शीघ्रं बजाम्यहम् ।  
 यैः कैर्वाऽपीह कुसुमैर्जलस्थलरुहैः शिवम् ॥  
 संपूज्य तोषितैर्भक्त्या शिवलोके महीयते ।  
 अभावेन हि पुष्पाणां पत्राण्यपि निवेदयेत् ॥  
 पत्राणामप्यलाभे तु फलान्यपि निवेदयेत् ।

## तत्रैव स्कान्दे—

अभावे पत्रपुष्पाणामन्नाद्येनापि पूजयेत् ।  
 शालीतण्डुलगोधूमैर्यैर्वर्वाऽपि समर्चयेत् ॥  
 गाणपत्यमवाप्नोति रुद्धलोके वसेच्चिरम् । इति ।

## शिवधर्मोत्तरे निषिद्धान्युक्तानि—

सर्जबन्धूकपुष्पाणि कुन्दयूथी मदन्तिका ।  
 केतकी चातिमुक्तश्च श्वेता चैवापराजिता ॥

कपित्थं बकुलं तड्डीं शिरीषं च विभीतकम् ।  
धातकीं निष्प्रपत्रं च गृञ्जनं च विवर्जयेत् ॥

अत्र कुन्दनिषेधो माघातिरिक्तकाले । तदुक्तं हेमाद्रौ देवीपुराणे—  
वैशाखे मासि कर्तव्या पूजा पाटलया तथा ।  
सर्वान्कामानवाप्नोति ज्येष्ठे पद्मार्चनात्तथा ॥  
आषाढे बिलवक्हलैरैरीप्सितं लभते फलम् ।  
नवमलिकया पूजा नमोमासि महाफला ॥  
कदम्बैश्वर्यपकैरचार्चा नभस्ये सर्वकामदा ।  
पूजा पंड्कजमालत्या इषेऽभ्युदयदायिनी ॥  
शतपत्रिकया पूजा कार्तिके सर्वकामिकी ।  
मार्गे नीलोत्पलैः पूजा पुष्पे स्यात्कुञ्जकैः शुभा ॥  
माघे च कुन्दकुसुमैर्मरुबकेन फालगुने ।  
शतपत्रैस्तथा चैत्रे यः कुर्यात्सुरसत्तम ॥  
लभते सर्वयज्ञानां सर्वदानफलं तथा ।  
एवं मासानुरूपेण यस्तु पुष्पं प्रकल्पयेत् ॥  
शिवाय स भवेद्वत्स शिवस्थानरतस्तथा ॥ इति ।

माघे कुन्दपुष्पविधानात्

कुन्दपुंनागबकुलशिरीषाशोककिंशुकैः ।

इतीशानसंहितायां शिवरात्रौ बकुलशिरीषयोर्विधानान्निषेधस्तदति-  
रिक्तकाले । येषां तु कालविशेषपुरस्कारेण विधानं नास्ति, किंतु  
सामान्येन विधानं निषेधोऽपि तथैव, तेषां विकल्प इति बोध्यम् ।

मुकुलैर्नार्चयेद्वेवं चम्पकैर्जलजैर्विना ।

इति वचनाचम्पकजलजभिन्नमुकुलैर्नार्चयेत् ।

मध्यमानामिकाङ्गुष्ठैः पुष्पं संगृह्य पूजयेत् ।

अङ्गुष्ठतर्जन्यग्राभ्यां निर्माल्यमपनोदयेत् ॥

अपनीतं च निर्माल्यं चण्डेशाय निवेदयेत् ।

अशून्यमस्तकं लिङ्गं सदा कुर्वात् पूजकः ॥

इति वचनादनामिकामध्यमाङ्गुष्ठैः पुष्पाद्यर्पणं कुर्यात् । तत्र पुष्पा-  
दिकम्—

पत्रं पुष्पं फलं चैव यथोत्पन्नं तथाऽर्पयेत् ।

इति वचनात्स्वाभिमुखमुत्तानमर्पयेत् । बिल्वपत्रं तु-

वामपत्रे वसेद्वह्ना पद्मनाभस्तु दक्षिणे ।

मध्यपत्रे स्थितः साक्षात्साम्बः सर्वार्थदायकः ॥

इन्द्रादयो लोकपाला वृन्ताग्रे परिकीर्तिताः ।

पूष्टभागे स्थिता यक्षा अभक्तानां निषेधकाः ॥

पूर्वभागेऽसृतं न्यस्तं देवैर्बह्नादिभिः पुरा ।

तस्माद्वै पूर्वभागेण पूजयेद्विरिजापतिम् ॥

इति शिवरहस्यवचनादभ्यग्रं न्युञ्जमर्पयेत् ।

अगरुं शतसाहस्रं द्विगुणं चासितागरुम् ॥

गुगुलं घृतसंयुक्तं साक्षादगृह्णाति शंकरः ।

घृतदीपं च यो दद्याद्वसेष्ठिवपुरे तु सः ॥

तैलेनापि हि यो दद्याद्घृताभावे तु मानवः ।

तेन दीपप्रभावेन शिवद्वाजते भुवि ॥ इति ।

अथ भक्त्या शिवं पूज्य नैवैद्यमुपकल्पयेत् ।

यद्यदेवाऽस्तमनः श्रेयस्तत्तदीशाय कल्पयेत् ॥

एकमात्रफलं पक्कं यः शंभोर्विनिवेदयेत् ।

वर्षाणामयुतं भोगैः क्रीडते स शिवे पुरे ॥

एकं मोचाफलं पक्कं यः शिवाय निवेदयेत् ।

वर्षलक्षं महाभोगैः शिवलोके महीयते ॥

मोचा कदली । शिवरहस्ये—

प्रदक्षिणाप्रकारस्तु द्विविधो वेदसंमतः ।

सब्यापसब्यः सब्यश्च तत्राऽद्ये विधिरुच्यते ॥

वृषं चण्डं वृषं चैव सोमसूत्रं पुनर्वृषम् ।

चण्डं च सोमसूत्रं च पुनश्चण्डं पुनर्वृषम् ॥

प्रागद्वारं देवदेवस्य वृषस्थानं प्रकीर्तिम् ।

ईशानभागे विज्ञेयं चण्डस्थानं द्विजोत्तम ॥

उपविश्य वृषस्थाने संकल्प्य विधिपूर्वकम् ।

कृताञ्जलिपुटो मौनी चण्डस्थानं व्रजेत्ततः ॥

पुनर्वृषेशमागत्य सोमसूत्रं व्रजेत्ततः ।

पुनर्वृषेशमागत्य चण्डस्थानं व्रजेत्ततः ॥

ततो वृषेशमप्राप्य सोमसूत्रं वजेद्विजः ।  
सोमसूत्रमनुलङ्घय चण्डस्थानाद्वृषं वजेत् ॥  
सव्यं सव्येन कर्तव्यं तदपि श्रुतिचोदितम् ॥ इति ।

देवीपुराणे—

सव्यं वजेत्ततोऽसव्यं प्रणालं नैव लङ्घयेत् ।  
एकीभूतमना रुद्रे यः कुर्यात्विः प्रदक्षिणम् ॥  
छिन्नस्तेन भवग्रन्थिनं तस्य पुनरुद्धवः ।

इति प्रकारान्तरमुक्तम् । चरलिङ्गे तु सव्येनैवेति बोध्यम् ।

उरसा शिरसा दृष्ट्या मनसा वचसा तथा ॥  
पञ्चां कराभ्यां जानुभ्यां प्रणामोऽष्टाङ्गं उच्यते ।

दण्डवत्प्रणमेत्तत इति वचनाद्दण्डवद्वा नमस्कारः ।

गन्धधूपनमस्कारैर्मुखवाँद्यैश्च सर्वशः ।  
यो मामर्चयते भक्त्या तदा तुष्याम्यहं सदा ॥ इति ।

एवं बिल्वपत्रपुष्पादिपूजोपकरणं संपाद्य मध्याह्नस्तानादि कुर्यात् ।

पूजोपकरणद्वयं सर्वं संपादयेत्ततः ।  
मध्याह्नकाले संप्रासे स्नायादेव विधानतः ॥  
नित्यदेवार्चनं कुर्यादगृहमागत्य भक्तिः ।

इत्युदाहृतवतविधौ मध्याह्नस्तानाद्यनन्तरं नित्यदेवार्चनमुक्तम् । देवार्च  
नस्य नित्यत्वं पराशरेणाप्युक्तम्—

षट्कर्माभिरतो नित्यं देवतातिथिपूजकः ।  
हुतशेषं तु भुज्ञानो ब्राह्मणो नावसीदति ॥  
संध्या स्नानं जपो होमो देवतानां च पूजनम् ।  
आतिथ्यं वैश्वदेवं च षट्कर्माणि दिने दिने ॥ इति ।

अत्र दिने दिन इति वीप्सया नित्यत्वबोधनात् ॥

वरं प्राणपरित्यागः शिरसो वाऽपि कर्तनम् ।

न त्वसंपूज्य भुज्ञीत भगवन्तं त्रिलोचनम् ॥

इति भद्रनरत्नोदाहृतभविष्यपुराणवचनेन

वरं प्राणपरित्यागः शिरसो वाऽपि कर्तनम् ।

न चैवापूज्य भुज्ञीत शिवलिङ्गे महेश्वरम् ॥

इति शूलपाणिमाऽप्युदाहृतलैङ्गवचनेन लिङ्गपूजां विना भोजनेऽनिष्टप्रतिपादनाच्च ।

लिङ्गार्चनं रुद्रजपो वतं शिवदिनत्रये ।  
 वाराणस्यां च मरणं मुक्तिरेषा चतुर्विधा ॥ इति ।  
 यः प्रदद्याद्वां लक्ष्म दोग्धीणां वेदपारगे ।  
 एकाहं योऽर्चयेलिङ्गं तस्य पुण्यं ततोऽधिकम् ॥  
 सकृत्पूजयते यस्तु भगवन्तमुमापतिम् ।  
 अस्याश्वमेधादधिकं फलं भवति भूमुराः ॥ इति ।  
 यस्तु पूजयते नित्यं शिवं त्रिभुवनेश्वरम् ।  
 स स्वर्गराज्यमोक्षाणां शीघ्रं भवति भाजनम् ॥  
 नहि लिङ्गार्चनात्किञ्चित्पुण्यमध्यधिकं क्वचित् ।  
 इति विज्ञाय यत्नेन पूजनीयः सदा शिवः ॥

इति हेमाद्रिमाधवमदनरत्नोदाहृतविष्णुधर्मोत्तरनन्दिकेश्वरभविष्यपुराणवचनैर्निःश्रेयसादिहेतुत्वप्रतिपादनाच्च लिङ्गार्चनं नित्यं कर्तव्यम् । तदनन्तरं—

शिवस्य यजनस्थानमलं कुर्यात्समाहितः ।  
 वितानध्वजमाल्यैश्च फलपकान्नलम्बितैः ॥  
 अलंकृत्य सुचित्रेण सायं संध्यामुपास्य च ।  
 पूजागृहं प्रविश्याथ प्रणम्य शिवमीश्वरम् ॥

इत्यत्रापि शिवादिशब्देन लिङ्गमेव ग्राहां न प्रतिमादिकम् ।  
 लिङ्गेषु च समस्तेषु स्थावरेषु चरेषु च ॥  
 संक्रमिष्याम्यसंदिग्धं वर्तपापविशुद्धये ।

इत्युदाहृतवाक्यषु

माघकृष्णचतुर्दश्यामुपवासो हि दुर्लभः ।  
 तत्रापि दुर्लभं मन्ये रात्रौ जागरणं तथा ॥  
 अतीव दुर्लभं तत्र शिवलिङ्गस्य दर्शनम् ।  
 लभ्यते वा पुनस्तत्र विल्वपत्रार्चनं विभोः ॥  
 वर्षाणामयुतं येन स्नातं गङ्गासरिजले ।  
 सकृद्विल्वार्चनैव तत्फलं लभते नरः ॥

एकेन विल्बपत्रेण शिवलिङ्गार्चनं कृतम् ।

त्रैलोक्ये तस्य पुण्यस्य को वा साहृदयमहंति ॥

इत्यादिवहोत्तरखण्डादिवाक्येषु च लिङ्गपूजाया एव प्रतीतेश्च लिङ्गं एव पूजा कर्तव्या । तत्र लिङ्गं द्विविधं—स्थावरं, चरं च । तत्र पञ्चसूत्रं कार्यम् । पञ्चसूत्रलक्षणमुक्तं गौतमीतन्त्रे—

लिङ्गमस्तकविस्तारो लिङ्गोच्छ्रायसमो मतः ।

परिधिस्तत्रिगुणितस्तद्वत्पीठं व्यवस्थितम् ॥

प्रणालिका तथैव स्यात्पञ्चसूत्रविनिर्णयः ॥ इति ।

पीठलक्षणं वृहद्वासिष्ठलैङ्गे—

वृत्तं वा चतुरस्त्रं वा मध्ये कण्ठसमन्वितम् ।

द्विगुणं लिङ्गनाहाच्च कण्ठनाहं समाचरेत् ॥

त्रिमेखलमधश्चोर्ध्वं सर्वं चाथ द्विमेखलम् ।

लिङ्गमस्तकविस्तारं पद्मभागं विभजेत्ततः ।

मेखलामेकभागेन कुर्यात्खातं च तत्समम् ॥

लिङ्गदैर्घ्यसर्वं कुर्यात्प्रणालं पीठबाह्यतः ।

विस्तारं तत्समं मूले तदर्धं च तदग्रतः ॥

जलमार्गः प्रकर्तव्यस्तस्य मध्ये त्रिभागतः ।

कुर्यात्पीठार्धदीर्घं वा प्रणालं च शिवोदितम् ॥ इति ।

अयमर्थः—लिङ्गोच्चताप्रमाणसूत्रसमानसूत्रं लिङ्गमस्तकं कृत्वा त्रिगुणिततस्त्रवेष्टनाहं लिङ्गस्थौल्यं, स्थौल्यसूत्रपरिमितं पीठोच्चत्वं, पीठविस्तारं च कृत्वा त्रिगुणिततस्त्रवेष्टनाहं पीठस्थौल्यं पीठोच्चतासूत्रतृतीयांशेन पीठोच्चतामध्यप्रदेशे लिङ्गस्थौल्यद्विगुणस्थौल्यमेकवप्रं, द्विवप्रं, त्रिवप्रं, सर्वं वा पीठकण्ठं कृत्वा पीठस्योत्तरदिग्भागे लिङ्गोच्चतासमदीर्घं, पीठार्धदीर्घं वा मूले तत्समविस्तारम्, अग्रे तदर्धविस्तारं गोमुखाकारं प्रणालं कुर्यात् । लिङ्गमस्तकविस्तारपठांशेन पीठस्य, प्रणालपठांशेन प्रणालस्य च समन्तादुपरितनवहिर्भागं त्यक्त्वाऽसमन्तात्तत्परिमाणकं खातं कुर्यादिति ।

पञ्चसूत्रविधानं च पार्थिवे न विचारयेत् ।

यथाकथंचिद्विधिना रमणीयं तु कारयेत् ।

पक्जम्बूफलाकारं सर्वकामप्रदं शिवम् ॥

१ घ. 'श्यमृच्छति । क. ख. ग. छ. 'श्यमिच्छति । २ क. गुणाङ्गलिनाहोत्रं कौ ।

इतिवचनात्यार्थिवलिङ्गातिरिक्तलिङ्गैः पञ्चसूत्रविधानमावश्यकमिति  
बोध्यम् ।

अखण्डं स्थावरं लिङ्गं द्विखण्डं चरमेव च ।

ये कुर्वन्ति नरा मूढा न पूजाफलम् भगिनः ॥

इत्यादिवचनात्स्थावरं द्विखण्डमेव चरलिङ्गमखण्डमेव कार्यम् । तत्र  
देवादिभिः प्रतिष्ठापिते ज्योतिर्लिङ्गादौ श्वीश्वद्वादिभिः स्पृष्टेऽपि

अर्चकस्य तपोयोगात्पूजनस्यातिशायनात् ।

आभिरूप्याच्च विम्बानां देवः सांनिध्यमृच्छति ।

इत्यादिवचनात्सर्वदा देवसांनिध्यात् ॥

यस्तु पूजयते लिङ्गे देवादिं मां जगत्पतिम् ।

ब्राह्मणः क्षत्रियो वैश्यः शूद्रो वा मत्परायणः ॥

तस्य प्रीतः प्रदास्यामि शुभं लोकाननुत्तमान् । इति ।

ब्राह्मणस्यैव पूज्योऽहं शुचेरप्यशुचेरपि ।

पूजां गृह्णामि शूद्राणां पुनः स्वाचारवर्तिनाम् ॥

तिथितत्त्वे स्कान्दे—

शूद्रकर्माणि यो नित्यं स्वीयानि कुरुते प्रिये ।

तस्याहमचार्यं गृह्णामि चन्द्रखण्डविभूषिते ॥ इति ।

सूतसंहितायां—

ब्रह्मचारी गृहस्थो वा वानप्रस्थश्च सुवते ।

एवं दिने दिने देवं पूजयेदम्बिकापतिम् ॥

संन्यासी देवदेवेशं प्रणवेनैव पूजयेत् ।

नमोन्तेन शिवेनैव श्रीणां पूजा विधीयते ॥

विरक्तानां तु शूद्राणामेवं पूजा प्रकीर्तिता ।

इत्यादिवाक्येभ्यश्चतुर्वर्णैः पूजा कार्या ।

लिङ्गं गृही यतिर्वाऽपि संस्थाप्य तु यजेत्सदा ।

इत्यादिवचनात्पुरुषप्रतिष्ठापितलिङ्गे तु

यदा प्रतिष्ठितं लिङ्गं मन्त्रविद्विर्यथाविधि ।

तदाप्रभृति शूद्रश्च योषिद्वाऽपि न संस्पृशेत् ॥

श्रीणामनुपनीतानां शूद्राणां च नरेश्वर ।

स्थापने नाधिकारोऽस्ति विष्णोर्वा शंकरस्य च ॥

शूद्रो वाऽनुपनीतो वा श्लियो वा पतितोऽपि वा ।  
 केशवं वा शिवं वाऽपि स्पृष्ट्वा नरकमश्नुते ॥  
 यः शूद्रेणार्चितं लिङ्गं विष्णुं वा प्रणमेन्नरः ।  
 न तस्य निष्कृतिर्दृष्टा प्रायश्चिन्तायुतैरपि ॥  
 नमेद्यः शूद्रसंस्पृष्टं लिङ्गं वा हरिमेव वा ।  
 स सर्वयातनाभोगी यावदाचन्द्रतारकम् ॥  
 पाखण्डपूजितं लिङ्गं नत्वा पाखण्डतां वजेत् ।  
 आभीरपूजितं लिङ्गं नत्वा नरकमश्नुते ॥  
 योषिद्दिः पूजितं लिङ्गं विष्णुं वाऽपि नमेत्तु यः ।  
 स कोटिकुलसंयुक्तमाकल्पं रौरवं वजेत् ॥  
 यः शूद्रसंस्कृतं लिङ्गं विष्णुं वाऽपि नमेत्तु यः ।  
 इहैवात्यन्तदुःखानि पश्यत्यामुष्मिके किमु ॥

इत्यादिवाक्येभ्यो ब्राह्मणादिस्थापितलिङ्गे शूद्रादिस्पर्शनन्तरं शूद्रा-  
 दिस्थापितलिङ्गे वा पूजाऽनिष्टावहत्वान्न कार्या । चरलिङ्गेषु यद्यपि  
 रत्नलिङ्गसहस्रस्य पूजया यत्फलं भवेत् ।  
 ततः शतगुणं पुण्यं धातुलिङ्गस्य पूजने ॥  
 धातुलिङ्गेष्वपि श्रेष्ठं हेमलिङ्गं श्रुतिश्रुतम् ।  
 तत्र संपूजितः शंभुः प्रसीदति न संशयः ॥  
 धातुलिङ्गसहस्रस्य पूजया यत्फलं भवेत् ।  
 ततः शतगुणं पुण्यं मूर्त्तिकालिङ्गपूजने ॥  
 मृलिङ्गानां सहस्रस्य पूजया यत्फलं लभेत् ।  
 ततोऽनन्तगुणं पुण्यं बाणलिङ्गस्य पूजने ॥  
 अनन्तबाणलिङ्गानां पूजया तत्फलं लभेत् ।  
 ततोऽनन्तगुणं पुण्यं रसलिङ्गस्य पूजने ॥  
 रसलिङ्गसमं लिङ्गं नास्ति न श्रूयतेऽपि वा ।

इति शिवरहस्ये पारदलिङ्गं श्रेष्ठमित्युक्तम्, तथाऽपि केवलपारद-  
 लिङ्गस्य दुर्लभत्वात्  
 सप्तकृत्वस्तुलारुद्धं वृद्धिमेति न हीयते ।  
 बाणलिङ्गमिति प्रोक्तं शेषं नार्मदमुच्यते ॥

इति लक्षणलक्षितबाणलिङ्गस्यापि दुर्भत्वात्सुवर्णादिलिङ्गे पञ्च-  
सूत्रसंपादनस्याऽवश्यकत्वात्तस्य च दुःसंपादकत्वात्

कृते रत्नमयं लिङ्गं त्रेतायां हेमसंभवम् ॥

द्वापरे पारदं श्रेष्ठं पार्थिवं तु कलौ युगे ॥

इति वचनेन कलियुगे पार्थिवस्यैव श्रेष्ठत्वप्रतिपादनात्तत्र पञ्चसूत्र-  
त्वाभावेऽपि दोषाभावाच्च ।

आयुष्मान्बलवाऽछ्यीमान्पुत्रवान्धनवान्सुखी ।

वरमिष्टं लभेलिङ्गं पार्थिवं यः समर्चयेत् ॥

तस्मात्तु पार्थिवं लिङ्गं ज्ञेयं सर्वार्थसाधकम् ।

इति तिथितत्वादिष्वप्युदाहृतनन्दिपुराणे प्राशस्त्यप्रतिपादनात्पार्थि-  
वलिङ्गपूजनं प्रशस्ततरम् । तत्प्रकारश्च—अरण्यतडागनदीतीरादिशुद्धस्था-  
नमभिलक्ष्योक्तम्—

गत्वा स्थानं नमस्कुर्यान्मन्त्रमेतं समुच्चरेत् ।

सर्वाधारधरोदेव त्वद्रूपां मृत्तिकामिमाम् ॥

लिङ्गार्थं तु प्रगृह्णामि प्रसन्नो भव मे प्रभो ।

इति मन्त्रेण मृत्तिका ग्राहा । मृत्तिकापरिमाणं तु—

यावत्स्यादात्मनः शक्तिसृदं तावत्समुद्धरेत् ।

तदधृं वाऽथ तस्याधृं तदधृं वा तदधृंकम् ॥

एवं पलद्वयाश्यूनं न तु कुर्यात्कदाच्चन ।

इति शक्त्यनुसारेण मृदमानीय तदुपरि आद्रतार्थं जलं दत्त्वा, ॐ  
सद्योजातं प्रपद्यामि, इति मन्त्रेण सृदं हस्ते गृहीत्वा ॐ वामदेवाय नमो  
ज्येष्ठाय, इति मन्त्रेण सृदि जलं निषिद्धा, ॐ अघोरेभ्योऽथ घोरेभ्य इति  
मन्त्रेण पीठं कृत्वा, ॐ तत्पुरुषाय विद्धि हे, इति उपरिभागस्थमृदोप-  
रितनपीठमध्यदेशो जलबुद्बुदमस्तकाकारमस्तकं सति संभवे पञ्चसूत्र-  
लक्षणयुतं, तदसंभवे अतिरमणीयं लिङ्गं कुर्यात् । ततः—३० ईशानः  
सर्वविद्यानाम् । इति मन्त्रेण लिङ्गमस्तकेऽक्षतानर्पयित्वा, पूजापीठे  
बिल्वपत्रं निधाय, तदुपरि लिङ्गं स्थापयेत् । ततः, अस्य प्राणप्रतिष्ठाम-  
न्त्रस्य ब्रह्मविष्णुरुद्रा क्रषयः, क्रग्यजुःसामानि छुन्दांसि, चिद्रूपिणी  
प्राणशक्तिर्देवता, आं बीजं, ह्रीं शक्तिः, क्रों कीलकम्, अस्मिन्पार्थिव-  
लिङ्गे साम्बशिवप्राणप्रतिष्ठापने विनियोगः । ततो लिङ्गमस्तकोपरि  
पाणितलं कृत्वा, ॐ आं ह्रीं क्रों यं रं लं वं शं षं सं हं हंसः साम्बशिव-

प्राणा इह प्राणाः साम्बशिवजीव इह स्थितः साम्बशिवसर्वेन्द्रियाणि वाञ्छनश्वक्षुः श्रोत्रत्वग्निहात्राणानि इहाऽस्यान्तु सुखं चिरं तिष्ठन्तु स्वाहा, इति त्रिवारं पठेत् । ततः—

कर्पूरगौरं कल्णावतारं संसारपारं भुजगेन्द्रहारम् ।  
सदारमन्तं हृदयारविन्दे भवं भवानीसहितं नमामि ॥

इति ध्यात्वा वक्ष्यमाणमूलमन्त्रेण मानसोपचारैः संपूज्य, उत्तानहस्ताग्रेण लिङ्गं स्पृशन्नस्मैलिङ्गे ॐ भूः पुरुषं साम्बशिवमावाहयामि, ॐ भूवः पुरुषं साम्बशिवमावाहयामि ॐ स्वः पुरुषं साम्बशिवमावाहयामि ॐ भूर्भुवः स्वः पुरुषं साम्बशिवमावाहयामि, इति पठित्वा

चैतन्यविग्रहं देवं स्थितं हृदयपङ्कजे ।  
श्वासमार्गेणाऽस्तगतं तं चिन्तयेत्कुसुमाञ्जलौ ॥

इति वचनान्मूलमन्त्रं पठन्कुसुमाञ्जलावागतं तं संचिन्त्य,  
स्वामिन्सर्वजगन्नाथ यावत्पूजावसानकम् ।  
तावत्त्वं प्रीतिभावेन लिङ्गेऽस्मिन्संनिधिं कुरु ॥

इतिमन्त्रेणाञ्जलिस्थपुष्पाणि लिङ्गमस्तके स्थापयेत् । ततः  
गोभूहिरण्यवस्त्रादिबलिपुष्पनिवेदने ।  
ज्ञेयो नमः शिवायेति मन्त्रः सर्वार्थसाधकः ॥  
सर्वमन्त्राधिकश्चायं प्रणवाद्यः षड्क्षरः ।

इति नन्दिपुराणादिवचनात्, ॐ नमः शिवाय, इति मूलमन्त्रान्ते ॐ सद्योजातं प्रपद्यामि सद्योजाताय वै नमो नमः साम्बशिवायाऽसनं समर्पयामि, इत्यासनं दद्यात् । एवं पद्याद्युपचारेष्वपि मूलमन्त्रपाठानन्तरं वक्ष्यमाणमन्त्रान्तरं पठित्वोपचारान्दद्यात् । यस्मिन्नुपचारे मन्त्रान्तरं नास्ति, तत्र मूलमन्त्र एवेति बोध्यम् । ॐ भवेभवेन भवेन नाति भवेभवेन भवस्व माम् । इति पाद्यम् । ॐ भवोऽङ्गवाय नम इत्यर्थ्यम् । ॐ वामदेवाय नमः, इत्याचमनीयम् । ॐ ज्येष्ठाय नम इत्यन्त आपोहिष्टेति तिसृभिः, हिरण्यवर्णाः शुचयः पावका इति चतसृभिः, सति सामर्थ्ये पवमानः सुवर्जन इत्यनुवाकेन, रुद्राध्यायेन पुरुषसूक्तेन चाभिपिच्याऽस्तमनं दत्त्वा ॐ भवं देवं तर्पयामि, ॐ शर्वं देवं तर्पयामि, ॐ ईशानं देवं तर्पयामि, ॐ पशुपतिं देवं तर्पयामि, ॐ उग्रं देवं तर्पयामि, ॐ रुद्रं देवं तर्पयामि, ॐ भीमं देवं तर्पयामि, ॐ महान्तं देवं तर्पयामि, ॐ भवस्य देवस्य

पत्नीं तर्पयामि, ॐ शर्वस्य देवस्य पत्नीं तर्पयामि, ॐ ईशानस्य देवस्य पत्नीं तर्पयामि, ॐ पशुपतेर्देवस्य पत्नीं तर्पयामि, ॐ उग्रस्य देवस्य पत्नीं तर्पयामि, ॐ रुद्रस्य देवस्य पत्नीं तर्पयामि, ॐ भीमस्य देवस्य पत्नीं तर्पयामि, इति तर्पयित्वा, ॐ श्रेष्ठाय नम इति वस्त्रमाचमनीयं, ॐ रुद्राय नमः, इत्युपवीतमाचमनीयम्, ॐ कालाय नम इति गन्धम्, ॐ कलविकरणाय नम इत्यक्षतान्, ॐ बलविकरणाय नम इति पुष्पाणि, ॐ बलाय नम इति धूपम्, ॐ बलप्रमथनाय नम इति दीपम्, ॐ सर्वभूतदमनाय नमः, इति नैवेद्यं, मूलेन फलम्, ॐ मनोन्मनाय नम इति ताम्बूलम्, मूलेन नीराजनम्, ॐ ईशानः सर्वविद्यानाम् इति मन्त्रेण पुष्पाञ्जलिं दत्त्वा, ॐ शर्वाय क्षितिमूर्तये नम इति लिङ्गस्य पूर्वदिग्भागे वेद्याम् ॐ भवाय जलमूर्तये नम इतीशान्याम्, ॐ रुद्राय तेजोमूर्तये नम इत्युत्तरस्याम्, ॐ उग्राय वायुमूर्तये नम इति वायव्याम्, ॐ भीमायाऽकाशमूर्तये नमः, इति पश्चिमायाम्, ॐ पशुपतये यजमानमूर्तये नम इति नैऋत्याम्, ॐ महादेवाय सोममूर्तये नम इति दक्षिणस्याम्, ॐ ईशानाय सूर्यमूर्तये नमः, इति आग्नेय्याम् इत्यष्टु दिक्षु वेद्यामृतपूजां कृत्वा, ॐ भवाय देवाय नमः, ॐ शर्वाय देवाय नमः, ॐ ईशानाय देवाय नमः, ॐ पशुपतये देवाय नमः, ॐ उग्राय देवाय नमः, ॐ रुद्राय देवाय नमः, ॐ भीमाय देवाय नमः, ॐ महादेवाय नमः, इति लिङ्गमस्तकेऽष्टौ पुष्पाण्यर्पयित्वा लिङ्गवामभागे ॐ भवस्य देवस्य पत्न्यै नमः, ॐ शर्वस्य देवस्य पत्न्यै नमः, ॐ ईशानस्य देवस्य पत्न्यै नमः, ॐ पशुपतेर्देवस्य पत्न्यै नमः, ॐ उग्रस्य देवस्य पत्न्यै नमः, ॐ रुद्रस्य देवस्य पत्न्यै नमः, ॐ भीमस्य देवस्य पत्न्यै नमः, ॐ महतो देवस्य पत्न्यै नम इत्यष्टमिरष्टौ पुष्पाणि दद्यात् । ततः—३० अधोरेभ्य इत्यारभ्य मन्त्रब्रयं दशवारं जप्त्वाऽष्टोत्तरसहस्रमष्टोत्तरशतं वा मूलमन्त्रं च जप्त्वा

गुह्यातिगुह्यगोप्ता त्वं गृहाणास्मत्कृतं जपम् ।  
सिद्धिर्भवतु देवेश त्वत्प्रसादान्मयि स्थिरा ॥

इति मन्त्रेण देवाय जपं समर्प्य पञ्च प्रदक्षिणा नमस्कारांश्च कृत्वोपविश्य, पुनः प्रणम्य, ॐ ईशानः सर्वविद्यानामिति मन्त्रेण लिङ्गमस्तकस्थं पुष्पमाघ्राय शिरसि धृत्वा हृदि प्रविष्टं देवं संचिन्त्य मूलेन

मानसैः पञ्चोपचारैः संपूज्य, कृतेन पार्थिवलिङ्गपूजनेन श्रीपरमेश्वरः  
प्रीयतामितीश्वरायापर्येत् । इति बौधायनकल्पबृहद्वासिष्ठलैङ्गानुसारिपा-  
थिवलिङ्गपूजाविधिः । विस्तरेण पूजाकरणासामर्थ्ये श्रीशूद्राणां पूर्वो-  
क्तवैदिकमन्त्रेष्वनधिकारात्पुराणानुसारी पार्थिवपूजाविधिः । ॐ हराय  
नम इति सृदं गृहीत्वा, ॐ महेश्वराय नम इति लिङ्गं कृत्वा, ॐ  
शूलपाणये नम इति प्रतिष्ठाप्य ।

ध्यायेन्नित्यं महेशं रजतगिरिनिभं चारुचन्द्रावतंसं  
रत्नाकल्पोज्ज्वलाङ्गं परशुमृगवराभीतिहस्तं प्रसन्नम् ॥  
पद्मासीनं समन्तात्स्तुतमरगणौव्याघ्रकृतिं वसानं  
विश्वाद्यं विश्ववन्द्यं निखिलभयहरं पञ्चवक्त्रं त्रिनेत्रम् ॥

इति ध्यात्वा, ॐ पिनाकधूषे नमः श्रीसाम्बसदाशिवेहाऽगच्छेह तिष्ठेह  
संनिहितो भवेत्यावाहनम् । अत्र सर्वत्र मूलमन्त्रसमुच्चयः । ततो मूलेनैव  
ॐ नमः शिवायेत्यासनं पाद्यमर्घ्यमाचमनं पशुपतये नम इति ॐ नमः  
शिवायेति स्नानं, वस्त्रमाचमनम्, उपवीतमाचमनं, गन्धम्, अक्षतान्,  
पुष्पाणि, धूपं, दीपं, नैवेद्यं, फलं, ताम्बूलं, नीराजनं, मन्त्रपुष्पाञ्जलिं  
[च]दत्त्वा ॐ शर्वाय क्षितिमूर्तये नम इत्यादिपूर्वोक्ताष्टमूर्तिपूजां कृत्वा  
यथाशक्ति मूलमन्त्रजपं कृत्वा प्रदक्षिणानमस्कारान्कृत्वा ॐ महादेवाय  
नम इति विसर्जयेत् । श्रीमिः शूद्रैश्च प्रणवराहितः शिवाय नम  
इत्येव मन्त्रः पठितव्यः ।

नमोन्तेन शिवेनैव श्रीणां पूजा विधीयते ।

विरक्तानां तु शूद्राणामेवं पूजा प्रकीर्तिता ॥

इति सूतसंहितावचनात् । इति पार्थिवपूजा । आस्तामिदं प्रासङ्गि-  
कम् । श्रकृते सायं संध्यां विधाय

विना भस्मत्रिपुण्ड्रेण विना रुद्राक्षमालया ।

पूजितोऽपि महादेवो न स्यात्तस्य फलप्रदः ॥

इतिभविष्यवचनेनाप्यावश्यकत्वबोधनात्, धृतत्रिपुण्ड्ररुद्राक्षमालः  
पूर्वमलङ्कृतस्थानं गत्वा योग्यासने शुचिरासीनो मौनी निश्चलोद-  
ङ्गमुखः सुधीरिति सूतसंहितावचनात्,

रात्रावुद्दङ्गमुखः कुर्याद्वेवकार्यं सदैव हि ।

शिवार्चनं सदाऽप्येवं शुचिः कुर्यादुद्दङ्गमुखः ॥

इतिगौतमीयाञ्चोदङ्गमुख उपविश्याऽस्त्रचम्प्य प्राणानायम्य देशकालौ संकीर्त्य शिवरात्रौ प्रथमयामे पूजां करिष्य इति संकल्प्य मूलमन्त्रस्य नन्दिकेश्वरमताद्युक्तसर्वन्यासकरणासामर्थ्ये षडङ्गः न्यासं कुर्यात् । तथाहि—अस्य श्रीशिवपञ्चाक्षरमन्त्रस्य वामदेवक्रष्टिः, अनुष्टुप्छन्दः, श्रीसदाशिवो देवता, न्यासे पूजने जपे विनियोगः । शिरसि वामदेवाय ऋषये नमः । मुखेऽनुष्टुप्छन्दसे नमः । हृदये सदाशिवदैवतायै नमः । तर्जन्योः ॐ नं तत्पुरुषायनमः । मध्यमयोः ॐ मम् अघोराय नमः । कैनिष्ठिकयोः ॐ शिं सद्योजाताय नमः । अनामिकयोः ॐ वां वामदेवाय नमः । अङ्गुष्ठयोः ॐ यम् ईशानाय नमः । मुखे ॐ नं तत्पुरुषाय नमः । हृदये ॐ मम् अघोराय नमः । पादयोः ॐ शिं सद्योजाताय नमः । गुह्ये ॐ वां वामदेवाय नमः । मूर्ध्नि ॐ यम् ईशानाय नमः । मुखे ॐ नं तत्पुरुषाय प्राग्वक्त्राय नमः । दक्षिणकर्णे ॐ अघोराय दक्षिणवक्त्राय नमः । चूडाधः ॐ शिं सद्योजाताय पश्चिमवक्त्राय नमः । वामकर्णे ॐ वां वामदेवायोत्तरवक्त्राय नमः । मूर्ध्नि ॐ यम् ईशानायोर्ध्ववक्त्राय नमः । ॐ सर्वज्ञधाम्ने हृदयाय नमः । ॐ नं नित्यतृसिंधाम्ने शिरसे स्वाहा । ॐ मम् अनादिवैर्धधाम्ने शिखायै वषट् । ॐ शिं स्वतन्त्रशक्तिधाम्ने कवचाय हुं । ॐ वाम् अलुप्तशक्तिधाम्ने नेत्रवयाय वौषट् । ॐ यम् अनन्तशक्तिधाम्ने अस्त्राय फट् ।

ॐ नमोऽस्तु स्थाणुरूपाय ज्योर्तिर्लङ्घासृतात्मने ।  
चतुर्मूर्तिवपुस्थाय भासिताङ्गाय शंभवे ॥

इति मन्त्रेण मूर्धादिपादपर्यन्तं व्यापकं न्यसेत् । इति न्यासं कृत्वा,  
ध्यायेन्नित्यं महेशं रजतगिरिनिभं चारुचन्द्रावतसं  
रत्नाकल्पोज्जवलाङ्गः परशुमृगवराभीतिहस्तं प्रसन्नम् ।  
पद्मासीनं समन्तात्स्तुतममरणैर्वर्याघ्रकृतिं वसानं  
विश्वाद्यं विश्ववन्यं निखिलभयहरं पञ्चवक्त्रं त्रिनेत्रम् ॥

इति ध्यात्वा, पार्थिवलिङ्गे पूजनं चेत् । उक्तप्रकारेणाऽस्त्रवाहनपर्यन्तं कृत्वा, स्थावरलिङ्गे, पूर्वसंस्कृतचरलिङ्गे चाऽस्त्रवाहनान्तं वर्जयित्वा  
दिनान्ते स्त्रपनं कुर्याच्छिवनाम्ना प्रपूजयेत् ।  
द्वितीये प्रहरे चैव नाम्ना शंकरमर्चयेत् ॥

१ घ. अनामिकयोः । २ घ. कैनिष्ठिकयोः । ३ घ. श्रीवापश्चाद्गागे । ४ घ. छ. 'ज्ञशक्तिधा' ।  
५ घ. छ. 'सिंशक्तिधा' । ६ घ. छ. 'धशक्तिधा' ।

त्रुटीये प्रहरे देवं नाम्ना माहेश्वरं तथा ।  
यामे चतुर्थे प्राप्ते तु रुद्रनाम्ना प्रपूजयेत् ॥

इति स्कान्दात्, प्रथमप्रहरे श्रीशिवायाऽसनं समर्पयामीति वाक्येनैव सर्वोपचारान्दद्यात् । तथां च ॐ सद्योजातं प्रपद्यामि सद्योजातात्य वै नमो नमः ॐ नमः शिवाय श्रीशिवायाऽसनं समर्पयामि । ऋग्नी शूद्र-श्रेष्ठीशिवाय नम इति मन्त्रेणैव सर्वोपचारान्दद्यात् ॐ भवे भवे नातिभवे भवस्व माम् ॐ नमः शिवाय श्रीशिवाय पाद्यां स० । ॐ भवोऽन्द्रवाय नमः ॐ नमः शिवाय श्रीशिवाय अर्ध्यं स० । ॐ वाम-देवाय नमः ॐ नमः शिवाय श्रीशिवायाऽचमनं स० । ॐ ज्येष्ठाय नमः ॐ नमः शिवाय श्रीशिवाय स्नानं स० । ततोऽनेन मन्त्रेण, मन्त्रान्तरेण च पञ्चासृतेन संस्नाप्याऽपोहिष्टेति तिसृभिर्हिरण्यवर्णा इति चतसृभिः पवमानः सुवर्जन इत्यनुवाकेनैकादशावृत्त्यैकावृत्त्या वा रुद्रेण, पुरुषसूक्तेन च यथासंभवं चन्दनकर्पूरकुङ्कुमवांसितजलेनाभिषिच्य ॐ नमः शिवाय श्रीशिवाय स्नानान्त आचमनं स० । इति आचमनं दत्त्वा, ॐ भवं देवं तर्पयामि । ॐ शर्वं देवं तर्पयामि । ॐ ईशानं देवं तर्पयामि ॐ पशुपतिं देवं तर्पयामि ॐ उग्रं देवं तर्पयामि । ॐ रुद्रं देवं तर्पयामि । ॐ भीमं देवं तर्पयामि ॐ महान्तं देवं तर्पयामि । ॐ भवस्य देवस्य पत्नीं तर्पयामि । ॐ शर्वस्य देवस्य पत्नीं तर्पयामि । ॐ ईशानस्य देवस्य पत्नीं तर्पयामि । ॐ पशुपतेऽदेवस्य पत्नीं तर्पयामि । ॐ उग्रस्य देवस्य पत्नीं तर्पयामि । ॐ रुद्रस्य देवस्य पत्नीं तर्पयामि । ॐ भीमस्य देवस्य पत्नीं तर्पयामि । ॐ महतो देवस्य पत्नीं तर्पयामि । ॐ श्रेष्ठाय नमः ॐ नमः शिवाय श्रीशिवाय वस्त्रं समर्पयामि । मूलेनाऽचमनम् ॐ रुद्राय नमः ॐ नमः शिवाय श्रीशिवायोपवीतम् । मूलेनाऽचमनम् । ॐ कालाय नम ॐ नमः शिं श्री० चन्दनम् । ॐ कलविकरणाय नमः ॐ नमः शिं अक्षतान् । ॐ बलविकरणाय नमः ॐ नमः शिं पुष्पाणि । अटोत्तरसहस्रं शतं यथासंभवं वा बिल्वपत्राणि सहस्रनाम्ना मूलेन वा दद्यात् । ॐ बलाय नमः ॐ नमः शिं धूपं० । ॐ बलप्रमथनाय नमः ॐ नमः शिं दीपं स० । ॐ सर्वभूतदमनाय नमः ॐ नमः शिं नैवेद्यं स० । मूलेनाऽचमनीयम् । तेनैव फलम् । ॐ मनोन्मनाय० ताम्बूलं स० । मूलेन वैदिकमन्त्रेण नीराजनम् । ॐ ईशानः सर्वविद्यानामीश्वरः सर्वभूतानां ब्रह्माधिपति-ब्रह्मणोऽधिपतिर्ब्रह्मा शिवो मे अस्तु सदाशिवोम् ॐ नमः शिवाय

श्रीशिवाय मन्त्रपुष्पाङ्गलिं दत्त्वा, पार्थिवलिङ्गे चेत्पूजा, तदा ॐ  
शर्वाय क्षितिमूर्तये नम इत्यष्टमूर्तिपूजां कुर्यादिति विशेषः । ततः  
ॐ भवाय देवाय नमः । ॐ शर्वाय देवाय नमः । ॐ ईशानाय  
देवाय नमः । ॐ पशुपतये देवाय नमः । ॐ उग्राय देवाय नमः ।  
ॐ रुद्राय देवाय नमः । ॐ भीमाय देवाय नमः । ॐ महते देवाय  
नमः । ॐ भवस्य देवस्य पत्न्यै नमः । ॐ शर्वस्य देवस्य पत्न्यै नमः । ॐ  
ईशानस्य देवस्य पत्न्यै नमः । ॐ पशुपतेर्वेवस्य पत्न्यै नमः । ॐ  
उग्रस्य देवस्य पत्न्यै नमः । ॐ रुद्रस्य देवस्य पत्न्यै नमः । ॐ  
भीमस्य देवस्य पत्न्यै नमः । ॐ महतो देवस्य पत्न्यै नमः । इति  
पूजयित्वा ऽष्टोत्तरसहस्रं शतं वा मूलमन्त्रं जप्त्वा ॐ नमः सकल-  
कल्पाणदत्त्वा शूलपाणय इत्यादिपूर्वोदाहृतस्तोत्रं पाठित्वा ॐ शिवाय  
नमः, ॐ रुद्राय नमः, ॐ पशुपतये नमः, ॐ नीलकण्ठाय नमः  
ॐ महेश्वराय नमः, ॐ हरिकेशाय नमः, ॐ विख्पाक्षाय नमः,  
ॐ पिनाकिने नमः, ॐ त्रिपुरान्तकाय नमः, ॐ शंभवे नमः, ॐ  
शूलिने नमः, ॐ महादेवाय नम इति द्वादशनामभिर्द्वादश पुष्पा-  
ञ्जलीन्दत्त्वा प्रदक्षिणानमस्कारान्कृत्वा कृतेन शिवरात्रौ प्रथमयामपूजनेन  
श्रीसाम्बशिवः प्रीयतामिति समर्प्यविशिष्टकालं तत्कथाश्रवणादिना  
नयेत् । द्वितीयप्रहरे प्राते पूर्ववच्छिवरात्रौ द्वितीययामपूजां करिष्य  
इति संकल्प्य प्रथमयामपूजावत्पूजां कुर्यात् । एतावान्विशेषः—श्रीशि-  
वायेदमासनमित्यादिसर्वोपचारेषु श्रीशंकरायेदमासनमित्यादिशिवनाम-  
स्थाने शंकरनामप्रयोगं कुर्यादिति । द्वितीययामपूजां समाप्य प्राणायामं  
कृत्वा ॐ रात्रीं प्रपद्ये जननीं सर्वभूतनिवेशिनीम् । भद्रां भगवतीं कृष्णां  
विश्वस्य जगतो निशाम् । संवेशिनीं संयमिनीं ग्रहनक्षत्रमालिनीम् ।  
प्रपञ्चोऽहं शिवां रात्रीं भद्रे पारमशीमह्योन्नम इति जपेत् । ततो महा-  
निशि पूजां करिष्य इति संकल्प्यैवमेव पूजां कुर्यात् । ततस्तृतीययाम-  
पूजां करिष्य इति संकल्प्य ॐ सद्योजातं प्रपद्यामीत्याद्यन्ते श्रीमाहे-  
श्वरायेदमासनमित्यादि तत्तन्मन्त्रान्ते माहेश्वरनामप्रयोगेणपूजां कुर्यात् ।  
ततश्चतुर्थयामेऽपि संकल्पपूर्वकं तत्तन्मन्त्रान्ते श्रीरुद्रायेदमासनमित्यादि-  
रुद्रनामप्रयोगेण पूजां कुर्यात् । पूजान्ते पूर्वोक्तस्तोत्रपाठं द्वादशनामभिः  
पुष्पाङ्गलीश्च सर्वपूजासु कुर्यात् । ततः प्रभाते पूजां समाप्य प्रातःस्नानं,

संध्यां च कृत्वा पुनर्देवं संपूज्य पूर्वोक्तशिवो रुद्र इत्यादिद्वादशमिन्ना-  
मभिद्वादश ब्राह्मणानशक्तावेकं वा संपूज्य तिलपकाञ्चपूरितान्द्वादश  
कुम्भानेकं वा देत्वा दक्षिणां दद्यात् । ततः

यत्कृतं मन्त्रतौ हीनं यज्ञं भक्त्या विना कृतम् ।  
यज्ञं दक्षिणया हीनं पूर्णं कुरु महेश्वर ॥

इति पठित्वा कृतेन शिवरात्रिवतेन श्रीसाम्बसदाशिवः प्रीयतामिती-  
श्वरार्पणं कृत्वा यथाशक्ति ब्राह्मणान्भोजयित्वा सति संभवे चतुर्दशी-  
मध्येऽसंभवे तिथ्यन्ते पारणं कुर्यात् । इति शिवरात्रिवतानुष्ठानप्रयोगः ।  
अथ शिवप्रसादग्रहणनिर्णयः ।

शिवतीर्थप्रसादादिग्रहणे तु परस्परम् ।  
विरुद्धानि पुराणेषु दृश्यन्ते वचनानानि वै ॥  
तद्विरोधं पराकर्तुं यत्नोऽयं विष्णुशर्मणा ।  
क्रियते शिवसंप्रीत्यै विदुषां संशयच्छिदे ॥

तत्र बृहज्जावालोपनिषदि रुद्रमुक्तं भुञ्जीयाद्वृद्धीपीतं पिबेदुद्वाग्रातं  
जिघेदिति । ब्रह्मोत्तरखण्डे—

आरोग्यं ज्ञानमैश्वर्यं वर्धते सर्वदेहिनाम् ।  
रुद्राध्यायेन ये देवं स्नापयन्ति महेश्वरम् ॥  
तज्जलैः कुर्वते स्नानं ते मृत्युं संतरन्ति च । इति ।

तत्रैव प्रकरणान्तरे—

नृत्यवादित्रिगीतादि यथावत्परिकल्पयेत् ।  
नमस्कृत्वाऽथ विधिवत्प्रसादं धारयेत्ततः ॥  
अग्रेऽपि—तावद्भवनमद्वाक्षं न दग्धामिव सुस्थितम् ।  
अधुना देवपूजान्ते प्रसादं लब्धुमागताः ॥ इति ।

स्कान्दे—

शिवस्वामिकमेवान्नं शिवाय विनिवेदयेत् ।  
वांनेयोगोपचारेण संतुष्यांतं सदांशवः ॥  
सर्वलोकैकनाथस्य शंभोः कः किं प्रयच्छति ।  
उपचारप्रियः शंभुस्तेनैवायं प्रसीदति ॥  
शिवोपभुक्तसंगगन्धमन्नपानादिकं तथा ॥  
निवेदितमिति प्रोक्तं सर्वपापहरं परम् ।

पत्रं पुष्पं फलं तोयमन्नपान्नायमौषधम् ॥  
 अनिवेद्य न भुज्ञीत यदाहाराय कलिपतम् ।  
 तथा पादोदकं पुत्रं पत्रं पुष्पं सुखावहम् ॥  
 तथैव धूपशोषश्च दीपशेषो न संक्षयः ।  
 निर्माल्यं धारयेद्दक्त्या शिरसा पार्वतीपते: ॥  
 राजसूयस्य यज्ञस्य फलं प्राप्नोति निश्चितम् । इति ।

**तिथितन्त्रेऽप्युदाहृतस्कान्दे—**

ब्रह्महाऽपि शुचिर्भूत्वा निर्माल्यं यस्तु धारयेत् ।  
 तस्य पापं महच्छीघ्रं नाशयिष्ये महावत् ॥ इति ।  
 शिरसा धारयेद्दक्त्या यो निर्माल्यमलोभतः ।  
 अहमेव धृतस्तेन सोमः सोमकलाधरः ॥

**इत्यादीनि विधायकानि । निषेधाश्च—**

स्पृष्ट्वा रुद्रस्य निर्माल्यं सवासा अप्लुतः शुचिः ।

**इति कालिकापुराणे । स्कान्दे—**

शिवनिर्माल्यभोक्तारः शिवनिर्माल्यलङ्घकाः ।  
 शिवनिर्माल्यदातारः स्पर्शस्तेषां हि पुण्यहृत् ।  
 लोभान्न धारयेच्छंभोर्निर्माल्यं न च भक्षयेत् ॥  
 न स्पृशेदपि पादेन लङ्घयेन्नापि नारद् । इति ।

**शैवे—**

अनहं मम नैवेद्यं पत्रं पुष्पं फलं जलम् ।  
 मह्यं निवेद्य तत्सर्वं कूप एव विनिक्षिपेत् ॥  
 मक्षिकापादमात्रं यः शिवस्वमुपजीवति ।  
 मोहालोभात्स पच्येत कल्पान्तं नरके नरः ॥ इति ।

**सूतसंहितायां यज्ञवैभवखण्डे षोडशाध्याये—**

विशिष्टमन्नं भुज्ञीत चित्तशुद्ध्यर्थमात्मनः ।  
 निर्माल्यं च निवेद्यं च विशेषेण विवर्जयेत् ॥ इति ।

**एतद्वीकायां माधवीयायामागमे सर्वज्ञानोत्तरे—**

विसर्जितस्य देवस्य गन्धपुष्पनिवेदनम् ।  
 निर्माल्यं तद्विजानीयाद्बृज्यं वस्त्रविभूषणम् ॥  
 अर्चयित्वा तु तद्भूयश्चण्डेशाय निवेदयेत् ।

कालोक्तरे—

स्थिरे चरे तथा रले सिद्धलिङ्गे स्वयंभुवि ।  
लौहे चित्रमये बाणे स्थितश्वण्डो नियामकः ॥  
सिद्धान्ते नोक्तरे तन्वे न वामे न च दक्षिणे ।  
चण्डद्रव्यं गुरुद्रव्यं देवद्रव्यं तथैव च ॥  
रौरवे ते तु पच्यन्ते मनसा ये तु भुजते ।

इति सिद्धान्तमतपर्यालोचनया गन्धपुष्पादेनैवेद्यस्य च चण्डद्रव्य-  
त्वेन सर्वथा वर्ज्यत्वावगतेस्तन्न भुज्ञीतेत्यर्थः । वामदक्षिणादितन्त्रान्त-  
रमते तु यत्र चण्डाधिकारो नास्ति तत्र निर्माल्यस्वीकारेऽपि दोषो  
नास्ति । तथा चोक्तम्—

बाणलिङ्गे चरे लौहे सिद्धलिङ्गे स्वयंभुवि ।  
प्रतिमासु च सर्वासु न चण्डोऽधिकृतो भवेत् ॥ इति ।

त्रैविक्रम्यां प्रतिष्ठापद्धतौ तु बाणलिङ्गे च लौहे चेति प्रथमच-  
रणपाठः । अयमेव युक्तो बाणलिङ्गस्य पृथगुपादानात् । पुरुषार्थप-  
बोधे भविष्ये—

लिङ्गे स्वायंभुवे बाणे रलजे रसनिर्मिते ।  
सिद्धप्रतिष्ठिते चैव न चण्डाधिकृतिर्भवेत् ॥  
यत्र चण्डाधिकारोऽस्ति तद्दोक्तव्यं न मानवैः ।  
चण्डाधिकारो नो यत्र भोक्तव्यं तत्र भक्तिः ॥ इति ।

परिशिष्टे—

अग्राहां शिवनिर्माल्यं पत्रं पुष्पं फलं जलम् ।  
शालग्रामशिलासङ्गात्सर्वं याति पवित्रताम् ॥

तिथितत्त्वे भविष्ये—

दत्त्वा नैवेद्यवस्त्रादि नाऽददीत कथंचन ।  
त्यक्तं यच्छिवमुद्दिश्य तदादाने न तत्फलम् ॥ इति ।

स्मृत्यर्थसारे—शैवसौरनिर्माल्यनैवेद्यभक्षणे चान्दम् । अभ्यासे  
द्विगुणम् । अत्यन्ताभ्यासे पतनम् । अन्यनिर्माल्येऽप्यनापद्येवमिति ।

अपराके—गोग्रासदानान्तरं ब्रह्मपुराणे—

१ घ. °न्ते चोत्त° । २ घ. °स्तदन्नं न° ।

विप्रेभ्यस्त्वथ तद्देयं ब्रह्मणे यन्निवेदितम् ।  
 वैष्णवं सात्वतेभ्यश्च भस्माङ्गेभ्यश्च शांभवम् ॥  
 सौरं मृगेभ्यः शाकेभ्यो देवभ्यो यन्निवेदितम् ।  
 स्त्रीभ्यश्च देयं मातृभ्यो यद्यत्किञ्चिन्निवेदितम् ॥  
 भूतप्रेतपिशाचेभ्यो यत्तद्भूमौ निधापयेत् । इति ।

## स्मृतिसारे—

विप्रेभ्यस्त्वथ तद्देयं ब्रह्मणे यन्निवेदितम् ।  
 वैष्णवं सात्वतेभ्यश्च भस्माङ्गेभ्यश्च शांभवम् ॥  
 सौरं मृगेभ्यः शाकेभ्यस्तापिने यन्निवेदितम् ।

तापी बौद्धावतारः ।

देयं कुमार्यै मातृभ्यो यत्किञ्चिद्विनिवेदितम् ।  
 वाढवेभ्यस्तु तद्देयं गणेशाय निवेदितम् ॥  
 भूतप्रेतपिशाचेभ्यो यत्तद्विनेषु निक्षिपेत् ।  
 यद्योनिदानं नैवेद्यं दातुश्चानवधानतः ॥  
 दाता तद्योनिमाप्नोति तस्माद्देयं तदुक्तमे ।

इति सर्वदेवनैवेद्यप्रतिपत्तिरुक्ता । तच्च निर्माल्यं षड्विधम् ॥  
 तदुक्तं सिद्धान्तशेखरादौ—

देवस्वं देवताद्रव्यं निवेद्यं च निवेदितम् ।  
 चण्डद्रव्यं बहिः क्षिप्तं निर्माल्यं षड्विधं स्मृतम् ॥  
 देवस्वं ग्रामभूम्यादिदासीदासचतुष्टयम् ।  
 हेमरूप्यकरत्नादि देवद्रव्यमिति स्मृतम् ॥  
 यत्संकलितं देवाय पत्रं पुष्पं फलं जलम् ।  
 अन्नपानादि तत्सर्वं निवेद्यमिति कीर्तितम् ॥  
 शिवोपभुक्तस्तग्नन्धमन्नपानादिकं तथा ।  
 निवेदितमिति प्रोक्तं सर्वपापहरं परम् ॥  
 स्थापितं विधिना लिङ्गं सिद्धदेवर्षिभिस्तथा ।  
 एतत्त्विविधनिर्माल्ये चण्डेशाधिकृतः शिष्ठः ॥  
 बहिः क्षिप्तमनहं स्यादन्यद्रव्यत्वकारणात् ।  
 पिशाचानां च सर्वेषामधिकारोऽत्र सर्वदा ॥

इति षड्ब्रह्मनिर्माल्यस्य विहितप्रतिषिद्धत्वेनैच्छकविकल्पस्वीकारे

श्रुतिद्वैधं तु यत्र स्यादुभौ धर्मावपि समृतौ ।

समृतिद्वैधे तु विषयः कल्पनीयः पृथक्पृथक् ॥

इतिवचनविरोधापत्तेव्यवस्थितविकल्पकल्पनयैव विरोधः परिह-  
र्तव्यः । तत्र व्यवस्थापकाकाङ्क्षायां वायुसंहितायां श्रीकृष्णं प्रति च,  
उपमन्युना शिवपूजाद्यभिधायोक्तम्—

ततः स्वयं च भुञ्जीत शुद्धमन्नं यथासुखम् ।

निवेदितं यद्वेवाय तच्छेषं चातिशुद्धये ॥

श्रद्धधानो न लोभेन न चण्डाय निवेदितम् ।

गन्धमाल्यादि यज्ञान्यत्तत्राप्येष समो विधिः ॥ इति ।

अनेन लोभशून्यस्य श्रद्धावतोऽधिकारिणोऽतिशुद्धिप्राप्तये चण्ड-  
निवेदितभिन्ननिवेदितसंज्ञितनिर्माल्यविशेषस्य विधानादेतद्विषयाण्येव  
रुद्रभुक्तं भुञ्जीयादिति ।

‘आरोग्यं ज्ञानमैश्वर्यं वर्धते सर्वदेहिनाम् ।

रुद्राध्यायेन ये देवं स्नापयन्ति महेश्वरम् ॥

तज्जलैः कुर्वते स्नानम्’

इत्यादीन्युदाहृतवचनानि । अत एव—

येषां पुनर्भवच्छेदं चिकीर्षति महेश्वरः ॥

लिङ्गार्चने भवेद्बुद्धिस्तेषामेवात्र भास्कर ।

सर्वतीर्थाभिषेकः स्यालिङ्गस्नानाम्बुसेवनात् ॥

इति काशीखण्डोत्तरार्धैकपञ्चाशत्तमाध्याये । तत्रैव विपञ्चाशत्तमा-  
ध्याये—

स्नापयित्वा विधानेन यो लिङ्गस्नपनोदकम् ।

त्रिः पिबेच्चिविधं पापं तस्येहाऽशु विनश्यति ॥

लिङ्गस्नपनवार्मीर्यः कुर्यान्मूर्धन्यभिषेचनम् ।

गङ्गास्नानफलं तस्य जायतेऽत्र विपाप्ननः ॥

तस्यास्तदैकया नीतं रत्नेशस्नपनोदकम् ।

तदुक्षणात्क्षणादेव तन्मूर्छा विरराम ह ॥

श्रद्धावतां स्वभक्तानामुपसर्गे महत्यपि ।  
 नोपायान्तरमस्त्येव विनेशचरणोदकम् ॥  
 ये व्याधयो हि हुःसाध्या बहिरन्तः शरीरिणाम् ।  
 श्रद्धयेशोदकस्पर्शात्ते नश्यन्त्येव नान्यथा ॥  
 सेवितं येन सततं भगवच्चरणोदकम् ।  
 तं बाह्याभ्यन्तरशुचि नोपसर्पति दुर्गतिः ॥  
 आधिभौतिकतांपं च तापं चाप्यधिदैविकम् ।  
 आध्यात्मिकं तथा तापं हरेच्छ्रीचरणोदकम् ॥

इत्यादिकाशीखण्डवचनान्यपि स्वारस्येन संगच्छन्ते ।

बाणलिङ्गे स्वयंभूते चन्द्रकान्ते हृदि स्थिते ।  
 चान्द्रायणसमं ज्येयं शंभोर्नैवेद्यभक्षणम् ॥  
 पादोदकं दधेद्यस्तु लिङ्गमूर्तेः शिवस्य तु ।  
 प्रक्षालयति ततोयं ब्रह्महत्यादिपातकम् ॥

इत्यादिभिष्यादित्यपुराणवचनानि च । तथा च लोभशून्यश्रद्धायुक्तस्य शुद्ध्यादिप्राप्तये निवेदितसंज्ञितनिर्माल्यविशेषस्यैव विधानात्, निवेदिताभिन्नपञ्चविधनिर्माल्ये निषेधवचनानां प्रवृत्तेः सुवर्णादीर्दनाद्येव । लोभयुक्तस्य तु-

लोभान्न धारयेच्छंभोर्निर्माल्यं न च भक्षयेत् ।

इत्यादिभिर्निवेदितस्यापि निषेधात्तस्यापि दानमेव । इदं नैवेद्यग्रहणं चरलिङ्गग एव । स्थावरलिङ्गे तु स्वयं निवेदितेऽप्यन्नादौ देवलकादिदेवसेवकानामेव स्वत्वात्तद्रहणे स्वतो नाधिकारः । देवलकादिना प्रसादत्वेन दत्तं चेत्तदपि ज्योतिर्लिङ्गस्यैव नैवेद्यभक्षणं नान्यस्य ।

ज्योतिर्लिङ्गं विना लिङ्गं यः पूजयति सत्तमः ।

तस्य नैवेद्यनिर्माल्यभक्षणात्तस्त्रूच्छ्रकम् ॥

इति निषेधाद्भक्षणाहैं न ग्राह्यम् । किंतु धार्यं पुष्पाद्येव ग्राह्यम् । तीर्थं तु श्रद्धायुक्तेन सर्वत्र स्वयमपि ग्राह्यम् ।

स्नापयित्वा विधानेन यो लिङ्गं स्नापनोदकम् । त्रिः पिबेत् ।

इत्यादीनां सर्वलिङ्गविषयत्वात् । प्रायश्चित्तवचनान्यपि विहितातिरिक्तनिर्माल्यविषयाणि । नन्येवं चरलिङ्गे सर्वत्र नैवेद्यादृग्वित्वे

अग्राह्यं शिवनिर्माल्यं पत्रं पुष्पं फलं जलम् ।  
शालग्रामशिलासङ्गात्सर्वं याति पवित्रताम् ॥

इतिवचनविरोधो दुष्परिहर एवेति चेन्न । शैवे जैमिनिः—

अनर्हं मम नैवेद्यं पादाम्बु कुसुमं जलम् ।  
इतीश्वरेण कथितमिति केचिन्महर्पयः ॥  
वदान्ति तत्कथं स्वामिन्यथार्थं कथयस्व मे ।

व्यास उवाच—

देवदेवस्य वचसो विषयोऽयं हि जैमिने ।  
ये वीरभद्रशपिताः शिवभक्तिपराङ्गमुखाः ॥  
शंभोरन्यत्र देवेषु ये भक्ता ये न दीक्षिताः ।  
तेषामनर्हमीशस्य तत्प्रसादचतुष्टयम् ॥

इत्यनेन विविधानामेषां शिवप्रसादग्रहणानर्हत्वं प्रतिपादितं तदेवाग्राह्यमिति पूर्वार्थेनानूद्यैतैरपि यदा पञ्चायतनपूजादौ शालग्रामेण सह शिवपूजा कियते, तदा तैरपि ग्राह्यमिति शालग्रामेत्युत्तरार्थेन बोध्यत इति विषयभेदान्न विरोधशङ्काऽपीति । तस्माल्लोभशून्येन शन्द्रवता पूजकेन शुद्ध्यादिफलप्राप्तये चण्डांशातिरिक्तनैवेद्यादेव्यर्हणं कार्यमिति सर्ववाक्याविरोधेनैव सिद्धमिति विषयश्चितो विदांकुर्वन्तु । यत्तु ब्रह्महाऽपि शुचिर्भूत्वेति वचने शुचिः स्नानादिनेत्यर्थः । एवं च स्पृष्टा रुद्रस्येति वचनमशुचिविषयम् । अनुपनीतविषयमिति श्रीदत्तः । अग्राह्यं शिवनिर्माल्यमिति वचनात्पञ्चायतनपूजायामेव ग्राह्यमिति तिथितत्त्व उक्तम् । तददृष्टा कालतत्त्वविवेचननिर्णयसिन्धवाद्यर्वाचीनग्रन्थेऽपि तथैवोक्तम् । तत्र प्रथमपक्षे स्नातस्य लुब्धस्यापि यथेच्छाचारापत्तौ लोभान्नधारयेच्छंभोर्निर्माल्यमित्यादिवचनवैयर्थ्यापतिः । द्वितीयपक्षे उपनीतस्य सर्वस्य यथेच्छाचरणापत्तौ निर्माल्यग्रहणादौ प्रायश्चित्तवचनवैयर्थ्यापतिःश्चानुपनीतस्य कामचारकामभक्षस्याभ्यनुज्ञानात्तद्विषयत्वासंभवात् । तृतीयपक्षे केवलशिवपूजायां विनियुक्तनैवेद्यादिविधायकोदाहृतानेकवचनवैयर्थ्यमिति बोध्यम् ।

इति आठवले उपनामकश्रीमद्रामकृष्णसूरिसूनुविष्णुभट्टते पुरुषार्थचिन्तामणौ कालस्त्रण्डे शिवरात्रिपूजाशिवप्रसादग्रहणनिर्णयः ।

अथ पूर्णिमा निर्णयते—

सा च सावित्रीवतातिरिक्तोपवासादौ परैव ग्राह्या । तदुक्तं हेमाद्रौ माधवाद्युदाहृतविष्णुधर्मोत्तरे—

एकादश्यष्टमी षष्ठी पौर्णिमासी चतुर्दशी ।

अमावास्या तृतीया च ता उपोष्याः परान्विताः ॥ इति ।

भूतविद्वा न कर्तव्या दर्शः पूर्णा कदाचन ।

वर्जयित्वा मुनिश्रेष्ठ सावित्रीवतमुत्तमम् ॥ इति ।

तदुदाहृतब्रह्मवैवर्तवचनेन पूर्वविद्वानिषेधाच्च । सावित्रीवते तु पूर्वविद्वैव ग्राह्या चतुर्दश्या च पूर्णिमेति युग्मवाक्यात् ।

पूर्वविद्वा तु कर्तव्या सप्तमी व्रतिभिर्नरैः ।

पौर्णिमासी महीपाल पुराणे निश्रयं गता ॥ इति ।

बृहत्तपा तथा रघ्मा सावित्री वटपैतृकी ।

कृष्णाष्टमी च भूता च कर्तव्या संमुखी तिथिः ॥ इति ।

सावित्रीवतसंबन्धिनी पूर्णिमा वटपैतृकी वटसावित्रीवतसंबन्धिन्यमावास्येत्यर्थः ।

कृष्णाष्टमी बृहत्तपा सावित्री वटपैतृकी ।

अनङ्गत्रयोदशी रघ्मा उपोष्याः पूर्वसंयुताः ॥

इति हेमाद्रिद्युदाहृतपाद्मस्कान्दनैगमवाक्यैश्च पूर्वविद्वाया एव विधानात् ।

प्रतिपत्पञ्चमीभूतसावित्रीवटपूर्णिमा(माः) ।

नवमी दशमी चैता नोपोष्याः परसंयुताः ॥

इति निर्णयामृतमदनरत्नोदाहृतब्रह्मवैवर्तेन

षष्ठ्येकादश्यमावास्या पूर्वविद्वा तथाऽष्टमी ॥

पौर्णिमा पराविद्वा च नोपोष्यं चैव पञ्चकम् ।

इति हेमाद्रिमदनरत्नोदाहृतपाद्मेन चोत्तरविद्वानिषेधाच्च ।

अवटा पूर्णिमा चामा \*परान्विता सदा पूज्या ।

सावित्र्यमा पौर्णिमासी उपोष्याः पूर्वसंयुताः ॥

इति कालादर्शे हेमाद्रिनिर्णयामृतमदनरत्नेषु चेत्थेव व्यवस्थापितम् । एवं सति सावित्रीवते पौर्णिमासी पूर्वविद्वा ग्राह्या, व्रतान्तरे तु परविद्वैव कर्तव्येति परस्परविरुद्धस्य विष्णुधर्मोत्तरपद्मपुराणवचनस्य व्यवस्था ।

\* सदा पूज्या परान्विता इति पाठथेत्सीधीनः ।

यदा तु चतुर्दश्यष्टादशनाडिका भवति, तदा सावित्रीव्रतमपि तत्र परित्यज्यम् ।

भूतोऽष्टादशनाडीभिर्द्वयत्युत्तरां तिथिम् ।

इति स्मृतेरमावास्यायामपि सावित्रीव्रतं पूर्वदिने व्रतान्तराण्युत्तर-दिने, पौर्णिमासीवदेव व्यवस्था । अब्र प्रमाणं पूर्वविद्वा न कर्तव्येति बहवैवर्तवचनम् । स्कन्दपुराणेऽपि—

भूतविद्वा सिनीवाली न तु तत्र व्रतं चरेत् ।

वर्जयित्वा तु सावित्रीव्रतं तु शिखिवाहन ॥ इति ।

एवं च सति युग्मशास्त्रं सावित्रीव्रतव्यतिरिक्तव्रतेषु द्रष्टव्यम्

प्रचेता अपि—नागविद्वा तु या पष्ठी सप्तम्या च युताऽष्टमी ।

दशम्येकादशीविद्वा ब्रयोदश्या चतुर्दशी ॥

भूतविद्वाऽप्यमावास्या न ग्राह्या मुनिपुंगव ।

उत्तरोत्तरविद्वास्ताः कर्तव्याः काठकी श्रुतिः ॥

पाद्मे—

पष्ठद्वयमी तथा दर्शः कृष्णपक्षे ब्रयोदशी ।

एताः परयुताः कार्याः पराः पूर्वेण संयुताः ॥

यत्तु नारदीयपुराणम्—

दर्शं च पौर्णिमासं च पितुः सांवत्सरं दिनम् ।

पूर्वविद्वमकुर्वाणो नरकं प्रतिपद्यते ॥

इति, तत्सावित्रीव्रतविषयमिति । माधवग्रन्थस्तु यथाश्रुतः परस्पर-व्याघातादबोधक एव । तथा हि यदा त्वित्यादिस्मृतेरित्यन्तग्रन्थादष्टादशनाडीचतुर्दशीसत्त्वे सावित्रीव्रतमप्युत्तरविद्वायां कर्तव्यमिति प्रतीयते, तत्स्वीकारे सावित्रीव्रतं पूर्वविद्वायां, व्रतान्तरमुत्तरविद्वायामिति व्यवस्थाप्रतिपादकपूर्वग्रन्थ उत्तरग्रन्थश्वासंगतः स्यात् । एतत्स्वीकारे मध्यमग्रन्थोऽसंगतः । एवं व्याघातादबोधकत्वप्राप्तौ तत्परिहारार्थमेकस्य यथाश्रुतार्थपरत्वमन्यस्य यथाकथंचिन्नयनमित्येवाङ्गीकार्यम् । तत्र नियामकाकाङ्गायां व्यवस्थायामनेकवाक्यानुग्रहाद्विप्रतिपिद्वर्धमसमवाये भूयसां स्यात्सर्वमत्वमिति न्यायाद्यवस्थाग्रन्थ एव यथाश्रुतार्थक इति निश्चये यदा तु चतुर्दश्यष्टादशनाडिका भवति, तदा सावित्रीव्रतमपि तत्र

त्याज्यमेतदग्रे किमुत ब्रतान्तरमिति शेषपूरणेन कैमुतिकन्यायेन सावित्री-  
ब्रतभिन्नब्रतविषयत्वेनैव योज्यः । एवं सति सर्ववचनैः, सर्वनिबन्धैश्च  
माधवस्यैकवाक्यता भवतीत्यत्रैवार्थे माधवतात्पर्यमिति बोध्यम् ।

पूर्वविद्वै सावित्रीवते पञ्चदशी'तिथिः ।  
नाड्योऽष्टादश भूतस्य स्युश्चेत्तत्र परेऽहनि ॥

इति माधवसंग्रहवाक्येऽपि भूतस्यादादश नाड्यश्चेत्स्युस्तत्तथाऽपि  
परेऽहनि सावित्रीवतेऽङ्गतया विहित इष्टे पूर्वेऽहनीत्यर्थः । परशब्दस्येष्ट-  
परत्वस्यापि विप्रतिषेधे परमिति सूत्रे महाभाष्य उक्तत्वात् । ननु बृहत्तपा  
इत्यादिस्कान्दादीनामुत्सर्गत्वकल्पनया भूतोऽष्टादशनाडीभिरित्यस्यापवा-  
दैकत्वकल्पनया माधवग्रन्थस्य बोधकत्वं सूपन्नमेव । अत एव पूर्ववि-  
द्वयोः पञ्चदश्योः कर्तव्यत्वेनोक्तमपि सावित्रीवतं नवमुहूर्तचतुर्दशीवि-  
द्वयोर्न कर्तव्यं भूतोऽष्टादशनाडीभिरितिवचनादिति माधव इति, काल-  
तत्त्वविवेचनादिनवीनयन्थाः संगृह्यन्त इति चेन्न । स्कान्दादीनां प्रतिपद-  
वाक्यत्वेन भूतोऽष्टादशेत्यस्य सामान्यवाक्यतया स्कान्दाद्यपवादकत्वस्य  
माधवेन वक्तुमशक्यत्वात् । न च प्रतिपदवाक्यानां माधवेनानुपन्यासा-  
न्नानुपपत्तिरिति शङ्क्यम् । सावित्रीवतस्याप्युत्तरविद्वायां स्वीकारे  
ब्रह्मवैवर्तस्य व्यवस्थापकत्वासंभवेन परस्परविरोधे सति या व्यवस्था,  
सा ब्रह्मवैवर्ते दीर्घितेति ग्रन्थस्य प्रतिपद्यप्यमावास्येति शास्त्रं सावित्री-  
ब्रतातिरिक्तविषयमिति ग्रन्थस्य चासंगत्यापत्तेः । तस्मात्सर्ववाक्याणां  
हेमाद्रिमाधवादीनां चैकवाक्यतयैव सावित्रीवते पूर्णिमा पूर्वविद्वा,  
ब्रतान्तर उत्तरेति निर्णयः सिद्धः । एतेन यद्भूत उत्तरां तिर्थं दूषयति  
तदष्टादशनाडीभिरिति यत्र पूर्वविद्वा निषिद्धा, तत्रैवायां विशेषविधिः ।  
इति भूतविद्वा न कर्तव्येत्यस्य शेषो लाघवादिति सावित्रीवत एतस्य  
प्रवृत्तिर्न युक्ता । किंत्वितरवतेष्वेव त्रिमुहूर्तसामान्यवेधवाधेनेति काल-  
तत्त्वविवेचनोक्तं माधवदूषणमुपेक्ष्यम् । माधवतात्पर्यार्थापर्यालोचनमूल-  
त्वात् । ब्रतान्तर उत्तरविद्वाविधानैव पूर्वविद्वासामान्यनिवृत्तेरार्थि-  
कत्वाद्विशेषोपपादनस्य वैयर्थ्यात् । अत एवाष्टादशदण्डचतुर्दशीसत्त्वे  
सावित्रीवते माधवेनापवाद उक्तो न तु हेमाद्रिणा । अस्यां विप्रतिपत्तौ

१ क. च. 'दस्त्व' । ख. ग. घ. 'दत्तकल्प' । २ क. ख. ग. घ. छ. संगच्छन्ते । ३ घ.  
पूर्वविद्वा ।

[ पूर्णिमानिर्णयः ]      पुरुषार्थचिन्तामणि ।

३५९.

माधवमतमयुक्तमिति द्वैतनिर्णयो निरालम्बन एव । माधवतात्पर्यार्थ-  
पर्यालोचने विप्रतिपत्तेरेवाभावादिति दिक् । इति पूर्णिमासामान्यं-  
निर्णयः ।

संवत्सरकृतचर्चायाः साफल्यायाखिलान्सुरान् ।  
दमनेनार्चयेचैत्र्यां विशेषेण सदाशिवम् ॥

इति वायुपुराणे चैत्र्यां दमनेन पूजोक्ता । तत्र पौर्वाङ्गिकास्तु  
तिथ्य इत्युदाहृतवचनात्पौर्वाङ्गिकी पूर्णिमा ग्राह्या । इति चैत्री ।  
ज्यष्ठपूर्णिमायां

ज्येष्ठमासे तु संप्राप्ते पौर्णिमास्यां पतिव्रता ।  
स्नात्वा चैव शुचिर्भूत्वा वटं सिञ्चेद्द्वृहूदकैः ॥

इत्यादिना स्कान्दे पूर्णिमायाम् ।

अमायां च तथा ज्येष्ठे वटमूले महासती ।  
विराच्रोपोपिता नारी विधिनाऽनेन पूजयेत् ॥ -  
अशक्तौ तु त्रयोदश्यां नक्तं कुर्याजितेन्द्रिया ।  
अयाचितं चतुर्दश्याममायां समुपोपणम् ॥

इति भविष्येमायां च सावित्रीव्रतमुक्तम् । तत्र पूर्णिमाऽमावास्ये  
पूर्वविद्धे ग्राह्ये ।

बृहत्पा तथा रम्भा सावित्री वटपैतृकी ।  
कृष्णाष्टमी च भूता च कर्तव्या संमुखी तिथिः ॥

इत्याद्युदाहृतवचनात् । इति ज्येष्ठी । आपाद्यां भारभूतेश्वरयात्रोक्ता  
काशीखण्डे—

उदीच्यां भारभूतेशमापादेशं समर्चयेत् ।  
आपाद्यां पञ्चदश्यां वै न पापैः परितप्यते ॥  
कृत्वा सांवत्सरीं यात्रामनेना जायते नरः ॥ इति ।

तत्रापि पौर्वाङ्गिकी ।

एकरात्रं वसद्वामे पत्तने तु दिनत्रयम् ।  
पुरे दिनद्वयं भिक्षुर्नगरे पञ्चरात्रकम् ॥  
वर्षास्वेकत्र तिष्ठेत स्थाने पुण्यजनान्विते ।  
आत्मवत्सर्वभूतानि पश्यन्मिथुश्चरेन्महीम् ॥

१ घ. 'हीम् । इति सन्यासाद्वती आ' ।

आषाढ्यां पौर्णमास्यां च कारयेद्वपनं यतिः ॥

चातुर्मास्यस्य मध्ये तु वर्जयेद्वपनं यतिः ।

इत्यादिभिः संन्यासिनामेकत्रावस्थानं वपनं व्यासपूजा चोक्ता ।  
तत्रौदयिकी पूर्णिमा ग्राह्या ।

त्रिमुहूर्ताधिकं ग्राह्यं पर्वं क्षौरप्रणामयोः ।

इति विश्वेश्वर्यामुदाहृतवचनात् । इति आपाढी । श्रावण्यां

ततोऽपराह्नसमये रक्षापोटलिकां शुभाम् ।

कारयेदक्षतैः शस्तैः सिद्धार्थैर्मधूषिताम् ॥

वस्त्रैर्विचित्रैः कार्पासैः क्षौर्मैर्वा मलवर्जितैः ।

विचित्रग्रन्थिग्रन्थितां स्थापयेद्दाजनोपरि ॥

उपलिसे गृहे चैव सुचतुष्के न्यसेद्गुवि ।

तस्योपरि विशेद्राजा सामात्यः सपुरोहितः ॥

पुरोधा नृपते रक्षां बधीयान्मन्त्रतः सुधीः ।

येन बद्धो बली राजा दानवेन्द्रो महाबलः ॥

तेन त्वामनुबध्नामि रक्षे मा चल मा चल ।

ब्राह्मणैः क्षत्रियैर्वैश्यैः शूद्रैरन्यैश्च मानवैः ॥

कर्तव्यो रक्षिकाचारो द्विजानसंपूज्य यत्नतः ।

अनेन विधिना यस्तु रक्षिकाचन्धमाचरेत् ॥

स सर्वदोपराहितः सुखं संवत्सरं नयेत् ।

इति भविष्योत्तरे रक्षावन्ध उक्तः । अत्रापराह्न इत्युक्तत्वादपराह्नो  
मुख्यः कालः । तत्रोभयदिनेऽपराह्नसत्त्वे

पूर्वविद्वा न कर्तव्या दर्शः पूर्णा कदाचन ।

वर्जयित्वा मुनिश्रेष्ठ सावित्रीवत्मुत्तमम् ॥ इति,

भूतोऽष्टादशनाडीभिर्द्वयत्युत्तरां तिथिम् ।

इत्याभ्यां पूर्वानियेधात्कर्मणो यस्य यः काल इत्यस्मादुत्तरा ग्राह्या ।  
यदा द्वितीयापराह्नात्पूर्वं समाप्ता, तदाऽपि श्रावणी दुर्गनवमीति वचनं  
पवित्रारोपणविषयमिति निर्णयामृतमदनरत्नादिभिरुक्तत्वात् ।

भद्रायां द्वे न कर्तव्ये श्रावणी फाल्गुनी तथा ॥

श्रावणी नृपतिं हन्ति ग्रामं दहति फाल्गुनी ।

१ घ. सिनां क्षौरं मासचतुष्टयं मासद्वयं वा ए० । २ घ. रक्षावन्धनमा० । ३ घ.  
‘तिनिषर्यामृताद्युदाहृतम्’ ।

[ पूर्णमानिर्जयः ] पुरुषार्थचिन्तामणिः ।

३६१

इति भद्रायां निषेधादुत्तरैव । तत्रापराह्लात्पूर्वमनुष्टानेऽपराह्लस्य सर्वथा वाधः । अपराह्ले तु साकल्यवचनापादिततिथिसत्त्वात्त्रैवानुष्टानम् । यदा तृतीरदिने मुहूर्तद्वयाङ्ग्यूना तदाऽपराह्ले साकल्यवचनापादिताया अप्यभावात् ।

प्रदोषपश्चिमौ यामौ दिनवत्कर्म चाऽस्त्वरेत् ।

इति पराशरात्, भद्रान्ते प्रदोषयामेऽनुष्टानम् । न चानुपादेयाङ्गकालवाधो न युक्त इति शङ्ख्यम् । भद्रान्तर्गतस्य निषिद्धत्वेनाङ्गत्वाभावाद-ङ्गभूतकालबाधस्यैवायुक्तत्वात् । एतेनोभयत्रापराह्लव्यासौ पूर्वेति कृत्यरत्नावलिः

भद्रायां द्वे न कर्तव्ये फालगुनी श्रावणी तथा ।

श्रावणी नृपतिं हन्ति यामं दृहति फालगुनी ॥

इतिनिषेधादुपेक्ष्या । श्रावणपौर्णमास्यामपि पवित्रारोपणमुक्तं हेमाद्रौ शिवधर्मभविष्यत्पुराणयोः—

पौर्णमास्यां तथां षष्ठ्यां शिवं संपूज्य यत्नतः ।

उपवीतं शिवे दद्याच्छिवभक्तांश्च भोजयेत् ॥

पुनरेव च कार्तिक्यां पूज्य शंभुं क्षमापयेत् ।

यतिभ्यो दक्षिणां दद्यात्सत्रवस्त्रादिपूर्विकाम् ॥

यः कुर्यात्सकृदप्येवं चातुर्मास्यं पवित्रकम् ।

कल्पकोटिशतं दिव्यं रुद्रलोके महीयते ॥ इति ।

हेमाद्रौ शिवरहस्ये—

पवित्रारोपणं शंभोः कुर्यान्नभासि वा शुचौ ।

चतुर्दश्यामथाष्टम्यामधिवास्य विधानतः ॥

श्रावण्यां प्रौष्ठपद्यां वा पवित्रारोपणं तु यः ।

कुरुते नापवित्रं स्यात्तस्य संवत्सरान्तरा ॥

शंभोः पवित्रमारोप्य रिक्तः संपूर्णतामियात् ।

पवित्रं तु पवित्राख्यं सान्वयं भृगुनन्दन ॥

अपवित्रं पवित्रं स्याद्देहकर्मस्तिलं नृणाम् ॥ इति ।

तत्र कर्मणो यस्य यः काल इति वचनात्पूजाकालव्यापिनी पौर्णमासी श्राद्येति । अत्रैव च श्रावण्यां श्रवणाकर्मेति आश्वलायनेन

१ य. 'त्तरत्र मुहूर्तद्वयमध्ये किञ्चिन्नृना पूर्णमासी त' । २ य. 'थाऽष्टम्यां शि' ।

श्रवणाकर्मकम् । तत्रास्तमिते स्थालीपाकं श्रणित्वेत्युक्तत्वात्पूर्वदिन एवास्तमयव्याप्तौ पूर्वाऽन्यथोत्तरेति । केचित्तु पूर्णमाशब्दस्यान्त्यक्षणो-पलक्षणत्वात्तदुपलक्षितेऽहोरात्रे कार्यमिति वदन्ति । तत्रोपलक्षणत्वे प्रमाणं चिन्त्यम् । अथोपाकर्मकालनिर्णयः । तत्र याजवल्क्यः-

अध्यायानामुपाकर्म श्रवण्यां श्रवणेन तु ।

हस्तेनौषधिभावे वा पञ्चम्यां श्रवणस्य तु ॥ इति ।

अधीयन्त इत्यध्याया वेदास्तेषामुपाकर्म प्रारम्भः श्रावण्यां श्रावणमासस्य पौर्णमास्यां श्रवणेन युक्तायां कस्यांचित्तिथौ हस्तयुक्तायां तत्पञ्चम्यां वा कार्यः । ओषधिप्रादुर्भावे श्रावणस्येति च सर्वत्र संबध्यते । एतेषां कालानां स्वगृह्यानुसारेण ग्राह्यत्वं बोध्यम् । तत्राऽश्वलायनगृह्यम्—अथातोऽध्यायोपाकरणमोषधीनां प्रादुर्भावे श्रवणेन श्रावणस्य पञ्चम्यां हस्तेन वेति । तत्कालमाह—ओषधीनामिति । श्रावणमासस्य श्रवणेन कर्तव्यम् । ओषधीनामितिवचनं यदा श्रावणे प्रादुर्भावो न स्यात्तदा भाद्रपदे श्रवणेन कर्तव्यमित्येवमर्थम् । श्रावणात्पूर्ववृष्टयपकर्वे भाद्रपदादुर्ध्वमुत्कर्षे वोपाकर्मापकर्षोत्कर्षशङ्का न कार्या । तद्वार्षिकमित्याचक्षत इति वक्ष्यमाणसमाख्याबलात् । पञ्चम्यामित्यत्रापि श्रावणस्येति संबध्यते मध्यगतत्वात्प्रयोजनवत्त्वाच्च । श्रावणमासस्य पञ्चमी यदा हस्तेन युज्यते, तदा वेत्यर्थः । एवं च कालत्रयमुक्तं भवति ततु वृत्तिग्रन्थात् । यद्यपि कालत्रयस्य साम्यं प्रतीयते, तथाऽपि

धनिष्ठाप्रतिपद्युक्तं त्वाष्ट्रक्षसमन्वितम् ।

श्रावणं कर्म कुर्वारन्तृग्यजुःसामपाठकाः ॥

इत्याद्यनेकस्मृतिवाक्येषु श्रवणपौर्णमासीहस्तानामेव प्रतीतेर्बहूवृचादीनां श्रवणादयो मुख्यतरा इति बोध्यम् । \* श्रावणस्तु मासप्रकरणोक्तमेषादिस्थे सवितरीत्यादिवचनात्संहस्ये सवितरि समाप्तदर्शकः शुक्लादिर्बीच्यः । + तत्र

भवेदुपाकृतिः पौर्णमास्यां पूर्वाह्न एव तु ।

ब्राह्मणान्भोजयेत्तत्र पितृनुहिश्य देवताः ॥

\* घ. पुस्तके बोध्यमित्यस्मादृर्थं, कारिकाऽपि—अध्यायानामुपाकर्म श्रावण्यां श्रवणेन तु । तन्मासे हस्तयुक्तायां पञ्चम्यां वा तदिष्यते । अवृक्षोषधयस्तस्मिन्मासे तु न भवन्ति चेत् । तदा भाद्रपदे मासि श्रवणेन तदिष्यते । इति । इत्यधिकं चर्तते । + घ. पुस्तके बोध्य इत्यस्मादृर्थं तत्रापि संपूर्ण श्रवणं न कर्त्तव्यः । चित् तु पूर्वस्त्रै दैविकं कर्मयादिपूर्वोदाहतसामान्यवाक्यादित्यधिकं वर्तते ।

इति हेमाद्रौ वार्हत्प्रचेतसात् ,

संप्राप्ते श्रावणस्यान्ते पौर्णमास्यां दिनोदये ।

स्नानं कुर्वीत मतिमाऽशुतिस्मृतिविधानतः ॥

ततो देवानृषींश्चैव तर्पयेत्परमाभ्यसा ।

उपाकर्मादि चैवोक्तमृषीणां चैव तर्पणम् ॥

कुर्वीत ब्राह्मणैः सार्थं वेदानुद्दिश्य शक्तिः ।

इति भविष्योत्तराचोपाकर्मणः पौर्वाङ्गिकत्वनिश्चयात् । पूर्वाङ्गस्तु यद्यपि चतुर्विधः पूर्वमुक्तस्तथाऽपि योऽयं कालमपेक्ष्य सूक्ष्मः, स तस्मात्प्रशस्त इति पञ्चधाविभागपक्षादन्येऽनुकल्पत्वेन ग्राह्या इति हेमाद्रिमाधवादिभिः सिद्धान्तितत्वात् । मुहूर्तत्रयात्मकः प्रातःकाल एव मुख्यः पूर्वाङ्गः । तदवच्छिन्नस्यैव मुख्यं कर्मकालत्वं तत्र यदा पूर्वसूर्योदयमारभ्य श्रवणं प्रवृत्तं द्वितीयसूर्योदयोत्तरं मुहूर्तत्रयपरिमितं भवति, तदा यद्यपि

पर्वण्यौदयिके कुरुः श्रावणं तैत्तिरीयकाः ।

बहूवृत्ताः श्रवणे कुरुर्युर्हस्तर्क्षं सामवेदिनः ॥

इति गोभिलवाक्यम्

पर्वण्यौदयिके कुरुः श्रावणं तैत्तिरीयकाः ।

बहूवृत्ताः श्रवणे कुरुर्युर्हस्तर्क्षं कान्तिवर्जिते ॥

इति बहूवृत्तपरिशिष्टवाक्यमुभयत्र समानपक्षपाति, तथाऽपि तत्र पूर्वानुष्ठाने

धनिष्ठासंयुतं कुर्याच्छ्रावणं कर्म यज्ञवेत् ।

तत्कर्म सफलं विद्यादुपाकरणसंज्ञितम् ॥

धनिष्ठाप्रतिपद्युक्तं त्वाष्ट्रक्षक्षसमन्वितम् ।

श्रावणं कर्म कुर्वीत्रन्नयज्ञःसामपाठकाः ॥

इति व्यासपरिशिष्टवाक्ययोर्निर्विषयत्वापत्तेरुत्तरवैवानुष्ठानम् । न चात्रैव यदा पूर्वसूर्योदयं विहाय श्रवणप्रवृत्तिस्तत्रानयोः सावकाशातेति शङ्कयम् । तत्र पूर्ववाक्याभ्यामुत्तरवैव विधानेनानयोरसाधारणविषयलाभासंभवात् । न च संपूर्णत्वाद्वैषणकालैसत्वाच्च पूर्वदिन एव भवत्विति शङ्कयम् । प्रातःकालावच्छिन्नस्यैवाङ्गत्वेन संपूर्णत्वस्य प्रकृतानुप-

योगद्वौणकालव्यासेविंरुद्धवचनाभाव उपष्टमकत्वेऽपि प्रकृते धनिष्ठा-  
संयुतमित्यादिवचनविरोधेनोपष्टमकत्वासंभवात् । अत एव श्रवण आदौ  
घटिकाचतुष्टयमभिजिन्नक्षत्रांशं वर्जयमिति स्मृत्यर्थसारः संगच्छते । यदा  
सूर्योदयमारभ्य प्रवृत्तं द्वितीयदिने किंचिद्व्यूहुर्तत्रयं भवति, तदा मुहू-  
र्तत्रयस्यैव मुख्यत्वात्तस्योत्तरत्वाभावात्पूर्वदिने संपूर्णत्वसंभवेऽनुकल्पख्य-  
मुहूर्तद्वयसत्त्वमादाय धनिष्ठासंयुतमित्यादेप्रवृत्तेः पूर्वदिन एवानुष्ठानम् ।  
एत्रं यदा मुहूर्तत्रयानन्तरं प्रवृत्तं द्वितीयदिने नास्ति, तत्रापि

उपाकर्म प्रकुर्वन्ति क्रमात्सामर्ग्यजुर्विदः ।

ग्रहसंकान्त्ययुक्तेषु हस्तश्ववणपर्वसु ॥

इति हेमाद्रियुदाहृतवचनात्तत्रैव । न च पूर्वाङ्गे श्रवणाभावात्कथम-  
नुष्ठानमिति शङ्खम् ।

तंज्ञाक्षत्रमहोरात्रं यस्मिन्नस्तमियाद्रविः ।

यस्मिन्नुदेति सविता तंज्ञाक्षत्रं भवेद्विनम् ॥

इति माधवोदाहृतमार्कण्डेयवचनापादितस्य सत्त्वात् । यदा तु पूर्वदिने  
मुहूर्तानन्तरं प्रवृत्तं, द्वितीयदिने मुहूर्तद्वयपरिमितं श्रवणं तत्रापि

उदिते दैवतं भानौ पित्र्यं चास्तमिते रवौ ।

द्विमुहूर्तं त्रिरहश्च सा तिथिर्हव्यक्वययोः ॥

इति<sup>३</sup> वचने भानावुदिते सत्युत्तरकालेऽह्नो मुहूर्तद्वयं दैवं देवदैवत्यं  
तस्मिंश्चास्तमिते तत्पूर्वकालेऽह्नो मुहूर्तत्रयं पित्र्यं पितृदैवत्यम् । अतस्ता-  
वत्कालव्यापिनी या तिथिर्भवति, सैव क्रमाद्वयकव्ययोर्ग्राह्येति हेमा-  
द्रिमाधवाभ्यां \* सिद्धान्तितत्वात्तिथिवज्ञक्षत्रस्यापि निर्णयत्वात्कर्म-  
कालव्याप्तिवचनानुग्रहसाम्ये व्यवस्थापकप्रवृत्तेर्युक्तत्वाद्वनिष्ठासंयुतमि-  
त्यादिवचनैरुत्तरदिन एव । अत एव श्रवणं धनिष्ठासंयुतं प्रयोगपर्यातं  
ग्राह्यमिति स्मृत्यर्थसारे प्रयोगपर्याप्तिपर्यन्तानुधावनं सार्थकमिति । नन्वेवं

\* घ. ज. पुतकयोः—उदयद्विमुहूर्तव्यापिन्यां दैवं कर्म, अस्तमयत्रिमुहूर्तव्यापिन्यां पित्र्यं कर्म  
कार्यमिति निर्णयामृतेन, इदं चोदयास्तमयकालिकतियेः संपूर्णत्वाभिधानं यदोदयादृद्वं मुहू-  
र्तद्वयं वा विहिततिथिर्भवति, अस्तात्प्राङ्मुहूर्तत्रयं तदावगन्तव्यमिति मदनरत्नेन चेत्यधिकं वर्तते ।

[ पूर्णिमाविर्णयः ]

पुरुषार्थचिन्तामणिः ।

इ४५

पूर्वदिने मुहूर्तद्वयानन्तरं प्रवृत्तं श्रवणं द्वितीयदिने मुहूर्तमात्रं विद्यते,  
तत्राप्युत्तरग्रहणापत्तिः

उदयव्याप्तिनि त्वेव विष्णवृक्षे घटिकाद्वयम् ।

तत्कर्म सफलं ज्ञेयं तस्य पुण्यं त्वनन्तकम् ।

इति प्रयोगपारिजातोदाहृतवचनादिति चेन्न ॥

ब्रतोपवासनियमे घटिकैका यदा भवेत् ।

उदये सा तिथिर्ग्राह्या विपरीता तु पैतृके ॥

इत्यादीनामिवास्यापि केमुतिकन्यायेन द्विमुहूर्तादिव्यास्तिस्तावकत्वेन  
विधायकत्वासंभवादिति दिङ् । एवं पूर्णिमाऽपि यदा पूर्वसूर्योदयमारम्भ  
प्रवृत्ता, तदा संदेह एव नास्ति । यदा पूर्वदिने मुहूर्ताद्यनन्तरं प्रवृत्ता  
द्वितीयदिने मुहूर्तद्वयादिपरिमिता भवति, तदा

धनिष्ठाप्रतिपश्चुक्तं त्वाष्ट्रक्षसमन्वितम् ।

श्रावणं कर्म कुर्वीरन्नग्रह्यजुःसांमपाठकाः ॥

इति वचनादुत्तरदिन एव सर्वेषां प्राप्तम् । तत्र

पर्वण्यौदयिके कुर्युः श्रावणं तैत्तिरीयकाः ॥

बहूवृच्चाः श्रवणे कुर्युर्ग्रहसंकान्तिवर्जिते ।

इतिबहूवृच्चगृह्यपरिशिष्टवचनात्तैत्तिरीयकैरुत्तरदिने तैत्तिरीयकभिन्नया-  
जुषैः पूर्वदिने कर्तव्यमिति । हेमाद्रिणाऽपि नैतद्युज्यते पर्वण्यौदयिके  
यदुपाकर्म तैत्तिरीयका एव कुर्युरिति वकुं विशिष्टानुवादे वाक्यभेदप्रस-  
ङ्गादिति मतमुपन्यस्य, तदयुक्तम्, उद्देश्यविशेषणविवक्षायां हि स न तु  
विशिष्टोद्देशे । प्रपञ्चितं चेतद्भवदेवेन—योऽत्र विप्रतिपद्यते तं प्रति  
विशिष्टविध्याश्रयणेन परिहारो वक्तव्य इति । अपि च पूर्वोदाहृतवच-  
नैरौदयिके पर्वण्युपाकर्मप्राप्तेनुवादोपपत्तेः कर्मण्यपि चै कर्तुविधिरुप-  
पन्नोऽप्राप्तविषयत्वाद्विधेः । न च संबन्धद्वयविधानाद्वाक्यभेदो विशि-  
ष्टविध्याश्रयणाद्बन्धकर्तृभेदेन पौनरुक्त्यपरिहारात् । अन्यथा सर्वस्मृत्यु-  
च्छेदापत्तेरित्यादिनौ परिहृत्य तस्मादेवं व्यवस्था यदेकस्मिन्नेव दिने  
कर्मकालव्यापि पर्व तदा सर्वेषां तत्रोपाकर्म । यदा तु दिनद्वयेऽपि कर्म-  
कालव्यापि न वा तदा तैत्तिरीयाणामौदयिके पर्वण्युपाकर्म, अन्येषां

१ ड. पिनीत्वेन । २ घ. ज. वात् । अन्यथा व्रतोपवासेत्यादीनामपि तथात्वापत्तौ सर्वापश्च  
एव स्यादिति । ३ घ. च विधि० । ४ घ. 'ना त० ।

त्वन्यत्रेत्युपसंहतम् । तत्र श्रावणपौर्णमास्याः सूर्योदयमारम्भ्य प्रवृत्ताया द्वितीयदिने मुहूर्तव्रयसस्वस्यासंभवाद्विनद्वये संपूर्णकर्मकालव्यापीपीति नार्थः किंतु द्वितीयेऽपि प्रयोगपर्याप्तमित्यर्थः । न वेति पूर्वदिने मुहूर्तानन्तरं प्रवृत्तं द्वितीयदिने मुहूर्तद्वयापरिमितं वेत्यर्थः । यथाश्रुतार्थपरत्वे पूर्वदिने मुहूर्तव्रयानन्तरं प्रवृत्तं ह्वासवशाद्वितीयदिने नास्ति तत्राप्युत्तरव्रापत्तौ यदैकस्मिन्दिने कर्मकालव्यापि तदा सर्वेषां तत्रैवेत्यसंगतं स्यादिति । एतेन द्यहगा तु कर्मसमयं व्याप्तोति सा चेन्न वा कार्या तित्तिरशास्त्रिभिः परदिने पूर्वतरैर्यजुषैरिति दीपिका यथाकर्थंचिदुक्तार्थपरतया नेया । यथाश्रुता त्वसंगतेति बोध्यम् । तथा च कर्मकालव्याप्तिवाक्यानुग्रहसाम्ये धनिष्ठेतिवाक्यविहितं यत्प्रतिपद्युक्तौदयिके पर्वण्युपाकर्मण्युपाकर्म तैत्तिरीयका एव कुर्युरिति वाक्यार्थे सिद्धेऽन्येषाम्

उपाकर्म प्रकुर्वन्ति क्रमात्सामर्ग्यजुर्विदः ।

ग्रहसंकान्त्ययुक्तेषु हस्तश्रवणपर्वसु ॥

इति वचनात्पूर्वदिन एवेति व्यवस्था युक्तेत्याशयः । एतेन तैत्तिरीयकातिरिक्तैर्यजुःशास्त्रीयैः पूर्वविद्वैव पौर्णमासी ग्राह्या श्रावणी दुर्गनवमीति वचनादिति मदनपारिजात उपेक्ष्य उदाहृतोदाहरिष्यमाणवचनहेमाद्यादिविरुद्धत्वात् । अत एव तैत्तिरीयेतरयाजुषाणां तु पूर्वविद्वमेव पर्व । श्रावणीति वचनादिति द्वैतनिर्णयः । अन्ये याजुषाः पूर्वविद्व एव श्रावणीति वचनादिति हेमाद्रिरिति मयूखः, श्रावणीति वचनं तैत्तिरीयकभिज्ञयाजुषपरामिति भट्टोजीदीक्षितोक्तिः, वाजसनेयिभिः पूर्वविद्वपौर्णमास्याभिदं कार्यमिति हेमाद्रिः, स्मृतिकौस्तुभादयश्च हेमाद्रितात्पर्यार्थज्ञानमूलकत्वादुपेक्ष्या एव । यत्तु मदनरत्ने बहवृचकारिकाकारस्य बहवृचसंबन्धिधर्मविधानार्थमेव प्रवृत्तत्वात्, बहवृचाः श्रवण इत्युत्तरार्धमेव विधायकम् । पर्वण्यौदयिक इति पूर्वार्धं तु बहवृचैः प्राशस्त्यलाभाच्छ्रवणपरित्यागेन पर्वमात्रग्राहीत्येतदर्थमनुवाद इति तद्वत् तैत्तिरीयपदं सर्वयाजुषाणामुपलक्षणम् । तेन दिनद्वयेऽपि कर्मकालव्याप्तावव्यापौ च सर्वरापि यजुर्वेदिभिरौदयिके पर्वण्युपाकर्म कर्तव्यम् । श्रावणीति वाक्यं तु पवित्रारोपगादिविषयमित्युक्तं, तत्

१ घ. 'व्याप्तिर्नाति । २ ख. घ. न चेति । ३ घ. 'त्तं मुहूर्तव्रयहरा । ४ क. ख. ग. घ. च. छ. 'माप्रा० ।

‘ धनिष्ठासंयुतं कुर्याच्छ्रावणं कर्म यद्भवेत् ।

तत्कर्म सफलम् । इत्यादिवाक्येन तदगृह्यविहितश्वरणे प्राशस्त्यबोधनात्, श्रवणत्यागेन पर्वग्रहणशङ्काया असंभावितत्वेनानुवादवैयथर्यपत्तेश्चिन्त्यम् । अत एव तैत्तिरीयकग्रहणं सर्वयाजुषाणामुपलक्षणमिति कालतत्त्वविवेचनमपि उपेक्ष्यम् । तस्माद्देमाद्विसिद्धान्तस्यैव युक्तत्वात्पूर्वसूर्योदयानन्तरं मुहूर्ताद्बूद्धर्वं प्रवृत्ता पौर्णमासी द्वितीयोदयानन्तरं मुहूर्तद्वयांदिपरिमिता भवति, तत्र तैत्तिरीयैरुत्तरा, तैत्तिरीयान्ययाजुषैः पूर्वा ग्राहोति सिद्धम् । यदा द्वितीयदिने मुहूर्तपद्धकपरिमिता पौर्णमासी तदा तैत्तिरीयभिन्नैरप्युत्तरैव ग्राहा ।

श्रावण्यां प्रौष्ठपद्मां वा प्रतिपत्थण्मुहूर्तकैः ।

विद्वा स्याच्छन्दसां तत्रोपाकर्मोत्सर्जनं भवेत् ॥

इति कालादर्शमदनरत्नोदाहृतनिगमवचनात् ।

श्रावणी पौर्णमासी तु संगवात्परतो यदि ।

तदैवौदयिकी ग्राहा नान्यदौदयिकी भवेत् ॥

इति माधवोदाहृतनिगमवचनात् । अनेनापि संभावितमध्याहस्पशार्विधानात् । यतु—

उदये संगवस्पर्शे श्रुतौ पर्वणि चार्कभे ।

कुर्युर्नभस्युपाकर्म क्रग्यजुःसामगाः क्रमात् ॥

इति चन्द्रोदयोदाहृतस्याऽर्थत्वेऽपि नियामकत्वस्त्रीकारे मध्याहस्पशार्विधानापत्तौ पूर्वोक्तविरोधापत्तेः,

तपो हन्त्युतराषाढा उपाकर्मणि वैष्णवे ।

श्रवणेन तु यत्कर्म उत्तराषाढसंयुतम् ॥

संवत्सरकृतोऽध्यायस्तत्क्षणादेव नश्यति ।

धनिष्ठासंयुतं कुर्याच्छ्रावणं कर्म यद्भवेत् ॥

तत्कर्म सफलं ज्ञेयमुपाकरणसंज्ञितम् ।

इत्यादिवाक्यविरोधापत्तेश्च । किंतु धनिष्ठायादिवाक्यविषयैकदेशे प्रपञ्चभूतमेव । माधवस्याप्यत्रैव तात्पर्य कल्पनीयमन्यथाऽसंगतिप्रसङ्गात् । इत्थं सर्ववाक्यविरोधेन संगच्छ्योपाकर्मकालनिर्णयस्याय-

१ घ. क्ष्यं संरक्षणात् । २ घ. याऽपि प॑ । ३ घ. °नेन सं ४ घ. °क्तवचनविं ।

**संग्रहः—**पूर्वसूर्योदयमारभ्य प्रवृत्तं श्रवणं द्वितीयदिने मुहूर्तत्रयात्किंचिद्भूयनं भवति, तदा पूर्वदिन एवानुष्ठानम् । यदा तु ताहशं द्वितीयदिने संपूर्णमुहूर्तत्रयं तदा यदा वा पूर्वदिने मुहूर्तार्धार्द्यनन्तरं प्रवृत्तं द्वितीयदिने मुहूर्तद्वयादिपरिमितं भवति, तदोत्तरादिन एव मुहूर्तद्वयाद्यूनं चेत्पूर्वदिन एवेति । पूर्णिमाऽपि यदा पूर्वसूर्योदयमारभ्य प्रवृत्ता, तदा पूर्वेव सर्वेषाम् । यदा तु पूर्वदिने मुहूर्तार्द्यनन्तरं प्रवृत्ता द्वितीयदिने मुहूर्तद्वयादिपरिमिता भवति, तदा तैतिरीयैरुत्तरा ग्राह्या तन्मित्रयाजुषैः पूर्वेति व्यवस्था । यदा द्वितीयदिने पणमुहूर्तपरिमिता, तदा सर्वेषामुत्तरैव । यदा पूर्वदिने मुहूर्तनन्तरं प्रवृत्ता, द्वितीयदिने मुहूर्तद्वयाद्यूना, तदा सर्वेषां पूर्वैवेति । हस्तनक्षत्रमपि यदा दिनद्वये संपूर्णापराह्नव्यापि, साम्येन, वैषम्येण वा तदेकदेशव्यापि, दिनद्वयेऽप्यपराह्नास्पर्शिं वा तदोत्तरमेव । यदा पूर्वदिन एवापराह्नव्यापि, तदा पूर्वमेवेति कर्मकालव्याप्त्यैव निर्णय इति स्मृत्यर्थसारहेमादिप्रभूतिभिः सिद्धान्तितत्वादिति । एवं च सति औदयिकानि च पर्वादीनि प्रातःसंगवात्मकषणमुहूर्तव्यापीनि ग्राह्याणीत्यादिकालतत्त्वविवेचनादिनवीनग्रन्था उपेक्ष्या एव । पूर्वदिने मध्याह्नमारभ्य प्रवृत्तं श्रवणादिकं द्वितीयदिने मुहूर्तपञ्चकपरिमितं भवति, तदौ पूर्वदिनेऽनुष्ठानापत्तौ पूर्वोदाहृतानेकवचनस्मृत्यर्थसारहेमाद्यादिनिविन्द्यविरोधापत्तेरिति बोध्यम् । एतेन सामगानां त्वपराह्नोपाकर्मिणां वचनात्तकालव्यापिनमपि पूर्वहस्तं बाधित्वोत्तरादिन एवानुष्ठानमिति कालतत्त्वविवेचनमुपेक्ष्यम् । उदाहृतवचनानां कर्मकालशास्त्राविरोधेनैवोपपत्तौ कर्मकालबाधस्यानुचितत्वात् । अत एव—

षणमुहूर्तोत्तराधाढायुक्तः स्याच्छ्रवणो यदि ।

तदाऽसौ श्रवणस्त्याज्यो गृह्यते श्रवणोऽपरः ॥

षट्क्षणाचोत्तराधाढा संगवात्परतो यदि ।

तदाऽसौ श्रवणस्त्याज्यो गृह्यते श्रवणोऽपरः ॥

इत्यादिप्रयोगपारिजातनाम्ना परस्परविरुद्धार्थकवचनं कल्पयन्गोविन्दार्णव उपेक्ष्यः । वचनानां पारिजातेऽभावाँदिति ज्ञेयम् । ग्रहसंक्रान्तिवर्जितेत्यत्र पर्वादिशब्दोत्तरसप्तम्याः पर्वादिगताधिकरणत्वपरतया पर्वादिषु जायमानयोर्ग्रहसंक्रान्त्योर्द्वृषकत्वम्, उत—

यदि हैवात् संसिद्धेदेकादश्यां तिथित्रयम् ।

इत्यादिष्वेकादश्यादिशब्दानामिव पर्वादिशब्दानामनुष्टानयोग्यपर्वा-  
द्युपलक्षिताहोरात्रपरतयोपाकर्माधिकरणाहोरात्रे जायमानयोरिति । तत्र  
तावदुपलक्षणत्वे प्रभाणाभावात्पर्वादिगतयोरेव दूषकत्वं, न पूर्वोत्तरति-  
त्यादिगतयोः । अन्यथा ग्रहसंकान्तियोगश्च यस्मिन्दिन उपाकर्म, तदि-  
नार्धरात्रात्पूर्वमेवोक्तेषु कालेषुपजायमानस्तेषां दूषको न तु तस्मात्परस्ता-  
दिति कालतत्त्वविवेचनस्य पर्वश्ववरणगतयोरेव ग्रहणसंकान्त्योः पर्युद्धास-  
प्रयोजकता तत्सामानाधिकरणयेन श्रुतत्वात्, न तिथ्यन्तरनक्षत्रान्तरगत-  
योरपि । तेन चतुर्दशीप्रतिपद्मुत्तराषाढाधनिष्ठादौ ग्रहणे संकान्तौ वा पर्वाणि  
अवणे चोपाकर्म कार्यमेवेति मयूरवस्य ग्रहसंकान्तियोगश्चोपाकर्मसंबन्धि-  
न्यहोरात्रे भाव्यर्थरात्रात्पूर्वं नक्षत्रपर्वणोर्विद्यमानस्तयोर्दूषको न त्वर्ध-  
रात्रात्परस्ताद्विद्यमानः । नाप्युपाकर्माङ्गभूततिथिनक्षत्रयोः पूर्वोत्तरका-  
लीने तिथ्यन्तरे नक्षत्रान्तरे, वा विद्यमान इति स्मृतिकौस्तुभस्य चासं-  
गत्यापत्तेरिति चेऽन्न । अर्धरात्रात्पूर्वं संगवादिकाले धनिष्ठादौ जायमाने  
संकान्त्यादावपि प्रातःकालानुष्टानापत्तावर्धरात्रादधस्तावित्युदाहरिष्य-  
माणवचनस्य

संकान्तौ ग्रहणे चैव सूतके सूतके तथा ।

गणस्नानं न कुर्वीत नारदस्य वचो यथा ॥

इति हेमाद्र्याद्युदाहृतवचनस्य च कस्मिंश्चिद्विने ग्रहसंकान्तिव-  
र्जिते कार्यमिति स्मृत्यर्थसारस्य विरोधपरिहारार्थमुदाहृतवाक्यगतपर्वा-  
दिशब्दानां पर्वाद्युपलक्षिताहोरात्रपरतयोपाकर्माधिकरणाहोरात्रगत-  
योरेव ग्रहसंकान्त्योर्दूषकत्वं न तु पर्वादिगतयोरेवेत्यत्रैव तात्पर्यस्य  
कल्पनीयत्वात् । तेन पूर्वाहोरात्रगतश्ववणादौ संकान्त्यादिसन्त्वेऽपि  
द्वितीयदिनगतश्ववणादेन दुष्टत्वमिति बोध्यम् । संक्रान्तौ ग्रहणे चैवेत्यने-  
नोपाकर्माधिकरणाहोरात्रे संक्रान्तौ ग्रहणे चोपाकर्म न कर्तव्यमित्यु-  
क्तम् । तत्र विशेषमाह गार्यः—

अर्धरात्रादधस्ताचेत्संकान्तिर्थहणं तथा ।

उपाकर्म न कुर्वीत परतश्चेन्न दोपकृत् ॥ इति ।

प्रयोगपारिजाते कात्यायनो वृद्धमनुश्च—

यदाऽर्धरात्रादर्वाक्चेदग्रहः संक्रम एव च ।

नोपाकर्म तदा कुर्याच्छ्रावण्यां श्रवणेऽपि च ॥ इति ।

अत्र श्रावणीग्रहणमाषाढीपौष्ठपद्योः, श्रवणग्रहणं पञ्चमीहस्तयो-  
रुपलक्षणमित्यवगन्तव्यम् । यतु—

वेदोपाकरणे प्राप्ते कुलीरे संस्थिते रवौ ।  
उपाकर्म न कर्तव्यं कर्तव्यं सिंहयुक्तके ॥ इति ।  
नर्मदोत्तरभागे तु कर्तव्यं सिंहयुक्तके ।  
कर्कटे संस्थिते भानावृपांकुर्यात् दक्षिणे ॥

इति माधवेनोपन्यस्तं वचनद्वयं, तत्राऽस्यां छन्दोगविषयं प्रोष्ठपदीं  
हस्तेनोपाकरणम् । इति सूत्रेण, सिंहे रवौ तु पुष्यर्क्ष इति गार्येण च  
तेषां सिंहस्थ एव विधानात् ।

श्रावण्यां श्रावणीकर्म यथाविधि समाचरेत् ।  
उपाकर्म तु कर्तव्यं कर्कटस्थे दिवाकरे ॥

इति हेमाद्रौ निगमवचनेन विरोधात् । द्वितीयेन तु श्रावण्यां प्रोष्ठ-  
पद्यां वोपाकृत्यार्धपञ्चमान्मासानधीयीरन् । इति कौशिकगृह्यादिषु  
श्रावणीपौष्ठपद्यौ विहिते । तत्र कर्कटस्थश्रावणीव्यावृत्तिरेव क्रियते ।  
साऽपि नर्मदोत्तरदेश एव, न तु तदक्षिण इति चिन्तनीयम् । एतेन नर्म-  
दोत्तरभागार्यवर्तनिवासिनां शिष्टानां कर्कटस्थे रवावप्युपाकर्मानुष्ठानप्रा-  
माण्यम् । अस्मिन्वचनद्वयेऽनाश्वासात् । आश्वासे तु निषेध एवेति  
कालतत्त्वविवेचनसिद्धान्तिऽन्यवस्थाऽपि परिहृता । अत एवेदं वचन-  
द्वयं छन्दोगविषयमेव । तेन नर्मदा दक्षिणदेशो कर्कटस्थे रवावेव छन्दोगै-  
रुपाकर्तव्यमिति द्वैतनिर्णयनिर्णयसिन्धुमयूखसिद्धान्त उपेक्ष्यः । पौष्ठपदीं  
हस्तेनोपाकरणम् । इति सूत्रे सिंहे रवावित्यादिवचनविरोधात् । अत  
इदं सर्वशाखासाधारणमिति केचित् । छन्दोगविषयमित्यन्य इति भट्टो-  
जीदीक्षितोक्तिरपीति बोध्यम् । श्रवणायक्ष ओषधीषु जातासु हस्तेन  
पौर्णमास्यां वाऽध्यायोपाकर्म, इति हिरण्यकेशसूत्रात्तैत्तिरीयकैः श्रावण्यां  
हस्ते वा कार्यम् । श्रवणायुक्तः पक्षः श्रावणशुक्लपक्ष इत्यर्थः । अत्र  
पौर्णमासी मुख्यः कालः ।

पर्वण्यौदयिके कुर्यः श्रावणं तैत्तिरीयकाः ।

इत्यादिवाक्येषु तस्या एवोपादानात् । खण्डत्वे निर्णयस्तु पूर्वो-  
क्तोऽवगन्तव्यः ।

संक्रान्तिग्रहणं वाऽपि पौर्णमास्यां यदा भवेत् ।  
उपाकृतिस्तु पञ्चम्यां कार्या वाजसनेयिभिः ॥

इतिवाक्ये हेमाद्रिणा तैत्तिरीयगृह्ये पञ्चम्युपादानाभावात्तैत्तिरीयकैः प्रौष्ठपद्यां कार्यमित्युक्तम् । तद्वस्तनक्षत्रासंभव इति बोध्यम् । तेषां गृह्ये हस्तस्योपादानात् । एतेन तैत्तिरीयाणां प्रौष्ठपद्यामिति हेमाद्रिमतमयुक्तम् । हिरण्यकेशिसूत्रे पञ्चम्युपादानात्तैः पञ्चम्यां कार्यं, हिरण्यकेशिभिन्नतैत्तिरीयाणां प्रौष्ठपद्यामिति द्वैतनिर्णयो हेमाद्रिदूषणसंरम्भप्रयुक्त एव । हिरण्यकेशिसूत्रे पञ्चमीग्रहणाभावादिति । उपाकरणोत्सर्जनयोः पौर्णमासीहस्तरोहिणीनक्षत्राणि षण्मुहूर्तान्युदयव्यापीनि ग्राह्याणीति महेश्वरमुक्तिरुपेक्ष्या । मध्याह्नमारभ्य प्रवृत्तानि पौर्णमास्यादीनि द्वितीयदिने किंचिद्यूनषणमुहूर्तपरिमितानि भवन्ति तत्र पूर्वदिनेऽनुष्ठानापत्तौ धनिष्ठाप्रतिपद्युक्तमित्यादिपूर्वोदाहृतानेकवचनस्मृत्यर्थसारहेमाद्यादिविरोधापत्तेरिति । श्रावण्यां पौर्णमास्यामध्यायमुपाकृत्य मासं प्रदोषे नाधीयीत, सिंहस्थे सवितरि याऽभावास्या तदन्ते चान्द्रमसे या मध्यवर्तिनी पौर्णमासी सा श्रावणी, श्रवणयोगस्तु भवतु मा वा तस्यामध्यायमुपाकृत्य गृह्योक्तेन विधिनोपाकर्म कृत्वा स्वाध्यायमधीयीत । अधीयानश्च मासमेकं प्रदोषे प्रथमे रात्रिभागे नाधीयीत । प्रदोषग्रहणाद्रात्रावप्यूध्वं न दोष इति हरदत्तविवृतादापस्तम्बसूत्रादापस्तम्बैः श्रावणपौर्णमास्यामुपाकर्म कार्यम् । खण्डत्वे निर्णयस्तु द्वितीयसूर्योदयोत्तरं मुहूर्तत्रयादिपरिमितोत्तराऽन्यथा पूर्वोक्ते पूर्वोक्तोऽवगन्तव्यः । अथातोऽध्यायोपाकर्मार्घधीनां प्रादुर्भावे श्रवणेन श्रावण्यां पौर्णमास्यां पञ्चम्यां हस्तेन वेति कात्यायनसूत्र ओषधीप्रादुर्भावे श्रवणे च पौर्णमास्या विशेषणे तयोस्तत्र प्रायशः संभवात् । तस्माद्विशेषणाभावे पौर्णमास्यां भवति । एवं पञ्चम्यां हस्तोऽपि प्रायशो भवतीत्युपन्यस्तः । अतः श्रावणी पौर्णमासी, पञ्चमी वा विशिष्टा, अवशिष्टा वोपाकर्मकालः । एवं स्वमतेन व्याख्याय परमतमुदाजहार । श्रवणेन वा पौर्णमास्यां वा हस्तेन वेति हरिहरेण कर्कोपाध्यायाशयस्य वर्णितत्वात्कातीयैः श्रवणयुक्तश्रावण्यां केवलायां वा हस्तयुक्तपञ्चम्यां, केवलायां वोपाकर्म कार्यम् । खण्डत्वे निर्णयस्तु पूर्वोक्तो वेदितव्यः । प्रौष्ठ-

एदीं हस्तेनोपाकरणम् । इति गोभिलसूत्रे प्रौष्ठपदीमिति द्वितीया प्रति-  
शंब्दाध्याहारार्था । तेन प्रतिवर्षमुपाकर्म कर्तव्यमिति ज्ञायत इति  
तज्ज्ञाब्योक्तेः । प्रौष्ठपदीं प्राप्येत्यर्थं इति हेमाद्रावपि प्रौष्ठपदमास-  
संबन्धिनीं कांचित्तिथि प्राप्य हस्तनक्षत्रं उपाकरणं कार्यमित्यर्थः ।  
तत्र संक्रान्त्यादिदोषे श्रावण्यामुपाकृत्य भाद्रपदशुक्लहस्तनक्षत्रपर्यन्तं  
नें पठेयुः । श्रावण्यामेक उपाकृत्यैतमासावित्रात्कालं काङ्क्षन्त इति  
गोभिलसूत्रात् । सावित्रं हस्तनक्षत्रम् ।

सिंहे रवौ तु पुष्यर्क्षे पूर्वाह्ने विचरेद्वहिः ।  
छन्दोगा मिलिताः कुर्युरुत्सर्गं सर्वच्छन्दसाम् ॥  
शुक्रपक्षे तु हस्तेन उपाकर्माऽपराह्लिकम् ।

इति गार्णेण सिंहस्थे रवावेवोत्सर्जनोपाकरणयोर्विधानात् । तत्रापि  
यदा सिंहस्थे सूर्ये हस्तनक्षत्रात्पूर्वः पुष्यः कर्कटे सूर्ये भवति, तदा  
मासे प्रौष्ठपदे हस्तात्पुष्यः पूर्वो भवेद्यदा ।  
तदा तु श्रावणे कुर्यादुत्सर्गं छन्दसां द्विज ॥

इति च्छन्दोगपरिशिष्टेन श्रावणगतपुष्य उत्सर्जनविधानस्य सौरमासप-  
रत्वं विनाऽनुपपन्नत्वादत्र प्रौष्ठपदश्रावणशब्दौ मीनादिसौरमासाभिप्राये  
णेति मदनरत्नादिभिरुक्तत्वात्सामगानामुत्सर्जनोपाकरणयोः सौरमास एव  
ग्राह्यः । तथा च च्छन्दोगैः सिंहस्थे कर्कटस्थेऽपि वा रवौ पुष्यनक्षत्रं उत्स-  
र्जनं कृत्वा सिंहस्थं एव सूर्ये हस्तनक्षत्रं उपाकर्मं कर्तव्यम् । हस्तनक्षत्रस्य  
खण्डत्वे निर्णयः पूर्वोक्तो ग्राह्यः । श्रावण्यां पौर्णमास्यामाषाढ्यां  
वोपाकृत्य च्छन्दांस्यधीयीत । इति बौधायनवचनाद्वौधायनैः श्रावण्यां  
कार्यम् । तत्र दोषादिसंभावनायामाषाढ्यां कर्तव्यम् । द्वितीयादिने मुहूर्त-  
त्रयादिपरिमिता चेदुत्तरदिने मुहूर्तत्रयाङ्ग्यूना चेत्पूर्वदिन एवानुष्ठान-  
मिति निर्णयः पूर्वोक्त एवेति । इदं चोपाकर्मं श्रावणं ओषधीप्रादुर्भा-  
वाभावे भाद्रपदे कर्तव्यम् । तदुक्तं बहवृचकारिकायाम्—

अवृट्यौषधयस्तस्मिन्मासे तु न भवन्ति चेत् ।  
तदा भाद्रपदे मासे श्रवणेन तदिष्यते ॥ इति ।

अत्र श्रवणग्रहणं भाद्रपदगतपञ्चमीहस्तपर्वणामुपलक्षणम् । तदा-

र्थिकमित्याचक्षत इति सूत्राद्वर्षाकाले भवं वार्षिकमित्येषा समाख्या । वर्षाकालश्च श्रावणभाद्रपदौ तत्रैतत्समाख्यावचनमनन्यार्थं सच्छ्रावणे साक्षाद्विधानेनैव सिन्धे भाद्रपदविधानार्थम् । मासे च विहिते तत्र कस्मिन्विन इत्याकाङ्क्षायां पूर्वत्र कल्पतश्रवणपञ्चमीहस्तानां पूर्ववदग्रहणम् ।

श्रावण्यां प्रौष्ठपद्यां वाप्युपाकृत्य यथाविधि ।

युक्तश्छन्दांस्यधीयीत मासान्विप्रोऽर्धपञ्चमान् ॥

इति मनुवचनाच्च । ओषध्यनुत्पत्तिग्रहणं चाऽशौचादीनामुपलक्षणम् । तेन येन केनचिज्ञिमित्तेन श्रावणातिक्रमेऽप्यपेक्षितविधिलाभादेव भाद्रपदगताः श्रावणादय एव काला इति बोध्यम् । अत एव गुरुशुक्रास्ते निषेधेन श्रावणातिक्रमः । तत्राप्यपेक्षितविधिलादेव भाद्रपदगतश्रवणपर्वादिग्रहणम् । तथा प्रथमोपाकरणेऽप्यपेक्ष्याया अविशेषात्प्रवृत्तिर्निर्बाधैव । ननु गौणकाले कथमारम्भ इति चेन्न । सर्वेषां कालानां स्मृतिषु विधानमास्ति । तत्र केवलं व्यवस्थैवापेक्षिता वचनान्तरेण क्रियत इति न तेषां गौणत्वशङ्काऽपि । तेन श्रावणश्रवणादौ संक्रान्त्यादिदोषे तत्पञ्चमीविधिः प्रथमोपाकर्मण्यपि यथा प्रवर्तते, एवं भाद्रपदश्रवणा दिविधिरपि अस्ताद्विना श्रावणातिक्रमेऽपि प्रवर्तत इति बोध्यम् । अस्ताद्विनिषेधश्च ।

शुक्रे मूढेऽप्युपाकृत्य विद्यावित्तविनाशनम् ।

आयुःक्षयमवाप्नोति तस्मात्तत्कर्म वर्जयेत् ॥

इति प्रयोगपारिजाते मनुवाक्यात्,

गुरुशुक्रतिरोधाने वर्जयेच्छ्रूतिचोदनात् ॥

इत्याह भगवानत्रिः श्रावणं तु विशेषतः ॥

इति तत्रैव काश्यपाच्च । अयं निषेधः प्रथमोपाकरणविषय इति

गुरुभार्गवयोर्मौङ्ग्ये बाल्ये वा वार्धकेऽपि वा ।

तथाऽधिमाससंसर्पमलमासादिषु द्विंज ॥

प्रथमोपाकृतिर्न स्यात्कृतं कर्म विनाशकृत् ।

इति संग्रहकारोक्तेः प्रतीयते । तथाऽप्यार्थवचनानुपलम्भाद्वितीयादिप्रयोगेऽपि सति संभवे बोध्यः । अत एव श्रावण्यां प्रौष्ठपद्यां वा

शुक्रास्तमयादिप्रतिबन्धस्तदानीमाषाढ्यां कार्यमिति माधवः, मलमास-  
प्रकरणगतहेमाद्यादिग्रन्थाश्च संगच्छन्ते । अधिमाससंसर्परूपौ मलमासा-  
वादिशब्देन सिंहस्थगुरुंवक्त्रातिचारादिग्रहणम् । मलमास उपाकर्मनि-  
षेधमाह हेमाद्रौ कात्यायनः—

उत्कर्षः कालवृद्धौ स्यादुपाकर्मादिकर्मणि ।  
अभिषेकादिवृद्धीनां न तूत्कर्षो युगादिषु ॥

ज्योतिष्पराशरोऽपि—

उपाकर्म तथोत्सर्गः प्रसवाहोत्सवाष्टकाः ।  
मासवृद्धौ पराः कार्या वर्जयित्वा तु पैतृकम् ॥ इति ।  
यन्तु—दशहरासु नोत्कर्षश्चतुर्वर्षपि युगादिषु ।  
उपाकर्म महाषट्योर्वैतदिटं वृषादितः ॥

इति क्रष्णवृद्धवचनमनुत्कर्षविधायकं, तत्सामगविषयम् । तेषां  
पूर्वोक्तरीत्या सिंहार्क एव विधानात् । यन्तु कालादर्शे—

अध्यायानामुपाकर्म श्रावण्यां तैत्तिरीयकाः ।  
बहृवृत्ताः श्रवणे कुर्युः सिंहस्थोऽकर्म भवेद्यदि ॥  
असिंहार्के प्रौष्ठपद्यां श्रवणेन व्यवस्थया । इत्युक्तं, तत्  
उपाकर्म तु कर्तव्यं कर्कटस्थे दिवाकरे ॥  
आषाढ्यां प्रौष्ठपद्यां वा वेदोपाकरणं समृतम् ।

श्रावण्यां पौर्णमास्यामाषाढ्यां वोपाकृत्येति निगमकूर्मपुराणौधा-  
यनादिवचनविरुद्धमिति स्पष्टमेव । माधवे काष्णाजिनिः—

उपाकर्मणि चोत्सर्गे यथाकालं समेत्य च ।  
क्रष्णन्दर्भमयान्कृत्वा पूजयेत्तर्पयेत्तः ॥ इति ।

बौधायनोऽपि—

गौतमादीनृषीन्सप्त कृत्वा दर्भमयान्पुनः ।  
पूजयित्वा यथाशक्ति तर्पयेदृचमुच्चरन् ॥ इति ।

अथोत्सर्जनकालः । तत्र याज्ञवल्क्यः—

पौष्मासस्य रोहिण्यामष्टकायामथापि वा ।  
जलान्ते छन्दसां कुर्यादुत्सर्गं विधिवद्वहिः ॥

पौषमासस्य रोहिण्यां कृष्णाष्टम्यां वा जलसंनिधौ ग्रामाद्विर्वेदाना-  
मुत्सर्जनं कुर्यादेन प्रकारेणोपाकर्मप्रभृत्यध्ययनं कृतं, तं प्रकारमिदानीं  
परित्यजेन्न तु सर्वात्मनेत्यर्थः । मनुः—

पुष्ये तु छन्दसां कुर्याद्विरुद्धसर्जनं द्विजः ।

माधशुक्लस्य वा प्रासे पूर्वाह्ले प्रथमेऽहनि ॥

श्रावण्यां चेदुपाकर्म तदा पौषशुक्लप्रतिपदि पूर्वाह्ले, यदा प्रौष्ठपद्यामु-  
पाकर्म तदा माधशुक्लप्रतिपदीति व्यवस्थितो विकल्पः ।

श्रावण्यां प्रौष्ठपद्यां वाऽप्युपाकृत्य यथाविधि ।

युक्तश्छन्दांस्यधीयीत मासान्विप्रोऽर्धपञ्चमान् ॥

इति उपाकर्मोत्तरं शुक्लकृष्णपक्षद्वयसाधारण्येन सार्धचतुर्मासपर्यन्तम-  
ध्ययनमुक्त्वोत्सर्जनानन्तरमध्ययनप्रकारमाह मनुः—

अतः परं तु छन्दांसि शुक्लेषु नियतः पठेत् ।

अङ्गानि च रहस्यं च कृष्णपक्षेषु वै पठेत् ॥ इति ।

आश्वलायनगृह्यम्—मध्यमाष्टकायामेताभ्यो देवताभ्योऽन्नेन हुत्वाऽ-  
पोऽभ्यवयन्त्येता एव देवतास्तर्पयन्त्याचार्यानृषीन्पितृंश्वैतदुत्सर्जनम्,  
इति । अत्र वृत्तिकृता मध्यमाष्टकाश्रणं पण्मासान्तलक्षणार्थम् । तेन  
तस्याः समीपे माघ्यां पौर्णमास्यामित्यर्थं इत्युक्तम् । छन्दोगानां तु  
सिंहे रवावित्यादिनोक्तम् । तत्र तदा सिंहस्थार्कहस्तात्पूर्वं पुष्यनक्षत्रं  
कर्कटस्थे रवौ भवति, तदा तत्रैवोत्सर्गस्तदुक्तं छन्दोगपरिशिष्टे—

मासे प्रौष्ठपदे हस्तात्पुष्यः पूर्वो भवेद्यदा ।

तदा तु श्रवणे कुर्यादुत्सर्गं छन्दसां द्विज ॥

इति प्रौष्ठपदश्रावणशब्दौ चात्रत्यौ सिंहकर्करूपसौरमासपरावित्युक्तं  
प्राक् । यदि वर्षपर्यन्तमप्यध्येतव्यमिति बुद्धिस्तदा संवत्सरान्ते प्रागुपा-  
करणादुत्सृजेत् । यत्स्वाध्यायमधीयतेऽब्दामिति श्रुतेरिति माधवः । वर्ष  
वाऽधीत्योपाकर्मदिन उत्सर्जनं कार्यं न वा तर्पणं तु कार्यमेवेति स्मृत्य-  
र्थसारः । उपाकर्मोत्सर्जने प्रशंसति कात्यायनः—

प्रत्यब्दं यदुपाकर्म सोत्सर्गं विधिवद्विजैः ।

क्रियते छन्दसां तेन पुनराप्यायनं भवेत् ॥

अयातयामैश्छन्दोभिर्यत्कर्म क्रियते द्विजैः ।

कीडमानैरपि सदा तत्त्वेषां सिद्धिकारकम् । इति ॥

उत्सर्जनं च वेदानामुपाकरणकर्म च ।

अकृत्वा वेदजाप्यस्य फलं नाऽप्नोति मानवः ॥

इति प्रयोगपारिजाते वचनान्तरम् । नन्विदं ब्रह्मचारिधर्म एवोपाकृत्याधीयीतेति तस्य ग्रहणाध्ययनाङ्गत्वप्रतीतेग्रहणाध्ययनं च ब्रह्मचारिण एव वेदमधीत्य स्नायादिति स्नानात्पाचीनत्वावगमादतः कथं गृहस्थधर्मत्वमिति चेन्न । अधीयीतेत्यनुवृत्तौ समावृत्तो ब्रह्मचारिकल्पेन यथान्यायमितरे जायोपेतोऽपीत्येक इत्याश्वलायनसूत्रे गृहस्थस्यापि ग्रहणाध्ययनेऽधिकारदर्शनात् । अस्यार्थः—येन नियमविशेषेण युक्तो ब्रह्मचार्यधीते तेनैव नियमेन समावृत्तोऽप्यधीयीत । समावृत्तादितरे ब्रह्मचारिणस्तु यथान्यायं स्वविध्युक्तप्रकारेणाधीयीरन्, तथा जायोपेतो गृहस्थोऽपि ब्रह्मचारिवन्नियमोपेतोऽधीयीतेति । अध्येष्यमाणोऽध्याप्यरन्वारब्धं इति सूत्रेऽध्याप्यपदसमभिव्याहारादध्येष्यमाणपदमध्यापकपरमिति गृहस्थधर्मोऽप्युपाकर्म । अत एव ब्रह्मवृत्तकारिका—

अन्वारब्धोऽधुना शिष्यैः स्वयमेव न सन्ति चेत् ।

इति शिष्याभावे स्वयं कर्तव्यतोक्तेरिति दिक् ।

इति आठवले उपनामकश्रीमद्रामकृष्णसूरिसूनुविष्णुभट्टकृते पुरुषार्थचिन्तामणौ कालखण्ड उपाकर्मात्सर्जनकालनिर्णयः ।

अथ भाद्रपदपौर्णमास्यां—

नान्दीमुखानां प्रत्यब्दं श्राद्धं कन्यागते रवौ ।

पौर्णमास्यां तु कर्तव्यं वराहवचनं यथा ॥

इति ब्रह्मपुराणे नान्दीमुखसंज्ञकानां प्रतिवर्षं श्राद्धं विहितम् । तत्र कन्याराशिस्थरव्यधिकरणकपौर्णमासीस्वीकारे यदा भाद्रपदीमतिकम्यकन्यासंकान्तिस्तदाऽश्विन्यां तदापत्तौ, यदा च पौर्णमासीद्वयमपि कन्यागते रवौ भवति, तदा विकल्पापत्तौ प्रौष्ठपद्यामेव कर्तव्यमिति हेमाद्रिमदनरत्नप्रयोगपारिजातादिविरोधापत्तेः । यदैकाऽपि श्राद्धयोग्या पौर्णमासी कन्यारवौ न भवति तदा श्राद्धलोपापत्तेश्च कन्यागतसूर्यसमाप्तिशान्तभाद्रपदपौर्णमास्येव ग्राह्या । एतेन यदा भाद्रपद्याः कन्याकेयोगाभावस्तदाऽश्वयुज्यां कन्यार्कयुक्तायां कार्यम् । हेमाद्रशुकस्य

[ पूर्णिमानिर्णयः ]

पुरुषार्थचिन्तामणिः ।

३७७

भाद्रपदुपलक्षणत्वस्यायुक्तत्वादिति कृत्यरत्नावल्येवायुक्ता । आश्विन-स्याधिकत्वे तत्रैव शान्द्रापत्तेश्चेति बोध्यम् । के नान्दीमुखा इत्यपेक्षायाम् ।

ये स्युः पितामहादूर्ध्वं ते स्युर्नान्दीमुखास्त्रयः ।

प्रसन्नमुखसंज्ञास्तु मङ्गलीया यतस्तु ते ॥

अत्र पितामहशब्देन प्रपितामहो विवक्षितः ।

पिता पितामहश्चैव सथैव प्रपितामहः ॥

त्रयो ह्यश्रुमुखा ह्येते पितरः संप्रकीर्तिताः ।

तेभ्यः पूर्वे त्रयो ये तु ते तु नान्दीमुखाः स्मृताः ॥

इत्यग्रिमब्रह्मपुराणवचनेन लेपभाक्षु नान्दीमुखशब्दसंकेतबोधनात् एवात्र देवताः, न तु जनकादयो लेपभाजां नान्दीमुखसंज्ञाविधानवैयर्थ्यपत्तेः । न च वृद्धिशान्द्रोपयोगित्वान्न संज्ञाविधानवैयर्थ्यमिति शङ्खयम् । नान्दीमुखानां प्रत्यब्दमिति प्रौष्ठपदीनिमित्तकशान्द्रविध्येकवाक्यतापन्नवाक्यबोधितसंज्ञायाः प्रकरणान्तरे विहितवृद्धिशान्द्रोपयोगित्वासंभवात् । अपि च

कर्मण्यथाभ्युदयिके माङ्गल्ये चातिशोभने ।

जन्मन्यथोपनयने विवाहे पुत्रकस्य च ॥

पितृज्ञान्दीमुखान्नाम तर्पयेद्विधिपूर्वकम् ।

इति प्रकरणान्तरबोधकाथशब्दयुक्ताग्रिमवाक्यविहिताभ्युदयिकशान्द्रे तस्मात्पूर्वेद्युः पितृभ्यः क्रियत उत्तरमहर्देवान्यजन्त इत्यादिश्रुतौ, धमायां पितृभ्यो दद्यात्पितृस्तर्पयेदिति स्मृतौ च पितृशब्दस्य जनकादिष्वेवानादिशक्तेः पितृशब्दस्य सामानाधिकरण्यात् ,

मातृशान्द्रं तु पूर्वं स्यात्पितृणां तदनन्तरम् ।

ततो मातामहानां च वृद्धौ शान्द्रत्रयं स्मृतम् ॥

इति शातातपवचनाच्च । अत्र नान्दीमुखशब्दस्यापि जनकादिष्वनादिसंकेतात्प्रथमोपस्थितजनकादय एवात्र देवता इति वाक्यार्थबोधपर्यवसाने पुनर्नान्दीमुखशब्दालेपभागुपस्थित्यसंभवेन तेषामत्र देवतात्वसंभावनाया अप्यसंभवात् । मात्रादिष्वपि नान्दीमुखशब्दसंकेतस्यानादित्वेन विश्वेषां देवानामित्यादाविव संज्ञात्वाभावात् । नखमुखात्संज्ञायामितिनिषेधाप्रवृत्तेः स्वाङ्गाचोपसर्जनादिति वैकल्पिको डीष्मव-

त्वेव । न च पुंयोगादाख्यायामिति नित्य एव डीषस्त्वति शङ्कूशम् ।  
नान्दीमुखशब्दस्य दिव्यपितृषु

ऊर्ध्ववक्त्रास्तु ये तत्र ते नान्दीमुखसंज्ञिताः ।

इति हेमाद्रिचुदाहृतवाराहवच्चनवज्जनकादिषु 'शक्तिग्राहकवचनाभावेन पितृशब्दपरतन्त्रत्वान्मातरश्च पितरश्च पितर इत्येकशेषेण पितृशब्दादुपस्थितपितृणां मातृणां च नान्दीमुखश्च नान्दीमुखाश्च नान्दीमुखा इत्येकशेषेण नान्दीमुखत्वरूपेण शक्त्यैव बोधकत्वात्पुंवाचकस्य शब्दस्य पुंयोगात्मियां प्रवृत्तौ विधीयमानस्य डीषोऽत्रासंभावितत्वात् । अन्यथा प्रथमोपस्थितपित्रादिभिरेव विधिनैराकाङ्क्षये पश्चादुपस्थितमातृणां तत्रान्वयासंभवान्मातृशाङ्कं तु पूर्वं स्यादित्यादिना वैयर्थ्यापत्तेः । अत एव

प्रपितामहीपर्यन्ता नान्दीमुखश्च मातरः । इति ।

अथ नान्दीमुखीभ्यश्च मातृभ्यः शाङ्कमुत्तमम् ॥

इति हेमाद्रिचुदाहृतब्रह्मपुराणे नान्दीमुखीभ्य इति निर्देशो मातृपितामहीप्रपितामहो नान्दीमुखा इति पञ्चतिकाराणां निर्देशश्च संगच्छते । इत्यास्तां प्रासङ्गिकम् । तस्मालेपभाजां वृद्धिशाङ्कदेवतात्वासंभवात्तेषां प्रौष्ठपदीशाङ्के एव देवतात्वं न वृद्धिशाङ्के न वा जनकादीनां प्रौष्ठपदीशाङ्के देवतात्वं लेपभाजां नान्दीमुखसंज्ञाविधानवैयर्थ्यापत्तेः । अत एव

तेभ्यः पूर्वे व्रयो ये तु ते तु नान्दीमुखाः स्मृताः ।

इति नान्दीमुखवचनस्य नान्दीमुखानां प्रत्यब्दमिति प्रौष्ठपदीनिमित्तकशाङ्कविधिनैकवाक्येनोपात्तत्वात् । शाङ्कान्तरे नान्दीमुखशब्देन प्रपितामहात्परतरे न ग्राह्या इति हेमाद्रिसिद्धान्तः संगच्छते । एतेन यतु ब्रह्मपुराणे लेपभाजां नान्दीमुखत्वमुक्तं, तज्जीवत्पित्रादित्रिकस्य शाङ्ककर्तुवृद्धिशाङ्के देवतात्वसिद्धयर्थम् । मत्स्यपुराणादिषु पित्रादीनां नान्दीमुखदेवतात्वमुक्तम् । ब्रह्मपुराणे लेपभाजामुक्तमतः परस्परविरोधपरिहारः पूर्वोक्तविषयमेदेन घटते, नान्यथा । ततश्च विद्यमानपित्रादिव्रयस्यापि वृद्धौ नान्दीशाङ्कमावश्यकमिति गम्यते, न पार्वणादिशाङ्कम् । पितरि पितामहे प्रपितामहे च जीवति नैव कुर्यादिति विष्णुना निषेधात् ।

एवं च यत्कैश्चिद्गुकं पित्रादिषु त्रिषु विद्यमानेषु न पितृवर्गनान्दीमुख-  
शान्द्रमेवं मातृशान्द्रादिष्वपीति, तद्ब्रह्मपुराणवचनापरिज्ञाननिबन्धन-  
मित्युपेक्षणीयमिति मदनपारिजात एवोपेक्ष्यः । नान्दीमुखानां प्रत्यब्द-  
मिति प्रौष्ठपदीशान्द्रविधायकब्रह्मपुराणवचनापरिज्ञाननिबन्धनत्वात् ।  
लेपभाजां नान्दीशान्द्रान्वयासंभवस्योक्त्वाज्जीवितिप्रादित्रिकस्य न  
जीवत्पितृकः कुर्यादिति निषेधेन पार्वणशान्द्राप्रसक्तेः, नैव कुर्यादिति  
विष्णुवचनस्य ,

न जीवत्पितृकः कुर्याच्छान्द्रमग्निसृते द्विजः ।  
येभ्य एव पिता दद्यात्तेभ्यः कुर्वीत साग्निकः ॥  
पितामहेऽप्येवमेव कुर्याज्जीवति साग्निकः ।  
साग्निकोऽपि न कुर्वीत जीवति प्रपितामहे ॥

इतिकालादर्शमदनरत्नायुदाहृतवृद्धिशान्द्रमात्रविषयसुमन्तुवचनस्य,  
हेमाद्यादिनिबन्धानां च विरोधापत्तेश्च । अत एव विष्णुक्तो निषेधो  
दर्शादिविषय इति कल्पतरुः, अत्र विष्णुवचने जीवत्पित्रादित्रिकस्य  
यः शान्द्रनिषेधः, स वृद्धिशान्द्रव्यतिरिक्तविषय इति मदनरत्नश्चोपेक्ष्यः  
पूर्वोक्तदोषापत्तेः । अत एव

पितरो यत्र पूज्यन्ते तत्र मातामहा अपि ।

इत्यत्र पितृशब्दस्य जनकपरत्वे बहुवचनानुपत्तेः सपिण्डीकरणान-  
न्तरपितृभावापन्नानामेव वाचकः पितृशब्दस्तेन चतुर्थायुद्देश्यकप्रौष्ठप-  
दीशान्द्रेऽपि मातामहा अपि कार्या इति निर्णयसिन्धुस्मृतिकौस्तुभभद्वो-  
जीदीक्षितोक्तयोऽयुक्ता एव पितृशब्दस्य पितृभावापन्नपरत्वकल्पने, सपि  
ण्डीकरणे, तत्पूर्वभाविशान्द्रेषु च मातामहानां प्रसक्त्यभावात् ।

कर्पूसमन्वितं मुक्त्वा तथाऽऽद्यं शान्द्रपोडशम् ।

प्रत्याब्दिकं च शेषेषु पिण्डाः स्युः षडिति स्थितिः ॥

इति कात्यायनवाक्ये पोडशशान्द्रपर्युदासासंगत्यापत्तेः, किंच पितृभा-  
वापन्नपरत्वे मातामहानामपि पितृभावापन्नत्वात्पितृभ्यो दद्यादित्यनेनैव  
सिद्धौ पितरो यत्र पूज्यन्त इत्यस्यैव वैयर्थ्यापत्तेश्च । तस्माज्जनकायुद्दे-  
शेन क्रियमाणशान्द्रे मातामहा अप्युद्देश्या इत्येव वचनव्यक्तेलेपभागुदे-  
श्यकशान्द्रेऽपि मातामहाः कार्या इत्युक्तेर्वचनार्थज्ञाननिबन्धनत्वात् ।  
बहुवचनस्य तु

वसवः पितरो ज्ञेया रुद्राश्चैव पितामहाः ।  
 प्रपितामहास्तथाऽदित्याः श्रुतिरेषा सतातनी ॥  
 वसून्वदन्ति तु पितृन्रुद्राश्चैव पितामहान् ।  
 प्रपितामहास्तथाऽदित्याऽश्रुतिरेषा सनातनी ॥

इति मन्वादिवाक्यगतबहुवचनवत्पूजार्थत्वेनैवोपपत्तेश्च । अत एव वृद्धिशाङ्कोद्देश्या अपि प्रौष्ठपदीश्राङ्के देवता इति गोविन्दार्णवोऽप्ययुक्त इति दिक्ख । तत्सिद्धं लेपभाग्मात्रोद्देश्यकस्य प्रौष्ठपदीश्राङ्कस्य पार्वण-श्राङ्कत्वादपराह्नव्यापिनी तत्र पौर्णमासी ग्राहोति । अत्रापि कुलस्तम्भ-यात्रोक्ता काशीतत्त्वप्रकाशिकायां स्कान्दे—

नभस्य पञ्चदश्यां च कुलस्तम्भं समर्चयेत् ।  
 हुःखं रुद्रपिशाचत्वे न भवेत्तस्य पूजनात् ॥ इति ।

इति भाद्रपदपूर्णिमा ।

आश्विनपौर्णमास्यां च अक्षैर्जागरणं निशि ।  
 कौमुदीं सा समाख्याता कार्या लोकविभूतये ॥  
 कौमुद्यां पूजयेलक्ष्मीमिन्द्रमैरावते स्थितम् ।  
 सुगन्धैर्निशितैः सर्वैः साक्षैर्जागरणं भवेत् ॥

इति हेमाद्रौ लिङ्गपुराणे रात्रौ लक्ष्मीन्द्रयोः पूजा, जागरणम्, अक्षैः क्रीडा च विहिता । तिथितत्त्वे तु सुगन्धिनिशि सद्वेषो ह्यक्षैर्जागरणं चरेति पाठः । तिथितत्त्वे लैङ्गे—

निशीथे वरदा लक्ष्मीः को जागर्तीतिभाषिणी ।  
 तस्मै वित्तं प्रयच्छामि अक्षैः क्रीडां करोति यः ॥  
 नारिकेलैश्चिपिटकैः पितृन्देवान्सर्वमर्चयेत् ।  
 बन्धूंश्च प्रीणयेत्तेन स्वयं तदशनो भवेत् ॥

चिपिटकाः पृथुकाः । तत्रैवाऽदित्यपुराणे—

पाशाक्षमालिकाम्भोजसृणिभिर्याघ्यसौम्ययोः ।  
 पद्मासनस्थां ध्यायेच्च श्रियं त्रैलोक्यमातरम् ॥  
 गौरवणीं सुरूपां च सर्वालंकारभूषिताम् ।  
 रौकमपद्मव्यग्रकरां वरदां दक्षिणेन तु ॥

दक्षिणोर्ध्वकरे पाशाक्षमालाभ्यां वामे पद्माङ्कशाभ्यां भूषितां वामाधः-करे हेमपद्मां, दक्षिणे वरं दधतीमित्यर्थः । इति ध्यात्वा उँ लक्ष्म्यै नम इति मन्त्रेण षोडशोपचारैः संपूज्य,

नमस्ते सर्वदेवानां वरदाऽसि हरिप्रिये ।  
या गतिस्त्वत्पन्नानां सा मे भूयात्त्वदर्चनात् ॥

इति पुष्पाञ्जलिं दत्त्वा प्रणमेत् ।

चतुर्दश्तसमाख्लडो वज्रपाणिः पुरंदरः ॥  
शचीपतिश्च ध्यातव्यो नानाभरणभूषितः ।

इति ध्यात्वा ॐ इन्द्राय नम इति मन्त्रेण संपूज्य  
विचित्रैरावतस्थाय भास्वल्कुलिशपाणये ।  
पौलौम्यालिङ्गिन्ताङ्गाय सहस्राक्षाय ते नमः ॥

इति पुष्पाञ्जलिं दत्त्वा प्रणमेत् । सनक्तुमारसंहितायां नवसप्ततितमे-  
ध्याये कार्तिकमाहात्म्ये—

आश्विने शुक्रपक्षे तु भवेद्या चैव पूर्णिमा ।  
तद्रात्रौ पूजनं कुर्याच्छ्रियो जागृतिपूर्वकम् ॥  
नारीकेलोदकं पीत्वा अक्षक्रीडां समारभेत् ।  
निशीथे वरदा लक्ष्मीः को जागर्तीतिभाषिणी ॥  
तस्मै वित्तं प्रयच्छामि यो जागर्ति महीतले ।

इत्युपकम्येतिहासमभिधायान्ते—

बहुरात्रव्यापिनी या साऽत्र पूर्णा विशिष्यते ।  
एवं लक्ष्मीवतं कृत्वा न दरिद्रो न दुःखभाक् ॥

इत्युपसंहाराद्बहुरात्रिव्यापिनी ग्राहेत्युक्तेः पूर्वदिन एव निशीथ-  
व्यासौ पूर्वा, उत्तरादिन एव दिनद्वयेऽपि वा निशीथव्यासौ दिनद्वयेऽपि  
निशीथस्पर्शाभावेऽप्युत्तरैवेति सिद्धम् । एतेन यदा पूर्वदिने निशीथ-  
व्यासिः परदिने प्रदोषव्याप्तिस्तदा परेद्युस्तत्कृत्यं प्रधानपूजाकालव्याप्त्य-  
नुरोधादिति तिथितत्त्वम्, एतन्मूलिका कृत्यरत्नावलिश्च बहुरात्रिव्यापि-  
नीतिवचनविरोधात्

तस्मै वित्तं प्रयच्छामि अक्षैः क्रीडां करोति यः ।

इति वाक्येन क्रीडाजागरयोरेव फलसंबन्धबोधनात्तदपेक्षया पूजायाः  
प्राधान्ये, प्रदोषस्यैव पूजाकालत्वे च प्रमाणाभावाच्च चिन्त्येति दिक् ।

नित्यमाश्वयुजे मासि पूर्णिमायां गणेश्वरः ।

ऐरावतसमाख्लः शक्रो लोकानुकम्पयोः ॥

परिभ्रमति लोकांश्चीन्पश्यन्भक्तवरप्रदः ।  
 को जागरविधानेन मामाराधयतीत्युत ॥  
 तेन कोजागरं नाम वरं लोकेषु विश्रुतम् ।  
 विधानं तस्य वक्ष्यामि शृणुष्वैकाग्रमानसः ॥  
 पूर्णिमाऽश्वयुजे मासि कौमुदी परिकीर्तिता ।  
 तत्राऽराध्य महालक्ष्मीमिन्द्रं चैरावते स्थितम् ॥  
 उपवासं प्रकुर्वीत दीपान्दद्याच्च भक्तिः ।  
 लक्षं तदर्धमयुतं सहस्रं शतमेव वा ॥  
 घृतेन दीपयेहीपांस्तिलतैलेन वा वर्ती ।  
 रात्रौ जागरणं कुर्याद्वृत्यगीतपुरःसरम् ॥  
 यथाविभवतो देयाः पुरवीथ्यासु दीपकाः ।  
 ततः प्रभाते सुस्नातः संपूज्य च शतक्रतुम् ॥  
 ब्राह्मणान्भोजयेच्चान्नं शर्कराघृतपायसैः ।  
 वासोभिर्दक्षिणाभिश्च ततस्तान्पूजयेह्विजान् ॥  
 यथाशक्ति च दातव्या दीपाः स्वर्णविनिर्मिताः ।  
 एवं निर्वर्त्य विधिवत्ततः पारणमुच्यते ॥  
 व्रतस्यास्य विधानेन कल्पान्वै दीपसंख्यकान् ।  
 अप्सरोभिः परिवृतः सूर्यलोके महीयते ॥  
 इह चाऽयुष्यमारोग्यपुत्रपौत्रादिसंपदः ।  
 भवन्ति व्रतमाहात्म्यात्कुलशैष्ठ्यं गणेश्वर ॥

इति निर्णयासृतोदाहृतंस्कन्दपुराणोक्तं कोजागरवतम् । तत्र जागरो-  
 ष्वासयोर्विधानादुपवासस्य चाहोरात्रसाध्यत्वात्तत्र ज्योतिःशास्त्रप्रसिद्ध-  
 तिथ्यमावे साकल्यवच्चनापादिततिथेरावश्यकत्वात्पूर्वविद्वैर्णमासीलाभ  
 एव पूर्वा, अन्यथोत्तरैव ग्राहा ।

आश्वयुज्यां पौर्णमास्यां निकुम्भो वालुकार्णवात् ।  
 आयाति सेनया साधृं कृत्वा युद्धं सुदारुणम् ॥  
 तस्मात्तत्र नरैर्मार्गाः स्वगृहस्य समीपगाः ।  
 शोधितव्याः प्रयत्नेन भूषितव्याश्च मण्डनैः ॥  
 वेश्मानि भूषितव्यानि नानारङ्गैर्विशेषतः ।  
 सुस्नातैरनुलिप्तैश्च नरैर्भाव्यं सवालकैः ॥  
 दिवा तत्र न भोक्तव्यं मानुषैश्च विवेकिभिः ।  
 स्त्रीवृद्धमूर्खबालैश्च भोक्तव्यं पूजितैः सुरैः ॥

[ पूर्णिमानिर्णयः ]

पुरुषार्थचिन्तामणिः ।

इति

इत्थंभूतलक्षणे त्रुतीया तेन पूजितसुरैरित्यर्थः ।

पूज्याश्च सफलैः पुष्पैस्तथा द्वारोर्ध्वभित्तयः ॥  
द्वारोपान्ते प्रदीपस्तु संपूज्यो हव्यवाहनः ।  
यवाक्षतघृतोपेतैस्तप्तण्डुलैस्तु सुतर्पितः ॥  
संपूजितव्यः पूर्णेन्दुः पयसा पायसेन च ।  
रुद्रः सभार्यः स्कन्दश्च तथा नन्दीश्वरो मुनिः ॥  
गोमन्दिः सुरभिः पूज्या छागवन्दिर्हृताशनः ।  
रौरभ्रवन्दिर्वरुणो गजवन्दिर्विनायकः ॥  
पूज्यः साश्वैश्च रेवन्तो यथाविभवविस्तरैः ।  
ततः पूज्यो निकुम्भश्च समांसैस्तिलतण्डुलैः ॥  
सुगन्धिभिर्घृतोपेतैः कासराक्षैश्च भूरिभिः ।

कासराक्षौ माहिषाख्यो गुग्गुलः ॥

ब्राह्मणान्भोजयित्वा तु भोक्तव्यं मांसवर्जितम् ।

निर्णयासृते ब्रह्मपुराणे—अस्तोत्तरं चन्द्रादिनिकुम्भान्तं देवपूजोत्तरं भोजनमुक्तम् । तत्र पूर्वदिन एव चेत्प्रदोषव्यापिनी पौर्णमासी तदा पूर्वा । दिनद्वयेऽपि प्रदोषव्याप्तौ प्रदोषस्पर्शाभावे चोत्तरैव ग्राह्या । अस्यामेव शरद्याग्रयणं कार्यं पर्वणि स्यात्तदुच्यते इति शौनकेनाऽग्रयणमुक्तम् । तच्च पूर्वांश इष्टौ पूर्णिमायामिष्टैः पूर्वं कर्तव्यं प्रतिपदि इष्टौ पूर्वदिने पूर्णिमायां कर्तव्यम् । अमायां चेदिष्टचुत्तरमेव कार्यमितीष्टिप्रकरणे वक्ष्यते । अत्रैवाऽश्वयुजीकर्मेति आश्वलायनेनाऽश्वयुजीकर्मेत्कं तदपि पर्वेष्टौ तदुत्तरं प्रतिपदीष्टौ पूर्वदिने पर्वणि कार्यम् । आश्वयुज्यामश्विनीगते चन्द्रमसि घृतपूर्णं भाजनं सुवर्णयुतं विप्राय दत्त्वा दीप्ताग्निर्भवतीति विष्णूक्ते दाने पौर्वाङ्गिकी पौर्णमासी ग्राह्येति । अस्यामपि कार्तिकस्नानवतारम्भ उक्तो हेमाद्रावादित्यपुराणे—

पूर्ण आश्वयुजे मासि पौर्णमास्यां समाहितः ।

मासं समग्रं परया च भक्त्या समाप्यते कार्तिकपौर्णमास्याम् । इति । इत्याश्विनी पूर्णिमा । अथ कार्तिकी । तस्यां

पौर्णमास्यां तु संपूज्यो भक्त्या दामोदरः सदा ।

ततश्वन्द्रोदयै पूज्यास्तापस्यः कृतिकास्तु षट् ॥

कार्तिकेयस्तथा खड्गो वरुणश्च हुताशनः ।  
धान्यैः सगूकैद्वारोधर्वं भूषितव्यं निशागमे ॥  
मालयैर्धूपैस्तथा गन्धैर्मक्षैरुच्चावचैस्तथा ।  
परमाञ्जैः फलैः शाकैर्वहिबाह्यणतर्पणैः ॥  
एवं देवांस्तु संपूज्य दीपो देयो गृहाद्वाहिः ।  
दीपोपान्ते तथा गर्तश्चतुरस्रो मनोहरः ।  
चतुर्विंशाङ्गुलः कार्यः सिक्तश्चन्दनवारिणा ॥  
गवां क्षीरेण संपूर्णः समन्तात्परिरक्षितः ।  
तत्र हेममयो मत्स्यो मुक्तानेत्रमनोहरः ॥  
प्रक्षेपत्वयो विधानेन नमोऽस्तु हरये पठेत् ।  
ब्राह्मणायाथ योग्याय दद्यात्तं क्षीरसागरम् ॥

इति निर्णयामृते ब्रह्मपुराणे क्षीरसागरदानमुक्तम् । तत्र चन्द्रोदय  
इति निशागम इत्युक्तत्वात्प्रदोषव्यापिनी पौर्णमासी ग्राह्या ।

कार्तिक्यां तु वृषोत्सर्गो विवाहः पुण्यलक्षणः ।  
कार्यः कुरुकुलश्रेष्ठ हरेन्राजनं तथा ॥  
राजा च रथदानं च धूतधेन्वादयस्तथा ।  
प्रदेयाः पुण्यकृत्तिस्तु तास्ताः सकलदेवताः ॥

इति भविष्योत्तरे ।

कार्तिक्यां तु वृषोत्सर्गं कृत्वा नक्तं समाचरेत् ।  
शैवं पदमवाप्नोति शिववतमिदं स्मृतम् ॥

इति मात्स्येऽपि काम्यवृषोत्सर्गो विहितः । तत्र भविष्योत्तरोक्तवृषो-  
त्सर्गादौ पौर्वाङ्गिकी पौर्णमासी ग्राह्या । मात्स्योक्ते वृषोत्सर्गे तु  
रुद्रवतेषु सर्वेषु कर्तव्या संमुखी तिथिः ।

इति वचनात्पूर्वविद्वा ग्राह्या । यदा तु पूर्वविद्वा नास्ति द्वितीय-  
दिने तु दिवैव समाप्ता, तदा पूर्वाङ्ग एव पौर्णमास्यां वृषोत्सर्गं कृत्वा,  
अङ्गभूतं नक्तं प्रदोषे प्रतिपद्यपि कार्यम् । न च तस्याङ्गत्वे नक्तं समाचरे-  
दिति प्राधान्येन निर्देशोऽनुपपत्त इति शङ्क्यम् । वाजपेयेनेद्वा बृहस्पति-  
सवेन यजेतेत्यत्रेवोपपत्तत्वात् ।

नीलं च वृषभं दद्याच्चतुर्वत्सतरीयुतम् ।  
सर्वसस्यचरं रम्यं सर्वगन्धसमन्वितम् ॥

सुवाससं ब्राह्मणाय महाकान्तारतारकम् ।  
 यावन्ति तस्य रोमाणि शरीरे सन्ति संख्यया ॥  
 तावद्युगसहस्राणि स्वर्गे वसति तत्पदः ।  
 पूजयित्वा न्तरे विष्णुं रक्तमाल्यानुलेपनैः ॥  
 भोक्तव्यं गोरसप्रायं स्वप्नव्यं स्थणिङ्गले ततः ।

इति ब्रह्मपुराणे नीलवृष्टलक्षणं तु—

लोहितो यस्तु वर्णेन मुखे पुच्छे च पाण्डुरः ।  
 श्वेतः खुरविषाणाभ्यां स नीलो वृष उच्यते ॥

इति बोध्यम् । अस्यां त्रिपुरदाहोत्सवो भविष्ये—

पौर्णमास्यां तु संध्यायां कर्तव्यस्त्रैपुरोत्सवः ।  
 द्यादनेन मन्त्रेण प्रदीपांश्च सुरालये ॥

कीटाः पतङ्गमशकाश्च वृक्षा  
 जले स्थले ये विचरन्ति जीवाः ।  
 हृष्टा प्रदीपं न च जन्मभागिनो  
 भवन्ति नित्यं श्वपचा हि विप्राः ॥ इति ।

अत्र पूर्णमा प्रदोषव्यापिनी ग्राद्या । दिनद्वये प्रदोषव्याप्तावव्याप्तौ  
 वा परैव ग्राद्या । अस्या महत्त्वमुक्तं हेमाद्रौ पाद्ये—

आग्नेयं हि यदा क्रक्षं कार्तिक्यां तु भवेत्कचित् ।  
 महती सा तिथिर्ज्ञेया स्नानदानादिपूत्तमः ॥

आग्नेयं कृत्तिका ।

यदा तु याम्यं भवति क्रक्षं तस्यां तिथौ क्रचित् ।  
 तिथिः साऽपि महापुण्या क्रपिभिः परिकीर्तिता ॥

याम्यं भरणी ।

प्राजापत्यं यदा क्रक्षं तिथौ तस्यां नराधिप ।

सा महाकार्तिकी प्रोक्ता देवानामपि दुर्लभा ॥

प्राजापत्यं रोहिणी । ब्रह्मपुराणे—

पुण्या महाकार्तिकी स्याज्जीवेन्द्रोः कृत्तिकास्थयोः ॥ इति ।

इति कार्तिकी । मार्गशीर्षपौर्णमास्यां

पौर्णमास्यां तु तस्मात्तं पूजयेत्तत्र सर्वदा ॥

शुक्लैः पुष्टैश्च पयसा श्रद्धया परया युतः ।

रत्नैर्दीपैश्च बहुभिर्हैमैत्राद्विष्णुणतर्पणैः ॥

गोभ्यश्च लवणं देयं तस्मिन्नहनि सर्वदा ।  
यस्मात् लवणं चन्द्राद्धक्षशापाद्विनिःसृतम् ॥  
कान्तं रूपं भवेत्क्षीणां पूर्णेन्द्रोः पूजनात्सदा ।

इति निर्णयामृते स्कान्दे चन्द्रपूजोक्ता । तत्र चन्द्रोदयव्यापिनी ग्राह्या । मार्गशीर्षशुक्रपञ्चदश्यां मृगशिरोयुतायां चूर्णितलवणस्य शुवर्णेन प्रस्थमेकं चन्द्रोदये ब्राह्मणाय प्रतिपादयेत् । अनेन कर्मणा रूपसौभाग्यलाभो जायत इति विष्णुनोक्तं सुवर्णसिहितचूर्णितलवणदानम् । तत्रापि चन्द्रोदयव्यापिन्येव ग्राह्या । मार्गशीर्षी प्रत्यवरोहणं चतुर्दश्यां पौर्णमास्यां वेति आश्वलायनेनोक्तम् । तत्पौर्णमास्यां चतुर्दश्यां वा कार्यम् । अथ पौष्यां पुष्यनक्षत्रयुतायां—

इदं जगत्पुरा लक्ष्म्या त्यक्तमासीत्ततो हरिः ।  
पुरन्दरश्च सोमश्च तथा पुष्यबृहस्पती ॥  
पञ्चैते पुष्ययोगेण पौर्णमास्यां तपोबलात् ।  
अलंकृतं पुनश्चकुः सौभाग्योत्सवलक्ष्मभिः ॥  
तस्मान्नरैः पुष्ययोगे तत्र सौभाग्यवृद्धये ।  
गौरसर्षपकल्केन समालभ्य स्वकां तनुम् ॥  
कृतस्नानैस्ततः कार्यमलक्ष्मीनाशनं परम् ।  
उद्वर्त्य देवं च तथा सर्वैषधियुतैर्जलैः ॥  
स्नापयित्वा नवं वस्त्रं गृहीत्वाऽच्छादनं ततः ।  
द्रष्टव्यं मङ्गलशतं धूपस्रग्माल्यशोभितम् ॥  
ततो नारायणः शकश्वन्दः पुष्यबृहस्पती ।  
संपूज्य धूपदीपैश्च नैवेद्यैश्च पृथकपृथक् ॥  
प्रशस्तैर्विदिकैर्मन्त्रैः कृत्वाऽग्निहवनं शुभम् ।  
धनैर्विप्रांश्च संतर्प्य नैवर्वस्त्रैश्च शोभितान् ॥  
ततः पुष्टिकरं हृदयं भोक्तव्यं घृतपायसम् ।  
पुष्ययोगे तु कर्तव्यं राजा स्नानं तु सर्वदा ॥

इति ब्रह्मपुराणेऽलक्ष्मीनाशकं स्नानादिकमुक्तम् । तत्र पौर्वाह्लिकी पौर्णमासी ग्राह्येति पौषी ।

कुष्ठं मांसी हरिद्रे द्वे मुरा शैलेयचन्द्रनम् ।  
वचा चम्पकमुस्ते च सर्वैषध्यो दश स्मृताः ॥

इति सर्वोपर्यः । पूर्णिमान्तमासमुपक्रम्य तिथितत्त्वे स्कान्दे—

पितृणां देवतानां च मूलकं नैव दापयेत् ।  
दद्ब्रह्मरकमाप्नोति भुञ्जीत ब्राह्मणो यदि ॥  
ब्राह्मणो मूलकं भुक्त्वा चरेच्चान्द्रायणं व्रतम् ।  
अन्यथा याति नरकं क्षत्रविद्वशूद्र एव च ॥ इति ।

अथ माघ्यां—

माघे मासे तु संप्राप्ते पौर्णमास्यामुपोषितः ।  
ब्राह्मणेभ्यस्तिलान्दत्त्वा सर्वपापैः प्रमुच्यते ॥

इति हेमाद्रौ संवर्तेन तिलदानमुक्तम् । अत्र दानं पौर्णमास्यां विधी-  
यते प्राधान्यात्ततश्चार्थाच्चतुर्दश्यामुपवास इति हेमाद्रिः । निर्णयामृते  
भविष्योत्तरे—

माघ्यां मधासु तु तिलैः संपूज्य पितृदेवताः ।  
तिलपात्राणि देयानि तिलैः सपललौदनम् ॥  
कार्पासदानमत्रैव धेनुदानं तु शस्यते ।  
कम्बलाजिनरत्नानि कञ्जुकौ पापमोचकौ ॥  
उपानदानमत्रैव कथितं सर्वकामदम् । इति ।  
तिलाः स्वर्णसमायुक्ता दुरितक्षयकारकाः ।  
विष्णुप्रीतिकरा नित्यमतः शार्निं प्रयच्छ मे ॥

इति तिलदानमन्त्रः ।

देव देव जगन्नाथ वाञ्छितार्थफलप्रद ।  
तिलपात्रं प्रदास्यामि तवाङ्गे संस्थितेरहम् ॥

इति तिलपात्रमन्त्रः ।

और्णपट्टमनुध्येयं स्वर्णबीजं तव प्रभो ।  
दृतं गृहाण देवेश पापं संहर सत्वरम् ॥

इति कम्बलमन्त्रः । निर्णयामृते भविष्योत्तरे—

पौर्णमास्यां तु यो माघे पूजयेद्विधिवच्छिवम् ।  
सोऽश्वमेधमवाप्येह शिवलोके महीयते ॥

इति दानादिकं विहितम् । तत्र पौर्वाल्लिकी पौर्णमासी ग्राह्या । माघी  
मधायुता चेत्स्यात्तस्यां तिलैः शान्द्रं कृत्वा पूतो भवतीति विष्णुके  
शान्द्रे त्वापराल्लिकी ग्राह्या । अस्यां स्नानादिकमावश्यकमित्युक्तं भवि-  
ष्योत्तरे—

वैशाखी कार्तिकी माघी तिथयोऽतीव पूजिताः ।

स्नानदानविहीनास्ता न नेयाः पाण्डुनन्दन ॥ इति ।

इति माघी पौर्णमासी । अथ फालगुन्यां फालगुनी फलगुनीयुता चेत्स्यात्तस्यां ब्राह्मणाय संस्कृतं स्वास्तीर्णं शयनं निवेद्य भार्या मनोरमां पक्षवतीं द्रविणवतीं चाऽप्नोति, नार्यपि भर्तारमिति विष्णूकं शयनदानम् । अत्र मन्त्रस्तु—

यस्मादशून्यं शयनं केशवस्य शिवस्य च ।

शत्या ममाप्यशून्याऽस्तु तस्माज्जन्मनि जन्मनि ॥

अशून्यं शयनं नित्यर्मन्यूनां श्रियमुद्धातिम् ।

सौभाग्यं देहि मे नित्यं शत्यादानेन केशव ॥ इति ।

कृत्यचिन्तामणौ ब्राह्मे—

नरो दोलागतं द्वाष्टा गोविन्दं पुरुषोत्तमम् ।

फालगुन्यां संयतो भूत्वा गोविन्दस्य पुरं वजेत् ॥ इति ।

अत्र पौर्वाङ्गिक्येव पौर्णमासी ग्राह्या । अत्रैव होलिकोत्सवः कर्तव्यः । तदुकं मदनरत्नोदाहृतभविष्यपुराणे कृष्णउवाच—

शृणु राजन्प्रवक्ष्यामि विस्तरेण पुरातनम् ।

चरितं होलिकायास्तु पारम्पर्येण चाऽगतम् ॥

आसीत्कृतयुगे पार्थं रघुर्नाम नराधिपः ।

इत्याद्युपक्रम्य—

नार्थर्मरुचयः पौरास्तस्मिन्दशासति पार्थिवे ।

तस्यैवं शासतो राज्यं क्षत्रधर्मरतस्य वै ॥

सर्वे पौराः समागम्य त्राहि त्राहीति चाद्विवन् ।

पौरा ऊचुः—

अस्माकं तु गृहे काचिह्नुण्ठा नामेति राक्षसी ।

दिवा रात्रौ समागम्य बालान्पीडयते बलात् ॥

रक्षया दण्डकेनापि भेषजैर्वा नराधिप ।

मन्त्रज्ञैः परमाचार्यैः सा नियन्तुं न शक्यते ॥

इति तेषां वचः श्रुत्वा पुरोहितमथाब्रवीत् ।

हुण्ठेति राक्षसी केयं किंप्रभावा द्विजोत्तम ॥

कथमेषा नियन्तव्या मया दुष्कृतकार्णी ।

१ ख. ज. °मनूनां । घ. °मगून्यां श्रि° । २ घ. ज. °गे युधिष्ठिरेण पृष्ठः कृ° ।

**वसिष्ठ उवाच—**

दुण्डा नामेति विख्याता राक्षसी मालिनः सुता ।  
तया चाऽराधितः शंभुरुग्रेण तपसा पुरा ॥

**इत्यादिना वरप्रार्थनानन्तरम्—**

एवमस्त्विति तामुक्त्वा पुनः प्रोवाच शूलभृत् ।  
उन्मत्तेभ्यः शिशुभ्यश्च प्रभवस्ते भविष्यति ॥

**प्रभवः पराभव इत्यर्थः, योग्यत्वात् ।**

ऋतुसंधौ महाभागे नान्यथा हृदये कृथाः ।

**इत्याद्यभिधाय**

एवं लब्ध्वा वरं सा तु राक्षसी कामरूपिणी ।  
नित्यं पीडियते बालान्संस्मृत्य हरभाषितम् ॥  
एतत्ते सर्वमाख्यातं दुण्डायाश्चरितं मया ।  
सांप्रतं कथयिष्यामि येनोपायेन हन्यते ॥  
अद्य पञ्चदशी शुक्ला फाल्युनस्य नराधिप ।  
शीतकालो विनिष्कान्तः प्रातर्घीष्मो भविष्यति ॥  
अभयं त्वय लोकानां दीयतां पुरुषर्घभ ।  
यथा ह्यशङ्किता लोका रमन्ति च हसन्ति च ॥  
दारुजानि च खड्गानि गृहीत्वा समरोत्सुकाः ।  
योद्धार इव निर्यान्तु शिशवः संप्रहर्षिताः ॥  
संचयं शुक्लाष्टानामुपलानां च कारयेत् ।  
तत्राग्निं विधिवद्युत्वा रक्षोऽन्नर्मन्त्रविस्तरैः ॥  
तत्र किलकिलाशब्दैस्तालशब्दैर्मनोरमैः ।  
तमग्निं त्रिः परिक्रम्य गायन्तु च हसन्तु च ॥  
तेन शब्देन सा पापा होमेन च निराकृता ।  
भयेन तेन सा रण्डा पलायेलज्जिता सती ॥  
मरिष्यति न संदेहो भस्मीभूता तु पूतना ।  
तस्य तद्वचनं श्रुत्वा सनृपः पाण्डुनन्दन ॥  
सर्वं चकार विधिवद्युक्तं तेन धीमता ।  
गता सा राक्षसी नाशं तेन चोद्येण कर्मणा ॥  
ततःप्रभृति लोकेऽस्मिन्होलिका ख्यातिमागता ।  
सर्वदुष्टापहो होमः सर्वरोगोपशान्तिदः ॥

क्रियतेऽस्यां द्विजैः पार्थं तेन सा होलिका स्मृता ।  
 अस्यां निशागमे पार्थं संरक्ष्याः शिशबो गृहे ॥  
 गोमयेनोपलिसे च सच्चतुष्के गृहाङ्गणे ।  
 आकारयोच्छिशुप्रायांन्वहुव्यग्रकशन्नरान् ॥  
 ते काष्ठखड्गैः संस्पृश्य गीतैर्हास्यकरैः शिशून् ।  
 रक्षान्ति तेभ्यो दातव्यं गुडपकान्नमेव च ॥  
 एवं दुष्टेति रक्षस्याः स दोषः प्रशमं वजेत् ।  
 बालानां रक्षणं कार्यं तस्मात्तस्मिन्निशागमे ॥

उपलाः शुष्कगोमयानि । सुचतुष्के सुचतुरस्ते । शिशुप्रायाः शिशुबहुलाः ।  
 ते काष्ठेति शिशुभिन्ना नरा इत्यर्थः । रक्षोन्ना मन्त्रा रक्षोहणं वाजिन-  
 मित्यादयो वैदिकाः । होमे पूजामन्त्रस्तु—

असृक्षपा भयसंव्रस्तैः कृता त्वं होलि चालिशैः ।  
 अतस्त्वां पूजयिष्यामि भूते भूतिप्रदा भव ॥ इति ।

### ज्योतिर्निबन्धे—

फाल्युने मासि संप्राप्ते शुक्लपक्षे सुखासपदे ।  
 पञ्चमीप्रमुखास्ताः स्युस्तिथयोऽनन्तपुण्यदाः ॥  
 दश स्युः शोभनास्तासु काष्ठस्तेयं विधीयते ।  
 अपत्यैर्वाऽथ वृद्धैर्वा युवमिर्वा दिनात्यये ॥  
 प्राप्तायां पूर्णिमायां तु कुर्यात्तकाष्ठदीपनम् ।  
 चण्डालसूतिकागेहाच्छिशुहारितवह्निना ॥  
 भद्रामुखं परित्यज्य होलाया दीपनं शुभम् ।  
 स्नात्वा राजा शुचिर्भूत्वा स्वस्तिवाचनतत्परः ॥  
 दृत्वा दानानि भूरीणि दीपयेद्वोलिकाचितिम् ।  
 ग्रामाद्वाहिश्च मध्ये वा तूर्यनादसमन्वितम् ॥

### दीपनमन्त्रः—

दीपयाम्यद्य ते घोरां चितिं राक्षससत्तमे ।  
 हिताय सर्वजगतां प्रीतये पार्वतीपतेः ॥  
 ततोऽभ्युक्ष्य चितिं सर्वां साज्येन पृथसा सुधीः ।  
 गन्धपुर्षैः समभ्यर्च्य कृत्वा चैव प्रैदक्षिणम् ॥

नारिकेलानि देयानि बीजपूरफलानि च ।  
 द्राक्षेश्वकदलादीनि फलानि च समर्पयेत् ॥  
 अर्चयित्वाऽक्षतैः रक्तैः कुंकुमेन सुसंस्कृतैः ।  
 गीतैर्वाद्यैस्तथा नृत्यैः रात्रिः सा नीयते जनैः ॥  
 तमग्निं त्रिः परिकम्य शब्दैर्लिङ्गंभगाङ्कितैः ।  
 तेन शब्देन सा पापा राक्षसी त्रुसिमाप्युत्त ॥

इत्युत्तम् । अयं होलिकोत्सवो भद्रारहितपूर्णिमायां प्रदोषे कर्तव्यः ।  
 अस्यां निशागमे पार्थ संरक्षयाः शिशवो गृहे ।  
 बालानां रक्षणं कार्यं तस्मात्तस्मिन्निशागमे ॥

इति तद्विधानोक्तलिङ्गात् । तत्र भद्रासत्त्वे—

भद्रायां दीपिता होली राजभङ्गं करोति वै ।  
 नगरस्य च नैवेष्टा तस्मात्तां परिवर्जयेत् ॥

इति पुराणसमुच्चये भद्रायां निषेधात्प्रदोषाद्वृद्धर्वं निशीथात्माक्भ-  
 द्रासमासिश्वेत्तदा प्रदोषाद्वृद्धर्वमपि निशीथात्मागभद्रासमासावेव कर्तव्यः ।  
 दिनार्धात्परतोऽपि स्यात्काल्युनी पूर्णिमा यदि ।

रात्रौ भद्रावसाने तु होलिकां तत्र दीपयेत् ॥

इति निर्णयामृतमदनरत्नाद्युदाहृतपुराणसमुच्चयवचनात् ।

होलिकाशान्तिकं कर्म जनारोग्योत्सवाय च ।  
 त्यक्त्वा भद्रां निशीथेऽपि ज्वाल्या भद्राग्निदाहकृत् ॥

इति ज्योतिर्निंबन्धे नारदवचनाच्च । यदा तु निशीथाद्वृद्धर्वं भद्रास-  
 मासिश्वतुर्थप्रहरमारभ्य पूर्णिमाप्रवृत्तिस्तदा निशीथाद्वृद्धर्वं तदनुष्ठाने नार-  
 दवाक्ये निशीथेऽपीत्यस्य वैयर्थ्यापत्तेः,

राकायामद्वयाद्वृद्धर्वं चतुर्दश्यां यदा भवेत् ।  
 होलां भद्रावसाने च निशीथान्तेऽपि दीपयेत् ॥

इति भविष्योत्तरवाक्ये यामद्वयादित्यस्य वैयर्थ्यापत्तेः ।

प्रहरद्वयात्परतः फाल्गुनी पूर्णिमा यदा ।  
 होलिका तु तदा पूज्या रात्रौ भद्रावशेषतः ॥

इति ज्योतिर्निंबन्धोदाहृतवाक्यवैयर्थ्यापत्तेश्च ।

प्रदोषव्यापिनी ग्राह्या पूर्णिमा फाल्गुनीं सदा ।  
 तस्यां भद्रामुखं त्यक्त्वा पूज्या होला निशामुखे ॥

इति ज्योतिर्निबन्धे नारदवचनेन भद्रामुखोत्तरं भद्रायामेव प्रदोष एव  
तद्विधानात्तत्रैव कार्यः । मुखपरिमाणमुक्तं नारदसंहितायां-

मुखे पञ्च गले त्वेका वक्षस्येकादश स्मृताः ।

नाभौ चतस्रः पद्मकद्यां तिस्रः पुच्छाख्यनाडिकाः ॥ इति ।

इदं पञ्चनाडीपरिमितं मुखमादिभाग एव निशामुखसाहचर्यात् ।  
दिनमुखमित्यादौ तथैव निश्रयात् । निषिद्धस्य सर्वस्य त्यागासंभवे—

प्रतिपद्याश्विने मासि भावो वैधृतिचित्रयोः ।

आद्यपादौ परित्यज्य प्रारम्भेन्नवरात्रकम् ॥

इत्यादावादिभागत्यागस्यैव दर्शनात् । यत्तु पञ्चद्वयद्विकृताटरामरसभू-  
यामादिद्यन्तः शराविष्टेरास्यमसदिति मुहूर्तचिन्तामणावुक्तं तत्

जलशिखिशशिरक्षःशर्वकीनाशवायुत्रिदशपतिककुप्सु प्रोक्तमास्य हि  
विष्टेः ।

नियतमृषिभिराशासंरब्ययामकमेण स्फुटमिह परिहार्यं मङ्गलेष्वेतदेव ।

इति रत्नमालोक्तेर्मङ्गलकार्यविषयकमेव न हुताशनीविषयम् । तद्विपयत्वे पूर्णिमायां चतुर्थप्रहरे विष्टमुखस्वीकारे प्रदोषव्यापिनीति नार-  
दवाक्यस्य निर्विषयत्वापत्तेः । न च यदा चतुर्दशी प्रहरमात्रं तदा पूर्णि-  
माप्रवृत्तिस्तदा प्रदोषे तन्मुखसंभवात्सावकाशं वचनमिति वाच्यम् ।  
निशीथान्तात्पूर्वं भद्रावसानसंभवे

होलां भद्रावसाने तु निशीथान्तेऽपि दीपयेत् ।

इति नारदवचनान्तरेणावसाने एव तद्विधानेनास्य वैयर्थ्यात् । न  
च निशीथानन्तरं भद्रासमाप्तिस्थले सावकाशमिति शङ्क्यम् । तत्रापि  
प्रदोषे मुखप्रसक्त्यभावेन वैयर्थ्यस्य स्पष्टत्वात् । तस्मान्मङ्गलादिवि-  
षयकमेव तन्मुखं न हुताशनीविषयमिति सिद्धम् । अत एव तदेतदावश्य-  
ककार्यसंभवे सति मुखदिङ्गमुखयात्रानिषेधकमितित्वाका संगच्छत इति  
दिक् । न चैवम्

प्रतिपद्भूतभद्रासु याऽर्चिता होलिका दिवा ।

संवत्सरं च तद्राष्ट्रं पुरं दहति सा द्वृतम् ॥

इति भद्रानिषेधकनारदपूर्ववाक्यविरोधः । उत्तरवाक्येण मुखोत्तरं  
भद्रायामेव तद्विधानाद्विधिस्पृष्टे निषेधायोगात्पूर्ववाक्यगतभद्राशब्दस्य  
भद्रामुखपरत्वस्याऽस्यकत्वेन तद्विरोधाभावात् । अत एव त्यत्क्वा भद्रां

निशीथेऽपीत्यादिनारदादिवाक्याविरोधार्थं वाक्यान्तरगतरात्रिशब्दस्य  
रात्रिपूर्वार्धपरत्वस्याऽवश्यकत्वाद्रात्रौ भद्रावसाने त्वितिपुराणसमुच्चयवं-  
चनस्यापि निशीथाद्बूर्ध्वं विधायकत्वासंभवान्न तस्मादपि तत्र प्राप्तिः ।  
अत एव—

हुताशनीं फाल्गुनपौर्णमास्यां  
निशीथपूर्वं ज्वलयेच्छुभार्थी ।  
पश्चात्तमी तज्ज्वलने दिवा वा  
नृपश्रियं हन्त्यपि पक्षतिर्वा ॥

इति ज्योतिर्विदाभरणे रात्र्युत्तरार्धस्यानिष्टकारकत्वबोधककालिदा-  
सोक्तिः संगच्छते । नारदादिवचनमूलकत्वात् । विष्टिस्तदा नित्यतया न  
दोषकृदिति कालिदासोक्तिरपि विष्टिशब्दस्य विष्टिमुखोत्तरविष्टिपर-  
तया संगतैव ।

भद्रायां विहितं कार्यं होलिकायाः प्रपूजनम् ॥ इति ।  
मध्यरात्रमतिक्रम्य विष्टिपूर्तिर्यदा भवेत् ।  
प्रदोषे ज्वालयेद्वाहिं सुखसौभाग्यदायकम् ॥  
प्रदोषान्मध्यरात्रान्तं होलिकापूजनं शुभम् ।

इति द्वैतनिर्णयमयूखोदाहृतवचनमपि संगतमेव । प्रदोषादिति त्यब्लो-  
पपञ्चम्या नारदादिवाक्यसंवादित्वात् । एवं सतीदं निर्मूलमिति द्वैत-  
निर्णयः, अनाकरमिति मयूखश्चोपेक्ष्यो नारदादिवचनार्थपर्यालोचनमू-  
लकत्वात् । एतेन राकायामद्वयादिति वचनान्निशीथात्परमपि कार्य-  
मिति द्वैतनिर्णयः, शेषः सूर्योदयः स्मृत इतिपरिभाषितसूर्योदयात्पूर्वं  
भद्रावसाने कार्यमिति स्मृतिकौस्तुभः, कृत्यरत्नावलिः पूर्वद्युरेव रात्रौ  
मद्रां विहाय कार्येति मयूखश्च नारदादिवचनकालिदासाद्यभियुक्तोक्ति-  
विरुद्धत्वादुपेक्ष्या एव । यदा पूर्वप्रदोषो भद्रामुखव्याप्त उत्तरब्रास्ता-  
त्पूर्वमेव पूर्णिमा समाप्ता प्रतिपदश्च वृद्धिर्नास्ति, तदा प्रदोषानन्तरमपि  
निशीथात्प्रागेव भद्रामुखोत्तरं कर्तव्यः ।

प्रदोषव्यापिनी न स्यात्तदा पूर्वदिने भवेत् ।  
भद्रामुखं वर्जयित्वा होलिकायाः प्रदीपनम् ॥

इति ज्योतिर्निबन्धे नारदवचनात् । एतेन यदा'पूर्वरात्रौ भद्रारहितः  
कालो न लभ्यते, तदा भद्रापुच्छे कार्यम् ।

पृथिव्यां यानि कर्माणि शुभानि त्वशुभानि च ।

तानि सर्वाणि सिध्यन्ति विष्टिपुच्छे न संशयः ॥

इति वचनादिति द्वैतनिर्णयादयः सर्वे नवीनग्रन्था उपेक्ष्या नारदवचनविरुद्धत्वात् ।

असिते सर्पिणी ज्ञेया सिते विष्टिस्तु वृश्चिकी ।

सर्पिण्यास्तु मुखं त्याज्यं वृश्चिक्याः पुच्छमेव च ॥

इति वाक्यादश्नमूलत्वाच्च । यदा पूर्वत्र प्रदोषे भद्रामुखोत्तरकाललाभेऽपि द्वितीयदिने सार्धयामत्रयपरिमिता ततोऽधिका वा पूर्णिमा प्रतिपदश्च वृद्धिः, तदा

सार्धयामत्रयं वा स्याद्वितीये दिवसे यदा ।

प्रतिपद्वर्धमाना तु तदा सा होलिका स्मृता ॥

इति निर्णयामृतमदनरत्नाद्युदाहृतनिरवकाशभविष्योत्तरवचनादुत्तरदिन एव तत्र मुख्यप्रदोषानुरोधेन प्रतिपदि तदनुष्ठाने

प्रतिपद्वृत्तभद्रासु याऽर्चिता होलिका दिवा ॥

इति नारदवाक्यस्य होलिकायां प्रतिपदं वर्जयेदित्यर्थकवहौ वहिं विवर्जयेदिति निर्णयामृतमदनरत्नाद्युदाहृतपुराणसमुच्चयवाक्यस्य च विरोधापत्तेः । पूर्णिमान्त्यभागे सायाह्न एवानुष्ठानम् । नच तत्रापि याऽर्चिता होलिका दिवेति नारदवाक्यविरोधो दुष्परिहर इति शङ्क्यम् ।

सायाह्ने होलिकां कुर्यात्पूर्वाङ्गे क्रीडनं गवाम् ।

दीपं दृश्यात्प्रदोषे तु एष धर्मः सनातनः ॥

इति निर्णयामृतज्योतिर्निर्बन्धाभ्यां बालिराजप्रतिपत्प्रकरणे मदनरत्नेन चोदाहृतेन निरवकाशपुराणसमुच्चयवद्नेन सायाह्ने तद्विधानाद्विधिस्मृष्टे निषेधायोगाद्विवाशब्दस्य सायाह्नभागातिरिक्तदिवसपरत्वकल्पनस्याऽस्वश्यकत्वेन तद्विरोधाभावात् । अत एव—

सूर्यस्तकालावधिरेव पूर्णिमा-

धिकोनगा वा कलया तदा कृते ।

शाङ्के च तत्र ज्वलिता हुताशनी

नन्दातिथौ स्याद्रजउत्सवः श्रियै ॥

इत्यापराह्लिकश्राङ्कोत्तरं सायाह्नेऽनुष्ठानबोधक्योतिर्विदाभरणे कालिदासोक्तिः संगच्छते । सायाह्ने होलिकावचनमूलकत्वात् । एतेन प्रदोषे

१ घ. 'हे तद्विधायोगादि । २ घ. 'ते ए' ।

प्रतिपद्येव कार्येति द्वैतनिर्णयो मयूखो निर्णयसिन्धुः स्मृतिकौस्तुभः कृत्य-  
रत्नावल्याद्यश्रोपेक्ष्याः । नारदवचनपुराणसमुच्चयवचनादिविरुद्धत्वात् ।  
अत एवं वह्नौ वह्निं परित्यजेदिति वचनं सायंकाले भद्रारहितपूर्णिमासंभवे  
तामतिक्रम्य प्रतिपदि न कर्तव्येत्येतत्परमिति निर्णयामृतः संगच्छत इति  
दिक् । इत्थं सर्ववाक्याविरोधेन कृतस्य होलिकानिर्णयस्यायं संग्रहः—  
यदा पूर्वदिने निशीथान्तात्पाग्भद्रावसानोत्तरकाललाभस्तदा तत्रैव  
होलिका दीपनीया । यदा निशीथानन्तरं भद्रासमाप्तिस्तदा भद्रामुखो-  
त्तरं भद्रायामपि प्रदोष एव । यदा प्रदोषो भद्रामुखव्याप्तस्तदा प्रदोषा-  
नन्तरमपि भद्रामुखोत्तरमेव । यदा तु द्वितीयदिने सार्धयामत्रयं पूर्णिमा,  
प्रतिपदश्च वृद्धिस्तदा पूर्णिमान्त्यभागे सायाह्नकाल एव दीपनीया । इति  
होलिकानिर्णयः । चित्रादिमासकर्षयुक्ताश्चैत्र्यादयोऽतिप्रशस्ताः । तदुक्तं  
हेमाद्रौ विष्णुधर्मोत्तरे—

पौर्णमासीषु सर्वासु मासकर्षसहितासु च ।  
दत्तानामिह दानानां फलं दशगुणं भवेत् ॥

तत्रैव स्कान्दे—

यस्यां पूर्णेन्दुना योगं याति जीवो महाबलः ।  
पौर्णमासी तु सा ज्ञेया महापूर्वा द्विजोत्तम ॥  
स्नानं दानं तथा जप्यमनन्तफलदं स्मृतम् ।  
ऐन्द्रे गुरुः शशी चैव प्राजापत्ये रविस्तथा ॥  
पूर्णिमा ज्येष्ठमासस्य महाज्येष्ठीति कीर्तिता ।

ऐन्द्रं ज्येष्ठा । प्राजापत्यं रोहिणी । तत्रैव ब्रह्मपुराणे—

मेघराशौ यदा सौरिः सिंहे चन्द्रबृहस्पती ।  
भास्करः श्वरणकर्षे स्यान्महामाधीति सा स्मृता ॥  
शालग्रामे महाचैत्री कृता पुंसां महाफला ।  
गङ्गायां चैव वैशाखी ज्येष्ठी वै पुरुषोत्तमे ॥  
आषाढी वै कनकले केदारे श्रावणी तथा ।  
महाभाद्री बदर्या च कुञ्जायामेव चाऽश्चिन्नी ॥  
पुष्करे कार्तिकी कान्यकुञ्जे मार्गशीर्षी तथा ।  
अयोध्यायां महापौष्टी कृताः स्युः सुमहाफलाः ॥  
महामाधी प्रयागे तु नैमिषे फालगुनी तथा । इति ।

स्थलान्तरेऽप्येताः प्रशस्तास्तदाहृ निर्णयामृते गार्ग्यः—

आमु यक्षियते शान्द्रं यच्च दानं यथाविधि ।

उपवासादिकं यच्च तदनन्तफलं स्मृतम् ॥

इत्याठवले इत्युपनामकश्रीमद्भाष्मकृष्णसूरिस्त्रियुविष्णुभट्टकृते पुरुषार्थ-  
चिन्तामणौ कालखण्डे पौर्णमासीनिर्णयः ।

अथामावास्या निर्णयिते—

सा च सावित्रीव्रतातिरिक्तव्रतोपवासादादुत्तरविद्वैव ग्राहा प्रतिप-  
द्यप्यमावास्येति सुगमवाक्यात् । हेमाद्रौ पद्मपुराणेऽपि—

षष्ठ्यष्टमी तथा दर्शः कृष्णपक्षे ब्रयोदशी ।

एताः परयुताः पूज्याः पराः पूर्वयुतास्तथा ॥ इति ।

प्रचेताः—

नागविद्वा तु या षष्ठी सप्तम्या च तथाऽष्टमी ।

दशम्यैकादशी विद्वा ब्रयोदश्या चतुर्दशी ॥

भूतविद्वा त्वमावास्या न ग्राह्या मुनिपुंगव ।

उत्तरोत्तरविद्वास्ताः कर्तव्याः काठकीश्चुतिः ॥

मदनरत्ने बृहद्वासिष्ठो हेमाद्रौ पद्मपुराणं च—

एकादश्यष्टमी षष्ठी उभे पक्षे चतुर्दशी ।

अमावास्या तृतीया च ता उपोष्याः परान्विताः ॥ इति ।

सावित्रीव्रते तु पूर्वैव ।

भूतविद्वा न कर्तव्या दर्शः पूर्णा कदाचन ।

वर्जयित्वा मुनिश्वेष सावित्रीव्रतमुत्तमम् ॥

इति ब्रह्मवैवर्तात् ।

भूतविद्वा ह्यमावास्या कर्तव्या न कदाचन ।

वर्जयित्वा तु सावित्रीव्रतं तु शिखिवाहन ॥

इति हेमाद्रौ स्कान्दाच्च ।

कृष्णा षष्ठी बृहत्तपा सावित्री वटपैतृकी ।

अनङ्गब्रयोदशी रम्भा उपोष्याः पूर्तसंयुताः ॥

इति निगमाच्च । ज्ञतविधिस्तु निर्णयामृतमदनरत्नोदाहृतभविष्योत्तरे-

अमायां च तथा ज्येष्ठे वटमूले महासती ।

त्रिरात्रोपोषिता नारी विधिनाऽनेन पूजयेत् ॥ ।

अशक्तौ तु ब्रयोदश्या नक्तं कुर्याजितेन्द्रिया ।  
अयाचितं चतुर्दश्यामायां समुपोषणम् ॥

इत्यादिनोक्तः । अत्र पूर्णिमान्तज्येष्ठमासस्यामावास्या पूर्वविद्वा  
ग्राह्या । तदनुरोधेन ब्रयोदशीचतुर्दश्यौ ग्राह्ये । इति ज्येष्ठामावास्या ।

मासे नभस्यमावास्या तस्यां दर्भोच्चयो मतः ।  
अयातयामास्ते दर्भा विनियोज्याः पुनः पुनः ॥

इति हारीतेन दर्भसंयह उक्तः । नभाः श्रावणः । दर्शान्तश्चावणे  
जन्माष्टम्युत्तरामावास्येति लभ्यते । मासे नभस्येऽमावास्या तस्यां दर्भो-  
च्चयो मत इति मरीचिवाक्ये नभस्यो भाद्रपदः । दर्शान्ते तस्मिन्महाल-  
यान्तर्गताऽमावास्येति लभ्यत इति केचित् । वस्तुतो दर्शान्तः पूर्णि-  
मान्तो वेति चान्द्रस्य द्वैविध्याजन्माष्टम्यादौ व्यवहारद्वैविध्येऽप्यैव  
जन्माष्टमीति सिद्धान्तः । तथा प्रकृतेऽपि दर्शान्ताभिप्रायेण हारीत-  
वचनं पूर्णिमान्ताभिप्रायेण मारीचमिति जन्माष्टम्युत्तरैकैवामावास्येति  
युक्तम् । तत्र

समित्पुष्पकुशादीनां द्वितीयः प्रहरो मतः ।

इति द्वितीयप्रहरे तद्विधानात्तद्यापिनी ग्राह्या । अस्यां कुलस्तम्भ-  
यात्रोक्ता काशीतत्त्वप्रकाशिकायां लैङ्गे—

कपालं पातितं तत्र स्नातस्य मम सुन्दरि ।  
तस्मिन्स्नातो वरारोहे ब्रह्महत्यां व्यपोहति ॥  
कपालेश्वरनामानं तस्मिस्तीर्थे व्यवस्थितम् ।  
अश्वमेधमवाप्नोति दर्शनात्तस्य सुन्दरि ॥  
तस्यैव चोत्तरे पार्श्वे तीर्थं ब्रैलोक्यविश्रुतम् ।  
तत्र स्नात्वा वरारोह क्रृणमुक्तो भवेन्नरः ॥  
क्रृणमोचनकं नाम्ना विख्यातं भुवि सुन्दरि ।  
त्रीणि लिङ्गानि तिष्ठन्ति तत्रैव मम सुन्दरि ॥  
तानि दृष्ट्वा तु सुश्रोणि नश्यते त्रिविधमृणम् ।  
तस्मात्सितोदकं नाम लोके ख्यातिं गमन्यति ॥  
मयाऽपि खात्र स्नातव्यं ब्रह्मणा विष्णुना सह ।

सिंतोदकं पापमोचनम् ।

यत्र स्तम्भे सदा देवि अहं तिष्ठामि सुन्दरि ।  
 तत्र गत्वा तु यः पूजां मम देवि करिष्यति ॥  
 सर्वपापविनिर्मुक्तो गच्छेच्च परमां गतिम् ।  
 कुलस्तम्भस्थलेऽन्नं यो द्यादामलकोन्मितम् ॥  
 परलोकेष्वशेषु क्षुधया नैव पीड्यते ।  
 तत्र वैतरणी नाम दीर्घिका पश्चिमोन्मुखी ॥  
 तस्यां स्नातो वरारोहे नरकं नैव गच्छति । इति ।

महालयगताऽमावास्या हस्तनक्षत्रयोगे गजच्छायाभिधा । तदाहृ  
 बौधायनः—

हंसे करस्थिते या तु अमावास्या करान्विता ।  
 सा ज्येया कुञ्जरच्छाया इति बौधायनोऽब्रवीत् ॥ इति ।  
 कार्तिकामावास्यानिर्णयस्तु दीपावलीप्रकरण एवोक्तः ।  
 अमायां माघमासस्य पूजयित्वा पितामहम् ।  
 सावित्र्या सहितं देवं वेदवेदाङ्गभूषितम् ॥  
 नवनीतमर्यां धेनुं फलैर्जीवायिधिर्युताम् ।  
 सहिरण्यां सवस्त्रां च ब्राह्मणाय निवेदयेत् ॥

इति निर्णयामृते ब्रह्मपुराणे नवनीतधेनुदानमुक्तम् । तत्र दैविकत्वा-  
 त्पौर्वाङ्गिकी ग्राह्या । हेमाङ्गो विष्णुपुराणे—

माँधासिते पञ्चदशी कदाचिदुपैति योगं यदि वारुणेन ।  
 कक्षेण कालः स परः पितृणां नहत्यपुण्यैर्नृप लभ्यतेऽसौ ॥  
 वारुणमृक्षं शततारका । निर्णयामृते विष्णुपुराणे—

तत्रैव चेन्द्रादपदस्तु पूर्वः काले तदा यत्क्रियते पितृभ्यः ।  
 श्राद्धं परं तृप्तिमवाप्नुवन्ति युगान्सहस्रं पितरश्च तेन ॥

इति पूर्वाभाद्रपदायोगोऽपि प्रशस्त उक्तः । धनिष्ठायोगोऽतिप्रशस्तस्त-  
 दुक्तं निर्णयामृते भारते—

काले धनिष्ठा यदि नाम तस्मिन्भवेत्तु भूपाल तदा पितृभ्यः ।  
 दत्तं तिलान्नं प्रददाति तृतीं वर्षायुतं तत्कुलजैर्मनुष्यैः ॥ इति ।  
 अस्यां रविवारश्रवणनक्षत्रव्यतीपातयोगेऽधर्मैव्यनामको योगो भवति ।  
 तदुक्तं निर्णयामृतमद्दरत्नयोर्महाभारते—

१ क. ख. ग. घ. छ. 'म्भस्य मूलेऽन्नं द' । २ घ. कोपमम् । प० ३ ज.माज्ञासिता ।

अमार्कपातश्ववैर्युक्ता चेत्पौषमाघयोः ।

अर्धोदयः स विज्ञेयः कोटिसूर्यग्रहैः समः ॥ इति ।

निर्णयामृते तिथितत्त्वे चास्य शेषः—

दिवैव शस्तोऽयोगोऽयं न तु रात्रौ कदाचन ।

इति पञ्चते । एतेन रात्रावपि कदाचनेत्यर्वाचीनोदाहृतपाठोऽयुक्त-  
त्वादुपेक्ष्यः । मद्नरत्ने स्कान्दमपि—

माघमायां व्यतीपात आदित्ये विष्णुदैवते ।

अर्धोदयं तदित्याहुः सहस्रार्कग्रहैः समम् ॥

तथा—माघमासे कृष्णपक्षे पञ्चदश्यां रवेर्दिनम् ।

वैष्णवेन तु ऋक्षेण व्यतीपातस्तु दुर्लभः ॥ इति ।

निर्णयामृते स्कान्दे—

अर्धोदये तु संप्राप्ते सर्वे गङ्गासमं जलम् ।

शुद्धात्मानो द्विजाः सर्वे भवेयुर्ब्रह्मसंमिताः ॥

यत्किंचित्कियते दानं मेरुसंनिभगिष्यते ।

चतुःषष्ठिपलं मुख्यममत्रं तत्र कारयेत् ॥

चत्वारिंशत्पलं वाऽपि पञ्चविंशतिभेव वा ।

निधाय पायसं तत्र पञ्चमष्टदलं लिखेत् ॥

पञ्चस्य कर्णिकायां तु कर्पमात्रं सुवर्णकम् ।

तदभावे तदर्थं वा तदर्थं वाऽपि धारयेत् ।

कृत्वा तु तण्डुलैः शुद्धैः पञ्चमष्टदलं शुभम् ।

अमत्रं स्थापयेत्तत्र ब्रह्मविष्णुशिवात्मकम् ॥

तेषां प्रीतिकरार्थाय श्वेतमालयैः सुशोभनैः ।

वस्त्रादिभिरलंकृत्य ब्राह्मणाय निवेदयेत् ॥

मन्त्रः—

सुवर्णपायसामत्रं यस्मादेतत्रयात्मकम् ।

आवयोस्तारकं यस्मात्तदगृहाण द्विजोत्तम ॥ इति ।

समुद्रमेखला पृथ्वी सम्यगदत्तस्य यत्फलम् ।

तत्फलं लभति मर्त्यः कृत्वा दानममत्रकम् ॥ इति ।

इत्यधोदयः । आद्रादिनक्षत्रयुक्ताऽमावास्या 'शान्द्रेऽतिप्रशस्ता ।  
तदुक्तं हेमाद्रिनिर्णयामृतयोर्विष्णुपुराणे—

अमावास्या यदा मैत्रविशाखास्वातियोगिनी ।  
 शान्द्रे पितृगणस्तृप्तिं तदाऽप्नोत्यष्टवार्षिकीम् ॥  
 अमावास्या यदा पुष्ये रौद्रक्षे वा पुनर्वसौ ।  
 द्वादशाब्दीं तदा तृप्तिं प्रयान्ति पितरोऽर्चिताः ॥ इति ।

हेमाद्रौ शातातपः—

अमावास्या भवेद्वारे यदा भूमिसुतस्य वै ।  
 जाह्नवीस्त्रानमात्रेण गोसहस्रफलं लभेत् ॥

तत्रैव महाभारते—

अमा सोमे तथा भौमे गुरुवारे यदा भवेत्  
 तत्तीर्थं पुष्करं नाम सूर्यपर्वशताधिकम् ॥  
 श्रावणाश्विधनिष्ठाद्रीं नागदैवतमस्तकैः ।  
 अमा चेद्रविवारेण व्यतीपातः स उच्यते ॥  
 तत्र दत्तं हुतं जसं सर्वं कोटिगुणं भवेत् । इति ॥

शङ्खः—

अमावास्या तु सोमेन सप्तमी भानुना संह ।  
 चतुर्थीं भूमिपुत्रेण सोमपुत्रेण चाष्टमी ।  
 चतस्रस्तिथयस्त्वेताः सूर्यग्रहणसंनिभाः ।  
 स्नानं दानं तथा शान्द्रं सर्वं तत्राक्षयं भवेत् ॥ इति ।

इत्याठवले उपनामकश्रीमद्भास्कृष्णासूरिसूनुविष्णुभट्टविरचिते  
 पुरुषार्थचिन्तामणौ कालखण्डेऽमावास्यानिर्णयः ।

अथेष्टचुपयोगि पर्व निर्णयते—

तत्र पर्वं द्विधा पौर्णमासी, अमावास्या चेति । तयोः स्वरूपं गोभि-  
 लेन दर्शितम्—यः परमो विप्रकर्षः सूर्याचन्द्रमसोः सा पौर्णमासी ।  
 यः परमः संनिकर्षः साऽमावास्योति । तत्र पूर्णिमानिर्वचनं मत्स्यब्रह्मा-  
 ण्डपुराणयोः—

कलाक्षये व्यतिक्रान्ते दिवा पूर्णैः परस्परम् ।

चन्द्रादित्यौ पराह्ने तु पूर्णत्वात्पूर्णिमा स्मृता ॥ इति ।

अपराह्ने सूर्यास्तमयकाले यथाऽदित्यः संपूर्णमण्डलः सञ्चास्तमेति  
 तथोत्तरक्षणे चन्द्रः संपूर्णमण्डलः सञ्चुदेतीति दृष्टान्तदार्ढान्तिकभाव-

[ इष्टशुपयोगि पर्वनिर्वयः ] पुरुषार्थचिन्तामणिः ।

४०१

विवक्षयाऽस्तदित्यचन्द्रपोरुपन्यासः । अमावास्यानिर्वचनं मत्स्यवाङ्-  
ब्रह्माण्डपुराणेषु—

अमा वसेतामृक्षेषु यदा चन्द्रदिवाकरै ।

एषा पञ्चदशी रात्रिरमावास्या ततस्तु सा ॥ इति ।

शतपथब्राह्मणे तु 'ते देवा अब्रुवन् । अमा वै नोऽय बसुर्वसति  
यो नः प्रावात्सीत' । इत्यादिना देवेन्द्रसमागमनिमित्तकमणि निर्वचनम् ।  
एवमादिबहुविधं हेमाद्रौ तत्पूतानुपयोगान्न लिखितम् । ते च पौर्ण-  
मास्यमावास्ये द्विविधे । तयोः स्वरूपं कठशाखायामैतरेयब्राह्मणे च 'या  
पूर्वा पौर्णमासी साऽनुमतिर्येत्तरा सा राका या पूर्वाऽमावास्या सा  
सिनीवाली योत्तरा सा कुहूः' इति । तल्लक्षणमुक्तं बृहद्रसिठेन—

राका संपूर्णचन्द्रा स्याल्कलोनाऽनुमतिः स्मृता ।

पौर्णमासी दिवा द्वै शशिन्यनुमतिः स्मृता ॥

रात्रिद्वै पुनस्तस्मिन्सैव राकेति कीर्तिता ।

इष्टचन्द्राममावास्यां सिनीवालीं प्रचक्षते ॥

एतामेव कुहूमाहुर्निष्टचन्द्रां महर्षयः ॥ इति ।

तत्र कुहूभिज्ञानां तिसृणां लघ्वक्षरोद्भारणपरिमितः कालः संधिरि-  
त्युच्यते । कुहूस्त्वक्षरद्वयपरिमितस्तदुक्तं हेमाद्रौ भगवतीपुराणे—

अनुमत्याश्च राकायाः सिनीवाल्याः कुहूं विना ।

एतासां द्विलवः कालः कुहूमात्रा कुहूः स्मृता ॥ इति ।

लवस्वरूपं माधवे स्मृत्यन्तरे—

लघ्वक्षरचतुर्मागस्तुटिरित्यभिधीयते ॥

तुटिद्वयं लवः प्रोक्तो निमेषस्तु लवद्वयम् ।

तथा च लवद्वयं लघ्वक्षरं भवति लघ्वक्षरपरिमिते काल एकः  
पर्वणो भागो द्वितीयः प्रतिपदस्तदुभयं मिलितं संधिर्भवति । कुहूप-  
तिपदोः संधिस्तु द्विगुणो हेमाद्रौ मत्स्यब्रह्माण्डपुराणयोः—

कुहिति कोकिलेनोक्ते यावान्कालः समाप्यते ।

तत्कालसंज्ञिता चैषा अमावास्या कुहूः स्मृता ॥ इति ।

संधिस्वरूपे ज्ञाते संधौ यजेत इति श्रुतेः संधौ यागः कर्तव्य-  
स्तस्य चातिसूक्ष्मत्वेन कर्मानुष्ठानायोग्यत्वात्संधिशब्दः संधिपार्वद्वयं

लक्षयति । तथा च संधिपार्श्वद्वये संघौ यजेतेति श्रुतिर्यांगं विधत्ते । अत एव श्रुत्यन्तरम्—संधिमभितो यजेत, इति । हेमाद्रौ बौद्धायनोऽपि—  
सूक्ष्मत्वात्संधिकालस्य संधेविषय उच्यते ।

सामीप्यं विषयं प्राहुः पूर्वेणाथं प्रेण वा ॥ इति ।

अत्र पूर्वार्परशब्दाभ्यां संधेः प्राचीनं पर्वदिनमुत्तरं प्रतिपद्हिनं चाभिधीयते । अत्रै व्यवस्थामाह श्रुतिः—पूर्वेद्युरिध्माबर्हिः करोति यज्ञमेवाऽरभ्य गृहीत्वोपवसति, इति । अन्वाधानं नाम, इध्माबर्हिःसंपादनमग्निपरिग्रह उपस्तरणं चेत्येवमादिः प्रयोगप्रारम्भः स पूर्वेद्युः कर्तव्यः । शतपथेऽपि—पूर्वेद्युरग्निं गृह्णात्युत्तरमहर्यजति, इति । अत्राग्निग्रहणं नामाध्वर्युणाऽहवनीयगार्हपत्यदक्षिणाग्निषु ‘ममाग्ने वर्च’ इत्याद्युग्मिः समिदाधानलक्षणेऽन्वाधाने क्रियमाणे पार्श्ववर्तिना यजमानेनाग्निं गृह्णामीत्यादिमन्त्रपठनम् । तदिदं पर्वदिने क्रियते । प्रतिपद्हिने तु ‘कर्मणे वां देवेभ्यः शकेयम्’ इत्यादिभिरध्वर्युर्हस्तप्रक्षालनतण्डुलनिर्वापपुरोडाशप्रदानादिलक्षणं प्रयोगं करोति । तदिदं यजनम् । एतदेवाभिप्रेत्य गोभिलः ‘पक्षान्ता उपवस्तव्याः पक्षादयोऽभियष्टन्याः’ इति । अत्रोपवासशब्देनाग्न्युपस्तरणादिर्विवक्षितः । तस्मिन्क्रियमाणे यजमानसमीपे देवानां निवासात् । एतत्तैत्तिरीयब्राह्मणे—उपास्मिन्द्वयो यक्ष्यमाणे देवता वसन्ति य एवं विद्वानग्निमुपस्तृणाति, इति । लौगाक्षणाऽत्र विशेषो दर्शितः—

त्रीनंशानौपवस्तस्य यागस्य चतुरो विद्वः ।

द्वावंशाँवृत्सृजेदन्त्यौ यागे च व्रतकर्मणि ॥ इति ।

औपवस्तस्याग्न्यन्वाधानादेस्त्रीनंशान्विदुर्यागस्य चतुरोऽशान्विदुरन्त्यावंशौ पञ्चदशीप्रतिपत्तसंबन्धिनावुत्सृजेत्परित्यजेत् । पञ्चदश्या अन्त्यमंशं व्रतकर्मणि, प्रतिपदन्त्यं याग इत्यर्थः । तत्रापि पर्वचतुर्थांशत्यागः सद्यस्कालातिरिक्तविषयः । तत्र चतुर्थांश एव सद्यो वा सद्यस्कालायामित्यादिना तद्विधानात् । ते के चत्वार इत्याकाङ्क्षायां यज्ञपार्श्वः—

पञ्चदश्याः परः पादः पक्षादेः प्रथमास्त्रयः ।

कालः पार्वणयागे स्यादन्यथा तु म विद्यते ॥

कात्यायनः—

न यष्टव्यं चतुर्थेऽशे यागैः प्रतिपदः क्रचित् ।  
रक्षांसि तद्विलुप्यन्ति श्रुतिरेषा सनातनी ॥  
तथा—प्रतिपदंशास्त्रयो भूताः पादश्वैकश्च तिष्ठति ।  
यातयामः सं विज्ञेयो न हि भस्मनि ह्रयते ॥

न च पर्वचतुर्थांशादिस्मार्ते यागकाले गृह्यमाणे संधौ यजेतेत्यादि-  
श्रुतिविरोधः संधेरतिसूक्ष्मत्वेन तत्र साङ्गप्रयोगानुपपत्तेः । संध्यादिश्रु-  
त्यपेक्षितसंधिसामीप्यावधिविषयत्वात्स्मृतेः । यथा स्वयं विशेषाक्षेपस-  
मर्थोऽपि अक्ताः शर्करा उपदधातीति विधिर्वाक्यशेषोपस्थापितं घृतं,  
यथा वा पशुना यजेतेति विधिर्मन्त्रवर्णप्रापितं छागं स्वी करोति, तथा  
संधौ यजेतेति श्रुतिः स्मृतिवाक्यप्रापितं पर्वचतुर्थांशादिकं संधिपरि-  
च्छेदकं स्वी करोत्येव । ‘पौर्णमास्यां पौर्णमास्या यजेत, अमावास्याया-  
ममावास्यया यजेतेति श्रुतिद्वयमुक्तसंधिपरं पर्वचतुर्थांशपरं वा बोध्यम् ।  
तत्राप्यहन्येव यागः ‘पूर्वेद्युरग्निं गृह्णात्युत्तरमहर्यजतीत्यहर्विधानात् ।  
तत्रापि पूर्वाह्नि एव पूर्वाह्नौ वै देवानामिति श्रुतेस्तत्रापि प्रातरेव ।

पर्वणो यश्चतुर्थांश आद्याः प्रतिपदस्त्रयः ।

यागकालः सं विज्ञेयः प्रातरुक्तो मनीषिभिः ॥

इति वृद्धशातातपवचनात्, प्रातर्यजध्वमिति मन्त्रलिङ्गाच्च । तथाऽ-  
द्विरसो माऽस्य यज्ञस्य प्रातरनुवाकैरवन्त्वति श्रुतेश्च । अत्र प्रातरिति  
विशेषणात्मूर्योदयोत्तरमुहूर्तत्रयं यागकाल इत्युक्तं भवति, न तस्य  
सायमश्रीयाद्येन प्रातर्यक्ष्यमाणः स्यादिति प्रातःकालस्येव यागसंबन्धा-  
गमाच्च । कात्यायनेनापि—सद्यो वा प्रातरिति प्रातःकाल एवोक्तः ।  
हेमाद्रौ श्रुत्यन्तरेऽपि—‘तत्र यजेत यत्रैनं पश्चादस्तमितं पुरस्तादादित्योऽ-  
भ्युदेति’ इति । आदित्योदयकाल एव यजेतेत्यवगम्यते । उदित  
आदित्ये पौर्णमास्यास्तत्र ब्रवीमीत्युदयानन्तरमेव यागानुष्ठानमापस्त-  
म्बेनोक्तम् । प्रागुदयादमावास्यायामित्यत्रोदयात्पूर्वमुपक्रम एव न  
त्विष्टिरहर्विधानविरोधात् । हेमाद्रौ स्मृत्यन्तरं च—

पूर्वोदिते कलाहीने चन्द्रे पूर्वं विचक्षणः ।

उपवसेदिति शेषः । तदेवं पर्वण्यन्वाधानं प्रतिपदि चेष्टिरिति संधिपा-  
र्वयोः प्रारभ्मसमाप्ती । यदा रात्रौ पर्वसमाप्तिस्तदा व्यवस्थित एव सर्वे-

षाम् । दिवा संधौ तु उदितानुदितहोमवत्तत्तच्छासोक्तविशेषानुरोधेनैव ध्यवस्था वक्तव्या । तत्र तावद्वौधायनमतानुसारिणां रात्रिसंधौ तदहर-न्वाधानमुत्तरेद्युर्यागो दिवासंधौ पूर्वेद्युरुपवासस्तद्वर्हागः । तदाह कर्मान्तसूत्रे बौधायनः—

अथेमौ दर्शपूर्णमासौ पौर्णमास्युपक्रमावमावास्यासंस्थानावाचार्या ब्लूबते । तत्रोदाहरन्त्यूर्ध्वमध्यरात्रात्पौर्णमास्यां चन्द्रमाः पूर्यते स एतं चापररात्रं पूर्णो भवति सर्वं चाहरुत्तरस्याश्र रात्रेरामध्यरात्रादमावास्याया उपवसथीयेऽहन्यूर्ध्वं मध्यंदिनाच्चन्द्रमसमादित्यो लभते स एतं चापराह्लं लब्धो भवति सर्वां च रात्रिमुत्तरस्य चाह आमध्यंदिनादेतं संधिमभियजेतेति रात्रिहं पौर्णमास्यां संधेया भवत्यहरमावास्यायां द्वे पौर्णमास्यौ द्वे अमावास्ये पूर्वां पूर्वां पौर्णमासीमुत्तरामुत्तरामावास्यामिति । अत्रोदाहरन्ति श्रुतिमिति शेषः । पौर्णमास्यामिति विषयनिर्देशः । ऊर्ध्वं मध्यरात्राच्चन्द्रमाः पूर्यते पौर्णमासी प्रवर्तत इत्युक्तं भवति । सैतमपररात्रमनन्तरं च सर्वमहरुत्तरस्या रात्रेरामध्यरात्रादनुवर्ततेऽतो विच्छिद्यते सोऽयं रात्रिसंधिरुक्तः । अथामावास्याविषय औपवसथीयेऽहनि यागदिनात्पूर्वेद्युरुपूर्ध्वं मध्यंदिनाच्चन्द्रमसमादित्यो लभते, अमावास्या प्रवर्तते, सैतमपराह्लमनन्तरां सर्वां रात्रिमुत्तरस्याह आमध्यंदिनादनुवर्तते ततः प्रतिपद्धवति स एष दिवासंधिरुक्तः । एतं रात्रिसंधिमभिलक्ष्य संधेः पूर्वेद्युरुग्मीनन्वाधायोत्तरेद्युर्यजेत । तथैतं दिवासंधिमभिलक्ष्य तदहर्यजेतेति । एवं श्रुतिमुवाहृत्य तद्वौ मध्यरात्रमध्यंदिनशब्दौ रात्रिसंधिदिवासंध्योरुपलक्षकौ विवक्षिताविति प्रतिपादितं भवति । अनयोश्च पौर्णमास्यमावास्याविषयश्रुत्योः प्रदर्शनार्थत्वं वक्तुमुत्तरसूत्रे द्वे पौर्णमास्यौ द्वे अमावास्ये पूर्वां पूर्वां पौर्णमासीमुत्तरामुत्तरामावास्यामित्यस्यायर्थः । रात्रिसंधिदिवासंधिमत्यौ द्वे पौर्णमास्यौ दिवासंधिरात्रिसंधिमत्यौ च द्वे अमावास्ये । तत्र दिवासंधिः पूर्वाऽमावास्या पौर्णमासी वा । रात्रिसंधिस्तूतरा । अत्र पूर्वाऽमावास्योक्ता न तु पौर्णमासी तामुपमाव्याजेनाऽह पूर्वां पूर्वां पौर्णमासीमिति । अयमर्थः—पूर्वामावास्यामिव पूर्वां पौर्णमासीं जानीयादिति । ततश्च दिवासंधिमत्यां पौर्णमास्यां यागः पूर्वेद्युरुपवास इति सिद्धम् । तथोत्तरा पौर्णमास्युक्ता न त्वमावास्या । तां पौर्णमासीं निरूपयन्नाह—उत्तरामुत्तरामावास्यामिति

उत्तरां पौर्णमासीमुक्तामिवोत्तराममावास्यां जानीयादिति । ततश्च रात्रि-  
गतममावास्याप्रतिपत्संधिमुपवासयागयोर्मध्ये कुर्यादित्यर्थः । इति हेमा-  
द्विणेत्थं व्याख्यानात् । नन्वेवं ग्रीष्मकाले सूर्यस्तासन्नसंधिमहिने  
प्रातःकाले पर्वद्वितीयांशतृतीयांशयोर्यागानुष्ठानं प्राप्नोति । तत्र पर्वणो  
यश्चतुर्थांश इत्यादिस्मृतिविरुद्धम् । भवतु तर्हि पर्वचतुर्थांशे संधिसमीपे-  
नुष्ठानं तस्यापि प्रातर्यजध्वमिति श्रुतिविरुद्धत्वात् । अत एवैतादृशविषये  
माधवाचार्यैः—

संधिर्यत्रापराह्ने स्याद्यागं प्रातः परेऽहनि ।

कुर्वाणः प्रतिपद्मागे चतुर्थेऽपि न दुष्यति ॥

इत्यनेनोत्तरवैवेत्युक्तम् । इदमप्युदाहृतबौधायनसूत्र उदाहरिष्यमाणा-  
नेकवचनविरुद्धमेव । यदपि मदनरत्ननिर्णयमृताभ्यां कैश्चिदाधुनिकैश्च  
संधिर्यत्रापराह्ने स्यादिति वचनमेव निर्णायकत्वेन पुरस्कृतं तत्सुतरामेव ।  
कालतत्त्वविवेचने चोत्तरदिने प्रतिपञ्चतुर्थांशेऽपि पौर्णमास्यां शातात-  
पवचनाद्याग इति माधवादिबहूनां संमतम् । हेमाद्रेस्त्वस्य वचनत्वासं-  
मतेरुत्तरव्र प्रतिपञ्चतुर्थांशसत्त्वं एव यागोऽन्यथा तु पूर्ववैवेत्युक्तमिदमपि  
सर्वं तथैव । न च प्रातर्यजध्वमिति मन्त्रलिङ्गात्पातःकाले वाऽऽर्दतर्यमिति  
युक्तमप्राकरणिकमन्त्रलिङ्गात्संधौ यजेतेति श्रुतेर्बलवत्त्वात् । अत एव प्राय-  
श्चित्तप्रदीपे—पर्वण्यस्तमयात्पूर्वं सप्ताष्टनाडिकापरिमितप्रतिपत्तिथश्चेत्य-  
विष्टस्तस्मिन्नहनि यागः पूर्वेद्युरन्वाधानम् । यथाऽऽह भवस्वामी—

इष्टप्रयोगपर्यासे प्रविष्टे प्रतिपत्तिथौ ।

यष्टव्यमपराह्नेऽपि नालं चेदुत्तरेऽहनि ॥

**गोपालकारिकायामपि—**

अन्यो दिनान्ते रात्रयां वा प्राहेऽपि संधियागयोः ।

संनिधानमतस्तेन काले होमोऽप्यनादृतः ॥

इत्युक्तम् । न च तत्स्मृत्युक्तं तत्स्मृतिकर्तुं सबन्धिनामेवाऽश्यकं  
नान्येषामिति न तद्विरोध इति वाच्यम् । अनुमानव्यवस्थानात्तत्संयुक्तं  
प्रमाणं स्यादिति सूत्रे प्रथमे स्मृत्याचाराणां सर्वसाधारण्यव्यवस्थापनात् ।  
परकृतिपुराकल्पमिति सूत्रे षष्ठे वृष्टिकर्तृको ह्यत्र माषपाकः स्मृयते ।  
तस्मात्तद्वैत्रेरेव कर्तव्य इति पूर्वपक्षे माषपाकमात्रं विधीयते । तत्त्ववि-  
शेषात्सर्वं पुंसां धर्म इति तन्त्ररत्ने सिद्धान्तितत्वाच्च । न च बौधायन-  
शास्त्रोक्तं कर्म भिन्नमेव । तत्र—

बहुल्यं वा स्वगृह्योक्तं यस्य कर्म प्रचोदितम् ।

तस्य तावति शास्त्रार्थे कृते सर्वं कृतं भवेत् ॥

इति बैजवापवचनान्न दोष इति वाच्यम् । एकं वा संयोगरूपचोदनाख्याविशेषात्, इति सूत्रे द्वितीये—

सर्वत्र प्रत्यभिज्ञानात्सञ्जारूपगुणादिभिः ।

एककर्मत्वविज्ञानं न शास्त्रास्वपि गच्छति ॥

इति वार्तिकेनैव शास्त्रभेदेन कर्मभेदस्य निरस्तत्वात् । बैजवापवचनस्य तु सर्वशास्त्रोक्ताङ्गोपसंहरेण कर्तुमसमर्थेनापि स्वशास्त्रोक्तमात्रमप्यवश्यं कर्तव्यमेवेत्यत्र तातपर्यात् । यदि च शिष्टाकोपाधिकरणोक्तरीत्याऽप्रकरणाधीतस्मात्तदक्षिणाचारादेविवाप्राकरणिकबोधितस्यापि प्रातःकालस्य न दुर्बलत्वमित्युच्यते, तथाऽपि श्रुतिद्वयस्यापि प्रवृत्तिस्वीकारेऽषदोषदुष्टविकल्पापत्तेरप्रतिपत्तिर्भयोरिति महाभाष्यकारोक्तरीत्या प्रकृते परस्परविरोधाच्छ्रुतिद्वयस्याप्रवृत्तौ व्यवस्थापकप्रवृत्तेनिर्बाधित्वात् । तस्मात्तत्र प्रातःकाले पर्वतुर्थीशादिकालाभावात्प्रातर्यागानुष्ठानं स्मृतिविरुद्धमेवेति चेन्न ।

श्रौतानां कर्मणां क्लशिः कल्पसूत्रं तदुच्यते ।

तथैव गृह्यकल्पानां स्मार्तानां तूपसंग्रहः ॥

शास्त्रानां विप्रकीर्णत्वात्पुरुषाणां प्रमादतः ।

नानाप्रकरणस्थत्वात्स्मृतेर्मूलं न लेक्ष्यते ॥

इति संस्कारपारिजाते हेमाद्रौ पौलस्त्यवचनेन स्मृतेः सूत्रस्य बलवत्त्वप्रतिपादनात्सूत्रोक्तेऽपि प्रातःकाले यागानुष्ठाने स्मृतिविरोधो न दोषावहः । बौधायनोदाहृतश्रुतिविहिते प्रातःकालानुष्ठाने तु तत्संभावनैव न । वस्तुतस्तु बौधायनसूत्रे दिवासंधिः पौर्णमास्याम्—

यज्ञकालस्तिथिद्वैषे षट्कालो यदि लभ्यते ।

पर्वतत्रोत्तरं कार्यं हीने पूर्वमुपक्रमेत् ॥

इत्यादिहेमाद्रयुदाहृतगार्यादिवाक्यैकवाक्यतयोत्तरादिने षड्घटिकान्यूनप्रतिपत्तृतीयांशे यागप्रसञ्जको ग्राह्यः । अमावास्यायां दिवासंधिस्तूत्तरादिने त्रिमुहूर्ताद्वितीयायुक्तप्रतिपदि यागप्रसञ्जको बोध्यः । द्वितीया त्रिमुहूर्ता चेत्प्रतिपद्यापराह्णिकीत्यादिवाक्यैरेकवाक्यत्वात् । पर्वणो यश्चतुर्थीश इदं तु गार्यादिवाक्याविरुद्धे विषये सावकाशमिति न कस्यापि विक्रोध इति बोध्यम् । अत एव—

श्रुतिस्मृतिविरोधे तु श्रुतिरेव बलीयसी ।  
अविरोधे सदा कार्यं स्मार्तं वैदिकवत्तथा ॥  
स्मृतवर्वेदविरोधे तु परित्यागो यथा भवेत् ।  
तथैव लौकिकं वाक्यं स्मृतिबाधे परित्यजेत् ॥

इति चतुर्विंशतिमत्वैजवापवचनयोर्न विरोधः । अत एव विरोधे त्वनपेक्षं स्याद्सति हानुमानमिति सूत्रे प्रथमे—

स्वातन्त्र्येण प्रमाणत्वं स्मृतेस्तावन्न संमतम् ।  
वेदमूलानुमानं च प्रत्यक्षेण विरुद्ध्यते ॥

इति मीमांसकसिद्धान्तः संबच्छते । न चैतावताऽपि बौधायनमतानुसारिभिर्दिवा पर्वसंधौ पर्वसंधिदिने यागः कर्तव्यं इत्येव सिद्धं, परं तु प्रातःकाल उतापराह्णे संधिसमीप इत्यत्र विनिगमनाविरहेण घट्कुटीप्रभातन्यायापात इति वाच्यम् । अपराह्णस्य कथमपि प्रातरितिवक्तुमशक्यत्वेन तत्रानुष्ठाने हे मरीयाः पुरुषा अश्विना अश्विनौ । प्रातः प्रातरेव । यजध्वं पूजयध्वं स्तुध्वम् । हिनोत प्रहिणुत । हर्वीषि सायं सायंकाले । हर्विदेवया देवगामि नास्ति देवा न स्वीं कुर्वन्तीत्यर्थः । अजुष्टमसेव्यं तद्भवति, इत्येतदर्थक ‘प्रातर्यजध्वमश्विना हिनोत न सायमस्ति देवया अजुष्टम् ।’ इति श्रुतिविरोधः स्पष्ट एव । ननु न सायमस्तीत्यनेन सायंकालस्यैव निषिद्धत्वेन विशेषनिषेधस्य शेषाभ्यनुज्ञापरत्वादपराह्णोऽपि नात्यन्तं निषिद्ध इति चेन्न । एकस्य वाक्यस्योभयपरत्वे वाक्यभेदप्रसङ्गादेकमेव विधेयमितरांशे नित्यानुवाद इत्येव स्वीकार्यम् । तत्र निषेधतात्पर्यं सायंकालभिज्ञाश्रत्वारोऽपि कालाः पाक्षिकत्वेन यागे प्राप्नुवन्तीति प्रातःकालस्य नित्यवद्यागसंबन्धानुवादो नोपपद्यते । विधितात्पर्यं तु प्रातःकालातिरिक्तानां सर्वेषां निषेधात्सायंकालनिषेधो नित्यानुवाद इति संगच्छत इति विध्यंश एव तासर्यकल्पनात् । प्रातर्यांगानुष्ठाने तु संधिशास्त्रस्य सामीत्यपरत्वात्सामीप्यस्य चाऽप्येक्षिकत्वात्प्रातःकालोऽप्यन्यापेक्षया समीप इति वक्तुं शक्यत एवेति । तत्रानुष्ठाने संधिश्रुतिविरोधाभावात् । किंचापराह्णे यागानुष्ठाने पूर्वाह्णप्रातःकालतन्त्रोपक्रमकाला अपि शाध्येरन्, प्रातरनुष्ठाने तु न कस्यापि बाध इति प्रातरेव यागानुष्ठानं कर्तव्यम् । एतेन यष्टव्यमपराह्णोऽपीति भवस्वामिमतम्, अन्यो दिनान्ते रात्र्यां वा प्राहेष्टि संधियागयोरिति गोपालकारि-

कोक्तमतान्तरमपि प्रातर्यजध्वमितिश्रुतिविलङ्घमेवेति वेदितव्यम् । अत एव पर्वणो द्वितीयांशेऽपीष्टिः कर्तव्या । तथा च हेमाद्रावाश्वलायनवचनम्—

पर्वणोऽशे द्वितीये तु कर्तव्येष्टिर्द्विजातिभिः ।

द्वितीयासाहितं यस्माददूषयन्त्याश्वलायनाः ।

इति प्रयोगपारिजातः संगच्छते । अत एव यः पूर्वः पूर्वो यष्टा भवति स वनीयान्देवानां संभजनीयः संभाव्यो भवतीत्यर्थकपूर्वः पूर्वो यजमानो वनीयानिति श्रुतिरप्यनुकूलिता भवति । अत एवैतवेव बौधायनमतमुपोद्धलयति श्रुतिः—यस्मिन्नहनि पुरस्तात्पश्चात्सोमो न दृश्यते तद्वर्हयजेतेति माधवग्रन्थः,

अर्वागस्तमयाद्यत्र द्वितीया तु प्रदृश्यते ।

तत्र यागं न कुर्वीत विश्वेदेवाः पराङ्मुखाः ।

यदहः पश्चाच्चन्द्रमा अभ्युदेति तद्वर्हयजन्मिमाल्लोकानभ्युदेति एषा वै सुमना नामेष्टिर्यमद्येजानमितिश्रुतिद्वयं बौधायनमतानुसारिव्यतिरिक्तव्ययम् । एतदेवाभिप्रेत्य प्रतिपञ्चतुर्थांशे याग उदाहृत इति माधवग्रन्थश्च संगच्छते ।

द्वितीया त्रिमुहूर्ता चेत्यतिद्यापराह्लिकी ।

अन्वाधानं चतुर्दश्यां परतः सोमदर्शनात् ॥

चतुर्दशी चतुर्यामा अमावास्या न दृश्यते ।

श्वोभूते प्रतिपञ्चत्स्यात्पूर्वा तत्रैव कारयेत् ॥

चतुर्दशी च संपूर्णा द्वितीया क्षयकारिणी ।

चरुरिष्टिरमायां स्याद्भूते कव्यादिकी क्रिया ॥

इत्यादिमाधवोदाहृतबौधायनादिवचनानामप्युदाहृतश्रुतिमूलकत्वमेवाचितम् ।

निशायां प्रथमे भागे दृश्यते पूर्णिमा तथा ।

तद्वत्ययो दिवा नास्ति तत्र यागः परेऽहनि ॥

इत्यादिवचनाद्वाविसंधौ परादिन एवेति हेमाद्रिसिद्धान्तात् । एतेन

हेमाद्रिस्तु निशासंधावैत्यन्तापचये तिथेः ।

द्वितीयापभूतेद्वृते पूर्णे दर्शे यजेः कृतिम् ॥

इति कालतत्त्वविवेचनमयुक्तम् । हेमाद्रिसिद्धान्ताज्ञानमूलस्वादिति बोध्यम् । न च चन्द्रदर्शनदिन इष्टिनिषेधविरोधे इति शङ्खच्यम् । गति-विशेषवशात्कदाचित्प्रतिपञ्चेऽपि चन्द्रदर्शनस्य जायमानत्वेन ताष्ठा-

स्थले पूर्वत्र रात्रिसंधिमहिने यागविधायकाभावेन यागलोपापत्तिभिया संधौ यजेतेत्यादिश्रुतिवोधिते काले यागेऽनुष्ठिते पश्चात्कदाचिच्छन्ददर्शनेऽपि क्षतिविरहात् । न च—

यजनीयेऽहि सोमश्चेद्राहण्यां दिशि हृश्यते ।

तत्र व्याहृतिभिर्हृत्वा दण्डं द्याह्विजातये ॥

इति कात्यायनवचनं निर्विषयं स्यादिति वाच्यम् । प्रायश्चित्तस्य पुरुषापराधानिमित्तकत्वेन पुरुषापराधप्रयुक्तचन्द्रदर्शनदिनयागस्यैव तद्विषयतात् । न च तथाऽपि

प्रतिपद्यप्रविटायां यदि चेष्टिः समाप्यते ।

पुनः प्रणीय कृत्स्नेष्टिः कर्तव्या यागवित्तमैः ॥

इति गार्घ्यवचनविरोधः । अन्वाधानादिव्याणभोजनान्तव्यापारसमुदायरूपयागस्य व्राह्मणभोजनरूपान्तिमपदार्थस्य

आवर्तनेऽथवा तत्प्राग्यदि पर्व समाप्यते ।

तत्र पूर्वाङ्ग एव स्यात्संधेऽद्धर्वं द्विजाशनम् ॥

इति कातीयपरिशिष्टवचनात्प्रतिष्ठेव कर्तव्यत्वेन तद्विरोधाभावात् । न च तथाऽपि संधिगर्भत्वसंपत्त्यर्थं कस्यचित्पदार्थस्योत्कर्षावश्यकत्वे प्रयोगवचनबोधितनैरन्तर्यागाधार्थजन्माधानांद्यतिरिक्तव्यापारस्तोमस्यैवोत्कर्ष उचित इति वाच्यम् । यदेगवचनवार्यादिविषयमाणनैरन्तर्यस्य स्पष्टविधिबोधितपूर्वाङ्गप्रातःकाउतन्त्रोपज्ञमकालवाधकत्वानौचित्यात् । तस्माद्वौधायनसूत्रानुसारिभिर्द्वितीयादिने मुहूर्तत्रयपरिमितप्रतिपत्तिपृत्तीयांशलाभे पौर्णमास्याम्, अमावास्यायां तु प्रतिपदिसायंकाले मुहूर्तत्रयाद्यूनद्वितीयाप्रवेश एव द्वितीयादिने, अन्यथा द्विवासंधौ पर्वद्वयेऽपि पूर्वेद्युरन्वाधानं कृत्वा संधिदिने यागः कर्तव्य इति सिद्धम् । अन्युदयेष्टिर्दर्शनादकालोपक्रमे दोष उपसत्समासदर्शनादकालापवर्गे दोषः । तस्मात्था यतितव्यम्, यथोपक्रमापवर्गे न नश्यतः । अन्यथा—

दुरिष्टदुर्धीतैश्च दुराचारैर्दुरागमैः ।

विप्राणां कर्मदोपैस्तैः प्रजानां जायते भयम् ॥

इति स्मृत्युक्तो दोष द्विति ज्योतिषभाष्यं संगच्छते । आश्वलायनानामपि तच्छाखायामाध्वर्यवादेऽनुकृत्येन शास्यान्तरोऽक्षस्यैव ग्राहत्वे—

तत्र बौधायनं ग्राह्यं बहूवृच्चादिभिरादरात् ।

इति वचनाद्वौधायनोक्तस्यैव कर्तव्यत्वेन तेषामपि बौधायनमतानुसारित्वादयमेव निर्णयः । येरपि तत्र बौधायनं ग्राह्यमिति वचनमनाद्वृत्याऽपस्तम्बोक्तमाध्वर्यवादिकं स्वीकृतं, तेषामपि

यः स्वशाखां परित्यज्य परशाखां समाचरेत् ।

अप्रमाणशृण्विं कृत्वा सोऽन्धे तमसि मज्जति ॥

इति हेमाद्रियुदाहृतलौगाक्षिवचनात्स्वशाखाप्रवर्तकक्षयुक्ताविरुद्धस्यैव परकीयस्य ग्राह्यत्वेन प्रकृते—

पर्वणोऽशो द्वितीये तु कर्तव्येष्टिर्द्विजातिभिः ।

द्वितीयासहितं यस्माद्दूषयन्त्याश्वलायनाः ॥

इति हेमाद्रिप्रयोगपारिजातोदाहृताश्वलायनाचार्यवचनबोधितस्यैव कालस्य ग्रहणौचित्यात् । नच तथाऽपि अध्वर्युप्रत्ययं तु व्याख्यानं कामकालदेशदक्षिणानामित्याष्टमिकाश्वलायनसूत्रेणाऽपस्तम्बानुयायिनामापस्तम्बोक्तकालस्यैव बोधनात्तद्विरोध इति वाच्यम् । अध्वर्युप्रत्ययानामस्मिञ्छास्त्रे यद्युभिधानं तस्येदं प्रयोजनम् । यद्यस्मिञ्छास्त्रे विशेषविधिस्तेषां सामान्यविधिस्तदाऽस्मदीय एव विधिर्ग्राह्य इत्येवमर्थमिति वृत्तिकृता तदाशयस्य वर्णनात्प्रकृत आश्वलायनाचार्यवचनानां निरवकाशत्वात्दुक्तकालग्रहणस्यैवोचितत्वात्तस्माद्बहूवृचैरपि पूर्वदिनेऽन्वाधानं कृत्वा बौधायनवत्संधिमहिन एव यागः कर्तव्य इति सिद्धम् ।

अन्यथा

उदितो यदि वा हीनो दृश्यते यदि चन्द्रमाः ।

प्रतिपत्सु न कार्यः स्याद्विश्वे देवाः पराङ्मुखाः ॥

इत्यादिहेमाद्रियुदाहृतवचनैस्तन्मूलभूतोदाहृतशुत्र्या,

यस्तु न प्रारम्भेष्टिमन्त्यांशो पर्वणो द्विजः ।

प्रतिपद्याचतुर्थांशात्माग्रायश्च न समापयेत् ॥

कृता वाऽप्यकृतैवेष्टिस्तयोः स्यान्नात्र संशयः ।

पुनरेवाऽचरोदिष्टं शुभेऽहनि यथाविधि ॥

इति प्रयोगपारिजातोदाहृताश्वलायनवचनैश्च सह विरोधः स्पष्ट एवेति दिक् । आपस्तम्बानां तु यदहः पुरस्ताच्चन्द्रमाः पूर्ण उत्सर्पतां पौर्णमासीमुपवसेत् । श्वः पूरितेति वा खर्विकां तृतीयां वा वाजसने-

यिनः समामनन्ति यदहर्न हृश्यते तदहरमावास्यायां श्वो न द्रष्टार इति वेति । खर्विकामलिपकामिति यावत् । अलपत्वं च दिनार्धव्यापित्वाभावात् । यदहः पुरस्ताच्चन्द्रमाः पूर्ण उत्सर्पेद्यदहर्न हृश्येतेति सूत्रद्वयस्यायमर्थः । सर्वदा तावद्राकाकुह्रोरेव चन्द्रमसः पूर्णत्वमदर्शनं चेति ज्योतिःशास्त्रप्रसिद्धम् । यत्र यस्मिन्पुरस्ताच्चन्द्रमाः पूर्ण उत्सर्पेदुदियाज्ञदृश्येत वा यत्रापराह्ने रात्रौ वा पर्वसंधिस्तदा तां पौर्णमासीममावास्यां चोपवसेदिति श्वः पूरिता श्वो न द्रष्टार इति वेति सूत्रद्वयस्यायमर्थः । यदा तु पूर्वाह्ने मध्यंदिने वा पर्वसंधिस्तदा तस्मिन्नहनि चन्द्रमाः पूरिता पूर्णो भवति यस्य वा न द्रष्टारो नेक्षितारो भवेयुस्तामनुमतिं सिनीवालीं चोपवसेदिति । लौगाक्षिरपि—

पूर्वाह्ने वाऽथ मध्याह्ने यदि पर्व समाप्यते ।  
उपोष्य तत्र पूर्वेद्युस्तदहर्याग इष्यते ॥  
अपराह्नेऽथवा रात्रौ यदि पर्व समाप्यते ।  
उपोष्य तस्मिन्नहनि श्वोभूते याग इष्यते ॥ इति ।

### संधिनिर्णयस्तु

परेऽह्नि घटिका न्यूनास्तथैवाभ्यधिकाश्च याः ।  
तदर्थक्लृप्त्या पूर्वस्मिन्हासवृद्धी प्रकल्पयेत् ॥  
तिथेः परस्या घटिकाश्च याः स्यु-  
न्यूनास्तथैवाभ्यधिकाश्च तासाम् ।  
अर्धं वियोज्यं च तथा प्रयोज्यं  
ह्नासे च वृद्धौ प्रथमे दिने तत् ॥

इति कात्यायनलौगाक्ष्यादिवचनादुत्तरदिने प्रतिपदो यावत्यो घटिकाः पूर्वादिने पर्वघटिकापेक्षयाऽधिका न्यूना वा भवन्ति, तदर्थं वृद्धौ पूर्वादिने पर्वणि संयोज्य ह्नासे च वियोज्य ज्ञेयः । एतेन पञ्चदशीभोगापेक्षया प्रतिपदो ह्नासवृद्धिकल्पनेति स्मृतिकौस्तुभो मयूखश्चोपेक्षयः । पूर्वतिथिभोगापेक्षयोत्तरतिथिभोगस्य सपादघटिकापेक्षया न्यूनाधिकभावस्य प्रसिद्धत्वेन परेऽह्नि घटिका इत्यादिबहुवचनासंगतेः । एवमुक्तरीत्या पूर्वाह्ने मध्याह्न वा यदा पर्वसंधिर्भवति, तदा पर्वद्वयेऽपि संधिदिन एव यागः । कालशास्त्रपूर्वाह्नादिशास्त्रोभयानुग्रहादपराह्नसंधवपि यदोत्तरदिने प्रतिपक्षतीयांशस्तदा पौर्णमास्यां तत्रैव यागः । यदा तु ह्नासवशादुत्तरदिने प्रतिपक्षतुर्थांशस्तदाऽपराह्नसंधिशास्त्राच्चतुर्थांशे पर-

दिने यागः प्राप्नोति कालशास्त्राच्च पूर्वेद्युस्तत्र पर्वणो यश्चतुर्थोऽश इत्यादिबोधितकालस्य यागान्वयावगतेस्तदनादरेण कालान्तरे यागानुष्ठाने—

अकाले यत्कृतं कर्म विधिशौचविवर्जितम् ।

अकृतं तद्विजानीयात्पुनरिज्याशुतेर्वलात् ॥

इति हेमाद्रचुदाहृतवचनात् ।

प्रतिपद्याचतुर्थांशात्पाण्यश्च न समापयेत् ।

कृता वाऽप्यकृतैवेष्टिस्तयोः स्यान्नाच्च संशयः ॥

इति पारिजात आश्वलायनवचनाच्च संधिदिने यागो युक्तः । नन्वेवं तर्हपराङ्गसंधावुत्तरेद्युर्यागव्यवस्थापकलौगाक्षिवचनविरोध इति चेदत्र हेमाद्रिः—यत्रापराङ्गपर्वसंधावुत्तरेद्युः प्रतिपच्चतुर्थांशो यागो न भवति, तथाभूतस्यैवापराङ्गस्याच्च ग्रहणमित्यविरोधः । युक्तं चैतत् । अन्यथा हेमन्तकालेऽतिखर्वं तदहस्तत्र किंचित्तूने चतुर्दशाघटिकामाच्च आवर्तनं भवति, तथा तत्रैव तिथिद्युम्द्रौ पोडशब्दादिकोऽपि पर्वचतुर्थांशस्तत्राऽप्तवर्तनादुपरिधटिकामाच्चे संधावुत्तरेद्युर्यागः प्रसन्न्येत । नच तदुक्तम् । तत्र विहितकालाभावाच्च यष्टव्यमिति निपेधाच्चापराङ्गशब्दसंकोच एव ज्यायानिति स्वीकृत एवायमर्थोऽपराङ्गसंधौ चतुर्थस्येष्टावप्राप्तत्वादिति सिद्धान्तयन्दिर्माधवाचार्येषपि । यत्तु अपराङ्गसंधौ प्रतिपच्चतुर्थांशेऽपि याग इत्युक्तं तत्सर्ववचनानां हेमाद्रिसिद्धान्तस्य च संवाधे तद्यग्रन्थविरोधात्पौढिवाद् इति बोध्यम् । नचैवम्

संधिर्यज्ञापराङ्गे स्याद्यागं प्रातः परेऽहनि ।

कुर्वणः प्रतिपद्मागे चतुर्थेऽपि न दुष्प्रति ॥

इति माधवोदाहृतशातातपवचनविरोध इति वाच्यम् । चतुर्थेऽपि कुर्वणो न दुष्प्रति, किमुत तृतीय इति कैमुतिकन्यायेन तृतीयभागस्यैव प्राप्तस्त्यबोधकत्वेन विरोधाभावात् । अन्यथा विधिविभक्तिशून्यवर्तमानापदेशरूपवचनस्य विधिशब्दघटित(ताया)न यष्टव्यमिति श्रुतिः(तेः)-बर्धकत्वापत्तेः । इटापत्तिस्तु सर्वशास्त्रविरुद्धैव । अत एवास्य वचनस्य प्रतिपच्चतुर्थांशविधायकत्वसमर्थनार्थप्रवृत्तविकाण्डमण्डनेन पर्वणो यश्चतुर्थांश इत्यपि प्रसिद्धशातातपवचनस्य शातातपीयत्वाप्रतिसंधानाद्याज्ञिककारिकैवेयमित्युक्तम् । पूर्वाङ्गापराङ्गदिपर्वसंधिसाधारणस्य न यष्टव्यमिति पर्युदासस्यापराङ्गसंधिशास्त्रं प्रति विशेषशास्त्रता न संभवतीत्युक्त्वा पर्युदासशास्त्रस्य श्रुतित्वेन प्रावल्यमाशङ्क्य भाष्यकारेण चतुर्थां-

शनिषेधः कात्यायनवचनादित्युक्त्वा न यष्टव्यं चतुर्थेऽश इति श्लोकः पठितः । तस्माच्छ्रुतिमूलत्वाच्छ्रुतिरित्युक्तमिति तदग्रन्थः संगच्छते । स्मृत्या श्रुतिबाधने त्वयं ग्रन्थोऽसंगत एव स्यात् । भवतु तर्हि त्रिकाण्ड-मण्डनमतमेवेति चेन्न । परं तु तदेतत्विकाण्डमण्डनमतमन्ये नानुमन्यन्ते । कस्मात्पूर्वाङ्गापराङ्गसंध्योरुभयोरप्युपवासे द्वितीयेऽहनि च यागेऽनुष्ठीयमाने पक्षादेः प्रतिपञ्चतुर्थांशस्य च संभवात्पक्षादयोऽभियष्टव्या न यष्टव्यं चतुर्थेऽश इति शाश्वद्वयस्याप्यनुग्राह्यत्वान्मध्याह्नसंधावेकमपराङ्ग-संधावपरमिति व्यवस्थायां प्रमाणाभावात् । न च लौगाक्षिवचनद्वयं प्रमाणं तस्य पूर्वोत्तरदिनयागव्यवस्थापरत्वेन विधिनिषेधव्यवस्थायां तात्पर्याभावात् । यनु प्रतिपञ्चतुर्थांशनिषेधस्य श्रुतत्वमसिद्धमित्युक्तं, तन्न कात्यायनेन श्रुतिरेषा सनातनीत्यभिधानात् । यनु भाव्यकारेण कात्यायनवचनादित्युक्तं, तच्छ्रुतिरेषाऽप्यविलङ्घन् । श्रुतिरेषा सनातनी-त्यस्य कात्यायनवचनादित्यादिना हेमाङ्गिष्ठैव द्रूपितत्वात् । किंच मत्पक्षे संधिसामीप्यं, भवत्पक्षे तन्नास्तीत्यपरो विशेषः । तस्मान्न प्रतिपञ्चतु-र्थांशे यागो युक्तः । ननु पूर्वदिने प्रातः पर्वतुर्थांशसतदा तस्य विधायकाभावात्प्रतिपञ्चतु-र्थांश एव याग इति चेन्न । न यष्टव्यमिति श्रुत्या तस्य निपिञ्चत्वात् ।

पर्वणोऽशे द्वितीये तु कर्तव्येऽद्विजातिभिः ।

द्वितीयासहितं यस्माद्दूपयन्त्याश्वलायनाः ॥

इत्यादिहेमाद्युदाहृतानेकवचनानां विधायकानां सत्त्वात्पूर्वदिन एव यागः । एवं सति विधित्वकल्पनाविशेषिकैश्चुतिकन्यायप्रवृत्तत्वद्योतका-पिशब्दघटितस्य विधिविभक्तिशून्यस्य वर्तमानापदेशरूपस्य

संधिर्यत्रापराङ्गे स्याद्यागं प्रातः परेऽहनि ।

कुर्वाणः प्रतिपञ्चागे चतुर्थेऽपि न दुष्यति ॥

इति वृद्धशातातपनाम्ना माधवोदाहृतस्य केवलं मणिमन्त्रादिन्यायेन संधौ यजेत् संधिमभितो यजेत् पौर्णमास्यां पौर्णमास्या यजेत्, अमावा-स्यायाममावास्यया यजेत् यस्मिन्नहनि पुरस्तात्परतः सोमो न दृश्यते तदहर्यजेत् तत्र यजेत् यत्रैनं पश्चादस्तमितं पुरस्तादादित्योऽभ्युदेति ।

यदहश्च न दृश्येत् संपूर्णश्च यदा भवेत् ।

स एव कालो यागस्य एतेन हविपा यज ॥

यावत्पूर्वस्य हीनत्वं यावन्नास्तमितोदृथः ।

औपदेशं च यागं च तावद्विदुरिति श्रुतेः ॥

विप्रकर्षे परे यागः संनिकर्षे परे तथा ।

शोषकेन्द्रोः समाख्यातो मुनिभिस्तत्त्वदर्शिभिः ॥

आदित्येऽस्तमिते चन्द्रः प्रक्षीण उदयाद्यदा ।

प्रतिपद्यतिपत्तिः स्यात्पञ्चदश्यां यजेत्तदा ॥

न यष्टव्यं चतुर्थेऽशे—

उदितो यदि वा हीनो दृश्यते यदि चन्द्रमाः ।

प्रतिपत्सु न कार्यः स्याद्विश्वे देवाः पराङ्मुखाः ॥

अर्वागस्तमयाद्यत्र द्वितीया तु प्रदृश्यते ।

तत्र यागं न कुर्वति विश्वे देवाः पराङ्मुखाः ॥

पञ्चदश्याः परः पादः पक्षादेः प्रथमाख्ययः ।

कालः पार्वणयागे स्यादन्यथा तु न विद्यते ॥

द्वावंशावुत्सृजेदन्त्यौ यागे च व्रतकर्मणि ।

यजनीयेऽहि सोमश्वेद्वारुण्यां दीशि दृश्यते ॥

तत्र व्याहृतिभिर्हृत्वा दण्डं दद्याद्द्विजातये ।

प्रतिपद्या चतुर्थांशात्पाण्यश्च न समापयेत् ॥

कृता वाऽप्यकृतैवेष्टिस्तयोः स्यान्नात्र संशयः ।

पुनरेवाऽचरेदिष्टिं शुभेऽहनि यथाविधि ॥

इत्यादिपूर्वोदाहृतविधिनिषेधरूपानेकशुतिस्मृतिवचनानां बाधकत्वकल्पनाऽत्यन्तानुचितैव । नच ‘एषा वै सुमना नामेष्टिर्यमद्येजानं पश्चाचन्द्रमा अभ्युदेत्यस्मिन्नेवासमै लोकेऽधुकं भवति’ इत्यादिशुतिसत्त्वाचन्द्रदर्शनदिने यागेऽपि न दोष इति वाच्यम् । ‘द्वे·पौर्णमासयौ द्वे अमावास्ये यजेत यः कामयेत्तर्णुयाम् ।’ इति सूत्रेणोक्तो दर्शपूर्णमासयोर्गुणविकृतिरूपः काम्यप्रयोगः । स एवानाहृत्य तत्, द्वे एव यजेतेत्यादिना सिद्धान्तपित्त्वा द्वितीयायां क्रियमाणद्वितीयप्रयोगस्यैव ‘एषा वै सुमना नाम’ इत्यादिना स्तुतिः कृतेति प्रकृतदर्शपूर्णमासविषयतैवास्य नास्तीत्यवधेयम् । अत एव द्वितीयायामिष्टवन्तं यजमानमभिलक्ष्य पश्चाचन्द्रमा अभ्युदेति, तस्येयमिष्टिर्नाम्ना सुमना इत्युच्यते । वर्धिष्णुचन्द्रोदयस्य सौमनस्यहेतुत्वादिति वेदभाष्यं माधवीयं संगच्छते । नच तथाऽपि तस्माद्यदैवैनं न पुरस्तान्न पश्चात्पश्येत्तर्हि वोपव्यसेदिति शुतिश्वन्दादर्शनदिनेऽन्वाधानं विधृती, अर्थाचन्द्रदर्शनदिने ‘यागविधानमाक्षिपतीति वाच्यम् । यस्मिन्नहनि पुरस्तात्परतः सोमो न दृश्यते तद्वर्ह्यजेतेत्यनया श्रुत्या यागस्यापि चन्द्रादर्शनदिन एव विधानात् । तत्र संपूर्णमावा-

स्याप्रतिपत्स्थले दिनद्वयेऽपि चन्द्रदर्शनामावादुभयानुग्रह एव । यदा तु एकस्मिन्नेव दिने चन्द्रादर्शनं, तदैकत्रावश्यंभाविनि चन्द्रदर्शनेऽङ्गगुणविरोधे च तादर्थ्यादिति न्यायेन चन्द्रादर्शनदिनस्य याग एवान्वयादर्थत्यूर्वस्मिंश्चन्द्रदर्शनदिनेऽप्यन्वाधानस्य युक्तत्वादनेकशुतिविरोधाच्च चन्द्रदर्शनदिने विध्याक्षेपकत्वासंभवात् । अत एव तद्वैके हृष्टोपवसन्तीति श्रुत्यन्तरं न निर्विषयमित्यलं बहुना । अमावास्यायामपि यदा परदिने त्रिमुहूर्तद्वितीयाप्रवेशाभावस्तदा यदहर्न दृश्येतेति सूत्रात्संधिदिनेऽन्वाधानमुत्तरदिने यागः । यदा तु परदिने द्वितीयाप्रवेशेन चन्द्रदर्शनं तदा तत्र यागस्य

इन्दौ निरुप्ते हविषि पुरस्तादुदिते विधौ ।

यद्वैगुण्यं हुते तस्मिन्पश्चादपि हि तद्वेत ॥

इत्यादिवसिष्ठादिवचनैर्निषिद्धत्वात् । श्वो न द्रष्टार इति सूत्रात्पूर्वदिनेऽन्वाधानं संधिदिन एव याग इत्येव युक्तमिति विपश्चित एव विदांकुर्वन्तु । यतु मदनरत्ननिर्णयामृतादिषु, स्मृतिकौस्तुभादिनवीनग्रन्थेषु चापराढ्डसंधौ शातातपवचनात्परदिने प्रतिपञ्चतुर्थशो याग इत्युक्तं, तदुपेक्ष्यम् । उदाहृतवचनविरोधात् । पूर्वदिन उक्तस्यान्वाधानस्य क्वचिद्यागदिनेऽनुष्ठानमाह कात्यायनः—

संधिश्चेत्संगवादूर्ध्वं प्राक्चेदावर्तनाद्रवेः ।

सा पौर्णमासी विज्ञेया सद्यस्कालविधौ तिथिः ॥

इति वैकल्पिकीयं सद्यस्कालता सद्यो वा सद्यस्कालायां सर्वं क्रियत इत्यापस्तम्बसूत्रात् । वाजसनेयिनां यद्यपि खर्विकां तृतीयां वाजसनेयिनः समामनन्तीत्यापस्तम्बेनोक्तम् ।

मध्यंदिनात्प्यादहर्नीह यस्मिन्प्राक्पर्वणः संधिरियं तृतीया ।

सा खर्विका वाजसनेयिमत्या तस्यामुपोष्याथ परेद्युरिष्टिः ॥

इति भाष्यार्थसंग्रहकारेणोक्तं तदनुसारेण ।

आवर्तनादधःसंधिर्यद्यन्वाधाय तद्विने ।

परेद्युरिष्टिरित्याहुर्विप्रा वाजसनेयिनः ॥

इति कालादर्शे ।

यस्तु वाजसनेयी स्यात्तस्य संधिदिनात्पुरा ।

न काप्यन्वाहितिः किंतु सदा संधिदिने भवेत् ॥

इति माधवेनाप्युक्तप्र । तथाऽपि

आवर्तनेऽथवा तत्प्राप्यदि पर्व समाप्यते ।

तत्र पूर्वाङ्ग एव स्यात्संधेष्ठृधर्व द्विजाशनम् ॥

इति कातीयगृह्यपरिशिष्टवचनात् ।

यजनीयेऽहि सोमश्चेद्रास्याणां दिशि हृशयते ।

तत्र व्याहृतिभिर्हुत्वा दण्डं दद्याद्विजातये ॥

इति कात्यायनेन चन्द्रशन्दिने यागे प्रायश्चित्तविधानात् । अपराङ्गे पिण्डपितृयज्ञश्चन्द्रादर्शनेऽमावास्यायामिति सूत्रे कर्कभाष्ये चन्द्रादर्शनेन परमः क्षयो लक्ष्यते तस्मिन्दीये ददातीति श्रुतेः । एवं च खर्विकामावा-स्यायां हृषेऽपि चन्द्रमसि अपराङ्गे परमक्षय इति क्रियत एव काले पिण्डपितृयज्ञ इत्युक्तत्वात् ।

संमिश्रा या चतुर्दश्या अमावास्या भवेत्कचित् ।

खर्विकां तां यिहुः केचिद्गताध्यामिति चपरे ॥

इति च्छन्दोग्यपरिशिष्टोक्ता दिवाचतुर्दशीयुक्तेव खर्विकाऽभिप्रेता न तु आवर्तनाप्युर्वं प्रतिवद्युक्ता । चन्द्रक्षयः कस्मिन्काल इत्याकाङ्क्षायामुक्तं परिशिष्टे—

अष्टमेऽशो चतुर्दश्याः क्षीणो भवति चन्द्रमाः ।

अमावास्याष्टमेऽशो तु पुनः किल भवेद्गुणः ॥ इति ।

तस्मात्

यज्ञकालस्तिथिद्वैषे पट्टकलो यांदे लभ्यते ।

पर्व तत्रोत्तरं कार्यं हीने पूर्वमुपक्रमे ॥

इति वचनाद्वाजसनेयिभिरपि पौर्णमास्यां द्वितीयदिने पञ्चघटिकादिप्रतिपत्तृतीयांशलाभ एवोत्तरदिनेऽन्यथा पूर्वदिन एव । अमायां तु द्वितीया त्रिमुहूर्ता चेदित्यादिवचनानुसाराद्वितीये दिनेऽस्तात्पूर्वं त्रिमुहूर्तादिद्वितीयासत्त्वे दिवासंधौ संधिदिन एव रात्रिसंधौ त्रिमुहूर्तन्यूनद्वितीयासत्त्वे चोत्तरदिन एवेष्टिः कर्तव्येति बोध्यम् । सामग्रानामपि दृश्यमानेऽप्येकदा गत्प्रध्वा भवतीति गोभिलसूत्रात्, संमिश्रा या चतुर्दश्येति तत्परिशिष्टात्, उत्तरस्यां चोपवासे यजनीयतिथौ पश्चाच्चन्द्रादर्शनेन भवितव्यं तत्रानिष्टमिति तद्वाध्यांशं । यज्ञकालस्तिथिद्वैष इति वचनबोधितव्यवस्थैव युक्ता । तेन पौर्णमास्यां द्वितीयदिने पञ्चघटिकाप्रतिपत्तृतीयांशसत्त्व

एवोत्तरदिने यागोऽन्यथा पूर्वदिन एव । अमार्यां रात्रिसंधौ चन्द्रदशै-  
नेऽपि द्वितीय एव । दिवासंधौ तु द्वितीयदिने सायाह्ने त्रिमुहूर्तन्यूनद्विं-  
तीयासस्व एव द्वितीयदिने त्रिमुहूर्तार्दिद्वितीयायां पूर्वदिन एव । यत्तु  
तद्वायकृताऽय उक्तम्—

वर्धमानाममावास्यां लभेच्चेदपरेऽहनि ।

यामांस्त्रीनाधिकां वाऽपि पितृयज्ञस्तष्ठा भवेत् ॥

इति तद्वितीयदिने प्रतिपदोऽपि वृद्ध्या त्रिमुहूर्तन्यूनद्वितीयासस्व एव  
बोध्यम् । अन्यथोदाहृतवचनविरोधापत्तेरिति । इत्थं च सर्ववाक्याचि-  
रोधेन हेमाद्रिमाधवयोरेकार्थकस्त्वप्रदर्शनेन च कृतस्येष्टिकालनिर्णयस्यायं  
संक्षेपः—आग्नेयोऽष्टाकपालोऽमावास्यायां पौर्णमास्यां चाच्युतो भवति  
अमावास्यायाममावास्यया यजेत् पौर्णमास्यां पौर्णमास्या चजेत् संधौ  
यजेत् संधिमितो यजेत्, इत्यादिश्रुतयः पर्वप्रतिपदोर्यागं विदधते ।  
तत्रान्वाधानादिब्राह्मणभोजनान्तपदार्थसमुदायरूपयागस्य कः पदार्थः,  
कानुष्ठेय इत्याकाङ्क्षायां पूर्वेद्युरग्निं गृह्णात्युत्तरमहर्यजति पक्षान्ता  
उपवस्तव्याः पक्षादयोऽभियष्टव्या इति श्रुतिकल्पाभ्यां व्यवस्थापितम् ।  
तत्रापि संपूर्णपर्वणोऽन्वाधाने संपूर्णप्रतिपदो यागे प्राप्तौ

त्रीनंशानौपवस्तस्य यागस्य चतुरो बिदुः ।

द्वावंशादुत्त्वजेदन्त्यौ यागे च व्रतकर्मणि ॥

इतिवचनेन पर्वचतुर्थांशस्य व्रते प्रतिपञ्चतुर्थांशस्य यागे निषेधात्,  
न यष्टव्यं चतुर्थेऽश इति श्रुत्या च प्रतिपञ्चतुर्थांशस्य यागे निषेधात्,

पञ्चदश्याः परः पादः पक्षादेः प्रथमास्त्रयः ।

कालः पार्वणयागे स्यादन्यथा तु न विद्यते ॥

पर्वणो यश्चतुर्थांश आद्याः प्रतिपदस्त्रयः ।

यागकालः स विज्ञेयः प्रातरुक्तो मनीषिभिः ॥

इत्यादिवचनानि संधिश्रुत्याकाङ्क्षितकालपरिच्छेदकानीति चतुर्शान्त-  
र्गते प्रातःकालावच्छिन्ने काले याग इति सिद्धम् । तत्र रात्रिसंधौ  
परदिन एव यागः । मध्याह्ने तत्पूर्वकाले वा संधौ संधिदिन एव याग  
इति पर्वद्वयसाधारणमेव । अपराह्नसंधौ पौर्णमास्यां यदोत्तरार्द्धेन स्वो-  
क्तकाललाभस्तदोत्तरत्रैव । यदा तु हेमन्तकाले किंचिदधिकव्रयोदशाध-

१ क. घ. °यो अष्ट° । २ क. च. °स्य य° ।

टिकापरिमितमावर्तनमुत्तरदिने प्रातरारभ्य प्रतिपञ्चतुर्थांशस्य प्रवृत्त्या पूर्वदिन एव तल्लाभस्तदा तत्रैव यागः । पूर्वोक्तविषये सावकाशस्य व्यवस्थापकापराह्नशास्त्रस्य श्रुतिविहितकालातिरिक्तकालविधायकत्वासंभवात्, पर्वचतुर्थांशेऽन्वाधाननिषेधात्पूर्वेणुरभिं गृह्णातीतिश्रुतिबाधप्रसङ्गाच्च । अत्रैव यदा पूर्वदिने षोडशघटिका पूर्णिमा, द्वितीयदिने विंशतिघटिकापरिमिता प्रतिपत्तदाऽपि पूर्वदिन एव यागः ।

यज्ञकालस्तिथिद्वैधे पद्मकलो यदि लभ्यते ।  
पर्व तत्रोत्तरं कार्यं हीने पूर्वमुपक्रमेत् ॥

इति गार्यवचनात् । तस्मात्पौर्णमास्यामुत्तरदिने षड्घटिकापरिमितप्रतिपत्तुर्तीयांशसत्त्व एव परदिने यागोऽन्यथा तु संधिदिन एव । अमावास्यायामपराह्नसंधौ तूतरदिने पण्मुहूर्तपरिमितप्रतिपत्तुर्तीयांशसत्त्व एवोत्तरदिने यागोऽन्यथा तु पूर्वदिन एव ।

यज्ञकालस्तिथिद्वैधे पण्मुहूर्तस्तु विद्यते ।  
पर्व तत्रोत्तरं ग्राहां हीने पूर्वमुपक्रमेत् ॥

इति हेमाद्रितुदाहृतपराशरवचनात् ।

त्रिमुहूर्ता द्वितीया चेत्प्रतिपद्यापराह्निकी ॥  
अन्वाधानं चतुर्दश्यां परतः सोमदर्शनात् ।

इत्यादिवचनान्यपि पराशरवचनसमानविषयाण्येव । चन्द्रदर्शनशब्देन प्रतिपदि त्रिमुहूर्तादिपरिच्छिन्नापराह्निकद्वितीयोपलक्षणमेव । अन्यथा चन्द्रदर्शनस्य कदाचित्प्रतिपच्छेषेऽपि जायमानत्वात्कदाचित्त्रिमुहूर्तद्वितीयायामप्यजायमानत्वादव्यवस्थापत्तेः । एवं सति

प्रतिपद्या चतुर्थांशात्प्राग्यश्च न समापयेत् ।  
कृता वाऽप्यकृतैवेटिस्तयोः स्यान्नात्र संशयः ॥  
पुनरेवाऽचरेदिति शुभेऽहनि यथाविधि ।

इत्यादिसर्ववचनान्यनुकूलानि भवन्ति ।

सर्वैकवाक्यता यत्र तत्र तत्त्वविनिर्णयः ।  
नान्यथा हि कचिद्द्वहन्नानं तत्त्वविनिश्चयः ॥

इत्यादिवचनात्सर्वैकवाक्यतया लभ्यमान एवार्थोऽनुष्ठेयः । तस्माद्मावास्यायामपराह्नसंधौ परदिने पण्मुहूर्तप्रतिपत्तुर्तीयांशसत्त्व एव परदिने यागोऽन्यथा तु पूर्वत्रैवेति सिद्धमिति बोध्यम् । पार्वणस्थालीपा-

ककालस्यापीत्थमेव निर्णयः । अथ पार्वणस्थालीपाकस्तस्य दर्शपूर्ण-  
मासाभ्यासुपवास इत्याश्वलायनगृह्यात् ।

अथ विकृतिकालः । विकृतयस्त्रिविधाः—नित्या नैमित्तिकाः  
काम्याश्च । तत्र नित्या आश्रयणचातुर्मास्यपश्वाद्याः । नैमित्तिका जाते-  
टिगृहदाहेष्ट्याद्यः । काम्याः सौर्याश्चाः । तत्र यद्यपि दर्शपूर्णमासावि-  
टीनां प्रकृतिरित्यनेन दार्शपौर्णमासिकविध्यन्तातिदेशात्तत्रापि पर्व-  
चतुर्थांशादिलक्षण एव काल इति प्रतीयते । तथाऽपि य इद्वा  
पशुना सोमेन यजेत सोऽमावास्यायां पौर्णमास्यां वा यजेतेत्याप-  
स्तम्बेन पुनः कालविधानात्पञ्चदश्यमेवानुष्ठानम् । तत्र यदा पञ्चदशी  
प्रतिपञ्च संपूर्णा, तदा पञ्चदश्यां विकृतिं समाप्य प्रकृतेरग्न्यन्वा-  
धानादि कार्यम् । खण्डतिथौ तु यदा पूर्वाले पर्वसंधिस्तदा पूर्वेद्यु-  
र्विहितकालासंभवादेकदेशे संभवेऽप्युपक्रमकाले संभवेन साङ्गप्रधानव्या-  
पित्वासंभवात्सहाङ्गैः प्रधानं देशे काले कर्तरि निर्दिश्यत इत्यापस्तम्बेन  
साङ्गस्यैव विहितकालसंबन्धविधानादुत्तरेद्युरपि अपूर्वमन्ते स्यादित्याप-  
स्तम्बेन प्रकृतेरनन्तरमेव विकृतिविधानात्प्रकृतेरुत्तरकाल एवाऽस्तिदेशिक-  
प्रतिपदाद्यभागव्यरूपे काले विकृत्यनुष्ठानम् । यदा त्वपराह्ले रात्रौ वा  
पर्वसंधिस्तदा य इष्ट्या पशुनेत्यनेन पञ्चदशीरूपकालविधानात्पूर्वत्रैव  
विकृत्यनुष्ठानम् ।

आवर्तनात्प्राग्यादि पर्वसंधिः

कृत्वा तु तस्मिन्प्रकृतिं विकृत्याः ।  
तदैव यागः परतो यदि स्या-

त्तस्मिन्विकृत्याः प्रकृतेः परेद्युः ॥

इति हेमाद्रिचुदाहृतवचनमेतदभिप्रायकम् ।

अर्धाद्व्लो भवति नियतः पर्वसंधिः परस्तात्  
कृत्वा तस्मिन्नहनि च पशुं सद्य एव द्यहे वा ।

आरभ्याऽथ प्रकृतिरथ चेत्पर्वसंधिः पुरस्तात्

कृत्वा तस्मिन्प्रकृतिमथ तु स्यात्पशुः सद्य एव ॥

इति हेमाद्रौ वचनात्पशावप्यमेव कालनिर्णयः । अयं च कालनि-  
र्णयोऽविहितविशेषकालासु विकृतिषु पशुषु च । यत्र तु कालविशेषो  
द्यहकालता वा शूयते, तत्र तथैवानुष्ठानमिति हेमाद्रिः । पार्थसारथिना

तु तन्त्ररत्ने य इष्ट्येति साङ्गाया विकृतेः पर्वकालत्वादावर्तनात्याकर्पर्व-  
संधौ संधिमभितो यजेतेति प्रकृतेः प्रतिपदि समाप्तिनियमात्यकृत्यनन्तरं  
प्रतिपदि विकृत्ययोगात्पूर्वेद्युर्विकृतिरित्युक्तं, तत्

पर्वणो यश्चतुर्थांश आद्याः प्रतिपद्यत्यः ।

इत्यादिवचनैः प्रतिपदाद्यभागवत्यस्य यागे विधानात्तत्यागेनाविहित-  
चतुर्दश्वां यागस्यानौचित्याच्चिन्त्यम् । आग्रयणेष्टौ कालविशेषमाह  
हेमाद्रौ श्रुतिः—‘ यस्मिन्कालेऽमावास्या संपद्यते, तयेष्टाऽथैतया यजेत  
यदि पौर्णमासी स्यात्तयेष्टाऽथ पौर्णमासेन यजेतेति यस्मिन्काल इत्याव-  
र्तनात्पूर्वं तयेत्यमावास्ययैतयेत्याग्रयणेष्ट्या यदि पौर्णमास्यावर्तनात्पूर्वं  
सद्यस्काला स्यात्तदा तयाऽग्रयणेष्ट्या यदि पौर्णमासेन यजेतेत्यर्थः ।  
तदुक्तं वार्तिककृता—

पौर्णमास्यां तु पूर्वः स्याद्वितीयेऽद्विंशतिः शशिक्षये ।

यजेत्पूर्वं पूर्णमासादूर्ध्वं दर्शनं न चेद्यजेत् ॥ इति ।

अत्रेज्याशब्देनाऽग्रयणोष्टिरिति हेमाद्रिः । उपवस्तुदिनवज्यानि परि-  
शिष्टे—

शाकं मांसं मसूरांश्च चणकान्कोरदूषकान् ।

माषान्मधुपराज्ञानि वर्जयेदौपवस्तके ॥ इति ।

पर्वज्ञानोपायमाह हेमाद्रौ गोभिलः—

अधीयीत तद्विद्भ्यो वा पर्वावगमयेदिति ।

इष्ट्यादिविकृतिः सर्वा पर्वण्येवेति निर्णयः ॥

इति माधवेनोक्तं तत्पूर्वाह्लसंधिमत्पर्वभिन्नपर्वविषयं बोध्यम् । अन्यथा  
पूर्वोक्तदोषापत्तेः । इति विकृतिकालः ।

इति आठवले उपनामकश्रीमद्रामकृष्णसूरिसूनुविष्णुभट्टविरचिते पुरु-  
षार्थचिन्तामणौ कालखण्ड इष्टिकालनिर्णयः ।

अथ पिण्डपितृयज्ञकालः—

तत्र यदा रात्रावमावास्यासंधिस्तदाऽन्वाधानानन्तरं सर्वैः कार्यैः ।

पक्षान्तं कर्म निर्वर्त्य वैश्वदेवं च साग्रिकः ।

— पिण्डयज्ञं ततः कुर्यात्ततोऽन्वाहार्यकं भवेत् ॥

इति लौगाक्षिवचनात् । पक्षान्तं कर्मान्वाधानम् । अन्वाहार्यकं  
पिण्डपितृयज्ञानन्तरं क्रियमाणं दर्शशान्द्रमिति हेमाद्रिमाधवादयः ।

यदाऽपि सायाह्नमारभ्य प्रवृत्ता द्वितीयदिनेऽपराह्नान्तपर्यन्ता, ततोऽधिका  
वाऽमावास्या द्वितीयदिनेऽपराह्ने मुहूर्तं व्रयाङ्ग्यूना द्वितीया, तदाऽपि  
द्वितीया त्रिमुहूर्ता चेदित्यादिभिर्विहितान्वाधानापकर्षस्याभावात्,  
वर्धमानामभावास्यां लक्षयेदपरेऽहनि ।  
यामांशीनधिकान्वाऽपि पितृयज्ञस्तदा भवेत् ॥

इति हेमाद्रौ हारीतवचनाङ्गान्वाधानानन्तरमेव । यदा तु प्रतिपदि  
त्रिमुहूर्तद्वितीयाप्रवेशेन

‘द्वितीया त्रिमुहूर्ता चेत्प्रतिपद्यापराह्निकी ।

अन्वाधानं चतुर्दश्याम्’ इत्यादिभिश्चतुर्दश्यामन्वाधानं, तदा काती-  
यैर्यागदिनात्पूर्वेद्युः कार्यः । ‘पूर्वो वाऽङ्गत्वात्पिण्डपितृयज्ञः’ इति तत्सूत्रा-  
त्पूर्व एव दर्शात्पिण्डपितृयज्ञो न पश्चात्कुतः, अङ्गत्वात् । तथा च श्रुतिः  
‘तस्मात्पूर्वेद्युः पितृभ्यः क्रियत उत्तरमहर्देवान्यजन्ते’ इति कर्कमा-  
ष्यात् । ‘अपराह्ने पिण्डपितृयज्ञश्चन्द्रादर्शने अमावास्यायाम्’ इति  
कात्यायनसूत्रे । अत्रादर्शनशब्देन चन्द्रक्षय एवोक्तः । तस्मिन्क्षीणे  
ददातीति श्रुतेरिति कर्कोक्तेश्च ।

पिण्डान्वाहार्यकं शान्द्रं क्षीणे राजनि शस्यते ।  
वासरस्य तृतीयांशे नातिसंध्यासमीपतः ॥

इति हेमाद्रौ कात्यायनेव चन्द्रे क्षीण एव पिण्डपितृयज्ञानन्तरं  
दर्शश्चान्द्रविधानात् । सूत्रादिषु प्रयुक्तोऽदर्शनशब्दोऽपि क्षयपर एवेत्याह  
कात्यायन एव—

यदुक्तं यदहस्त्वेव दर्शनं नैति चन्द्रमाः ।  
तत्क्षयोपलक्षणं ज्ञेयं क्षीणे राजनि इत्यपि ॥  
यदुक्तं हश्यमानेऽपि तच्चतुर्दश्यपेक्षया ।  
अमावास्यां प्रतीक्षेत तदन्ते वाऽपि निर्विपेत् ॥

तदन्ते चतुर्दश्यन्ते ।

अस्यां संध्यागतः सोमो वृणालमिव हृश्यते ।  
अपराह्ने क्षयस्तस्यां पिण्डानां करणं ध्रुवम् ॥  
यदा चतुर्दशी यामं तुरीयमनुपूरयेत् ।  
अमावास्या क्षीयमाणा तदैव शान्द्रमिष्यते ॥

चन्द्रक्षयकालमाह स एव—

चतुर्दश्यष्टमे भागे क्षीणो भवति चन्द्रमाः ।  
अमावास्याष्टमेऽशो तु पुनः किल भवेदणुः ॥

इत्यादिकात्यायनवचनेभ्यश्च पूर्वदिन एव तेषां पिण्डपितृयज्ञः । यदै-  
वैष न पुरस्तान्न पश्चाद्वृशेऽथ तेभ्यो ददातीत्यादिश्रुतिगतादर्शनशब्दस्य  
चन्द्रक्षये तात्पर्यस्य कात्यायनेनोक्तत्वाद्वेमाद्रिणाऽपि तथैव सिद्धान्ति-  
तत्वात् ।

अर्थे चतुर्दशी यत्र अर्थे पञ्चदशी भवेत् ।  
चतुर्दश्यवसाने तु पितृयज्ञं तु कारयेत् ॥  
चतुर्दश्याश्चतुर्यामे अमावास्या च दृश्यते ।  
श्वोभूते प्रतिपद्यत्र भूते कव्यादिकी क्रिया ॥

इति हेमाद्रिच्छाहृतयज्ञपार्श्वबौधायनाभ्यामपि पूर्वदिन एव विधा-  
नात् । ‘अमावास्यायामपराह्णे पिण्डपितृयज्ञः’ इत्याश्वलायनसूत्रात् ।  
पितृयज्ञं तु निर्वर्त्य विप्रश्चन्द्रक्षयेऽग्निमान् ।

इति मनूकेश्च सर्वेषामप्ययमेव पिण्डपितृयज्ञकालो युक्तः । यथा-  
श्रुतार्थानुसारेण तु अमावास्यायां यदहश्चन्द्रमसं न पश्यन्ति तदहः  
पिण्डपितृयज्ञं कुरुत इत्यापस्तम्बसूत्रे पिण्डपितृयज्ञः कर्मान्तरं, न दर्श-  
शेषः । यथो वक्ष्यति—पिण्डपितृयज्ञः स्वकाले विधानादनङ्गं स्यादिति ।  
तं च यदहश्चन्द्रमसं न पश्यन्ति पञ्चदश्यां प्रतिपद्मि वा तदहः कुरुते  
यदहस्तयोः संधिस्तद्विरित्यर्थं इतिरुद्रदत्तेन व्याख्यानात्, पिण्डपितृ-  
यज्ञः संधिमद्विरोक्तेश्च संधिदिनापराह्णे  
वा कार्यः । अमावास्यायामपराह्णे पिण्डपितृयज्ञ इत्याश्वलायनसूत्रेऽ-  
मावास्याशब्दः । प्रतिपत्पञ्चदश्योः संधिवचनोऽप्यत्रापराह्णशब्दसमवा-  
यात्तद्विव्यहोरात्रे वर्तते । तस्यापराह्णेऽहं चतुर्थे भागे कार्यः । औप-  
वसर्थ्ये यजनीये वाऽहनि यदा त्वहोरात्रसंधौ तिथिसंधिः स्यात्तदौप-  
वसर्थ्य एवाहनि क्रियत इति नारायणवृत्तावुक्तत्वादिष्टचुत्तरं वाऽश्व-  
लायनैः कार्यः । यत्तु प्रयोगपारिजाते—

मुहूर्तमप्यमावास्या प्रतिपद्यपि चेद्भवेत् ।  
तदानीमुक्तमं ज्ञेयं पर्वशेषस्तु पर्ववत् ॥

इति हेमाद्रौ वचनं पिण्डपितृयज्ञपरामित्युक्तम् । तदिदं तुलापुरुषादि-  
विषयं, न पिण्डपितृयज्ञादिविषयमिति हेमाद्रिसिद्धान्तविरुद्धमिति  
ज्ञेयम् । इति पिण्डपितृयज्ञकालः ।

अथ श्राद्वेऽमावास्यानिर्णयः ।

तत्र शातातपः—

दर्शश्राद्धं तु यत्प्रोक्तं पार्वणं तत्प्रकीर्तितम् ।

अपराह्णे पितृणां तु तत्प्रदानं प्रशस्यते ॥ इति ।

नित्यं चेदम् ।

न निर्वपति यः श्राद्धं प्रमीतपितृको द्विजः ।

इन्दुक्षये मासि मासि प्रायश्चित्ती यतो हि सः ॥

इति व्याघ्रवचनात् । इदं चाऽहिताग्निभिरिष्टिदिनात्पूर्वदिने कार्यम् ।

तस्मात्पूर्वैद्युः पितृभ्यः क्रियत उत्तरमहर्देवान्यजन्त इति श्रुतेः ।

पिण्डान्वाहार्यकं श्राद्धं क्षीणे राजनि शस्यते ।

वासरस्य तृतीयांशे नातिसंध्यासमीपतः ॥

इति कात्यायनवचनात् । राजनि चन्द्रे क्षीणे । त्रेधाविभक्तदिनतृतीय-  
भागेऽपराह्ण इति हेमाद्रेः सायाह्नात्पाचीनोऽपराह्ण एवाभिप्रेतः । ईष-  
ऋग्नोऽपराह्णः सायाह्नसहितस्तृतीयांश इत्यनेनोच्यते । तत्र नातिसंध्या-  
समीपत इत्यनेन सायाह्ननिषेधादपराह्णः कर्मकालः शिष्यत इति माधवः,  
सायाह्नादर्वाक्तन इति मदनरत्नश्च । एतेन यत्रु माधवेन सायाह्नात्पाची-  
नोऽपराह्णो ग्राह्य इत्युक्तं तदयुक्तम् । अतिसंध्येतिशब्दास्वारस्यादिति  
कालतत्त्वविवेचनमुपेक्ष्यम् ।

सायाह्नश्चिमुहूर्तस्तु सर्वकर्मसु गर्हितः ।

इतिवचनहेमाद्रिमदनरत्नादिविरोधात्तत्रोपक्रमकालेऽमावास्याया अ-  
प्रवृत्तावपि साकल्यप्रयुक्ततस्त्वमादायाप्यनुष्ठानमित्यभिप्रायेण स  
एवाऽह—

यदा चतुर्दशी यामं तुरीयमनुपूर्येत् ।

अमावास्या क्षीयमाणा तदैव श्राद्धमिष्यते ॥ इति ।

यस्यां संध्यागतः सोमो मृणालभिव दृश्यते ।

अपराह्णे क्षयस्तस्यां पिण्डानां करणं ध्रुवम् ॥ इति ।

सायाह्नमारभ्य प्रवृत्तावपि तत्रैवेत्याहं हेमाद्रौ वृद्धवौधायनः—

चतुर्दशी चतुर्यामे अमावास्या न दृश्यते ।

श्वोभूते प्रतिपद्यत्र भूते कथ्यादिकी क्रिया ॥ इति ।

संपुर्णे चतुर्थे यामे न दृश्यते किंतु सायाह्नमारभ्येत्यर्थं इतीांट-  
प्रकरणे माधवः । तथा च साग्निकैरिष्टिदिनात्पूर्वदिने दर्शश्राद्धं कर्त-  
व्यम् । यानि तु

भूतविद्वाममावास्यां मोहादज्ञानतोऽपि वा ।  
 शाद्वकर्मणि ये कुरुस्तेषामायुः प्रहीयते ॥  
 मध्याह्नात्परतो यत्र चतुर्दश्यनुवर्तते ।  
 सिनीवाली तु सा ज्ञेया पितृकार्ये तु निष्फला ॥  
 मध्याह्नाद्या त्वमावास्या परस्तात्संप्रवर्तते ।  
 भूतविद्वा तु सा ज्ञेया नच पञ्चदशी भवेत् ॥

इति हेमाद्रौ काष्णाजिनिबौधायनबृहस्पतिवचनानि  
 भूतोऽष्टादशनाडीभिर्द्वयत्युत्तरां तिथिम् ।

इत्येकवाक्यतयाऽपराह्ने चतुर्दशीवेधनिषेधकानि, तान्याहिताग्नि-  
 मिन्नविषयाणि उदाहृतवचनविरोधात् ।

अपराह्नद्वयाव्यापी यदि दर्शस्तिथिक्षये ।  
 आहिताग्नेः सिनीवाली निरग्न्यादेः कुहूर्मता ॥

इतिमाधवाद्याहृतजावालिवचनेनापराह्नास्पर्शेऽपि साग्निकानां चतु-  
 र्दशीविद्वाया अपि सिनीवाल्या एव नियमनाच्च । क्वचित्तु अपरा-  
 ह्नद्वयव्यापीति पाठः स लेखकप्रमादात्संपूर्णापराह्नद्वयव्यापित्वस्य  
 वृद्ध्यैकसाध्यत्वेन तिथिक्षय इत्यस्य हेतुत्वासंगतेः । अत एव दिनद्वयेऽ-  
 प्यपराह्नं न स्पृशति तदा साग्न्यनग्निव्यवस्थेति माधवः, मदनरत्नश्च  
 संगच्छते । तिथितत्त्वेऽप्यपराह्नद्वयाव्यापीति पाठः । एतेनोभयत्रापरा-  
 ह्नव्यापिन्यामाहिताग्निभिः पूर्वेत्यादिनिर्णयासृतादिरपाठदर्शननिष्पन्ध-  
 नत्वादुपेक्ष्यः ।

अमावास्या तु या हि स्यादपराह्नद्वये समा ।  
 क्षये पूर्वोत्तरा वृद्धौ साम्येऽपि च परा स्मृता ॥

इति माधवोदाहृतशिवराघवसंवादवचनविरोधात्, उभयापराह्नसंब-  
 न्धस्य साम्येऽपि संभवेन विशिष्य क्षयोपादानवैयर्थ्यापत्तेश्च । अनेन वच-  
 नेन द्वितीयापराह्नस्पर्शभावेऽपि तिथिक्षयेऽपि च निरग्न्यादीनामुत्त-  
 रस्या एव नियमनात्तिथेः साम्ये वृद्धौ चोत्तराग्नहृष्टमर्थसिद्धम् ।

सिनीवाली द्विजैः कार्या साग्निकैः पितृकर्मणि ।  
 ऋभिः शूद्रैः कुहूः कार्या तथा चांनग्निकैर्द्विजैः ॥  
 हृष्टचन्द्राऽसिनीवाली कार्या विप्रैस्तु साग्निकैः ।  
 नष्टचन्द्रा कुहूः कार्या शूद्रैर्विप्रैरनग्निकैः ॥

सिनीवाली कुहूश्चैव श्रुत्युक्ते श्राद्धकर्मणि ।

साग्रिकैस्तु सिनीवाली कुहूः कार्याऽप्यनग्निकैः ॥

इति हेमाद्रिमाधवोदाहृतलौगाक्षिव्यासबौधायनवचनैरपि तान्प्रति  
सामान्यत एवोत्तरानियमाच्च । अपि च

दर्शं च पौर्णमासं च पितुः सांवत्सरं दिनम् ।

पूर्वविन्द्रामकुर्वाणो नरकं प्रतिपद्यते ॥

इत्यनेन प्राप्तं दर्शस्य पूर्वविन्द्रत्वम् ।

न द्यहव्यापिनी चेत्स्यान्मृताहे तु यदा तिथिः ॥

पूर्वविन्द्रैव कर्तव्या त्रिमुहूर्ता भवेद्यदा ।

इति मन्वादिवचनैर्मृततिथेरपराह्नद्वयास्पर्शेऽपि पूर्वस्या एव विधानात् ।

अपराह्नद्वयव्यापिन्यतीतस्य च या तिथिः ।

क्षये पूर्वा तु कर्तव्या वृन्द्धौ कार्या तथोत्तरा ॥

इति माधवे बौधायनेन क्षये मृताहतिथेः पूर्वस्या एव विधानात् ।  
जावालिना क्षयेऽप्यपराह्नास्पर्शेऽपि निरग्निकान्प्रति दर्शस्योत्तरस्यैव  
विधानात्तस्य पूर्वविन्द्रत्वनियमः साग्रिकविषयः । सोऽपि बहवृचतैत्ति-  
रीयभिन्नयजुर्वेदिनां नियत एव । सामगानां वैकल्पिकः ।

त्रिमुहूर्ताऽपि कर्तव्या पूर्वा खर्वा तु बहवृचैः ॥

कुहूरध्वर्युभिः कार्या यथेष्टं सामगीतिभिः ।

पर्वणोऽशे द्वितीये तु कार्या इष्टिद्विजातिभिः ॥

द्वितीयासहितं यस्मादद्वूपयन्त्याश्वलायनाः । इति ॥

सिनीवालीमुपोष्याथ कृत्वेष्टि चापरेऽहनि ॥

पितृयज्ञं तथा कुर्युः स्वकाले तैत्तिरीयकाः ।

इति हेमाद्रियुदाहृतहारीतबौधायनवचनान्निरग्निकानां सर्वत्र भूतवि-  
द्वानिषेधे प्राप्तेऽनुज्ञामाह हेमाद्रिमाधवयोर्जागालिः—

प्रतिपत्स्वप्यमावास्या पूर्वाह्नव्यापिनी यदि ।

भूतविन्द्रैव सा कार्या पित्र्ये कर्मणि सर्वदा ॥ इति ।

प्रतिपदि यामद्वयपरिमितेत्यर्थः ।

अहो मुहूर्ता विख्याता दश पञ्च च सर्वदा ।

तत्राष्टमो मुहूर्तो यः स कालः कुतुपः स्मृतः ॥

इति हेमाद्रौ मात्स्योत्तरकुतुपार्धपर्यन्तेति यावत् । अत एव हेमाद्रि-  
माधवयोर्बौधायनेन—

घटिकैकाऽप्यमावास्या प्रतिपत्तु न चेत्तदा ।

भूतविन्द्रैव सा ग्राह्या दैवे पित्र्ये च कर्मणि ॥

इति कुतुपोत्तरार्धव्यापित्वाभाव एव भूतविन्द्रा विहिता । अत एव निरग्निकानां कुतुपव्याप्त्यैव निर्णयमाह हेमाद्रिमाधववयोर्हारीतः—

भूतविन्द्राऽप्यमावास्या प्रतिपन्मिश्रिताऽपि वा ।

पित्र्ये कर्मणि विद्वन्द्रिग्राह्या कुतुपकालिकी ॥ इति ।

दिनद्वयेऽपि कुतुपकालव्याप्तौ क्षये पूर्वा, वृद्धिसाम्ययोः परा । तदाह हेमाद्रौ प्रचेताः—

सिनीवाली कुहूश्चैव शुत्युक्ते श्राद्धकर्मणि ।

स्यातां ते चेत्तु मध्याह्ने श्राद्धादि स्यात्कथं तदा ।

तिथिक्षये सिनीवाली तिथिवृद्धौ कुहूः स्मृता ॥

साम्येऽपि च कुहूर्ज्ञेया षेदवेदाङ्गवेदिभिः । इति ।

कात्यायनोऽपि—

क्षीयमाणाममावास्यां प्रयमेऽहनि लक्षयेत् ।

वर्धमानाममावास्यां द्वितीयेऽहनि लक्षयेत् ॥ इति ।

यदैकादशघटिकानन्तरं प्रवृत्ता चतुर्दशी द्वितीयदिने चतुर्दशघटिकापरिमिता तदनन्तरं प्रवृत्ताऽमावास्या प्रतिपदि पोडशघटिकाभवति तदा त्रियष्टिकापरिमितचतुर्दश्यपेक्षयाऽमावास्याक्षयेऽपि बोध्यम् । यदा तु द्वादशघटिकानन्तरं प्रवृत्तोत्तरदिने चतुर्दशघटिका चतुर्दशी द्वितीयदिने पोडशघटिकाऽमावास्या तदा तिथिसाम्यम् । यदा पूर्वदिने चतुर्दशघटिकापेक्षया किंचिन्नयना चतुर्दशी द्वितीयदिने पोडश किंचिदधिकषोडशघटिका वाऽमावास्या तदा तिथिवृद्धिः । एवं प्रकारान्तरेणापि वृद्धिसाम्ययोः कुहूरेवेत्यर्थः । कालादर्शे तु स्यातां ते चेत्तु मध्याह्नादिति पाठः । तत्र ल्यब्लोपे पञ्चमीति मध्याह्नं व्याप्त्य स्यातामित्यर्थात्त्राप्युक्त एवार्थः । द्वितीयदिने कुतुपानन्तरममाया अमावात्कथं तत्र पार्वणश्राद्धानुष्ठानमिति शङ्खामपाकरोति हेमाद्रिमाधवयोर्हारीतः—

पूर्वाह्ने षेदमावास्या अपराह्णे न चेद्यदि ।

प्रतिद्यपि कर्तव्यं श्राद्धं वेदविदो विदुः ॥ इति ।

साकल्यवचनापादितामावास्यायाः सत्त्वात्त्रैवानुष्ठानमिति भावः ।  
अत एव मृताहश्चाद्भूतिथेर्विहिताया अपराह्णेऽसत्त्वेऽपि साकल्यवच-  
नापादिततिथिसत्त्वादपराह्ण एव शाद्भानुष्ठानमिति सांवत्सरिकशा-  
द्भूप्रकरणे हेमाद्रिमाघवादिसिद्धान्तः संगच्छते । तस्मात्

भूतविद्वाममावास्यां मोहादज्ज्ञानतोऽपि वा ।

शाद्भूकर्मणि ये कुर्युस्तेषामायुः प्रहीयते ॥

इत्याद्युदाहृतकार्णाजिन्यादिवचनैर्निरधिकानां निपिद्वाया भूतवि-  
द्वायाः

प्रतिपत्त्वप्यमावास्या पूर्वाङ्गव्यापिनी यदि ।

भूतविद्वैव सा ग्राह्या पित्र्ये कर्मणि सर्वदा ॥

इत्यादिजाग्राल्यादिवचनैरुत्तरादिने कुतुपोत्तरार्धाव्यापित्व एव पूर्ववि-  
द्वाभ्यनुज्ञानात् ।

पूर्वाङ्गे चेदमावास्या अपराह्णे न चेद्यदा ।

इत्यादिवचनाद्वैधाविभक्तदिनस्य कुतुपोत्तरार्धादिरूपापराह्णव्यापि-  
न्यमावास्या निराश्रिकैः श्राद्धे ग्राह्येति सिद्धम् । यत्तु कालादर्शैः, तदनु-  
यायिनिर्णयामृते च भूतविद्वामिति कार्णाजिनिवचनं प्रतिपद्येवापरा-  
ह्णेऽमावास्यासत्त्वे साश्रिकानामपि भूतविद्वानिपेधकम्, प्रतिपद्यपरा-  
ह्णासत्त्वे पूर्वापराह्णस्यर्शिनी चेत्सर्वेषां पूर्वैव ।

मध्याह्नात्परतो यत्र चतुर्दश्यतुर्वर्तते ।

इति बौधायनवचनं व्रेधा विभक्तस्याह्नो मध्यमभागादूर्ध्वं सायंकाले  
चतुर्दश्यनुवृत्तिनिपेधकम् । उभयत्रापराह्णसंबन्धे त्वपराह्णद्वयव्यापीति  
जाग्रालिवचनात्तिथिक्षय एव साश्रिकानां पूर्वा, निराश्रिकानामुत्तरैव ।  
तिथिसाम्ये, वृद्धौ च सर्वेषामुत्तरैव । सिनीयाली कुदूश्वेवेति प्रचेतोवाक्ये,  
स्यातां ते चेत्तु मध्याह्नादिति, पाठं धृत्वा मध्याह्नादूर्ध्वमपराह्णे स्याता-  
मिति व्याख्यायेदमपि साम्यनग्निव्यवस्थापरमेव जाग्रालिवचनवदि-  
त्युक्त्वोभयत्रापराह्णे स्पर्शाभावे तु भूतविद्वाऽप्यमावास्येति हारीत-  
वचनात्कुतुपकालव्यापिन्युत्तरैव सर्वेषाम् । तत्र कुतुपे प्रारब्धस्य शाद्भूप्य  
प्रतिपदि समाप्तौ न दोषः ।

पूर्वाह्णे चेदमावास्या अपराह्णे न चेद्यदि ।

इति जाग्रालिवचनात् ।

पूर्वाहणे चेत्प्रतिपदो भूता सायममा यदि ।

प्रारभ्य कुतुपे श्राद्धं कुर्यादारौहिणं बुधः ॥

इति गौतमवचनादिति सिद्धान्तितम् । तत् । [तस्मात्]

चतुर्दशी चतुर्यामे अमा यत्र न हश्यते ।

श्वो भूते प्रतिपञ्चेत्स्यात्पूर्वा तत्रैव कारयेत् ॥

इत्यादीनां पूर्वव्रापराहणव्यापित्वाभावेऽप्याहिताश्रीनां पूर्वाविधायक-  
बौधायनादिवचनानां निर्विपयत्वापत्तेः । मध्याह्नात्परत इत्येतस्माद्भूतोऽ-  
ष्टादशनाडीभिरित्यनैकवाक्यत्वादपराहणस्यैव प्रतीतेस्तं त्यक्त्वा सायं  
काल ग्रहणे प्रमाणाभावात् । अपराहणद्वयव्यापीति पाठस्त्वपपाठ इत्य-  
नुपदमुपपादितत्वात् । प्रचेतोवाक्ये स्यातां ते चेत्तु मध्याह्नादिति पाठेऽपि  
ल्यब्लोपपञ्चम्या मध्याह्न इति पाठेनैकार्थत्वसंभवे तद्विरुद्धापराहण  
इत्यर्थकल्पनानौचित्येन तस्य जाबालिवाक्यैकवाक्यत्वासंभवात् । उभ-  
यव्रापराहणस्पर्शभावे कुतुपव्यापिन्युत्तरैव सामग्रीह्येत्युक्तिः सामग्री-  
कानां सिनीवालीविधायकानैकवचनविरुद्धत्वात्

त्रिमुहूर्ता तु कर्तव्या पूर्वा खर्वा च बहवृत्तैः ।

कुहूरध्वर्युभिः कार्या यथेष्टं सामगीतिभिः ॥

इति शाखाभेदेन व्यवस्थाबोधकहारीतवचनविरोधाच्छोपेक्ष्यैव । माध-  
वीयेऽपि व्यवस्थापरात्रिमुहूर्तैति वाक्यमनुपन्यस्य हेमाद्रशायनुदाहृतस्य  
अल्पापराहणे त्याज्या सा ग्राह्णा स्याद्याऽधिका भवेत् ।

इति शिवराघवसंवादवचनस्य सामगविषये सावकाशस्य सर्वविषय-  
त्वमभिप्रेत्य साधारण्येनैव निर्णयमुपक्रम्य सामगविषये सावकाशम्,

अमावास्या तु या हि स्यादपराहणद्वये समा ।

क्षये पूर्वा परा वृद्धौ साम्येऽपि च परा स्मृता ॥

इति शिवराघवसंवादवचनमुपन्यस्य

सिनीवाली कुहूश्चैव श्रुत्युक्ते श्राद्धकर्मणि ।

स्यातां ते चेत्तु मध्याह्ने श्राद्धादि स्यात्कर्थं तदा ॥

इति प्रथमवाक्यं त्यक्त्वा तस्योत्तररूपम्

तिथिक्षये सिनीवाली तिथिवृद्धौ कुहूः स्मृता ।

साम्येऽपि च कुहूर्ज्ञेया वेदवेदाङ्गवैदिभिः ॥

इति प्रचेतोद्वितीयशाक्यं शिवराघवसंवादवाक्यैकवाक्यतया संयोज्या-  
पराहणद्वयास्पर्शं तिथिक्षयेऽपि अपराह्नद्वयव्यापीति जाबालिवचना-

त्साग्निकांनग्निकव्यवस्थेति सिद्धान्तिम् । तत्र, अमावास्या तु या हि स्यादित्यस्य निरग्निविषयत्वस्वीकारे तिथिक्षये तेन निरग्निकानां पूर्वा प्राप्नोति । अनेन तूत्तरा इति विरोधः स्पष्ट एव । किंच सर्वाहिताग्निविषयत्वे त्रिमुद्भूर्ता त्विति हारीतेन—

चतुर्दशीं चतुर्यामे अमा यत्र न दृश्यते ।

इत्यादिभिरिटिप्रकरणे माधवेनाप्युदाहृतबौधायनाद्यनेकवाक्यैश्च विरोधोऽपि मध्याह्नव्याप्त्या व्यवस्थापकप्रचेतोवाक्यस्याहिताग्निविषयत्वे तिथेः क्षये पूर्वा साम्ये वृद्धौ चाऽहिताग्नीनामप्युत्तराग्रहणापत्ताबुदाहृतानेकवाक्यविरोधः प्रसज्येत । यदपि विरुद्धवाक्ययोजनार्थम् ।

मध्याह्नाद्या त्वमावास्या परस्तात्संप्रवर्तते  
भूतविद्धा तु सा ज्ञेया न सा पञ्चदशी भवेत् ॥

इति बृहस्पतिवाक्ये मध्याह्नादूर्ध्वमपराह्नमतिकम्य परस्तात्प्रवर्तते इति व्याख्येयमित्युक्तं तन्मध्याह्नात्परस्तादित्यस्मात्स्वारस्यात्, भूतोऽष्टादशनाडीभिरित्यनेनैकवाक्यत्वाच्चापराह्नस्यैव प्रतीतेः, अपराह्नमतिकम्येत्यादिव्याख्याने प्रमाणाभावात्, प्रतिपत्स्यप्यमावास्येति जाबालिवाक्ये पूर्वेद्युरपराह्नव्यापित्वाभावे साग्निकैरेव भूतविद्धा कार्येत्युक्त्या निरग्निकैः पूर्वाह्नव्यापिन्युत्तरेति परिशेषितं तत्

घटिकैकाऽप्यमावास्या प्रतिपत्सु न चेत्तदा ।  
भूतविद्धैव सा ग्राह्या दैवे पित्र्ये च कर्मणि ॥

इति बौधायनवाक्ये घटिकैकाऽपि कर्मकालसंबन्धिनी यदि न स्यादिति स्वोक्त्या

भूतविद्धाऽप्यमावास्या प्रतिपन्मिश्रिताऽपि वा ।  
श्राद्धे कर्मणि विद्वन्द्विग्राह्या कुतुपकालिकी ॥

इति कुतुपोत्तरार्धव्यापिन्येव प्रतिपन्मिश्रा कार्येति हारीतवचनेन च विरुद्धम् । यदप्यनेन वचनेनोभयत्रापराह्नस्पर्शाभावे निरग्निकानां कुतुप्याप्त्या प्रतिपन्मिश्रा विधीयते । भूतविद्धकुतुपकालिक्युपादानं दृष्टान्तार्थम् । यथा कुतुपकालिकी भूतविद्धोपादेया, तथा प्रतिपन्मिश्राऽपि कुतुपकालिकीत्युक्तम् । तंत्र दृष्टान्तोऽक्षिः

सिनीवाली कुहूश्वैव श्रुत्युक्ते श्राद्धकर्मणि ।  
स्यातां ते चेत्तु मध्याह्ने श्राद्धादि स्यात्कर्थं तदा ॥

तिथिक्षये सिनीवाली तिथिवृद्धौ कुहूः स्मृता ।  
साम्येऽपि च कुहूर्ज्ञेया वेदवेदाङ्गवेदिभिः ॥

इति प्रचेतोवचनविरोधादयुक्तैव । पूर्वोपराङ्गाद्बृद्धं प्रवृत्ताया द्वितीयदिने रीहिणमुहूर्तव्यासेवश्यंभावित्वेन कुतुपोपादानवैयथ्यापत्तेश्च । तस्मात्कालादर्शानुसारेण निर्णयं कुर्वद्विर्माधवाचार्यैरूपसंहारे हेमाद्रिकृतव्यवस्थामनुसरद्विर्यथा पराशारमाधवे भार्यायां रजोवत्यामपि श्राद्धतिथिदिन एव श्राद्धं कार्यमिति कालादर्शमते पञ्चमदिने कार्यमिति हेमाद्रिमतं चोपन्यस्य यदव युक्तं तद्राह्ममित्युक्त्या स्वस्योदासीनता स्पष्टोक्ता तथा प्रकृते निर्णये सा ध्वनितेत्येव युक्तमिति विभावनीयम् । अत एव माधवानुसारेणोपक्रम्य कालादर्शानुसारेणोपसंहरन्मदनरत्न उपेक्ष्यः । अत एव भूतविद्वेति हारीतवचनस्योभयत्रापराङ्गस्पर्शाभावे सावकाशस्य निरग्निकान्प्रति कुतुपव्याप्त्या निर्णयिक्त्वं न संभवति तत्र भूतविद्वोपादानं दृष्टान्तार्थमिति कालतत्त्वविवेचनमुपेक्ष्यम् । दृष्टान्ततासंभवात्तस्य वचनविरुद्धत्वात् । हेमाद्रिणा तु निरग्निकैः कुतुपकालव्याप्त्यैव ग्राह्यत्युक्तं तददूषणं कालतत्त्वविवेचने द्रटव्यमिति तदनुयायिरामभद्रोक्तिरप्युपेक्ष्या हेमाद्र्यार्थज्ञाननिवन्धनत्वात्, उदाहृतानेकवचनविरुद्धत्वाच्चातस्माद्वौधायनवृहस्पतिहारीतप्रचेतोजावाल्यादिवचनानामप्रामाणिकेन मध्याह्नात्परमपराङ्गमतिक्ष्येत्यादिव्याख्यानेनाऽहिताद्विसाधारण्यस्य वक्तुमशक्यत्वात्तेषां निरग्निकविषयत्वमेव वक्तव्यम् । तच्च हारीतवचनस्य विधायकत्वेऽन्येषां तदनुग्राहकत्वं एव संभवतीति पूर्वोक्तव्यवस्थया कुतुपव्याप्त्यैव निरग्निकान्प्रत्यप्रावास्या निर्णेतव्येति सिद्धम् । अत एवैतच्चापराङ्गव्यापिन्यां सिनीवाल्यां श्राद्धविधानमग्निमद्विषयम् । अनग्निकानां तु कुतुपकालव्यापिन्यां कुहामेव । अत एव बौधायनवृहस्पतिकार्णजिनिवाक्यैस्तेषां पूर्वविद्वा निषिध्यते । लौगाक्षिसौरपुराणव्यासबौधायनवास्यैराहितासीनां सिनीवाली, निरग्निकानां कुहूरिति व्यवस्थयैव विधानम् । सा च कुहूः कुतुपकालव्यापिनी ग्राज्ञा भूतविद्वाऽप्यमावास्येति हारीतवचनात् । एवं सति दिनद्वयसंबन्धिन्याममावास्यायां सत्यां या कुतुपकालव्यापिनी सैवानग्निकैर्ग्राह्यत्युक्तं भवति । यदोभयत्रापि कुतुपकालसंबन्धाभावस्तदा घटिकैकेति बौधायनप्रतिपत्स्वप्यमावास्येत्यादिजावाल्यादिवचनैः पूर्वविद्वैव ग्राह्या । यदा तु दिनद्वयेऽपि कुतुपकालव्यापिनी, कला सिनीवाली कुहूश्चैवेति प्रचेतोवचनात्, क्षये पूर्वा, वृद्धौ साम्ये चोक्तरा ग्राह्येति हेमाद्रिसिद्धान्तः संगच्छत

विभावनीयम् । एतेन निरग्निकानां दिनद्वयेऽपराह्णस्पर्शाभाव एव कुतुपकालव्यापिनीति प्रतिपादका यथाश्रुतमाधवाद्यनुसारेण प्रवृत्ताः कालतत्त्वविवेचनादयः सर्वेऽपि नवीनग्रन्था उपेक्ष्या उदाहृतानेकवच-नविरोधात्, हेमाद्रिविविरोधाच्चेति बोध्यम् । तथा च सर्ववाक्यैकवाक्य-तया, हेमाद्रिसंभावतया च निर्णीताया अमावास्याया अयं निर्णयसंग्रहः—बहूवृचयाजुपैराहिताग्निभिः पूर्वदिनेऽपराह्णे सत्त्वेऽसत्त्वे वेष्टिदिनात्पूर्वदिन एव दर्शनाद्वार्द्धं कार्यम् । ‘तस्मात्पूर्वेत्युः पितृभ्य क्रियत उत्तरमहर्द्वान्यजन्ते’ इति शुतेः,

पिण्डयज्ञं तु निर्वर्त्य विप्रश्वन्दक्षयेऽग्निमान् ।  
पिण्डान्वाहार्यकं श्राद्धं कुर्यान्मासानुमासिकम् ॥

इति मनूकेश्व ।

विमुहूर्ता तु कर्तव्या पूर्वा खर्वा च बहूवृचैः ।  
कुहूरध्वर्युभिः कार्या यथेष्टं सामगीतिभिः ॥

इति हारीतवचनेऽध्वर्युशब्दस्तैत्तिरीयपरः ।

सिनीवालीमुपोष्याथ कृत्वेष्टि चापरेऽहनि ।  
पिण्डयज्ञं ततः कुर्याः स्वकाले तैत्तिरीयकाः ॥

इति बौद्धायनवचनेन तैत्तिरीय उपसंहारात् । तत्र यदा कात्स्येनोभयापराह्णव्यापिन्यमा, तदा प्रतिपदिन एवेष्टिरिति सर्वेषामुत्तरैव । एक-देशेनापराह्णद्वयव्याप्तावपि प्रतिपदवृद्धया प्रतिपदि यागस्तदाऽप्युत्तरैव सर्वेषाम् । यदा तु द्वितीयदिन एवापराह्णव्याप्तावपि प्रतिपत्क्षयात्तदिन एवेष्टिस्तदा बहूवृचादीनां पूर्वा, तैत्तिरीयाणामुत्तरा, सामगानां पूर्वा, उत्तरा वेति विकल्पः । एवं साम्येनोभयापराह्णव्याप्तावपि तैत्तिरीयाणामुत्तरैव । सामगानां तु अमावास्या तु या हि स्यादिति वचनात्क्षये पूर्वा, साम्ये वृद्धौ चोत्तरा । यदा पूर्वदिनेऽग्निकापराह्णव्याप्तिर्द्वितीयदिनेऽल्पापराह्णव्याप्तिस्तदाऽल्पाऽपराह्णे त्याज्येतिवचनात्सामगानां वृद्धावपि पूर्वा, तैत्तिरीयाणामुत्तरा । यदाऽप्युभयापराह्णस्पर्शाभावस्तदाऽपि सामगानां पूर्वा, तैत्तिरीयाणामुत्तरेति ।

आहिताग्नेस्तु यो धर्मो गृह्याग्नेष्टि स स्मृतः ।

इति वृद्धप्रवादादगृह्याग्निमत्तामप्ययमेवामावास्यानिर्णयः । निरग्नीनां द्विजानां, खीणां, शूद्राणां च

घटिकैकाऽप्यमावास्या प्रतिपत्सु न चेत्तदा ।

पूर्वविज्ञैव सा ग्राह्या दैवे पित्र्ये च कर्मणि ॥

इति वौधायनादिवचनैर्द्वितीयदिने द्वेधाविभक्तदिनस्योत्तरार्धाद्यघ-  
टिकाव्याप्त्यभाव एव पूर्वविज्ञाभ्यनुज्ञानाद्वितीयदिने कुतुपोत्तरार्धव्याप्तौ  
तत्रैव श्राद्धम् ।

भूतविज्ञाऽप्यमावास्या प्रतिपन्मिश्रिताऽपि वा ।

श्राद्धे कर्मणि विद्वन्द्विः कार्या कुतुपकालिकी ॥

इति हारीतवचनात् । यदा दिनद्वयेऽपि कुतुपरूपमध्याह्नव्याप्तिनी, तदा  
सिनीवाली कुहूश्वैव श्रुत्युक्ते श्राद्धकर्मणि ।

स्यातां ते चेत्तु मध्याह्ने श्राद्धादि स्यात्कथं तदा ॥

तिथिक्षये सिनीवाली तिथिवृद्धौ कुहूः स्मृता ।

साम्येऽपि च कुहूर्ज्ञेया वेदवेदाङ्गवेदिभिः ॥

इति वचनात्पूर्वोक्तरीत्या चतुर्दशीभोगापेक्षयाऽमावास्याभोगस्य  
न्यूनत्वे पूर्वा, आधिक्ये, साम्ये चोत्तरेति संक्षेपः ।

अरुणोदयवेलायाममावास्या यदा भवेत् ।

स कालः परमो ज्ञेयः पितृणां दत्तमक्षयम् ॥

इति वृद्धवसिष्ठवचनं स्नानपितृतर्पणादिविषयम् । अत एव हेमाद्रौ  
पाङ्गम्—

अमावास्या प्रतिपद्युक्ता सर्वपापहरा तिथिः ।

चन्द्रसूर्यग्रहैस्तुल्या स्नानदानजपादिषु ॥ इति ।

यानि तु

कन्यामकरमनेषु तुलायां मिथुने तथा ।

पूर्वविज्ञैव सर्वेषां पूज्या भवति यत्नतः ॥

इत्यादीनि हारीतादिवचनानि, तानि वतविषयाणि ।

तुलायां मिथुने मीने कन्यायां मकरेऽप्यमा ।

भूतविज्ञा ब्रते ग्राह्या शेषेषु प्रतिपद्युता ॥

इति जावालिवचनादिति हेमाद्रिमाधवाद्यः । इति ।

इत्योठवलेत्युपनामकश्रीमद्रामकृष्णसूरिसूनुविष्णुभट्टकृते पुरुषार्थचि-  
न्तामणौ कालखण्डे श्राद्धेऽमावास्यानिर्णयः ।

अथ ग्रहणं निर्णयते ।

तत्र वृद्धगार्यः—

पूर्णिमा प्रतिपत्संधौ राहुः संपूर्णमण्डलम् ।

ग्रसते चन्द्रमकं च पर्वप्रतिपदन्तरे ॥ इति ।

तत्र पुण्यकालमाह जाबालिः—

संक्रान्तौ पुण्यकालस्तु षोडशोभयतः कलाः ।

चन्द्रसूर्योपरागे तु यावद्वर्षनगोचरे ॥ इति ।

अत्र दर्शनगोचरशब्दः

रात्र्यन्तर्यामनाडी द्वे संध्यादिः काल उच्यते ।

दर्शनाद्रविरेखायास्तदन्तो मुनिभिः स्मृतः ॥

आमण्डलदर्शनान्नक्षत्रं द्विष्टा वाचं विसृजीतेत्यादिवाक्येष्विव चाक्षु-  
षज्ञानविषयतायोग्यपरः । तेन यावति काले चाक्षुषज्ञानयोग्य उपरागः,  
तावान्कालः पुण्यकाल इत्यर्थः । दर्शनस्य विशेषणत्वे यदा मेघादिना  
रविरेखादेदर्शनाभावस्तदा संध्यासमाप्त्यभावेन होमादिकर्मान्तरानुष्ठा-  
नाभावापत्तेः ।

रजसो दर्शने नारी त्रिरात्रमशुचिर्भवेत् ।

इत्यत्रान्धस्त्रीणां सर्वदा रात्रावलोकनाभावेन दर्शनाभावे दर्शनका-  
लपर्यन्तमन्यासां चाशुचित्वं न स्यात् । उपरागदर्शनानन्तरं मेघादिना  
दर्शनावे शाद्वदानाद्यभावापत्तेः ।

नेक्षेतोद्यन्तमादित्यं नास्तं यन्तं कदाचन ।

नोपरकं न वारिस्थं न मध्यं न भसो गतम् ॥

इति मनुना गृहस्थस्य ग्रस्तादित्यदर्शननिषेधात्तेषामन्धस्य च स्नाना-  
द्यभावापत्तेश्च । न योग्यत्वविवक्षायां द्वीपान्तरजातग्रहणस्य दर्श-  
नयोग्यत्वानपायात्तत्रापि स्नानाद्यापत्तिरिति वाच्यम् ।

सूर्यग्रहो यदा रात्रौ दिवा चन्द्रग्रहस्तथा ।

तत्र स्नानं न कुर्वीत द्व्याहानं च न कचित् ॥

इति हेमाद्रिमाधवाद्युदाहृतषट्ट्रिंशन्मतवचनेनैव वारणात् । तथा च  
मेघादिवशाद्वर्षनाभावेऽपि दर्शनयोग्यतायाः सत्याद्यावति काल उर्परागो  
ज्योतिःशास्त्रान्निश्चितस्तावान्पुण्यकाल इति सिद्धं सु । न चैवं द्वीपान्तर-  
जातोपरागस्य वचनेनैव वारणे दर्शनगोचर इत्यस्य वैयथर्यापत्तिरनादेश्यरू-

पञ्चायाग्रहणव्यावृत्तये तस्याऽवश्यकत्वात् । अत एव हेमाद्रिणा चाक्षुष-  
ज्ञानविषयस्यैव निमित्तत्वाच्चाक्षुष एव ज्ञाने दर्शनपदस्य मुख्यत्वात्तेन  
मेघादिच्छब्दे स्नानादिकं न कार्यमिति केषांचिदुक्तिं दूषयित्वा मेघादिप्रति-  
बन्धकेन दर्शननिषेधेन वा स्वस्य दर्शनाभावेऽपि दर्शनयोग्यतायास्तत्रा-  
पि सत्त्वात्तथैव शिष्टाचाराच्च मेघादिच्छब्देऽपि स्नानादानादिकं कार्यमेवेति  
सिद्धान्तिं माधवाचार्येरपि । ननु मेघाद्यन्तर्धाने दर्शनं न संभवतीति  
चेन्न । दर्शनशब्देन शास्त्रीयज्ञानस्यैव विवक्षितत्वादित्युक्तं तेषामप्यु-  
क्तार्थं एव तात्पर्यात् । मदनरत्नेनापि चाक्षुषज्ञानयोग्यताया मेघाच्छब्देऽ-  
पि सत्त्वात्तदाऽपि स्नानादिकं कार्यमेव । हेमाद्रिदाक्षिणात्यानामिदमेव  
मतम् । मेघादिवशादर्शनाभावे स्नानादिकं न कार्यमिति कल्पतरुकार-  
पक्षे सकृददृष्टस्य ग्रहणस्य मेघाद्यावरणेन पुनरदर्शने स्नानाद्यकरणापत्तेः  
सकलशिष्टव्यवहारविरोधापत्तेरिति कल्पतरुदृष्टिः । एतेनात्र दर्शनं  
चक्षुव्यापार एव न तु शास्त्रतोऽवगतिः । तथा सति रात्रौ सूर्यग्रहे, दिवा  
वा चन्द्रग्रहे च स्नानाद्यापत्तेः । तेन यस्य राशौ ग्रहणं भवति, सोऽप्ये-  
कवारं दृष्ट्वा मत्स्यपुराणोक्तशान्तिविधिना स्नायात् । पुनर्न पश्येदिति  
निर्णयामृत उपेक्ष्यः । अल्पकालिकानादेश्यग्रहणवट्टीपान्तरगतस्यापि  
तस्यैतट्टीपावस्थितपुरुषस्य दर्शनयोग्यताया एवाभावात्, सूर्यग्रहे यदा  
रात्रावित्यादिना निषेधाच्च । अत एव दर्शनपदाच्चाक्षुषज्ञानस्यैव निमि-  
त्तता विधीयते । तच्च चाक्षुषं स्नानादिकर्तुनिष्ठमेव निमित्तम् । अन्यथा  
पुत्रादिमुखदर्शने नान्दीमुखं पितृगणं पूजयेदित्यत्राप्यन्यकर्तुकस्वपुत्रद-  
र्शनज्ञानेऽपि नान्दीशास्त्रं प्रसज्यतेति तिथितत्वादिगौडग्रन्था अप्यु-  
पेक्ष्याः । पितृकर्तुपुत्रमुखकर्मकदर्शनस्य स्वरूपत एव निमित्तत्वस्वी-  
कारे रात्रयन्धस्य पितृ रात्रौ, तस्मिन्काले कंचित्कालं रागेण प्रतिबद्ध-  
दर्शनस्य पितृदर्शनकालपर्यन्तमन्धस्य पितृः कदाऽपि पुत्रजन्मनिमित्त-  
कनान्दीशास्त्राकरणापत्तौ रात्र्यादावेव तद्विधायकवचनविरोधात् । किंच  
तन्मुखदर्शनकाले शास्त्रस्य कर्तुमशक्यत्वात्तन्निमित्तकशास्त्रस्यैव लोपा-  
पत्तेः । मुक्तं दृष्ट्वा तु भुजीतेत्यादिहेमाद्रचुदाहृतविष्णवादिवाक्येष्वपि दर्श-  
नस्यैव ग्राह्यत्वापत्तौ मेघवशादर्शनाभावे भोजनाभावापत्तेश्च । तस्मा-  
दत्रापि दर्शनयोग्यताया एव निमित्तत्वमाश्रित्य श्राद्धस्यानुषेयत्वात् ।  
ग्रहं प्रस्त्रिवन्द्याऽपि दर्शनस्य निमित्तत्वसाधनप्रत्याशयेति विपश्चितो विदां-  
कुर्वन्तु । तस्मिन्द्वं दर्शनायोग्येऽप्युपरागे स्नानादिकं कार्यमिति ।  
हेमाद्रौ मार्कण्डेयपुराणे—

चन्द्रे वा यदि वा सूर्ये दृष्टे राहौ महाग्रहे ।

अक्षयं कथितं पुण्यं तत्राकें तु विशेषतः ॥

दृष्टे दर्शनयोग्य इति हेमाद्रिः ।

व्यासः—रविग्रहः सूर्यवारे सोमे सोमग्रहस्तथा ।

चूडामणिरिति ख्यातस्तत्रानन्तफलं लभेत् ॥

वारेष्वन्येषु यत्पुण्यं ग्रहणे सूर्यचन्द्रयोः ।

तत्पुण्यं कोटिगुणितं ग्रासे चूडामणौ स्मृतम् ॥ इति ।

तत्रैव ब्रह्मवैवर्ते—

त्रिदशाः स्पर्शसमये तृप्यन्ति पितरस्तथा ।

मनुष्या मध्यकाले तु मोक्षकाले तु राक्षसाः ॥

वृद्धवसिष्ठः—स्नानं स्यादुपरागादौ मध्ये होमः सुरार्चनम् । इति ।

ग्रस्यमाने भवेत्स्नानं ग्रस्ते होमो विधीयते ।

मुच्यमाने भवेद्वानं मुक्ते स्नानं विधीयते ॥ इति ।

पात्रे—उपमर्दे लक्षगुणं ग्रहणे चन्द्रसूर्ययोः ।

पुण्यं कोटिगुणं मध्ये मुक्तिकाले त्वनन्तकम् ॥ इति ।

शातातपः—अयनादौ सदा देयं द्रव्यमिष्टं गृहे तु यत् ।

षडशीतिमुखे चैव विमोक्षे चन्द्रसूर्ययोः ॥

विमोक्षे वर्तमान इत्यर्थः । यावद्वर्णनगोचर इति वचनात् । षट्ट्रिं-  
शन्मते—

सर्वेषामेव वर्णानां सूतकं राहुदर्शने ।

सचैलं तु भवेत्स्नानं सूतकान्नं विवर्जयेत् ॥

राहुसूतकान्नमित्यर्थः ।

ग्रहणे संकमे चैव न स्नायाद्यस्तु मानवः ।

सप्तजन्मनि कुठी स्याद्दुःखभागी च जायते ॥

इति वृद्धवसिष्ठवचनान्नित्यं चेदं स्नानम् । मुक्तावपीदमावश्यकम् ।

विमुक्ते यदि न स्नायाच्चन्द्रसूर्यग्रहे तु यः ।

तस्य तावदशौचं स्याद्यावत्स्यादपरो ग्रहः ॥

इति ब्रह्मवैवर्तात् । दंक्षः—

उषस्युषासि यत्स्नानं संध्यायामुदिते ग्रूवौ ।

चन्द्रसूर्योपरागे च प्राजापत्येन तत्समम् ॥

विष्णुः—अयने विषुवे चैव चन्द्रसूर्यग्रहे तथा ।

अहोरात्रोषितः स्नात्वा सर्वपापैः प्रमुच्यते ॥

पूर्वस्मिन्दिने कृतोपवास इति केचित्तन्न चन्द्रसूर्यग्रहसंबन्धाहोरात्र-  
परित्यागेनाहोरात्रान्तरग्रहणे प्रमाणाभावादिति हेमाद्रिः । युक्तं चेदम् ।  
उषित इत्यत्राऽऽदिकर्मणि क्तो न तु भूतकाले । स च गत्यर्थाकर्मकेति  
सूत्रेण कर्तरीति प्रारब्धोपवास इति पर्यवसितोऽर्थः । अतः—

ग्रहणे चन्द्रसूर्ययोः ।

उपवासो न कर्तव्यो गृहिणा पुत्रिणा तथा ॥

इति निषेधोऽप्युपपद्यते इति बोध्यम् । ब्रह्मपुराणे—

नित्यं द्वयोररयनयोस्तथा विषुवतोद्वयोः ।

चन्द्रार्कयोर्ध्रहणयोर्वर्तीपातेषु पर्वसु ॥

अहोरात्रोषितः स्नानं शान्द्रं दानं तथा जपम् ।

यः करोति प्रसन्नात्मा तस्य तस्याक्षयं च तत् ॥

यमः—अयने विषुवे चैव चन्द्रसूर्यग्रहे तथा ।

कृतोपवासो यः स्नायात्सर्वपापैः प्रमुच्यते ॥

लैङ्गे—विरात्रं समुपोष्यैवं ग्रहणे चन्द्रसूर्ययोः ।

स्नात्वा दद्याच्च विधिवन्मोदते ब्रह्मणा सह ॥

इदं चोपोषणं पुत्रवतो निषिद्धम् ।

आदित्येऽहनि संक्रान्तौ ग्रहणे चन्द्रसूर्ययोः ।

पारणं चोपवासं च न कुर्यात्पुत्रवान्गृही ॥

इति वचनात् । कात्यायनः—

स्वर्धुन्यम्भः समानि स्युः सर्वाण्यम्भांसि भूतले ।

कूपस्थान्यपि सोमार्कग्रहणे नात्र संशयः ॥

स्वर्धुनी गङ्गा । हेमाद्रौ व्यासः—

सर्वं भूमिसमं दानं सर्वे ब्रह्मसमा द्विजाः ।

सर्वं गङ्गासमं तोयं राहुग्रस्ते दिवाकरे ॥

इन्दोर्लक्षगुणं पुण्यं रवेर्दशगुणं ततः ।

गङ्गातोये तु संप्राप्त इन्दोः कोटी रवेर्दश ॥

गङ्गाकोटिसहस्रस्य यत्फलं लभते नरः ।

तत्फलं जाह्नवीस्ताने राहुग्रस्ते दिवाकरे ॥

चन्द्रसूर्यग्रहे चैव योऽवगाहेत जाह्नवीम् ।

मुस्मातः सर्वतीर्थेषु किमर्थमटते महीम् ॥ इति ।

ब्रह्मपुराणे—तिस्रो नद्यो महापुण्या वेणी गोदाऽथ जाह्नवी ।

गां हरीशाङ्कान्तः प्राप्ता गङ्गा इति हि कीर्तिः ॥ इति ।

गां हरीशाङ्कान्तः प्राप्ता गङ्गा इति पाठान्तरम् ।

हरेश्वरण ईशस्य शिरस्तस्माङ्गां प्राप्ता इत्यर्थं इति माधवः । गङ्गा-  
स्नानासंभवे नद्यन्तरे स्नायात्तदुक्तं महाभारते—

गङ्गास्नानं तु कुर्वीत ग्रहणे चन्द्रसूर्ययोः ।

महानदीषु चान्यासु स्नानं कुर्याद्यथाविधि ॥ इति ।

महानद्य उक्ता ब्रह्मपुराणे—

गोदावरी भीमरथी तुङ्गभद्रा च वेणिका ।

तापी पयोष्णी विन्ध्यस्य दक्षिणे तु प्रकीर्तिः ॥

भागीरथी नर्मदा च यमुना च सरस्वती ।

विशोका च वितस्ता च विन्ध्यस्योत्तरतस्तथा ॥ इति ।

तदभावे तु शङ्खः—

वापीकूपतडागेषु गिरिप्रसवणेषु च ।

नद्या नदे देवरवाते सरसीषूदधृताम्बुनि ॥

उष्णोदकेन वा स्नायाद्ग्रहणे चन्द्रसूर्ययोः । इति ।

अत्रोष्णोदकमातुराविषयम् । तदाह व्याघ्रः—

आदित्यकिरणैः पूर्तं पुनः पूर्तं च वह्निना ।

अतो व्याध्यातुरः स्नायाद्ग्रहणेऽप्युष्णवारिणा ॥ इति ।

अत एवोष्णोदकमारभ्य समुद्रजलपर्यन्तेषुत्तरोत्तरप्राशस्त्यमाह

मार्कण्डेयः—शीतमुष्णोदकात्पुण्यमपारक्यं परोदकात् ।

भूमिष्ठमुदधृतात्पुण्यं ततः प्रसवणोदकम् ॥

ततोऽपि सारसं पुण्यं ततः पुण्यं नदीजलम् ।

तीर्थतोयं ततः पुण्यं महानद्यम्बु पावनम् ॥

ततस्ततोऽपि गङ्गाम्बु पुण्यं पुण्यस्ततोऽम्बुधिः ॥ इति ।

ग्रहणे मासविशेषेण नदीविशेषस्य प्राशस्त्यमुक्तं हेमाद्रौ देवीपुराणे—

कार्तिके ग्रहणं श्रेष्ठं गङ्गायमुनसंगमे ।

गङ्गायमुनमिति सर्वो द्वन्द्वो विभाषैकवद्वतीत्येकवद्वावः ।

मार्गे तु ग्रहणं शेषं देविकायां महामुने ।  
 पौषे तु नर्मदा पुण्या माघे संनिहिता शुभा ॥  
 फाल्गुने वरुणा पुण्या चैत्रे चैव सरस्वती ।  
 वैशाखे तु महापुण्या चन्द्रभागा सरिद्वरा ॥  
 ज्येष्ठे तु कौशिकी पुण्या आषाढे तापिका नदी ।  
 श्रावणे सिन्धुनामा तु तथा भाद्रे तु गण्डकी ॥  
 आश्विने शंरयुः श्रेष्ठा भूयः पुण्या तु नर्मदा ।  
 गोदावरी महापुण्या चन्द्रे राहुसमन्विते ॥  
 सूर्ये च राहुणा ग्रस्ते तमोभूते महामुने ।  
 नर्मदातोयसंस्पर्शात्कृतकृत्या भवन्ति ते ॥  
 ये सूर्ये सैंहिकेयेन ग्रस्ते रेवाजलं जनाः ।  
 स्पृशन्ति चावगाहन्ते न सा प्रकृतिमा(र्मा)नवी ॥  
 स्मृत्वा क्रतुशतफलं दृष्ट्वा गोदानजं फलम् ।  
 स्पृष्ट्वा गोमेधतुल्यं तु पीत्वा सौत्रामणीं लभेत् ॥  
 स्नात्वा वाजिमखं पुण्यं प्राप्नुयादविचारतः ।  
 रविचन्द्रोपरागे तु अयने चोक्तरे तथा ॥  
 एवं गङ्गाऽपि द्रष्टव्या तद्वदेव सरस्वती ।  
 तत्रैव मात्स्ये—गङ्गाकनस्त्वाले पुण्ये प्रयागं पुष्करं तथा ।  
 कुरुक्षेत्रं तथा पुण्यं राहुग्रस्ते दिवाकरे ॥

माधवे महाभारते—

सर्वस्वेनापि कर्तव्यं श्राद्धं वै राहुदर्शने ।  
 अकुर्वाणस्तु नास्तिक्यात्पङ्के गौरिव सीदति ॥  
 क्रष्णकङ्गः—चन्द्रसूर्यग्रहे यस्तु श्राद्धं विधिवदाचरेत् ।  
 तेनैव सकला पृथ्वी दत्ता विप्रस्य वै करे ॥

विष्णुः—राहुदर्शनदत्तं हि श्राद्धमाचन्द्रतारकम् ।

पुण्यं च सर्वकामीयं पितृणामुपतिष्ठते ॥

शतातपः—स्नानं दानं तपः श्राद्धमनन्तं राहुदर्शने ।

आसुरी रात्रिरन्यत्र तस्मात्तां परिवर्जयेत् ॥

देवलः—यथा स्नानं च दानं च सूर्यस्य ग्रहणे दिवा ।

सोमस्यापि तथा रात्रौ स्नानं दानं विधीयते ॥ इति ।

कौर्मे—नैमित्तिकं तु कर्तव्यं ग्रहणे चन्द्रसूर्ययोः ।

बान्धवानां च मरणे नारकी स्यादतोऽन्यथा ॥

अत्र शान्द्रमामेन हेस्ना वा कार्यम् । तथा च हैमाद्रौ भविष्यत्पुराणम् ।  
माधवे बौधायनश्च—

अन्नाभावे द्विजाभावे प्रवासे पुत्रजन्मनि ।

हेमश्राद्धं ग्रहे चैव कुर्याच्छृद्रः सदैव हि ॥

शातातपः—आपद्यनग्नौ तीर्थे च चन्द्रसूर्यग्रहे तथा ।

आमश्राद्धं प्रैकुर्वीत हेमश्राद्धमथापि वा ॥ इति ।

प्रयोगपारिजाते गोभिलः—

दर्शे रविग्रहे पित्रोः प्रत्याविकमुपस्थितम् ।

अन्नेनासंभवे हेस्ना कुर्याद्वामेन वा सुतः ॥ इति ।

यानि तु—अन्नेनैवाऽऽविकिं कुर्याद्वेस्ना चाऽमेन न क्रचित् ।

इत्यादिवचनानि, तानि ग्रहदिनातिरिक्तविषयाणि । यानि तु—

ग्रहणात्तु द्वितीयेऽहि रजो दोषात्तु पञ्चमे ।

ग्रस्तोदये तु चन्द्रस्य ग्रस्तास्ते च परे दिने ॥

इति कैश्चिह्निखितानि, तानि निर्मूलान्येव प्रयोगपारिजातनिर्णयामृ-  
तमदनपारिजाताद्युदाहृतवचनविरोधात् । सूतकादौ विद्यमानेऽपि ग्रहणे  
स्नानश्राद्धदानानि कर्तव्यानि । तथा च हैमाद्रौ लेङ्गे—

चन्द्रसूर्यग्रहे स्नायात्सूतके मृतकेऽपि वा ।

अस्नायी मृत्युमाप्नोति स्नायी पापं न विन्दति ॥

सूतके मृतके चैव न दोषो राहुदर्शने ।

तावदेव भवेच्छुद्विर्यावन्मुक्तिर्वृश्यते ॥ इति ।

अत्र प्रथमवचनेनैव स्नाने विहिते द्वितीयवचनं दानादेविधानार्थम् ।  
माधवे वृद्धवसिष्ठः—

सूतके मृतके चैव न दोषो राहुदर्शने ।

तावदेव भवेच्छुद्विर्यावद्वाहुर्वं मुञ्चति ॥

हेमाद्री स्मृत्यन्तरम्—

सूतके सूतके चैव यदि स्याद्राहु सूतकम् ।

तावत्तसूतकं नास्ति यावद्राहुर्न मुञ्चति ॥ इति ।

कालादर्शेऽङ्गिराः—

सर्वे वर्णाः सूतकेऽपि सूतके राहुदर्शने ।

स्रात्वा श्राद्धं प्रकुर्वारन्दानं शास्त्रविवर्जितम् ॥ इति ।

हेमाद्रिमाधवकालादर्शनिर्णयासूतमदनरत्नादिष्वपीत्थमेवोक्तम् ।

एतेन—सूतके सूतके चैव न दोषो राहुदर्शने ।

स्रानमात्रं तु कर्तव्यं दानश्राद्धविवर्जितम् ॥

इति संवत्सरप्रदीपादिगौडग्रन्था उपेक्ष्या आहत्य श्राद्धदानविधाय-  
काङ्गिरोवचनयावत्तावच्छब्दयुक्तलिङ्गपुराणादिवचनहेमाद्रिनिबन्ध-  
विरोधात् । दानविषये सर्वे ब्रह्मसमा द्विजा इत्युक्तम् । तथाऽपि—

दातव्यमिति यद्वानं दीयतेऽनुपकारिणे ।

देशो काले च पात्रे च तद्वानं सात्त्विकं स्मृतम् ॥

इति वचनात् पात्रालामविषयं तदिति बोध्यम् । तत्र पात्रलक्षण-  
माह याज्ञवल्क्यः—

न विद्यया केवलया तपसा वाऽपि पात्रता ।

यत्र वृत्तमिमे चोभे तद्विपात्रं प्रचक्षते ॥ इति ।

पात्रतारतम्येन फलतारतम्यः एह दृक्षः—

सममब्राह्मणे दानं द्विगुणं ब्राह्मणञ्चुवे ।

श्रोत्रिये शतसाहस्रं पात्रे त्वानन्त्यमश्नुते ॥ इति ।

भारते—भूमिर्गावः सुवर्णं वा धान्यं वा यद्यदीप्सितम् ।

तत्सर्वं ग्रहणे देयमात्मनः श्रेय इच्छता ॥ इति ।

ग्रहणकाले स्वापादिनिषेधः शिवरहस्ये—

सूर्येन्दुग्रहणं यावत्तावत्कुर्याज्जपादिकम् ।

न स्वपेन्न च भुञ्जीत स्रात्वा भुञ्जीत मुक्तयोः ॥ इति ।

भोजनं तु ग्रहणपूर्वकाले ग्रस्तास्ते चोत्तरकालेऽपि निषिद्धम् । तदुक्तं  
हेमाद्री भास्ये—

चन्द्रसूर्यग्रहे नाद्याद्यात्मात्वा तु मुक्तयोः ।  
 अविमुक्तास्तगतयोर्द्वां स्नात्वा परेऽहनि ॥  
 तत्रैव ब्राह्मे—नाश्रीयादथ तत्काले ग्रस्तयोश्चन्द्रसूर्ययोः ।  
 मुक्तयोस्तु द्वृतस्नानः पश्चाद्भुज्यात्स्ववेशमनि ॥  
 अत्र स्ववेशमनीत्युक्त्या पराज्ञनिषेधो गम्यते । विष्णुधर्मोक्तरे—  
 चन्द्रस्य यदि वा भानोर्यस्मिन्नहनि भार्गव ।  
 ग्रहणं तु भवेत्तत्र न पूर्वं भोजनक्रिया ॥  
 नाऽस्त्रेरत्सग्रहे चैव तथैवास्तमुपागते ।  
 यावत्स्यान्नोदयस्तस्य नाश्रीयात्तावदेव तु ॥  
 मुक्तं द्वां तु भुज्यते स्नात्वा चैव यथाविधि ।  
 अत्र चन्द्रग्रहे समस्तादिने भोजननिषेधो ग्रस्तोदयविषयः ।  
 ग्रस्तोदये विधोः पूर्वं नाहर्मोजनमाचरेत् ।  
 इति वृद्धवसिष्ठैकवाक्यत्वात् ।  
 अर्धरात्रादधश्चोर्ध्वं यदा चन्द्रग्रहो भवेत् ।  
 पूर्वं पूर्वत्र भोक्तव्यमुक्तरे चोक्तरेऽपि च ॥  
 इति हेमाद्रौ पाद्माच्च । अर्धरात्रात्पूर्वं ग्रहणे पूर्वत्र पूर्वाल्ले, अर्धरात्रा-  
 द्वूर्ध्वं ग्रहण उत्तरेऽपराल्लेऽपि यामत्रयपर्यन्तमित्यर्थः ।  
 नाद्यात्सूर्यग्रहात्पूर्वमहिं स्नायं शशिग्रहात् ।  
 ग्रहकाले च नाश्रीयात्स्नात्वाऽश्रीयात्तु मुक्तयोः ॥  
 मुक्ते शशिनि भुज्यते यदि न स्यान्महानिशा ।  
 स्नात्वा द्वां परेऽहन्त्याभ्युग्रस्तास्तमितयोस्तयोः ॥  
 यत्तु हेमाद्रौ स्कान्दम्—  
 यदा चन्द्रग्रहस्तात निशीथात्परतो भवेत् ।  
 भोक्तव्यं तैत्र पूर्वाल्ले नापराल्ले कर्थंचन ॥  
 पूर्वं निशीथाद्ग्रहणं यदा चन्द्रस्य वै भवेत् ।  
 तदा दिवा न कर्तव्यं भोजनं शिखिवाहन ॥ इति ।  
 अत्र प्रथमवाक्यम्—  
 चन्द्रसूर्यग्रहे नाद्यादाद्यं यामचतुष्टयम् ।  
 केचिच्चित्यमित्याहुर्मुनयो भृगुनन्दन ॥

इति हेमाद्रियुदाहृतब्रह्मवैवर्तैकवाक्यत्वात्पाक्षिकयामचतुष्टयवेधाभिप्रायम् । द्वितीयं तु—

ग्रस्तोदये विधोः पूर्वं नाहर्भोजनमाचरेत् ।

इत्याद्येकवाक्यत्वान्निशीथात्परत इति प्रथमवाक्ये निशीथिशब्देन रात्रिपूर्वार्धस्यैव ग्रहणात्पूर्वं निशीथादित्युत्तरवाक्येऽपि तस्यैव ग्रहणं तेन तस्मात्पूर्वदिनशेष इत्यर्थाद्यग्रस्तोदयविषयमिति ज्ञेयम् । अत एव—

ग्रहणं तु भवेदिन्द्रोः प्रथमादधियामतः ।

भुञ्जीताऽवर्तनात्पूर्वं प्रथमे प्रथमादधः ॥

आवर्तनं दिनमध्यम् ।

सूर्यग्रहे तु नाश्चीयात्पूर्वं यामचतुष्टयम् ।

चन्द्रग्रहे तु यामांश्चीन्बालवृद्धातुरौर्विना ॥

इति मार्कण्डेयवृद्धगौतमवाक्याभ्यां चन्द्रग्रहात्पूर्वं यामत्रयमेव भोजनं निषिध्यते । अत एव यस्मिन्यामे चन्द्रग्रहणं ततः पूर्वं यामत्रयं त्यक्त्वा भुञ्जीतेति हेमाद्रिसकलनिबन्धाः संगच्छन्ते । बालादिविषये त्वाह हेमाद्रौ मार्कण्डेयः—

सायाहे ग्रहणं चेत्स्यादपराह्ने न भोजनम् ।

अपराह्ने न मध्याहे मध्याहे न तु संगवे ॥

भुञ्जीत संगवे चेत्स्यान्न पूर्वं भोजनक्रिया ॥ इति ।

ईषदसमर्थं प्रत्युक्तं हेमाद्रौ स्मृत्यन्तरे—

सायाहे संभवेऽश्रीयाच्छारदे संगवादधः ।

मध्याहे परतोऽश्रीयान्नोपवासो रविग्रहे ॥ इति ।

शारदोऽपराह्नः । गार्यः—

संध्याकाले यदा राहुर्ग्रस्ते शशिभास्करौ ।

तदहर्नैव भुञ्जीत रात्रावपि कदाचन ॥

सायं संध्यायां सूर्यस्य ग्रस्तास्ते पूर्वस्मिन्नहनि, उत्तरस्यां रात्रौ च न भोक्तव्यमित्यर्थः । समर्थस्य तु भोजने प्रायश्चित्तमुक्तं षट्क्रिंशन्मते—

चन्द्रसूर्यग्रहे भुक्त्वा प्राजापत्येन शुद्ध्यति ।

तस्मिन्नेव दिने भुक्त्वा विरावेणैव शुद्ध्यति ॥ इति ।

तस्मिन्दिने निषिद्धपूर्वोत्तरकालयोरित्यर्थः । मुक्त्यनन्तरमपि ग्रहणतपूर्वकालपक्तं न भोक्तव्यं शृतमन्नं विवर्जयेदित्युदाहृतवचनात् ।

नवश्राद्धेषु यच्छिष्टं ग्रहपर्युपितं च यत् ।

इति मिताक्षरायां वचनाच्च । केषु केषुचित्पर्युषितत्वदोषो नास्ती-  
त्याह ज्योतिर्निबन्धे मेधातिथिः—

आरनालं पयस्तकं दधिस्त्रेहाज्यपाचितम् ।

मणिकस्थोदकं चैव न दुष्येद्राहुसूतके ॥ इति ।

मन्वर्थमुक्तावल्याम्—

अन्नं पक्मिह त्यज्यं स्नानं सवसनं गृहे ।

वारितक्रारनालादितिलदैर्भर्न दुष्यति ॥

जले पर्युषितत्वं गङ्गाजलातिरिक्तस्वल्पजलविषयं बोध्यम् । चन्द्रग्र-  
स्तास्ते विशेषमाह मदनरत्ने उशना—

ग्रस्ते त्वस्तं गते त्विन्दौ ज्ञात्वा मुक्त्यवधारणम् ।

स्नानहोमादिकं कार्यं भुञ्जीतेन्दूदये पुनः ॥ इति ।

नक्षत्रविशेषेषु ग्रहणेषु शुभाशुभफलमाह हेमाद्रौ गर्गः—

तिष्यश्वैवाऽऽजपादं च याम्यं भाग्यं च पैतृकम् ।

ऐन्द्राग्न्यमग्निदैवत्यं सप्तैतान्यानलो गणः ॥

आजपादं पूर्वाभाद्रपदा । याम्यं भरणी । भाग्यं पूर्वाफाल्युनी । पैतृकं  
मघा । ऐन्द्राग्नं विशाखा । अग्निदैवत्यं कृत्तिका ।

आनले मण्डले दृष्टं ग्रहणं रविसोमयोः ।

राज्ञो भयंकरं विद्यात्प्रजानां बहुदोषकृत् ॥

अहिर्बुध्न्यं तथा पौष्णं मूलमाप्यं च शांकरम् ।

वारुणं सर्पदैवत्यं वारुणं मण्डलं स्मृतम् ॥

अहिर्बुध्न्यमुत्तराभाद्रपदा । पौष्णं रेवती । आप्यं पूर्वायादा । शांकर-  
माद्रा । वारुणं शततारका । सर्पदैवत्यमाश्लेषा ।

एतस्मिन्नुपरागे स्यान्मण्डले सोमसूर्ययोः ।

दुर्भिक्षामयनाशस्तु प्रजानामिति निश्चयः ॥

ऋक्षाणामार्यमादीनां चतुर्णां च पुनर्वसु ।

सौम्यं चाऽश्विनदैवत्यं वायव्यं मण्डलं भवेत् ॥

अर्यमादीन्युत्तराफाल्युन्यादीनि । सौम्यं मृगशीर्षम् । अश्विनदैवत्य-  
मश्विनी ।

समरं सभयं चैव दुर्भिक्षं कुरुते चिरात् ।  
व्याधिशश्नाग्निकोपश्च मण्डलेऽस्मिन्नुपप्लुते ॥  
ज्येष्ठा ब्राह्मं तथा मैत्रं प्राग्देशं वासवं तथा ।  
वैष्णवं वैश्वदेवं च पुरुहूतस्य मण्डलम् ॥

ब्राह्मं रोहिणी । मैत्रमनुराधा । प्राग्देशमाभिजित् । वासवं धनिष्ठा ।  
वैष्णवं श्रवणम् । वैश्वदेवमुत्तराषाढा ।

मण्डलेऽस्मिन्समुत्पन्ने ग्रहणे जगतां शुभम् ।  
आनन्दं सर्वभूतानां विद्धाति विशेषतः ॥

मण्डलविशेषेण शान्तिविशेषमाह काश्यपः—

आग्नेयीं कारयेच्छान्ति शान्ति कुर्याच्च वारुणीम् ।  
वायव्या शान्तिरिष्येत माहेन्द्रीं तत्र कारयेत् ॥ इति ।

तत्तदेवतापूजाजपहोमादिकमुक्तं तद्राजभिर्लोकाहितार्थं कार्यम् ।  
जन्मराश्यादिषु ग्रहणे दोषमाह गर्गः—

जन्मसप्ताष्टरिष्काङ्क्षामस्थे निशाकरे ।  
हृष्टोरिष्टप्रदो राहुर्जन्मर्क्षे निधनेऽपि च ॥

रिष्कं द्वादशम् । अङ्का नव । निधनं सप्तमतारा ।  
यज्ञक्षव्रगतो राहुर्गसते शशिभास्करौ ।  
तज्जातानां भवेत्पीडा ये नराः शान्तिवर्जिताः ॥  
यस्य व्रिजन्मनक्षत्रे तस्य रोगोऽथवा सृतिः ।

जन्मदशमैकोनविंशानि व्रिजन्मनक्षत्राणि ।

तस्य दानं च होमं च देवार्चनजपौ तथा ।  
उपरागाभिषेकं च कुर्याच्छान्तिर्भविष्यति ॥  
स्वर्णेन वाऽथ पिष्टेन कृत्वा सर्पस्य चाऽऽकृतिम् ।  
ब्राह्मणाय ददेत्तस्य न रोगादिश्च तत्कृतः ॥

सर्पस्य सर्पाकारस्य राहोरित्यर्थः । अद्भुतसागरे भार्गवः—

यस्य राज्यस्य नक्षत्रे स्वर्भानुरूपरज्यते ।  
राज्यभङ्गं सुहन्नाशं मरणं चात्र निर्दिशेत् ॥

राज्यस्य नक्षत्रं राज्याभिषेकनक्षत्रमिति तत्रैवोक्तम् । ज्योतिःसागरे—  
सौवर्णीं कारयेन्नागं पलेनाथं पलार्धतः ।  
तदर्धतस्तदर्धेन फणायां मौक्किकं न्यसेत् ॥

ताम्रपात्रे निधायाथ घृतपूर्णे विशेषतः ।  
 कांस्ये वा कान्तलोहे वा न्यस्य दद्यात्सदक्षिणम् ॥  
 चन्द्रग्रहे तु रूप्यस्य बिम्बं दद्यात्सदक्षिणम् ।  
 नागं रुक्ममयं सूर्यग्रहे बिम्बं तु हेमजम् ॥  
 तुरंगरथगोभूमितिलसर्पिश्च काञ्चनम् ।

कालविवेके—सुवर्णनिर्मितं नागं सतिलं कांस्यभाजनम् ।

सदक्षिणं सवस्त्रं च ब्राह्मणाय निवेदयेत् ॥  
 सौवर्णं राजतं वाऽपि बिम्बं कृत्वा स्वशक्तिः ।  
 उपरागभवक्षेत्रच्छिदे विप्राय कल्पयेत् ॥

मन्त्रस्तु—तमोमय महाभीम चन्द्रसूर्यविमर्दन ।

हेमताराप्रदानेन मम शान्तिप्रदो भव ॥  
 विधुंतुद नमस्तुभ्यं सिंहिकानन्दनाच्युत ।  
 दानेनानेन नागस्य रक्ष भां वेधजान्मयात् ॥ इति ।

शान्तिरुक्ता मात्स्ये—

यस्य राशिं समासाद्य भवेदग्रहणसंभवः ।  
 स्नानं तस्य प्रवक्ष्यामि मन्त्रौषधिसमन्वितम् ॥  
 चन्द्रोपरागं संप्राप्य कृत्वा ब्राह्मणवाचनम् ।  
 संपूज्य चतुरो विप्राऽशुक्रमाल्यानुलेपनेः ॥  
 पूर्वमेवोपरागस्य समानीयौषधादिकम् ।  
 स्थापयेचतुरः कुम्भानवणान्सलिलान्वितान् ॥  
 गजाश्वरथ्यावलम्बिकसंबमाद्ध्रदगोकुलात् ।  
 राजद्वारप्रदेशाच्च मृदमानीय निक्षिपेत् ॥  
 पञ्चगव्यं पञ्चरत्नं पञ्चत्वक्पञ्चपल्लवम् ।  
 रोचनं पद्मकं शङ्खं कुञ्जमं रक्तचन्दनम् ॥  
 शुक्तिस्फटिकतीर्थाम्बुसितसर्पपगुगुलम् ।  
 मधुकं देवदारुं च विष्णुक्रान्तां शतावरीम् ॥  
 बलां च सहदेवीं च निशाद्वितयमेव च ।  
 गजदन्तं कुञ्जमं च तथैवोशीरचन्दनम् ॥  
 एतत्सर्वं विनिक्षिप्य कुम्भेष्वावाहयेत्सुरान् ।  
 सर्वे समुद्राः सरितस्तीर्थानि जलदा नदाः ॥

आयान्तु यजमानस्य दुरितक्षयकारकाः ।  
 योऽसौ वज्रधरो देव आदित्यानां प्रभुर्मतः ॥  
 सहस्रनयनः शको ग्रहपीडां व्यपोहतु ।  
 मुखं यः सर्वदेवानां सप्तार्चिरभितयुतिः ॥  
 चन्द्रोपरागसंभूतामग्निः पीडां व्यपोहतु ।  
 यः कर्मसाक्षी लोकानां धर्मो महिषवाहनः ॥  
 यमश्चन्द्रोपरागोत्थां ग्रहपीडां व्यपोहतु ।  
 रक्षोगणाधिपः साक्षात्तीलाञ्जनसमप्रभः ॥  
 खड्गहस्तोऽतिभीमश्च ग्रहपीडां व्यपोहतु ।  
 नागपाशधरो देवः सदा मकरवाहनः ॥  
 स जलाधिपतिर्देवो ग्रहपीडां व्यपोहतु ।  
 प्राणरूपो हि भूतानां सदा कृष्णमृगप्रियः ॥  
 वायुश्चन्द्रोपरागोत्थां ग्रहपीडां व्यपोहतु ।  
 योऽसौ निधिपतिर्देवः खड्गशूलगदाधरः ॥  
 चन्द्रोपरागकलुषं धनदोऽत्र व्यपोहतु ।  
 योऽसाविन्दुधरो देवः पिनाकी वृषवाहनः ॥  
 चन्द्रोपरागपापानि स नाशयतु शंकरः ।  
 त्रैलोक्ये यानि भूतानि स्थावराणि चराणि च ॥  
 ब्रह्मविष्णवर्करुद्राश्च दृहन्तु मम पातकम् ।  
 एव मावाहयेद्वान्मन्त्रैरभिश्च वारुणैः ॥  
 एतानेव तथा मन्त्रान्स्वर्णपटे विलेखयेत् ।  
 तात्रपटेऽथवा लेख्या नववस्त्रे तथैव च ॥  
 मस्तके यजमानस्य निदध्युस्ते द्विजोत्तमाः ।  
 कलशान्द्रव्यसंयुक्तान्नानारूपसमन्वितान् ॥  
 गृहीत्वा स्थापयेदगृदं भद्रपीठोपरि स्थितम् ।  
 पूर्वे तु मन्त्रैश्च यजमानं द्विजोत्तमाः ॥  
 अभिषेकं ततः कुरुमन्त्रैर्वारुणसूक्तकैः ।  
 आचार्यं वरयेत्पश्चात्स्वर्णपटं निवेदयेत् ॥  
 आचार्यं दक्षिणां दद्याद्गोदानं च स्वशक्तिः ।  
 होमं चापि प्रकुर्वीत तिलैव्याहृतिभिस्तथा ॥

क्षानं च शक्तिं दृद्याद्यदीच्छेदात्मनो हितम् ।  
 सूर्यग्रहे सूर्यनामयुक्तान्मन्त्रांश्च कीर्तयेत् ॥  
 अनेन विधिना यस्तु ग्रहणे स्नानमाचरेत् ।  
 न तस्य ग्रहणे दोषः कदाचिदपि जायते ॥ इति शान्तिः ।  
 सारसंग्रहे—सत्तीर्थेऽर्कविधुयासे तन्तुदामनपर्वणोः ।  
 मन्त्रदीक्षां प्रकुर्वाणो मासक्षर्दीन्न शोधयेत् ॥

## रामार्चनचन्द्रिकायाम्—

चन्द्रसूर्यग्रहे तीर्थे सिद्धक्षेत्रे शिवालये ।  
 मन्त्रमात्रप्रकथनमुपदेशः स उच्यते ॥ इति ।

## पुरश्चरणचन्द्रिकायाम्—

अथवाऽन्यप्रकारेण पुरश्चरणमिष्यते ।  
 ग्रहणेऽर्कस्य चेन्दोर्वा शुचिः पूर्वमुपोषितः ॥  
 ग्रहणादिविमोक्षान्तं जपेन्मन्त्रं समाहितः ।  
 अनन्तरं दशांशेन क्रमाद्वोमादिकं चरेत् ॥  
 होमाशक्तौ जपं कुर्याद्वोमसंख्याचतुर्गुणम् ।  
 षड्गुणं वाऽष्टगुणितं यथासंख्यं द्विजातयः ॥  
 तेषां स्त्रीणां तु विज्ञेयस्तेषामेव समो जपः ।  
 यं वर्णमाश्रितः शूद्रस्तज्जपस्तस्य कीर्तिः ॥  
 जपाद्वशांशतो होमस्तथा होमात्तु तर्पणम् ।  
 नमोन्तं मन्त्रमुच्चार्य तदन्ते देवताभिधाम् ॥  
 द्वितीयान्तामहं पश्चात्तर्पयामि नमोन्तकम् ।  
 तर्पणस्य दशांशेन मार्जनं कथितं किल ॥  
 तच्चैव देवतारूपं ध्यात्वाऽत्मानं प्रपूज्य च ।  
 नमोन्तं मन्त्रमुच्चार्य तदन्ते देवताभिधाम् ॥  
 द्वितीयान्तामहं पश्चादभिषिञ्चाम्यनेन तु ।  
 तोयैरञ्जलिना शुद्धैरभिषिञ्चेत्स्वमूर्धनि ॥  
 मार्जनस्य दशांशेन ब्राह्मणानपि भोजयेत् ।  
 विप्राराधनमात्रेण व्यङ्गं साङ्गं भवेद्यतः ॥  
 ततो मन्त्रप्रसिद्ध्यर्थं गुरुं संपूज्य तोषयेत् ।  
 एवं च मन्त्रसिद्धिः स्यादेवता च प्रसीदति ॥ इति ।

इदं च पुरश्चरणं ग्रस्तोदये ग्रस्तास्ते च न भवति ग्रहणादिविमोक्षान्तमि-  
त्यभिधानादिति । निर्णीतस्य ग्रहणत्कृत्यस्यायं संग्रहः—तदेशस्थपुरुषस्य  
चाक्षुषज्ञानयोग्यमेव ग्रहणं स्नानादौ निमित्तम् । तत्र यस्मिन्यामे चन्द्र-  
ग्रहणं तस्मात्पूर्वयामत्रयं त्यक्त्वा भोजनं कार्यम् । सूर्यग्रहात्पूर्वं यामचतुष्टयं  
त्याज्यम् । सूर्यग्रस्तोदये पूर्वरात्रौ चन्द्रग्रस्तोदये संपूर्णदिने न च भोक्तव्यं  
ग्रस्तास्ते तु पुनरुदयपर्यन्तं शक्तेन न भोक्तव्यम् । बालबृद्धातुर्ग्रहणपा-  
मात्पूर्वमेकं यामं त्यक्त्वा भोक्तव्यम् । स्पर्शोत्तरं सचैलं दूषणीं मज्जनं  
कृत्वा पश्चात्संकल्पपूर्वकं स्नानशान्द्रजपहोमदेव पूजादानानि कर्तव्यानि ।  
आशौचादौ विद्यमानेऽपि ग्रहणनिमित्तकस्नानशान्द्रादिकं कर्तव्यमेव  
मुक्त्यनन्तरं च स्नानं कर्तव्यमिति ।

इति आठवलेउपनामकश्रीमद्वामकृष्णसूरिसूनुविष्णुभट्टकृते पुरुषा-  
र्थचिन्तामणौ कालखण्डे ग्रहणनिर्णयः ।

---

### अथ संकान्तिनिर्णयते—

ताथ संकान्तयो द्वादश । तदाह हेमाद्रौ वसिष्ठः—

अयने द्वे विषुवे द्वे चतस्रः षडशीतयः ।  
चतस्रो विष्णुपद्यश्च संकान्तयो द्वादश स्मृताः ॥  
झपकर्कटसंक्रान्ती द्वे तूदगदाक्षिणायने ।  
विषुवती तुलामेषौ तयोर्मध्ये ततोऽपराः ॥  
वृषवृश्चिककुम्भेषु सिंहे चैव यदा रविः ।  
एतद्विष्णुपदं नाम विषुवादधिकं फलम् ॥  
कन्यायां मिथुने मीने धनुष्यपि रवेर्गतिः ।  
षडशीतिमुखी प्रोक्ता षडशीतिफला गुणैः ॥

झपो मकरस्तयोर्विषुवायनयोर्मध्येऽपरा विष्णुपद्यः षडशीतिमुख्यश्च  
वारविशेषयोगेण नक्षत्रविशेषयोगेण चैकैकस्याः संकान्तेः सप्त नामान्यु-  
क्तानि हेमाद्रौ देवीपुराणे—

सप्तधा सा तु विज्ञेया एकैकैव यथा शृणु ।  
मन्दा मन्दाकिनी ध्वाङ्क्षी घोरा चैव महोदरी ॥  
राक्षसी मिथ्रिता प्रोक्ता संकान्तिनृप सप्तधा ।  
सूर्ये घोरा विधौ ध्वाङ्क्षी भौमवारे महोदरी ॥

सुधे मन्दाकिनी नाम मन्दा सुरपुरोहिते ।  
मिश्रिता शुक्रवारे स्याद्राक्षसी च शनैश्चरे ॥  
मन्दा ध्रुवेषु विज्ञेया मृदौ मन्दाकिनी तथा ।  
क्षिप्रे ध्वाङ्गक्षी विजानीयादुग्रैर्धोरा प्रकीर्तिता ॥  
चरैर्महोदरी ज्ञेया कूरैर्कक्षैस्तु राक्षसी ।  
मिश्रिता चैव निर्दिष्टा मिश्रकक्षैस्तु संकमे ॥

ध्रुवमृदादीनि नक्षत्राण्युक्तानि रत्नभालायाम्—

रोहिणीसहितमुत्तरात्रयं कीर्तयन्ति मुनयो ध्रुवाह्यम् ।  
त्वाष्ट्रमित्रशिपूषदैवतान्यामनन्ति मुनयो मृकून्यथ ॥  
अश्विनी गुरुभर्मकदैवतं साभिजिलघु चतुष्यं मतम् ।  
मूलशक्तिवसर्पदैवतान्यामनन्ति ननु तीक्ष्णसंज्ञया ॥  
वैष्णवत्रययुतः पुनर्वसुर्मारुहतं च चरपञ्चकं त्विदम् ।  
पूर्विकात्रितयमन्तकं मधेत्युग्रपञ्चकमिदं जगुर्बुधाः ॥  
हव्यवाहनयुतं द्विदैवतं मिश्रसंज्ञमथ मिश्रकर्मसु ॥ इति ।

त्वाष्ट्रं चित्रा । मित्रशिपूषदैवतानि क्रमेणानुराधासूगशीर्षरेवत्यः ।  
गुरुभं पुष्यः । अर्कदैवतं हस्तः । शक्तिवसर्पदैवतानि ज्येष्ठाद्र्षश्लेषाः ।  
वैष्णवत्रयं श्रवणादित्रयम् । मारुहतं स्वाती पूर्विकात्रयं पूर्वादित्रयम् ।  
अन्तकं भरणी । हव्यवाहनं कृत्तिका । द्विदैवतं विशाखा ।

त्रिचतुष्पञ्च सप्ताष्ट नव द्वादश एव च ।

क्रमेण घटिका हेतास्तत्पुण्यं पारमार्थिकम् ॥

यथासंख्यं सर्वासु संकान्तिषु एते सप्त काला द्वृष्टव्याः । पारमार्थिकं  
सूक्ष्मतमसंकान्तिकाले धर्मानुष्ठानाद्यत्पुण्यं लभ्यते, तवैवेतासु घटिकासु  
लभ्यत इत्यर्थः, इति हेमाद्रिः । तस्मिन्पुण्यं तत्पुण्यमित्यर्थः । मन्दादीनां  
ब्राह्मणादीनां सुखसूचकत्वमुक्तं हेमाद्रौ देवीपुराणे—

मन्दा विप्रजने शस्ता मन्दाकिन्यस्तु राजनि ।

ध्वाङ्गी वैश्येषु विज्ञेया घोरा शुद्रे शुभग्रदा ॥

महोदरी तु चौराणां शौणिडकानां जयावहा ।

चण्डालपुल्कसानां च ये चान्ये कूरकर्मिणः ॥

सर्वेषां कारुकाणां च मिश्रिता वृत्तिवर्धिनी ।

शौणिडकानां जयावहेत्यत्र राक्षसीति ज्ञेया । तेन या यस्य जयावहा  
स तस्यां जातायामभ्युदयसाधनानि कर्माणि कुर्यात् । अनिष्टसूचकत्व-  
मुक्तं तत्रैव—

नृपाः पीड्यन्ति पूर्वाह्ले मध्याह्ले तु द्विजोत्तमाः ।  
 अपराह्ले तथा वैश्याः शूद्राः अस्तमये रवेः ॥  
 पिशाचाः अस्तमये वाऽपि अर्धरात्रे तु राक्षसाः ।  
 अर्धरात्रे व्यतीपाते पीड्यन्ते नटनर्तकाः ॥  
 उषःकाले तु संक्रान्तिर्हन्ति गोस्वामिनो जनान् ।  
 हन्ति प्रवजितान्संवान्संध्याकाले विशेषतः ॥  
 संक्रान्तिर्जायते यत्र भास्करे भूसुते शनौ ।  
 विदुर्मासि भयं तत्र दुर्भिक्षावृष्टिचोरजम् ॥  
 प्रद्योतनस्य संक्रान्तिर्याह्वशेनेन्दुना भवेत् ।  
 तन्मासि ताह्वशं प्राहुः शुभाशुभफलं नृणाम् ॥ इति ।

तत्रैव नागरखण्डे—रक्षेः संक्रमणं राशौ संक्रान्तिरिति कथ्यते ।  
 स्नानदानजपश्चाद्वहोमादिषु महाफला ॥

शतातपः—रविसंक्रमणे प्राप्ते न स्नायाद्यस्तु मानवः ।

सप्तजन्मनि रोगी स्यान्निर्धनश्चैव जायते ॥  
 संक्रान्तौ यानि दत्तानि हव्यकव्यानि दातुभिः ।  
 तानि नित्यं ददात्यर्कः सहस्रगुणितानि वै ॥  
 अयनादौ सदा देयं द्रव्यमिष्टं गृहे च यत् ।  
 पडशीतिमुखे चैव विमोक्षे चन्द्रसूर्ययोः ॥

तत्रैव देवीपुराणे—विषुवेषु च यज्ञसं दक्षं भवति चाक्षयम् ।  
 एवं विष्णुपदे चैव पडशीतिमुखेषु च ॥

भारद्वाजः—पडशीत्यां तु यदत्तं यद्वानं विषुवद्वये ।

दृश्यते सागरस्यान्तस्तस्यान्तो नैव हृश्यते ॥  
 शतमिन्दुक्षये दानं सहस्रं तु दिनक्षये ।  
 विषुवे शतसाहस्रं व्यतीपाते त्वनन्तकम् ॥ इति ।  
 अयने विषुवे चैव त्रिरात्रोपोषितस्तु यः ।  
 स्नात्वा योऽर्चयते भानुं सर्वकामफलं लभेत् ॥

आपस्तम्बः—अयने विषुवे चैव चन्द्रसूर्यग्रहे तथा ।

अहोरात्रोषितः स्नातः सर्वपापैः प्रमुच्यते ॥ इति ।

अयं चोपवासः पुत्रवता न कार्यः ।

आदित्येऽहनि संक्रान्तौ ग्रहणे चन्द्रसूर्ययोः ।  
उपवासो न कर्तव्यो गृहिणा पुत्रिणा तथा ।

इति निषेधात् । तत्रैव कालिकापुराणे—

कनकं कुलिशं नीलं पद्मरागं च मौक्किकम् ।  
एतानि पञ्च रत्नानि न्यसेद्वेवस्य मूर्धनि ॥  
रत्नानां चाप्यभावे तु कर्पं कर्षार्धमेव वा ।  
सुवर्णं योजयित्वा तु तस्मिन्नेवोत्तरायणे ॥  
विधिवद्व तथाऽभ्यर्थ्य गव्येनाऽज्ञेन भूरिणा ।  
प्रक्षालय मर्दयित्वा तु प्रदद्याद्घृतकम्बलम् ॥  
दत्त्वा चोपस्करं भूयो ब्राह्मणान्यतिभिः सह ।  
संभोज्य दक्षयित्वा तु कल्पयेद्विवारितम् ॥

कुलिशं हीरकम् । दक्षयित्वा दक्षिणया संतोष्य । कल्पयेद्वोजनमिति  
शेषः ।

उपोष्य सर्वमेवैतत्कुर्याऽद्विक्षिपुरःसरः ।  
पञ्चगव्यं तिलैर्युक्तं पीत्वा वै पारयेत्स्वयम् ॥  
तिलैः स्नानं प्रकुर्वीत तैरेवोद्वर्तनं बुधः ।  
देवतानां पितृणां च उभाभ्यां तर्पणं तथा ॥  
पारयेत्पारणं कुर्यात्कमोऽत्र तु विवाक्षितः ।

उभाभ्यामिति तादृथ्ये चतुर्थी ।

होमं तिलैः प्रकुर्वीत सर्वदैवोत्तरायणे ।  
तान्वै देवाय विप्रेभ्यो हाटकेन समं ददेत् ॥  
यत्नादेव करोत्येवं चित्तं शंभौ निवेश्य यः ।  
उत्तरायणमासाद्य नरः कस्मात्स शोचते ॥  
शुक्लपक्षे तु सप्तम्यां यदा संक्रमते रविः ।  
महाजया तदा सा वै सप्तमी भास्करप्रिया ॥  
स्नानं दानं जपो होमः पितृदेवादिपूजनम् ।  
सर्वं कोटिगुणं प्रोक्तं तपनेन महौजसा ॥  
यस्त्वस्यां मानवो भक्त्या घृतेन स्नापयेद्विम् ।  
सोऽश्वमेघफलं प्राप्य ततः सूर्यपुरं वजेत् ॥  
परसा स्नापयेद्यस्तु भास्करं भक्तिमान्नरः ।  
विमुक्तः सर्वपापेभ्यो याति सूर्यसलोकताम् ॥

शिवरहस्ये—तस्मात्तस्यां तिलैः स्नानं कार्यं चोद्रत्नं तिलैः ।

देवतानां पितृणां च सोदैकस्तर्पणं तिलैः ॥

तिला देयाश्च विप्रेभ्यः सर्वदैवोत्तरायणे ।

तिलतैलेन देयाश्च दीपाः शिवगृहे शुभाः ॥

सतिलैस्तण्डुलैश्चैव पूजयेद्विधिर्द्विजः ।

घृताभिषेकं वा कुर्यान्महापुण्यफलेप्सया ॥

गव्येनाऽन्येन वा शंभोः प्रदद्याद् घृतकम्बलम् ।

सर्पिषा रूपकं रम्यं क्रुत्वा श्रेयोभिवृद्धये ॥ इति ।

हेमाद्रौ वसिष्ठः—संकान्तिसमयः सूक्ष्मो दुर्जेयः पिशितेक्षणैः ।

तद्योगाच्चाप्यधश्चोर्ध्वं विंशत्तांड्यः पवित्रिताः ॥

शातातपः—अर्वाक्षोडश विज्ञेया नाड्यः पश्चाच्च षोडश ।

कालः पुण्योऽक्संकान्तेर्विद्वन्द्विः परिकीर्तिः ॥

देवीपुराणे—अतीतानागतो भोगो नाड्यः पञ्चदश स्मृताः ।

संक्रान्तौ निमित्ते विहितस्य स्नानदानादेर्निषिद्धस्य चाध्ययनादे: पालनं भोग इति हेमाद्रिः । यत्तु ब्रह्मवैवर्ते—

विषुवे पृष्ठमुहूर्तः स्यात्पडशीतिमुखे त्रयम् ।

तथा विष्णुपदे त्रीणि पुण्यानि कवयो विदुः ॥

इत्यल्पकालस्य प्रतिपादनं, तत्पुण्यतमत्वप्रतिपादनार्थं न तु नियमार्थम् । अत एव शातातपः—

या याः संनिहिता नाड्यस्तास्ताः पुण्यतमाः स्मृताः ॥ इति ।

धर्माद्विवर्धते ह्यायू राज्यं पुत्रसुखादयः ।

अधर्माद्याधिशोकादि विषुवायनसंनिधौ ॥

इति देवीपुराणेऽपि संनिधावित्युक्तेश्च । एवं च संक्रान्तेः पूर्वमूर्ध्वं च विंशत्तांड्यः पुण्याः षोडश पुण्यतराः, ततो न्यूनाः पुण्यतमा इति ज्ञेयम् । तदेवं संक्रान्तिसंनिहितपूर्वोत्तरकालयोः पुण्यत्वेऽपि दक्षिणायने विष्णुपद्यां च पूर्वकालः पुण्यतरः । उत्तरायणे पडशीतिमुखे चोत्तरः कालः पुण्यतरः । विषुवे तु पूर्वं पश्चाच्च दश घटिकाः पुण्यतराः । तत्र बौधायनः—

भविष्यत्ययने विष्णौ वर्तमाने तथा विषौ ।

षडशीतिमुखेऽतीते व्यतीते चोत्तरायणे ॥

अयने दक्षिणायने । विष्णौ विष्णुपद्याम् । विषौ विषुवति ।

वसिष्ठः—मध्ये तु विषुवे पुण्यं प्राग्विष्णौ दक्षिणायने ।

षडशीतिमुखेऽतीते अतीते चोत्तरायणे ॥

लौगाक्षिः—याम्यायने विष्णुपदे तथाऽऽदौ

दानायनन्तं विषुवे तु मध्ये ।

वदन्त्यतीते षडशीतिवक्त्रे

महर्षयः खल्वयने च सौम्ये ॥ इति ।

वृद्धवसिष्ठः—अतीतानागते पुण्ये द्वे तूदग्दक्षिणायने ।

त्रिंशत्कर्कटके नाड्यो मकरे विंशतिः स्मृताः ॥

अहवैवर्ते तु—त्रिंशत्कर्कटके नाड्यो मकरे तु दशाधिकाः ।

भविष्यत्ययने पुण्या अतीते चोत्तरायणे ॥

दशाधिकाश्चत्वारिंशदित्यर्थः ।

बृहस्पतिः—अयने विंशतिः पूर्वा मकरे विंशतिः परा ।

वर्तमाने तुलामेषे नाड्यस्तूभयतो दश ॥

वृद्धवसिष्ठः—षडशीत्यामतीतायामष्टियुक्तास्तु नाडिकाः ।

पुण्यारव्या विष्णुपद्याश्च प्राक्पश्चादपि षोडश ॥

अष्टिः षोडश क्लचित्तु षष्ठिरुक्तास्तु नाडिका इति पाठः । तत्र षड-  
शीतिमुखानां चतस्रणामेकैकस्याः पञ्चदश पञ्चदशेति षष्ठिनाड्यो ज्ञेयाः ।

षडशीतिमुखेऽतीते नाड्यः पञ्चदश स्मृताः ।

इति स्कान्दैकवाक्यत्वादिति हेमाङ्गिः ।

मिथुनादौ द्विस्वभाव उत्तराः षष्ठिनाडिकाः ।

इति माधवोऽपि चतुष्टयाभिप्रायकतया बोध्यः । एतेन यथाश्रुतमा-  
धवदर्शनेन प्रवृत्ता अर्वाचीनग्रन्था उपेक्ष्याः । अत्र विष्णुपद्याः पराः  
षोडश घटिकाः पुण्याः, पूर्वाः षोडश घटिका पुण्यतमा इति  
बोध्यम् । याम्यायने विष्णुपदे तथाऽऽदावित्युदाहृतवचनेषु पूर्वकालस्य  
पुण्यतमत्वप्रतिपादनात् ।

कन्यायां मिथुने चैव मीने धनुषि च द्विजाः ।

घटिकाः षोडश ज्ञेयाः परतः पुण्यदायकाः ॥

बृषभे वृश्चिके चैव सिंहे कुम्भे तथैव च ।  
पूर्वमष्टमुहूर्तं तु ग्राह्यं स्नानजपादिषु ॥

इति बृहन्नारदीयवचनाच्च । एतादृशानि पुण्यातिशयप्रतिपादकानि, न तु नियमार्थानि ।

तद्योगश्चाप्यधश्चोर्ध्वं विशज्ज्ञार्थः पवित्रिताः ।

इत्याद्यसंगतं स्यादिति हेमाद्रिः । एताश्च संकान्तयो यदा मध्याह्नादिकाले भवन्ति, तदा पूर्वोत्तरकालयोः पुण्यतमयोर्दिवसे लाभात्तत्रैव स्नानाद्यनुष्ठानम् । यदा तूदयानन्तरमेव दक्षिणायनं विष्णुपदी वा भवति, तदा—

आह्वि संक्रमणे पुण्यमहः कृत्स्नं प्रकीर्तितम् ।

रात्रौ संक्रमणे भानोर्दिनार्थं स्नानदानयोः ॥

इति वचनेन रात्रौ संकान्तौ रात्रौ स्नानादिनिषेधसूचनादहन्येव स्नानदानाद्यनुष्ठानम् । एवं सूर्यास्तात्प्रागेव उत्तरायणम्, पडशीतिमुखं वा भवति, संक्रमणोर्ध्वं कियानपि दिनभागो न लभ्यते, तदा संकान्त्यास-ज्ञपूर्वकालेऽहन्येवानुष्ठानम् । विषुवति तु पूर्वोत्तरयोरपि कालयोः पुण्यतमत्वात् रात्रावनुष्ठानप्रसङ्गः । यदा तु रात्रौ पूर्वार्धसंकान्तिस्तदा पूर्वदिनस्योत्तरार्थं स्नानादेनुष्ठानं यदा तु रात्रिपूर्वोत्तरार्थयोः संधौ संकान्तिस्तदा पूर्वदिनस्योत्तरार्थं, परदिनस्य पूर्वार्थं वाऽनुष्ठानं, तदाह वृद्धवसिष्ठः—

रात्रौ संक्रमणे पुण्यं दिनार्थं स्नानदानयोः ।

अर्धरात्रादधस्तस्मिन्मध्याह्नस्योपरि किया ॥

ऊर्ध्वं संक्रमणे चोर्ध्वमुदयात्प्रहरद्वयम् ।

पूर्णे चेदर्धरात्रे तु यदा संक्रमते रविः ॥

प्राहुर्दिनद्वयं पुण्यं मुक्त्वा मकरकर्कटौ ॥ इति ।

अत्र दिनद्वयशब्देन दिनद्वयार्थं गृह्यते ।

रात्रौ संक्रमणे पुण्यं दिनार्थं स्नानदानयोरिंति वचनैकवाक्यत्वात् । गोभिलोऽपि—

रात्रौ संक्रमिते भानौ दिवा कुर्यात् तत्कियाम् ।

पूर्वस्मात्परतो वाऽपि प्रत्यासंतेस्तु तत्फलम् । निगमे—

१ घ. 'णे भानो दिं । २ घ. 'सन्ते तु त० ।

विष्णुपद्यां धनुर्मीननृयुक्तन्यासु वै यदा ।  
 पूर्वोत्तरगतं रात्रौ भानोः संक्रमणं भवेत् ॥  
 पूर्णाह्ले पञ्च नाड्यस्तु पुण्याः प्रोक्ता मनीषिभिः ।  
 अपराह्ले तु वै पञ्च श्रौते स्मार्ते च कर्मणि ॥ इति ।

देवीपुराणे—

संपूर्णे अर्धरात्रे तु उदयेऽस्तमयेऽपि च ।  
 मानार्धं भास्करे पुण्यमपूर्णे शर्वरीदले ॥

उदयः प्रातःसंध्या । अस्तमयः सायंसंध्या । भासं करोतीति भास्करो दिवसस्तस्य मानं प्रहरचतुष्टयं तस्यार्धं यामद्वयमित्यर्थः । अपूर्णे शर्वरीदले दलमधं पूर्वमुक्तरं च तस्मिन्नपूर्णे पूर्वार्धस्योत्तरार्धस्य वा मध्यं इत्यर्थः । एवं चार्धरात्रे प्रातःसंध्यायां सायंसंध्यायां रात्रे: पूर्वदले, उत्तरदले वा यदा संक्रान्तिभवति तदा दिनार्धं पुण्यमित्यर्थः । रात्रौ कस्मिन्भागे संक्रमणे कस्य दिनस्यार्धं पुण्यमित्यपेक्षायां तत्रैवोक्तम्—

अर्धरात्रे त्वसंपूर्णे दिवा पुण्यमनागतम् ।  
 संपूर्णे उभयोर्ज्ञेयमतिरेके परेऽहनि ॥

रात्रेऽलद्वयसंधिरूपात्क्षणात्मकादर्धरात्रात्पूर्वं संक्रान्तौ । आगतमिति नपुंसके भावेऽक्तः । न विद्यत आगतमागमनं यस्य तदनागतं पूर्वदिनार्धमित्यर्थः । संपूर्णे दलद्वयसंधौ संक्रमणरूपक्रियाया दलद्वयेनापि संबन्धं इति यावत् । तदा पूर्वोत्तरदिनयोरुत्तरपूर्वार्धयोः पूर्वदिनस्योत्तरार्धमुक्तरादिनस्य पूर्वार्धं ज्ञेयमित्यर्थः । अतिरेके यदा संक्रमणक्रियायाः पूर्वार्धं संबन्धो नास्ति, उत्तरार्धं एव संक्रान्तिस्तदोत्तरदिनार्धं पुण्यमित्यर्थः । यत्तु माधवे रात्रिष्ठेधा भिद्यते मध्यर्वतिघटिकाद्वयात्मक एको भागस्तस्मात्पूर्वोत्तरौ द्वौ भागाविति भागत्रयं कल्पयित्वा द्वितीयामान्त्यघटिकाद्यपादेऽपि संक्रान्तांवपि संपूर्णेऽर्धरात्र इत्यनेनोत्तरदिनपूर्वार्धेऽपि पुण्यम् । एवं तृतीययामाद्यघटिकान्त्यक्षणेऽपि संक्रान्तौ पूर्वदिनस्योत्तरार्धेऽपि पुण्यमित्युक्तं तद्वितीययामान्त्यक्षणात्पूर्वं संक्रान्तौ पूर्वदिनार्धस्यैव पुण्यत्वप्रतिपादकार्धरात्रे त्वसंपूर्णे दिवा पुण्यमनागतमिति देवीपुराणवचनस्य—

रात्रौ संक्रमिते भानौ दिवा कुर्यान्तु तत्क्रियाम् ।  
 पूर्वस्मात्परतो वाऽपि प्रत्यासत्तेस्तु तत्फलम् ॥

इत्यादिभागद्वयस्थैव प्रत्यासन्नदिनस्यैव पुण्यत्वबोधकं गोभिला-  
दिवचनानां हेमाद्रिमद्दनरलननिर्णयामृतादिनिबन्धानां च विरुद्धमिति  
अप्रतिज्ञातेऽस्मिन्न तत्त्वात्पर्यम् । अप्रतिज्ञाते तात्पर्यं नास्तीति माधवसि-  
द्धान्तादिति ज्ञेयम् । एतेनैतन्माधवग्रन्थानुसारेण प्रवृत्ताः स्मृतिकौस्तु-  
भाद्यर्वाचीनग्रन्था उपेक्ष्याः । एवमर्धरात्रसंक्रान्तौ दिनद्वयार्धस्य विक-  
ल्पेन ग्राहत्वे प्राप्ते व्यवस्थोक्ता देवीपुराणे—

आदौ पुण्यं विजानीयाद्यभिज्ञा तिथिर्भवेत् ।  
अर्धरात्रे व्यतीते तु विज्ञेयमपरेऽहनि ॥ इति ।

अर्धरात्रे संक्रान्तौ संक्रान्तकालिकी तिथिः पूर्वदिनस्योत्तरार्धे वर्तते,  
तदा पूर्वदिनस्योत्तरार्धं ग्राह्यम् । यदि संक्रान्त्यधिकरणीभूता तिथिः  
पूर्वदिने नास्ति, तदा तत्त्वियुक्तोत्तरदिनस्य पूर्वार्धं ग्राह्यमित्यर्थसि-  
द्धम् । यदा तु अर्धरात्राद्वृद्धर्वं संक्रान्तिस्तदोत्तरदिने संक्रान्तिकालिक-  
तिथिर्नास्ति तथाऽप्युत्तरदिनपूर्वार्धमेव ग्राह्यम् । यदा त्वर्धरात्रसंक्रान्ति-  
कालिकी तिथिर्दिनद्वयेऽपि भवति, तदा विष्णुपद्मां पूर्वदिनोत्तरार्धं  
ग्राह्यम् । षडशीतिमुखे तूत्तरदिनपूर्वार्धं ग्राह्यम् । विषुवे तु पूर्वोत्तरस्य  
वा दिनस्यार्धं ग्राह्यम् । इयं रात्रिसंक्रान्तौ पुण्यकालव्यवस्थाऽयना-  
तिरिक्तविषया मुक्त्वा मकरकर्कटावित्यभिधानात् । अयनयोस्तु मकरसं-  
क्रान्तौ रात्रौ जातायामुत्तरदिनार्धमेव पुण्यम् । कर्कटसंक्रान्तौ रात्रौ  
जातायां पूर्वदिनार्धं पुण्यम् । तदाह वृद्धगार्यः—

यदाऽस्तमयवेलायां मकरं याति भास्करः ।  
प्रदोषे वाऽर्धरात्रे वा स्नानं दानं परेऽहनि ॥  
अर्धरात्रात्तद्वृद्धर्वं वा संक्रान्तौ दक्षिणायने ।  
पूर्वमेव दिनं ग्राहां यावन्नोदयते रविः ॥

भविष्योत्तरे—मिथुनात्कर्कसंक्रान्तिर्यदा स्यादंशुमालिनः ।

प्रभाते वा निशीथे वा कुर्यादहनि पूर्वतः ॥  
कार्मुकं तु परित्यज्य झणं संक्रमते रविः ।  
प्रदोषे वाऽर्धरात्रे वा स्नानं दानं परेऽहनि ॥ इति ।

झणो मकरः । बौधायनोऽपि—

अस्तं गते यदा सूर्ये झणं याति दिवाकरः ।  
प्रदोषे वाऽर्धरात्रे वा तदा पुण्यं दिनान्तरम् ॥

विनान्तरमुत्तरदिनम् । एवमयनभिन्नसंकान्तिषु रात्रौ जातासु यथायर्थं पूर्वोत्तरदिनार्धस्य दक्षिणायने पूर्वदिनार्धस्य, उत्तरायण उत्तरदिनार्धस्य पुण्यत्वे सत्यपि पूर्वदिनस्यान्त्याः पञ्च घटिका उत्तरदिनस्याऽस्याः पञ्च घटिकाः पुण्यतमाः । तदुक्तं निगमे—

विष्णुपद्यां धनुर्मीनवृयुक्तन्यासु वै यदा ।  
पूर्वोत्तरगतं रात्रौ भानोः संक्रमणं भवेत् ॥  
पूर्वार्धे पञ्च नाड्यस्तु पुण्याः प्रोक्ता मनीषिभिः ।  
अपराह्ने च पञ्चैव श्रौते स्मार्ते च कर्मणि ॥ इति ।

नृयुग्मिशुनम् । स्कान्दे—

धनुर्मीनावतिक्रम्य कन्यां च मिशुनं तथा ।  
पूर्वापरविभागेन रात्रौ संक्रमते यदा ॥  
दिनान्ते पञ्च नाड्यस्तु तदा पुण्यतमाः स्मृताः ।  
उदये च तथा पञ्च श्रौते स्मार्ते च कर्मणि ॥

मकरकर्कटसंकान्तिविषये पूर्वापरविभागेनेत्येतत्र संबध्यते । एवमास-ज्ञसंक्रमं पुण्यमित्याद्यप्ययनविषये न संबध्यते, अन्यसंकान्तिविषये साव-काशानामेषां मकरकर्कटमात्रविषयकयदाऽस्तमयवेलायामित्याद्युदाहृत-विशेषवचनैर्बाधात् । एवमैतर्वचनै रात्रौ संकान्तौ तत्त्वमित्कस्त्रानादेर्दिने विधानाद्रात्रौ तत्र कर्तव्यमित्यर्थात्सिद्धम् ।

प्राहुर्दिनद्वयं पुण्यं मुक्त्वा मकरकर्कटौ ।

इति पर्युदासोऽपि मकरकर्कटयोर्दिनद्वयं न पुण्यं किंतु मकर उत्तर-दिनमेव, कर्कटे पूर्वमेवेति प्रतिपादनेनोपपद्यते । तथाऽपि

पुत्रजन्मनि यज्ञे च तथा संक्रमणे रवेः ।  
राहोश्च दर्शने स्त्रानं प्रशस्तं नान्यथा निशि ॥  
राहुदर्शनसंकान्तिविवाहात्ययदृद्धिषु ।  
स्त्रानदानादिकं शस्तं निशि काम्यवतेषु च ॥  
ग्रहणोद्वाहसंकान्तियात्रार्तिप्रसवेषु च ।  
श्रवणे चेतिहासस्य रात्रौ दानं प्रशस्यते ।  
विवाहव्रतसंकान्तिप्रतिष्ठाक्रतुजन्मसु ॥  
तथोपरागपातादौ स्त्राने दाने निशा शुभा ।

ऋग्भागानम् । पातो व्यतीपातः । इति वृद्धवसिष्ठयाज्ञवल्क्य-  
सुमन्तुविष्णुवचनानां रात्रावेव संकान्तिनिमित्तस्मानादिविधायकानां  
निरवकाशत्वेन सर्वसंकान्तिविषयत्वे प्राहुर्दिनद्वयं पुण्यमित्यस्य वैय-  
ध्यपत्तेः । मुक्त्वा मकरकर्कटावित्यनैकवाक्यतयाऽयनसंकान्तिरेवा-  
वकाशः पर्यवसितः । एवं च मकरसंक्रान्तेः संनिहितोत्तररात्रिभाग-  
स्यैतैर्वचनैरुत्तरदिनार्धस्य यदाऽस्तमयवेलायामित्याद्युदाहृतवचनैः पुण्य-  
त्वम् । कर्कटसंक्रान्तौ तु संनिहितरात्रिपूर्वभागस्य पूर्वदिनोत्तरार्धस्य च  
पुण्यत्वं

रात्रौ स्नानं न कुर्वीत दानं चैव विशेषतः ।

इति निषेधवाधेन सिद्धं भवति । रात्रिसंक्रान्तौ रात्रौ दिवा च  
पुण्यम् । आसन्तिविशेषान्तु फलविशेष इति हेमाद्रेरपि अयनसंक्रान्तावेव  
तात्पर्यम् । सर्वसंक्रान्तिविषयत्वे या याः संनिहिता नाड्य इत्यनेन  
रात्रौ संक्रान्तौ संनिहितरात्रिपूर्वभागस्यैव पुण्यत्वं प्रसक्तं, तदपवादार्थं  
प्रवृत्तस्य

रात्रौ संक्रमणं भानोदनार्थं स्नानदानयोः ।

इत्यादिनार्धरात्रात्पूर्वं पूर्वदिनार्धस्य, अर्धरात्रानन्तरमुत्तरदिनार्धस्य  
पूर्णेऽर्धरात्रे पूर्वोत्तरदिनयोः पुण्यत्वप्रतिपादकवाक्यस्य विरोधापत्तेः ।  
अयनविषयत्वे तु मुक्त्वा मकरकर्कटाविति वाक्यशेषेणायनभिन्नदशसंक्रा-  
न्तिविषयत्वं पूर्वोक्तस्य प्रतिपाद्यते । एवं सति अयनयोः

अतीतानागते पुण्ये द्वे उद्गदक्षिणायने ।

इत्यादेकवाक्यतया या याः संनिहिता नाड्य इत्यनेन, यदाऽस्तमयवेला-  
यामित्यादिवाक्यैश्च मकरसंक्रान्त्युत्तररात्रिभागस्योत्तरदिनस्य च पुण्यत्वं  
प्रतिपाद्यते । कर्कटे तु संक्रान्तिपूर्वरात्रिभागस्य तत्पूर्वदिनस्य च पुण्यत्वं  
प्रतिपाद्यते । एवं सति संक्रान्तिनिमित्तकस्मानादे रात्रौ विधायकवच-  
नानां मुक्त्वा मकरकर्कटावितिपर्युदासानुगृहीतवाक्यैकवाक्यतयाऽय-  
नविषये चरितार्थत्वेनायनातिरिक्तसंक्रान्तौ पूर्वोत्तरदिनार्धपुण्यत्वबोधक-  
वचनबाधकत्वासंभवेन तद्विषये दिनार्धपुण्यत्वप्रतिपादकवाक्यविरोधा-  
पत्तेः । तस्माद्वेमाद्रेरयनसंक्रान्तावेव तात्पर्यम् । अत एवायनयोरेव रात्रि-  
भागस्यापि पुण्यत्वात्त्रापि स्नानादिकं कर्तव्यम् । अत एव दक्षिणस्यां  
दिशि रात्रावयनसंक्रान्तौ रात्रावयि स्नानादिकं शिष्टाः कुर्वन्तीति माध-

वमदनरत्नाभ्याम्, अयनयोरात्रावपि पुण्यत्वमिति निर्णयामृतेन च सहैक-  
वाक्यता भवतीति बोद्धव्यम् । संकान्तिप्रयुक्तयात्रादिनिषेधा अप्यु-  
क्तेषु पुण्यकालेषु परिपालनीयाः । तदाह हेमाद्रौ लौगाक्षिः—

यात्रानिषेधा अपि सूक्ष्मकाले

पद्मस्थिरी कर्तुमशक्त्वन्तः ।

आलोच्य तत्त्वल्यतयोपदिष्ट

भवन्ति नित्यं परिपूर्णकामाः ॥ इति ।

अयनविषुवत्प्रयुक्तानध्याये विशेष उक्तो हेमाद्रौ स्मृत्यन्तरे—

दिवा चेद्रात्रियुग्मं स्याद्रात्रौ चेद्रासरद्वयम् ।

संकान्तिः पक्षिणी ज्ञेया दानाध्ययनकर्मसु ॥ इति ।

अत्र दानं वेदस्याध्यापनरूपम् । वचनान्तरं मदनरत्ने—

निशाद्रयं दिवा रात्रौ संक्रमे वासरद्वयम् ।

अनध्यायं प्रकुर्वीत अयने विषुवे तथा ॥ इति ।

ग्रहान्तरसंकान्तिकालस्यापि पुण्यत्वमाह हेमाद्रौ जैमिनिः—

नक्षत्रराशौ रविसंक्रमे स्युर्वर्द्धक्परत्रापि रसेन्दुनाड्यः ।

पुण्यास्त्वथेन्दोऽस्त्रिधरापलैर्युग्मैवनाडी मुनिभिः शुभोक्ता ॥

नाड्यश्वतसः सपलाः कुजस्य बुधस्य तिस्रो मनवः पलानि ।

सार्धश्वतसः पलसप्तयुक्ता गुरोश्च शुक्रे सपलाश्वतसः ॥

द्विनागनाड्यः पलसप्तयुक्ताः शनैश्चरस्याभिहिताः सुपुण्याः ।

आद्यन्तमध्ये जपदानहोमं कुर्वन्नवाप्नोति सुरेन्द्रधाम ॥ इति ।

नक्षत्रे राशौ वा सूर्यस्य संक्रमणे सति पूर्वतः परतोऽपि रसेन्दु-  
नाड्यः षोडश घटिकाः पुण्यकालः । इन्दोऽस्त्रिधरापलैर्युक्त्योदश-  
पलैर्युक्तैकघटिका । कुजस्य मङ्गलस्यैकपलयुक्ताश्वतस्रो घटिकाः ।  
बुधस्य चतुर्दशपलयुक्तास्तिसः । गुरोः सप्तर्त्वश्वलयुक्ताश्वतसः ।  
शुक्रस्य पलयुक्ताश्वतसः । शनैश्चरस्य पलसप्तयुक्ता द्विनागा द्विरावृत्ता  
नागाः षोडश घटिकाः पुण्या इत्यर्थः । इत्यं सर्ववचनानामेकवाक्यतया  
हेमाद्रिमाधवादिनिबन्धानामेकवाक्यताप्रदर्शनेन निर्णीतस्य संकान्ति-  
कालस्यायं निर्णयसंग्रहः—तत्र मेपतुलासंक्रान्ती विषुवसंज्ञिके । वृष-  
सिंहवृश्चिककुम्भसंक्रान्तयो विष्णुपदीसंज्ञिकाः । मिथुनकन्याधनुर्मीन-  
संक्रान्तयः षडशीतिसंज्ञिकाः । कर्कमकरसंक्रान्ती दक्षिणायनोदग्यन-  
संज्ञिके । तत्र सर्वस्याः संक्रान्तेः पूर्वमुत्तरं च त्रिंशद्घटिकाः पुण्याः

षोडश षोडश घटिकाः पुण्यतराः । पुण्यतमास्तु मेषतुलयोः पूर्वा दश घटिकाः, उत्तराश्च दश । तत्रापि संक्रान्तिसंनिहिता अतिपुण्यतमाः । वृषसिंहवृश्चिककुम्भेषु पूर्वं षोडश, पश्चादपि षोडश । मिथुनकन्याधनुर्मीनेषु तु उत्तराश्चित् । कर्कटके पूर्वाश्चित् । मकर उत्तराश्चित् । पुण्यतमा इति सर्वत्र बोध्यम् । इदं दिने संक्रान्तौ । रात्रिसंक्रान्तौ तु रात्रिपूर्वदले संक्रान्तौ पूर्वदिनोत्तरार्धम् । रात्रयुत्तरदले संक्रान्तावुत्तरदिनपूर्वार्धं च पुण्यम् । संक्रान्तिकालिकी तिथिश्चेत्पूर्वदिने नास्ति, तदोत्तरदिनपूर्वार्धं मेव । अयनभिन्नसंक्रान्ताविदम् । अयनसंक्रान्तौ तु कर्कसंक्रान्तौ रात्र्युत्तरार्धं सूर्योदयात्पूर्वं जातायामपि पूर्वदिनोत्तरार्धसंनिहितरात्रिभागोऽपि पुण्यः । मकरसंक्रान्तावस्तमयमारभ्य जातायामुत्तरदिनपूर्वार्धसंनिहितरात्रिभागश्च पुण्यः । पूर्वदिनार्धस्यान्तिमा उत्तरदिनार्धस्याऽद्याः पञ्चनाड्यस्त्वतिप्रशस्ततरा इति रात्रिसंक्रान्तौ सर्वत्र ज्ञेयम् । तत्र स्नानदानशान्द्रादि कर्तव्यम् । अत्र शान्द्रं पिण्डरहितं तदाह पुलस्त्यः—

अयनद्वितये शान्द्रं विषुवद्वितये तथा ।

युगादिषु च कुर्वीत पिण्डनिर्वपणाद्वते ॥ इति ।

अत्रायनग्रहणं सर्वसंक्रान्त्युपलक्षणम् । संक्रान्त्यन्तरेऽपि वचनान्तरेण शान्द्रविधानात् ।

इति आठवलेउपनामकश्रीमद्रामकृष्णसौरिसूनुविष्णुभट्टकते पुरुषार्थचिन्तामणौ कालखण्डे संक्रान्तिनिर्णयः ।

अथ शान्द्रकालो निर्णयते । तत्र सामान्यतः शान्द्रतिथिनिर्णयः—

एकमुद्दिश्य यच्छान्द्रमेकोद्दिङ्गं प्रकीर्तितम् ।

त्रीनुद्दिश्य तु यच्छान्द्रं पार्वणं मुनयो विदुः ॥

इति वचनात्रिपुरुषोद्देश्यकं शान्द्रं यस्यां तिथौ विहितं, सा चेद्दिनद्वयसंबन्धिनी, तदा याऽपराह्णसंबन्धिनी, सा ग्राह्या । तथा च हेमाद्रौनिगमः—

पौर्वाह्लिकास्तु तिथयो दैवकार्ये फलप्रदाः ।

अपराह्लिकास्तथा ज्ञेयाः पितृकार्ये शुभप्रदाः ॥ इति ।

यदा तु दिनद्वयेऽप्यपराह्णसंबन्धिनी, तदा पूर्वा । तदाह तत्रैव मनुः—

यस्यामस्तं रविर्याति पितरस्तामुपासते ।

सा पितृभ्यो यतो दत्ता ह्यपराह्ने स्वयंभुवा ॥ इति ।

यस्यामपराह्नसंबन्धे सत्यस्तमयानुवृत्तिः सा पितृकार्ये प्रशस्ता न त्वस्तमयमात्रसंबन्धिनीत्यर्थः । अत एव हारीतः—

अपराह्नः पितृणां तु याऽपराह्नानुयायिनी ।

सा ग्राह्या पितृकार्ये तु न पूर्वाऽस्तानुयायिनी ॥

यदा दिनद्वयेऽप्यपराह्नसंबन्धो नास्ति तदा पूर्वेव । तदुक्तं तत्रैव नारदीये—

तिथेः ग्रान्तं सुराख्यं हि उपोष्यं कवयो विदुः ।

पित्र्यं मूलं तिथेः प्रोक्तं शास्त्रज्ञैः कालकोविदैः ॥

पित्र्येऽस्तमयवेलायां स्पृष्टा पूर्णा निगद्यते ।

न तत्रौदयिकी ग्राह्या दैवे ह्यौदयिकी तिथिः ॥ इति ।

गोभिलः—सायाह्नव्यापिनी या तु पार्वणे सा उदाहृता ॥ इति ।

ननु ‘सायाह्नश्चिमुहूर्तः स्यात्सर्वकर्मसु गर्हितः ।

इति सायाह्नस्य निषेधादपराह्ने तु निमित्तभूततिथ्यभावेऽपि तत्रानुष्ठाने कर्मणो यस्य यः काल इति वचनविरोध इति चेन्न ।

विधिः पूज्यतिथौ तत्र निषेधः कालमात्रकः ।

इति वचनाद्वचनान्तरबोधितपूज्यत्वाया एव तिथेः कर्मकाले ज्योतिः-शास्त्रप्रसिद्धसत्त्वभावेऽपि साकल्यवचनबोधिततिथिसत्त्वमादायैव कर्म-कालव्याप्तिशास्त्रप्रवृत्तेः । अत एव—

पित्र्येऽस्तमयवेलायां स्पृष्टा पूर्णा निगद्यते ।

इति वचनानां सार्थक्यम् ।

तिथ्यादिषु भवेद्यावान्हासो वृद्धिः परेऽहनि ।

तावान्याह्यः स पूर्वद्युरदृष्टोऽपि स्वकर्मणि ॥

इति वचनादधिककालकल्पनयाऽपराह्नेऽपि निमित्तभूततिथिसंभवादिति सिद्धान्तयतां हेमाद्यादीनामुक्तार्थं एव स्वारस्याच्च । इयं च तिथिक्षये, तिथिवृद्धौ, तिथिसाम्ये चोक्तरा ग्राह्या । तथा च व्याघ्रः—

खर्वे दर्पस्तथा हिंसा त्रिविधं तिथिलक्षणम् ।

खर्वदर्पै परौ पूज्यौ हिंसा स्यात्पूर्वकालिकी ॥ इति ।

उभयन् साम्येनैकदेशव्याप्तावप्येवमेव । यदा तु वैषम्येणोभयत्रैकदे-  
शव्यातिस्तदा यत्राधिककालव्यापिनी सैव ग्राहेति । एकोहिष्टशाङ्के तु  
मध्याद्वव्यापिनी तिथिर्ग्राहा । तथा च वृद्धगौतमः—

मध्याद्वव्यापिनी या स्यात्सैकोहिष्टे तिथिर्भवेत् ।

अपराह्नव्यापिनी तु पार्वणे सा' तिथिर्भवेत् ॥ इति ।

हारीतः—आमशाङ्कं तु पूर्वाङ्ग एकोहिष्टं तु मध्यतः ।

पार्वणं चापराह्ने तु प्रातर्वृद्धिनिमित्तकम् ॥

मनुः—पूर्वाङ्गे वैविकं शाङ्कमपराह्ने तु पार्वणम् ।

एकोहिष्टं तु मध्याह्ने प्रातर्वृद्धिनिमित्तकम् ॥ इति ।

दैविकशाङ्कमाह हेमाद्रौ पारस्करः ।

देवानुद्दिश्य क्रियते यत्तदैविकमुच्यते ॥

तत्त्वित्यशाङ्कवत्कुर्याद्वादश्यादिषु यत्नतः । इति ।

अत्र धर्मणो यस्य यः काल इति वचनात्कर्मकालव्यापिनी तिथि-  
र्ग्राहा । इति सामान्यतः शाङ्कतिथिनिर्णयः ।

अथ सांवत्सरिकशाङ्के तिथिर्निर्णयिते ।

तत्र प्रतिसांवत्सरिकं शाङ्कमुक्तं हेमाद्रौ ब्रह्मपुराणे—

प्रतिसंवत्सरं कार्यं मातापित्रोमृतेऽहनि ।

पितृव्यस्याप्यपुत्रस्य भ्रातुर्ज्येष्ठस्य चैव हि ॥

मात्रादीनां शाङ्कं कार्यमित्युक्तेऽर्थात्पुत्रादीनां कर्तृत्वमुक्तम् । एत-  
चाधिकारप्राप्तेष्वलक्षणं भ्रातुरित्यवापुत्रस्येत्यनुष्ठनीयम् । ज्येष्ठस्येत्य-  
नेन कनिष्ठल्लभ भ्रातुः शाङ्केऽनावश्यकता सूच्यते । अत एव—

न पुत्रस्य पिता दद्यान्नानुजस्य तथाऽग्रजः ।

यदि स्नेहेन कुर्वीत सपिण्डीकरणं विना ॥

इति वचनेन नियताधिकारः प्रतिषिद्धते । तेनापुत्रस्य कनिष्ठभ्रातुरपि  
ज्येष्ठभ्रात्रा पुत्रस्य पित्राऽपि सति स्नेहे सांवत्सरिकं शाङ्कं कर्तव्यमेव ।  
हेमाद्रौ प्रथासखण्डे—

मृताहनि पितुर्यस्तु न कुर्याच्छाङ्कमादरात् ।

मातुश्चैव वरारोहे वत्सरान्ते मृतेऽहनि ॥

नाहं तस्य महादेवि पूजां गृह्णामि नो हरिः ।

भविष्यत्पुराणे—सर्वेषामेव शाङ्कानां श्रेष्ठं सांवत्सरं मतम् ।

क्रियते यत्खण्डे मृतेऽहनि सदा बुधैः ॥

मृतेऽहनि पितुर्यस्तु न कुर्याच्छ्राङ्गमादरात् ।  
 मातुश्च खगशार्दूल वत्सरान्ते मृतेऽहनि ॥  
 नाहं तस्य खगश्चेष्ट पूजां गृह्णामि नो हरिः ।  
 न ब्रह्मा न च वै रुद्रो न चान्ये देवतागणाः ॥  
 तस्माद्यत्नेन कर्तव्यं वर्षे वर्षे मृतेऽहनि ।  
 नरेण खगशार्दूल भोजकेन विशेषतः ॥  
 भोजको यस्तु वै श्राद्धं न करोति खगाधिष्ठ ।  
 मातापितृभ्यां सततं वर्षे वर्षे मृतेऽहनि ॥  
 स याति नरकं घोरं तामिसं नाम नामतः ॥ इति ।

मातृशाङ्के विशेषो मार्कण्डेयपुराणे—

भर्तुरग्ने सृता नारी सहदाहेन वा सृता ।  
 तस्या स्थाने नियोक्तव्या विप्रैः सह सुवासिनी ॥ इति ।

अब्रं मरणाहोरात्रान्तर्गतमरणाधिकरणभूता तिथिर्विवक्षिता न तु  
 साकल्यवचनबोधिता ।

पारणे मरणे नृणां तिथिस्तात्कालिकी सृता ।

इति वचनात् । तेन संवत्सरान्तरे—

मासपक्षतिथिस्पृष्टे यो यस्मिन्नियतेऽहनि ।  
 प्रत्यद्वं तत्तथाभूतं क्षयाहं तस्य तं विदुः ॥

इतिलक्षणयुक्ताहोरात्रान्तर्गतमरणाधिकरणतिथौ सांवत्सरिकं शाद्धं  
 कर्तव्यम् । अब्रं मासश्चान्द्र एव ।

आब्दिके पितृकार्यं च मासश्चान्द्रमसः सृतः ।

इति वचनात् । यन्तु वचनम् ।

यस्मिन्नराशौ गते सूर्ये विपत्तिं याति मानवः ।  
 तद्राशावेव कर्तव्यं पितृकार्यं मृतेऽहनि ॥

इति तन्मलमासविषयम् ।

अधिमाससृतानां तु सौरं मानं समाश्रयेत् ।

स एव दिवसस्तस्य शाद्धपिण्डोदकादिषु ॥

इति वचनादिति मलमासनिर्णय उक्तम् । इदं क्षयाहश्चाद्धं द्विविध-  
 मेकोद्विष्टं, पार्वणं च । तत्रैकोद्विष्टमुक्तं मात्स्ये—

ततः प्रभृति संकान्तावुपरागादिपर्वसु ।

जियिण्डमाचेच्छ्राद्धमेकोद्विष्ट मृतेऽहनि ॥

एकोहिष्टं परित्यज्य मुताहं यः समाचरेत् ।  
सदैव पितृहा स स्यान्मातृभ्रातृविनाशकः ॥  
प्रतिसंवत्सरं तस्मादेकोहिष्टं समाचरेत् । इति ।

**पार्वणरूपतोक्ता कौर्मे—**

ये सपिण्डीकृताः प्रेता न तेषां स्यात्पृथक्कृतिः ।  
यस्तु कुर्यात्पृथक्पिण्डं पितृहा सोऽभिजायते ॥  
पार्वणेन विधानेन सांवत्सरिकमिष्यते ।  
प्रतिसंवत्सरं कार्यं विधिरेष सनातनः ॥ इति ।

**शातातपोऽपि—**

सपिण्डीकरणं कृत्वा कुर्यात्पार्वणवत्सदा ।  
प्रतिसंवत्सरं विद्वाऽछागलेयोदितो विधिः ॥

इत्यादिभिरितरनिन्दानिषेधमुखेन स्वस्वविषयप्राशस्त्यबोधकवचनैः  
सामान्यतः क्षयाहे विकल्पः प्रतीयते, तथाऽपि वक्ष्यमाणविशेषवचनवि-  
षयपरिहरेणैवायं विकल्पः । अन्यथा तेषां वैयर्थ्यपत्तेः । तथाहि—

आपाद्य सहपिण्डत्वमौरसो विधिवत्सुतः ।  
कुर्वीत दर्शवच्छाद्वं मातापित्रोमृतेऽहनि ॥

इति हेमाद्री जमदग्निवचनादौरसमात्रस्य पार्वणं प्रतीयते, तथाऽपि  
सपिण्डीकरणकर्तुः साग्रेश्वैरसस्य नियतमन्यस्य तु विकल्प एवाऽपा-  
द्येति क्त्वाप्रत्ययेनैककर्तृकत्वबोधनात् ।

सहपिण्डक्रियायां तु यः पुत्रोऽधिकृतः पितुः ।  
स एव दर्शवच्छाद्वं विद्धीत मृतेऽहनि ॥

इति तत्रैव शास्त्रायनवचनाच्च ।

न पैतृयज्ञिको होमो लौकिकायौ विधीयते ।  
न दर्शन विना शाद्वमाहिताग्रेद्विजन्मनः ॥

इति मनुवचनात् । दर्शोपलक्षितपार्वणविधिना वर्जितं शाद्वमाहिता-  
ग्रिना न कार्यं किंतु दर्शशाद्वविधिनैवेत्यर्थं इति हेमाद्रिः । युक्तं चैत-  
दर्शशाद्वभिन्नशाद्वस्य निषेधे क्षयाहशाद्वाद्यभावापत्तेः, तत्रैव—

शाद्वक्रियैकतां तेषु प्रशस्तां मनुरबीत् ।  
न दर्शन विना शाद्वमाहिताग्रेद्विजन्मनः ॥

इति यमवचनाच्च । सपिण्डीकरणकर्तुः साग्रेश्व क्षेत्रजस्यापि  
पार्वणमेव ।

औरसक्षेत्रजौ पुत्रौ विधिना पार्वणेन तु ।  
प्रत्यब्दमितरे कुर्युरेकोहिंदुं सुता दश ॥  
पितुः पितृगणस्थस्य कुर्यातां दर्शवत्सुतौ।  
प्रत्यब्दं प्रतिमासं च विधिज्ञौ क्षेत्रजौरसौ ॥

इति जाबालिना तयोः सहनिर्देशात् । प्रत्यब्दं सृताहनि प्रतिमासं दर्शादावित्यर्थं इति हेमाद्रिः । दत्तकपुत्रो द्विविधः—अद्यामुष्यायणो द्यामुष्यायणश्चेति संस्कारखण्डे सापिण्ड्यनिर्णये विस्तरः । तत्राद्या-मुष्यायणदत्तकस्य

उपपन्नो गुणैः सर्वैः पुत्रो यस्य तु द्विभिः ।  
स हरेतैव तद्विकथं संप्राप्तोऽप्यन्यगोत्रतः ॥

इति मनुनौरसेन सह समधनग्राहित्वस्योक्तत्वादद्यामुष्यायणदत्तक-स्यापि साग्रेः पार्वणमेव, न दर्शेन विनेति मनुनैकोहिंदुनिषेधात् ।

बहुग्रयस्तु ये विप्रा ये चैकाग्रय एव च ।  
तेषां सपिण्डनादूर्ध्वमेकोहिंदुं न पार्वणम् ॥

इति भूगुणाऽपि साग्रेरेकोहिंदुनिषेधेन पार्वणस्यैव परिशेषात् । न चेदं साग्रेः पार्वणनिषेधकमस्त्वति शङ्कयम् । उदाहृतमन्वादिवचनैः,

वर्षे वर्षे तु कुर्याद्वै पार्वणं योऽग्निमान्द्रिजः ।  
कुर्यादनग्निमान्वीर एकोहिंदुं सृताहनि ॥

इत्यादिभविष्यत्पुराणादिवचनैश्च विरोधापत्तेः । न च पार्वणनिषेधसु-खेन पाक्षिकैकोहिंदुविधायकमिदं मात्स्यादिवचनवदिति शङ्कयम् । तस्य निरग्निसाधारणत्वे बहुग्रय इति पूर्वार्धवैयर्थ्यापत्तेः । तस्मादेकोहिंदुनिषेधकमेवेदम् । पार्वणं कर्तव्यमिति तु वचनान्तरप्राप्तानुषाद इत्येव स्वीक-र्तव्यत्वात् । अत एव तेषामकोहिंदुं नेति संबन्धं इति हेमाद्रिः संगच्छते ।

अग्निप्रधानं सर्वेषामनुष्ठानं गृहाश्रमे ।  
तद्योगात्कृतसामर्थ्याः सर्वत्रार्हन्ति पार्वणम् ॥

इति कार्णाजिनिनाऽपि साग्रेः पार्वणस्यैव विधानाच्च । एवं काल-विशेषे सृतयोः पित्रोर्निरग्निनाऽप्यौरसादीनां पार्वणमेव कार्यम् । तदाह शङ्कः—पर्वकालो सृताहश्च यद्येकत्र द्वयं भवेत् ।  
पार्वणं तत्र कर्तव्यं नैकोहिंदुं कदाचन ॥

अमायां तु क्षयो यस्य प्रेतपक्षे तथा भवेत् ।  
पार्वणं तत्र कर्तव्यं नैकोद्दिष्टं कदाचन ॥ इति ।

यतेरपि पार्वणमेवेत्याह प्रचेताः—

एकोद्दिष्टं यतेर्नास्ति त्रिदण्डग्रहणादिह ।  
सपिण्डीकरणाभावात्पार्वणं तस्य सर्वदा ॥ इति ।

उक्तविधान्येषामौरसादीनां तु पार्वणैकोद्दिष्टयोर्धिकल्पः । सोऽपि

श्रुतिद्वैधं तु यत्र स्यादुभौ धर्मावपि स्मृतौ ।  
स्मृतिद्वैधे तु विषयः कल्पनीयः पृथक्पृथक् ॥

इति हेमाद्रौ जाबालवचनात् ,

देशधर्मं समाश्रित्य कुलधर्मं तथा परे ।  
सूरयः शान्द्रमिच्छन्ति पार्वणं च क्षयाहनि ॥

इति पृथ्वीचन्द्रोदये वृद्धपाराशरवचनाच्च देशवंशसमाचाराद्यवस्थित  
एव, न त्वैच्छिक इति । द्यामुष्यायणदत्तकादीनां तु इतरे कुर्युरेकोद्दिष्टं  
सुता दश, इति जातूकर्ण्यवचन एवकारो भिन्नकमः क्षेत्रजौरसावित्यनन्तरं  
बोध्यः । अन्यथा सपिण्डीकरणकर्तुरेव साग्रेरेव चौरसादेः पार्वणनि-  
यामकोदाहृतवचनैर्विरोधापत्तेः । तथा च यत्क्षयाहे पाक्षिकं पार्वणं वचना-  
न्तरेण बोधितं तत्क्षेत्रजौरसयोरेवेत्यर्थात्

औरसक्षेत्रजौ पुत्रौ विधिना पार्वणेन तु ।  
प्रत्यब्दमितरे कुर्युरेकोद्दिष्टं सुता दश ॥  
पितुः पितृगणस्थस्य कुर्यातां दर्शवत्सुतौ ।  
प्रत्यब्दं प्रतिमासं च विधिज्ञौ क्षेत्रजौरसौ ॥

प्रत्यब्दं सृताहनि प्रतिमासं दर्शादाविति हेमाद्रिव्याकृतजाबालिवच-  
नेन समानार्थकमेवेति । एतेन प्रत्यब्दमिति जातूकर्ण्यवचनादौरसक्षेत्र-  
जाभ्यां मातापित्रोः क्षयाहे पार्वणमेव, दत्तकादिभिरेकोद्दिष्टमेवेति  
दाक्षिणात्या व्यवस्थामाहुः । तदसत् । न ह्यत्र क्षयाहवचनमस्त्यपि तु प्रत्य-  
ब्दमिति । सन्ति च प्रत्यब्दमक्षयतृतीयादिशान्द्रानीति नैतत्क्षयाहे  
पार्वणैकोद्दिष्टयोर्व्यवस्थापनायालमिति विज्ञानेश्वरोक्तिरयुक्ता, प्रत्यब्दं  
शान्द्रं कार्यमित्युक्ते सर्वेषामेव शान्द्रानां श्रेष्ठं संवत्सरं मतमित्यादिवच-  
नैस्तस्यैव प्राधान्यप्रतिपादनात्प्रधाने कार्यसंप्रत्यय इति न्यायेन शीघ्रोप-  
स्थितक्षयाहशान्द्रपरित्यागेनाप्रधानाक्षयतृतीयादिशान्द्रकल्पनाया अयु-

कत्वात् । किंचैकोहिष्टमितरे कुर्युरित्युत्तरार्थेऽपि क्षयाहातिरिक्तश्राद्ध-  
स्यैवैकोहिष्टत्वापत्तौ

ततः प्रभृति संकान्तावुपरागादिपर्वसु ।

त्रिपिण्डमाचरेच्छ्राद्धमेकोहिष्टं क्षयेऽहनि ॥

इति मात्स्यादिवचनविरोधापत्तेः । यदपि साग्रेः पार्वणमेवेति नियमे  
बहुग्रयस्तु ये विप्रा इति वचनेन साग्रेरप्येकोहिष्टविधानादिति दूषणं दत्तं,  
तदपि पूर्वोक्तरीत्याऽस्य वचनस्यैकोहिष्टविधायकत्वासंभवात्, न दर्शेन  
विना श्राद्धमिति मन्वादिवचनाप्रतिसंधाननिबन्धनत्वाच्चासंगतमेव ।  
यदपि संन्यास्यमावास्यामृतयोरेव पार्वणमन्येषां पार्वणैकोहिष्टयोर्विकल्प  
एव व्रीहियववदिति सिद्धान्तितं तदपि सपिण्डीकरणकर्तुर्निरग्रेः  
साग्रेश्च पार्वणनियामकवचनविरोधात्स्मृतिष्ठैर्थे तु विषय इति व्यवस्थि-  
तविकल्पविधायकवचनविरोधाच्चायुक्तमेवेति चिन्तनीयम् । अत एवौ-  
रसक्षेत्रजयोः पार्वणं दत्तकादीनामेकोहिष्टमित्येकः पक्षः, साग्रेः पार्वणं  
निरग्रेरेकोहिष्टमित्यपरस्तद्दूषणं मिताक्षरादौ ज्ञेयमिति निर्णयसिन्ध्वा-  
द्यर्वाचीनग्रन्था उपेक्ष्याः । न दर्शेन विनेत्यादिवाक्यादर्शननिबन्धन-  
त्वात् । अत एव साग्रेः पार्वणं निरग्रेरेकोहिष्टमिति व्यवस्थेति केचित् ।  
तदसद्बहुग्रय इति वाक्येन साग्रेरप्येकोहिष्टविधानात् । अन्ये तु प्रत्यब्दं  
पार्वणेनैवेति जातूकर्ण्यवचनादौरसक्षेत्रजाभ्यां पार्वणमन्यैस्त्वेकोहिष्ट-  
मिति व्यवस्थापयन्ति तदप्यसत् ।

एकोहिष्टं तु कर्तव्यमौरसेन मृतेऽहनि ।

सपिण्डीकरणादूर्ध्वं मातापित्रोर्न पार्वणम् ॥

इति पैठीनसिनौरसस्याप्येकोहिष्टविधानादिति मदनरत्नोऽप्ययुक्तो  
मन्वादिवाक्यविरोधेन बहुग्रय इति वाक्यस्यैकोहिष्टविधायकत्वासंभवस्य  
दर्शितत्वात् ।

न सुतस्य पिता दद्यान्नानुजस्य तथाऽग्रजः ।

इत्यनेन नियताधिकार एव प्रतिषिध्यते । तेन ताभ्यामपि सुताद्यम्यु-  
द्येच्छया श्राद्धं कर्तव्यमिति सिद्धान्तवत्, मातापित्रोर्न पार्वणमिति  
पैठीनसिनाऽपि नियतपार्वणस्यैव निषेधेन तद्विरोधाभावात् । अत एव  
बहुग्रय इति भृगुणा साग्रीनामप्येकोहिष्टविधानादित्यादिकालंतत्त्ववि-  
वेचनाद्यर्वाचीनग्रन्था अयुक्ता न दर्शेन विनेति मन्वादिवाक्यार्थाज्ञान-  
निबन्धनत्वादिति । तस्मात्सपिण्डीकरणकर्त्रा साग्रिना चौरसादिना

क्षयाहे पार्वणमेव कार्यम् । एवममावास्यायां प्रेतपक्षे च सृतस्य निरग्निनाऽपि पार्वणमेव कालान्तरे मृतस्य निरग्निना सपिण्डीकरणकर्तृभिन्नेन चौरसादिना देशकुलाचारव्यवस्थयैव पार्वणमेकोदिष्टमेव वा कार्यम् । ननु कदाचित्पार्वणं कदाचिदेकोदिष्टमिति ऐच्छिकविकल्पेनेति सर्ववाक्याविरोधेन सिद्धमिति विभावनीयम् । अत्र शान्द्रे कर्मकालव्याप्त्यां तिथिर्निर्णेतव्येति कर्मकालो निर्णेतव्यः । तत्र निषिद्धकालमाह मनुः—

रात्रौ शान्द्रं न कुर्वीत राक्षसी कीर्तिता हि सा ।  
संध्ययोरुभयोश्चैव सूर्ये चैवाचिरोदिते ॥ इति ।

**बौधायनः—**चतुर्थे प्रहरे प्राप्ते यः शान्द्रं कुरुते नरः ।

आसुरं तद्भवेच्छान्द्रं दाता च नरकं वज्रेत् ॥

**माधवे शिवराघवसंवादे—**

प्रातःकाले तु न शान्द्रं प्रकुर्वीत कदाचन ।  
नैमित्तिकेषु शान्द्रेषु न कालनियमः स्मृतः ॥ इति ।  
ग्रहादिव्यतिरिक्तस्य प्रक्रमे कुतुपः स्मृतः ।  
कुतुपादथवाऽप्यर्वागासनं कुतुपे भवेत् ॥

इति माधवे शिवराघवसंवादवचनेन गान्धर्वेऽप्यारम्भस्योक्तत्वेनार्थात्संगवनिषेधः । तथा च संगवकालादूर्ध्वं सायंकालात्प्राक्तनोऽनैमित्तिकशान्द्रस्य काल इत्यर्थादुक्तं भवति । तत्रापराह्नस्य प्राशस्त्यमाह मनुः—

यथा चैवापरः पक्षः पूर्वपक्षाद्विशिष्यते ।  
तथा शान्द्रस्य पूर्वाङ्गादपराह्नो विशिष्यते ॥ इति ।  
अपराह्नः पितृणां तु या परार्धानुयायिनी ।  
तिथिस्तेभ्यो यतो दत्ता ह्यपराह्ने स्वयंभुवा ॥

इत्यादिपूर्वोदाहृतवचनैश्चापराह्नस्य मुख्यकालत्वं प्रतिपाद्यते । मुख्यत्वेन निषिद्धस्यापि सायाह्नस्य गौणकालत्वमाह व्यासः—

स्वकालातिक्रमे कुर्याद्वात्रेः पूर्वं यथाविधि । इति ।

पूर्वमारब्धस्य रात्रावपि समाप्तिमाहाऽप्यस्तम्बः—न च नक्तं शान्द्रं कुर्विताऽरब्धे च भोजनसमापनादिति ।

एकोदिष्टं तु मध्याह्ने प्रातर्वृद्धिनिमित्तकम् ।

इति पूर्वोदाहृतवचनादेकोदिष्टस्य मध्याह्नो मुख्यकालः ।

मात्स्ये—अहो मुहूर्ता विख्याता दश पञ्च च सर्वदा ।

तत्राष्टमो मुहूर्तो यः स कालः कुतपः स्मृतः ॥

अष्टमे भास्करो यस्मान्मन्दी भवति सर्वदा ।  
तस्मादनन्तफलदस्तत्राऽरम्भो विशिष्यते ॥  
ऊर्ध्वं मुहूर्ताल्कुतपाद्यमुहूर्तचतुष्टयम् ।  
मुहूर्तपञ्चकं ह्येतत्स्वधाभवनमिष्यते ॥ इति ।

तत्रापि पादन्यूनापराह्नान्त्यमुहूर्तस्य चतुर्थप्रहरान्तर्गतत्वाच्चतुर्थ-  
शहरस्य च ।

चतुर्थे प्रहरे प्रासे यः शाञ्छं कुरुते द्विजः ।  
आसुरं तद्वेच्छाञ्छं दाता च नरकं वजेत् ॥

इति निषिद्धल्वात्कुतपमारभ्य मुहूर्तचतुष्टयं पार्वणस्य मुख्यः कालः ।  
अत एवात्रापराह्नादिशब्दा अपराह्नाद्येकदेशपरा हत्यपराह्नादिविनियोगे  
हेमाद्रिः संगच्छते । एकोद्दिष्टस्य तु

आरभ्य कुतपे शाञ्छं रौहिणं तु न लङ्घयेत् ।

इति वचनात्कुतपादिमुहूर्तद्वयं मुख्यः कालः । तत्र पार्वणे या  
मुख्यापराह्नव्यापिनी पूर्वा परा वा, सैव ग्राह्या ।

अपराह्नव्यापिनी या पार्वणे सा तिथिर्भवेत् ।

इति वृद्धगौतमवचनात् । यदा दिनद्वये संपूर्णमुख्यापराह्नव्याप्तिस्तदा  
। तदाह मनुः—

यस्यामस्तं रविर्याति पितरस्तामुपासते ।

सा पितृभ्यो यतो दत्ता ह्यपराह्ने स्वयंभुवा ॥ इति ।

सुमन्तुरपि—द्यहे तु व्यापिनी चेत्यान्मृताहस्य तु या तिथिः ।

पूर्वस्यां निर्वपेत्पिण्डमित्याङ्गिरसभाषितम् ॥ इति ।

दर्शं च पौर्णमासं च पितुः सांवत्सरं दिनम् ।

पूर्वविद्धामकुर्वाणो नरकं प्रतिपद्यते ॥

इति नारदीयाच्च । यदा दिनद्वयेऽपि साम्येनैकदेशव्याप्तिस्तदा तिथि-  
वृद्धावुत्तरा, तिथिक्षये पूर्वा । तदाह बौधायनः—

अपराह्नद्वयव्यापिन्यतीतस्य च या तिथिः ।

क्षये पूर्वा तु कर्तव्या वृद्धौ कार्या तदोत्तरा ॥ इति ।

तिथिसाम्येऽपि पूर्वैव यस्यामस्तमिति, दर्शं च पूर्णमासं चेतिवच-  
नात् । अत एव खर्वशास्त्रं तु क्षयाहविषयबहुवाक्यानुरोधात्तद्वयतिरि-  
क्तविषयमिति हेमाद्रिः, खर्वो दर्प इति क्षयाहव्यतिरिक्तशाङ्कुतिथिवि-  
षयं द्वयहे तु व्यापिनीत्याद्युदाहृतवचनविरोधादिति मदनरल्नादयश्च

संगच्छन्ते । वैषम्येणोभयापराह्लैकदेशब्यासौ तु यत्राधिकापराह्लब्यासिः, सा ग्राहा । तदाह माधवे मरीचिः—

द्वचपराह्लब्यापिनी चेदाब्दिकस्य यदा तिथिः ।

महती यत्र तद्विद्वान्प्रशंसन्ति महर्षयः ॥ इति ।

यदा दिनद्वयेऽप्यपराह्लसंबन्धाभावस्तदाऽपि पूर्वैव । तदाह मनुः—

न द्वचहब्यापिनी चेत्स्यान्मृताहस्य यदा तिथिः ।

पूर्वविद्वैव कर्तव्या त्रिमुहूर्ता भवेद्यदा ॥ इति ।

माधवे सुमन्तुरपि—

न द्वचहब्यापिनी चेत्स्यान्मृताहस्य तु या तिथिः ।

पूर्वस्यां निर्वपेतिपण्डमित्याङ्गिरसभाषितम् ॥ इति ।

नन्वत्र चतुर्थे प्रहर इत्यनेन चतुर्थप्रहरस्य निषेधात्तत्पूर्वकाले ग्राह्य-  
तिथ्यसत्त्वेऽप्यनुष्ठाने कर्मणो यस्य यः काल इत्यादेविरोध इति चेन्न ।

विधिः पूज्यतिथौ तत्र निषेधः कालमात्रकः ।

इति वचनाद्वचनान्तरबोधितपूज्यत्वाया एव तिथेः साकल्यवचनाबो-  
धितसत्तामादायापि कर्मकालशास्त्रप्रवृत्तिर्न तु अपूज्यतिथेज्योतिःशास्त्र-  
प्रसिद्धसत्तामादाय विधिः पूज्यतिथाविति विरोधात् । अत एव वस्तु-  
त्रिमुहूर्ताया आपि

तिथ्यादिषु भवेद्यावान्हासो वृद्धिः परेऽहनि ।

तावान्याह्यः स पूर्वेद्युरद्वृटोऽपि स्वकर्मणि ॥

इति वचनादधिककालस्य कल्पनयाऽपराह्लेऽपि संभवादिति शाद्वति-  
थिप्रकरणे हेमाद्रिः । यदा तूमे अपि मध्याह्लोत्तरार्धकदेशमपि न व्यापु-  
तस्तदाऽपि गौणकाले सत्त्वात्पूर्वैव तत्रापि मध्याह्ल एवैकभक्तं तिथ्या-  
दिष्विति वचनाद्यस्यां तिथौ यत्कर्म विहितं, तस्याः स्वं कर्म तेन मध्याह्ल-  
कालेऽपि तत्तिथिलाभात्तवैकभक्तं कार्यमिति हेमाद्रिरेकभक्तादिप्रकरण-  
स्थमदनरत्नादयश्च संगच्छन्ते । युक्तं चैतत्परेऽहनि विद्यमानतिथ्यादिग-  
तक्षयादिः पूर्वदिनेऽनुष्ठीयमाने स्वनिमित्तके कर्मणि ग्राह्य इत्युक्त उत्तर-  
दिनविद्यमानस्वगतक्षयादेः पूर्वदिनगतस्वपूर्वतिथ्यादावेव स्वारस्येन  
ग्राह्यत्वप्रतीतेः । यत्तु माधवाचार्यैरुत्तरतिथिगतावेव वृद्धिक्षयौ न तु  
ग्राह्यतिथिगतौ ग्राह्यतिथेरपराह्लद्वयब्यापित्वं मुहूर्तत्रयवृद्धावेव भवति ।  
तथा च क्षये पूर्वेति नोपपद्यते । तेन यदा द्वितीयोत्तरदिने सायाह्लं  
प्रविशति, तदा तिथिवृद्धस्तत्र परेद्युरेवानुष्ठानम् । यदा द्वितीयापरेद्युर-

पराह्लेऽपि कियती क्षीयते, तदा प्रतिपत्त्युर्विद्वा ग्राह्या । उत्तरस्याः प्रतिपदो ज्योतिःशास्त्रप्रक्रिययाऽपराह्लव्यापित्वेऽपि पारिभाषिक्या स्मार्तक्रियया तदव्यापित्वादित्युक्तं तच्छिष्यद्बुद्धिपरीक्षार्थमेव, न तु तेषां तत्र तात्पर्यं कल्पनीयम् । अप्रतिज्ञातेऽर्थं तात्पर्यं नास्तीति वेदान्ताधिकरणमालायां निर्णीतत्वात्प्रकृते हेमाद्यादिनिर्णीतकालसंकलीकरणार्थमेव ममायुम्द्योग इति प्रतिज्ञातत्वेन प्रासङ्गिकविचारे तेषां तात्पर्यभावाद् । बाणवृद्धिरसक्षय इति ज्योतिर्विदुक्ते मुहूर्तब्रयतिथिवृद्धेरसंभवादपराह्णद्वयव्यापिन्यां प्रतिपदि सत्यां पूर्वतिथिभोगपेक्षयोत्तरतिथिभोगस्य सार्धघटिकातो न्यूनाधिकभावस्यासंभवेन तृतीयापराह्णे द्वितीयायाः क्षयस्य ज्योतिःशास्त्रेऽप्रसिद्धत्वेन बाधितार्थक एवायं ग्रन्थःस्यादिति सूरिभिश्चिन्तनीयम् । एतेन यथाश्रुतार्थं एवाऽचार्यतात्पर्यं निश्चित्य तदनुसारेण निर्णयार्थं प्रवृत्ताः कालतत्त्वविवेचनादयः सर्वेऽपि नवीनग्रन्था उपेक्ष्याः । अत्र क्षयाहश्चाद्वे पितृपार्वणमेव, ननु मातामहपार्वणमपि ।

पितृगतस्य देवत्वमौरसस्य त्रिपौरुषम् ।  
सर्वचारनेकगोत्राणामेकस्यैव सृताहनि ॥

इति पारस्करवचनाद्वौहित्रादीनामपुत्रमातामहादिशाद्वमेकोद्दिष्टमेवेत्यर्थं इति हेमाद्रिः ।

कर्पूसमन्वितं मुक्त्वा तथाऽस्यां शाद्वषोडशम् ।  
प्रत्याद्विकं च शेषेषु पिण्डाः स्युः धर्तिस्थितिः ॥

इति कात्यायनवचनाच्च क्षयाहे मातृशाद्वस्य पृथग्विधानात्पितृक्षयाहे पित्रादीनां केवलानामेवोद्देशः कार्यं इति मरणदिनैक्येऽपि न सपत्नीकानां निर्देशः किंतु मरणपौर्वापर्येण द्वयोः शाद्वं तच्चेण श्रपणं कृत्वा पृथगेव कार्यम् । यदा तु मरणपौर्वापर्यं न ज्ञातं, तदा पितृपूर्वमिति हेमाद्रिः । एकोद्दिष्टरूपक्षयाहश्चाद्वेषु मध्याह्नव्यापिनी तिथिर्ग्रह्या ।

मध्याह्नव्यापिनी या स्यात्सैकोद्दिष्टे तिथिर्भवेत् ।

इति पूर्वोदाहृतवचनात् । अत्र मध्याह्नशब्देन मध्याह्नैकदेशः कुतपरैहिणाख्यं मुहूर्तद्वयं गृह्यते । अत एव श्लोकगौतमः—

आरभ्य कुतपे शाद्वं कुर्यादारौहिणं बुधः ।  
विधिज्ञो विधिमास्थाय रौहिणं तु न लङ्घयेत् ॥ इति ।

कुतपपूर्वभाग एवाऽरम्भस्तदाह व्यासः—

कुतपप्रथमे भाग एकोद्दिष्टमुपक्रमेत् ।

आवर्तनसमीपे वा तत्रैव नियतात्मवान् ॥

तत्रैव कुतप एव । अत्रापि तिथिद्वैधे पार्वणतिथिवन्निर्णयो ज्ञेयः । एतत्क्षयाहशाद्दं सूर्यग्रहणदिने भोक्तृब्राह्मणाभावेऽपि तद्विन एवाऽरम्भदिना कार्यम् । तदाह गोभिलः—

दर्शे रविग्रहे पित्रोः प्रत्याब्दिकमुपस्थितम् ।

अन्नेनासंभवे हेमा कुर्यादामेन वा सुतः ॥

इति आठवलेउपनामकश्रीमद्रामकृष्णसूरिसूनुविष्णुभट्टकृते पुरुषार्थचिन्तामणौ कालखण्डे क्षयाहकालनिर्णयः ।

अथ सामान्यतः शाद्वकालः । तत्र याज्ञवल्क्यः—

अमावास्याऽष्टका वृद्धिः कृष्णपक्षोऽयनद्वयम् ।

द्रव्यं ब्राह्मणसंपत्तिर्विषुवत्सूर्यसंक्रमः ॥

व्यतीपातो गजच्छाया ग्रहणं चन्द्रसूर्ययोः ।

शाद्दं प्रति रुचिश्चैव शाद्वकालाः प्रकीर्तिताः ॥ इति ।

तत्रामावास्या पूर्वं निर्णीता । अष्टका मार्गशीर्षादिमासानामपरपक्षाद्यन्यो हेमन्तशिशिरयोश्चतुर्णामिपरपक्षाणामष्टमीध्वष्टका इत्याश्वलायनसूत्रादावुक्ताः । वृद्धिः पुत्रजन्मादिस्तेन तद्विशिष्टः कालो लक्ष्यते । कृष्णपक्षोऽपरपक्षः । सर्वस्य सूर्यसंक्रमस्य वचनान्तरेण शाद्वकालत्वाभिधानादयनाद्युपादानं फलातिशयार्थम् । द्रव्यं पायसादि । ब्राह्मणसंपत्तिर्विशिष्टब्राह्मणलाभः । व्यतीपातो योगविशेषः ।

थवणाश्विधनिष्ठाद्र्वानागदैवतमस्तकैः ।

यद्यमा रविवारेण व्यतीपातः स उच्यते ॥

इति वृद्धमनूक्तोऽपि । गजच्छाया तु—

यदेन्दुपितृदैवत्ये हंसश्चैव करे स्थितः ।

याम्या तिथिर्भवेत्सा हि गजच्छाया प्रकीर्तिता ॥

इत्युक्ता । यदा शाद्दं प्रति रुचिस्तदाऽपि शाद्दं कार्यम् । हेमाद्रौविष्णुना तु तिस्र एवाष्टका उक्ताः । अमावास्या तिस्रोऽष्टकाँ इति तिस्रोऽन्वष्टकाँ इति अन्वष्टका अष्टकानामुपरितना नवम्यः । तत्रैव कौर्मे—

अमावास्याऽष्टकास्तिसः पौषमासादिषु त्रिषु ।

तिसश्चान्वष्टकाः पुण्या माघी पञ्चदशी तथा ॥ इति ।

अष्टकाचतुष्टयातिरिक्ता भाद्रपदापरपक्षाष्टम्यष्टकोक्ता हेमाद्रौ विष्णु-धर्मोत्तरे—प्रौष्ठपद्यष्टका भूयः पितृलोके भविष्यसि ।

आयुरारोग्यदा नित्यं सर्वकामफलप्रदा ॥ इति ।

बायुपुराणे—अथ कालं प्रवक्ष्यामि शान्द्रकर्मणि पूजितम् ।

पुत्रदा धनमूलाः स्युरष्टकास्तिस एव च ॥

कृष्णपक्षधनिष्ठादिपूर्वा चैन्द्री उदाहृता ।

शाजापत्या द्वितीया स्यान्तीया वैश्वदेविकी ॥

आद्याऽपूर्णैः सदा कार्या मांसैरन्या भवेत्सदा ।

शाकैरन्या तृतीया स्यादेवं द्रव्यगतो विधिः ॥

अन्वष्टका पितृणां तु नित्यमेव विधीयते ।

या चान्या तु चतुर्थी स्यात्तां च कुर्यात्ययत्नतः ॥

तासु शान्द्रं बुधाः कुर्युः सर्वस्वेनापि नित्यशः ।

हेमाद्रौ विष्णुधर्मोत्तरे—

अन्वष्टकासु च छ्रीणां शान्द्रं कार्यं तथैव च ।

अष्टकाविधिना हुत्वा क्रमेणैतासु पञ्चकम् ॥

मात्रे राजनिपातामहै शान्द्रं कार्यं यथाविधि ।

तथैव प्रापितामहै वैश्वदेवपुरःसरम् ॥

पिण्डनिर्वपणं कार्यं तथैव पितृवन्धृप । इति ।

आश्वलायनानामपि भाद्रपदकृष्णाष्टम्यामनुष्ठानं तादृशमेव । एतेन माध्यावर्षं प्रौष्ठपद्या अपरपक्ष इत्यतिदेशात् । शाकादिद्रव्यमेद इन्द्रा-दिदेवतामेदश्चाऽश्वलायनव्यतिरिक्तविषयः । तेषां पञ्चस्वपि द्रव्याणां देवतानां मेद एव । शाकादिद्रव्योपादानं तेषां प्राधान्यार्थम् । तथा च तत्प्रधानं सर्वमन्नं देयम् । इत्यष्टकाः । अथ वृद्धिशान्द्रकालः—

वृद्धिर्नाम पुत्रजन्मादिनिमित्तोपलक्षितकालः । तथा च हेमाद्रौ जाबालिः—

यज्ञोद्वाहप्रतिष्ठासु भेष्मलाबन्धमोक्षयोः ।

पुत्रजन्मवृष्टोत्सर्गे वृद्धिशान्द्रं विधीयते ॥ इति ।

तत्रैव विष्णुपुराणे—

‘जातस्य जातकर्मदिक्रियाकाण्डमशेषतः ।

पुत्रस्य कुर्वीत पिता शान्द्रं चाऽभृदयात्मकम् ॥

कात्यायनः—स्वपितृभ्यः पिता दद्यात्सुतसंस्कारकर्मसु ।

पिण्डा नोद्वाहनात्तेषां तस्याभावे तु तत्क्रमात् ॥

जातकर्मनामकरणनिष्कमणात्प्राशनचूडोपनयनव्रतचर्याध्ययनसमावर्तनगोदानविवाहाः संस्काराः । तत्र विवाहपूर्यन्तसंस्कारेषु पितैव स्वपितृभ्यो दद्यात्स्याभावे तु पितुरभावे तु

असंस्कृतास्तु संस्कार्या भ्रातृभिः पूर्वसंस्कृतैः ।

इत्यादिवचनाद्यः संस्कारकर्ता ज्येष्ठभ्रात्रादिः संस्कार्यपित्रादिभ्यो दद्यात्समावर्तनस्य विवाहप्राक्तनसंस्कारत्वादिति हेमाद्रिः । अत्राभावो नाश एव । देशान्तरगतत्वेनासांनिध्ये, रोगेणाशक्ती, सन्न्यासेन पातित्येन वाऽनधिकारित्वे चान्यः सकुल्यादिवचनलब्धाधिकारः करोति, तदाऽपि संस्कार्यपितृभ्यो दद्यात् । यदा वचनोक्तसकुल्यादिनांस्ति, तदोपनयनात्पूर्वमृत्यिगेव, उपनयनादूर्ध्वं संस्कार्यो वा स्वपितृभ्यो दद्यात् । अत एव

पितरो जनकस्येज्या यावद्वत्तमनाहितम् ।

समाहितव्रतः पश्चात्स्वान्यजेत पितामहान् ॥

इति यमनाञ्चा नवीनोदाहृतवचनैः संगच्छते । अधिकारिनिर्णये हेमाद्रिणा पितुरभावे वचनेन लब्धाधिकारः सकुल्यादिरपि । तस्याभावे तु तत्क्रमादित्यत्र स्वपितृभ्य इत्यस्यानुपङ्गात्प्रधानेऽधिकृत एवाङ्गेऽधिकारीति सकुल्यादिः स्वेभ्य एव दद्यादित्युपसंहृतम्, तद्यदा सकुल्यादिः स्वेन द्रव्येण धर्मार्थं करोति तद्विषयमिति न तत्र वचनविरोध इति ज्ञेयम् । पितुरभावे ज्येष्ठभ्रात्रादिवद्यात् । तदभावे स्वयमेव स्वपितृभ्यो दद्यात् । उपनयनोक्तरमधिकारस्य जातत्वादिति प्रयोगपारिजातश्च विष्णुपुराणादिवचनमूलकत्वाद्युक्ततर एव । एतेनोपनयनोक्तरं स्वयमेव वृद्धिशास्त्रं कार्यमिति धर्मप्रकाशाद्यर्वाचीनग्रन्था उपेक्ष्या विष्णुपुराणादिवचनविरोधात् ।

वसिष्ठः—पूर्वद्युर्मातृकं श्राद्धं कर्माहे पैतृकं तथा ।

उत्तरेद्युः प्रकुर्वीत मातामहगणस्य तु ॥

वृद्धशातातपः—

पृथग्दिनेष्वशक्तश्चेदेकस्मिन्पूर्ववासरे ।

शाल्द्रत्रयं शुक्रवार्ति वैश्वदेवं च तान्त्रिकम् ॥

पूर्वाङ्गे मातृकं शाङ्कं मध्याहे पैतृकं तथा ।  
ततो मातामहानां वै वृद्धौ शाङ्कवर्यं स्मृतम् ॥

मिन्नकालासंभवे बृहन्मनुः—

अलाभे भिन्नकालानां नान्दीशाङ्कवर्यं बुधः ।  
पूर्वेन्द्रुर्वै प्रकुर्वाति पूर्वाङ्गे मातृपूर्वकम् ॥ इति ।

जीवत्प्रितृकस्य सुतसंस्कारे विशेषो गृह्यपरिशिष्टे—जीवत्प्रिता सुतसं-  
स्कारेषु मातृमातामहयोः कुर्यात्तस्यां जीवन्त्यां मातामहस्यैव कुर्यात् ।  
इति । अनेन मातामहेऽपि जीवति

नानिष्ठा तु पितृशाङ्के वैदिकं किंचिदाचरेत् ।

इति निषेधस्तं प्रति न प्रवर्तत इति सूच्यते । अत एव कात्यायनः—

सपितुः पितृकृत्येषु अधिकरो न विद्यते ।

न जीवन्त्यमतिकम्यं किंचिद्द्यादिति श्रुतिः ॥ इति ।

जीवे पितरि वै पुत्रः शाङ्कालं विवर्जयेत् ।

येषां वाऽपि पिता दद्यात्तेभ्यो दानं प्रचक्षते ॥ इति ।

मदनरत्ने हारीतः—जीवेत्तु यदि वर्गाद्यस्तं वर्गं तु परित्यजेत् ।

इति नवीनोदाहृतवचनं च । अत एव विष्णुः—

पितरि जीवति यः शाङ्कं कुर्याद्येषां तेषां पिता कुर्यात् । पितरि  
पितामहे च जीवति येषां पितामहः कुर्यात्प्रितरि पितामहे प्रपितामहे च  
जीवति नैव कुर्यात् । यस्य पिता प्रेतः स्यात्स पित्रे पिण्डं निधाय पिता-  
महात्पराभ्यां दद्यात् । यस्य पिता, पितामहश्च प्रेतौ स्यातां स ताभ्यां  
पिण्डौ दत्त्वा पितामहपितामहाय दद्यान्मातामहानामप्येवं शाङ्कं कुर्या-  
द्विचक्षणः । अनन्तहितेभ्योऽन्तहितेभ्यो वा त्रिभ्यः क्रमेण शाङ्कं कर्तव्य-  
मिति । अत्र यः कुर्यादिति यच्छब्दप्रयोगाज्जीवत्प्रितृकस्याकरणे न प्रत्य-  
शायः, किंतु कुर्वाणस्य फलविशेषो भवतीति हेमाद्रिः संगच्छते । एतेन

पिता पितामहश्चैव तथैव प्रपितामहः ।

त्रयो ह्यशुमुखा ह्येते पितरः संप्रकीर्तिताः ॥

तेभ्यः पूर्वतरा ये च प्रजावन्तः सुखैधिताः ।

ते तु नान्दीमुखा नान्दी समृद्धिरिति कथ्यते ॥ .

इति प्रपितामहात्परेषां नान्दीमुखसंज्ञामभिधाय

कर्मण्यथाऽम्बुद्यिके मङ्गले चातिशोभने ॥

जन्मन्यथोपनयने विवाहे पुत्रकस्य च ।

पितृन्नान्दीमुखान्नाम पूजयेद्विधिपूर्वकम् ॥

इति तेषां नान्दीमुखानां वृद्धिशास्त्रे देवतांत्वमुक्तम् । तेन जीवत्पि-  
त्रादित्रिकेण वृद्धप्रपितामहादित्रियाणां नान्दीशास्त्रं कर्तव्यम् ।  
विष्णूक्तो निषेधस्तु वृद्धिशास्त्रातिरिक्तविषय इति मदनरत्नो मदनपा-  
रिजातश्चेष्टक्षयः ।

नान्दीमुखानां प्रत्यब्दं कन्याराशिगते रवौ ॥

पौर्णमास्यां तु कर्तव्यं वराहवचनं यथा ॥

इति पूर्ववचनेन प्रौष्ठपद्यां शास्त्रमुक्तं प्राकरणिके तस्मिन्नान्दीमुख-  
संज्ञकानां प्रपितामहपित्रादीनामन्वयेन कर्मण्यथाऽम्बुद्यिक इति शकर-  
णान्तरोक्ते वृद्धिशास्त्रे तेषामन्वयस्य वक्तुमशक्यत्वात् । पितामहप्रपि-  
तामहादीनां नान्दीमुखसंज्ञायाः प्रौष्ठपदीशास्त्रार्थत्वेन वृद्धिशास्त्रे नैतेषां  
संबन्ध इति हेमाद्रिविरोधात्, जीवत्पितृकस्य दर्शादिशास्त्रप्रसक्त्यभा-  
वेन विष्णवाद्युक्तनिषेधस्य वृद्धिशास्त्रातिरिक्तविषयत्वस्यायुक्तत्वाद्वक्ष्य-  
माणसुमन्तुवचनविरोधाच्च । अत एवैतन्मूलका गोविन्दार्णवस्मृतिकौ-  
स्तुभाद्यर्वाचीनग्रन्था अयुक्ता इति प्रौष्ठपदीप्रकरणे प्रतिपादितम् । यत्तु

विवाहे पुत्रजनने पित्र्येष्ट्यां सौमिके मखे ।

तीर्थे ब्राह्मण आयाते षडेते जीवतः पितुः ॥

इति मैत्रायणीयपरिशिष्टवचनं, तत्

न जीवत्पितृकः कुर्याच्छास्त्रमग्निमृते द्विजः ।

येभ्य एव पिता दद्यात्तेभ्यः कुर्वीत साग्निकः ॥

पितामहेऽप्येवमेव कुर्याज्जीवति साग्निकः ।

साग्निकोऽपि न कुर्वीत जीवति प्रपितामहे ॥

इति सुमन्तुवचनैकवाक्यत्वात्साग्निविषयमेव । एवं च

वृद्धौ तीर्थे च संन्यस्ते ताते च पतिते सति ॥

येभ्य एव पिता दद्यात्तेभ्यो दद्यात्स्वयं सुतः ।

अनग्निकोऽपि कुर्वीत जन्मादौ वृद्धिंकर्मणि ।

येभ्य एव पिता दद्यात्तानेवोद्दिश्य पार्वणम् ॥

इत्यादिवचनानि फलार्थिजीवत्पितृकादिविषयाणीति बोध्यम् । एतेन जीवत्पिता सुतसंस्कारे षु मातृमातामहयोरेवेति बहूद्वृचपरिशिष्टं बहूद्वृचविषयमेवेति निर्णयसिन्ध्वादय उपेक्ष्य विष्णवादिवचनहेमाद्वर्थज्ञाननिबन्धनत्वात् । यत्तु यदा जीवत्पितृकः पितामहादीनां श्राद्धं करोति, तदा येभ्य एव पिता दद्यादितिवचनात्पितुरेव मात्रादीनां, मातामहादीनां च कुर्यादिति कैश्चिद्वार्चीनुरुक्तं, तदयुक्तं जीवत्पिता मातृमातामहयोरेव कुर्यादित्यादिभिर्मात्रादिश्राद्धस्य विधानात् । मात्रादिशब्दानां संबन्धिशब्दत्वेनोपस्थितस्वमात्रादिपरित्यागेनानुपस्थितपितृमात्रादिग्रहणस्यायुक्तत्वादिति ज्ञेयम् । कर्मज्ञमपि श्राद्धमाह हेमाद्रौ पारस्करः—

निषेककाले सोमे च सीमन्तोज्ञयने तथा ।

ज्ञेयं पुंसवने श्राद्धं कर्मज्ञं वृद्धिवत्कृतम् ॥ इति ।

निषेककालो गर्भाधानकालः । तत्र तदङ्गं श्राद्धं कार्यम् । सोमग्रहणमाधानाग्निहोत्रादिकर्मणामुपलक्षणार्थम् । यत्तु

नान्दीमुखे विवाहे च प्रपितामहपूर्वकम् ।

नाम संकीर्तयेद्विद्वानन्यत्र पितृपूर्वकम् ॥

इति वृद्धवसिष्ठवचनं, तन्नादीमुखाः पितर इदं बोद्धर्यमित्यर्थ्यप्रदानमन्त्रो यथालिङ्गमित्याश्वलायनसूत्र—

नान्दीमुखास्तु पितरः प्रीयन्तामिति मन्त्रतः ।

इममेव वदेनमन्त्रं पितामहपदान्वितम् ॥

इति तत्कारिका—नान्दीमुखाः पितरः पितामहाः प्रपितामहा इतिकात्यायनगोभिलसूत्रविरोधाद्यस्यां शाखायां पित्रादित्वबोधकवचनं नास्ति, तद्विषयं ज्ञेयम् । नान्दीमुखे पुत्रादिप्रयोजकत्वेन हर्षसंपादक इति विवाहस्यैवेदं विशेषणमिति विवाहतत्त्वकारः । इति वृद्धिश्राद्धकालः ।

अथ कृष्णपक्षश्राद्धकालनिर्णयः । तत्र हेमाद्रौ कात्यायनः—अपरपक्षे श्राद्धं कुर्वीतोर्ध्वं वा चतुर्थ्या यदहः संपद्यत इति । प्रतिपत्यभृत्यमावास्यान्ते पक्षे चतुर्थ्या ऊर्ध्वं कर्मस्मशिद्विने यस्मिन्श्राद्धसाधनसंपत्तिस्तस्मिन्कुर्यात् । गौतमः—अमावास्यायां पितृभ्यो दद्यात्पञ्चमीप्रभृति वाऽपरपक्षस्य यथाश्राद्धं सर्वस्मिन्वा द्रव्यदेशब्राह्मणासंभवे

कालनियमः शक्तित् इति । नित्यं चेदम् । तथा च तत्रैव कात्यायनः—  
शाकेनापि नापरपक्षमतिकामेत् । इति ।

प्रतिपद्धनलाभाय द्वितीया द्विपदप्रदा ।

इत्यादिफलश्रुतेः काम्यमपि । इदममावास्याश्राद्धात्पृथगेव कार्यम् ।

अमावास्याऽष्टका वृद्धिः कृष्णपक्षोऽयनद्वयम् ।

इति पृथग्निर्देशादिति हेमाद्रौ स्मृतिचन्द्रिकाकारः । अपरपक्षे यदहः  
संपद्येतामावास्या विशेषेणेति निगमवचनात्केचित्तु विकल्पमेव मन्यन्त  
इति तत्रैवोक्तम् । तथा च शक्त्यशक्त्यपेक्षया व्यवस्थेति बोध्यम् । भाद्र-  
पदापरपक्षे त्वशक्तेनापि कृष्णपक्षश्राद्धममावास्याश्राद्धात्पृथगेव कार्यम् ।  
तथा च हेमाद्रौ विष्णुधर्मोत्तरम्—

उत्तराद्यनाद्राजञ्ज्ञेषु याह्विणायनम् ।

याम्यायनाच्चतुर्मासं तत्र सुप्ते तु केशवे ॥

प्रौष्ठपद्माः परः पक्षस्तत्रापि च विशेषतः ।

पञ्चम्यूर्ध्वं तु तत्रापि दशम्यूर्ध्वं ततोऽप्यति ॥

मध्यायुक्ता तु तत्रापि श्रेष्ठा राजस्त्रयोदशी ॥ इति ।

तत्रैव ब्राह्मे—अश्वयुक्त्युष्णपक्षे तु श्राद्धं कार्यं दिने दिने ।

त्रिभागहीनं पक्षं वा त्रिभागं त्वर्धमेव वा ॥ इति ।

आदित्यपुराणे—प्रावृद्धतौ यमः प्रेतान्पितृंश्चापि यमालयात् ॥

विसर्जयति मानुष्ये कृत्वा शून्यं स्वकं पुरम् ।

क्षुधार्ताः कीर्तयन्तश्च दुष्कृतं च स्वयंकृतम् ॥

काङ्गन्ति पुत्रपौत्रेभ्यः पायसं मधुसंयुतम् ।

तस्मात्तांस्तत्र विधिना तर्पयेत्पायसेन तु ॥

मध्वाज्यतिलिमिश्रेण तथा शीतेन चाम्भसा ।

भिक्षामात्रेण यः प्राणान्संधारयति वा स्वयम् ॥

श्राद्धं तेनापि कर्तव्यं तैस्तैर्द्रव्यैः सुसंचितैः । इति ।

नागरखण्डे—आषाढ्याः पञ्चमे पक्षे कन्यासंस्थे दिवाकरे ॥

यो वै श्राद्धं नरः कुर्यादेकस्मिन्नपि वासरे ।

तस्य संवत्सरं यावत्तृप्ताः स्युः पितरो ध्रुवम् ।

शास्त्रायनिः—नभस्यस्यापरे पक्षे तिथिषोडशकस्तुं यः ॥

कन्यागतान्वितश्चेत्स्यात्स कालः श्राद्धकर्मणि ।

तत्रैव ब्राह्मे—कन्यागते सवितरि यान्यहानि तु षोडश ॥

क्रतुभिस्तानि तुल्यानि देवो नारायणोऽब्रवीत् । इति ।

अत्र पञ्चमपक्षस्यैव श्राद्धकालत्वम् । पञ्चदशतिथ्यात्मकोऽपि तिथि-  
वृद्धौ कदाचित्पोडशदिनात्मकोऽपि भवति । तत्रैकदिनहानिर्मा भूदित्य-  
भिप्रायेण तिथिषोडशक इत्युक्तमथवा शुक्लप्रतिपदा सह षोडशत्वम् ।  
तदाह माधवे देवलः—

अहःषोडशकं यत्तु शुक्लप्रतिपदा सह ।

चन्द्रक्षयाँविशेषेण साऽपि दर्शात्मिका स्मृता ॥ इति ।

अत्र कन्यार्कः प्राशस्त्यसंपादको नतु निमित्तम् । तदाह जाबालिः—

आगतेऽपि रवौ कन्यां श्राद्धं कुर्वीत सर्वथा ।

आपाद्याः पञ्चमः पक्षः प्रशस्तः पितृकर्मसु ॥

पुत्रानायुस्तथाऽरोग्यमैश्वर्यमतुलं तथा ।

प्राप्नोति पञ्चमे दत्त्वा श्राद्धं कामांस्तथाऽपरान् ॥

वृहन्मनुः—आपादीमवधि कृत्वा पञ्चमं पक्षमाश्रिताः ।

काङ्क्षन्ति पितरः क्लिष्टा अन्नमप्यन्वहं जलम् ॥

तस्मात्तत्रैव दातव्यं दत्तमन्यत्र निष्फलम् ।

आपादीमवधि कृत्वा यः पक्षः पञ्चमो भवेत् ॥

तत्र श्राद्धं प्रकुर्वीत कन्यास्थोऽर्को भवेत्त वा । इति ।

शास्त्रायनिः—पुण्यः कन्यागतः सूर्यः पुण्यः पक्षस्तु पञ्चमः ॥

कन्यास्थार्कान्वितः पक्षः सोऽत्यन्तं पुण्य उच्यते ।

काण्णाजिनिः—आदौ मध्येऽवसाने वा यत्र कन्यां वजेद्रविः ।

स पक्षः सकलः पूज्यः श्राद्धपोडशकं प्रति ॥ इति ।

वृद्धमनुः—नभस्यस्यापरः पक्षो यत्र कन्यां वजेद्रविः ।

स महालयसंज्ञः स्याद्वज्च्छायाह्यस्तथा ॥ इति ।

अत्र प्रतिपत्प्रभूत्यमावास्यापर्यन्तश्राद्धकरणे नन्दादिनिषेधो नास्ति ।

तदाह काण्णाजिनिः—

नभस्यस्यापरे पक्षे श्राद्धं कुर्याद्दिने हिने ।

नैव नन्दादि वर्ज्यं स्याद्वैव वर्ज्या चतुर्दशी ॥ इति ।

नन्वेवं—प्रतिपत्प्रभूतिष्वेकां वर्जयित्वा चतुर्दशीम् ॥

इति याज्ञवल्क्यविरोधं इति चेन्न । अपरपक्षे शाद्वं कुर्वीतोर्ध्वं  
चतुर्थ्या यदहः संपद्येत् सप्तम्या ऊर्ध्वं यदहः संपद्यत ऋते चतुर्दशीम् ।  
इति कात्यायनवाक्यैकवाक्यतया पञ्चम्यादिसप्तम्यादिपक्षविषयत्वेनाप्यु-  
पत्तेः आद्वोडशकत्वापवादत्वासंभवात् । अत एव प्रतिपदादिसर्व-  
तिथिशाद्वेऽपि चतुर्दशी वर्जनीयेति केचनार्वाचीनग्रन्था उपेक्ष्याः ।  
हेमाद्रिमाधवमदनरत्नादिविरोधाच्च ।

अत एव मनुः—कृष्णपक्षे दशम्यादौ वर्जयित्वा चतुर्दशीम् ।

श्राद्धे प्रशस्तास्तिथयो यथैता न तथेतराः ॥ इति ।

अत्राप्यशक्तावाह यमः—

हंसे वर्षासु कन्यास्थे शाकेनापि गृहे वसन् ।

पञ्चम्योरन्तरे दद्यादुमयोरपि पक्षयोः ॥ इति ।

कृष्णपञ्चमीमारभ्य शुक्लपञ्चमीपर्यन्तं कस्यांचित्तिथावपि कुर्यादि-  
त्यर्थः । एकस्मिन्दिने श्राद्धकरणे नन्दादिनिषेधमाह गार्ण्यः—

नन्दायां भार्गवदिने ब्रयोदश्यां त्रिजन्मसु ।

एषु श्राद्धं न कुर्वीत गृही पुत्रधनक्षयात् ॥

बृद्धगार्ण्यः—प्राजापत्ये च पौष्णे च पित्र्यक्षे भार्गवे तथा ।

यस्तु श्राद्धं प्रकुर्वीत तस्य पुत्रो विनश्यति ॥ इति ।

नन्दाः प्रतिपत्थष्ट्येकादश्यः । आद्यदशमैकोनविंशानि त्रिजन्मनक्ष-  
त्राणि । प्राजापत्यं रोहिणी । पौष्णं रेवती । पित्र्यक्षं मधा । अस्याप-  
वादः प्रयोगपारिजाते संग्रहे—

अमापाते भरण्यां च द्वादश्यां पक्षमध्यके ।

तिथिवारं च नक्षत्रं योगं च न विचारयेत् ॥ इति ।

इदं निषेधतत्प्रतिप्रसवपर्यालोचनं महालयपक्षान्तर्गततिथौ सकृन्महा-  
लयासंभवेन यदा तिथ्यन्तरेऽनुष्ठानं, तदैव । महालयान्तर्गतमृततिथौ  
सकृन्महालयानुष्ठानं मुख्यम् । तत्र न निषेधादिविचारः । सौरो मासो  
विवाहादाविति प्रकरणे हेमाद्रौ—

प्रेतमासस्य यः पक्षस्तत्तिथौ प्रतिवत्सरम् ।

यावत्स्मरति पौत्रोऽपि तेषां तत्रैव द्वापयेत् ॥

इति प्रचेतोवचनेन मृततिथावेव विधानात् । अत एव निषेधप्रयोज-  
कनक्षत्रादियुक्तायामपि तत्तिथौ सकलदेशीयशिष्टानामनुष्ठानम् ।

आषाढ्याः पञ्चमे पक्षे कन्यासंस्थे दिवाकरे ।  
 सृताहनि पितुर्यो वै शान्द्रं द्वास्यति मानवः ॥  
 तस्य संवत्सरं यावत्संतुष्टाः पितरो ध्रुवम् ।  
 या तिथिर्यस्य तातस्य सृताहे तु प्रवर्तते ॥  
 सा तिथिः पितृपक्षे तु पूजनीया प्रयत्नतः ।  
 अशक्तः पक्षमध्ये तु करोत्येकदिने यदा ॥  
 निषिद्धेऽपि दिने कुर्यात्पिण्डदानं यथाविधि ॥

इति नागरखण्डे कात्यायननाम्ना कैश्चिदर्वाचीनैर्ठिखितानि षष्ठि-  
 नानि संगच्छन्ते प्रचेतोवचनसमानार्थत्वात् । एतान्यनाकराणि महा-  
 निबन्धेष्वदर्शनादिति कृत्यरत्नावल्याद्यर्वाचीनग्रन्था उपेक्ष्याः प्रचेतो-  
 वचनादर्शननिबन्धनत्वात् । गौणकालोऽप्युक्तो हेमाद्रौ ब्राह्मे—

यावच्च कन्यातुलयोः क्रमादास्ते दिवाकरः ।  
 तावच्छान्द्रस्य कालः स्याच्छून्यं प्रेतपुरं तदा ॥  
 कन्यागते सवितरि पितरो यान्ति वै सुतान् ।  
 शून्या प्रेतपुरी सर्वा यावद्वृश्चिकदर्शनम् ॥  
 ततो वृश्चिकसंभासौ निराशाः पितरस्तदा ।  
 पुनः स्वभवनं यान्ति शार्ण दत्त्वा सुदारुणम् ॥

सुमन्तुः—कन्याराशौ महाराज यावत्तिष्ठेद्विभावसुः ।  
 तस्मात्कालान्द्रवेदेयं वृश्चिकं यावदागतः ॥  
 येयं दीपान्विता राजन्व्याता पञ्चदशी भुवि ।  
 तस्यां दद्यान्न चेद्वत्तं पितृणां वै महालये ॥

यत्तु जातुकण्ठ्यवचनम्—

तस्मात्तत्रैव दातव्यं दत्तमन्यत्र निष्फलम् । इति,  
 तत्पञ्चमपक्षस्य मुख्यकालत्वबोधकम् । अकरणे दोषो हेमाद्रौ ब्राह्मे—  
 सूर्ये कन्यागते कुर्याच्छान्द्रं यो न गृहाश्रमी ।  
 धनं पुत्रान्कुतस्तस्य पितृनिःश्वासपीडया ॥  
 न सन्ति पितरश्चेति कृत्वा मनसि यो नरः ।  
 शान्द्रं न कुरुते तत्र तस्य रक्तं पिबन्ति ते ॥ इति ।

मार्कण्डेयः—कन्यागते सवितरि दिनानि दश पञ्च च ॥

पर्वणैनव विधिना शान्द्रं तत्र विधीयते । इति ॥

यस्तु—विवाहवतचूडासु वर्षमध्ये तदर्थकम् ।

पिण्डदानं यृदा स्नानं न कुर्यात्तिलतर्पणम् ॥

इति पिण्डदाननिषेधस्तस्यापवादः संग्रहे—

महालये गयाश्राद्धे मातापित्रोऽस्तुतेऽहनि ॥

यस्य कस्यापि मर्त्यस्य सपिण्डीकरणे तथा ।

कृतोद्भावोऽपि कुर्वीत पिण्डनिर्वपणं सुतः ॥ इति ।

संन्यासिविषय उक्तं वायुपुराणे—

संन्यासिनोऽप्याद्विकादि पुत्रः कुर्याद्यथाविधि ।

महालये तु यच्छ्राद्धं द्वादश्यामेव तद्भवेत् ॥ इति ।

मृताहं च सपिण्डं च गयाश्राद्धं महालयम् ॥

आपन्नोऽपि न कुर्वीत श्राद्धमामेन कर्हिचित् ।

इति वचनात्पक्षान्नमेव मुख्यम् । अत्र सर्वथा तदसंभवे तु अकरणान्मन्दकरणं श्रेय इति न्यायात्

अन्नाभावे द्विजातीनामामश्राद्धं विधीयते ।

इति वचनाच्चाऽमेनापि कर्तव्यं न तु सर्वथा लोपः कार्यं इति बोध्यम् ।  
अत्र देवता दिने दिने पार्वणैव विधिनेत्युक्तत्वेऽपि मातृपार्वणं पृथगेव कार्यम् ।

अन्वष्टकासु वृद्धौ च प्रतिसंवत्सरे तथा ।

महालये गयायां च सपिण्डीकरणात्पुरा ॥

मातुः श्राद्धं पृथक्कुर्यादन्यत्र पतिना सह ।

महालये गयाश्राद्धे वृद्धौ चान्वष्टकासु च ॥

नवदैवतमत्रेष्टं शेषं षट्पौरुषं विदुः ॥ इत्यादिवचनात् ।

महालये गयाश्राद्धे श्राद्धे चान्वष्टकासु च ।

ज्येयं द्वादशदैवत्यं तीर्थे प्रौष्ठे मधासु च ॥ इति ।

निगमे तु मातामहिपार्वणमपि पृथगुक्तम् । सकृन्महालये देवतास्तु संग्रह उक्ताः—

ताताम्बात्रितयं सपत्नजननी मातामहादित्रयं

सुख्नि श्रीतनयादि तातजननीस्वप्रातरः सख्नियः ।

ताताम्बात्मभगिन्यपत्यधवयुक्तायापिता सद्गुरुः

शिष्यास्ता! पितरो महालयविधौ तीर्थे तथा तर्पणे ॥ इति ।

अत्रापि पार्वणत्रयमेवोक्तम् । विधवाकर्तृकशान्द्रे विशेषः संग्रहे—

चत्वारि पार्वणानीह विधवायाः सदैव हि ।

स्वभर्तृश्वशुरादीनां मातापित्रोस्तथैव हि ॥

ततो मातामहानां च शान्द्रदानमुपक्रमेत् ।

स्वभर्तृप्रभृतित्रिभ्यः स्वपितृभ्यस्तथैव च ॥

विधवा कारयेच्छान्द्रं सर्वकालमतन्द्रिता । इति ।

स्मृतिरलावल्यां तु पार्वणद्वयमेवोक्तम् । इति महालयदेवताः ।

महालयशान्द्राङ्गनपर्णकाल उक्तो नारदीये—

पक्षशान्द्रं यदा कुर्यात्पर्णं तु दिने दिने ।

सकून्महालये चैव परेऽहनि तिलोदकम् ॥ इति ।

माध्यंदिनैः सकून्महालयेऽपि तद्दिन एव कार्यम् । इदं महालय-  
शान्द्रं मलमासे न कार्यमित्युक्तं मलमासनिर्णये । महालयपक्षान्तर्गत-  
भरण्यां शान्द्रे फलमुक्तं मात्स्ये—

भरणी पितृपक्षे या महती परिकीर्तिता ।

तस्यां शान्द्रं कृतं येन स गयाशान्द्रकृञ्जवेत् ॥ इति ।

इदं पिण्डराहितं कार्यम् ।

अयनद्वितये शान्द्रं विषुवद्वितये तथा ।

भरणीषु च कुर्वीत पिण्डनिर्वपणं न हि ॥

इति पुलस्त्यवचनात् । अष्टम्यां शान्द्रे फलमुक्तं ब्रह्माण्डपुराणे—

आपाद्याः पञ्चमे पक्षे या च मध्याष्टमी स्मृता ।

त्रयोदशी गजच्छाया गयातुल्या तु पैतृके ॥ इति ।

एतत्पक्षीयत्रयोदश्यां शान्द्रमाह मनुः—

यल्किचिन्मधुना मिश्रं प्रदद्यात्तु त्रयोदशीम् ।

तदप्यक्षयमेव स्याद्वर्षासु च मधासु च ॥ इति ।

विष्णुः—अथ पितृगाथा भवति—

अपि जायेत सोऽस्माकं कुले कश्चिन्नरोत्तमः ।

प्रावृद्धकालेऽसिते पक्षे त्रयोदश्यां समाहितः ॥

मधूतरेण यच्छान्द्रं पायसेन समाचरेत् ।

महाभारते—अपि नः स कुले भूयायो नो दद्यात्रयोदशीम् ॥

मधासु सर्पिषा युक्तं पायसं दक्षिणामुखः ।

याज्ञवल्क्यः—यद्वदाति गयास्थश्च सर्वमानन्त्यमश्नुते ॥

तथा वर्षात्रियोदश्यां मधासु च विशेषतः ।

प्रौष्ठपद्यामतीतायां मधायुक्तां ब्रयोदशीम् ॥

प्राप्य शाद्वं प्रकर्तव्यं मधुना पायसेन च ।

प्रजामिष्टां यशः स्वर्गमारोग्यं चं धनं तथा ॥

नृणां शाद्वे सदा तुसाः प्रयच्छन्ति पितामहाः । इति ।

नित्यमपीदम् । प्रौष्ठपद्यामतीतायां मधायुक्ता ब्रयोदशी ॥

इत्युक्त्वा विष्णुधर्मोत्तरे—

एतानि शाद्वकालानि नित्यान्याह प्रजापतिः ।

शाद्वमेतेष्वकुर्वाणो नरकं प्रतिपद्यते ॥

इत्युक्त्वात् । अङ्गिराः—

ब्रयोदश्यां कृष्णपक्षे यः शाद्वं कुरुते नरः ।

पञ्चत्वं तस्य जानीयाज्ज्येषु पुत्रस्य निश्चितम् ॥

नागरखण्डे—यो वाऽछति नरो मुक्तिं पितृभिः सह चाऽत्मनः ।

असंतानश्च यस्तस्य शाद्वे प्रोक्ता ब्रयोदशी ॥

संतानयुक्तो यः कुर्यात्तस्य वंशक्षयो भवेत् ।

अद्य प्रभृति वै शाद्वं ब्रयोदश्यां करिष्यति ॥

कन्यागते सहस्रांशौ तस्य स्याद्वंशसंक्षयः ।

इति शापेन देवानां निर्दग्धेयं महातिथिः ॥

ततः प्रभृति नैतस्यां क्रियते शाद्वमुक्तमम् ।

इत्यादिभिस्तु पुत्रवतः काम्यशाद्वमेव निषिध्यते, न तु नित्यमपि ॥

शाद्वमेतेष्वकुर्वाणो नरकं प्रतिपद्यते ।

इत्याद्युदाहृतवचनविरोधात् । काम्यमप्युक्तमविशेषणादावाहनार्घ्य-  
दानादीतिकर्तव्यताविशिष्टमेव निषिध्यते । अत एव

अतः शाद्वं विना देयं तद्दिने मंधुपायसम् ।

खड्गमांसं कालशाकं मासं वार्धीणैसस्य च ॥

तस्याभावे तु दातव्यं क्षीरौदनमनुक्तमम् ।

तस्मिन्नहनि विप्रेभ्यः पितृणां तृप्तये नृप ॥

इत्यग्निमवचनेन ब्राह्मणभोजनविधानात् । अंत एव

१ । त. घृतपायस० । २ घ. घ. ‘णकस्य’ ।

प्रजां मेधां पशुं पुटिं स्वातन्त्र्यं वृद्धिसुत्तमाम् ।  
 दीर्घमायुरथैश्वर्यं कुर्वाणस्तु त्रयोदशीम् ॥  
 अवाप्नोति न संदेहः शान्द्रं श्रद्धापरो नरः ॥ इति,  
 द्वादश्यां मूर्तिसंपन्नस्त्रयोदश्यां बहुप्रजः ।  
 आयुष्मतीं प्रजां चैव धनं वश्यं च विन्दति ॥ इति,  
 प्रौष्ठपद्मामतीतायां मधायुक्तां त्रयोदशीम् ।  
 प्राप्य शान्द्रं तु कर्तव्यं मधुना पायसेन च ॥  
 प्रजामिष्टां यशः स्वर्गमारोग्यं च धनं तथा ।  
 नृणां शान्द्रे तथा प्रीताः प्रयच्छन्ति पितामहाः ॥  
 इति मार्कण्डेयवृद्धमनुशङ्खलिखितवचनबोधितं फलम् ।  
 अयनाद्वितये शान्द्रं विषुवद्वितये तथा ॥  
 युगादिषु च सर्वासु पिण्डनिर्वर्पणाद्वृते ।

इति पुलस्त्यवचनाद्वासंतानस्य पिण्डदानरहितेनापि शान्द्रेन भवति ।  
 तथा पुत्रवत इतिकर्तव्यतयाऽपि राहितेनैतेन फलसिन्ध्रावपि बाधकाभा-  
 वात् । अत एव

ज्ञातीनां तु भवेच्छेष्ठः कुर्वत्त्वान्द्रं त्रयोदशीम् ।  
 नावश्यं तु युवानोऽस्य प्रभीयन्ते नरा गृहे ॥

इति महाभारतस्य—

संतानयुक्तो यः कुर्यात्तस्य वंशक्षयो भवेत् ।

इत्यादिनागरखण्डादिवचनैर्न विरोध इति बोध्यम् । एतेन वर्यं तु  
 पश्यामो निषेधवचनानि सपुत्रविषयाण्येवासंतानस्तु य इति नागर-  
 खण्डवचनादित्यादिनिर्णयसिन्धवाद्यर्वाचीनग्रन्था उपेक्ष्या भारतादि-  
 वचनविरोधात् । इदं शान्द्रं दर्शश्रान्द्रवदेव कार्यं न क्षयाहश्रान्द्रवत् ।  
 तदाह हेमाद्रौ काष्णार्जिनिः—

शान्द्रं तु नैकवर्गस्य त्रयोदश्यासुपकमेत् ।

अतृप्रास्तत्र येऽस्य स्युः प्रजां हिंसन्ति तस्य ते ॥ इति ।

स्मृत्यन्तरं—नेच्छेत्रयोदशीश्रान्द्रं पुत्रवान्यः सुतायुपोः ।

एकस्यैव तु नो दद्यात्पार्वणं तु समाचरेत् ।

यः पुत्रवान्सुतायुषोरभिवृद्धिमिच्छेत्स एकवर्गस्यैव श्रान्द्रं नो दद्या-  
 दपि तु मातामहवर्गोद्देशेनापि पार्वणं समाचरेदिति हेमाद्रिमाधवा-  
 दयः । ननु

पितरो यत्र पूज्यन्ते तत्र मातामहा ध्रुवम् ।  
अविशेषेण कर्तव्यं विशेषान्नरकं ब्रजेत् ॥

इतिवचनाद्मावास्यादिकालिकपितृवर्गशान्द्रे मातामहपार्वणस्याऽ-  
वश्यकत्वेनैकवर्गशान्द्रस्याप्रसक्तत्वात्कथं वचनप्रामाण्यम् । न च द्विती-  
यब्राह्मणभोजनासामर्थ्येन तत्प्रसक्तिरिति शङ्खचम् ।

एकेनापि हि विप्रेण षट्पिण्डं शान्द्रमाचरेत् ।  
षड्वर्षान्द्रापयेत्तत्र षड्भ्यो द्यात्तथाऽशनम् ॥  
पिता भुङ्गे द्विजकरे मुखे भुङ्गे पितामहः ।  
प्रपितामहस्तु तालुस्थः कण्ठे मातामहः स्मृतः ॥  
प्रमातामहस्तु हृदये वृद्धो नाभौ तु संस्थितः ।  
एवमप्याचरेष्टान्द्रं षड्दैवत्यं महामुने ॥  
विभक्तं कारयेद्यस्तु पितृहा स निगद्यते ।

इति हेमाद्रौ देवलस्मृतिविरोधात् । तस्मादेकवर्गशान्द्रप्राप्यभावा-  
त्कथं प्रामाण्यमिति चेत् । येन पुरुषेण सर्वशाखोक्ताङ्गेषसंहरेणैव कर्म  
कर्तव्यमित्यादिसिद्धान्तः षण्णां विधायकानि सूत्रान्तरादीनि च न  
ज्ञातानि, किंतु पितरिदं तेऽर्थं पितामहेदं तेऽर्थं प्रपितामहेदं  
तेऽर्थमिति सूत्रमेव हृष्टं, तस्य पित्रादित्रयाणामेव कर्तव्यमिति प्रसक्तौ  
तावन्मात्रं न कर्तव्यं किंतु मातामहपार्वणमप्यवश्यं कर्तव्यमित्येतद्विधा-  
यकत्वेन वचनसामर्थ्यादव्यामोहप्राप्तमेकवर्गशान्द्रमनेन निषिद्ध्यते ।  
हेमाद्रिमाधवयोरप्युक्तार्थं एव तात्पर्यात् । एतेनाविशेषेणेति तु येन माता-  
महेन सह मातुः सपिण्डीकरणं कृतं, तद्विषयमेव । तेन भाद्रकृष्णत्रयो-  
दश्यां दशादौ पितृवर्गशान्द्रमात्रेणापि नित्यशास्त्रार्थसिद्धावपि ताव-  
न्मात्रं न कर्तव्यं, किंतु मातामहपार्वणमपि, इति कालतत्त्वविवेचनाद्-  
योऽर्वाचीनग्रन्था उपेक्ष्याः । उदाहृतानेकवचनहेमाद्रिमाधवविरोधात् ।  
यस्तु प्रतिदिनं पक्षपर्यन्तं सपिण्डकं महालयशान्द्रं करोति तेन त्रयोद-  
श्यामपि तथैव कार्यं नैव नन्दादिवर्जं स्यादित्युदाहृतवचनात् । इति  
त्रयोदशीनिर्णयः । अथ महालयान्तर्गतचतुर्दशीशान्द्रनिर्णयः । तत्र  
याज्ञवल्क्यः—

प्रतिपत्त्वभूतिष्वेकां वर्जयित्वा चतुर्दशीम् ।  
शख्नेण तु हृता ये वै तेभ्यस्तत्र प्रदीयते ॥

**ब्रह्मण्डपुराणे—**

प्रायो नाशकशङ्काग्निविषेद्वन्धनिनां तथा ।

चतुर्दश्यां तु कर्तव्यं तृप्त्यर्थमिति निश्चयः ॥

**नागरखण्डे—अपमृत्युर्भवेत्तेषां शङ्कमृत्युरथापि वा ।**

उपसर्गान्वितानां च विषमृत्युमुपेयुषाम् ॥

वह्निना च प्रदग्धानां जलमृत्युमुपेयुषाम् ।

सर्पञ्चाग्रहतानां च मृतस्योद्वन्धनैरपि ॥

आद्वं तेषां प्रकर्तव्यं चतुर्दश्यां नराधिप । इति ।

**अपमृत्युरकालमृत्युः । अत एव मार्कण्डेयः—**

युवानः पितरो यस्य मृताः शङ्केण वा हताः ।

तेन कार्यं चतुर्दश्यां तेषां त्रुप्तिमभीप्सता ॥ इति ।

**उपसर्गे ग्रहभूतादिप्रवेशः । ब्रह्मवैवर्ते—**

युवानस्तु गृहे यस्य मृतास्तेषां प्रदापयेत् ।

शङ्केण च हता ये वै तेभ्यो दृश्याच्चतुर्दशीम् ॥

**मरीचिः—विषशङ्कश्वापदादितिर्यग्ब्राह्मणघातिनाम् ।**

चतुर्दश्यां क्रिया कार्या येषां मृत्युर्विगर्हितः ॥ इति ।

**विषादिकृतो धातो येषां ते तथोक्ताः । प्रचेताः—**

वृक्षारोहणलोहाद्यैर्विद्युजलविषादिभिः ।

नखिदंस्त्रिविपन्ना ये तेषां शस्ता चतुर्दशी ॥

**आदिशब्देन भृगुपतनादयो गृहन्ते । हेमाद्रौ मनुः—**

ज्ञातिश्रैष्ठं त्रयोदश्यां चतुर्दश्यां तु सुप्रजाः ।

प्रीयन्ते पितरश्वास्य ये च शङ्कहता रणे ॥

ये तु शङ्कानुज्ञातजलाग्निप्रवेशादिना मृतास्तेषां चतुर्दश्यां आद्वं न कार्यम् । अत एव शाकटायनः—

जलाग्निभ्यां विषपन्नानां संन्यासे वा गृहेऽपि वा ।

आद्वं कुर्वीत तेषां वै वर्जयित्वा चतुर्दशीम् ॥ इति ।

जलाग्निग्रहणं विधिपरिगृहीतभृगुपतनादिमरणहेतूनामुपलक्षणम् ।  
उदाहृतवचनानि तु अविहितजलादिमरणविषयाणि । अत एव पति-  
मरणानन्तरं विहिताग्निप्रवेशेन मृतानां स्त्रीणामपि चतुर्दश्यां आद्वं न कार्यम् । इदं शाद्वं पित्रादीनामप्येकोद्दिष्टमेवाऽह गार्यः—

चतुर्दश्यां तु यच्छ्राद्धं सपिण्डीकरणात्परम् ।

एकोद्दिष्टविधानेन तत्कार्यं शश्वधातिनः ॥

भविष्यत्पुराणे—समत्वमागतस्यापि पितुः शश्वहतस्य वै ।

एकोश्चिष्टं सुतैः कार्यं चतुर्दश्यां महालये ॥ इति ।

अत्र पितृसुतग्रहणं शाद्भद्रेवतातदधिकारमात्रोपलक्षणम् ।

मनुरपि—एकपिण्डीकृतानां तु पृथक्त्वं नोपपद्यते ।

सपिण्डीकरणाद्वृध्वंसृते कृष्णचतुर्दशीम् ॥ इति ।

अत्र शश्वादिहतानामेव चतुर्दश्यां तेषां चतुर्दश्यामेवेति द्विविधो नियम इति केचित्तदयुक्तम् ।

शाद्भं कार्यं दिने दिने ।

नैव नन्दादिवज्यं स्यान्नैव वज्या चतुर्दशी ॥

इति वचनविरोधात्तेषामेवेत्यस्यायुक्तत्वात् ।

आहवेषु विपन्नानां जलाभिभृगुपातिनाम् ।

चतुर्दश्यां भवेत्पूजा अमावास्या तु कामिकी ॥

इति मदनरत्नोदाहृतदेवीपुराणे पूजा शाद्भरूपा, अमावास्याग्रहणस्योपलक्षणत्वादमावास्यादिकालेष्वपि तेषां तृप्त्यर्थं शाद्भविधानातेषां चतुर्दश्यामेवेत्यस्याप्ययुक्तत्वात् । शश्वादिहतानां चतुर्दश्यामेकोद्दृष्टमेवेत्यत्र कारणमुक्तं हेमाद्रौ नागरखण्डे—

यदि प्रेतत्वमापन्नः कदाचित्ततिप्रिता भवेत् ।

तृप्त्यर्थं तस्य कर्तव्यं शाद्भं तत्र दिने नृप ॥

पितामहाद्यास्तत्राहि शाद्भं नार्हन्ति कुत्रचित् ।

अथ चेद्भान्तितो दद्याद्धियते राक्षसैस्तु तद् ॥

ब्रह्मणो वचनादाजन्मूतप्रेतैश्च दानवैः ।

तेनैकोद्दिष्टमेवात्र कर्तव्यं न तु पार्वणम् ॥

पितृपक्षे चतुर्दश्यां कन्यासंस्थे दिवाकरे ।

एतस्मात्कारणाद्वाजन्पार्वणं नैव कारयेत् ॥ इति ।

अत एव शश्वहतस्य पितुश्चतुर्दश्यामेकोद्दिष्टे कृतेऽपि तेन पितामहादेस्तृप्त्यसिद्धेः

काङ्क्षन्ति पुत्रपौत्रेभ्यः पायसं मधुसंयुतम् ।

तस्मात्तांस्तत्र विधिना तर्पयेत्पायसेन हि ॥

इत्यादिवचनात्यितामहादितृप्त्यर्थं दिनान्तरे पार्वणविधिना महालय-  
श्राद्धं कर्तव्यमेवेति हेमाद्रिः संगच्छते । पितामहोऽपि चेच्छादिना हत-  
स्तदा तस्यापि चतुर्दश्यामेकोद्दिष्टं कार्यम् । तथा च हेमाद्रौ स्मृत्यन्तरम् ।  
एकस्मिन्द्वयोर्वैकोद्दिष्टविधिरिति । यतु इदं चैकोद्दिष्टमपि देवयुक्तं कार्यम्—

प्रेतपक्षे चतुर्दश्यामेकोद्दिष्टं विधानतः ।

देवयुक्तं तु तच्छ्राद्धं पितृणामक्षर्यं भवेत् ।

इति प्रयोगपारिजात उक्तम्, तत्रानिर्दिष्टमूलकेन वचनेनैकोद्दिष्टं  
देवहीनमित्यादिवचनानां बाधः कथमिति चिन्त्यम् । यदा पित्रादयस्य-  
योऽपि शश्वादिना हतास्तत्र त्रयाणां पार्वणमेव कार्यम् । तदाह मदन-  
रत्ने बृहत्पाराशरः—

चतुर्दश्यां तु यच्छ्राद्धं सपिण्डीकरणे कृते ।

एकोद्दिष्टविधानेन तत्कुर्याच्छस्त्रघातिनाम् ।

पित्रादयस्यो यस्य शश्वघातास्त्वनुक्रमात् ।

स भूते पार्वणं कुर्यादादिकानि पृथक्पृथक् ॥ इति ।

अत एवैकस्मिन्द्वयोर्वैकोद्दिष्टविधिरिति विशेषाभिधानात्रयाणां  
शश्वादिहतत्वे पार्वणमेव । अनेनैवाभिप्रायेणापरार्केणापि पार्वणमेवोक्त-  
मिति केचित् । अन्ये त्वाहुरयुक्तमेतत् । एकस्मिन्द्वयोर्वैत्यस्योपलक्षण-  
त्वात् । अत एव देवस्वामिनोक्तं-त्रिष्वपि शश्वहस्तेषु एकोद्दिष्टत्रयमेव  
कार्यं नतु पार्वणमाहत्यवचनाभावादिति तदयुक्तम् । उपलक्षणत्वे लक्ष-  
णाप्रसङ्गादिति हेमाद्रिकृतं मतान्तरदूषणं संगच्छते । अतएवैकस्मिन्द्वयो-  
र्वैकोद्दिष्टविधिरिति विशेषोपादानात्रयाणां तथात्वे पार्वणमेवेति चन्द्रि-  
कापरार्कयोर्मतमिति माधवश्च । यतु त्रयाणां शश्वहतत्वेऽपि एकोद्दि-  
ष्टत्रयमेव कार्यमिति देवस्वामिमतमेव युक्तमिति प्रतिभाति, इति माध-  
वेनोक्तं तद्यदि पार्वणविधायकपराशरवचनं न स्यादिति कृत्वाचिन्तया  
देवस्वाम्याशयवर्णनमात्रं नतु वस्तुस्थितिः स भूते पार्वणं कुर्यादिति परा-  
शरवचने लक्षणाप्रसङ्गादिति हेमाद्र्योर्विरोधादिति बोध्यम् । अत एव  
त्रयाणां शश्वहतत्वेऽपि एकोद्दिष्टत्रयमेव कार्यं, न पार्वणमिति कालतत्व-  
विवेचनादयोऽर्वाचीनप्रन्था उपेक्ष्याः । चन्द्रिकापरार्कमदनरत्नादिविरो-  
धादिति । यस्तु अस्यां चतुर्दश्यां शश्वादिना स्मृतस्तस्य चतुर्दशीनिमित्तमे-  
कोद्दिष्टं क्षयाहनिमित्तं च पार्वणं चैकोद्दिष्टं, वा यथाकुलाचारमिति

श्राद्धद्वयं प्राप्नोति इत्यापाततो हेमाद्रिणोक्तं विज्ञानेश्वरादिभिर्श्च क्षया-हनिमित्तपार्वणैकोहिष्टयोर्विकल्प एवेत्युक्तम्, तथाऽप्यग्रे हेमाद्रिणा क्षयाहनिमित्तं पार्वणमेवेति सिद्धान्तितम् । युक्तं चेदमेव ।

अमावास्याक्षयो यस्य प्रेतपक्षेऽथवा पुनः ।

इति क्षयाहप्रकरणोदाहृतवाक्येन प्रेतपक्षे मृतस्य क्षयाहे पार्वणस्यैव विधानात् । तेनात्रैव चतुर्दश्यां यः शश्वादिना मृतस्तस्य क्षयाहनिमित्तं पार्वणमेव कार्यम् । चतुर्दशीनिमित्तैकोहिष्टस्य प्रसङ्गादेव सिद्धिरिति । इति महालयचतुर्दशीश्राद्धनिर्णयः ।

अथैकोहिष्टकालः । तज्जैकोहिष्टं द्विविधं नवं नवमिश्रं चेत्याह हेमाद्रावाश्वलायनः—

नवश्राद्धं दशाहानि नवमिश्रं च षड्गृहून् । इति ॥

तत्र नवान्यनेकविधानि—

त्रीणि संचयनस्यार्थे तानि वै शृणु सांप्रतम् ।

यत्र स्थाने भवेन्मृत्युस्तत्र श्राद्धं तु कारयेत् ॥

एकोहिष्टं ततो मार्गे विश्रामो यत्र कारितः ।

ततः संचयनस्थाने तृतीयं श्राद्धमिष्यते ॥

पञ्चमे सप्तमे तद्वद्दृष्टमे नवमे तथा ।

दशमैकादशे चैव नवश्राद्धानि तानि वै ॥

कात्यायनः—चतुर्थे पञ्चमे चैव नवमैकादशे तथा ।

यन्तु वै दीयते जन्तोस्तन्नवश्राद्धमुच्यते ॥

शङ्खः—आद्यं श्राद्धमशुद्धोऽपि कुर्यादिकादशेऽहनि ।

कर्तुस्तात्कालिकी शुद्धिरशुद्धः पुनरेव सः ॥

वसिष्ठः—प्रथमेऽहित तृतीये च पञ्चमे सप्तमे तथा ।

नवमैकादशे चैव नवश्राद्धानि षट् तथा ॥ इति ।

मरणाद्विपमेषु दिनेष्वैकैकं नवश्राद्धं कुर्यादानवमाद्यत्र नवमं विष्णु-द्यतैकादशेऽहित तत्कुर्यादिति बौधायनेन पञ्चोक्तानि । अत्र व्यवस्थोक्ता शिवस्वामिना—

नवश्राद्धानि पञ्चाऽहुराश्वलायनशाखिनः ।

आपस्तम्बाः षडित्याहुर्विभाषामैतरेणिः ॥ इति ।

वृद्धवसिष्ठः—अलब्ध्वा तु नवश्राद्धं प्रेतत्वान्न विमुच्यते ।

अर्वाक्तु ह्यादशाहस्य लब्ध्वा तरति दुष्कृतम् ॥ इति ।

अत्र पूर्वपूर्वश्राद्धं स्वकाले न कृतं चेदुत्तरेण सह तत्कुर्यात्तदाह कण्वः—

नवश्राद्धं मासिकं च यद्यदन्तरितं भवेत् ।

तदुत्तरेण सातन्त्र्यादनुष्ठेयं प्रचक्षते ॥

सातन्त्र्यं समानतन्त्रता । हेमाद्रौ कौर्मे—

पञ्चमे सप्तमे चैव नवमैकादशे तथा ।

युग्मांस्तु भोजयेद्विप्रान्नवश्राद्धं तु तद्विदुः ॥

शूलपाणौ तु अयुग्मान्भोजयेद्विप्रानिति पाठः । ब्रह्मपुराणे—

चतुर्थे ब्राह्मणानां च पञ्चमेऽहनि भूभूताम् ।

नवमे वैश्यजातीनां शूलाणां दशमात्परे ॥

तत्रैवाद्रिः—प्रतार्थे सूतकान्ते तु ब्राह्मणान्भोजयेत्ततः ।

नवश्राद्धनिमित्तं तु एकमेकादशेऽहनि ॥

एवं चैकादशादिकान्नवश्राद्धादाशौचान्ते विधीयमानं ब्राह्मणभोजनं कर्मान्तरमिति हेमाद्रिः । युद्धहतादौ सद्यः शौचेऽप्येकोद्दिष्टादिकमेकादशदिन एव । तदाह हेमाद्रौ पैठीनसिः—

सद्यः शौचे प्रदातव्यं प्रेतस्यैकादशेऽहनि ।

स एव दिवसस्तस्य श्राद्धशत्यासनादिषु ॥ इति ।

बृहस्पतिः—चतुर्थेऽहनि विप्रेभ्यो देयमन्नं हि बान्धवैः ।

गावः सुवर्णं वित्तं च प्रेतमुहिश्य शक्तिः ॥

चतुर्थेऽहनि संचयाह इति हेमाद्रिः ।

यदिष्टं जीवत श्राद्धसीत्तद्व्यात्तस्य यत्नतः । इति ।

एकोद्दिष्टविधानेन यदेकस्य प्रदीयते ।

आवाहनाग्रौकरणरहितं देववर्जितम् ॥

वस्त्रालंकारशत्याद्यं पितुर्यद्वाहनायुधम् ।

गन्धमाल्यैः समभ्यर्च्य श्राद्धभोक्त्रे तदर्पयेत् ॥ इति ।

मात्स्येऽपि—सूतकान्ते द्वितीयेऽहिं शत्यां द्यात्सुलक्षणाम् ।

काञ्चनं पुरुषं तत्र फलपुप्पसमन्वितम् ॥

संपूज्य द्विजदांपत्यं नानारत्नविभूपणैः ।

वृषोत्सर्गं च कुर्वीत देया च कपिला शुभा ॥ इति ।

अत्र वृषोत्सर्ग आवश्यकः ।

एकादशेऽहिं प्रेतस्य यस्य नोत्सृज्यते वृषः ।

प्रेतत्वं सुस्थिरं तस्य दत्तैः श्राद्धशूतैरपि ॥

इति पद्मविश्वामते निन्दाश्रुतेः । ऋषु विशेष उक्तः संग्रहे—

पतिषुव्रवती नारी भरुरग्ने सूता यदि ।

वृषोत्सर्गं न कुर्वात गां च दद्यात्सवत्सकाम् ॥ इति ।

अस्मिस्त्वेकादशाहे तु द्विजा एकादशैव तु ।

इति मात्स्य एकादश ब्राह्मणा इत्युक्तं स मुख्यः कल्पः । एको ब्राह्मण इत्यनुकल्पः । अत एव विष्णुना शक्त्यपेक्षया बहव इत्युक्तम् । इदं चैकादशाहिकं महैकोहिष्टसंज्ञं क्षत्रियादिभिरप्येकादशाह एव कार्यम् । आद्यं श्राद्धमशुद्धोऽपीति, सद्यःशौचे प्रदेयमिति शङ्खपैठीनसिवचनात् । यत्तु अथशौचापगम इति विष्णुनोक्तं तत्कर्तुस्तात्कालिकी शुद्धिरितिवचनोक्ततात्कालिकाशौचापगम इति व्याख्येयम् । अन्यथा

मन्त्रवर्जं हि शूद्रस्य द्वादशोऽहनि कीर्तिंतम् ।

इति सपिण्डीकरणविषयविष्णुवाक्यविरोधापत्तेः, शङ्खादिवाक्यविरोधाच्च । एतेनैकाहाद्याशौचे द्वितीयादिदिने कर्तव्यमिति गौडादिग्रन्थाः क्षत्रियादिभिः स्वाशौचान्ते त्रयोदशाहादौ कार्यमिति कालतत्त्वविवेचनाद्यर्वाचीनग्रन्थाश्चोपेक्ष्याः । उदाहृतवचन—

एकादशोऽहि यच्छ्राद्धं तत्सामान्यमुदाहृतम् ।

चतुर्णामपि वर्णानां सूतक तु पृथकपृथक् ॥

इति पैठीनसिवचनहेमाद्यादिनिवन्धविरोधात् । इति नवश्राद्धकालः । अथ नवमिश्रसंज्ञकघोडशश्राद्धकालः । तत्र हेमाद्रौ ब्राह्मण—

नृणां तु त्यक्तदेहानां श्राद्धाः घोडश सर्वदा ।

चतुर्थे पञ्चमे चैव नवमैकादशे तथा ॥

ततो द्वादशभिर्मासैः श्राद्धा द्वादशसंख्यया ।

कर्तव्याः श्रुतिस्तेषां तत्र विप्रांस्तु भोजयेत् ॥

माधवे जातूकर्णस्त्वाह—

द्वादश प्रतिमास्यानि आद्यं षाण्मासिकं तथा ।

त्रैपक्षिकाद्विके चेति श्राद्धान्येतानि घोडश ॥ इति ।

अत्राद्यषाण्मासिकाद्विकशब्दा ऊनमासिकोनषाण्मासिकोनाद्विकपरा द्वादशानामपि मासिकानां पृथग्ग्रहणात् । हेमाद्रौ तु—

द्वादश प्रतिमास्यानि आद्यषाण्मासिके तथा ।  
सपिण्डीकरणं चैव इत्येतच्छाद्वषोडशम् ॥

इति जातूकर्ण्यवचनपाठः । तत्राऽस्यमूनमासिकम् । षाण्मासिक ऊन-  
षाण्मासिकोनाब्दिके सपिण्डीकरणमूनाब्दिकमित्यर्थादिकार्थक्त्वमिति  
बोध्यम् ।

नवश्राद्धं दशाहानि नवमिश्राणि षड्तून् ।

इत्याश्वलायनोक्तेरतान्येव नवमिश्राणि षोडश श्राद्धानि । ब्राह्मं तु  
नवमिश्रगतषोडशत्वबोधकमशक्तविषयमिति बोध्यम् । मासिकानां काल  
उक्तो याज्ञवल्क्येन—

मृतेऽहनि तु कर्तव्यं प्रतिमासं तु वत्सरम् ।  
प्रतिसंवत्सरं चैवमाद्यमेकादशेऽहनि ॥

मासश्वात्र मृततिथिमारभ्य त्रिंशत्तिथ्यात्मकश्चान्द्रो ग्राह्यः । वत्सर-  
पर्यन्तं मासि मासि मृतेऽहनि श्राद्धं कर्तव्यम् । सपिण्डीकरणादूर्ध्वं  
प्रतिसंवत्सरं मृतेऽहनि श्राद्धं कर्तव्यम् । आद्यं तु मासिकमेकादशेऽहिं  
कर्तव्यमिति हेमाद्रिमाधवादयः । तेनकादशेऽहिं आद्यमासिकं, नवश्राद्धं,  
महैकोद्दिष्टं चेति श्राद्धत्रयमिति बोध्यम् । एतेनाऽस्याब्दिकमेकादशाहे  
कर्तव्यमिति केषांचिद्र्वाचीनानामुक्तिरूपेक्ष्या ।

आब्दिकं प्रथमं यत्स्यात्तकुर्वीत मलिम्लुचे ।

इत्यादिवचनार्थाज्ञाननिबन्धनत्वाच । अत एवाऽस्याब्दिकमेकादशाहे  
कार्यमिति शूलपाण्यादयोऽप्युपेक्ष्याः ।

सपिण्डीकरणं कृत्वा कुर्यात्पार्वणवत्सदा ।  
प्रतिसंवत्सरं विद्वाञ्छागलेयोदितो विधिः ॥  
आपाद्य सह पिण्डत्वमौरसो विधिगत्सुतः ।  
कुर्वीत दर्शवच्छाद्धं मातापित्रोमृतेऽहनि ॥  
मृताहनि पितृर्थस्तु न कुर्याच्छाद्धमादरात् ।  
मातुश्चैव वरारोहे वत्सरान्ते मृतेऽहनि ॥  
नाहं तस्य महादेवि पूजां गृह्णामि नो हरिः ।

प्रथममासिकोनमासिंकद्वितीयमासिकत्रैपक्षिकत्रुतीयमासिकत्रुर्थमा-  
सिकपञ्चमषाण्मासिकोनषाण्मासिकसप्तमाष्टमनवमदशमैकादशद्वाद्वाद्वा-  
मासिकोनाब्दिकानि षोडश श्राद्धानि क्रमेण दद्यादिति हेमाद्रशुद्धाहृतशा-

तातप्रभासखण्डादिवचनकल्पसूत्रैः संवत्सरान्ते मृताहसंबन्धिन्यां तिथौ  
सांवत्सरिकं शान्द्रं कर्तव्यमिति हेमाद्रिमाधवादिभिश्च सह विरोधात् ।  
अत एव—

चक्रवत्परिवर्तेत सूर्यः कालवशायतः ।

अतः सांवत्सरं शान्द्रं कर्तव्यं मासचिह्नितम् ॥

मासचिह्नं तु कर्तव्यं पौषमाधायमेव हि ।

यतस्तत्र विधानेन स मासः परिकीर्तितः ॥

इति लघुहारीतवचनं संगच्छते । तस्मान्मासायतिथौ मासिकानुष्ठा-  
नमब्दे जाते द्वितीयाब्दायतिथावाद्विकश्रान्द्रानुष्ठानमिति हेमाद्रशुक्लमेव  
युक्तमिति बोध्यम् । अत एव—

मासादौ मासिकं कार्यमाद्विकं वत्सरे गते ।

आद्यमेकादशे कार्यमधिके त्वधिकं भवेत् ॥

इत्यर्वाचीनोदाहृतलौगाक्षिवचनं संगच्छते । ऊनषाणमासिकादेः  
कालमाह हेमाद्रौ पैठीनमिः—

षाणमासिकाद्विके शान्द्रे स्यातां पूर्वेद्युरेव ते ।

मासिकानि स्वकीये तु दिवसे द्वादशोऽपि वा ॥ इति ।

माधवे गोभिलः—

ऊनषाणमासिकं षष्ठे मासेऽर्धन्यूनमासिकम् ।

त्रैपक्षिकं तृतीये स्यादूनाब्दं द्वादशे तथा ॥

मदनरत्ने भविष्ये—

त्रैपक्षिकं भवेद्वृत्ते त्रिपक्षे तदनन्तरम् ॥ इति ।

श्लोकगौतमोऽपि—

एकद्वित्रिदिनैरुन्ने त्रिभगेनोन एव वा ।

श्रान्द्राद्यन्यूनाद्विकादीनि कुर्यादित्याह गौतमः ॥

ऊनमासिकस्य कालान्तरमाह गोभिलः—

मरणाद्वादशाहे स्यान्मास्यूने वोनमासिकम् ॥ इति ।

द्वित्र्यादिदिनन्यूनपक्षे नन्दादिनिषेधमाह माधवे गार्यः—

नन्दायां भार्गवदिने चतुर्दश्यां त्रिपुष्करे ।

ऊनश्रान्द्रं न कुर्वीत गृही पुत्रधनक्षयात् ॥

मरीचिः—द्विपुष्करे च नन्दासु सिनीवाल्यां भृगोर्दिने ।

चतुर्दश्यां च नोनानि कृत्तिकासु त्रिपुष्करे ॥ इति ।

[ सपिण्डीकरणकालनिर्णयः ] पुरुषार्थचिन्तामणिः ।

४९५

भद्रातिथयस्त्रिपाद्वक्षाणि भानुमौमशनैश्चरवारा एषां त्रयाणां योग-  
स्त्रिपुष्करं द्वयोर्योगे द्विपुष्करमित्यर्थः । हेमाद्रौ पैठीनसिः—

सपिण्डीकरणादर्वाकुर्याच्छ्राद्धानि षोडश ।

एकोद्विष्टविधानेन कुर्यात्सर्वाणि तानि च ॥ इति ।

आहिताग्नेः प्रेतश्चाद्वकालमाह कात्यायनः—

श्राद्धमग्निमतः कार्यं दाहादेकादशेऽहनि ।

ध्रुवाणि तु प्रकुर्वन्ति प्रमीताहनि सर्वदा ॥

त्रैपक्षिकाद्वर्धानि ध्रुवाणि । अत एव जातूकर्ण्यः—

अर्ध्वं त्रिपक्षाद्यच्छ्राद्धं मृताहन्येव तद्वेत ।

अधस्तु कारयेद्वाहादाहिताग्नेऽद्विजन्मनः ॥ इति ।

असामर्थ्यं आह हारीतः—

मुख्यं श्राद्धं मासि मासि अपर्याप्तमृतुं प्रति ।

द्वादशाहे न वा भोज्या एकाहे द्वादशापि वा ॥ इति ।

नवश्राद्धादौ भोजने प्रायश्चित्तमाह हारीतः—

चान्द्रायणं नवश्राद्धे प्राजापत्यं तु मासिके ।

एकाहस्तु पुराणेषु प्रायश्चित्तं विधीयते ॥ इति ।

इति नवमिश्रसंज्ञकानां षोडशश्राद्धानां कालः ।

अथ सपिण्डीकरणकालः । तत्र निरग्नेः प्रेतस्य निरग्निः कर्ता संवत्सरे  
पूर्णे तदुत्तरमृताहे सपिण्डनं कुर्यात् । तदुक्तं भविष्यत्पुराणे—

सपिण्डीकरणं कुर्याद्यजमानस्त्वनग्निमान् ।

अनाहिताग्नेः प्रेतस्य पूर्णेऽब्दे भरतर्पभ ॥ इति ।

हेमाद्रौ पुलस्त्यः—

निरग्निकः सपिण्डत्वं पितुमार्तुश्च धर्मतः ।

पूर्णे संवत्सरे कुर्याद्वृद्धिर्वा यदहर्भवेत् ॥

वृद्धिनिमित्तं चौलादिकम् । शास्त्रायनः—

प्रेतश्राद्धानि शिष्टानि सपिण्डीकरणं तथा ।

अपकृष्यापि कुर्वीत कैर्तुं नान्दीमुखं द्विजः ॥

अनेन प्रेतकर्मकर्तुस्तस्मासेः पूर्वं वृद्धिश्राद्धेऽनधिकारोऽपि सूचितः ।

अत एव हेमाद्रौ लघुहारीतः—

भ्राता वा भ्रातृपुत्रो वा सपिण्डः शिष्य एव वा ।  
सह पिण्डाक्रियां कृत्वा कुर्यादाभ्युदयं ततः ॥ इति ।

नागरखण्डे—ततः सपिण्डीकरणं वत्सराद्वृधर्वतः स्थितम् ।

वृद्धिर्वाऽऽगामिनी चेत्स्यात्तद्वार्गपि कारयेत् ॥

उशना—पितुः सपिण्डीकरण आब्दिके मृतवासरे ।

आधानाद्युपसंप्राप्तावेतत्प्रागपि वत्सरात् ॥

तत्र चापकृष्यमाणे सपिण्डीकरणे तदन्तमपकर्षे स्यादिति न्यायात्त-  
त्पूवतनानि षोडश श्राद्धानि कृत्वैव सपिण्डीकरणं कार्यम् । अत एव  
वृद्धवशिष्ठः—

श्राद्धानि षोडशादत्त्वा नैव कुर्यात्सपिण्डनम् ।

तद्वानौ तु कृते प्रेतः पितृत्वं नोपपद्यते ॥

षोडशश्राद्धहानौ कृते सपिण्डीकरण इति शेषः ।

शाट्यायनिः—प्रेतश्राद्धानि सर्वाणि सपिण्डीकरणं तथा ।

अपकृष्य प्रकुर्वीत कुर्यान्नान्दीमुखं ततः ॥

सपिण्डीकरणात्पूर्वमपकर्षेण कृतानामपि मासिकानां स्वकालेषु  
पुनरप्यनुष्ठानमाह लौगाक्षिः—

यस्य संवत्सराद्वार्कसपिण्डीकरणं भवेत् ।

मासिकं चोदकुम्भं च देयं तस्यापि वत्सरम् ॥

माधवे गोभिलः—

यस्य संवत्सराद्वार्कग्विहिता तु सपिण्डना ।

विधिवत्तानि कुर्वीत पुनः श्राद्धानि षोडश ॥

पैठीनसिः—सपिण्डीकरणाद्वार्कुर्याच्छ्राद्धानि षोडश ।

एकोहिटविधानेन कुर्यात्सर्वाणि तानि तु ॥

सपिण्डीकरणाद्वृद्धं यदा कुर्यात्तदा पुनः ।

प्रत्यब्दं यो यथा कुर्यात्तथा कुर्यात्सदा पुनः ॥

आवर्तनं चोर्ध्वभाविनामेव नाधोभाविनाम् । तदाह काष्णाजिनिः—

अर्वागद्वाद्यत्र यत्र सपिण्डीकरणं कृतम् ।

तद्वृद्धं मासिकानां स्याद्यथाकालमनुष्ठितिः । इति ॥

गालवः—अर्वात्संवत्सराद्यस्य सपिण्डीकरणं कृतम् ।

षोडशानां द्विरावृत्तिं, कुर्बादित्याह गौतमः ।

षोडशानां मध्ये यान्यपकृष्य कृतानि, तेषां द्विरावृत्तिः पूर्ववचनैक-  
वाक्यत्वात् । सपिण्डीकरणादूर्ध्वं स्वस्वकाले पुनरनुष्टेयानां वृद्धिप्राप्तौ  
पुनरप्यपकर्षमाह शास्त्रायायनिः—

सपिण्डीकरणादवार्गपकृष्य कृतान्यपि ।

पुनरप्यपकृष्यन्ते वृद्धयुत्तरनिषेधनात् ॥ इति ।

निषेधमाह कात्यायनः—

निर्वर्त्य वृद्धितन्त्रं च मासिकानि न तन्त्रयेत् ।

अयातयामं मरणं न भवेत्पुनरस्य तत् ॥ इति ।

वृद्धयनन्तरं मासिकानुवर्त्तने नूतनं मरणं भवेदिति मावः । वृद्धिविना  
पुनरपकर्षे दोषमाह शास्त्रायायनः—

अन्तरेणैव यो वृद्धिं प्रेतशाङ्कानि कर्षति ।

स आङ्की नरके घोरे पितृभिः सह मज्जति ॥ इति ।

हेमाद्रावुशना—

वृद्धिशाङ्कविहीनस्तु प्रेतशाङ्कानि यश्चरेत् ।

शाङ्की स नरके घोरे पितृभिः सह पच्यते ॥

असमर्थं प्रत्याहं हेमाद्रौ गोभिलः—

पूर्णे संदत्सरे पण्मासे त्रिपक्षे वा यदहर्वृद्धिरापद्येत्, इति । अत्र  
वृद्धिरागामिनी चेत्स्यादित्यनैकवाक्यत्वार्थं यदहर्वृद्धिः संनिधीयेतेति  
च्याख्येयम् । अन्यथा वृद्धिशाङ्कस्य पूर्वाङ्ककालत्वात्सपिण्डीकरणस्या-  
पराङ्ककालत्वैनैकदिनेऽसंभवात्तेन पूर्वदिने कर्तव्यमित्यर्थः । चतुर्विश-  
तिमते—

सपिण्डीकरणं कुर्याद्यजमानस्वनग्निमान् ।

अनाहिताग्नेः प्रेतस्य पूर्णेऽव्दे भरतर्पभ ॥

द्वादशेऽहनि पष्ठे वा त्रिपक्षे वा त्रिमासिके ।

एकादशेऽपि वा मासि मङ्गलं स्यादुपस्थितम् ॥ इति ।

व्याघः—आनन्त्यात्कुलधर्माणां पुसां चैवाऽयुषः क्षयात् ।

अस्थिरत्वाच्छरीरस्य द्वादशाहः प्रशस्यते ॥

इति निरग्निकसपिण्डीकालनिर्णयः ।

अथ साग्निकसपिण्डीकालः । तत्र लघुहारीतः—

अनग्निस्तु यदा वीर भवेत्कुर्यातदा गृही ।

प्रेतश्चेदग्निमांस्तु स्यात्त्रिपक्षे वै सपिण्डनम् ॥

मृताहमारभ्य पक्षत्रये पूर्णे सपिण्डीकरणं कुर्यादिति हेमाद्रिः ।

सुमन्तुः—प्रेतश्वेदाहिताग्निः स्यात्कर्ताऽनग्निर्यदा भवेत् ।

सपिण्डीकरणं तस्य कुर्यात्पक्षे तृतीयके ॥

लघुहारीतः—यजमानोऽग्निमान्नाजन्प्रेतश्चानग्निमान्भवेत् ।

द्वादशाहे भवेत्कार्यं सपिण्डीकरणं सुतैः ॥

कात्यायनः—एकादशाहं निर्वर्त्य पूर्वं दर्शाद्यथाविधि ।

प्रकुर्वीताग्निमान्विप्रो मातापित्रोः सपिण्डनम् ॥

अस्याभिप्रायः—आहिताग्निनाऽमावास्यायां पिण्डपितृयज्ञः पिण्डा-  
न्वाहार्यकं श्राद्धं च कर्तव्यं तद्विप्रमीतमातापितृकस्य सपत्नीकपितृदे-  
वत्यम् ।

एकत्वमागता भर्तुः पिण्डे गोत्रे च सूतके ।

इत्यादिवचनात्पितृपिण्डे मातुरप्यंशभागित्वात् । न चाकृतसपिण्डी-  
करणयोस्तयोर्दर्शश्राद्धादौ देवतात्वमुपपद्यते तस्य सपिण्डीकरणोत्तरका-  
लिकत्वनियमात् । तदाह हेमाद्रौ प्रजापतिः—

नासपिण्डशाग्निमान्पुत्रः पितृयज्ञं समाचरेत् ।

न पार्वणं नाभ्युदयं कुर्वन्त लभते फलम् ॥ इति ।

अतः पिण्डपितृयज्ञदर्शश्राद्धयोर्लोपो मा भूदित्येकादशाह एकोद्दि-  
ष्टादिकृत्यानन्तरं द्वादशाहे वा षोडशश्राद्धपूर्वकं सपिण्डीकरणं कृत्वा  
दर्शे पिण्डपितृयज्ञादिकं कुर्यादिति । पक्षान्तरमाह हारीतः—

या तु पूर्वममावास्या मृताहाद्वशमी भवेत् ।

सपिण्डीकरणं तस्यां कुर्यादेव सुतोऽग्निमान् ॥

मृताहमवधीकृत्य दशमी मृताहमारभ्यैकादशीत्यर्थः । तस्यामेकोद्दिष्ट  
सपिण्डीकरणं कृत्वाऽनन्तरं पितृयज्ञादिकं कुर्यात् । अत एव जाबालिः—

सपिण्डीकरणं कुर्यात्पूर्वे दर्शेऽग्निमान्सुतः ।

परतो दशरात्रस्य पूर्णोऽव्दे च तथाऽपरः ॥

मृताहमारभ्य यद्वशममहस्तस्मात्परतो यो दर्शस्तास्मिन्नित्यर्थः । दश-  
रात्रग्रहणमाशौचोपलक्षणार्थम् । अपरो निरग्निः । तदेवं साग्निकस्य  
व्रयः सपिण्डीकरणकालाः—द्वादशाहः, द्वादशाहादूर्ध्वभाविनी याऽमा-  
वास्या तस्याः पूर्वं यत्किञ्चिदेकमहः, दशाहांत्पुराऽमावास्या चेति ।  
साग्निकोक्तेषु त्रिषु कालेषु प्रतिबन्धकवशात्सपिण्डीकरणं न कृतं, तदा  
त्रिपक्षादिषुत्तरकालेषु कर्तव्यम् । तदाह साग्नि प्रकृत्य गोभिलः—

द्वादशाहादिकालेषु प्रमादादननुष्ठितम् ।  
सपिण्डीकरणं कुर्यांत्कालेषु तरभाविषु ॥ इति ।

वत्सरान्ते ऽप्यननुष्ठाने साग्रहिनिरग्रिसाधारण्येन गौणकालमाह माधव  
अध्यगृह्णः—

सपिण्डीकरणं श्राद्धमुक्तकाले न चेत्कृतम् ।  
रोद्रे हस्ते च रोहिण्यां मैत्रभे वा समाचरेत् ॥ इति ।

इदं सपिण्डीकरणं वत्सरान्ते प्रेताय तत्पित्रे तत्पितामहाय तत्पिता-  
महाय च ब्राह्मणान्देवपूर्वं भोजयेत् । प्रेतपिण्डं चार्यपात्रोदकवत्पिण्ड-  
ब्रये निदध्यादिति विष्वादिवचनैस्तत्पित्रादिभिः सह विहितम् । तत्र  
पितामहे जिवति कथं कार्यमित्याकाङ्क्षायां हेमाद्रिमाधवोदाहृतब्रह्मपु-  
राण उक्तम्—

मृते पितरि यस्याथ विद्यते च पितामहः ।  
तेन देयास्त्रयः पिण्डाः प्रपितामहपूर्वकाः ॥  
तेभ्यश्च पैतृकः पिण्डो नियोक्तव्यश्च पूर्ववत् । इति ।

एतेन प्रेतस्य प्रपितामहपिण्डं त्रेधा विभज्य पिण्डब्रयेण संयोजये-  
दिति केषांचिदुक्तिरूपेक्ष्योदाहृतवचनविरोधात् । यदा पितामहप्रपिता-  
महौ जीवतस्तदा प्रेतप्रपितामहपूर्वकास्त्रयः पिण्डा देयाः । पितामहग्र-  
हणस्योपलक्षणत्वात् । अत एव—

त्रयाणामपि पिण्डानामेकेनापि सपिण्डने ।  
पितृत्वमश्नुते प्रेत इति धर्मो व्यवस्थितः ॥

इति निर्णयामृते सुमन्तुवचनं संगच्छते । प्रेतस्य पितृपितामहप्रपिताम-  
हसंबन्धिनां त्रयाणां पिण्डानां मध्येऽन्यतमेनैकेनेत्यर्थः । अत एव  
यदा प्रेतस्य पितामहप्रपितामहौ जीवतस्तदा प्रेतपित्रे पिण्डं दत्त्वा  
तत्पितामहात्परयोर्द्वयोर्दद्यादिति हेमाद्रौ स्मृतिवचनं च संगच्छते । अत  
एव व्युत्क्रमेण मृतानां सपिण्डीकरणं नास्तीति विज्ञानेश्वरादीनामुक्ति-  
रूपेक्ष्या । उदाहृतवचनविरोधात् । यत्तु—

व्युत्क्रमाच्च प्रमीतानां नैव कार्या सपिण्डना । इति तत्  
व्युत्क्रमेण मृतानां न सपिण्डीकृतिरिष्यते ।  
यदि माता यदि पिता भर्ता नैष विधिः स्मृतः ॥.

इति माधवनिर्णयामृतोदाहृतस्कन्दपुराणवचनोपात्तमातापितृपतिभि-  
श्विषयमिति बोध्यम् । हेमाद्रौ ब्रह्मपुराणे—,

मातर्यथ प्रमीतायां विद्यते च पितामही ।

प्रपितामहीतः सर्वाः कार्यस्तत्राप्ययं विधिः ॥ इति ।

पितृसपिण्डीकरणोत्तरं पितामहमरणे तस्य पुत्रान्तराभावे तत्सपि-  
ण्डीकरणं पौत्रेण कार्यम् । तदाह तत्रैव कात्यायनः—

पितामहः पितुः पश्चात्पञ्चत्वं यदि गच्छति ।

पौत्रैषैकादशाहादि कर्तव्यं श्राद्धोडशम् ॥

नैतत्पौत्रेण कर्तव्यं पुत्रवांश्चेत्पितामहः । इति ।

निर्णयासुतेऽप्येवम् । यत्—

असंस्कृतौ न संस्कार्यैं पूर्वौ पौत्रप्रपौत्रैः ।

पितरं हत्र संस्कुर्यादिति कात्यायनोऽब्रवीत् ॥

इति छन्दोगपरिशिष्टवचनं, तद्विद्यमानपुत्रपितामहप्रपितामहविषयं  
नैतत्पौत्रेण कर्तव्यमित्यनेनैकवाक्यत्वात् । यदपि

पापिष्ठमपि शुद्धेन शुद्धं पापकृताऽपि वा ।

पितामहेन पितरं संस्कुर्यादिति निश्चयः ॥

इति कात्यायनवचनम् । अत्र पापिष्ठत्वं संस्काराभावेन प्रेतत्वरूपं, न  
तु पातित्यं पापकर्मिणो न संसृजेत्वियश्चातिचारिणीरिति गौतमेन तस्य  
निषेधात् । तदेकस्मिन्पक्षे मासि वा पितामहप्रपितामहौ सृतौ, तत्पुत्रा-  
भ्यामेकोद्दिष्टं कृत्वा वत्सरान्ते सपिण्डीकरणपक्षोऽवलम्बितः । ततः  
पिता सृतोऽशक्त्यादिना द्वादशाह एव पितुः सपिण्डीकरणं कर्तुमि-  
च्छति, तदाऽसपिण्डीकृतेनापि पितामहादिना सह कुर्यादित्यर्थकं  
बोध्यम् । यदा त्वावश्यकवृद्ध्यादिना पितुः सपिण्डीकरणापकर्षमिच्छति  
पितामहादिपुत्रौ चासंनिहितौ तदा तत्सपिण्डीकरणं कृत्वैव पितुः  
सापिण्डयं कृत्वा नान्दीमुखं कुर्यात् ।

पुत्रः पौत्रः प्रपौत्रो वा भ्राता वा भ्रातुसंततिः ।

सपिण्डसंततिर्वाऽपि क्रियाहर्वा नृप जायते ।

इति विष्णुपुराणात् ।

प्रेतकर्माण्यनिर्वर्त्य चरेन्नाभ्युदयक्रियाम् ।

आचतुर्थं ततः पुंसि पञ्चमे शुभदं भवेत् ॥

इतिमेधातिथिवचनादिति संपन्नो वचनानामविरोध इति चिन्त-  
नीयम् । नान्दीश्राद्धानुपस्थितौ तु

शाद्वानि षोडशादत्त्वा कुर्यान्नतु सपिण्डनम् ।  
प्रोषितावसिते पुत्रः कालादपि चिरादपि ॥

इति वायुपुराणात्पुत्र एव कुर्यात् । प्रवासावसाने चिरादपि कालात्पुत्रः सपिण्डनं कुर्याच्च षोडशश्राद्धपूर्वकमेव । यदि च कनिष्ठभावादिना षोडश शाद्वानि कृतानि, तदा सपिण्डनमेव कुर्यादित्यपराकर्कः । मातुरपि मातर्यग्रे प्रमीतायामित्युदाहृतब्राह्मणवचनात्प्रपितामहादिभिः कार्यं तस्यामपि जीवन्त्यां ब्रयाणापि पिण्डानामित्युदाहृतवचनात्पितुः प्रपितामहादिभिः कुर्यात् । अन्वारोहणे तु पत्यादिभिरेव सपिण्डनं कार्यम् । तदाह हेमाद्रौ शातातपः—

मृता याऽनुगता नाथं सा तेन सह पिण्डताम् ।

अर्हति स्वर्गवासं च यावदाभूतसंपूर्वम् ॥

यमोऽपि—पत्या वैकेन कर्तव्यं सपिण्डीकरणं छ्रियाः ।

सा मृताऽपि हि तेनैकयं गता मन्त्राहुतिवैतः ॥

पत्या वैकेन पतिवर्गेणीकेनेत्यर्थः । अथवा पत्नीपिण्डं पतिपिण्डे तूष्णीं संयोज्य पश्चात्तपिण्डं पिण्डब्रयेण विधिना संयोजयेत् ।

मृते पितरि मातुस्तु न कार्या सह पिण्डता ।

पितुरेव सपिण्डत्वे तस्या अपि कृतं भवेत् ॥

इति हेमाद्रौ शातातपवचनमेतद्विषयमिति ज्ञेयम् । पुत्राभावे पतिरेव पत्न्याः सपिण्डनं कुर्यात्तदाह पैठीनसिः—

अपुत्रायां मृतायां तु पतिः कुर्यात्सपिण्डनम् ।

श्वश्रादिभिः सहैवास्याः सपिण्डीकरणं भवेत् ॥

यत्तु - पुत्रेणैव तु कर्तव्यं सपिण्डीकरणं छ्रियाः ।

पुरुषस्य पुनस्त्वन्ये भ्रातृपुत्राद्योऽपि ये ॥ इति ।

सपिण्डीकरणं छ्रीणां पुत्राभावे न विद्यते ॥

इति लघुहारीतमार्कण्डेयपुराणवचनानि, तानि पतिभिन्नेन न कर्तव्यमित्येवंपराणि उदाहृतवचनविरोधात् । इदं ब्राह्मादिविवाहोदाविषयम् । आसुरादिविवाहविषये तु सुमन्तुः—

पिता पितामहे योज्यः पूर्णे संवत्सरे सुतः ।

माता मातांमहे तद्वित्याह भगवाञ्छिवः ॥

शातातपः—तन्मात्रा तत्पितामहा तच्छृङ्ख्या वा सपिण्डनम् ।

आसुरादिविवाहेषु विज्ञानां योषितां भवेत् ॥ इति ।

तत्र मातामहादिभिर्मातामहादिभिर्वा कुर्यात् । अपुत्रस्य तु पत्नी कुर्यात् । तदाह माधवे लौगाक्षिः—

सर्वाभावे स्वयं पत्न्यः स्वभर्तृणाममन्त्रकम् ।

सपिण्डीकरणं कुर्युस्ततः पार्वणमेव च ॥ इति ।

सुमन्तुः—अपुत्रे प्रस्थिते कर्ता नास्ति चेच्छान्द्रकर्मणि ।

तत्र पत्न्यपि कुर्वति सापिण्डयं पार्वणं तथा ॥ इति ।

यत्तु आपस्तम्बवचनं—

अपुत्रा ये मृताः केचित्पुरुषा वा स्त्रियोऽपि वा ।

तेषां सपिण्डनाभावादेकोद्दिष्टं न पार्वणम् ॥ इति ।

एवमन्यान्यपि वचनानि, तानि पुत्रोत्पादनविधिप्रशंसार्थानीति माधवादयः । अत एव—

सपिण्डीकरणादूर्ध्वमेकोद्दिष्टं विधीयते ।

अपुत्राणां च सर्वेषामपलीनां तथैव च ॥

इति हेमाद्रौ प्रतेतोवचनं संगच्छते । अपुत्राणामकृतविवाहानामिति हेमाद्रिः । एतानि षोडश शान्द्रान्यनेकेषु पुत्रेषु विभक्तेभ्वपि ज्येष्ठ एव कुर्यात्तदाहापराके प्रतेताः—

एकादशाद्याः क्रमशो ज्येष्ठस्तु विधिवत्क्रियाः ।

कुर्यान्नैकैकशः शान्द्रमाद्विकं तु पृथक्पृथक् ॥ इति ।

सपिण्डने त्वाह हेमाद्रौ मरीचिः—

सर्वैरनुमातिं कृत्वा ज्येष्ठैव तु यत्कृतम् ।

द्रव्येण चाविभक्तेन सर्वैरेव कृतं भवेत् ॥ इति ।

ज्येष्ठासंनिधौ तु तदनुजः कुर्यादनुमातिं कृत्वेत्यनेन सर्वैरेव कृतं भवेदित्यनेन च सपिण्डनाकरणजन्यप्रत्यवायाभावप्रतिपादनेन तस्याप्यधिकारबोधनात् । अत एव—

यवीयसा कृतं कर्म प्रेतशब्दं विहाय तु ।

तज्ज्यायसाऽपि कर्तव्यं सपिण्डीकरणं पुनः ॥

इति । भ्राता वा भ्रातुपुत्रो वा इत्युदाहृतवचनानि ।

काश्यादिषु गयायां तु प्रेतकार्यं कृतं च यत् ॥

सपिण्डैरसपिण्डैर्वा कृतं तद्वै भवेत्सुतैः ।

इति श्राद्धकल्पलतायां ब्रह्मवैवर्तवचनं [च] संगच्छते । विभक्ताः सधनाः पुत्रा क्रद्धिकामाः पृथक्सपिण्डनं कुरुयुरिति समृत्यर्थसारः । द्वद्वयदानानु-मत्यभावे कनिष्ठैरपि पृथक्कार्यमिति शूलपाणिः, वाचस्पतिश्च । प्रेतशब्दं विहायेत्यनेन कनिष्ठकृतेनैव प्रेतत्वनिवृत्तिबोधनाच ।

कृतं कर्नीयसा वाऽपि यस्य श्राद्धं सपिण्डनम् ।  
ज्येष्ठोऽपि हि सुतः कुर्यात्सपिण्डीकरणं पुनः ॥  
पुनः सपिण्डीकरणश्राद्धं पार्वणवद्धवेत् ।  
अर्धसंयोजनं नैव पिण्डसंयोजनं न च ॥

इति श्राद्धकल्पलतायां संवर्तवचनम् ।

मातापित्रोमृतेः काले ज्येष्ठे देशान्तरे स्थिते ॥  
कनिष्ठेन प्रकर्तव्यं सपिण्डीकरणं तदा ।

इति निर्णयसिन्धूदाहृतसंवर्तवचनं च संगच्छते, उदाहृतवचनसूचि-तार्थकत्वात् । अत एवेदं निर्मूलमिति निर्णयसिन्धुरुपेक्ष्यः । एतेन ज्येष्ठ-पुत्रे देशान्तरस्थेऽपि सति कनिष्ठस्य सपिण्डीकरणेऽधिकारो नास्तीति केषां चिद्र्वाचीनानामुक्तिरुपेक्ष्या । उदाहृतवचनविरोधात् । द्वादशाहः प्रशस्यत इत्यत्र द्वादशाहग्रहणमाशौचान्तोपलक्षणम् । अत एव कात्या-यनः—

सर्वेषामेव वर्णानामाशौचान्ते सपिण्डनम् ॥ इति ।  
द्वादशेऽहनि विप्राणामाशौचान्ते तु भूभृताम् ॥  
वैश्यानां च त्रिपक्षादावथवा स्यात्सपिण्डनम् ।

इति निर्णयामृते वृद्धमनुश्च । शूद्राणां द्वादशाह एव सपिण्डीकरणम् । तदाह हेमाद्यादौ विष्णुः—

मन्त्रवर्जं हि शूद्राणां द्वादशेऽहनि कीर्तितम् ।

इति वचनबलादाशौचमध्य एव कार्यमिति हेमाद्यादयः । सर्वेषामेव वर्णानामिति वचनं त्रैवर्णिकविषयमिति बोध्यम् । संन्यासिनां सपि-ण्डीकरणं नास्ति । तदाहोशना—

एकोद्दिष्टं न कुर्वीत यतीनां चैव सर्वदा ।

अहन्येकादशे प्राप्ते पार्वणं तु विधीयते ॥ इति ।

शातातपः—एकोद्दिष्टं जलं पिण्डमाशौचं प्रेतसत्क्रियाम् ।

न कुर्यात्पार्वणादन्यद्वह्नीभूताय भिक्षवे ॥ इति ।

यत्तु—प्रमीतौ पितरौ यस्य देहस्तस्याशुचिर्भवेत् ।

न दैवं नापि वा पित्र्यं यावत्पूर्णो न वत्सरः ॥

इति माधवे देवलीयं, तद्वत्सरान्तसपिण्डीकरणविषयम् । या तु पूर्व-  
मावास्थेत्युदाहृतवचनैः साग्रेः कर्तुर्दशाहानन्तरामावास्यायां पिण्डपि-  
तृयज्ञदर्शशान्द्रविधानात् ।

प्रेतशान्द्रानि सर्वाणि सपिण्डीकरणं तथा ।

अपकृष्ट्यापि कुर्वीत कर्तुं नान्दीमुखं ततः ॥

इत्यादिभिर्निरग्नेरप्यावश्यकनान्दीशान्द्रविधानात् ।

अर्वाक्संवत्सराद्यस्य सपिण्डीकरणं भवेत् ॥

प्रेतत्वं तस्य विज्ञेयं यावत्पूर्णो न वत्सरः ।

इत्यादीनि तानि—

वृद्धिशान्द्रविहीनस्तु प्रेतशान्द्रानि यश्चरेत् ।

स शान्द्री नरके घोरे एतृभिः सह मज्जति ॥ इति ।

तथैव काम्यं यत्कर्म वत्सरात्पथमाहृते ।

इत्याद्येकवाक्यतया वृद्धिविनाऽपकर्षविषयाणि । काम्यकर्मविषयाणि  
चेति ।

अस्थिक्षेपं गयाशान्द्रं शान्द्रं चाऽपरप्रक्षिकम् ।

प्रथमेऽब्दे न कुर्वीत कृतेऽपि हि सपिण्डने ॥

इत्यादिवचनं वृद्धिनिमित्तापकर्षविषयम् ।

अस्थिक्षेपं गयाशान्द्रं शान्द्रं चाऽपरप्रक्षिकम् ॥

प्रथमेऽब्देऽपि कुर्वीत यदि स्यान्द्रक्तिमान्सुतः ।

इत्यादिकं तु वृद्धिविनाऽपकर्षविषयमिति । भक्तिमानित्यत्र भक्त्या-  
रुपं शान्द्रं कृत्वेति केषांचिदुक्तिश्चिन्त्या प्रमाणाभावादिति सिद्धः सर्व-  
षामविरोध इति चिन्तनीयम् । इति सपिण्डीकरणकालः ।

अतीतस्वकालस्य प्रेतकर्मणः कालान्तरेऽनुष्ठाने विशेषमाह गार्यः—

प्रत्यक्षशावसंस्कारे दिनं नैव विशोधयेत् ।

आशौचमध्ये क्रियते पुनः संस्कारकर्म चेत् ॥

शोधनीय दिनं तत्र यथासंभवमेव तु ।

आशौचविनिवृत्तौ तु पुनः संस्क्रियते मृतः ॥

संशोध्यैव दिनं ग्राह्यमूर्ध्वं संवत्सराद्यदि ।

प्रेतकार्याणि कुर्वीत श्रेष्ठं तत्रोत्तरायणम् ॥

कृष्णप्रक्षस्तु तत्रापि वर्जयेच्च दिनक्षयम् । इति ।

नन्दायां भागवदिने चतुर्दश्यां त्रिपुष्करे ॥

तत्र श्राद्धं न कुर्वीत गृही सुत्रधनक्षयात् ॥ इति च ।

प्रेतश्चाद्धं प्रकृत्य भारते—

नक्षत्रे च न कुर्वीत यस्मिन्नातो भवेन्नरः ।

न प्रोष्ठपद्योः कुर्यात्तथाऽग्नेये च भारत ॥

दारुणेषु च सर्वेषु प्रत्यरे च विवर्जयेत् ।

जन्मनक्षत्रं कर्तुः । प्रोष्ठपद्योः पूर्वाभाद्रपदाद्यये । आग्नेये कृत्तिका ।  
दारुणानि आर्द्धश्लेषाज्येषामूलानि प्रत्यरे जन्मनक्षत्रात्पञ्चमं चतुर्दशं  
त्रयोर्विंशं चेति हेमाद्रिः । तत्रैव ज्योतिःपराशरः—

साधारणे ध्रुवोग्रे मैत्रे च न शस्यते मनुष्याणाम् ।

प्रेतक्रिया कथंचित्रिपुष्करे यमधिष्यये च ॥ इति ।

साधारणे कृत्तिकाविशाखे । ध्रुवाण्युत्तरात्रयरोहिण्यश्च । उग्राणि  
पूर्वात्रयं भरणी मधा च । मैत्राणि मृगचित्रानूराधारेवत्यः । त्रिषाहृष्टे  
भद्रातिथिर्भानुभौमशनिवारा एतेषां मध्ये त्रयाणां योगस्त्रिपुष्करः । यम-  
धिष्ययं धनिष्ठा । वाराहे—

चतुर्थाष्टमगे चन्द्रे द्वादशे च विवर्जयेत् ।

प्रेतकृत्यं व्यतीपाते वैधृतौ परिघे तथा ॥

करणे विष्टिसंज्ञे च शनैश्चरदिने तथा ।

त्रयोदश्यां विशेषेण जन्मतारात्रये तथा ॥

जन्मदशमैकोनविंशानि जन्मतारात्रयम् ।

कश्यपः—भरण्याद्र्विमधाश्लेषा मूलं त्रिचरणानि च ।

प्रेतकृत्येऽतिदुष्टानि धनिष्ठायां च पञ्चकम् ॥

फलगुनीद्वितयं रोहिण्यनुराधापुनर्वसू ।

द्वे आषाढे विशाखा च तानि द्विचरणानि च ॥

एतानि किंचिद्दुष्टानि संभवे सति वर्जयेत् ।

स्वकालेऽनुष्ठाने नायं निषेधः । तदाहं हेमाद्रौ गोभिलः—

नन्दायां शुक्रवारे वा त्रयोदश्यां त्रिजन्मसु ।

एकादशाहप्रभूति नैकोद्दिष्टं निषिध्यते ॥

तत्रैव वैज्ञवापः—प्रेतस्य साक्षाद्ग्रन्थस्य प्राप्ते त्वेकादशोऽहनि ।

नक्षत्रत्रिथिवारादि शोधनीयं न किंचन ॥

युगमन्वादिसंक्रान्तिदर्शे प्रेतक्रिया यदि ।

दैवादापतिता तत्र नक्षत्रादर्न शोधनम् ॥ इति ।

प्रेतक्रियायामुपस्थितायां दैवाद्यदि युगादिप्रभृत्युपस्थितिस्तदा नक्ष-  
त्रादिशोधनं नास्ति । नतु शुद्धकालेऽनुठानसंभवेऽपि तत्र निषेधाभाव  
इति दैवादापतितेत्यनेन प्रतिपाद्यत इति ज्ञेयम् । इति प्रेतक्रिया-  
निषिद्धकालः ।

अथ युगादयः । तत्र हेमाद्रौ स्कान्दम्—

नवम्यां शुद्धपक्षस्य कार्तिके निरगात्कृतम् ।

राघे सितदृतीयायां ब्रेता वै समपद्यत ॥

दर्शे तु माघमासस्य प्रवृत्तं द्वापरं युगम् ।

कलिः कृष्णत्रयोदश्यां नभस्ये भासि निर्गतः ॥

युगादयः स्मृता ह्येता दत्तस्याक्षयकारकाः ।

मात्स्ये—वैशाखस्य तृतीयायां नवमी कार्तिकस्य तु ।

पञ्चदश्यपि माघस्य नभस्ये च त्रयोदशी ॥

युगादयः स्मृता ह्येता दत्तस्याक्षयकारकाः ।

तत्रैव नागरखण्डे—नवमी कार्तिके शुद्धा तृतीया माघवे सिता ।

अमावास्या तपस्ये च नभस्ये च त्रयोदशी ॥

ब्रेताकृतकलीनां तु द्वापरस्याऽदयः क्रमात् ।

शुद्धादिमासाभिप्रायेण माघस्येत्युक्तम् । कृष्णादिमासाभिप्रायेण  
तपस्य इत्युच्यत इति माघ्युक्तरैकैवामावास्येति ज्ञेयम् । ब्रह्मपुराणे—

वैशाखे शुद्धपक्षस्य तृतीयायां कृतं युगम् ।

कार्तिके शुद्धपक्षे तु ब्रेता च नवमेऽहनि ॥

अथ भाद्रपदे कृष्णत्रयोदश्यां तु द्वापरम् ।

माघस्य पौर्णमास्यां च घोरं कलियुगं तथा ॥

युगारम्भास्तु तिथयो युगाद्यासतेन विश्रुताः ।

भविष्यत्पुराणे—वैशाखस्य तृतीया या समा कृतयुगेन तु ।

नवमी कार्तिके या तु ब्रेतायुगसमा स्मृता ॥

भाद्रे त्रयोदशी कृष्णा द्वापरेण समा तु सा ।

माघे पञ्चदशी राजन्कलिकालसमा तु सा ॥

एताश्रतस्मो राजेन्द्र युगानां प्रमवाः शुभाः ।

युगादयस्तु कथ्यन्ते तेनैताः पूर्वसूरिभिः ॥

उपवासस्तपो दानं शान्द्रं होमो जपस्तथा ।  
यदासु क्रियते किंचित्सर्वं कोटिगुणं भवेत् ॥

समा कृतयुगेनेत्यनेन सकले कृतयुगे प्रत्यहं क्रियमाणेन कर्मणा याव-  
त्पुण्यं भवति, तावदस्यामेकस्यामेव तिथौ भवतीति प्रतिपाद्यते । अत्र  
स्कान्दे—कार्तिकनवमी कृतयुगादिः, वैशाखतृतीया ब्रेतायुगादिरित्या-  
द्युक्तम्, नागरखण्डादौ तु नवमी ब्रेतादिः, तृतीया कृतयुगादिरित्याद्युक्त-  
मिति विरोधः प्रतीयते, स च कस्मिंश्चित्कल्पे नवम्यां कृतयुगप्रवृत्तिः,  
कस्मिंश्चित्कल्पे तृतीयायां कृतयुगप्रवृत्तिरित्यभिप्राप्येण न दोषः । एवं  
कस्मिंश्चित्कल्पे माघ्यां कलिप्रवृत्तिः, कस्मिंश्चित्तदुत्तरामावास्यायामिति  
न तत्रापि विरोधः । न चैवमुभयोर्युगादित्वेन युगादीनां पञ्चत्वापत्तौ ।

दशहरासु नोत्कर्षश्चतुर्ध्वंपि युगादिषु ।

इति तत्त्वतुद्वबोधकवचनविरोध इति वाच्यम् । माधपञ्चदशीत्वेन परि-  
गणनात्पञ्चत्वापत्यभावात् । न चैवमप्युभयत्रापि शान्द्रापत्तिरिटापत्ते-  
रशक्तावन्यतरस्यां कृतेनापि प्रत्यवायपरिहार इति न काऽप्यनुप-  
पत्तिः । इदं युगादिनिमित्तं शान्द्रं मलमासपाते मासद्वयेऽपि कर्तव्यमिति  
मलमासप्रकरणे प्रतिपादितम् । इति युगादयः ।

अथ युगान्ताः । तत्र हेमाद्रौ ब्रह्मपुराणे—

सूर्यस्य सिंहसंकान्त्यामन्तः कृतयुगस्य तु ।

अथ वृश्चिकसंकान्त्यामन्तस्तेतायुगस्य तु ॥

ज्येष्ठस्तु वृषसंकान्त्यां द्वापरान्तस्तु संज्ञया ।

तथा तु कुम्भसंकान्त्यामन्तः कलियुगस्य तु ॥

युगादिषु युगान्तेषु शान्द्रमक्षय्यमुच्यते । इति ।

मनुः—सहस्रगुणितं दानं भवेद्वत्तं युगादिषु ।

कर्म शान्द्राविकं चैव तथा मन्वन्तरादिषु ॥ इतियुगान्ताः ।

अथ मन्वादयः । हेमाद्रौ मात्स्ये— ,

अश्वयुक्तशुक्लवमी द्वादशी कार्तिकस्य तु ।

चैवस्य तु तृतीया या तथा मादपदस्य च ॥

फालगुनस्य त्वमावास्या पौषस्यैकादशी सिता ।  
 श्रावणस्याष्टमी कृष्णा तथाऽष्टशाढस्य पूर्णिमा ॥  
 आषाढैशुक्लदशमी माघशुक्लस्य सप्तमी ।  
 कार्तिकीं फाल्गुनीं चैत्रीं ज्येष्ठीं पञ्चदशीं तथा ॥  
 मन्वन्तरादयस्त्वेता वृत्तस्याक्षयकारकाः ।

अत्रामावास्याऽष्टमीव्यतिरिक्ताः शुक्ला एव कार्तिकादयो दर्शन्ताः  
 इति मन्वन्तरादयः । षण्णवतिश्राद्धसंग्रहः—

\*अमैमैमैनुयुगक्रौन्तिधृतिपैतमहौलयाः ।  
 अन्वष्टव्येयं च पूर्वेद्युः षण्णवत्यष्टकास्तथा ॥ इति ॥

अथ कल्पादयः । हेमाद्री नागरखण्डे—

अथ कल्पादयो राजन्कथ्यन्ते तिथयः शुभाः ।  
 यासु शाङ्के कृते त्रृसिः पितृणामक्षया भवेत् ॥  
 चैत्रशुक्लप्रतिपदि श्वेतकल्पः पुराऽभवत् ।  
 तस्य शुक्लव्योदश्यामुदानः समजायत ॥  
 कल्पस्तु नारीसिंहाख्यः कृष्णायां प्रतिपद्यभूत् ।  
 अथ कृष्णत्रयोदश्यां गौरीकल्पोऽप्यकल्पत ॥  
 वैशाखस्य त्रृतीयायां शुक्लायां नीललोहितः ।  
 चतुर्दश्यां तु शुक्लायां प्रवृत्तो गारुडाभिधः ॥  
 समानस्तु त्रृतीयायां कृष्णायामुपपद्यते ।  
 माहेश्वरश्चतुर्दश्यां कृष्णपक्षे समागमत् ॥  
 ज्येष्ठशुक्लत्रृतीयायां वामदेवस्तु संभवः ।  
 पौर्णिमास्यां तु तस्यैव कूर्मः प्रवृत्ते नृप ॥  
 कृष्णपक्षत्रृतीयायामाग्नेयः समगच्छत ।  
 पञ्चदश्यां तु कृष्णायां पितृकल्पः समागमत् ॥  
 शुक्लां चतुर्थीमाषाढे प्राप्य नारायणोऽभवत् ।  
 चतुर्थ्यां तस्य कृष्णायां सोमकल्पः समापतत् ॥  
 श्रावणे शुक्लपञ्चम्यां गौरवः समवर्तत ।  
 तस्यैव कृष्णपञ्चम्यां मानवः प्रत्यपद्यत ॥

\* घ. पुस्तकेऽङ्गपाठः ।

षष्ठीं प्रौष्ठपदे शुक्लां प्राप्य प्राणामिधोऽभवत् ।  
 सितेतरायां षष्ठ्यां तु तस्य तत्पुरुषाह्वयः ॥  
 बृहत्कल्पस्तु सप्तम्यां शुक्लायामाश्विनस्य च ।  
 कृष्णायामपि वैकुण्ठः प्रविवेश विशांपते ॥  
 कार्तिकस्य सिताष्टम्यां कल्पः कंदर्पसंज्ञकः ।  
 असितायां पुनर्ज्ञे लक्ष्मीकल्पस्य कल्पना ॥  
 मार्गशुक्लनवम्यां तु कल्पः सद्योऽभ्यपद्यत ।  
 असितायां च सावित्रीकल्पः प्रारम्भमभ्यगात् ॥  
 पौषे दशम्यां शुक्लायामीशानः प्रादुरास ह ।  
 असितायामधोरस्य कल्पस्योपक्रमोऽभवत् ॥  
 एकादश्यां तु शुक्लायां माघे व्यानः प्रजञ्जिवान् ।  
 तस्यामेव तमिस्त्रायां वाराहः प्राप भूपते ।  
 सारस्वतस्तु द्वादश्यां शुक्लायां फालगुनस्य च ॥  
 कृष्णायामपि वैराजो विरराज महामनाः ।  
 इति त्रिंशाद्मी कल्पास्तिथयः परमोष्ठिनः ॥  
 आरम्भतिथयस्तासु शुक्लाः पुण्यतमा मताः ।  
 आसु शाद्वे कृते पुण्यमाकल्पस्यापि कल्पते ॥ इति ।

इति कल्पादयः ।

अथ काम्यास्तिथयः । तत्र मनुः—

कुर्वन्यतिपदि शाद्वं सुखपाल्लभते सुतान् ।  
 कन्यकां तु द्वितीयायां तृतीयायां तु बन्दिनः ॥

बन्दिनः स्तावकाः ।

पश्चन्क्षुद्रांश्चतुर्थ्यां तु पञ्चम्यां शोभनान्सुतान् ।  
 षष्ठ्यां द्यूतं कृषिं चैव सप्तम्यां लभते नरः ॥  
 अष्टम्यामपि वाणिज्यं लभते शाद्वतः सदा ।  
 स्यान्नवम्यामेकखुरं दशम्यां द्विखुरं बहु ॥  
 एकादश्यां तथा रूप्यं ब्रह्मवर्चस्विनः सुतान् ।  
 द्वादश्यां जातरूपं तु रजतं कुप्यमेव च ॥  
 जातिशैष्ठ्यं त्रयोदश्यां चतुर्दश्यां तु सुप्रजाः ।  
 प्रीयन्ते पितरश्चात्र ये शर्वेण हता रणे ॥  
 शाद्वदः पञ्चदश्यां तु सर्वान्कामानवाप्नुयात् । इति ।

मार्कण्डेयः—कन्यागते सवितरि दिनानि दश पञ्च च ।  
पार्वणेनैव विधिना शान्द्रं तत्र विधीयते ॥  
प्रतिपद्धनलाभाय द्वितीया द्विपदप्रदा ।  
वरार्थिनां तृतीया च चतुर्थी शत्रुनाशिनी ॥  
श्रियं प्राप्नोति पञ्चम्यां षष्ठ्यां पूज्यो भवेन्नरः ।  
गणाधिपत्यं सप्तम्यामष्टम्यां बुद्धिमुक्तमाम् ॥  
श्रियो नवम्यां प्राप्नोति दशम्यां पूर्णकामताम् ।  
वेदांस्तथाऽम्युयात्सर्वनिकादश्यां क्रियापरः ॥  
द्वादश्यां हेमलाभं च प्राप्नोति पितृपूजकः ।  
प्रजां मेधां पशुं पुटिं स्वातन्त्र्यं वृद्धिमुक्तमाम् ॥  
दीर्घमायुरथैश्वर्यं कुर्वाणस्तु त्रयोदशीम् ।  
अवाप्नोति न संदेहः शान्द्रं शद्धापरो नरः ॥  
युवानः पितरो यस्य मृताः शश्वेण वै हताः ।  
तेन कार्यं चतुर्दश्यां तेषां तृतीमभीप्सता ॥  
शान्द्रं कुर्वन्नमावास्यामन्नेन पुरुषः शुचिः ।  
सर्वान्कामानवाप्नोति स्वर्गवासं समश्नुते ॥ इति ।

नक्षत्रफलान्याह याज्ञवल्क्यः—

स्वर्गं हृपत्यमोजश्च शौर्यं क्षेत्रं बलं तथा ।  
पुत्रं शैष्ठ्यं च सौभाग्यं सपृष्ठिं मुख्यतां शुभम् ॥  
प्रवृत्तचक्रतां चैव वाणिज्यप्रभृतीनपि ।  
अरोगित्वं यशो वीतशोकतां परमां गतिम् ॥  
धनं वेदान्निभषकिसप्तिं कुप्यं गा अप्यजाविकम् ।  
अश्वानायुश्च विधिवद्यः शान्द्रं संप्रयच्छति ॥  
कृत्तिकादिमरण्यन्तं सकामान्पाम्युयादिमान् ।  
आस्तिकः शहृधानश्च व्यपेतमदमत्सरः ॥ इति ।

मार्कण्डेयोऽपि—कृत्तिकासु पितृनर्चन्स्वर्गमाप्नोति मानवः ॥  
अपत्यकामो रोहिण्यां सौम्ये तेजस्वितां लभेत् ।  
आद्वायां शौर्यमाप्नोति क्षेत्रादि च पुनर्वसौ ॥  
पुटिं पुष्ये पितृनर्चन्नश्लेषासु वरान्मुक्तान् ।  
मध्यसु स्वजनं शैष्ठ्यं सौभाग्यं फाल्गुनीषु च ॥  
प्रदानशीलो भवति सापत्यश्वेत्तरासु च ।  
प्राप्नोति शेषतां सत्सु हस्ते शान्द्रप्रदो नरः ॥

रूपवन्ति च चित्रासु तथाॽपत्यान्यवाप्यात् ।  
 वाणिज्यलाभदा स्वाती विशाखाः पुत्रकामदाः ॥  
 कुर्वतां चानुराधाश्च दधुश्चकप्रवर्तनम् ।  
 ज्येष्ठास्वर्थाधिपत्यं तु मूले त्वारोग्यमुत्तमम् ॥  
 आषाढासु यशःप्राप्तिरुत्तरासु विशेषता ।  
 श्रवणे च शुभाल्लोकान्धनिष्ठासु धनं महत् ॥  
 वेदवेत्ताऽभिजिति तु भिषक्षिसद्धिं च वारुणे ।  
 अजाविकं प्रोष्ठपदे विन्देऽद्धार्यं तथोत्तरे ॥  
 रेवतीषु तथा रौप्यमश्विनीषु तुरंगमान् ।  
 श्राद्धं कुर्वस्तथाऽप्नोति भरणीष्वायुरुत्तमम् ॥  
 तस्मात्काम्यानि कुर्वीत कक्षेष्वेतेषु तत्त्ववित् ।

इति काम्यानि नक्षत्राणि । अथ वाराः । हेमाद्रौ विष्णुः—सततमा॒-  
 दित्येऽहनि श्राद्धं कुर्वन्नारोग्यमाप्नोति सौभाग्यं चान्द्रे समरविजयं कौजे  
 सर्वान्कामान्बुधे विद्यामभीष्टां जीवे धनं भवति वै शुक्रे जीवितं च  
 शनैश्चरे, इति । क्रूर्मपुराणे—

आदित्यवारे त्वारोग्यं चन्द्रे सौभाग्यमेव च ।  
 कौजे सर्वत्र विजयं सर्वान्कामान्बुधस्य तु ॥  
 विद्यां विशिष्टां च गुरौ धनं वै भाग्ये पुनः ।  
 शनैश्चरे भवेद्यायुरारोग्ये च सुदुर्लभे ॥

इति वाराः । हेमाद्रौ स्कान्दे—

अमायां यदि सोमः स्यात्सप्तम्यां वै दिवाकरः ।  
 चतुर्दश्यां चतुर्थ्यां वा वारः स्यान्मङ्गलस्य तु ॥  
 तदा श्राद्धं प्रकर्तव्यं पितॄणां तृप्तिमिच्छता ।  
 षष्ठिर्वर्षसहस्राणि षष्ठिर्वर्षशतानि च ॥  
 नन्दन्ति पितरः स्वर्गे विमानवरमास्थिताः ।  
 तावन्तमेव कालं हि श्राद्धकर्तुस्तथा फलम् ॥ इति ।  
 मध्यासु दत्त्वा विधिना चतुरो लभते वरान् ।  
 धनमन्नं सुतानायुर्ददाति पितरोऽर्चिताः ॥

शातातपः—विभक्ता॑ वाऽविभक्ता वा कुर्युः श्राद्धं सदैव हि ।  
 मध्यासु च ततोऽन्यत्र नाधिकारः पृथग्विना ॥

पुथक्त्वं विना विभागं विनेत्यथः । इति काम्यशाद्वकालः । अथाऽस्मशाद्वकालः । तत्र

आमशाद्वं तु पूर्वाह्नि एकोद्दिष्टं तु मध्यतः ।

पार्वणं चापराह्ने तु प्रातर्वृद्धिनिमित्तकम् ॥

इति हेमाद्रौ शातातपहारीताभ्यामामशाद्वे पूर्वाह्नो विहितः ।  
तत्रापि—

प्रातःकाले तु न शाद्वं प्रकुर्वीत द्विजोत्तमः ।

नैमित्तिकेषु शाद्वेषु न कालनियमः स्मृतः ॥

इति माधवीये शिवराघवसंवादवचनेन प्रातःकालस्य निषेधात्,

कालात्प्रातस्तनादूर्ध्वं त्रिमुहूर्ता तु या तिथिः ।

आमशाद्वं तत्र कुर्याद्विमुहूर्ताऽपि या भवेत् ॥

इति मदनरत्ने व्याघ्रपादवचनाच्च तदूर्ध्वभाविसंगवकालो ग्राह्यः ।  
तत्राऽस्मशाद्वम्—

शाद्वविष्ठे द्विजातीनामामशाद्वं प्रकीर्तितम् ।

अमावास्यादिनियतं माससंवत्सराद्वते ॥

यावत्स्यान्नामिसंयुक्त उत्सन्नामिरथापि वा ।

आमशाद्वं तदा कुर्याद्वस्तेऽग्नौकरणं भवेत् ॥

आपद्यनग्नौ तीर्थे च चन्द्रसूर्यग्रहे तथा ।

आमशाद्वं द्विजैः कार्यं शूद्रः कुर्यात्सदैव हि ॥

ऋग्नशूद्रः स्वपचश्चैव जातकर्मणि चाप्यथ ।

आमशाद्वं सदा कुर्याद्विधिना पार्वणेन तु ॥

स्वयं पचतीति स्वपचोऽपत्नीक इत्यर्थः । इति हेमाद्रौ हारीतजम-  
दग्न्युशनोवचनैः,

पाकाभावेऽधिकारः स्याद्विप्रादीनां नराधिप ।

अपत्नीनां महाब्राह्मो विदेशगमनादिभिः ॥

सदा चैव तु शूद्राणामामशाद्वं विदुर्बुधाः ।

इति तत्रैव सुमन्तुवचनेन—

अपत्नीकः प्रवासी च यस्य भार्या रजस्वला ।

सिद्धान्नेन न कुर्वीत आमं तस्य विर्धीयते ॥

इति माधवीय औशनसेन—

आर्तवेन द्विजाभावे ग्रहणे देशविपुवे ।

आमश्राद्धं द्विजः कुर्याच्छूदः कुर्यात्सैव हि ॥

इति मदनरत्ने वैयाघ्रपादवचनेन,

अनग्रिश्च प्रवासी च यस्य भार्या रजस्वला ।

आमश्राद्धं प्रकुर्वीत न तत्कुर्यान्मृतेऽहनि ॥

इतिकालादर्शे मरीचिवचनेन च द्विजातीनां नैमित्तिकत्वेन शूद्रस्य  
च नित्यत्वेन विहितम् । तत्र किं पाकाभाव एव साक्षात्त्रिमित्तमन्यानि  
सर्वाणि तदुपपादकानि उत सर्वाणि साक्षात्तेव निमित्तानीति चिन्तनी-  
यम् । तत्र तावदनेकेषां निमित्तकल्पने प्रमाणाभावात्पाकाभाव एव  
साक्षात्त्रिमित्तम् । अन्यानि तदुपपादकान्येवेति युक्तं प्रतिभाति । अत एव  
पाकाभाव एव द्विजातीनामामश्राद्धम् । पाकसंभवे तु अनेनैवेति युक्त-  
मिति निर्णयसिन्धुरन्येऽपि नवीनग्रन्थाश्च संगच्छन्त इति चेन्न । पत्न्य-  
भावविदेशगमनादीनां पाकाभावसंपादकत्वेऽपि गृह्याग्न्यभावतदुत्साद-  
योस्तदुपपादकत्वाभावेन तदुपादानवैयर्थ्यापत्तेः । अस्तु तर्ह्यनन्यगत्या  
तयोरपि साक्षात्त्रिमित्तव्यमन्येषां तु तथाकल्पने प्रमाणाभावः । अत  
एव कालतत्त्वविवेचनेऽग्न्यभावस्यैव पाकाभावसंपादकत्वाभावेन स्वात-  
न्थेषैव निमित्तत्वमन्येषां तु पाकाभावसंपादकत्वैवेति सिद्धान्तित-  
मिति चेन्न ।

यस्य भार्या रजस्वला ।

सिद्धान्तेन न कुर्वीत आमं तस्य विधीयते ।

इत्यादिवचनवैयर्थ्यापत्तेः । अत एव पाणिग्रहणाद्वि सहत्वं कर्मस्विति  
वचनाद्गृहमेधिनः शास्त्रेऽपि पत्न्या सहैवाधिकारात्पत्नीगतरजोदर्शन-  
मपि स्वातन्त्र्येण निमित्तमिति हेमाद्रिणा सिद्धान्तितम् । यतु पाणिग्र-  
हणाद्वीति वचनं तु न्यायप्राप्तसहत्वानुवादस्तेन पुनर्कामश्राद्धादौ भवतु  
पत्न्या अप्यधिकारो न तु सर्वत्राग्निसाध्येऽपि । न च नित्यैवेति नैमित्तिकश्रा-  
द्धेषु पत्न्याः फलभागित्वं संभवतीति फलमागित्वरूपोऽधिकारः पत्न्या  
नास्त्येव । पत्न्याज्यमवेक्षत इत्यादौ पत्नीशब्दो भार्यापरस्तेन यज्ञस्वामि-  
यजमानभार्याकर्तृकत्वेनावगतानामाज्यावेक्षणादीनां यजमानभार्याकर्तृ-  
कत्वमात्रं तत्र संभवतस्त्यागायोगादगृह्यत इत्यादिना कालतत्त्वविवेचने  
हेमाद्रिसिद्धान्ते द्वूपणोद्धावनं तद्युक्तम् । तस्मात्साधारणो धर्मः श्रुतौ  
पत्न्या सहोदित इति मनुवचनविरोधापत्तेः । अपि च पत्न्याः फलभागि-

त्वरूपाधिकाराभावे 'अयैतां पत्नीं योक्त्रेण संनृति एनां गार्हपत्ये  
समिधाधापयति एनामाज्यमवेक्षयति' इत्यादिबौधायनमूत्रे फलिसं-  
स्कारविधानपैथ्यर्थपत्तेः। अत एव तत्सूत्रभाष्ये माधवेनावेक्षणस्याऽज्य-  
संस्कारत्वे 'अमेधं वा एतक्तरोति यत्पत्न्यवेक्षते गार्हपत्येऽधिश्रयति  
मेधत्वाय' इति वचनविरोधात्पत्नीसंस्कार एवावेक्षणम्। अतः पत्न्यनेकत्व  
एवैशामाज्यमवेक्षयेदित्यादिशालीक्युपमन्यवौपमन्यवीपुत्रवचनैः सर्वा-  
द्विषय कर्तव्यमिति सिद्धान्तितम्। अत एव क्रयस्य धर्ममात्रत्वमिति षाठ-  
सूत्रभाष्ये परिणेयस्थेऽपि पारिणेयम्। तदेव परिणेयं परिणेतुः स्वं तस्येषे  
स्वादिती मवतीत्येतदर्थकपत्नीपारिणेयस्येष्ट इति श्रुतिः, भसदा वा एताः  
परग्रहाणामैश्वर्यमवरुन्धत इति च स्ववतोरतु वचनादैककर्म्यं स्यादित्युत्त-  
रसूत्रे स्ववन्ताबुभावपि दंपती यस्त्वया कश्चिद्भूमिः कर्तव्यः सोऽनया सहेति  
मीमांसाभाष्यम्, उद्वाहकाल एवानयोर्वचनेन द्रव्यसाधारण्यं प्रतिपादितं  
धर्मे चार्थे च कामे च नातिचरितव्येत्यनेनातो यस्त्यागः स इतरेतरसस्तु-  
ष्टयोरेव दंपत्योर्न हि साधारणमेकेन त्यक्तुं शश्यते पत्न्याज्यमवेक्षते यज-  
मानश्चेति विहितवेक्षणद्वयस्य स्वामिद्वयकर्तृकस्य प्रयोगवचनेन समुच्चि-  
तस्य ग्रहणात्स्वामिभ्यां सम्भूतिभ्यामवेक्षितस्याऽज्यस्य कर्माङ्गत्वात्,  
तथा भेदवलया यजमानं दीक्षयति योक्त्रेण पत्नीमित्यादिवचनाच्च। तस्मा  
दितिकर्तव्यतालोचनया द्रव्यसाधारण्यान्न भव्वा सह विभजेदिति विभाग-  
प्रतिपेधात्, धर्मे चार्थे च कामे च नातिचरितव्येति वचनाच्च संसर्गाभिप्रा-  
यमेकवलयमिति नास्ति भिन्नयोः कर्तुतेति तत्ररत्नसिद्धान्तः। यथैव  
ह्यस्तीतकृतान्सनानोद्वर्तनपरिपेकाल्लैभते। यथैव ह्यसावकुर्वती किंचित्पापं  
ततकृतान्वयवन्धनपरिक्लेशाल्लैभते, एवं प्रष्टशब्दमपीति महाभाष्यं च न वि-  
रुद्धते। न चावेशग्रस्याऽज्यसंस्कारत्वे पत्नीसंस्कारत्वं माधवोक्तं विरु-  
द्धेतेति वाच्यम्। ग्रामाशाद्वादिवदेकस्योभयसंस्कारकत्वे बाधकाभावात्।  
अत एव संकल्पे च कर्तुनिर्णयस्त्रिकाण्डमण्डनेन कृतः। त्यागं तु सर्वशा  
कुर्यात्त्राप्यन्यतरस्तयोः। उभावप्यसमर्थै चेन्नियुक्तः कश्चन त्यजेत। तयो-  
दंपत्योर्मध्येऽन्यतरः कुर्यादित्यर्थं इत्यन्नसमर्पणप्रकरणे हेमाद्रिः संगच्छते।  
यत्तु मिताक्षरादौ ब्रतेषापूर्तदावन्यतरस्याप्यविकार इत्युक्तम्, तदन्य-  
तरस्य सामर्थ्याभावे तदनुमत्याऽन्यतरेण। पि कार्यमिति न विरुद्धते।  
अनुमतिं विनाऽप्यधिकारे—

नास्ति ऋणां पृथग्यज्ञो न ब्रतं नाप्युपोषणम्।

इत्यादिस्युतिवाक्यानां वैयर्थ्यपत्तेः । अत एव पाणिग्रहणाद्वि  
सहत्वं कर्मस्त्रियोऽसौ वक्तव्या, अहं दानादि वर्तयामि, त्वमपि संकल्पं कुर्विति,  
तयाऽपि तयैव कार्यमन्यथा दोष इति सहाधिकारस्ततश्चैकफलभोक्तृत्वं  
फलान्तरोद्भूतिप्रतिबन्धश्चेति दारकर्मणि मैथुन इति मनुवचनेऽगराकः  
संगच्छते । तस्माद्भार्यया सहैवाधिकार इति हेमाद्रिसिद्धान्तस्यातिरम-  
णीयत्वात्, आर्तवस्याप्यामश्राद्धनिमित्तत्वं युक्तमेवेति सिद्धम् । अत  
एव शाद्धविघ्न इति वचनं भार्यारजोदर्शनविषयमिति माधवसिद्धान्तः,  
रजस्वलाङ्गनोऽनग्निर्विदेशस्थोऽपि वाऽऽविदिके ।

दर्शाद्वाविव नाऽऽमेन त्वच्चेन शाद्धमाचरेत् ॥

इति कालादर्शश्च संगच्छते । तस्माद्भार्यारजोदर्शनमामश्राद्धस्यानि-  
मित्तमेवेति कालतत्त्वाद्यर्वाचीनग्रन्थास्तु पत्नी पारिष्ठेष्यस्येष्ट इत्यादिश्चु-  
तिमन्वादिवचनमीमांसाभाव्यतन्त्ररत्नापराकर्हेमाद्रिमाधवाद्यर्थज्ञाननि-  
बन्धनत्वादुपेक्षया एवेति दिक् । अपरमिदं चिन्तनीयम् । किमयं चमसव-  
त्साधनविधिहत प्रथमभक्षवत्कर्मान्तरमिति । अत्रापि साधनविधित्वमेव  
तावद्युक्तं विशिष्टकर्मान्तरकल्पने गौरवात् । अत एवाऽऽमश्राद्धं तु पूर्वाह्ल  
इति प्रकरणे तदा ह्ययं न्यायः प्रकृते स्याद्यदि अन्नश्राद्धाद्विज्ञमामश्राद्धं  
नाम कर्म स्यादिति हेमाद्रिद्रूषणे कालतत्त्वविवेचनं संगच्छत इति चेन्न ।  
तत्र यदि राजन्यं वैश्यं वा याजयेत्स यदि सोमं चिभक्षयिषेद्यग्रोधस्ति-  
मनीराहृत्य ताः संपिष्य दधन्युन्मृज्य तमस्मै भक्षं प्रयच्छेन्न सोममिति  
वचनेन यागोद्देशैव सोमस्थान एव तद्विधानाद्युक्तं साधनविधित्वम् ।  
प्रकृत आमश्राद्धमित्यत्रैकस्मिन्पद उद्देश्यविधेयभावेनान्वयस्य वक्तुमश-  
क्यत्वेन तथात्वासंभवात् । अतोऽनन्यगत्या प्रथमभक्षवद्विशिष्टकर्मान्तर-  
विधित्वमेव स्वीकृतव्यम् । न चैकपद उद्देश्यविधेयभाववोधस्वीकृते वाध-  
काभाव एकप्रसरताभङ्गस्य दूयकल्पवीजानिरुक्तेरिति वाच्यम् । साम-  
र्थ्यभङ्गस्यैव तद्वीजत्वात् । सर्वत्रोद्देश्यविधेयभावस्थल उद्देश्ये विधेया-  
न्वयात्यूर्ध्वेद्वोद्देश्यस्य तत्त्वेन क्रियान्वयोऽवश्यं वक्तव्यः । यथा यागेन  
स्वर्गं भावयेदित्यादौ यागपदाद्यागोपस्थितौ स्वर्गपदात्स्वर्गोपस्थितौ  
स्वर्गस्योद्देश्यत्वेन यागस्य विधेयत्वेन क्रियान्वये प्रथममवगते पश्चादेव  
विधेयस्य यागस्योद्देश्ये स्वर्गेऽन्वयः, तद्वच्च प्रथमभक्षपदेऽपि, वक्तव्य-  
स्तत्र प्राथम्यैनैकार्थीभावापन्नस्य भक्षस्य निष्कृष्य क्रियान्वयासंभवस्यैव  
बाधकत्वात् । यत्तु कालतत्त्वविवेचने पक्षान्नासंभव आममित्याद्युक्तः,

तदुक्तार्थाभिप्रायकहेमाद्रिग्रन्थार्थानवबोधप्रयुक्तत्वादयुक्तमिति ज्ञेयम् । अत एव पत्न्यभावे तद्वजोदोषे ग्रहणतीर्थसंकमादिषु पत्न्यग्नी संनिधानेऽपि पाकसंभवेऽप्यामशाद्वमेव मुख्यमिति कालतत्त्वविवेचनोपन्यस्तस्मृतिरत्नावली संगच्छते ॥

भुक्तवत्सु च विप्रेषु दत्त्वा पिण्डान्यथाकमम् ।

इति तीर्थशाद्व हेमाद्रौ पाद्मवचनात्तीर्थेऽन्नशाद्वासंभव एवाऽस्मशाद्वमिति विभावनीयम् । तत्सिद्धमामशाद्वं कर्मान्तरमेवेति । तस्यापि नैमित्तिकत्वनित्यत्वमेदेन द्वैविध्यादामशाद्वं तु पूर्वाङ्ग्लं इति पूर्वाङ्ग्लविधेरामशाद्वत्वावच्छिन्नविषयत्वे

मध्याह्नात्परतो यस्तु कुतपः समुदाहृतः ।

आममात्रेण तत्रैव पितृणां दत्तमक्षयम् ॥

इति हेमाद्रिनिर्णयामृतमदनरत्नेषु शातातपवचनस्य निर्विषयत्वापत्तेः । न चाऽस्मशाद्वं त्विति द्विजकर्तृकनैमित्तिकामशाद्वविषयम् । मध्याह्नादिति तु शूद्रकर्तृकमित्यामशाद्वविषयमिति व्यवस्था युक्ता वैपरीत्यस्यापि सुवचत्वात् । अत एव पूर्वाङ्ग्लविधिस्तु शूद्रामशाद्वविषय एवेति कालतत्त्वविवेचनसिद्धान्तः संगच्छते । न चाऽस्मशाद्वमित्यस्य शातातपमात्रप्रणीतत्वेन दुर्बलत्वम् । अत एव हेमाद्रिमात्रोपज्ञमिदं यदि साकरं, तर्हि सर्वत्राऽस्मशाद्वं पूर्वाङ्ग्लविकलिपतं कुतपोत्तरार्थादिकालं विधत्तामिति कालतत्त्वविवेचनं संगच्छत इति वाच्यम् । शातातपमात्रप्रणीतानां वचनान्तराणामप्यप्रामाण्यापत्तेः । न चैतस्यानाकरत्वेन शातातपीयत्वसंदेहादप्रामाण्यं वचनान्तराणां तत्त्वेन निश्चयत्प्रामाण्यमिति युक्तम् । हेमाद्रिनिर्णयामृतमदनरत्नलिखितस्यानाकरत्वे सर्वत्रैव तथात्वापत्त्या सर्वोपपुव एव स्यात् । तस्मात्कर्थं निर्णय इत्याकाङ्क्षायामत्र हेमाद्रिः—आमशाद्वं तु पूर्वाङ्ग्लं इति विधेर्द्विजकर्तृकनैमित्तिकामशाद्वशूद्रकर्तृकनित्यामशाद्वोभयविषयत्वे पार्वणं चापराङ्गे त्वित्यनेन विधीयमानोऽपराङ्गो द्विजकर्तृकब्राह्मणभोजनात्मकनित्यमुख्यपार्वण एवाग्निष्ठोमसंस्थाके ज्योतिष्ठोमे दीक्षणीयादिधर्मवत्सोमद्रव्यके नित्यज्योतिष्ठोमे क्रयादिवदुपदेशत एवाऽस्याति द्विजकर्तृकनैमित्तिकामशाद्वे त्वतिरात्रे दीक्षणीयादिवत्फलचमसे क्रयादिवदतिदेशेनैव शूद्रस्य ब्राह्मणं भोजना-

त्मकशान्द्रनिषेधादामशान्द्रमेव नित्यमिति । तत्राप्युपदेशत एवाऽस्याति, इति स्थितिः । तत्रानेन विधीयमानः पूर्वाह्नो नैमित्तिकामशान्द्र आतिदेशिकापराह्नस्य नित्यं बाधं कृत्वा नित्यं प्रवर्तते । शूद्रकर्तृकामशान्द्रे तु औपदेशिकापराह्नस्य नित्यं बाधासंभवात्पाक्षिकबाधेन पाक्षिकी प्रवृत्तिरिति वैषष्ट्यं स्यात् । अतश्चायं पूर्वाह्नविधिरुभयत्र भवन्नेकत्र नित्यत्वमन्यत्र पाक्षिकत्वमित्येवंविधवैषम्याकुलीकृतः सञ्जन्याद्यविकल्पदुस्थं शूद्रामशान्द्रं परिहृत्य द्विजामशान्द्रमेव विषयी करोतीति सिन्द्रान्तितवान् । यत्त्वत्र तदा ह्ययं न्यायः प्रकृते स्याद्यादि अन्नशान्द्राञ्जिन्नं नामाऽस्मशान्द्रं स्यादित्यादि कालतत्त्वविवेचने दूषणोऽन्द्रावनं तत्पूर्वोक्तरीत्या शान्द्रमेदस्याऽवश्यकत्वादेवायुक्तमिति बोद्धव्यम् । तस्मादामशान्द्रं तु पूर्वाह्न इति पूर्वाह्नविधिर्द्विजकर्तृकामशान्द्र एव । शूद्रकर्तृकामशान्द्रं मध्याह्नादिति वचनादपराह्ने कार्यम् । आमशान्द्रं तु पूर्वाह्न इत्येतत्तु द्विजकर्तृकानित्यामशान्द्रविषयमिति निर्णयामृतः, एतच्चाऽस्मशान्द्रस्य पूर्वाह्नविधानं द्विजातिविषयमिति मदनरत्नश्च संगच्छत इति दिक् । इदं चाऽस्मशान्द्रं शूद्रस्य ।

न पक्तं भोजयेद्विप्रान्सच्छूद्रोऽपि कथंचन ।  
भोजयन्प्रत्यवायी स्यान्न च तस्य फलं लभेत् ॥

इति हेमाद्रिनिर्णयामृतयोः सुमन्तुवचनेन ब्राह्मणभोजननिषेधात्,  
मध्याह्नात्परतो यस्तु कुतुपः समुदाहृतः ।  
आममात्रेण तत्रैव पितृणां दत्तमक्षयम् ॥

इति शातातपवचन एवकारार्थकमात्रशब्दस्वारस्याच्च नित्यमेव । एतेन मात्रशब्दादामस्यानुकलपत्वप्रतीतिर्द्विजान्प्रत्येव कालविधायकमिदमिति कालतत्त्वविवेचनं हेमाद्र्यर्थाज्ञानादयुक्तं बोध्यम् । द्विजानां पूर्वोक्तेषु निमित्तेषु विधानाज्ञैमित्तिकम् । तदपि यत्र मासिकसांवत्सरिकमित्तेऽमाचास्यादिशान्द्रे कालान्तरविधानं नास्ति तत्रैव भवति अमावास्यादि नियतमिति नियतपदस्वारस्यात् ।

यत्तु—मासिकानि सपिण्डानि अमावास्या तथाऽन्द्रिकम् ।

अन्नेनैव तु कर्तव्यं यस्य भार्या रजस्वला ॥

इति निर्णयसिन्धौ कालिकानाम्ना वचनं लिखितं, तन्मूलालेखनान्द्रे-माद्रादिमिहानिवन्धेष्वदर्शनादनाकरं प्रमाणं चेदमावास्यायां ब्राह्मण-

निमन्त्रणपाकारम्भोक्तररजोविषयमिति न तद्विरोधः । एतेन पांकासंभव  
 • एव सर्वत्राऽमश्राद्धमिति निर्णयसिन्ध्वादय उपेक्ष्या एव । यत्तु इदानीं-  
 तनानां पत्न्यां रजस्वलायामपि क्वचिद्मावास्यादावन्नश्राद्धानुष्ठानं  
 तन्मासिक आमश्राद्धानुष्ठानवद्वैध्यम् । महालयविपये तु सर्वस्मिन्नपि  
 पक्षे श्राद्धं कुर्यात्तदशक्त्वावस्थ्यादि, तदशक्त्वौ दशस्थ्यादिदर्शान्तं तद-  
 शक्तावनिषिद्ध एकस्मिन्वा दिने कुर्यादिति विष्णुस्मृत्यादिषु पञ्च पक्षा  
 उक्तास्तत्र प्रथमादिपक्षे चिकीर्षिते पाकारम्भात्युर्वं पक्षी रजस्वला चेदुत्त-  
 रोक्तरपक्ष एव स्वीकर्तव्यः । पाकारम्भोक्तरं चेद्रजःप्रवृत्तिस्तदा तामप-  
 रुध्य यजेत्त्वादिवचनादनुत्तानं भवत्येव । अनिषिद्ध एकस्मिन्वा दिन इति  
 पक्षेऽपि पूर्वस्मिन्पूर्वस्मिन्दिने रजःप्रवृत्तिश्चेत्तदोक्तरमावास्यापर्यन्तमेकं  
 दिनं ग्राह्यम् । अमायामपि तत्संभावना चेदद्वादश्यादिपूर्वतिथौ कर्तव्यम् ।  
 यदि किंचिन्निमित्तवशाद्वादश्यादौ न कृतममायां रजोनुवृत्तिस्तदा

हंसे वर्षासु कन्यास्थे शकेनापि गृहे वसन् ॥

**पञ्चम्योरन्तरे दद्यादुभयोरपि पक्षयोः ॥**

इति हेमाद्रौ यमवचनात्प्रतिपदादिपञ्चम्यन्तेषु एकस्मिन्दिने कर्तव्यम् । इदं महालयश्राद्धमामश्राद्धस्य नियतकालिकेष्वेवाभ्यनुज्ञानात् ।

मृताहं च सपिण्डीं च गयाआङ्गं महालयम् ।

आपन्नोऽपि न कुर्वात श्राद्धमामेन कर्हिचित् ॥

इति क्वचिन्नवीनग्रन्थे स्मृतिदर्पणलिखितगालववचनाच्चाऽमेन न  
भवति। पूर्वोक्तरीत्या पत्न्यां रजस्वलायां पक्षान्वेन न भवत्येव। तरमाद्र-  
जस्वलायां पत्न्यां तच्छुद्धयनन्तरमेव कर्तव्यमिति सिद्धम्। प्रत्याघ्दिक-  
शास्त्रं तु

दूर्जे राविग्रहे पित्रोः प्रत्याद्विकमुपस्थितम् ।

अन्नेनासंभवे हेम्मा कुर्यादामेन वा सुतः ॥

इति निर्णयामृतमदनरत्नयोर्गोभिलवाक्याद्वर्शशब्देन पूर्णिमाऽप्युगल-  
क्ष्यते रविग्रह इत्यनेन चन्द्रग्रहणमपीति ताभ्यामुक्तत्वात् । ग्रहणं विनास-  
मेन न भवत्येव । तत्राप्यन्नश्राद्धासंभव एवाऽमश्राद्धं तस्याप्यसंभवे  
हेमश्राद्धमिति बोद्धव्यम् । आमश्राद्धविधायके माससंवत्सराद्वृत इत्य-  
नेन भार्यार्जोर्दर्शनरूपे विन्न आमश्राद्धस्य पर्युदासात्प्रत्याब्दिकस्याव-

इयानुष्ठेयत्वात् । तद्विन एवान्नशाद्वं कर्तव्यमुत शुद्धाविति चिन्तनी-  
यम् । तत्र तावत्कालादर्शः—

रजस्वलाङ्गनोऽनग्निर्विदेशस्थोऽपि वाऽऽब्दिके ।

दर्शादाविव नाऽऽमेन त्वज्ज्ञेन शाद्वमाचरेत् ॥

तदाह लौगाक्षिः—

पुष्पवत्स्वपि दारेण विदेशस्थोऽप्यनग्निकः ।

अज्ञेनैवाऽऽब्दिकं कुर्याद्विज्ञा नाऽऽमेन न कचित् ॥

ननु—आपद्यनग्नौ तीर्थे च प्रवासे पुत्रजन्मनि ।

आमशाद्वं प्रकुर्वीत भार्या यस्य रजस्वला ॥

आर्तवे देशकालानां विपूवे समुपस्थिते ।

आमशाद्वं द्विजेः कार्यं शूद्रः कुर्यात्सदैव हि ॥

इति कात्यायनवैयाघपादवचनाभ्यां सृताहेऽप्यामशाद्वं प्रतीयते ।  
मैवं विशेषवचनवलात्सामान्यवचनयोरनयोराब्दिकव्यतिरिक्तविषयत्व-  
मवसीयत इत्यविरोधः । किंच

अनग्निश्च प्रवासी च यस्य भार्या रजस्वला ।

आमशाद्वं प्रकुर्वीत न तत्कुर्यान्मृतेऽहनि ॥

इति मरीचिवचनान्मृताह आमशाद्वनिषेधः प्रतीयते । अतोऽज्ञेनै-  
वाऽऽब्दिकशाद्वं कर्तव्यम् । ननु

आब्दिके समनुप्रासे यस्य भार्या रजस्वला ।

पञ्चमे त्वद्वित तत्कार्यं न तत्कुर्यान्मृतेऽहनि ॥

इति स्मृत्यन्तरवचनाद्वार्यायां रजस्वलायां सृताहे शाद्वनिषेधः  
प्रतीयते तत्कथमुत्तरम् । अपुत्रा पत्नी पत्युराब्दिके स्वयमेव कर्त्ती रज-  
स्वला यदि स्यात्तद्विषयमिदं वचनम् । तदाह गौतमः—

अपुत्रा तु यदा भार्या संप्रासे भर्तुराब्दिके ।

रजस्वला भवेत्सा तु कुर्यात्तत्पञ्चमेऽहनि ॥ इति ।

केचिदिदं वचनमन्यथा पठन्ति—

शाद्वीयेऽहनि संप्रासे यस्य भार्या रजस्वला ।

शाद्वं तत्र न कर्तव्यं कर्तव्यं पञ्चमेऽहनि ॥ इति ।

अस्मिन्नपि पक्षे प्रत्याब्दिकव्यतिरिक्तविषयमिदं वचनम् । अत्र पक्षे  
भार्या रजस्वला त्वनिमित्ते शाद्वविप्लेऽमावास्याशाद्वमेव पञ्चमेऽहनि

कर्तव्यमिति व्यवस्थापितवान् । तत्र पुत्रेति वाक्यस्य शान्द्रकर्वी भार्या  
रजस्वला चेत्स्यास्तद्विने शान्द्रप्रसक्त्यभावात् ।

आपन्नोऽप्याब्दिकं नैव कुर्यादामेन कर्हिचित् ।

अन्नेन तदमायां तु कृष्णे वा हरिवासरे ॥

इति कार्णाजिनिवाक्यवत्पञ्चमदिनरूपकालान्तरविधायकत्वेन सार्थ-  
कत्वान्मृतेऽह्नि रजस्वलाभार्याकर्तृकश्चान्द्रे निषेधकस्मृत्यन्तरवचनस्वाय-  
त्तीकरणे सामर्थ्यमेव नास्ति किं चापुत्रेति वाक्येऽपुत्रा भर्तुराब्दिक इति  
समभिव्याहरेण भार्याशब्दादाब्दिकदेवतासंबन्धिभार्याप्रतीतावपि यस्य  
भार्या रजस्वलेत्यादौ सर्वत्र कुर्यादिति क्रियाक्षिसकर्तृभार्याया एव प्रतीतेः  
स्वारसिकत्वाद्भिन्नार्थत्वमेव युक्तम् । नच मूलैककल्पनालाघवाद्यस्य  
भार्येत्यत्रापि देवताभार्याप्रतीतिस्वीकारस्तद्वलादेव वचनभङ्गोऽपि न  
दोष इति वाच्यम् । लाघवमात्रेण भिन्नार्थयोरेकार्थकत्वकल्पनस्य सिद्धा-  
न्तविरुद्धत्वात् । एवमपि न तत्कुर्यान्मृतेऽहनीत्यंशे तथात्वस्य कथमपि  
वकुमशक्यत्वात् । नचैतदंशो नित्यानुवाद एव पञ्चमे त्वह्नि तत्कार्यमि-  
त्येव विधेयांश इति न दोष इति वाच्यम् । स्मृत्यन्तरवचनान्द्रार्यार्यां  
रजस्वलायां मृताहे शान्द्रनिषेधः प्रतीयत इति ग्रन्थविरोधापत्तेः ।  
अपि च यस्य भार्या रजस्वलेत्यत्र भार्याशब्दस्य मृतभार्यापरत्वेऽन-  
ग्निकः प्रवासी च यस्य भार्या रजस्वलेत्यादावपि तथात्वापत्तौ सर्वोप-  
पूत्र एव स्यात् । अत एव कालादर्श—

शान्द्रीयेऽहनि संप्राप्ते यस्य भार्या रजस्वला ।

इति पाठान्तरं लिखितम् । हेमाद्रिमाघवादिभिरप्यमेव पाठो धृतः ।  
अस्मिन्यक्षे तु प्रत्याब्दिकव्यतिरिक्तविषयमिदं वचनमिति भार्यारजोदर्श-  
नहयविन्नेऽमावास्यादिशान्द्रमेव पञ्चमदिने कर्तव्यमित्युक्तं तद्

शान्द्रविन्ने द्विजातीनामामशान्द्रं प्रकीर्तितम् ।

इत्यादिवचनैः स्मृतिचन्द्रिकापराकर्हेमाद्यादिभिः

रजस्वलाङ्गनोऽनग्निर्विदेशस्थोऽपि वाऽऽब्दिके ।

दर्शादाविव नाऽमेन इति स्वेकत्या च सह विरुद्धत्वादमावास्या-  
ग्रहणादिनिमित्तकशान्द्रस्य पञ्चमदिनेऽनुष्ठानस्य कस्याप्यसंमतत्वादयुक्त  
एव कालादर्श इति विभावनीयम् । अत एवापुत्रा तु यदा भार्येति  
प्रथमपाठदर्शनेन प्रवृत्तो निर्णयामृत उपेक्ष्यः । तस्मात्पुष्पवत्स्वपि दारे-  
ष्विति शान्द्रीयेऽहनीति वचनयोर्विरोधपरिहारार्थं श्रीहियंतवद्विकल्पः  
स्वीकर्तव्यः । स च—

श्रुतिद्वैधं तु यत्र स्यादुभौ धर्मावपि स्मृतौ ।  
स्मृतिद्वैधे तु विषयः कल्पनीयः पृथक्वृथक् ॥

इति वचनविरुद्ध इति कथं निर्णय इति चेदत्र हेमाद्रिः—गृहमेधि-  
नस्तु भार्या सहैवाधिकारात्तस्यां रजोदर्शननिबन्धनाशुचित्वद्वृष्टिायां  
मुख्यकालमतिकम्याशुचित्वनिवृत्तावेव शाङ्कं कर्तव्यम्, अधिकारिभार्या-  
न्तरयुक्तेन तु सृताह एव कर्तव्यमिति सिद्धान्तितवान् । युक्ततरं चैतत् ।  
सहाधिकारस्तु पत्नी पारिणेयस्येष्ट इति श्रुत्या,

तस्मात्साधारणो धर्मः श्रुतौ पत्न्यां सहोदितः ।

इति मनुना चोक्तो मीमांसाभाष्यतत्त्वरत्नस्मृतिचन्द्रिकापराकारादिभिः  
पुरस्कृतो युक्ततर इति पूर्वमुक्तत्वात् । यत्तु कालतत्त्वविवेचने सृतेऽहनी-  
तिवचनमूलक एव सहाधिकारो हेमाद्रेराभिप्रेतः, सोऽपि साग्रिकस्यैव  
निरधिकस्यापीति तु दीपिका भ्रममूलिकत्युक्तं तत्सहाधिकारप्रतिपादक-  
श्रुत्यादर्शननिबन्धनत्वादयुक्तम् । यदपि फलभागित्वरूपोऽधिकारः  
पत्न्या नास्तीति तदपि पूर्वोदाहृतानेकवचनादर्शनप्रयुक्तत्वात्यैव । अत  
एवाऽसर्थिकसहाधिकारवशात्पत्न्यां रजस्वलायां शाङ्कं न भवतीति यत्क-  
चिदेतदित्युक्तम्, तदपि तथैव । सृतेऽहनीति पुष्पवत्स्वपीति वचनाभ्या-  
मनेकभार्यस्य तद्विन एकभार्यस्य पञ्चमदिन इति व्यवस्थेति चेज्ञार्या-  
न्तरस्याधिकारोक्तिवैयर्थ्यमित्युक्तं तदप्ययुक्तम् । यदाऽनेका अपि युग-  
पदजोयुक्ता गुणवत्यां ज्येष्ठायां वा रजस्वलायां निर्गुणा कनिष्ठा वाऽर-  
जस्वला तद्यावृत्त्यर्थं तस्याऽवश्यकत्वात् । अत एव—

धर्मपत्नी समाख्याता निर्देषा यदि सा भवेत् ।

दोषे सति न दोषः स्यादन्या कार्या गुणान्विता ॥

इति स्मृतिचन्द्रिकायां दक्षवचनं संगच्छते । तस्मात्कालतत्त्वविवेचने  
यावन्ति दूषणान्युद्धावितानि, सर्वाणि तानि हेमाद्र्यर्थाज्ञाननिबन्धन-  
त्वात्साहसरूपाणीति विभावनीयम् । यदपि निर्णयसिन्ध्वादौ सहाधिकार-  
सहत्वश्रुत्या वैकफलभोक्तृत्वेन वा पाककर्तृत्वेन वेति । नाऽस्याः, ज्येष्ठाया  
न विनेतरेति विरोधात् । न द्वितीयः, अविभक्तभ्रातृषु एकस्याशुचित्वेऽ-  
प्यन्यतरस्याधिकारापत्तेः । न तृतीयः, निर्दशसूतिकारोगिण्यादावप्यकर-  
णापत्तेऽतिर्युक्तं तदप्ययुक्तम् । पत्नी पारिणेयस्येष्ट इत्युदाहृतश्रुत्या-  
दर्शननिबन्धनत्वाद्वर्मपत्नी समाख्यातेति वाक्यविरोधेन योग्यां  
समर्थां ज्येष्ठामनावृत्य कनिष्ठा न नियोक्तव्येत्यर्थकज्येष्ठया न विनेतरेति ।

वचनविरोधोद्भावनस्य दक्षवचनादर्शनप्रयुक्तत्वात् । एकस्य शंवानुगम-  
ननिमित्ताशौ येऽन्यस्याधिकारस्य युक्तत्वात्पाककर्तृत्वेन सहाधिकारस्यो-  
क्तिसंभवाभावाचेत्यत्र हेमाद्रिव्यभामेत्युक्तिः प्रतारणैवेति । अत एव  
माधवेन आद्वयेऽहनीति वचनाद्भार्यायां रजस्वलायामपि तद्विन एवाऽ-  
द्विकं कार्यमिति केचित् । अधिकारिभार्यान्तरयुक्तेन तद्विन एकभार्येण  
पञ्चमदिन इत्यन्यं इति कालादर्शमतं, हेमाद्रिमतं चोपन्यस्य युक्तायुक्त-  
त्विधारे किञ्चाणे कालादर्शस्यासंगतत्वं स्फुटं भविष्यतीति गूढाभिसं-  
धिना एद्व युक्तं तद्भावमित्युपरांहृतम् । तस्माद्भार्यायां रजस्वलाया-  
मधिकारिभार्यान्तरयुक्तेनैव मृततिथौ शाद्वं कर्तव्यम् । अधिकारिभार्या-  
न्तरर्हत्वेन तु पञ्चमदिन एवेति सिद्धम् । एतेन रजस्वलायामपि भार्या-  
यां शाद्वतिथावेव शाद्वं कर्तव्यमिति कालतत्त्वविद्येचनाद्यर्वाचीनश्चन्थाः  
पत्नी पारिणेयस्येष्ट इत्याद्युद्धतानेकवचनादिर्दर्शनाभावनिदन्धनत्वा-  
दयुक्ता एवेति चिन्तनीयम् । शाद्वकर्वी भार्या रजस्वला चेत्तथा पञ्च-  
मदिन एव कार्यम् ।

शुचिभूतेन दातव्यं या तिथिः प्रतिपद्यते ।

सा तिथिस्तस्य कर्तव्या न चान्या वै कदाचन ॥

इति हेमाद्याद्युद्धतक्षव्यशृङ्खवचनात् । वैधब्राह्मणनिभन्नोत्तरं  
पाकारम्भोत्तरं वा भार्या रजस्वला चेत्तदा तानपरुद्य यजेतेति वचना-  
द्विन एव कर्तव्यम् । शाद्वकर्वी भार्या पाकारम्भोत्तरं रजस्वला चेत-  
द्विने ब्राह्मणा भोजनीयाः । सति सामर्थ्ये पञ्चमदिने शाद्वं कर्तव्यम् ।

विदेशगो वा विगताश्चिको वा रजस्वलायामपि धर्मपत्न्याम् ।

शाद्वं मृताहे विद्धीत पाकैर्नाऽस्मेन हेमा न तु पञ्चमेऽह्नि ॥

इति बोपदेवोक्तिः,

रजस्वलायां भार्यायां क्षयाहं यः परित्यजेत् ।

स वै नरकमाप्नोति यावदाभूतसंपूर्वम् ॥

इति पारिजातेऽनिर्दिष्टाकरं वचनं च पाकारम्भोत्तररजोविषयम्, अधि-  
क्तभार्यान्तरयुक्तविषयं चेति ज्ञेयम् । मासिकविषय आहात्रिः—

तदहश्चेत्पदुष्येत केनचित्सूतकादिना ।

• सूतकानन्तरं कुर्यात्पुनस्तद्दरेव वा ॥

सूतकानन्तरदिन उत्तरमासगततत्तिथौ वा कर्तव्यम् ।

देये पितृणां श्राद्धे तु आशौचं जायते यदा ।

आशौचे तु व्यतिकान्ते तेभ्यः श्राद्धं प्रदीयते ॥

इति क्रष्णशूद्धवचनादाशौचरूपविघ्ने तदनन्तरं रजोदर्शनादिरूपविघ्नं  
उत्तरमासगतमृततिथौ कर्तव्यमिति हेमाद्रिमाधवौ । आच्विकमासिकभि-  
न्नममावास्यादिनिमित्तकं तु सूतकादिविघ्ने लुप्यत एव ।

दानं प्रतिग्रहो होमः स्वाध्यायः पितृकर्म च ।

प्रेतकर्म क्रियावर्जमाशौचे विनिवर्तते ॥

इति हेमाद्रौ शूद्धवचनात् । सूतकान्तेऽपि विघ्नान्तरवशान्न शूतं  
चेत्तदाऽमायां कृष्णैकादश्यां वा कर्तव्यम् ।

मासिकेऽब्दे तु संप्राप्ते अन्तरा मृतसूतके ।

वदन्ति शुद्धौ तत्कार्यं दर्शे वाऽपि विचक्षणाः ॥

श्राद्धविघ्ने समुत्पन्ने अविज्ञाते मृतेऽहनि ।

एकादश्यां तु तत्कार्यं कृष्णपक्षे विशेषतः ॥

इति हेमाद्रौ पट्टविंशन्मतवचनान्मरीचिद्यनाच्च । तत्रापि मुख्य-  
कालप्रत्यासम्बन्धत्वाच्छुद्धव्यनन्तरकालः श्रेष्ठः, दर्शादिरूपे गौण इति हेमा-  
द्रिमाधवौ । आशौचादि विना तिथ्यतिकर्त्तो न कर्तव्यः ।

तिथिच्छेदो न कर्तव्यो विना शौचं यद्युच्छ्यया ।

पिण्डश्राद्धं च दातव्यं विच्छिन्ति नैव कारयेत् ॥

इति हेमाद्रौ स्मृत्यन्तरवचनात् । इति भार्यारजोदर्शने प्रत्याच्विका-  
दिविचारः । प्रकृत आमश्राद्धं इतिकर्तव्यतामाह हेमाद्रौ व्यासः—

सिद्धान्ते तु विधिर्यः स्यादामश्राद्धेऽप्यसी दिविः ।

आवाहनादि सर्वं स्यात्पिण्डदानं च भारत ॥

दद्याद्यच्च द्विजातिभ्यः शृतं वाऽशृतमेव च ।

तेनश्चौकरणं कुर्यात्पिण्डांस्तेनैव दापयेत् ॥

तथैव पट्टविंशन्मते—

आमश्राद्धं यदा कुर्यात्पिण्डदानं कथं भवेत् ।

गृहपाकात्समुद्धृत्य सकुम्भिः पायसेन वा ॥

पिण्डान्दद्याद्यथालामं तिलैः सह विमत्सरः ।

प्रधेताः—आमश्राद्धप्रदः पिण्डांस्तथाऽश्चौकरणं च यत् ।

यद्यद्यात्तत्र तेनैव यत्किंचिच्छाद्विकं भवेत् ॥

किंचिद्विकिरादिकमिति हेमाद्रिः ।

आमं दददधि कौन्तेय तदानं द्विगुणं भवेत् ।

द्वित्रिचतुर्गुणं शस्तं न त्वेकगुणमर्पयेत् ॥ इति ।

अशक्तावुक्तं वाराहे—

असमर्थोऽन्नदानस्य धान्यमाशं संवशक्तिः ।

प्रदद्यात्तु द्विजातिभ्यः स्वल्पाभपि च दक्षिणाम् ॥

अश्यत इत्याशो बाहुलकात्कर्मणि घञ् । आमं तण्डुलादिकम् ।  
तदाह बसिठः—

सस्यं क्षेत्रगतं प्राहुः सतुं धान्यमुच्यते ।

आमं वितुषमित्युक्तं स्विन्नमन्नमुदाहृतम् ॥ इति ।

अत्र केषुचिन्मन्त्रेषूहमाह हेमाद्रौ मरीचिः—

आवाहने स्वधाकारे मन्त्रा ऊह्या विसर्जने ।

अन्यकर्मण्यनूह्याः स्युरामशाद्विधिः स्मृतः ॥ इति ।

उशनतस्वेतिमन्त्रं अत्तव इत्यत्र स्वीकर्तव इति । नमो वः पितर  
इष्ट इत्यत्र आमायेति । वाजे वाजे तुप्ता इत्यत्र तप्स्यथ, इत्यूहः कार्य  
इति हेमाद्रिः । पुत्रजन्मनि तु हेमशाद्वं मुख्यं तदाह हेमाद्रौ संवर्तः—  
पुत्रजन्मनि कुर्वीत शाद्वं हेष्वैव बुद्धिमान् ।

न पकेन न चाऽमेन कल्याणान्यभिकाङ्क्षयन् ॥ इति ।

एतेन पुत्रजन्मनि पकान्नभोक्त्रसंभवकृतः पाकशाद्वासंभव इति नवी-  
नोक्तिरुपेक्ष्या । पुत्रजन्मभिन्नेष्वामशाद्वनिभित्तेषु तु आमासंभव एव  
हेमशाद्वम् । तदाह मरीचिः—

आमान्नस्याप्यभावे तु शाद्वं कुर्वीत बुद्धिमान् ।

आमाच्चतुर्गुणेनैव हिरण्येन सुरोचिषा ॥ इति ।

आमान्नमूल्याच्चतुर्गुणेनेत्यर्थः । हेमाद्रौ भविष्ये—

गृहपाकात्समुद्धत्य सकुम्भिः पायसेन वा ।

पिण्डप्रदानं कुर्वीत हेमशाद्वे कृते सदा ॥ इति ।

शुद्रस्तु गृहपाकेन तत्पिण्डान्निर्वपेत्तथा ।

सकुम्भूलं फलं तस्य पायसं वा भवेत्स्मृतम् ॥

नाऽमन्त्राणाग्नौकरणे विकिरो नैव दीयते ।

तृप्तिप्रश्नोऽपि नैवात्र कर्तव्यः केनचिन्द्रवेत् ॥ इति ।

शूद्रमात्रस्य निषेधे प्राप्ते सच्छूद्रस्य प्रतिप्रसव उक्तो भविष्योत्तरे—  
धर्मेवसवश्च धर्मज्ञा यदि शूद्राः प्रकुर्वते ।  
अग्नौकरणमन्त्रश्च नमस्कारो विधीयते ॥  
आवाहनादि कर्तव्यं यथा शूद्रेण तच्छृणु ।  
देवानां देवनाम्ना तु पितृणां नामगोत्रतः ॥

सर्वाः प्रजाः काश्यपीया इति श्रुतेः शूद्राणामपि काश्यपं गोत्रमिति  
हेमाद्रिः । विप्राभावे त्वाह हेमाद्रौ देवलः—

पात्राभावे परं कृत्वा पितृयज्ञविरिधि नरः ।  
निर्दिश्याप्यन्नमुद्धृत्य यत्र पात्रं ततो गतिः ॥  
पात्राभावे क्षिपेदग्नौ गवे दद्यात्तथाऽप्सु वा ।  
न तु प्राप्तस्य लोपोऽस्ति पैतृकस्य विशेषतः ॥ इति ।  
ब्राह्मणेन गृहीतस्य विनियोगमाह हेमाद्रौ व्यासः—  
हिरण्यमामं श्राद्धीयं लब्धं यत्क्षत्रियादितः ॥  
यथेष्ट विनियोजयं स्यादभुञ्जीत ब्राह्मणात्स्वयम् ।

यथेष्टमित्युक्तत्वेऽपि लौकिके भोजनादौ, दक्षिणादानादौ च विनि-  
योजयं, ब्राह्मणालुब्धं तु स्वयमेव भोक्तव्यमिति हेमाद्रिः । पट्टर्त्रिग्रशन्मसे—  
आमं शूद्रस्य यत्किञ्चिच्छान्द्रीयं प्रतिगृह्यते ।  
तत्सर्वं भोजनायालं नित्यनैमित्तिके न तु ॥  
हिरण्यं तत्पुनः श्राद्धे गृहीतं नैव दुष्यति ।  
तेन नित्यक्रियाः कार्या हिरण्यं नान्नमुच्यते ॥ इति ।

इति प्रतिगृहीतप्रतिपत्तिः । अशक्तावाह हेमाद्रौ व्याघ्रः—

अङ्गानि पितृयज्ञस्य यदा कर्तुं न शक्नुयात् ।  
स तदा वाचयेद्विप्रान्सकला सिद्धिरास्त्वति ॥  
पिण्डमात्रं प्रदातव्यमलाभे द्रव्यविप्रयोः ।  
श्राद्धाहनि तु संप्राप्ते भवेन्निरशनोऽपि वा ॥  
अग्निना वा दहेत्कक्षं श्राद्धकाले समागते ।  
तस्मिन्वोपवसेदहि जपेद्वा श्राद्धसंहिताम् ॥

संहिता सर्वमन्त्रसहितः श्राद्धकल्पः ।

वाराहे—तत्राप्यसांमर्थ्ययुतः कराग्राग्रस्थितांस्तिलान् ।

प्रणम्य द्विजमुख्येभ्यो दद्यादुहित्य वै पितृन् ॥

तिलैः सप्ताष्टभिर्वाऽपि समवेतं जलाञ्जलिम् ।

भक्तिनश्चः समुद्दिश्य पितृन्दद्यात्समाहितः ॥

यतः कुतश्चित्संप्राप्य गोभ्यो वाऽपि गवाह्निकम् ।

पितृनुदिश्य विप्रेभ्यो दद्याद्वा सुसमाहितः ॥

सर्वाभावे वनं गत्वा स्कन्धमूलप्रदर्शकः ।

पूर्वादिलोकपालानामिदमुच्चैः पठेद्बुधः ॥

नमेऽस्ति वित्तं न धनं न चान्यच्छान्द्रोपयोग्यं स्वपितृन्नतोऽस्मि ।

तृप्यन्तु भक्त्या पितरो मर्यैतौ कृतौ भुजौ वर्तमनि मारुतस्य ॥

इत्येतत्कथितं सर्वं पितृभक्तिपरायणः ।

यः करोति कृतं तेन श्राद्धं भवति वै द्विज ॥ इति ।

पराधीनः प्रवासी च निर्धनो वाऽपि मानवः ।

मनसा भावयुक्तेन श्राद्धं कुर्यात्तिलोदकम् ॥

हेमाद्रौ पुराणवचनम् । इति श्राद्धानुकल्पः । इत्थं सर्ववाक्यैकवाक्य-  
तया कृतस्याऽस्मश्राद्धकालनिर्णयस्यायं संग्रहः—विप्रादिकर्तृकनैमित्ति-  
कामश्राद्धं हिरण्यश्राद्धं च, आमश्राद्धं तु पूर्वाङ्गे इति ।

कालात्प्रातस्तनादूर्ध्वं त्रिमुहूर्ता तु या तिथिः ।

आमश्राद्धं तत्र कुर्याद्विमुहूर्ताऽपि या भवेत् ॥

इत्यादिवचनात्संगवकाले कर्तव्यम् । शूद्रकर्तृकनित्यामश्राद्धं तु-

मध्याह्नात्परतो यस्तु कुतुपः समुदाहृतः ।

इति वचनादृष्टममुहूर्तोत्तराधीदिकाले कर्तव्यमिति सिद्धम् । अत्र  
पूर्वाङ्गादिशब्दाः पूर्वोल्लायेकदेशोऽपि मुख्ययैव वृत्त्या प्रवर्तन्ते । यथा हिम-  
वत्कुहरादारभ्य पूर्वसमुद्रसीम्नो जलप्रवाहविशेषस्य वाचको गंगाशब्द-  
स्तदेकदेशोऽपि मुख्योऽतस्तदेकदेशो स्नानेऽपि गंगास्नानं भवति तथा पूर्वा-  
ङ्गायेकदेशोऽनुष्ठानेऽपि तदनुष्ठानं भवतीति ज्ञेयम् । इत्यामश्राद्धकाल-  
निर्णयः, भार्यायां रजस्वलायां प्रतिसांवत्सरिकश्राद्धकालनिर्णयः,  
श्राद्धानुकल्पाश्च ।

अथ क्षयाहापरिज्ञाने सांवत्सरिकश्राद्धे मरणमासगताऽमावास्या  
ग्राह्या । तदाह हेमाद्रौ बृहस्पतिः—

न ज्ञायेत मृताहश्चेत्प्रमीते प्रोषिते सति ।

मासश्चेत्प्रतिविज्ञातस्तद्वर्त्ते स्यान्मृताहनि ॥ इति ।

मृताहनि यत्कर्तव्यं तदमायां स्यादित्यर्थः । प्रोषित इति अज्ञानकार-  
णोपलक्षणम् । तथा च भविष्योत्तरे—

प्रवासमन्तरेणापि स्यातां तौ विस्मृतौ यदा । इति ।  
तौ मरणतिथिमासौ । मासज्ञाने भविष्यत्पुराणे—

दिनभेव विजानाति मासं नैव तु यो नरः ।  
मार्गशीर्षं तथा भाद्रे माघे वाऽपि समाचरेत् ॥

तत्रैव बृहस्पतिः—

यदा मासो न विज्ञातो विज्ञातं दिनभेव तु ।  
तदा मार्गशिरे मासे माघे वा तद्विने भवेत् ॥  
दिनमासौ न विज्ञातौ मरणस्य यदा पुनः ।  
प्रस्थानदिनमासौ तु श्राद्धौ पूर्वोक्तया दिशा ॥

देशान्तरे भूतस्य दिनमासौ द्वावप्यज्ञातौ, तदा प्रस्थानकालिकौ तौ  
श्राद्धावित्यर्थः । पूर्वोक्तया दिशेत्यस्यायमर्थः—प्रस्थानतिथिज्ञाने, मासा-  
ज्ञाने च मार्गशीर्षं माघे वा तत्तिथौ कार्यम् । मासज्ञाने तिथ्यज्ञाने  
तन्मात्रामावास्यायामिति । प्रस्थानतिथिमासयोरप्यविज्ञाने मरणधार्ता-  
श्रवणकालिकयोस्त्रिथिमासयोः कुर्यात् । तदाह प्रचेताः—

अपरिज्ञानेऽमावास्यायां श्रवणदिवसे वा, इति । श्रवणकालिकयो-  
रप्यविज्ञाने तु प्रभासखण्डे—

भूतस्याहर्न जानाति मासं वाऽपि कथंचन ।  
तेन कार्यममायां तु श्राद्धं माघेऽथ मार्गके ॥ इति ।

यस्य प्रोपितस्य मरणवार्ता जीवनवार्ताऽपि वा न श्रूयते, पञ्चदश-  
वर्षपर्यन्तमाग्ननं च नास्ति, तस्य पालाशीं कुशमयीं वा प्रतिकृतिं  
कृत्वा यथाविधि दाहादिसंस्कारं कृत्वा दाहकालीनमासगतिथौ तत्सां-  
वत्सरिकं कार्यम् । तदाह तत्रैव जातूकण्यः—

पितरि प्रोपिते यस्य न वार्ता नैव वा गतिः ।  
उर्ध्वं पञ्चदशाद्वपर्कृत्वा तत्प्रतिरूपकम् ॥  
कुर्यात्स्य च संस्कारं यथोक्तविधिना ततः ।  
तदादीन्येव सर्वाणि शेषकार्याणि संचरेत् ॥

प्रतिकृतिसंस्कारानन्तरमागते विधिः—

जीवन्यदिः स आगच्छेदघृतकुम्भे नियोजयेत् ॥  
उद्धृत्य स्नापयित्वाऽस्य जातकर्मादिं कारयेत् ।  
द्वादशाहं व्रतचर्या त्रिरात्रमथवाऽस्य तु ॥

स्नात्वोद्भवेत् तां भार्यामन्यां वा तदभावतः ।

अग्नीनाधाय विधिवद्वात्यस्तोमेन वा यजेत् ॥ इति ।

ब्रतचर्या ब्रह्मचर्यरूपा । स्नात्वा समावर्तनं कृत्वेत्यर्थः । इति क्षयाहापरिज्ञाने, पञ्चदशवर्षानन्तरं प्रतिकृतिसंस्कारे च सांवत्सरिकशान्द्रकालं निर्णयः । अथ श्राद्धे क्वचिदाशौचापवादः ।

देये पितृणां श्राद्धे तु आशौचं जायते यदा ।

आशौचे तु व्यतिकान्ते तेभ्यः श्राद्धं प्रदीयते ॥

इत्यनेनाशौचानन्तरं कर्तव्यमित्युक्तं तन्मुख्यकालिकशान्द्रोपक्रमात्मागाशौचज्ञाने मुख्यकालिकोपक्रमानन्तरं दातृगृहान्यस्थलमृताशौचज्ञाने तु श्राद्धं समापनीयम् । तदुक्तं हेमाद्रौ ब्रह्मपुराणे—

निमन्त्रितेषु विप्रेषु प्रारब्धे श्राद्धकर्मणि ।

निमन्त्रणान्द्रि विप्रस्य स्वाध्यायाद्विरतस्य च ॥

देहे पितृषु तिष्ठत्सु नाशौचं विद्यते क्वचित् ।

अपि दातृग्रहीत्रोश्च सूतके सूतके तथा ॥

अविज्ञाते न दोषः स्याच्छ्राद्धादिषु कथंचन ।

विज्ञाते भोक्तुरेव स्यात्प्रायश्चित्तादिका क्रिया ॥

मोजनार्थे तु संभुक्ते विप्रैर्दर्तुर्विपद्यन्ते ।

यदि कश्चित्तदोच्छिष्टं शेषं त्यक्त्वा समाहितः ॥

आचम्य परकीयेन जलेन शुचयो द्विजाः ॥ इति ।

दातुर्गृहेऽपि मरणे तज्ज्ञानाभावे भोक्तुर्दीषो नास्ति । यदि ज्ञानानन्तरं भुद्धके तदा ब्राह्मणस्यैव दोषः । भोजनारम्भोत्तरमपि ज्ञाने तदनन्तरं न भोक्तव्यमिति भोजनार्थेत्यनेनोच्यत इति वेदितव्यम् । इति श्राद्ध आशौचापवादः । अथेदं चिन्तनीयम्—अमावास्यासंकान्तियुगादिषु श्राद्धानि विहितानि तत्रामावास्यासंक्रान्त्याशीनामेकत्र संनिपाते किं सकृदनुष्ठानमुत तत्त्वमित्कस्य तस्य तस्य पृथगनुष्ठानमथवा तन्त्रेणेति । तदर्थमिदं विचारणीयम्—अमावास्यादिशान्द्रविधायकानि वाक्यानि उत्पन्ने कर्मणि कालरूपगुणविधयः, उत विशिष्टकर्मविधय इति । तत्र यद्यपि गुणविधौ भावार्थे विधानं, वाक्यार्थविधानं चाऽप्यते, तथाऽपि विशेषणे विधिशक्त्युपसंक्रान्ते गोरवादिदोधयुक्तविशिष्टविधयपेक्षया लाघवाद्वयुगुणविधित्वमेव । तथा च सकृदेवानुष्ठानम् । अत एवैकादशे दीक्षितस्य मेधदर्शनेऽन्द्रं मनो दीरिदं चक्षुरिति मन्त्रस्य जप उक्तस्तत्रानेका-

मेध्यदर्शने निमित्तभेदान्नैमित्तिकावृत्तिप्राप्तौ विशेषग्रहणाभावात्स-  
कृजप इति सिद्धान्तः ।

नैकः शाद्रुद्वयं कुर्यात्समानेऽहनि कुव्रचित् ।

इति हेमाद्रौ हारीतवचनं च संगच्छत इति चेन्न । यत्र हि कर्मोत्पत्ति-  
विधिसंनिधिरस्ति, तत्र गुणयुक्तेषु वाक्येषु तत्प्रत्यभिज्ञानाद्बुणमाद्रवि-  
धिर्भवति यथाऽग्निहोत्रं जुहोतीति वाक्यसंनिधिमत्तु दध्मा जुहोतीत्या-  
दिवाक्येष्वत्र शाद्रुत्पत्तिबोधकवाक्यसंनिध्यभावेन गुणविधित्वस्यासंभ-  
वात् । सोमेन यजेतेत्यत्रैव विशिष्टविधित्वस्यैव युक्तत्वात् । उत्पत्तिवा-  
क्यकल्पने तु सर्वत्रैव तथात्त्वापत्तौ विशिष्टविधित्वच्छेदापत्तेः । तस्माद्  
मावास्याष्टकाक्षयाहापरपक्षसंक्रान्त्युपरागयुगादिमन्वादिशाद्रुविधाय-  
कवाक्यानां विशिष्टविधित्वाद्भावास्यानिमित्तकशाद्रात्संक्रान्त्यादिनि-  
मित्तशाद्रानां भेदादेकनिमित्तकानुष्ठानेऽपि द्वितीयनिमित्तकानुष्ठाने प्रत्य-  
वायापत्तेरेतन्निमित्तकस्यानुष्ठानं नैतन्निमित्तकस्येत्यत्र विनिगमकाभा-  
वात्संनिपत्तितयावन्निमित्तकानां सर्वेषामेवानुष्ठानं युक्तम् । अत एव

द्वे बहूनि निमित्तानि जायेरन्नेकवासरे ।

नैमित्तिकानि कार्याणि निमित्तोत्पत्त्यनुक्रमात् ॥

इति कात्यायनवचनं,

शाद्रुं कृत्वा तु तस्यैव पुनः शाद्रुं न तद्दिने ।

नैमित्तिकं तु कर्तव्यं निमित्तानुक्रमोदयम् ॥

इति जावालिवचनं च संगच्छते । न चानेकामेध्यदर्शनेऽपि सकृन्मन्त्र-  
जप इति सिद्धान्तविरोधः । अमेध्यत्वावच्छिन्नदर्शनस्यैव निमित्तत्वेन  
तस्यैकानेकामेध्यव्यक्तिदर्शनेऽपि समानत्वे जपावृत्तिप्रसङ्गाभावात् ।  
अत एवामेध्यदर्शनवृत्तिक्लेदनयोः संनिपाते क्लेदननिमित्तकस्य उदन्ती-  
र्खलं धत्त इति मन्त्रान्तरस्यापि जपः कर्तव्य इति सिद्धान्तः संगच्छते ।  
नैकः शाद्रुद्वयं कुर्यादिति वचनं तु शाद्रुं कृत्वा तु तस्यैवेत्यकवा-  
क्यतयैकोद्देश्यकैककालैककर्तुकशाद्रस्यैव पुनःप्रयोगनिषेधकमिति  
न तद्विरोधोऽपि । अत एवोदाहृतनिषेधस्तु श्रद्धाजडारभ्यमाणैकनिमि-  
त्तशाद्रुवृत्तिविषय इति हेमाद्रिः संगच्छते ।

एककाले गतासूनां बहूनामथवा द्वयोः ।

तन्त्रेण शंपणं कृत्वा कुर्याच्छ्राद्रुं पृथक्पृथक् ॥

पूर्वकस्य मृतस्याऽद्वौ द्वितीयस्य ततः पुनः ।

तृतीयस्य ततः कुर्यात्संनिपाते त्वयं क्रमः ॥

इति हेमाद्रौ भूगुपचनम् ।

भवेद्यदि सपिष्ठानां युगपन्मरणं तदा ।

संबन्धासस्तिमालोच्य तत्क्रमाच्छ्राद्माचरेत् ॥ इति ।

ऋष्यशृङ्गः—

बहूनामथवा द्वाभ्यां श्राद्धं चेत्स्यात्समेऽहनि ।

तन्त्रेण श्रपणं कृत्वा पृथक्श्राद्मानि कारयेत् ॥

अत्रिः—पित्रोः श्राद्धे समं प्राप्ते नवे पर्युषितेऽपि वा ।

पितृपूर्वं सुतः कुर्यादन्यत्रासति योगतः ॥

इति काष्ठाजिनिः । अत्र पितृपूर्वमित्यनेन मातुः पूर्वं मरणेऽपि पितृश्राद्धं पूर्वं पश्चान्मातुः श्राद्धमित्युच्यते । विप्रकृष्टस्य पूर्वं मरणे संनिकृष्टस्य पश्चान्मरणेऽपि संनिकृष्टस्याऽद्वौ पश्चाद्विप्रकृष्टस्येति ज्ञेयम् । पार्वणौकोद्दिष्टयोर्युगपत्प्राप्तावाह जावालिः—

यद्येकत्र भवेयातामेकोद्दिष्टं च पार्वणम् ।

पार्वणं त्वमिनिर्वर्त्य एकोद्दिष्टं समाचरेत् ॥ इति ।

अत्रैकोद्दिष्टमभिनिर्वर्त्य पार्वणं समाचरेदित्यन्वयो युक्तः क्रमानुरोधेन कालशाधस्य सिद्धान्तविरुद्धत्वात् । यत्रैकेन पाकेनानेकश्राद्धानुष्ठा तत्र दर्शादौ पितृश्राद्धमातामहश्राद्धवत्तन्त्रेणानुष्ठानमुक्तं गारुडे—

एकेनैव तु पाकेन श्राद्धानि कुरुतेऽत्र हि ।

विकिरं त्वेकतः कुर्यात्पिष्ठान्दद्यात्पृथक्पृथक् ॥ इति ।

एवं च यदाऽनेकोद्दिष्टकानामपि श्राद्धानां कालैक्ये तन्त्रेणानुष्ठानं तदा किं वक्तव्यमेकस्मिन्कालेऽनेकनिमित्तसमवाय एकोद्दिष्टकश्राद्धानां तन्त्रेणानुष्ठानम् । यत्तु

नैकस्मिन्क्रियमाणे तु नानाकर्म समाचरेत् ।

इति हेमाद्रौ वचनं तत्सहैवानुष्ठानस्य निषेधकं न तु तन्त्रेणेति बोध्यम् । अत एवामावास्यानिमित्तकं, संक्रान्तिनिमित्तकं, युगादिनिमित्तकं चेत्येतानि श्राद्धानि तन्त्रेण करिष्य इति संकल्पं कुर्यादिति हेमाद्रिः संगच्छते । कालादर्शेऽप्युक्तम्—

नित्यस्य चोदकुम्भस्य नित्यमासिकयोरपि ।

दर्शस्य चोदकुम्भस्य दर्शमासिकयोरपि ॥

नित्यस्य चाऽऽविकस्यापि वार्षिकाविकयोरपि ।  
युगाद्याविकयोश्चैव मन्वाद्याविकयोस्तथा ॥  
प्रत्याविकस्य चालभ्य योगेषु विहितस्य च ।  
संपाते देवतामेदाच्छान्द्रयुग्मं समाचरेत् ॥  
निमित्तनियतिशाब्र पूर्वानुष्ठानकारणम् ।  
पित्रोस्तु पितृपूर्वत्वे सर्वत्र शान्द्रकर्मणि ॥ इति ।

देवतैक्ये क्वचिदेकनिमित्तकानुष्ठानेनाप्यन्यनिमित्तकस्य प्रसङ्गातः  
सिद्धिर्भवति । तदप्युक्तं तत्रैव—

नित्यवार्षिकयोश्चोद्कुम्मासिकयोरपि ।  
वार्षिकस्य युगादेश्च वार्षिकालभ्ययोगयोः ॥  
वार्षिकस्य च मन्वादेः संपाते शान्द्रकर्मणः ।  
प्रसङ्गादितरस्यापि सिद्धेरुत्तरमाचरेत् ॥ इति ।

अत्रोपात्तयोर्द्वयोर्द्वयोर्मध्य उत्तरस्यानुष्ठानेन पूर्वस्यापि सिद्धिरित्यर्थः ।  
स्मृतिसंग्रहे—काम्यतन्त्रेण नित्यस्य तन्म शान्द्रस्य सिद्ध्यति ॥ इति ।

इति शान्द्रसंनिपाते कालनिर्णयः । अथ श्राद्धाङ्गतिलतर्पणकालः ।  
तत्र प्रयोगपारिजाते गर्गः—

पूर्वं तिलोदकं दत्त्वा दर्शशान्द्रं तु कारयेत् ।  
प्रत्यष्ठे न भवेत्पूर्वं परेऽहनि तिलोदकम् ॥  
पक्षशान्द्रे हिरण्ये च अनुवज्य तिलोदकम् ।

न च नित्यतर्पणविषयकमेवदमस्तु शान्द्राङ्गतर्पणे प्रमाणाभाव इति  
शङ्खयम्—

यस्तर्पयति तान्विषः शान्द्रं कृत्वा परेऽहनि ।  
पितरस्तेन तृप्यन्ति न चेत्कुप्यन्ति वै नृणाम् ॥

इति प्रत्याविकं प्रकम्य गर्गेणैव फलनिन्दार्थवादाभ्यामङ्गत्वयोधनात् ।  
आविकं प्रकृत्य बृहभारवीयेऽपि—

परेद्युः शान्द्रकृन्मत्ये यो न तर्पयते पितृन् ।  
तस्य ते पितरः कुन्द्राः शापं दत्त्वा वजन्ति हि ॥ इति ।

अत्रं पितृशब्दः कृतशान्द्रोदेश्यपितृपरः ।

- वृद्धिशान्द्रे सपिण्डे च प्रेतशान्द्रेऽनुमासिके ।
- संवत्सरविमोक्ते च न कुर्यात्तिलतर्पणम् ॥

इति वृद्धिशान्द्रादौ न कार्यम् ।

सप्तम्यां मानुवारे च मातापित्रोर्मृतेऽहनि ।

तिलैर्यस्तर्पणं कुर्यात्स भवेत्पितृघातकः ॥

इत्यादिवचनैः शान्द्रदिने तिलतर्पणस्यैव निषेधात्तिलैर्विनैव शान्द्र-  
दिनेऽपि नित्यतर्पणं कर्तव्यमेव ।

प्रत्यब्दाङ्गं तिलं द्यान्निषिद्धेऽपि परेऽहनि ।

इति वचनाच्छान्द्राङ्गतिलतर्पणं निषिद्धदिनेऽपि कार्यम् ।

कृष्णे भाद्रपदे मासि शान्द्रं प्रतिदिनं भवेत् ।

पितृणां प्रत्यहं कार्यं निषिद्धाहेऽपि तर्पणम् ॥

दर्शे तिलोदकं पूर्वं पश्चाद्यान्महालये ।

क्षये पूर्वं न च परं परेऽहनि तिलोदकम् ॥

सकून्महालये चैवं परेऽहनि तिलोदकम् ।

मार्घ्यविनानां सकून्महालयेऽपि तद्विन एव ॥

उपरागे पितुः शान्द्रे पातेऽमायां च संक्रमे ।

निषिद्धेऽपि हि सर्वत्र तिलैस्तर्पणमाचरेत् ॥

इति तछान्द्राङ्गतर्पणविषयं शान्द्रकरणाशक्तौ शान्द्रानुकल्पतिलतर्प-  
णविषयं चोदाहृतवचनविरोधात् । नित्यतर्पणे तिलनिषेधमाह गार्यः—

मानौ भौमे ब्रयोदश्यां नन्दाभृगुमधासु च ।

पिण्डदानं सृदा स्नानं न कुर्यात्तिलतर्पणम् ॥

मरीचिः—सप्तम्यां रविवारे च गृहे जन्मदिने तथा ।

निशासंध्यासु पुत्रार्थी न कुर्यात्तिलतर्पणम् ॥ इति ।

अस्यापवादः—तीर्थे तिथिविशेषे च गयायां प्रेतपक्षके ।

निषिद्धेऽपि दिने कुर्यात्तर्पणं तिलमिश्रितम् ॥

इति शान्द्राङ्गतर्पणकालः । अथ शान्द्रदिने वैश्वदेवकालः । वैश्वदेव-  
शान्द्रहिताग्निना पृथक्पकेन शान्द्रात्पूर्वं कर्तव्यस्तदाह हेमाद्रौ  
लौगाक्षिः—

पक्षान्तं कर्म निर्वर्त्य वैश्वदेवं च साग्निकः ।

पिण्डयज्ञं ततः कुर्यात्ततोऽन्वाहार्यकं बुधः ॥

पक्षान्तमन्वाधानम् । अन्वाहार्यकं दर्शशान्द्रम् । अत्र पक्षान्तपिण्ड-  
पितृयज्ञयोर्मध्ये विधानादेव साग्निककर्तृकत्वावगमात्साग्निकग्रहणं पक्षा-  
विस्थालीपाकपिण्डपितृयज्ञकर्तुर्गृह्याग्निमन्त्यर्थमिति हेमाद्रिः ।

पित्रर्थं निर्वर्णेत्याकं वैश्वदेवार्थमेव च ।

वैश्वदेवं न पित्रर्थं न दाशं वैश्वदेविकम् ॥ इति ।

पितृपाकेन शादात्पूर्वं वैश्वदेवं निषेधति हेमाद्रौ पैठीनसिः—

पितृपाकात्समुच्छ्रुत्य वैश्वदेवं करोति चेत् ।

आसुरं तज्ज्वेच्छाद्दं पितृणां नोपतिष्ठते ॥ इति ।

परिशिष्टे—संप्राप्ते पार्वणशाद्व एकोद्दिष्टे तथैव च ।

अग्रतो वैश्वदेवः स्यात्पश्चादेकादशोऽहनि ॥

पार्वणश्चहणमनेकदेवत्यशाद्वोपलक्षणम् । ततश्चैकादशाहिकशाद्व-  
व्यतिरिक्तेषु शादेषु सामिकेन पूर्वमेव वैश्वदेवः कर्तव्यः । अत एव  
शालकायनः—

शादात्प्रागेव कुर्वीत वैश्वदेवं तु सामिकः ।

एकादशाहिकं मुक्त्वा तत्र ह्यन्ते विधीयते ॥ इति ।

इत्याहिताग्नेवैश्वदेवकालः । निरग्निकस्य तु शादात्पूर्वं मिष्ठपाकेन  
वैश्वदेवकरणे दोषः

पितृशाद्वमकृत्वा तु वैश्वदेवं करोति यः ।

अकृतं तज्ज्वेच्छाद्दं पितृणां नोपतिष्ठते ॥

इति शुद्धगौतमेनोक्तः ।

वैश्वदेवमकृत्वैव शाद्वं कुर्यादनग्निमान् ।

लौकिकाग्नौ हुते शोषः पितृणां नोपतिष्ठते ॥

इति वसिष्ठेन वैश्वदेवशेषाभ्येनैव शाद्वनिषेधात्पाकान्तरेण पूर्वमनु-  
षाने न दोष इति शङ्खन्यम् । आहिताग्निविषयेऽस्योपपन्नत्वेन निषेध-  
शापवादत्वासंभवात् । तथा च हेमाद्रौ ब्राह्मपुराणम्—

वैश्वदेवाहुतीरग्नावर्गब्राह्मणभोजनात् ।

जुहुयाद्भूतयज्ञादि शाद्वं कुत्वा तु तत्स्मृतम् ॥ इति ।

अर्वाग्नब्राह्मणभोजनादित्यनेनाग्नौकरणानन्तरं ब्राह्मणभोजनात्पूर्वं  
वैश्वदेवविधानात् । निरग्नेयमेको वैश्वदेवकालः । द्वितीयोऽपि हेमाद्रौ  
मविष्यत्पुराणे—

पितृन्संतर्प्य विधिवद्बर्लिं दत्त्वा विधानतः ।

वैश्वदेवं ततः कुर्यात्पश्चाह्मणवाचनम् ॥ १ ।

अग्निदग्धेति मन्त्रेण भूमौ यं निर्वपेद्युधः ।

जानीहि तं बलिं वीर शाद्वकर्मणि सर्ववा ॥ इति ।

अनेन विकिरसंज्ञबलिवानानन्तरं स्वस्तिवाचनात्पूर्वं कर्तव्य इत्युक्तम् ।  
तृतीयमाह मनुः—

उच्छेषणं तु तत्तिथेयावद्विप्रविसर्जनम् ।

ततो गृहबलिं कुर्यादिति धर्मो व्यवस्थितः ॥

आह्वाणभोजनकाले यद्भूमावज्ञं पतितं, तदेशाद्वाह्वाणगमनात्पूर्वं न  
मार्घ्यं ततो निष्पन्ने शाद्वे वैश्वदेवादिकं कार्यं बलिग्रहणस्योपलक्षण-  
त्वादिति मेधातिथिः ।

मत्स्यपुराणेऽपि—उच्छेषणं तु तत्तिथेयावद्विग्रा विसर्जिताः ।

वैश्वदेवं ततः कुर्याद्विवृत्ते शाद्वकर्मणि ॥

हेमाद्रौ भविष्यत्पुराणे—

कृत्वा शाद्वं महाबाहो आह्वाणांश्च विसर्ज्य च ।

वैश्वदेवादिकं कर्म ततः कुर्याद्विराधिप ॥

पैठीनासि:—शाद्वं निर्वर्त्य विधिवद्वैश्वदेवादिकं ततः ।

कुर्याद्विक्षां ततो दद्याद्धन्तकारादिकं ततः ॥

मार्कण्डेयः—ततो नित्यक्रियां कुर्याद्भोजयेच्च तथाऽतिथीन् ।

ततस्तद्वज्ञं मुञ्जीत सह भूत्यादिभिर्नरः ॥

नित्यक्रियां बलिहरणनित्यशाद्वादिकाम् । तदेवमनाहिताभ्यैकरणा-  
नन्तरं विकिरानन्तरं, समाप्तेनन्तरं चेति व्रयो वैश्वदेवकालाः । वृत्ति-  
कारेण विसर्जनानन्तरमेव, उच्छेषणमिति मनुवचनस्योदाहरणात् । बहवृ-  
चानां शाद्वान्त एव पक्षान्तरं शासान्तरविषयमिति बोपदेवेनोक्तत्वात्,  
व्यवस्थितविकल्पस्यैव युक्तत्वादिति ज्ञेयम् । नित्यशाद्वं शेषेणेत्युक्तम् ।  
पृथक्पाकेन नित्यशाद्वं कर्तव्यं पार्वणादिशाद्वे कृते नित्यशाद्वं न कर्त-  
व्यमित्यन्य आहुरितिःस्पष्टमुक्तम् । तत्रैव—

नित्यक्रियां पितृणां च केचिदिच्छन्ति मानवाः ।

न पितृणां तथेवान्ये शेषं पूर्ववदाचरेत् ॥

इति अमावास्यादिसाधारणकालिकेषु शाद्वेषु नित्यशाद्वदेवताना-  
मिट्वात्मसङ्गसिन्धृतया नित्यशाद्वं न कर्तव्यं सांवत्सरिकशाद्वादौ

[ दाने प्रशस्तकालः ] पुरुषार्थचिन्तामणिः ।

५३५

नित्यशाद्वेवतानां सर्वासामनिष्टत्वाद्वश्यं तत्कर्तव्यमिति व्यवस्थित-  
विकल्प एव युक्तः । अत एव हेमाद्रौ नागरस्तण्डे—

नित्यशान्द्रं न कुर्वीत प्रसङ्गाद्यज्ञ सिद्ध्यति ।

आन्द्रान्तरे कृतेऽप्यत्र नित्यत्वात्ज्ञ हापयेत् ॥

इति वैश्वदेवकालनिर्णयः ।

इति आठवले उपनामकश्रीमद्रामकृष्णस्मृतिविष्णुभट्टकृते पुरुषा-  
र्थचिन्तामणौ कालस्तण्डे शाद्वकालनिर्णयः ।

अथ दाने प्रशस्तकालः । तत्र हेमाद्रौ याज्ञवल्क्यः—

शतमिन्दुक्षये दानं सहस्रं तु दिनक्षये ।

विषुवे दशसाहस्रं व्यतीपाते त्वनन्तकम् ॥

इति । तत्रैव वाराहपुराणे—

दर्शे शतगुणं दानं तच्छतप्तं दिनक्षये ।

शतप्तं तस्य संक्रान्तौ शतप्तं विषुवे तथा ॥

युगादौ तच्छतगुणमयने तच्छताहृतम् ।

सोमग्रहे तच्छतप्तं तच्छतप्तं रविग्रहे ॥

असंख्येयं व्यतीपाते दानं वेदविदो विदुः । इति ।

शतप्तं शतगुणम् । व्यतीपातोऽत्र विष्कम्भादियोगेषु सप्तदशो योगः ।  
अस्योत्पत्तिमाह गालवः—

चन्द्रार्कयोर्नयनवीक्षणजातमूर्तिः

कालानलद्युतिनिमः पुरुषोऽतिरौद्रः ॥ इति ।

अस्य चोत्पत्तिभ्रमणपतनपतितकालेषु मध्ये पतितकाले स्नान-  
दानादिकं महाफलम् । तदाह हेमाद्रौ याज्ञवल्क्यः—

उत्पत्तौ लक्षगुणं कोटिगुणं भ्रमणनाडिकायां तु ।

अर्बुदगुणितं पतने जपदानाद्यक्षयं पतिते ॥

उत्पत्त्यादिकालमानं ज्योतिषे—

विंशतिर्द्वियुतोत्पत्तौ भ्रमणे चैकविंशतिः ।

पतने दश नाड्यस्तु पतिते सप्त नाडिकाः ॥ इति ।

वृद्धमनुः—भ्रमणाश्विधनिष्ठाद्रानागदैवतमस्तकैः ।

यद्यमा रविवारेण व्यतीपातः स उच्यते ॥ इति

रविवारयुक्तामावास्यैषु नक्षत्रेषु भवति स व्यतीपातसंज्ञको योगः ।

पञ्चाननस्थौ गुरुभूमिपुत्रौ मेषे रविः स्याद्यदि शुक्लपक्षे ।

पाशाभिधाना करमेण युक्ता तिथिर्व्यतीपात इति प्रयोगः ॥

आस्मिन्हि गोभूमि हिरण्यवस्त्रदानेन सर्वं प्रविहाय पापम् ।

सुरत्वमिन्द्रत्वमनामयत्वं मत्याधिपत्यं लभते मनुष्यः ॥

पाशाभिधाना तिथिर्व्यादीशी । हेमाद्रौ पद्मपुराणे—

मन्दे वाऽर्के गुरौ वाऽपि वारेष्वेतेषु तु त्रिषु ।

त्रीण्येतानि च ऋक्षाणि स्वयं प्रोक्तानि ब्रह्मणा ॥

अश्वमेधाधिकं पुण्यं स्नातस्य तु भवेन्नृप ।

दानमक्षय्यतां याति पितृणां तर्पणं तथा ॥

ऋक्षाण्याग्रेययाम्यपाजापत्यानीति हेमाद्रिः ।

मात्स्ये—यदा मृगशिरे ऋक्षे शशी सूर्यो वृहस्पतिः ।

तिष्ठन्ति सा तिथिः पुण्या अक्षय्या परिगीयते ॥

हेमाद्रौ स्कान्दे—

ग्रहणं चन्द्रसूर्याभ्यामुत्तरायणमुत्तमम् ।

विषुवं च व्यतीपातः षडशीतिमुखं तथा ॥

दिनच्छिद्राणि संक्रान्तिर्झेयं विष्णुपदं पुनः ।

इति कालः समाख्यातः पुंसां पुण्यविवर्धनः ॥

अस्मिन्दानानि दक्षानि म्मानहोमतपांसि च ।

अनन्तफलदानि स्युः स्वर्गमोक्षप्रदानि तु ॥

शातातपः—अयनेषु तु यद्यत्तं षडशीतिमुखेषु च ।

चन्द्रसूर्योपरागे च दत्तं भवति चाक्षयम् ॥

हेमाद्रौ शङ्खः—

यदा विष्टिर्व्यतीपातो मानुवारेण संयुतः ।

पद्मकं नाम तत्प्रोक्तमयनाच्च चतुर्गुणम् ॥

यदा षष्ठ्यां व्यतीपातो मानुवारस्तथैव च ।

पद्मकं नाम तत्प्रोक्तमयनाच्च चतुर्गुणम् ॥

विशाखासु यदा भानुः कृत्तिकासु तु चन्द्रमाः ।

स योगः पद्मको नाम पुष्करेष्वतिदुर्लभः ॥

विष्णुधर्मोत्तरे—

कालः सर्वोऽपि निर्दिष्टः पात्रं सर्वमुदाहृतम् ।

अवासस्य प्रदाने तु नात्र कार्या विचारणा ॥

तदैव दानकालस्तु यदोभयमुपस्थितम् ।

न कालनियमो हृष्टो दीयमाने प्रतिश्वये ॥

तदैव दानमस्योक्तं यदा पात्रसमागमः ।

न हि कालं प्रतीक्षेत जलं दातुं तृष्णान्विते ॥

अज्ञोदकं सदा देयमित्याह भगवान्मनुः ।

**स्कान्दे—अर्धप्रसूतां गां दद्यात्कालादि न विचारयेत् ।**

कालः स एव ग्रहणं यदा वे द्विमुखी तु गौः ॥

**हेमाद्रौ व्यासः—आसन्नमृत्युना देया गौः सवत्सा तु पूर्ववत् ।**

तदभावे तु गौरेव नरकोत्तारणाय वे ॥

तदा यदि न शक्नोति दातुं वैतरणीं तु गम् ।

शक्तोऽन्यस्तु हि तां दत्त्वा श्रेयो दद्यान्मृतस्य च ॥

**तत्रैव वाराहे—ज्यतीपातोऽथ संकान्तिस्तथैव ग्रहणं रवेः ।**

पुण्यकालास्तदा सर्वे यदा सृत्युरुपस्थितः ॥

तदा गोभूहिरण्यादि दत्तमक्षम्यतानियात् ।

अहृष्टमश्रुतं दानं मुक्त्वा चैतन्न विद्यते । इति ॥

**विष्णुधर्मोत्तरे—अच्छिन्ननाडचा यहत्तं पुत्रे जाते द्विजोत्तमाः ।**

संस्कारेषु च पुत्रस्य तदक्षम्यं प्रकीर्तितम् ॥

**विष्णुपुराणे—यदा वा जायते वित्तं चित्तं श्रद्धासमन्वितम् ।**

तदैव दानकालः स्याद्यतोऽनित्यं हि जीवितम् ॥

रात्रौ दानं न कर्तव्यं कदाचिदपि केनचित् ।

हरन्ति राक्षसा यस्मात्तस्माहातुर्भयावहम् ॥

विशेषतो निशीथे तु न शुभं कर्म शर्मणे ।

अतो हि वर्जयेत्प्राज्ञो दानादिषु महानिशाम् ॥

**वसिठः—ग्रहणोद्वाहसंकान्तिप्राणार्तिप्रसवेषु च ।**

दानं नैमित्तिकं ज्ञेयं रात्रावपि तदिष्यते ॥

यज्ञे विवाहे यात्रायां तथा पुस्तकवाचने ।

दानान्येतानि शस्तानि रात्रौ देवालये तथा ॥

**महामारते—रात्रौ दानं न शंसन्ति विना त्वयनदक्षिणम् ।**

विद्यां कन्यां द्विजश्रेष्ठा दीपमङ्गं प्रतिश्रयम् ॥

पूजनं चातिथीनां च पान्थानामपि पूजनम् ।

तत्र रात्रौ तथा ज्ञेयं गवामपि च पूजनम् ॥

हेमाद्रौ मार्कण्डेयपुराणे—

महानिशा तु विजेया मध्यस्थं प्रहरद्वयम् ।

स्नानं तत्र न कुर्वीत काम्यनैमित्तिकाहृते ॥

इति दानकालः । अथ नदीनां रजःकालनिर्णयः । तत्र हेमाद्रौ मार्क-  
ण्डेयः—

द्विमासं सरितः सर्वा भवन्ति हि रजस्वलाः ।

अप्रशस्तं ततः स्नानं वर्षादौ तत्र वारिणा ॥

कात्यायनः—मासद्वयं श्रावणादौ सर्वा नद्यो रजस्वलाः ।

तासु स्नानं न कुर्वीत वर्जयित्वा समुद्रगाः ॥

धनुःसहस्राण्यष्टौ च गतिर्यासां न विद्यते ।

न ता नदीशब्दवहा गर्तास्ते परिकीर्तिताः ॥

सिंहकर्तटयोर्मध्ये सर्वा नद्यो रजस्वलाः ।

न स्नानादीनि कर्माणि तासु कुर्वीत मानवः ॥

सिंहे निषेधोऽगस्त्योऽयावावि तदाह याज्ञवलङ्घयः—

यावन्नोदैति भगवान्दक्षिणाशाविभूषणम् ।

तावद्रेतोवहा नद्यो वर्जयित्वा तु जाह्नवीम् ॥

कात्यायनः—याः शोषमुपगच्छन्ति ग्रीष्मे कुसरितो भुवि ।

तासु प्रावृषि न स्नायादपूर्णे दशवासरे ॥

कर्कटादौ रजोदुष्टा गौतमी वासरत्रयम् ।

चन्द्रभागा सती सिन्धुः शरयूर्नर्मदा तथा ॥

मदनरत्ने भविष्यत्पुराणे—

आदौ कर्कटके देवि महानद्यो रजस्वलाः ।

त्रिदिनं तु चतुर्थेऽह्नि शुद्धाः स्युर्जाह्नवी तथा ॥

बहूपुराणे—गोदा भीमरथी चैव तुङ्गभद्रा च वेणिका ।

तापी पयोष्णी विन्ध्यस्य दक्षिणे तु प्रकीर्तिताः ॥

भागीरथी नर्मदा च यमुना च सरस्वती ।

विशोका च वितस्ता च विन्ध्यस्योत्तरसंस्थिताः ॥

एवमन्या अपि महानद्यः पुराणान्तरतो ज्ञेयाः ।

महानद्यो देविका च कावेरी शश्यूस्तथा ।

रजसा तु प्रदुषाः स्युः कर्कटादौ उद्यहं नृप ॥ इति ।

कासु चिन्महानदीषु रजोदोषाभावमाह देवलः—

गङ्गा च यमुना चैव पूक्षजाता सरस्वती ।

रजसा नाभिभूयन्ते ये चान्ये नदूसंज्ञकाः ॥

गङ्गा धर्मद्रवी पुण्या यमुना च सरस्वती ।

अन्तर्गतरजोयोमाः सर्वाहेष्वपि चामलाः ॥

प्रतिस्रोतो रजोयोगो रथ्याजलनिवेशनम् ।

गङ्गायां नैव दुष्यन्ति सा हि धर्मद्रवः स्वयम् ॥

कात्यायनः—जाह्नव्यादित्यसंभूता पूक्षजाता सरस्वती ।

रजसा नाभिभूयन्ते नदाः कृष्णा च वेणिका ॥

यत्तु—प्रथमं कर्कटे देवि ऋयं गङ्गा रजस्वला ।

इति हेमाद्रौ वचनं, तज्जाह्नवीव्यतिरिक्तगोदावेण्यादिगङ्गान्तरावि-  
षयम् । उदाहृतवचनविरोधात् । यदपि—

प्रावृद्गकाले महानद्यः सन्ति नित्यं रजस्वलाः ।

चतुर्थेऽहनि संप्राप्ते शुद्धा भवति जाह्नवी ॥

इति हेमाद्रौ कात्यायनवचनम् । तदप्युदाहृतवचनाविरोधायैवं  
व्याख्येयम् । प्रावृद्गकाले रजस्वला महानद्यश्चतुर्थेऽह्नि तथा शुद्धा  
भवन्ति, यथा जाह्नवी सर्वदा शुद्धा भवतीति । हेमाद्रौ योगयाज्ञवल्क्यः—

अग्राह्यास्त्वागता ह्यापो नद्याः प्रथमवेगिकाः ।

प्रक्षोभितास्तु तेनापि वाः स्वतीर्थाद्विनिःसृताः ॥

तीर्थं जलावतरणमार्गः । तत्रैव स्मृत्यन्ते—

अजा गावो महिष्यश्च ब्राह्मण्यश्च प्रसूतिकाः ।

दशरात्रेण शुद्धन्ति भूमिष्ठं च नदोदकम् ॥ हति ।

भविष्यत्पुराणे—

महदम्बु समानं वा यदि तिष्ठेत्पुरातनम् ।

न चाम्बुमिश्रितं तेन न दुष्टमिति सूरयः ॥

रजोदोषेऽपि वाप्याद्यमोभावे तत्तीरवासिमिर्जले ग्राह्यम् । तदाह  
व्याघ्रपादः—

अभावे कूपवापीनामनुपायपयोभृताम् ।

रजोदोषविपर्याप्ते ग्रामभोगो न वाध्यते ॥ इति ।

क्षिरेष्वद्माह वात्यायनः—

उपाकर्मणि चोत्सर्गे प्रेतस्ताने तथैव च ।  
चन्द्रमूर्योपरागे च रजोदोषो न विद्यते ॥

इति नदीरजोदोषकालः ।

अथ गर्भाधानकालः । तत्र याज्ञवल्क्यः—

गर्भाधानमृतौ पुंसः सवनं स्यन्दर्नात्पुरा ॥ इति ।

ऋतादृतुकाल इत्यर्थः । ऋतुकालमाह स एव—

धोडशर्तुर्निशाः ऋणां तस्मिन्युग्मासु संविशेष ।

ब्रह्मचार्येव पर्वाण्याद्याश्चतप्तश्च वर्जयेत् ॥

एवं गच्छन्निश्चयं क्षाणां मधां मूलं च वर्जयेत् ।

सुस्थ इन्द्रौ सकृत्पुत्रं लक्षण्यं जनयेत्पुमान् ॥

यत्—स्नातां चतुर्थे द्वितीये रात्रौ गच्छेद्विचक्षणः ।

इति महाभारतादिवचनं, तद्गजोनिवृत्तौ दोषाभावपरम् । अत एव  
मनुः—रजस्युपरते साध्वी स्नानेन ऋषी रजस्वला ।

इति याज्ञवल्क्यवचनमपत्यदोपाभावपरम् । अत एव लैङ्घ्ये—

चतुर्थे सा न गम्या हि यतोऽल्पायुः प्रमूयते ।

विद्याहीनं व्रतभ्रष्टं पतितं वा प्रसूयते ॥

इति व्यासश्च—रात्रौ चतुर्थां पुत्रः स्यादल्पायुर्धनवर्जितः ।

पञ्चम्यां पुत्रिणी नारी षष्ठ्यां पुत्रस्तु मध्यमः ॥

सप्तम्यामप्रजा योषिद्वृत्यामीश्वरः पुमान् ।

नवम्यां मध्यमा योषिद्वृशम्यां पण्डितः पुमान् ॥

एकादश्यामध्यम्या ऋषी द्वादश्यां पुरुषोत्तमः ।

त्रयोदश्यां सुता च स्याद्वृष्णिसंकरकारिणी ॥

धर्मध्वजः कृतज्ञः स्यादात्मवेदी दृढवतः ।

प्रजायते चतुर्दश्यां गुणाद्वयो जगतः प्रभुः ।

राजपत्नी महाभागा सारा धनवती तु वा ॥

जायते पञ्चदश्यां तु बहुपुत्रा पतिव्रता ।

विद्यालक्षणसंपन्नः सत्यवादी जितेन्द्रियः ॥

आश्रयः सर्वभूतानां षोडश्यां जायते पुमान् । इति ।

विष्णुपुत्राणे—

ऋतादृपगमः शरतः स्वपत्न्यां मन्त्रतो द्विज ॥ इति ।

[पुंसवनकालोभनसीमन्तीकरणः पुरुषार्थचिन्तामणिः ।  
कालः]

५४१

कश्यपः—षष्ठ्याद्यौ पञ्चदशीं चतुर्थीं  
चतुर्वशीमध्यभयव्र हित्वा ।  
शेषाः शुभाः स्युस्तिथयो निषेके  
वाराः शशाङ्कार्यसितेन्दुजानाम् ॥

वसिष्ठः—पौष्णद्वये पित्र्यभयाम्यसार्पविष्णुद्वये नैव न जन्ममेषु ।  
उत्पातग्रापग्रहद्वयितेषु न कार्यमाधानमनिष्टलग्ने ।  
उपपूर्वे वैधृतिपातयोश्च विष्णां दिवा पारिघपूर्वभागे ॥

इति गर्भाधानकालः ।

अथ पुंसवनकालः । तत्र याज्ञवक्यः—पुंसः सवनं स्यन्दनात्पुरेति  
प्राग्गर्भचलनात्पुंसवनं कार्यमित्यर्थः । हेमाद्रौ यमः—गृहीतगर्भायां पथमे  
मासि द्वितीये तृतीये वा यद्हः पुंसा नक्षत्रेण चन्द्रमा युक्तः स्यादिति ।  
नक्षत्राण्युक्तानि रत्नकोशे—हस्तो मूलं श्रवणः पुनर्वसुसृष्टगशिरः पुष्यः  
पुंसंज्ञितेषु कार्येष्वेतानि शुभदानि धिष्ण्यानि । तत्रैव बृहस्पतिः—

पुंसवनं स्पन्दति शिशाविति । इति पुंसवनकालः ।

अथानवलोभनकालः । आश्वलायनगृह्यपरिशिष्टे—चतुर्थेऽनवलोभन-  
मिति । हेमाद्रौ वैजवापगृह्यम्—अथ पुंसवनानवलोभने करोति मासि  
द्वितीये वा पुरा स्यन्दतश्चाऽपूर्यमाणपक्षे यदा पुंसा नक्षत्रेण चन्द्रमा  
युक्तः स्यादिति । इत्यनवलोभनकालः ।

अथ सीमन्तोऽन्नयनकालः । तत्र याज्ञवलक्यः—षष्ठेऽष्टमे वा मासि  
सीमन्त इति । हेमाद्रौ विष्णुः—षष्ठेऽष्टमे वा मासि सीमन्तोऽन्नयनम् ।  
आश्वलायनगृह्ये—चतुर्थं गर्भमासे सीमन्तोऽन्नयनं षष्ठाष्टमयोर्वाऽपूर्यमा-  
णपक्षे यदा पुंसा नक्षत्रेण चन्द्रमा युक्तः स्यादिति । पराशरः—

आपूर्यमाणो मुख्यः स्यात्सर्वस्मित्तशुभकर्मणि ।

कृष्णो गौणो दशान्तः स्यान्नागान्तो व्रतवन्धने ॥

दशान्तो दशम्यन्तः । नागान्तः पञ्चम्यन्तः । पुनरक्षत्राणि पुंसवने  
दृश्यतानि । हेमाद्रौ शङ्खः—

गर्भस्पन्दने सीमन्तोऽन्नयनं यावद्वा प्रसव इति । नारदीयसंहितार्था—  
बलोपपन्ने दंपत्योश्चन्द्रताराबलान्विते ।

आरक्तपर्वीदिवसे कुजजीवार्कवासरे ॥

तीक्षणमिथोग्रवर्ज्येषु भेषु पुंसंज्ञमांशके ।

खीणां तु प्रथमे गर्भे सीमन्तोन्नयनं शुभम् ॥

ध्यासः—पुरुषग्रहवाराः स्युः शुभाः सीमन्तकर्मणि ।

मध्यौ खीग्रहवारौ तु वर्जयेत् नपुंसकौ ॥

पुंग्रहाः सूर्यभौमार्या खीग्रहौ शशिभार्गवौ ।

नपुंसकौ सौम्यसौरी शिरोमात्रं विधुंतुदः ॥ इति ।

बृहस्पतिः—रोहिण्यामैन्द्रवादित्यपुष्यहस्तोत्तरादिषु ।

पौष्णवैष्णवयोश्चैव शुभं सीमन्तकर्म च ॥

सिंहाली वर्जयेलग्ने ग्रहैरष्टमवर्जितैः ।

ग्रहशब्देनात्र चन्द्रः क्रूरग्रहाश्च गृह्यन्ते । अत एव भारद्वाजः—

घ्रतवन्धे च सीमन्ते जन्मन्यपि शुभग्रहाः ।

अष्टमचन्द्रहितास्तदाऽयुर्वृद्धिरीरिता ॥ इति ।

इदं सीमन्तोन्नयनं खीसंस्कारत्वात्प्रथमगर्भं एव कार्यम् । तथा च हारीतः—

सकृत्संस्कृतसंस्काराः सीमन्तेन द्विजाञ्जियः ।

यं यं गर्भं प्रसूयन्ते स सर्वः संस्कृतो भवेत् ॥

यत्तु विष्णुः—सीमन्तोन्नयनं कर्म न खीसंस्कार इष्यते ।

केचिद्भर्मस्य संस्कारात्प्रतिगर्भं प्रयुक्तते ॥

इति तत्कस्यांचिच्छाखायां कस्मिमश्चिद्देशे वाऽचारस्तद्विषयम् ।  
अकृतसीमन्तायाः प्रसवे त्वाह हेमाद्रौ सत्यव्रतः—

खी यदाऽकृतसीमन्ता प्रसूयेत कथंचन ।

गृहीतपुत्रा विधिवत्युनः संस्कारमर्हते ॥

इति सीमन्तोन्नयनकालः ।

अथ विष्णुपूजाकालः । श्रीधरः—

रोहिण्यां वा वैष्णवे पूर्वपक्षे द्वादश्यां वा सप्तमे वा तिथौ च ।

मध्ये चाहौ पूर्वभागे न रात्रौ विष्णोः पूजां कारयेद्भर्मपुष्टैः ॥

इति विष्णुपूजाकालः ।

अथ जातकर्मकालः । तत्र श्लोकविष्णुः—

जातकर्म ततः कुर्यात्पुत्रे जाते यथोदितम् ।

यथोदितं स्वस्वगृह्णोक्तम् । ततः स्नानानन्तरम् ।

संवर्तः—जाते पुत्रे पितुः स्नानं सचैलं तु विधीयते ।

मनुः—प्राह्ननाभिच्छेदनात्युंसो जातकर्म विधीयते ॥ इति ।

हारीतः—प्राह्ननाभिच्छेदनात्संस्कारः पुण्यार्थान्कुर्वन्ति चिद्ग्रा-  
यामाशौचमिति । वैजवापः—

जन्मतोऽनन्तरं कार्यं जातकर्म यथाविधि ।

दैवादृतीतकालं चेदतीते सूतके भवेत् ॥ इति ।

विष्णुधर्मोत्तरे—अच्छिद्ग्रनाले कर्तव्यं शाङ्कं वै पुत्रजन्मनि ।

आशौचोपरमे कार्यमथवा नियतात्मभिः ॥

इदं चाशौचमध्येऽपि कार्यम् । तदाह प्रजापतिः—

अशौचे तु समुत्पन्ने पुत्रजन्म यदा भवेत् ।

कर्तुस्तात्कालिकी शुद्धिः पूर्वाशौचेन शुद्ध्यति ॥

इति जातकर्मकालः ।

अथ नामकरणकालः । तत्र याज्ञवल्क्यः—अहन्येकादशे नाम,  
इति । शङ्खः—

आशौचे तु व्यतिकान्ते नामकर्म विधीयते ।

बृहस्पतिः—दशाहे द्वादशाहे वा जन्मतोऽपि त्रयोदशे ।

षोडशैकोनविंशो वा द्वाविंशो वर्णतःक्रमात् ॥

अत्र द्वादशाहे व्यतीते सतीति ज्ञेयम् । वचनान्तरविरोधात् । गृह्णण-  
रिशिष्टे—जननाद्वारात्रे व्युष्टे शतरात्रे संवत्सरे वा नामकरणम् । इति ।  
अत्राशौचान्ते नामकरणमिति मुख्यः कालः, तदसंभवे तूत्तरोत्तर इति  
ज्ञेयम् । प्राप्तकालेऽपि व्यतीपातादीनां निषेधमाह गर्गः—

व्यतीपाते च संक्रान्तौ ग्रहणे वैधृतावपि ।

शाङ्कं कुर्याच्छुभं नैव प्राप्तकालेऽपि मानवः ॥ इति ।

नारदः—देशकालोपंधाताद्यैः कालातिकर्मणं यदि ।

अनस्तगेज्ये च सिते तत्कार्यं चोत्तरायणे ॥

चरस्थिरमृदुक्षिप्रनक्षत्रे शुभवासरे ।

चन्द्रताराक्षलोपेते दिवसे च शिशोः पितुः ॥

शुभलग्ने शुभांशे च नैधने शुद्धिसंयुते ।

लग्ने त्वनैधने सौम्यैः संयुक्ते वा निरीक्षते ॥ इति ।

पितुरसंनिध्यादावन्यो योग्यः कुर्यात् । तपाहू हेमाद्रौ शङ्खः—कुल-  
देवतानक्षत्राभिसंबद्धं पिता कुर्यादन्यो वा कुलवृद्धं इति ।

शसिठः—उत्तरारेवतीहस्तमूलतिष्याः सवारुणाः ।

श्वरणादितिमैत्रे च स्वाती मृगशिरस्था ॥

प्राज्ञापत्यं धनिष्ठा च प्रशस्ता नामकर्मणि ।

पक्षाच्छिद्रां च नवर्मीं पञ्चमीं चैव वर्जयेत् ।

शेषास्तु तिथयः सर्वाः प्रशस्ता नामकर्मणि ॥

इति नामकरणकालः ।

अथ पर्यङ्कारोहणम् । तत्र बृहस्पतिः—

खदारोहस्तु कर्तव्यो दशमे द्वादशोऽपि वा ।

षोडशे दिवसे वाऽपि द्वार्तिंशे दिवसेऽपि वा ॥ इति ।

मविष्ये—अभीटे पुण्यदिवसे चन्द्रताराबलान्विते ।

मृदुधुवक्षिप्रभेषु माता च कुलयोषितः ॥

योगशायं हरिं स्मृत्वा प्राकशीर्थं विन्यसेच्छिशुम् । इति ।

अथ दुर्घणानम् । श्रीधरीये—

एकत्रिंशे वासरे वा द्वितीये जन्मक्षेत्रं वा शुद्धलघ्नेऽनुकूले ।

शङ्खे क्षीरं संनिदध्याच्छिशूनां वक्त्रे धात्री पूज्यदूजां विधाय ॥

इति दुर्घणानम् ।

अथ निष्कमणम् । हेमाद्रौ वाराहे—

द्वादशोऽहनि कर्तव्यं शिशोर्निष्कमणं गृहात् ।

शङ्खलिखितौ—अत ऊर्ध्वं तृतीये मासि निष्कमणिका । याजवल्क्य-  
बृहस्पती—

मासे चतुर्थे कर्तव्यं शिशोर्निष्कमणं गृहात् ।

तत्र किं कर्तव्यमित्याकाङ्क्षायां लौगाक्षिः—तृतीये त्वर्धमासे दर्शन-  
मादित्यस्य ।

यमः—चतुर्थे मासि कर्तव्यं शिशोर्निष्कमणं दर्शनम् ।

बृहस्पतिः—जीवमार्गवसौम्यानां शिशुनिष्कमणक्रिया ।

दिवसे शस्यते नित्यं आयुर्वृद्धिधनश्रदा ॥

अश्विनी रेवती हस्त धनिष्ठा रोहिणी तथा ।

श्रवणं हस्तसंयुक्तं मृगेणोत्तरफाल्गुनी ॥

अनुराधोत्तराषाढा तथा चैव पुनर्वसुः ।

इमानि मानि शस्तानि शिशुनिष्कमणे विधी ॥

मुहूर्तसंग्रहे—पूर्वपक्षः शुभः प्रोक्तः कृष्णश्वान्त्यत्रिकं विना ।

रिक्ता षष्ठ्यष्टमी दर्शो द्वादशी च विवर्जिताः ॥

ज्ञाषालिमेषवर्ज्याः स्युस्तथैवाधोमुखानि च ।

केन्द्रत्रिकोणगाः सौम्याः पाणाः षष्ठत्रिलाभगाः ॥

उपक्रमणे शस्ताः स्युर्मातुलो वाहयेच्छिशुभ्र ।

अन्नप्राशनकाले वा कुर्यान्निष्कमणक्रियाभ्र ॥

इति निष्कमणकालः ।

अथ भूम्युपवेशनकालः ।

पञ्चमे च तथा मासे भूमौ तमुपवेशयेत् ॥

तत्र सर्वे ग्रहाः श्रेष्ठा भौमो राम विशेषतः ।

तिथिं विवर्जयेद्विक्तां शस्तानि शृणु भानि मे ॥

उत्तरात्रितयं सौम्यं उष्यक्षं शकदैवतम् ।

प्राजापत्यं च हस्तं च शस्तमधिमित्रभम् ॥ इति ।

अथ कर्णवेधकालः । तत्र वसिष्ठः—

मासे षष्ठे सप्तमे वाऽष्टमे वा वेध्यौ कर्णौ द्वादशो षोडशोऽह्नि ।

मध्ये वाऽह्नः पूर्वभागे न रात्रौ नक्षत्रे द्वे द्वे तिथी वर्जयित्वा ॥

इति । यस्मिन्दिने नक्षत्रद्वयं, तिथिद्वयं वा तद्विनं वर्जयेदित्यर्थः ।

ध्यासः—कार्तिके पौषमासे वा चैत्रे वा फालगुनेऽपि वा ।

कर्णवेधं प्रशंसन्ति शुक्रपक्षे शुभे दिने ॥

दिनच्छिद्वयतीपातविष्टिवैधृतिवर्जिते ।

शिशोरजातदन्तस्य मातुरुत्सङ्गसर्पिणः ॥

सौचिको वेधयेत्कर्णौ सूच्या द्विगुणसूत्रतः ॥

बृहस्पतिः—द्वितीया दशमी षष्ठी सप्तमी च ब्रयोदशी ।

द्वादशी पञ्चमी शस्ता तृतीया कर्णवेधने ॥

भूमिजाकार्त्तमजार्काणां द्विवसान्परिवर्जयेत् ॥

कश्यपः—हस्ताश्विनी स्वातिपुनर्वसु च चित्रेन्दुतिष्ये श्रवणे च पौष्णे ।

चन्द्रेऽनुकूले गुरुशुक्रवारे कर्णौ तु वेध्यावमरेज्यलग्ने ॥

वसिष्ठः—न कश्मिदिष्टोऽष्टमराशिसंस्थस्तिथिद्वयं चावमसंजकं च ।

न तत्र कुर्याद्विवसे विशेषाद्रात्रौ न कुर्यात्सलु कर्णवेधम् ॥

सौवर्णी राजपुत्रस्य राजती विप्रवैश्ययोः ।

शूद्रस्य चाऽस्यसी सूची मध्यमाऽष्टाहृतात्मिका ॥ इति ।

संपूज्य देवं देवेन्द्रं भिषजां श्रेष्ठमेव च ।

विदुषो ब्राह्मणांश्चैव कर्मकारं तथैव च ॥ इति कर्णवेधकालः ।

अथान्नप्राशनकालः । तत्राऽश्वलायनः—षष्ठे मास्यन्नप्राशनम् । इति ।

यमः—ततोऽन्नप्राशनं मासि पष्ठे कार्यं यथाविधि ।

अष्टमे वाऽथ कर्तव्यं वद्देहं मङ्गलं कुले ॥

लौगाक्षिः—पष्ठे मास्यन्नप्राशनं जातेयु दृतेयु वा । इति ।

नारदीयसहितायां—

षष्ठे मास्यष्टमे वाऽथ पुंसां ख्रीणां तु पञ्चमे ।

सप्तमे मासि वा कार्यं नवान्नप्राशनं शुभम् ॥

वृद्धगार्यः—षष्ठे मासि तु कुर्वीत बालस्यैवान्नभोजनम् ।

तदभावेऽष्टमे वाऽपि कुर्यात्संवत्सरेऽपि वा ॥ इति ।

नारदः—रिकां दिनक्षयं नन्दां द्वादशीमष्टमीमिश्रम् ।

त्यक्त्वाऽन्यतिथयः श्रेष्ठाः प्राशने शुभवासराः ॥

श्रीधरीये—आदित्यतिष्यवसुसौम्यकरानिलाश्वि-

चित्राजविष्णुवरुणोत्तरपौर्वग्नित्राः ।

बालान्नभोजनविधौ दशमे विशुद्धे

छिद्रां विहाय नैवमीं तिथयः शुभाः स्युः ॥

वारांशकाश्च गुरुशुकशशीन्दुजानां

मेषालिमीनरहितानि हितानि भानि ।

भुक्तौ शिशोः शुभकराः परिहृत्य सौम्यं

भौमं सितं नवमनैधनसप्तमेषु ॥ इति ।

नारदः—पट्टवन्धनचौलान्नप्राशने चोपनायने ।

शुभदं जन्मनक्षत्रमशुभं त्वन्यकर्मणि ॥

वसिष्ठः—शुभग्रहाणां भवने विलग्ने तदंशके पूर्वदले दिनस्य ।

न नैधने कर्मविशुद्धियुक्ते दोषैर्विहीने शुभदृष्टियुक्ते ॥

नोत्पातपापग्रहदूषितक्षें वैनाशिंताख्यर्क्षविवर्जिते च ॥

इत्यन्नप्राशनकालः ।

अथ चूडाकर्मकालः । तत्राऽश्वलायनः—उद्गयन आपूर्यमाणपक्षे  
कल्याणे नक्षत्रे चौलकर्मोपनयनगोदानविवाहाः, इति । तृतीये वर्षे  
चौलं यथाकुलधर्मं वा । इति ।

यमः—ततः संवत्सरे पूर्णे चूडाकर्म विधीयते ।

द्वितीये वा तृतीये वा कर्तव्यं समृतिदर्शनात् ॥

शङ्खलिखितौ—तृतीये वर्षे चूडाकरणं पञ्चमे वा । इति ।

बृहस्पतिः—तृतीयेऽद्वे शिशोर्गर्भाज्ञन्मतो वा विशेषतः ।

पञ्चमे सप्तमे वाऽपि श्लियाः पुंसोऽपि वा समग्र ॥ इति ।  
हेमाद्रौ व्यासः—आज्ञिनं श्रवणं स्वातीचित्रापुष्पपुनर्वसु ।

धनिष्ठारेवतीज्येष्ठासृगहस्तेषु कारयेत् ॥

ज्योतिर्ग्रन्थे—वारनक्षत्रयोगेषु शुभेषु करणेषु च ।

हस्तव्रयं सृगशिरः श्रवणव्रयं च

पुष्पाश्विनी च शुभभानि पुनर्वसौ च ।

क्षौरे तु कर्मणि हितान्युदयेक्षणे च

युक्तानि चोद्युपतिना यदि शस्ततारा ॥

अत्रिः—अब्दायनर्तुमासान्ते वर्षान्ते च दिनक्षये ।

कृष्णपक्षे कृते क्षौरे देहारोग्यं न विद्यते ॥

बृहस्पतिः—द्वाकशीं चाष्टमीं रिक्तां पष्ठीं प्रतिपदं तथा ।

हित्वा शेषासु तिथिषु चौलकर्म शुभावहम् ॥

नारदः—सूनोर्मातरि गर्भिष्यां चूडाकर्म न कारयेत् ।

पञ्चाब्दावर्गयोध्यं तु गर्भिण्यामपि कारयेत् ॥

इदं जन्ममासे न कर्तव्यम् ।

यो जन्ममासे क्षुरकर्म यात्रां कर्णस्य वेधं कुरुतेऽतिमोहात् ।

इति व्यासेनाभिधानात् । इति चूडाकर्मकालः ।

अथाक्षरारम्भकालः । तत्र हेमाद्रौ मार्कण्डेयः—

प्राते तु पञ्चमे वर्षे अप्रसुते जनार्दने ।

पष्ठीं प्रतिपदं चैव वर्जयित्वा तथाऽष्टमीम् ॥

रिक्तां पञ्चदशीं चैव सौरिभौमदिनं तथा ।

एवं सुनिश्चिते काले विद्यारम्भं तु कारयेत् ॥

पूजयित्वा हरिं लक्ष्मीं देवीं चापि सरस्वतीम् ।

स्वविद्यासूत्रकारांश्च स्वां विद्यां च विशेषतः ॥

एतेषामपि देवानां नाज्ञा वै जुहुयादृष्टतम् ।  
दक्षिणाभिद्विजेन्द्राणां कर्तव्यं चात्र पूजनम् ॥  
प्राद्यमुखो गुरुरासीनो वरुणाभिमुखं शिशुम् ।  
अध्यापयीत् प्रथमं द्विजाशीर्भिः प्रपूजितम् ॥

इत्यक्षरस्वीकारकालः ।

अथोपनयनकालः । तत्र याज्ञवल्क्यः—

गर्भाण्डमेऽष्टमे वाऽब्दे ब्राह्मणस्योपनायनम् ।  
गर्भादेकादशे राज्ञो गर्भातु द्वादशे विशः ॥ इति ।

काम्यकालमाहाङ्किराः—

ब्रह्मवर्चसकामस्य पञ्चमेऽब्देऽग्रजन्मनः ।  
आयुष्कामस्य नवमे कार्यं मौञ्जीनिवन्धनम् ॥  
षष्ठे च द्वादशे राज्ञो वृद्धिमिच्छोर्बलायुषोः ।  
धनायुषोस्तु वैश्यस्य अष्टमे च चतुर्दशे ॥ इति ।

विष्णुः—षष्ठे तु धनकामस्य विद्याकामस्य सप्तमे ।

अष्टमे सर्वकामस्य नवमे कान्तिमिच्छतः ॥

आपस्तम्बः—सप्तमे ब्रह्मवर्चसकाममष्टम आयुष्कामं नवमे तेजस्कामं  
दशमेऽन्नाद्यकाममेकादश इन्द्रियकामं द्वादशे पशुकाममुपनयेत् ॥ इति ।  
गौणकालावधिमाह याज्ञवल्क्यः—

आषोडशादा द्वाविंशात्तुर्विंशात्त्वं वत्सरात् ।  
ब्रह्मक्षत्रविशां काल औपनायनिकः परः ॥  
अत ऊर्ध्वं पतन्त्येते सर्वधर्मबहिष्कृताः ।  
सावित्रीपतिता होते ब्रात्यस्तोमाद्वते क्रतोः ॥ इति ।

आश्वलायनः—अष्टमे वर्षे ब्राह्मणमुपनयेद्दूर्भाष्टमे वैकादशे क्षत्रियं  
द्वादशे वैश्यमाषोडशाद्वाहणस्यानतीतः काल आविंशात्क्षत्रियस्याऽस्तु  
चतुर्विंशाद्वैश्यस्येति, उदगयन आपूर्यमाणपक्षे कल्याणे नक्षत्रे चौल-  
कर्मोपनयनगोदानविवाहा इति च ।

वृद्धगार्ण्यः—माघादिमासषट्के तु भेषलाबन्धनं मतम् । इति ।

नारदः—दृश्यमाने गुरौ शुक्रे शाखेशो चोत्तरायणे ।

शाखेशो वेदाधिपे । वेदाधिपानाह स एव—

वेदानामधिपा जीवशुक्र गैमबुधाः क्रमात् ।

क्रमाहृष्वेदादिकमात् । हेमाद्रौ ज्योतिषे—

गुरुर्मुगुसुतो धात्रीपुत्रः शशधरात्मजः ।

स्युरेते क्रग्यजुः सामार्थर्वणामधिपाः क्रमात् ॥ इति ।

गार्यः—विप्रं वसन्ते क्षितिपं निदाधे वैश्यं धनान्ते व्रतिनं विदध्यात् ॥

माधादिशुक्लादिकपञ्चमासाः साधारणा वा सकलद्विजानाम् ।

रत्नकोशे—ज्येष्ठे मासि विशेषेण सर्वज्येष्ठस्य चैव हि ॥

उपनीतस्य पुत्रस्य जडत्वं मुत्युरेव वा ।

जन्मोदये जन्मसु तारकासु मासेऽथवा जन्मनि जन्मचन्द्रे ॥

व्रतेन विप्रो न बहुश्रुतोऽपि प्रज्ञाविशेषः प्रथितः पृथिव्याम् ।

गर्भाष्टमे गर्गपराशराद्यैः फलं यदुक्तं व्रतबन्धनेन ॥

ततोऽधिकं जन्मसु तारकासु मासेऽथवा जन्मनि बालकानाम् ।

गर्गस्तु जन्ममासनिषेधमाह—

विवाहे मेखलाबन्धे जन्ममासं विवर्जयेत् । इति ॥

राजमार्तण्डे—जातं दिनं दूषयते वसिष्ठो ह्यष्टौ च गर्गो नियं दशाद्विः ।

जातस्य पक्षं किलभागुरिश्च शेषाः प्रशस्ताः खलु जन्ममासे ॥

पराशरः—आपूर्यमाणो मुख्यः स्यात्सर्वस्मित्शुभकर्मणि ।

कृष्णो गौणो दशान्तः स्याज्ञागान्तो व्रतबन्धने ॥

बृहस्पतिः—द्वितीया पञ्चमी षष्ठी सप्तमी दशमी तथा ।

ब्रयोदशी तृतीया च शुक्रे श्रेष्ठाः प्रकीर्तिताः ॥

द्वादश्येकादशी चैव मध्यमास्तिथ्यस्तथा ।

कृष्णो पञ्च प्रशंसन्ति तिथयश्चोपनायने ॥

कृष्णो च प्रथमाः पूज्याः कदाचिच्छुभगे तिथौ ।

प्रथमाः पञ्चमीपर्यन्ताः ।

नारदः—शुक्लपक्षे द्वितीया च तृतीया पञ्चमी तथा ।

ब्रयोदशी च दशमी सप्तमी व्रतबन्धने ॥

श्रेष्ठास्त्वेकादशीषष्ठीद्वादश्यस्तु हि मध्यमाः ।

एकां चतुर्थीं संत्यज्य कृष्णपक्षे तु मध्यमाः ॥

आपञ्चम्यस्तु तिथयः पराः स्युरातिनिन्दिताः ।

ध्यासः—या चैत्रवैशाखसिता तृतीया माघस्य सप्तम्यपि फालगुनस्य ।

कृष्णो तृतीयोपनये प्रशस्ता प्रोक्ता भरद्वाजमुनीन्द्रमुख्यैः ॥

**नारदः**—विनर्तुना वसन्तेन कृष्णपक्षे गलग्रहे ।

अपराह्ने चोपनीतः पुनः संस्कारमर्हति ॥

कृष्णपक्षे चतुर्थी च सप्तम्यादिदिनत्रयम् ।

ब्रयोदशीचतुष्कं च अष्टावेते गलग्रहाः ॥

**मानवीयसंहितायां—**

सर्वदैशेषु पूर्वाल्पे मुख्यं स्याच्चोपनायनम् ।

मध्याह्ने मध्यमं प्रोक्तमपराह्ने च गर्हितम् ॥

पापांशकगते चन्द्रे अरिनीचस्थितेऽपि वा ।

अनध्याये चोपनीतः पुनः संस्कारमर्हति ॥

**बृहस्पतिः**—पापग्रहाणां वाराः स्युर्न शुभाश्वन्द्रवासरः ।

सिते पक्षे प्रशस्तः स्यात्कृष्णे वारो विधोर्न हि ॥

शुभो बुधो नास्तमितः पापग्रहयुतो न च ।

**नारदः**—शारवाधिपतिवारश्च शाखाधिपबलं तथा ।

शाखाधिपतिलग्नं च दुर्लभं व्रितयं व्रते ॥

**अत्रिः**—पराजिते च नीचस्थे नीचे शुक्रे गुरौ तथा ।

व्रतिनं यदि कुर्वीत स भवेद्वैदर्वज्जितः ॥

**बृहद्गागर्यः**—शाखाधिपे बलिनि केन्द्रगते च मौञ्जी—

बन्धस्तदीयदिवसेषु सुखासये च ॥ इति ।

**पराशरः**—पती सितेज्यौ विश्वाणां नृपाणां कुजभास्करौ ।

वैश्यानां शशधत्त्वाम्याभिति वर्णाधिपाः स्मृताः ॥

सदाऽनुकूले चैक्षियन्वर्जेणो बालशालिनि ।

ब्राह्मणादेः प्रकुर्वीत कुमारं व्रतचारिणम् ॥

**राजमार्तण्डः**—नष्टे शुक्रेऽथवा जीवे निरंशे चैव भास्करे ।

उपनीतस्य शिष्यस्य जडत्वं सृत्युरेव वा ।

त्रिषूलरेषु रोहिण्यां हस्ते मैत्रे च वासवे ॥

त्वाह्ने सौम्ये पुनर्वस्वोरुत्तमं ह्यैपनायनम् ।

वारुणे वैष्णवे पुष्ये वायव्ये पौष्णमे तथा ॥

अश्विन्यां षट्सु भेषूकं मध्यमं व्रतबन्धनम् ।

शेषेषु वर्जयेद्विद्वान्द्विजातेरौपनायनम् ॥

**नारदः**—श्रेष्ठान्यर्कव्रयान्त्येज्यचन्द्रादित्युत्तराणि च ।

विष्णुव्रयांश्चिमित्राब्जयोनिभान्युपनायने ॥

जन्ममादशमं कर्म संघातक्षं च षोडशम् ।  
अष्टादशं सामुदायं व्रयोविंशं विनाशमम् ॥  
मानसं पञ्चविंशक्षं नास्त्वरेच्छुभभेषु तु ।

ज्योतिर्निबन्धे—

मूले हस्तव्रये सार्पे शैवे पूर्वव्रये तथा ।  
ऋग्वेदाध्यायिनां कार्यं धेयस्तुत्यन्तम् वर्णोः ॥  
पुष्ये पुनर्वर्तौ षोडशे द्वये द्वये स्वामीक्षुभे ।  
ध्रुवेषु च प्रशस्तं स्वामीक्षुभां दीप्तिवन्धनम् ।  
पुष्यवासवहस्ताश्विशिवकर्णोत्तरात्रयम् ॥  
प्रशस्तं मेखलाबन्धे बट्टनां सामग्रायिनाम् ।  
सुगमैत्राश्विनीहस्तरेवत्यादितिवासवम् ।  
अर्थर्वपाठिनां शस्तो भगवोऽयं वतार्पणे ।

बाह्यणस्य पुनर्वसुनिषेधो राजमार्तण्डे—

ताराचन्द्रानुकूलेषु ग्रहाद्येषु शुभेष्वपि ।  
पुनर्वसौ कृतो विप्रः पुनः संस्कारमहंति ॥

वसिठः—पापग्रहेक्षिते लग्ने मौद्ये च गुरुशुक्रयोः ।

क्षत्वन्ते चैव मासान्ते तिथ्यन्ते विपनाडिषु ॥  
नक्षत्रान्ते च विष्णां च पठशीतिमुखे तथा ।  
दिनक्षये व्यतीपाते सग्रहे ग्रहपीडिते ॥  
शून्यमासदिने राशौ ग्रहदोषसमन्विते ।  
कालकर्णिकलौ वज्रे विष्कम्भे परिधे तथा ॥  
शूले च वैधृतौ चैव कण्टके स्थूलकण्टके ।  
अष्टम्यां चैव रिक्तायां सर्वोत्पातादिदूषिते ॥  
उक्तादन्यकर्णसंयोगे चन्द्रे गण्डातिगण्डयोः ।  
उद्धूपक्षीणकाले च वर्जयेदुपनायनम् ॥ इति ।

ललः—व्रताहि पूर्वसंध्यायां वारिदो यदि गर्जति ।

तद्विनं स्यादनध्यायं वर्तं तत्र विवर्जयेत् ॥

वृहस्पतिः—ज्याधातं परिघं वज्रं व्यतीपातं च वैधृतिम् ।

गण्डातिगण्डशूलं च विष्कम्भं चैव वर्जयेत् ॥

अन्ये विशेषा ज्योतिःशास्त्रादवगन्तव्याः । इत्युपनिषदकालः ।

अथ वेदाद्यारम्भकालः । तत्र वसिष्ठः—

रिक्ताऽष्टमी पञ्चदशी निषिद्धा  
त्रयोदशी सप्तमिका च मध्या ।  
विद्यागमे वित्सितमन्त्रिणां स्यु-  
र्वाराः शुभा मध्यम इन्दुमान्वोः ॥  
हस्ताश्वयुक्तवणतिष्यसमीरमित्र-  
चित्रादितेयपुराजिन्मृगलाञ्छनेषु ।  
शस्तोत्रासलिलसंभवपौष्णभेषु  
सिध्याच्छुतिस्मृतिसमावगतिर्द्विजानाम् ॥  
विद्यारम्भे द्विस्वभावा विशिष्टा  
मध्याः प्रोक्ता ये चरा राशयश्च ।

पुराणाद्यारम्भे स एवाऽह—

हस्तादिपञ्चाश्विमृगेज्यपूषा ब्रह्मा च विश्ववित्तयं च ताराः ।

पुराणधर्मशुतिशास्त्रविद्यावतादिकानां शुभदा भवन्ति ॥

शब्दशास्त्रारम्भे—अश्विनी रोहिणी सोम्यं पुष्यं हस्ताविपञ्चकम् ।

अदितिर्दशताराः स्युः शब्दशास्त्रेषु पूजिताः ॥

गणितारम्भे—गणिते रेवतीहस्तमैत्रतिष्याद्वासवाः ।

ज्योतिःशास्त्रनिमित्ते च रोहिणीवाहणे शुभे ॥

आदित्यं वैष्णवं स्वाती पुष्यहस्ताश्विदारुणाः ।

ऋगुत्तरा रोहिणी चैव सर्वशास्त्रेषु पूजिताः ॥

अष्टमस्था ग्रहाः सर्वे सर्वविद्यासु वर्जिताः ।

इति वेदाद्यारम्भकालः । अथ ब्रह्मचारितारम्भकालः ।

तिथिनक्षत्रवारांशवर्गोदयनिरीक्षणम् ।

चौलवत्सर्वमाख्यातं सगोदानव्रतेषु च ॥

इति व्रतारम्भकालः । अथानध्यायाः । तत्रानध्यायाध्ययने दोषमाह हेमाद्रौ लिखितः—

छिद्राण्येतानि विप्राणामनध्यायाः प्रकीर्तिताः ।

छिद्रेभ्यः स्रवति ब्रह्म ब्राह्मणेन यदर्जितम् ॥

तत्काले तस्य रक्षांसि श्रियं ब्रह्म यशो बलम् ।

सर्वमादाय गच्छन्ति वर्जयन्तीप्सितं फलम् ॥

**हारीतः—** छिद्राण्येतानि विप्राणां येऽनध्यायाः प्रकीर्तिताः ।  
हिंसन्ति राक्षसास्तेषु तस्मादेतान्विवर्जयेत् ॥

**त्रिष्णुः—** यस्मादनध्यायाधीतवेदो नामुत्रफलदृस्तत्राध्ययनेनाऽस्युपः  
परिक्षयो गुरुशिष्ययोश्च तस्मादनध्यायान्वर्जयेत् । तत्रेन्द्रनारदसंवादे—  
अनध्यायेष्वधीयानाऽशक किं न हनिष्यसि ।

असुरास्ते दुरात्मानो ब्रह्मप्रा ब्रह्मदूषकाः ॥  
अनध्यायेष्वधीयन्ते न ते यान्ति स्ववैदिकम् ।  
सृताः स्वर्गं न मच्छन्ति किं नारदं न ते हताः ॥

**यमः—** अनध्यायेष्वध्ययने प्रज्ञामायुः प्रजां श्रियः ।  
ब्रह्मवीर्यं श्रियं तेजो निकृन्तति यमः स्वयम् ॥  
मन्त्रवीर्यक्षयभयादिन्द्रो वज्रेण हन्ति च ।  
ब्रह्मरक्षसतां यान्ति नरत्वं न शुभं भवेत् ॥  
आयुरस्य निकृन्तामि प्रजां मेधां हराम्यहम् ।  
य उच्छिष्टः प्रवदति स्वाध्यायं चाप्यधीयते ॥  
अष्टमी हन्त्युपाध्यायं शिष्यं हन्ति चतुर्दशी ।  
हन्ति पञ्चदशी मेधां तस्मात्सर्वाणि वर्जयेत् ॥

**मनुः—** अमावास्या गुरुं हन्ति शिष्यं हन्ति चतुर्दशी ।  
ब्रह्माष्टमीपौर्णमास्यौ तस्मात्ताः परिवर्जयेत् ॥

**ब्रह्म वेदः ।** रामं प्रति हनुमद्वचः—

सा स्वभावेन तन्वाङ्गि त्वद्वियोगञ्च कर्शिता ।  
प्रतिपत्पाठशीलस्य विद्येव तनुतां गता ॥ इति ।

**हारीतः—** प्रतिपत्सु चतुर्दश्यामष्टम्यां पर्वणोद्वयोः ।  
श्वोऽनध्यायेऽद्यशर्वर्यं नाधीयीत कदाचन ॥

**हेमाद्रौ स्मृत्यन्तरम्—** एकानध्याययुग्मे त्वपररात्रापररात्रे मानध्यायः।  
अनध्याययुग्मपूर्वदिनापररात्रे चेत्यके—

उदयेऽस्तमये वाऽपि मुहूर्तत्रयगामि यत् ।  
भेदितं तदहोरात्रमनध्यायविदो विदुः ॥  
केचिदाहुः क्वचिद्देशे यावद्देवितनाडिकाः ।  
तावदेव त्वनध्यायो न तन्मिश्रदिनान्तरे ॥ इति ।

**उशना—** अयने विषुवे चैव शगने बोधने तथा ।

अनध्यायं प्रकुर्वीत मन्वादिषु युगादिषु ॥

मन्वावयः पूर्वमुदाहृताः । याज्ञवल्क्यः—

अयहं प्रेतेष्वनध्यायः शिष्यर्त्तिगगुरुबन्धुषु ।  
उपाकर्मणि चोत्सर्गे स्वशाखाश्रोत्रिये मृते ॥  
संध्यागर्जितनिर्धातभूकम्पोल्कानिपातने ।  
समाप्त वेदं द्युनिशमारण्यकमधीत्य च ॥  
पञ्चदश्यां चतुर्दश्यामष्ट्यां राहुसूतके ।  
ऋतुसंधिषु भुक्त्वा च शान्त्रिकं प्रतिगृह्य च ॥  
पशुमण्डूकनकुलश्वाहिमार्जरमूषकैः ।  
कृतेऽन्तरे त्वहोरात्रं शक्रपाते तथोच्छ्रये ॥

संध्यागर्जितेऽहोरात्रमनध्यायः । प्रातःसंध्यायामेव । सायंसंध्यागर्जिते  
तु रात्रावेव । तदाहृतारीतः—

सायंसंध्यास्तनिते रात्रिः प्रातःसंध्यायामहोरात्रम् । इति ।

राहुसूतकं ग्रहणम् । तत्राऽकालिकाहोरात्रत्रिरात्राणां विकल्पः ।  
आकालिका निर्धातभूकम्पराहुदर्शनोल्कापाताः । इति । निमित्तकाला-  
द्वारभ्य परेद्युस्तत्कालपर्यन्तमाकालिकः । इति गौतमेनाऽकालिकस्य,  
प्रतिगृह्य द्विजो विद्वानेकोद्दिष्टस्य केतनम् ।  
अयहं न कीर्तयेद्वृह्ण राज्ञो राहोश्च सूतके ॥

इति मनुना त्रिरात्रस्योक्तत्वात् । केतनं निमन्त्रणम् । तत्रैकोद्दिष्टे  
त्रिरात्रविधानादहोरात्रं प्रत्याब्दिकादिविषयम् । रत्नावल्याम्—

अनुराधर्क्षमारभ्य षोडशर्क्षेषु भास्करः ।  
यावच्चरति वै तावदकालं मुनयो विदुः ॥  
विद्युद्गर्जितवृष्टीनां संनिपातो यदा मदेत् ।  
स्वकालवृष्टौ तत्कालमकाले तु त्रिरात्रकम् ॥  
अतिमात्राऽथवा वृष्टिर्नाधीयीत दिनत्रयम् ।  
द्वयोस्तु द्विदिनं प्रोक्तं वृष्टिमात्रे दिनं स्मृतम् ॥  
यदि वर्षेष्वनध्याये तेनैव सह गच्छति ।  
मेषे च वृष्टमे चैव तृणाग्रात्सवते जलम् ॥  
अत ऊर्ध्वं त्रिपादेषु तृणप्रच्यवनं स्मृतम् ।  
एतदाकालिकं विद्याच्छेषं तात्कालिकं विदुः ॥

मृसिंहपुराणे—महानवम्यां द्वादश्यां भरण्यामपि चैव हि ।  
तथाऽक्षय्यतृतीयायां शिष्यान्नाध्यापयेत्कर्चित् ॥

माघमासे तु सप्तम्यां रथाख्यायां विवर्जयेत् ।  
अनध्यायमथाभ्यक्तः स्नानकाले च वर्जयेत् ॥

द्वादश्यायाठकार्तिकशुक्रद्वादशी । भरणी पितृपक्षगता महाभरणी ।  
अत एव हेमाद्रौ स्मृत्यन्तरम्—भाद्रपदे मधाभरण्योरमध्यायः, शयनोत्था-  
नयोश्च द्वादश्योः । आषाढीकार्तिकीफालगुनीसमीपस्थद्वितीयायां च,  
इति । नारदीये—

महाभरण्यां विप्रेन्द्र श्रवणद्वादशीदिने ।  
भाद्रपदापरपक्षद्वितीयायां च गर्जिते ॥

ब्रह्माण्डपुराणे—रात्रौ यामद्वयावर्वाण्यदि पश्येत्योदशीम् ।

प्रदोषः स तु विज्ञेयः सर्वस्वाध्यायवर्जितः ॥

षष्ठी च द्वादशी चैव अर्धरात्रोननाडिका ।

प्रदोषे न त्वधीयीत तृतीया नवनाडिका ॥

हेमाद्रौ—मेधाकामष्टयोदश्यां चतुर्थ्यां चैव सर्वदा ।

सप्तम्यां च प्रदोषे तु न स्मरेन्नापि कीर्तयेत् ॥

चतुर्थ्याः पूर्वरात्रे तु नवनाडिषु दर्शने ।

नाध्येयं पूर्वरात्रे स्यात्सप्तमी च त्रयोदशी ॥ इति ।

अष्टमी हन्त्युपाध्यायं शिष्यं हन्ति चतुर्दशी ॥

अमावास्योभयं हन्ति प्रतिपत्पाठनाशिनी ।

अष्टका तु समाख्याता सप्तम्यादिदिनत्रयम् ॥

शास्त्रं तु तत्र नाध्येयं व्रतवन्धं च वर्जयेत् ।

नारदीये—अयने विषुवे चैव शयने बोधने हरेः ।

अनध्यायस्तु कर्तव्यो या च सोपपदा तिथिः ॥

सिता ज्येष्ठे द्वितीया तु आश्विनी दशमी सिता ।

चतुर्थी द्वादशी माघ एताः सोपपदाः स्मृताः ॥

हेमाद्रौ स्मृत्यन्तरम्—

निशाद्रयं दिवा रात्रौ संक्रमे वासरद्वयम् ।

अनध्यायं प्रकुर्वन्ति अयने विषुवे तथा ॥

दिवाऽयने विषुवे च संक्रमे पूर्वोत्तरा च रात्रिः । रात्रौ संक्रमे पूर्वदिव  
उत्तरदिने चेत्यर्थः । त्रिरात्रमित्यनुवृत्तौ गौतमः—वर्षाविद्युत्स्तनितसंनि-  
पात इति त्रिद्वर्षीकालादन्यत्र । अत एवाऽपस्तम्बः—विद्युत्स्तनियिलुवृ-

ष्टिश्वापतौ यत्र संनिपते युस्तत्र उद्युमनध्यायो यावन्दूमिर्बुदकेत्येके ।  
एकेन द्वाभ्यां चैतेषामाकालम् ।

मनुः—विद्युत्स्तनितवर्षेषु महोल्कानां च संपूर्वे ।

आकालिकमनध्यायमेतेषु मनुरब्रवीत् ॥

एतेषु विद्युदादिषु प्रत्येकमाकालिकं तदपि वर्षाकालादन्यत्र । स एव—  
चैरैरुपप्लुते ग्रामे संत्रासे चाग्निकारिते ॥

आकालिकमनध्यायं विद्यात्सर्वान्द्रुतेषु च ।

निर्धाते भूमिचलने ज्योतिषां चोपसर्जने ॥

एतानाकालिकान्विद्यादनध्यायानृतावपि ।

निर्धातोऽन्तरिक्षे ध्वनिविशेषः । उपसर्जनं सूर्याचन्द्रमसोः परिवेषः,  
ग्रहयुद्धादि वा, इति हेमाद्रिः । चण्डालादिव्यवाये षण्मासमनध्यायमा-  
हाऽप्सतम्बः—चण्डालश्वपाकशशस्य । षण्मासानध्याय इत्यनुवर्तते ।  
हस्तिव्याघ्रयोस्त्वन्तरागमने संवत्सरमनध्याय इत्याह स एव—यदि हस्ती  
संवत्सरं व्याघ्रे तथैवेति ।

मनुः—पशुमण्डूकमार्जारश्वसर्पनकुलाखुभिः ॥

अन्तरागमने विद्यादनध्यायमहर्निशम् ।

हेमाद्रौ स्मृत्यन्तरम्—

सर्वकुत्सितगन्धे च परिखाते सभासु च ।

अभ्यङ्गे स्नानकाले च महौवेदेऽतिकम्पने ॥

गोविप्ररोदने सर्वराष्ट्रेषु श्राद्धपङ्किषु ।

शालमलस्य मधूकस्य कोविदारकपित्थयोः ॥

श्लेष्मातकस्य च्छायायामिति तात्कालिका विदुः ।

शाशवल्क्यः—श्वक्रोषुगर्दभोलूकसामैवाणार्तनिःस्वने ॥

अमेध्यशवशूद्रान्त्यश्मशानपतितान्तिके ।

देशेऽशुचावात्मनि च विद्युत्स्तनितसंपूर्वे ॥

भुक्तार्द्रपाणिरम्भोन्तरधर्षरात्रेऽतिमारुते ।

पांसुवर्षे दिशां दाहे संध्यानीहारभीतिषु ॥

धावतः पूतिगन्धे च शिष्टे च गृहमागते ।

खरोष्ट्रयानहस्त्यश्वनौवृक्षेरिणरोहणे ॥

सप्तत्रिंशदनध्यायानेतांस्तात्कालिकान्विदुः ।

श्वादीनां शब्दे श्रूयमाणे तावत्कालमनध्यायः । क्रोष्टा गोमायुः ।  
मनुरपि—

सामध्वनावृग्यजुषी नाधीयीत कदाचन ।

अत्र हेतुमाह—ऋग्वेदो देवदेवत्यो यजुर्वेदस्तु मानुषः ॥

सामवेदः स्मृतेः पित्र्यस्तस्मात्स्याशुचिर्धर्वनिः ।

इदं निन्दार्थवादमात्रम् । ऋग्वेदादिनिःस्वने साम्नामनध्यायः । तदा-हाऽपस्तम्बः—शास्त्रान्तरध्वनौ च साम्नामनध्याय इति । वाणो वीणावि-शेषः, स च वेणवादीनामुपलक्षकः । तथा च गौतमः—वेणुवीणाभेरिष्ठुद-ङ्गर्दीर्तशब्देषु इति । गईः शकटम् । आर्तो दुःखी । विद्युत्स्तनितसंपू-र्धेऽनुवृत्तौ । यानं रथादि । इरिणमुखरम् । बौधायनः—नृत्यगीतवादित्र-रुदितशब्देषु तावन्तं कालमिति ।

शङ्खः—नाधीयीताभियुक्तोऽपि यानगो न च गोगतः ।

देवायतनवल्मीकश्मशानवनसंनिधौ ॥

मनुः—शयानः प्रौढपादश्च कृत्वा चैवाऽवसक्तिकाम् ।

नाधीयीताऽमिषं जग्धवा सूतकान्नाद्यमेव च ॥ इति ।

आवसक्तिका कटिजानुवेष्टनम् । ब्रह्मयज्ञादौ तु नानध्याय इति स एवाऽह—

वेदोपाकरणे चैव स्वाध्याये चैव नैत्यके ।

नानुरोधोऽस्त्यनध्याये होममन्त्रेषु चैव हि ॥

वेदोपाकरणमुपक्रियतेऽनेनेति व्युत्पत्या व्याकरणाद्यङ्गम् । नैत्यकः स्वाध्यायो ब्रह्मयज्ञः । होममन्त्रप्रहणं होमकालिकस्तोत्रशास्त्रादिमन्त्रो-पलक्षणार्थम् । अत एव शौनकः—

नित्ये जपे च काम्ये च क्रतौ पारायणोऽपि च ।

नानध्यायोऽस्ति वेदानां ग्रहणे ग्राहणे तु सः ॥ इति ।

अत एव मनुः—

इमान्नित्यमनध्यायानधीयानो विवर्जयेत् ।

अध्यापनं च कुर्वाणः शिष्याणां विधिपूर्वकम् ॥

चतुर्दश्यष्टमीपर्वप्रतिपत्स्वेव सर्वदा ।

दुर्मैधसामनध्यायस्त्वन्तरागमनेषु च ॥

तत्र विस्मृतिशीलानां बहुवेदप्रपाठिनाम् ।

चतुर्दश्यष्टमीपर्वप्रतिपद्वर्जितेषु च ॥

वेदाङ्गन्यायमीमांसाधर्मशास्त्राणि चाभ्यसेत् । इत्यनध्यायाः ।

अथ केशान्तकर्मकालः । तत्र याज्ञवल्क्यः—केशान्तश्चैव षोडशा  
इति । केशान्तो गौदानाख्यं कर्म ।

मनुः—केशान्तः षोडशे वर्षे ब्राह्मणस्य विधीयते ।

राजन्यबन्धोद्वर्द्धिविंशो वैश्यस्य द्वयधिके ततः ॥

हेमाद्रौ ज्योतिःशास्त्रे पान्युक्तानि क्षौरेषु भानि तान्येव चूडाकरण  
उपनयने केशान्ते च शस्तानीति गोदानाख्यकर्मकालः । याज्ञवल्क्यः—

प्रतिवेदं ब्रह्मचर्यं द्वादशाब्दानि पञ्च वा ।

ग्रहणान्तिकमित्येक इति । आश्वलायनः—

द्वादशवर्षाणि वेदब्रह्मचर्यं ग्रहणान्तं वा ॥ इति ।

इति ब्रह्मचर्यकालः ।

अथ समावर्तनकालः ।

तत्र दक्षः—स्वी करोति यदा वेदं धत्ते वेदव्रतानि च ।

ब्रह्मचारी भवेत्स्नातः ततः पश्चाद्गृही भवेत् ॥

वेदग्रहणं वेदार्थस्याप्युपलक्षणम् । तथा च हेमाद्रौ व्यासः—

न वेदपाठमात्रेण संतोषं कारयेद्गुरुम् ।

पाठमात्रावसानस्तु पद्मे गौरिव सीदति ॥

यथा पशुर्भारहारी न तस्य लभते फलम् ।

द्विजस्तदर्थानभिज्ञो न वेदफलमश्नुते ॥

वेदस्याध्ययनं सर्वं धर्मशास्त्रस्य वाऽपि यत् ।

अजानतोऽर्थं तत्सर्वं तुषाणां कण्डनं यथा ॥

योऽधीत्य वेदविद्विषो वेदार्थं न विचारयेत् ।

स सान्वयः पशुसमः पात्रतां न प्रपद्यते ॥

अधीत्य यत्किंचिदपि वेदार्थाभिगमे रतः ।

स ब्रह्मलोकमाप्नोति ब्रह्मानुष्ठानसिद्धितः ॥

पाठमात्ररतान्नित्यं द्विजातीश्वार्थवर्जितान् ।

पशुनिव च तान्प्राज्ञो वाञ्छात्रेणापि नार्चयेत् ॥

ऋग्यादमप्यधीत्यातो न्यायतस्तु तदर्थवित् ।

सम्यग्वतानि संसेव्य समावर्तनमर्हति ॥

[समावर्तनं छुरिकाबन्धनविवाहकालः] पुरुषार्थचिन्तामणिः ।

५५३

अशकावाह यज्ञवल्क्यः—

गुरवे तु वरं वृत्त्वा स्नायीत तदनुज्ञया ।

वेदव्रतानि वा पारं नीत्वा ह्युभयमेव वा ॥ इति ।

नारदः—अथोत्तरायणे जीवशुक्रयोर्द्दृश्यमानयोः ॥

द्विजातीनां शुरोर्गेहान्निवृत्तानां यतात्मनाम् ।

रत्नसंग्रहे—

वागीशादितिसौम्यपौष्णदिनकृन्मित्रोत्तरारोहिणी—

गोविन्देषु शशाङ्कभानुगुरुविच्छुकांशवारादिषु ॥

रिक्ता पर्वं तथाऽष्टमीं प्रतिपदं मेषं च कीटं हरिं

हित्वा शुद्धियुतेऽष्टमेऽहि विमले कुर्यात्समावर्तनम् ॥

इति समावर्तनकालः ।

अथ क्षत्रियस्य छुरिकाबन्धनकालः । तत्र नारदः—

छुरिकाबन्धनं वक्ष्ये नृपाणां प्राक्करग्रहात् ।

विवाहोक्तेषु मासेषु शुक्रपक्षेष्वनस्तगे ॥

जीवे शुक्रे च भूपुत्रे चन्द्रताराबलान्विते ।

मौञ्जीबन्धकर्तिथिषु कुजवर्जितवासरे ॥

छुरिकाबन्धनं कार्यमर्चयित्वाऽपराण्पितृन् ।

इति छुरिकाबन्धनकालः ।

अथ विवाहकालः । तत्र चतुर्णामाश्रमाणां समुच्चयमाह मनुः—

ब्रह्मचारी गृहस्थश्च वानप्रस्थो यतिस्तथा ।

एते गृहस्थप्रभवाश्रत्वारः पृथगाश्रमाः ॥

गृहस्थप्रभवास्तदुपजीविनः । विकल्पमाह हेमाद्रौ उशना—

आचार्येणाभ्यनुज्ञातश्रतुणमेकमाश्रमम् ।

आविमोकाच्छरीरस्य सोऽनुतिष्ठयथाविधि ॥ इति ।

बृहस्पतिः—वेदानधीत्य विधिना समावृत्तोऽच्युतव्रतः ।

समानामुद्रहेत्पत्नीं यशःशीलवयोगुणैः ॥

वेदानधीत्य वेदौ वा वेदं वाऽपि यथाक्रमम् ।

अविप्लुतब्रह्मचर्यो गृहस्थाश्रममाविशेत् ॥

सद्वशानाहेरेहारान्मातापितृमते स्थितः ।

विवाहे वर्षमाह नारदः—

युग्मेऽब्दे जन्मतः ऋणां प्रीतिं पाणिपीडनम् ।

एतत्पुंसामयुग्मेऽब्दे व्यत्यये नाशनं तयोः ॥

संवर्तः—अष्टमे तु भवेद्गौरी नवमे नग्निका भवेत् ।

दशमे कन्यका प्रोक्ता द्वादशे वृषली स्मृता ॥

वृषली रजस्वला ।

यमः—तस्मादुद्धाहयेत्कन्यां यावन्नेतुमती भवेत् ।

यत्तु वचनं—काममामरणात्तिष्ठेद्गृहे कन्यरुमत्यपि ।

न त्वेवैतां पिता द्यात्कुलहीनाय कर्हिचित् ॥

इति तत्कुलहीननिन्दापरम् । अत एवाऽश्वलायनः—“ कुलमग्ने परीक्षेत ” इति । मासफलमाह व्यासः—

माघमासे भवेदूढा कन्या सौभाग्यसंयुता ।

फाल्गुनोढा भवेत्साध्वी वैशाखे पुत्रिणी भवेत् ॥

धर्मयुक्ता भवेज्ज्येष्ठे धनिनी कार्तिके भवेत् ।

वरपूजारता नित्यं मासे स्यात्सोमदैवते ॥

सोमदैवते मार्गशीर्षे ।

उक्तवर्जमथान्येषु मासेषु प्राप्नुयाद्यदि ।

विवाहं कन्यका सा स्यात्सुतशीलार्थवर्जिता ॥

नारदः—माघफाल्गुनवैशाखज्येष्ठमासाः शुभप्रदाः ।

मध्यमः कार्तिको मार्गशीर्षे वै निन्दिताः परे ॥

रत्नमालायां—नाऽषाढप्रभृतिचतुष्टये विवाहो

नो पौषे न च मधुसंज्ञके विधेयः ॥ इति ।

भरद्वाजः—माघफाल्गुनवैशाखज्येष्ठाषाढमुगाह्याः ।

षष्ठेते पूजिता मासाश्वातुर्वर्णस्य नित्यशः ॥ इति ।

अत्र विहितनिषिद्धाषाढादीनां देशभेदेन व्यवस्थेति केचित् ।  
वस्तुतस्तु—पौषेऽपि कुर्यान्मकरस्थितेऽर्के चैत्रे भवेन्मेषगतो यदा स्यात् ।

प्रशस्तमाषाढकृतं विवाहं वदन्ति गर्गा मिथुनस्थितेऽर्के ।

इति वासिष्ठेन मकराकीदियोगेनैव प्राशस्त्याभिधानात् ॥

अमावास्यापरिच्छिन्नो मासः स्याद्वाहणस्य तु ।

संक्रान्तिपौर्णमासीभ्यां स्यातां क्षत्रियवैश्ययोः ॥

इति वचनात्पौषचैत्राषाढाः क्षत्रियाणामेव युक्ता इति, बोध्यम् ।  
यत्तु सार्वकालिकमिच्छन्ति विवाहं गौतमादय इति तदधर्म्यविवाहविः

[ विवाहकालः ] · पुरुषार्थचिन्तामणिः ।

५६१

षयम् । धर्म्येष्वेव विवाहेषु कालकालपरीक्षणं नाधर्म्येष्विति शुभा-  
परिशिष्टात् । अत्यासन्नक्रतुकालविषयमेवेति केचित् ।  
शुद्धपक्षं प्रशंसन्ति विशेषेणोत्तरायणम् ॥

हेमाद्रौ वसिष्ठः—

आपूर्यमाणपक्षे तु विवाहो ब्राह्मणस्य तु ।  
इतरेषां तु वर्णानां कृष्णपक्षे विधीयते ॥

लङ्घः—प्रतिपद्दुःखजननी द्वितीया ग्रीतिवर्धनी ।  
सौभाग्यदा तृतीया स्याद्भुतुर्धीं चार्थनाशिनी ॥  
पञ्चम्यां सुखवित्तानि षष्ठी विन्नप्रदायिनी ।  
विद्याशीलसुखासिः स्यात्सप्तम्यामफलाष्टमी ॥  
नवमी शोकफलदा चाऽनन्दो दशमीदिने ।  
दुःखदैकादशी ज्ञेया कुफला द्वादशी स्मृता ॥  
मानपुत्रौ व्रयोदश्यां चतुर्दश्यौ तु दुःखदे ।  
फलं बहुविधं नित्यं पञ्चदश्यां विशेषतः ॥

पञ्चदशी पूर्णिमा ।

अत्रापि कृष्णपक्षस्य दशमीमविवाहिकाम् ।  
वदन्त्यन्ये तु दशमीमुभयोरविवाहिकाम् ॥  
गुरुशुकेन्द्रुपुत्राणां दिनेषु परिणीयते ।  
या कन्या सा भवेन्नित्यं भर्तुश्चित्तानुवर्तिनी ॥  
अर्कार्किमौमवाराणां दिनेषु कलहप्रिया ।  
सापत्न्यं समवाप्नोति तुषारकरवासरे ॥  
क्षीणेन्दुः कुलनाशाय छ्रीविनाशाय भार्गवः ।  
जीवः पुरुषनाशाय यदि पाणिग्रहो भवेत् ॥

लङ्घः—बृहस्पतौ शोभनगोचरस्थे विवाहमिच्छन्ति हि दाक्षिणात्याः ।  
रवौ शुभस्थे प्रवदन्ति गौडा न गोचरा मालवके प्रमाणम् ॥

गर्गः—चन्द्रताराबलं मुख्यं दंपत्योः पाणिपीडने ।  
मुख्यं गुरुबलं वध्वा वरस्येष्टं रवेबलम् ॥

ज्योतिर्निबन्धे—द्विपञ्चसप्तनन्देशस्थितो जीवः शुभप्रदः ।  
द्विजानां मेखलाबन्धे कन्यायाश्च करण्वहे ॥  
जन्मत्रिदशमारिस्थः पूजया शुभदो गुरुः ।  
विवाहेऽथ चतुर्थाद्वादशस्थो मृतिप्रदः ॥

**वसिठः—**तिस्रोतरा मूलमधान्त्यमैत्रप्राजेशचन्द्रार्कसमीरणेषु ।  
सदा प्रशस्तः खलु कन्यकानां पाणिग्रहो वेधविवर्जितेषु ॥  
वैधृतके परिणीता कन्या विकलेन्द्रिया व्यतीपाते ।  
विष्णुर्मरणं नित्यं सुभगाः षट्स्वपि च करणेषु ॥  
लग्नादिविशेषो ज्योतिःशास्त्रादवगन्तव्यः । इति विवाहकालः ।  
अथ विवाहाद्युपयोगिनिरूपणं तत्र वृद्धगार्ण्यः—  
मीने धनुषि सिंहे च स्थिते सप्ततुरंगमे ।  
क्षौरमत्र न कर्तव्यं विवाहं गृहकर्म च ॥

**वसिठः—**आद्रादिके स्वातिविरामकाले नक्षत्रवृन्दे दशके स्थितेऽर्के ।  
विवाहचौलवतबन्धदीक्षासुरप्रतिष्ठादि न कार्यमेव ॥

**वृत्तशेते—**

न जन्मधिष्ये न च जन्ममासे न जन्मकालीनदिने विदध्यात् ।  
ज्येष्ठे न मासि प्रथमस्य सूनोस्तथा सुताया अपि मङ्गलानि ॥

**नारदः—**न जन्ममासे जन्मकर्षे न जन्म दिवसे तथा ।

आद्यगर्भसुतस्याऽस्यदुहितुर्वा करग्रहम् ॥

**यानि तु—**विवाहश्च कुमारीणां जन्ममासे प्रशस्यते । इति ।

पूजामङ्गलवस्त्राणि विवाहो वास्तुसंग्रहः ।

जन्ममासे च कर्तव्यं क्षौराध्वानं(नौ)तु वर्जयेत् ॥

**इत्यादिवचनानि** तानि द्वितीयादिगर्भोत्पत्त्वापत्यविषयाणि ।

**पराशरः—**अज्येष्ठा कन्यका यत्र ज्येष्ठपुत्रो वरो यदि ।

व्यत्ययो वा तयोस्तत्र ज्येष्ठो मासः शुभप्रदः ॥

**मिहिरः—**ज्येष्ठस्य ज्येष्ठकन्याया विवाहो न प्रशस्यते ।

तयोरन्यतरे ज्येष्ठे ज्येष्ठमासः प्रशस्यते ॥

द्वौ ज्येष्ठौ मध्यमौ प्रोक्तावेकज्येष्ठं सुखावहम् ।

ज्येष्ठव्ययं न कुर्वीत विवाहे सर्वसंमतम् ॥

**जन्ममासलक्षणमाह वृद्धगार्ण्यः—**

आरभ्य जन्मदिवसाद्यावच्छिन्नशिविनं भवेत् ।

जन्ममासः स विज्ञेयः सर्वकर्मसु गर्हितः ॥ इति ।

**जन्ममासेऽपि विवाहस्यात्यावश्यकत्वे ज्योतिर्ग्रन्थे—**

जाति दिनं वर्जयते वसिठः अष्टौ च गार्ण्यो नियतं दशाप्रिः ।

तज्जन्मकक्षं किल भागुरिश्च व्रते विवाहे गमने क्षुरे च ॥ इति ।

वसिष्ठः—विवाहे वतबन्धे च यात्रायां गृहकर्मणि ।

गुरावस्तमिते शुक्रे ध्रुवं सूत्युं विनिर्दिशेत् ॥

रविक्षेत्रगते जीवे जीवक्षेत्रगते रवौ ।

वर्जयेत्सर्वकार्याणि वतस्वस्त्ययनानि च ॥

ज्योतिर्निबन्धे—रविक्षेत्रं तु पैत्रक्षं जीवक्षेत्रं तु रेवती । इति ।

लल्लः—वके चैवातिचारे त्रिदशपतिगुरौ दैत्यपूज्ये विलुप्ते

गुर्वादित्येऽधिमासे दिवसकरविधोः संगमे चैत्रपौषे ।

धिष्ठये केतूद्रमे वा शरदि सुरगुरौ सिंहसंस्थे मनोजे

वर्षे लुप्तेऽपि चोक्तं स नियतमरणं कन्यकायाश्च भर्तुः ॥

अतिचारगतो जीवस्तं राशिं नैति चेत्पुनः ।

लुप्तः संवत्सरो ज्ञेयः सर्वकर्मसु गर्हितः ॥ इति ।

ज्योतिर्निबन्धे—सिंहस्थिते गुरौ राजन्विवाहं नैव कारयेत् ।

मकरस्थेऽपि कर्तव्यं यदीच्छेदात्मनः शुभम् ॥

मकरस्थेत्यत्रापि नेत्यस्यानुषङ्गः । लल्लः—

नीचस्थे वक्षसंस्थेऽप्यतिचरणगते बालवृद्धास्तगे वा

संन्यासो देवयात्रा वतनियमविधिः कर्णवेधश्च दीक्षा ।

मौञ्जीबन्धोऽथ चूडा परिणयनविधिर्वास्तुदेवप्रतिष्ठा

वर्ज्या सज्जिः प्रयत्नाच्चिदशपतिगुरौ सिंहराशिस्थिते च ॥

ज्योतिर्निबन्धे—सिंहस्थेऽपि मघासंस्थं गुहं यत्नेन वर्जयेत् ।

अन्यत्र सिंहभागेषु विवाहादि विधीयते ॥

स्मृतितत्त्वे नारदः—माघ्यां मघा यदा न स्यात्सिंहे गुरुरकारणम् ।

राजमार्तण्डे दक्षः—

गुरौ हरिस्थे न विवाहमाहुर्हरीतर्गर्गप्रमुखा मुनीन्द्राः ।

यदा न माघी मघसंयुता स्यात्तदा च कन्योद्वहनं वदन्ति ॥

कालविधाने—

सिंहस्थितः सुरगुरुर्यदि नर्मदाया-

स्तद्वर्जयेत्सकलकर्मसु सौम्यभागे ।

विन्ध्यस्य दक्षिणदिशि प्रवदन्ति चाऽर्थाः

सिंहांशके मृगपतावपि वर्जनीयम् ॥ इति ।

पराशरः—गोदामांगीरथीमध्ये नोद्वाहः सिंहगे गुरौ ।

मघास्थे सर्वदेशेषु तथा मीनगते रवौ ॥ इति ।

हरिनीचारिमागेऽपि व्रतोद्वाहादिमङ्गलम् ।

न निषिद्धं यदा स्याचेत्स्वभे चेत्संस्थितो गुरुः ॥

स्वर्भं पुष्ट्यनक्षत्रम् । मकरस्थे विशेषमाह ललः—

नर्मदापूर्वभागे तु शोणस्योत्तरदक्षिणे ।

गण्डक्याः पश्चिमे पारे मकरस्थो न दोषकृत ॥

शौनकः—विन्ध्यस्योत्तरदेशे तु नीचारिस्थो वृहस्पतिः ।

व्रतादौ मासमेकं तु परित्यज्य ततः शुभम् ॥ इति ।

नीचस्थे विशेषमाह वसिष्ठः—

अतिचारगते जीवे वर्जयेत्तदनन्तरम् ।

व्रतोद्वाहादिकार्येषु अष्टार्विंशतिवासरान् ॥

नीचराशिगतो जीवः प्रशास्तः सर्वकर्मसु ।

नीचांशकगतस्त्याज्यो यस्मादेष्योषु नीचता ॥

भाद्रात्यात्यसौ यद्यपि पूर्वराशि शुभाश पाणिग्रहणं वसिष्ठः ।

वृषे मेषे इषे कुम्भे यद्यतीचारगो गुरुः ।

न तत्र काललोपः स्यादित्याह गालवो मुनिः ॥ इति ।

ज्योतिष्प्रदाशो—अर्वाक्षोडश नाल्यस्तु संक्रान्तेः परतः पराः ।

लपनयनवत्याचाविवाहातौ विवर्ज्यास्ताः ॥

गर्गः—दिव्याहे दिलमेकं च गृहे सप्तदिनानि तु ।

भूकम्पे च शुकुरपने च्यामेव तु वर्जयेत् ॥

उल्कापाते त्रिदिव्यसं भूसेः एत्व दिनानि तु ।

वज्रपाते चैकदिनं वर्जयेत्सर्वकर्मसु ॥

इति विवाहशुप्योगी निर्णयः ।

अथैकोदरयोः क्रियाकालः । तत्र मिहिरः—

एकोदरस्त्रूतानामेकस्त्रिव वत्सरे ।

विवाहो नैव कर्तव्यो गर्गस्य वचनं यथा ॥

गर्गः—पुञ्चीपरिणयादूधर्वं यावदिनचतुष्यम् ।

पुञ्चयन्तरस्य कुर्वीत नोद्वाहमिति सूर्यः ॥

मिहिरः—पुञ्चोपनयनादूधर्वं षष्ठ्यासाभ्यन्तरे तथा ।

पुञ्चयद्वाहं न कुर्वीतः नोद्वाहादवत्वन्यनम् ॥

वराहमिहिरः—

न पुंविवाहोर्ध्वमृतुब्रयेऽपि  
विवाहकार्यं दुहितुः प्रकल्प्यम् ।  
न मण्डनाच्चापि हि मुण्डनं च  
स्यान्मुण्डनान्मण्डनमन्वगेव ॥ इति ।

संकटे तु कर्पर्दिकारिका, मिहिरश्च—

उद्वाहा पुत्रीं न पिता विदध्यात्पुड्यन्तरस्योद्वहनं कदाऽपि ।  
यावच्चतुर्थं दिनमत्र पूर्वं समाप्य चान्योद्वहनं विदध्यात् ॥

मवनरत्ने नारदः—

पुत्रोद्वाहात्परं पुत्रीविवाहं च क्रतुब्रये ।  
न कार्यं व्रतमुद्वाहान्मङ्गलेनाथ मङ्गलम् ॥  
एकोदरप्रातुविवाहकृत्यं स्वसुर्न पाणिग्रहणं विधेयम् ।  
षण्मासमध्ये मुनयः समूच्चुर्न मुण्डनं मण्डनतोऽपि कार्यम् ॥

एकमातृजयोरेकवत्सरे पुरुषाश्चियोः ।  
न समानक्रियां कुर्यान्मातृमेदे विधीयते ॥  
कन्यायुगे भ्रातृयुगे कन्याप्रातृयुगे तथा ।  
न जातु मङ्गलं कुर्यादेकस्मिन्मण्डपेऽहनि ॥  
क्रतुब्रयस्य अध्ये चेदन्व्यावदस्य प्रवेशनम् ।  
तदा ह्येकोदरस्यापि विवाहस्तु प्रशस्यते ॥  
विवाहश्चैकल्प्यानां षण्मासाभ्यन्तरे यदि ।  
असंशयं त्रिभिर्वैस्तत्त्वैऽता विधवा भवेत् ॥

न वेदिकायां न गृहे न शाले न घण्डपे युग्मकरण्हौ तु ।  
यथा एथि प्रत्यभिद्दैर्णे च तदा द्वयोरेकतरं जहाति ॥  
प्रत्युद्वाहो नैव कार्यं नैवस्मै दुहितृद्वयम् ।  
नैवैकजन्ययोः पुंसोरेकजन्ये तु कन्यके ॥  
नूलं कहाचिहुद्वाहो नैकदा मुण्डनद्वयम् । इति ॥

चतुर्थीदिनादवर्गिषये तत्रैव वसिष्ठः—

एकलग्ने द्विलग्ने वा द्वे गृहे यत्र शोभने ।  
तयोरेको विनष्टः स्याद्वर्धते न इति स्थितिः ॥  
यत्र गृहे द्वे शोभने द्वौ विवाहाविति संबन्धः ।

द्विशोमनं त्वेकगृहेऽपि नेष्टं शुभं तु पश्चान्नवभिर्दिनैस्तु ॥  
आवश्यकं शोभनमुत्सवो वा द्वारेऽथवाऽचार्यविभेदतो वा ।

सारावल्यां—फालुने चैत्रमासे वा पुत्रोद्घाहोपनायने ।

भेदादब्धस्य कुर्वीत नर्तुत्रयविलम्बनम् ॥

संहिताप्रदीपे—

ऊध्वं विवाहात्तनयस्य नैव कार्यो विवाहो दुहितुः समार्थम् ।

अप्राप्य कन्यां श्वशुरालयं च वधूं प्रविश्यात्स्वगृहं न चाऽदौ ॥

अन्तर्भावितण्यर्थो विशिः । तेन न प्रवेशयेदित्यर्थः । मदनरत्नेऽत्रिः—

कुले ऋतुत्रयादवाङ्मण्डनान्न तु मुण्डनम् ।

प्रवेशान्निर्गमं चैव न कुर्यान्मङ्गलत्रयम् ॥

पुत्रीपरिणाद्वध्वं पुत्रस्योद्घातनक्रिया ।

निर्दृष्टा स्यान्मातृभेदे गुरुभेदेऽपि चैव हि ॥

भ्रात्रोर्युगे युगे स्वस्त्रोप्रातिवृत्स्वसृयुगेऽपि वा ।

विवाहोऽब्धदलादवाङ्मैकस्मिन्मण्डपे गृहे ॥

एकः कर्ता शुभं कुर्यान्न पुड्योः पुत्र्योरपि ।

षणमासे वा चतुर्मासे पूर्णे वर्षे शुभावहम् ॥ इति ।

कात्यायनः—पुत्रोद्घाहः प्रवेशाख्यः पुञ्योद्घाहस्तु निर्गमः ।

मुण्डनं चौलमित्युक्तं वतोद्घाहौ तु मङ्गलम् ॥

चौलं मुण्डनमेवोक्तं वर्जयेन्मण्डनात्परम् ।

मौञ्जी चोभयतः कार्या यतो मौञ्जी न मुण्डनम् ॥ इति ।

मदनरत्ने तु मुण्डनमुपनयाद्युक्तं, तच्चिन्त्यमुदाहृतवचनविरोधात् ।

अत्र कुलं पुरुषत्रयपर्यन्तमेव । तथा च मेधातिथिनिबन्धे—

पुरुषत्रयपर्यन्तं प्रतिकूलं सगोत्रिणाम् ।

प्रवेशनिर्गमौ तद्वत्था मण्डनमुण्डने ॥ इति ।

भिन्नमातृजयोस्तु एकवारेऽपि विवाहमाह मेधातिथिः—

पुथङ्गातृजयोः कार्यो विवाहस्त्वेकवासरे ।

एकस्मिन्मण्डपे कार्यः पृथग्वेदिकयोस्तथा ॥

पुष्पपट्टिकयोः कार्यं दर्शनं न शिरस्थयोः ।

भगिनीभ्यामुमान्यां च यावत्सप्तपदीं भवेत् ॥

यमलजयोरपि भवति तदुक्तं भट्टकारिकायाम्—

एकस्मिन्वत्सरे चैकवासरे मण्डपे तथा ।  
कर्तव्यं मङ्गलं स्वस्रोभ्रात्रोर्यमलजातयोः ॥

हेमाद्री धात्स्यः—

कण्ठनदलनयवारकमण्डपमृद्वेदिवर्णकाद्यसिलम् ।  
तत्सबन्धिगतप्रश्नतमृक्षे वैवाहिके कुर्यात् ॥  
यवारकं चिकसा इति प्रसिद्धम् ।

वैवाहिके तु दिवसे शुभे वाऽथतिथौ शुभे ।  
जामित्रराशौ कन्याया लग्ने शुभसमन्विते ॥  
चतुर्थिकां प्रकुर्वीत विधिहृषेन कर्मणा ।

इति विवाहोपयोगिनिर्णयः ।  
अथ प्रसङ्गात्प्रतिकूलमुष्यते । तत्र ज्योतिर्निबन्धे गर्गः—

कृते तु निश्चये पश्चान्मृत्युर्मर्वति कस्य चित् ।  
तदा न मङ्गलं कुर्यात्कृते वैधव्यमाप्नुयात् ॥

ज्योतिर्निबन्धे मेधातिथिः—

वधूवरार्थे घटिते सुनिश्चिते वरस्य गेहेऽप्यथ कन्यकायाः ।  
मृत्युर्यदि स्यान्मनुजस्य कस्यचित्तदा न कार्यं खलु मङ्गलं बुधैः ॥

मङ्गलं विवाहः । स्मृतिचन्द्रिकायाम्—

कृते वाङ्मनिश्चये पश्चान्मृत्युर्मर्त्यस्य गोत्रिणः ।  
तदा न मङ्गलं कार्यं नारीवैधव्यदं ध्रुवम् ॥

भृगुः—वाग्दानानन्तरं यत्र कुलयोः कस्यचिन्मृतिः ।

तदोद्वाहो नैव कार्यः स्ववंशक्षयदो यतः ॥

शौनकः—वरवध्वोः पिता माता भ्रातृव्यश्व सहोदरः ।

एतेषां प्रतिकूलं च महाविघ्नप्रदं भवेत् ॥

पिता पितामहश्वैव माता चैव पितामही ।

पितृव्यस्त्री सुतो भ्राता भगिनी चाविवाहिता ॥

एभिरत्र विपञ्चैश्च प्रतिकूलं बुधैः स्मृतम् ।

माण्डव्यः—वाग्दानानन्तरं माता पिता भ्राता विपद्यते ।

विवाहो नैव कर्तव्यः स्ववंशहितमिच्छता ॥

संकटे तु मेधातिथिः—

वाग्दानानन्तरं यत्र कुलयोः कस्यचिन्मृतिः ।

तदा संवत्सरादूर्ध्वं विवाहः शुभदो भवेत् ॥

स्मृतिरत्नावल्यां—पितुरब्दमशौचं स्यात्तदधं मातुरेव च ।

मासव्रयं तु मार्यायास्तदधं भ्रातृपुत्रयोः ॥

अन्येषां तु सपिण्डानामाशौचं मासमीरितम् ।

तदन्ते शान्तिकं कृत्वा ततो लग्नं विधीयते ॥

ज्योतिष्ठकाशे—प्रतिकूलेऽपि कर्तव्यो विवाहो मासतः परः ।

शान्तिं विधाय गां दत्त्वा वाग्दानादि चरेत्पुनः ॥

मेधातिथिः—संकटे समनुप्राप्ते याज्ञवल्क्येन योगिना ।

शान्तिरुक्ता गणेशस्य कृत्वा तां शुभमाचरेत् ॥

ज्योतिःसारे—दुर्भिक्षे राष्ट्रभङ्गे च पित्रोर्वां प्राणसंशये ।

प्रौढायामपि कन्यायां नानुकूलं प्रतीक्षते ॥

इति प्रतिकूलदोषः । एुषष्वयपर्यन्तं सपिण्डमध्य एव तदाह  
मेधातिथिः—

पुरुषव्रयपर्यन्तं प्रतिकूलं सगोत्रिणाम् । इति ।

स्मृत्यन्तरे—दीर्घरोगाभिभूतस्य दूरदेशस्थितस्य च ।

उदासवर्तिनश्चैव प्रतिकूलं न विद्यते ॥

इति प्रतिकूलविचारः ।

अथ रजोदोषविचारः । तत्र माधवीये—

प्रारम्भात्प्राग्विवाहस्य माता यदि रजस्वला ।

निवृत्तिस्तस्य कर्तव्या सहत्वश्रुतिचोदनात् ॥ इति ।

अत्र प्रारम्भो नान्दीमुखं श्राद्धं नान्दीमुखं विवाहादाविति वचनात् ।

मेधातिथिः—

चौले च व्रतबन्धे च विवाहे यज्ञकर्मणि ।

मार्या रजस्वला यस्य प्रायस्तस्य न शोभनम् ॥

वधूवरान्यतरयोर्जननी चेद्रजस्वला ।

तस्याः शुद्धेः परं कार्यं माङ्गल्यं मनुरब्बीत् ॥

वृद्धमनुः—विवाहवतचूडासु माता यदि रजस्वला ।

तदा न मङ्गलं कार्यं शुद्धौ कार्यं शुभेष्टुभिः ॥

गर्गः—यस्योद्राहादिमाङ्गल्ये माता यदि रजस्वला ।

तदा न तत्प्रकर्तव्यमायुःक्षयकरं यतः ॥

नान्दीश्राद्धोत्तरं रजोदोषे तु कपर्दिकारिकासूक्तं—

अलाभे सुमुहूर्तस्य रजोदोषे तु संगते ।

श्रियं संपूज्य तत्कुर्यात्पाणिग्राहादिमङ्गलम् ॥

हैमी माषमितां पश्चां श्रीसूक्तविधिनाऽर्चयेत् ।

प्रत्यृचं पायसं दस्वा अभिषेकं समाचरेत् ॥ इति ।

इति रजोदोषविचारः । विवाहसबन्धिदिनचतुष्टयमध्ये श्राद्धदिनादिसंभवे दोष उक्तो ज्योतिर्निबन्धे—

विवाहमारभ्य चतुर्थिमध्ये श्राद्धं दिनं दर्शदिनं यदि स्यात् ।

वैधव्यमाप्नोति तदा तु कन्या जीवेत्पतिश्चेदनपत्यता स्यात् ॥

विवाहमध्ये यदि चेत्क्षयाहस्तत्र स्वमुख्याः पितरो न यान्ति ।

व्रते विवाहे परतस्तु कुर्याच्छ्राद्धं स्वधार्भिर्न तु दूषयेत्तम् ॥

इति श्राद्धदिनविचारः । मासिकादिविषये त्वाह शास्त्रायायनिः—

प्रेतश्चाद्वानि सर्वाणि सपिण्डीकरणं तथा ।

अपकृष्यापि कुर्वीत कर्तुं नान्दीमुखं द्विजः ॥

मेधातिथिः—प्रेतकर्माण्यनिर्वर्त्य चरेन्नाभ्युदयक्रियाम् ।

आचतुर्थं ततः पुंसि पञ्चमे शुभदं भवेत् ॥

इति मासिकविचारः । धर्मार्थविवाहकरणे फलमुक्तं भारते—

ज्ञात्वा स्ववित्तसामर्थ्यादेकं चोद्ग्राहयेद्विजम् ।

तेनाप्याप्नोति तत्स्थानं शिवभक्तो नरो धृवम् ॥

अपराके दक्षः—मातापितृविहीनं तु संस्कारोद्ग्राहनादिभिः ।

यः स्थापयति तस्येह पुण्यसंख्या न विद्यते ॥

मदनरत्ने भविष्ये—

विवाहादिक्रियाकाले तक्रियासिद्धिसाधनम् ॥

यः प्रयच्छति धर्मज्ञः सोऽश्वमेधफलं लभेत् ।

कन्यागृहे भोजने च तत्रैवोक्तम्—

अप्रजायां तु कन्यायां न भुञ्जीत कदाचन ।

दौहित्रस्य मुखं दृष्ट्वा किमर्थमनुशोचति ॥

अपराके आदित्यपुराणे—

विष्णुं जामातरं मन्ये तस्य कोपं न कारयेत् ।

अप्रजायां तु कन्यायां नाश्रीयात्तस्य वै गृहे ॥ इति ।

नववन्नविषये तत्रैव कश्यपः—

. अहतं यन्ननिर्मुक्तं वासः श्रोक्तं स्वयंभुवा ।

शस्तं तन्माङ्गलिकयेषु तावत्कालं न सर्वदा ॥

यन्मनिमुक्तं विवाहकालं एव न तदूर्ध्वम् । वधा सह भोजने दोषा-  
मावमाह प्रायश्चित्प्रकरणे हेमाद्रौ गालवः—

विवाहकाले यात्रायां पथि चौरसमाकुले ।

असहायो भवेद्विप्रस्तदा कार्यं द्विजन्मभिः ॥

एकयानसमारोह एकपात्रे च भोजनम् ।

विवाहे पथि यात्रायां कृत्वा विप्रो न दोषभाक् ॥

अन्यथा दोषमाप्नोति पश्चाच्चानन्दायणं चरेत् । इति ।

आनिष्टनक्षत्रादौ विवाहकरणावश्यकत्वे दानमुक्तं ज्योतिर्ग्रन्थे—

विपत्तारे गुडं दद्यान्निधने तिलकाश्चनम् ।

प्रत्यरे लवणं दद्याच्छागं दद्याच्चिजन्मसु ॥

चन्द्रे च शङ्खं लवणं च तारे तिथौ विरुद्धे त्वथ तण्डुलांश्च ।

धान्यं च दद्यात्करणे च वारे योगे विरुद्धे कनकं प्रदेयम् ॥

इति दुष्टनक्षत्रादौ दानम् । वागदानोत्तरं वरमरणे वसिष्ठः—

अद्विवार्चा च दत्तायां म्रियेतोर्ध्वं वरो यदि ।

न च मन्त्रोपनीता स्यात्कुमारी पितुरेव सा ॥

यत्तु नारदः—उद्वाहिताऽपि सा कन्या न चेत्संप्राप्तमैथुना ।

पुनःसंस्कारमर्हेत् यथा कन्या तथैव सा ॥ इति,

तश्चुगान्तरविषयम्, ऊढायाः पुनरुद्वाहमित्यनेन कलौ तन्निषेधात् ।

वरणोत्तरं देशान्तररगमने नारदः—

प्रतिगृह्य तु यः कन्यां वरो देशान्तरं वज्रेत् ।

त्रीनृतून्समतिक्रम्य कन्याऽन्यं वरयेद्वरम् ॥ इति ।

शुल्कदाने तु मनुवसिष्ठौ—

कन्यायां दत्तशुल्कायां म्रियेत यदि शुल्कदः ।

देवराय प्रदातव्या यदि कन्याऽनुमन्यते ॥

कात्यायनः—प्रदाय शुल्कं गच्छेद्यः कन्यायाः ऋधनं तु तत् ।

धार्या सा वर्षमेकं तु देयाऽन्यस्मै विधानतः ॥

अनेकेभ्योऽपि दत्तायामनूढायां तु तत्र वै ।

पूर्वागतश्च सर्वेषां लभेताऽद्यवरस्तु ताम् ॥

पश्चाद्वरेण यहत्तं तस्याः प्रतिलभेत सः ।

अथाऽगच्छेन्नवोढायां दत्तं पूर्ववरो हरेत् ॥ इति ।

यत्तु याज्ञवल्क्यः—दृक्तामपि हरेत्पूर्वाच्छ्रेयांश्चेद्वार आवजेत् । इति,  
तत्पूर्वस्य दोषसत्त्वे बोध्यम् । वसिष्ठः—

कुलशीलविहीनस्य पश्चाद्ग्नि पतितस्य च ।

अपस्मारिविधर्मस्थरोगिणां वेषधारिणाम् ॥

दृक्तामपि हरेत्कन्यां सगोत्रोदां तथैव च । इति ।

वाग्दृक्ताया अप्यन्यस्मै दानम् । कचित्यरिवेत्तृत्वदोषाभावमाह मनुः—

षण्डान्धवधिरादीनां विवाहोऽस्ति यथोचितम् ।

विवाहासंभवे तेषां कनिष्ठो विवहेत्तदा ॥

पितृव्यपुत्रे सापले परदारसुतेषु च ।

विवाहाधानयज्ञादौ परिवेदो न दूषणम् ॥

इति परिवेत्तृत्वाभावः । गृहप्रवेशनीयहोमकाले विशेषमाहाऽस्त्व-  
लायनः—

अर्धरात्रे व्यतीते तु परेद्युः प्रातरेव हि ।

गृहप्रवेशनीयः स्यादिति यज्ञविदो विदुः ॥ इति ।

औपासनहोमे विशेषमाह शौनकः—

यदि रात्रौ विवाहाग्निरुत्पन्नः स्यात्तथा सति ।

उपक्रम्योत्तरस्याह्नः सायं परिचरेदमुम् ॥

अथ देवकोत्थापनकालः—

समे च दिवसे कुर्याद्वेवकोत्थापनं बुधः ।

षष्ठं च विषमं नेष्टुं मुक्त्वा पञ्चमसप्तमौ ॥ इति ।

देवकोत्थापनपर्यन्तं सपिण्डानां वर्ज्यान्याह गार्यः—

नान्दीश्चाद्वे कृते पश्चाद्यावन्मातृविसर्जनम् ।

दर्शश्चाद्वं क्षयश्चाद्वं स्नानं शीतोदकेन तु ॥

अपसव्यं स्वधाकारं नित्यश्चाद्वं तथैव च ।

ब्रह्मयज्ञं चाध्ययनं नदीसीमातिलङ्घनम् ॥

उपवासव्रतं चैव श्राद्धभोजनमेव च ।

नैव कुर्युः सपिण्डाश्च मण्डपोद्भासनावधि ॥

अत्रापि सपिण्डाश्चतुष्पुरुषावधीति ज्ञेयम् । अस्पृश्यस्पर्शे दोषा-  
भावमाह बृहस्पतिः—

तीर्थे विवाहे यात्रायां सङ्गामे देशविष्णुवे ।

नगरग्रामशाहे च स्पृष्टास्पृष्टिर्न दुष्यति ॥

**स्नाननिषेधमाह योगयाज्ञवल्क्यः—**

न स्नायादुत्सवेऽतीते मङ्गलं विनिवर्त्य च ।

अनुप्रज्य सुहृद्वन्धूनर्चयित्वेष्टवेत्ताम् ॥

**गृहमण्डत्यागमुण्डननिषेधः—**

मासषट्कं विवाहादौ व्रतप्रारम्भणेन च ।

जीर्णभाण्डादि न त्याज्यं गृहसंमार्जनं तथा ॥

उर्ध्वं विवाहात्पुत्रस्य तथा च व्रतबन्धनात् ।

आत्मनो मुण्डनं नैव वर्षं वर्षार्धमेव च ॥

**गोपीचन्दननिषेधः—**

अभ्यङ्गे सूतके चैव विवाहे पुत्रजन्मनि ।

माङ्गल्येषु च सर्वेषु न धार्यं गोपिचन्दनम् ॥

विवाहात्प्रथमे पौषे आपादे चाधिमासके ।

न सा भर्तृगृहे तिष्ठेच्चैत्रे पितृगृहे तथा ॥ इति ॥

**अथ वधूप्रवेशकालः—**

मार्गशीर्षं तथा माघे माधवे ज्येष्ठसंज्ञके ।

सुप्रशस्तो भवेद्वेशमपवेशो नवयोषिताम् ॥

**नारदः—**आरभ्योद्वाहदिवसात्प्रथमे वाऽप्यदृष्टमे दिने ।

वधूप्रवेशः संपत्त्ये दशमेऽथ समे दिने ॥

समे वर्षे समे मासे यादि नारी गृहं व्रजेत् ।

आयुष्यं हरते भर्तुः सा नारी मरणं व्रजेत् ॥

**ज्योतिष्प्रकाशे—**वामे शुक्रे नवोढायाः सुखं हानिश्च दक्षिणे ।

धनं धान्यं च पृष्ठस्थे सर्वनाशः पुरस्थिते ॥

नवोढायास्तु वैधव्यं रादुक्तं संमुखे भृगी ।

तदेव विबुद्धैर्ज्येयं केवलं तु द्विरागमे ॥

पूर्वतोऽभ्युदिते शुक्रे यायादक्षिणपश्चिमे ।

पश्चादभ्युदिते चैव यायात्पूर्वोत्तरे दिशौ ॥

**पौष्णाद्वैधात्राच्छ्रवणाच्च युग्मे हस्तवये मूलमधोस्तराणु ॥**

पुष्ये च भैत्रे च वधूप्रवेशो रित्के च रव्यार्किकुजे च शस्तः ।

**रव्यादिभिन्न इत्यर्थः । गर्गः—**

व्यतीपाते च संक्रान्तौ ग्रहणे वैधृतावपि ।

भाज्वं विना शुभं नैव प्राप्तकालेऽपि मानवः ॥

अमासंक्रान्तिविष्ट्यादौ प्राप्तकालेऽपि नाऽचरेत् ।

[ द्विरागमकालः ] पुरुषार्थविन्तामणिः ।

५३४

इति वधूप्रवेशः । अथद्विरागमनम्—

माघफाल्युनवैशासशुक्लपक्षे शुभे दिने ।  
गुर्वादित्यविशुद्धौ स्यान्नित्यं पत्नीद्विरागमः ॥  
नीहारांशुदिनोत्तरादितिगुरुब्रह्मानुराधाऽश्विनी  
शके भास्करवायुविष्णुवरुणं त्वाष्ट्रे प्रशस्ते तिथौ ।  
कुम्भाजालिगते रवौ शुभकरे प्राप्तोदये भागवे  
जीवज्ञासुरपूजिते नववधूवेशमप्रवेशः शुभः ॥

इति द्विरागमनकालः । अथाऽवसर्थाधानकालः । तत्र पारस्करः—  
आवसर्थाधानं दारकाले दायाद्यकाल एकेषामिति । आश्वलायनः—  
पाणिग्रहणादि गृह्णं परिचरेद्विति । तस्मिन्काले न गृहीतश्वेत्कालान्त-  
रमाह व्यासः—

अग्निर्वैवाहिको येन न गृहीतः प्रमादिना ।  
पितर्युपरते तेन ग्रहीतव्यः प्रयत्नतः ॥  
योऽगृहीत्वा विवाहाग्निं गृहस्थ इति मन्यते ।  
अन्नं तस्य न भोक्तव्यं वृथापाको हि स स्मृतः ॥

पितरि ज्येष्ठे भ्रातरि वा साग्रावग्निं विनाऽपि दोषाभावमाह  
स्मृतिचन्द्रिकायां गार्यः—

पितृपाकोपजीवी च भ्रातृपाकोपजीवकः ।  
विद्याज्ञानरत श्रैव न दुष्येताग्निना विना ॥

अथ स्मभुकर्मकालः । तत्र श्रीपतिः—

पुष्ये पौष्णे चाश्विनीष्वैन्दवे च  
शाके हस्ताद्यत्रिके भेऽप्यदित्याः ।  
क्षौरं कार्यं वैष्णवादित्रये च  
मुक्त्वा भौमादित्यपातङ्गिवारान् ॥  
न स्नातमुक्तोत्कटमूपिताना-  
मभ्यक्तयात्रासमरोत्सुकानाम् ।  
क्षौरं विद्यध्यान्निशि संध्ययोर्वा  
जिर्जीविष्णुणां नवमे न चाह्नि ॥

गार्यः—रव्यारसाँरिवारेषु रात्रौ पाते व्रताहनि ।  
आद्वाहं प्रतिपद्रिक्ताभद्राः क्षौरेषु वर्जयेत् ॥

राजमार्तण्डः—देवकार्यं पितुः शाङ्के रवेरंशपरिक्षये ।

क्षौरकर्म न कुर्वीत जन्ममासे त जन्ममे ॥

भार्कण्डेयः—अष्टमी च तथा षष्ठी नवमी च चतुर्दशी ।

क्षुरकर्मणि वज्याः स्युः पर्वसंधिस्तथैव च ॥

गर्गः—मानुरायुः क्षपयति मासं सप्तशनैश्वरः ।

भौमो भासाष्टकं चेति ज्ञो यच्छेन्मासपञ्चकम् ॥

सप्त मासान्वदातीन्दुः सुरेज्यो दशमासकम् ।

एकादश कविर्द्यात्कृते क्षौरे तु कर्मणि ॥

व्यासः—न प्रौष्ठपदयोः कार्यं तथाऽप्येत्येच भारत ।

दारणेषु च सर्वेषु दुष्टतारां च वर्जयेत् ।

भरद्वाजः—निषिद्धतिथिवारादौ सोजनानन्तरं च यः ॥

क्षौरं करोति तद्देहे नाशन्ति पितरः सुराः ।

नैमित्तिके क्षौरं नायं निषेषः—

क्षौरं नैमित्तिकं कुर्याद्विषेषे सत्यपि ध्रुवम् । इति ।

बृहस्पतिः—राजकार्यनियुक्तानां नटानां रूपजीविनाम् ॥

इमशुलोमनखच्छेदे नास्ति कालविधिर्नृणाम् ।

निषिद्धतिथादौ क्षौरे कृते तद्वोषशान्त्यर्थं पुनः शुभकाले क्षौरं  
कार्यम् । तदाह गर्गः—

निषिद्धेषु च कालेषु क्षौरकर्म यदा भवेत् ।

तद्वोषशान्तये क्षिप्रं कुर्यात्तच शुभे दिने ॥

इति इमशुकर्मकालः । अथाभ्यङ्कर्त्तालः । तत्र व्यासः—

पञ्चमी दशमी चैव तृतीया च ब्रयोदशी ।

अभ्यङ्कर्त्तापश्चनात्पानाद्यस्तु तैलं निषेवते ॥

चतुर्णां तस्य वृद्धिः स्याद्वनापत्यबलायुषाम् ।

कात्पायनः—पक्षादौ च रवौ षष्ठ्यां रिक्तायां च तथा तिथौ ॥

तैलेनाभ्यज्यमानस्तु चतुर्मिः परिहीयते ।

गर्गः—सप्तम्यां न सूशेतैलं नवम्यां प्रतिपद्यपि ।

दर्शे च पौर्णमास्यां च पञ्चस्वपि च पर्वसु ॥

ज्योतिष्पराशरः—

संतापः कान्तिरल्पायुर्धनं निधनमेव च ।

दारिद्र्यं सर्वकामात्प्रिरभ्यङ्गे भास्करादिषु ॥

षट्क्रिंशन्मते—हृत्तापः कान्तिमरणे धनमारोग्यमेव च ।

उत्तरार्थं पूर्वोक्तमेव पूर्ववाक्ये गुरुवारेऽनिष्टं फलमुक्तम्, अस्मिन्वाक्ये  
शुभमुक्तं तस्माद्गुरुवारे विकल्पः । हेमाद्री स्मृत्यन्तरे—

उपोषितस्य क्लिन्नस्य कृत्तकेशस्य नापितैः ।

तावच्छ्रीसितष्टति प्रीत्या यावत्तैलं न संस्पृशेत् ॥

अभ्यङ्गः तिथिवारयोनिषेधे वारो बलवानित्युक्तं कालादश्मै—

तिथिवारसमायोगे बलीयान्वार इष्यते । इति ।

वारदोषेऽप्युक्तं वाक्यसारे—

रवौ पुष्पं गुरौ दूवाँ भौमवारे च मृत्तिकाम् ।

मृगौ तु गोमयं क्षिप्त्वा तैलाभ्यङ्गो न दोषकृत् ॥ इति ।

प्रचेताः—सार्षपं गन्धतैलं च यज्ञान्यत्पुष्पवासितम् ।

द्रव्यान्तरस्युतं तैलं न दुष्येद्वहणं विना ॥ इति ।

इत्यन्यङ्गकालः । अथाऽमलक्षानम् । तत्र गार्यः—

तैलस्नानं सदा पुण्यं कुर्यादामलकैः श्रिये ।

सप्तमीनवमीदर्शरविसंक्रमणाद्वते ॥ इति ।

मरीचिः—अमायां चैव सप्तम्यां संकान्तौ च रवेदिने ।

चन्द्रसूर्योपरागे च स्नानमामलकैस्त्यजेत् ॥ इति ।

इत्यामलक्षानकालः । अथ दन्तधावने निषिद्धकालः । तत्र व्यासः

प्रतिपद्धर्षष्ठीषु नवम्यां हरिवासरे ।

दन्तानां काष्ठसंयोगो दहत्यासप्तमं कुलम् ॥

मरीचिः—पञ्चपर्वसु नन्दासु व्यतीपाते च संकमे ।

स्त्रियं तैलं च मांसं च दन्तकाष्ठं च वर्जयेत् ॥

हेमाद्री व्यासः—श्राद्धाहे जन्मदिवसे विवाहे मुखदूषिते ।

ब्रते चैवोपवासे च वर्जयेदन्तधावनम् ॥

सर्वोऽप्यशं निषेधः काष्ठस्यैव न पर्णदेः । तदाहैकादशीप्रकरणे

हेमाद्री पैठीनसिः—अलाभे वा निषेधे वा काष्ठानां दन्तधावने ।

पर्णादिना विशुद्धेन जिह्वोलेखः सदैव हि ॥

व्यासः—अलाभे दन्तकाष्ठानां निषिद्धायां तथा तिथौ ।

अपां द्वादशगण्डूषैर्विदध्यादन्तधावनम् ॥ इति ।

इवं पक्षान्तरमिति हेमाद्रिस्तदपि

तुण्यर्णीः सदा कुर्याद्मामेकादशीं विना ॥

इति वाक्यसारोदाहृतवचनाद्मैकादशीविषयं बोध्यम् । यतु

यो मोहात्मानवेलायां भक्षयेद्वन्तधावनम् ।

निराशास्तस्य गच्छन्ति देवताः पितरस्तथा ॥

इति तन्मध्याह्नप्नानविषयम् ।

पालाशमासनं यानं दृन्तकाष्ठं च पादुके ।

घर्जयेत्तु प्रथलेन सममाश्वत्थमेव च ॥ इति ।

इति दृन्तधावनकालः । अथ संध्याकालः । अथ संध्योक्ता हेमा-  
द्गुप्ताह्नतथुतौ—

य एवं विद्वान्सायं प्रातश्च संध्यामुपास्ते । इति ।

याज्ञवल्क्यः—

जपन्नासीत सावित्रीं प्रत्यगातारकोदयात् ।

संध्यां प्राक्प्रातरेवं हि तिष्ठन्नासूर्यदर्शनात् ॥

तत्कालमाह स एव—

अहोरात्रस्य यः संधिः सूर्यनक्षत्रवर्जितः ।

सा तु संध्या समाख्याता मुनिभिस्तत्त्वदर्शिभिः ॥ इति ।

संध्याकालवर्जयन्याह मनुः—

चत्वारीमानि कर्माणि संध्यायां परिवर्जयेत् ।

आहारं मैथुनं निद्रां स्वाध्यायं च चतुर्थकम् ॥ इति ।

हेमाद्रौ वृद्धमनुः—

आहारं मैथुनं निद्रां संध्याकाले विवर्जयेत् ।

कर्म चाध्ययनं वाऽपि तथा दानप्रतिग्रहै ॥

आहाराज्ञायते व्याधिर्गर्भो रौद्रश्च मैथुनात् ।

स्वपनात्स्याद्लक्ष्मीकः कर्म चैवात्र निष्कलम् ॥

अध्येता नरकं याति दाता नाऽप्रोति तत्कलम् ।

प्रतिग्राही भवेत्पापी तस्मात्संध्यां विवर्जयेत् ॥

दाता वै नरकं याति ग्रहीताऽधो निमज्जति ।

यतु—उदयात्प्राक्तनीं संध्या घटिकात्रयमिष्यते ।

सायं संध्या त्रिघटिका अस्तादुपरि भास्वतः ।

इति धटिकाव्रयं संध्याकाल उक्तः, स संध्यागर्जितनिमित्तकानन्धा-  
पादादुपगुज्यते गौणकालाभिप्रायं वेति बोध्यम् । इति संध्याकालः ।  
अथ कालविशेषे वर्ज्यानि । तत्र हेमाद्रौ भविष्यत्पुराणे—

सप्तम्यां न स्पृशेत्तैलं नीलवस्त्रं न धारयेत् ।

न चाप्यामलकैः स्नायान्न कुर्यात्कलहं नरः ।

सप्तम्यां नैव कुर्वीत ताम्रपात्रेण भोजनम् ॥

तुधः—निम्बस्य भक्षणं तैलं तिलैस्तर्पणमञ्जनम् ।

सप्तम्यां नैव कुर्वीत ताम्रपात्रेण भोजनम् ॥

हेमाद्रौ मात्स्ये—

छिनत्ति वीरुधो यस्तु वीरुत्संस्थे निशाकरे ।

एवं वा पातयेतेषां ब्रह्महत्यां स विन्दति ॥

मनुः—चतुर्दश्यष्टमी दर्शः पौर्णमास्यर्कसंक्रमः ।

एषु छ्रीतैलमांसानि इन्तकाष्ठं च वर्जयेत् ॥

हारीतः—तैलं मासं भगं क्षारं पर्वकाले विवर्जयेत् ।

एतेष्वलक्ष्मीर्वसति पर्वकालेषु नित्यशः ॥

हेमाद्रौ स्कान्दे—

शिरःकणालमान्नाणि नखचर्मतिलास्तथा ।

एतानि क्रमशो नित्यमष्टश्यादिषु वर्जयेत् ॥

शिरो नारीकेलम् । कणालमलाकु । आन्त्रं दीर्घपटोलम् । नसा  
निष्पावाः । चर्म मसुराः । तिला वार्ताकमिति हेमाद्रिः ।

व्यासः—षष्ठ्यष्टमी त्वमावास्या पक्षद्वयचतुर्दशी ।

अत्र संनिहितं पापं तैले मासे भगे क्षुरे ॥

मनुः—मांसाशने पञ्चदशी तैलाम्यङ्गे चतुर्दशी ।

अष्टमी ग्राम्यधर्मेषु ज्वलन्तमग्नि पातयेत् ॥

ग्राम्यधर्मो मैथुनम् ।

तैलं च न स्पृशेदाप्रवृक्षादीश्चेदयेन्न च ।

पक्षाद्रौ च तथाऽष्टम्यां रिक्तायां च तथा तिथौ ॥

चतुर्दश्यष्टमी चैव अमावास्या च पूर्णिमा ।

वर्ज्यन्येतीनि पर्वाणि रविसंक्रातिरेव च ॥

तैलङ्गीमांससंभोगी पर्वस्वेतेषु यो नरः ।

विष्णूत्रभोजनं नाम प्रयाति नरकं नृप ॥

बृहस्पतिः—अमावास्येन्दुसंक्रान्तिचतुर्दश्यष्टमीषु च ।

नरश्चण्डालयोनौ स्यात्तैलङ्गीमांससेवनात् ॥

षट्क्रिंशन्मते—संक्रान्त्यां पञ्चदश्यां च द्वादश्यां शाङ्खवासरे ।

वस्त्रं निष्पीडयेन्नैव न च क्षुरेण हिंस्यते ॥

क्वचिनु न च क्षारेण योजयेदिति चतुर्थच्चरणपाठः ।

वामनपुराणे—चित्रासु हस्ते श्रवणे च तैलं क्षीरं विशाखाप्रतिपत्सु वर्जयम् ।

यत्तु—न सूच्च नोदकं वाऽपि निशायां न तु गोमयम् ॥

गोमूत्रं च प्रदोषे तु गृह्णीयाद्बुद्धिमाघरः ।

इति वचनं, तद्वृष्टार्थमृदागदिग्रहणविषयमिति हेमाद्रिः । तत्रैव मविष्यत्पुराणे—

सुसे विष्णौ निवर्तन्ते क्रियाः सर्वाः शुभादिकाः ।

विवाहवत्वन्धादिचूडासंस्कारदीक्षणम् ॥

यज्ञो गृहप्रवेशश्च प्रतिष्ठा देवभूमृताम् ।

पुण्यानि यानि कर्माणि न स्युः सुसे जगत्पतौ ॥

षट्क्रिंशन्मते—सूर्यकक्षे गते सोमे परान्नं यस्तु भक्षयेत् ।

तस्य मासगतं पुण्यं यस्यान्नं तस्य तद्भवेत् ॥

स्मृत्यन्तरे—उपोषितस्य कृत्त्वस्य कृत्तकेशस्य नापितैः ।

तावच्छ्रीस्तिष्ठति प्रीत्या यावत्तैलं न संस्पृशेत् ॥

हेमाद्रौ स्कान्दे—

स्नानं चैव महादानं स्वाध्यायं पितृतर्पणम् ।

प्रथमेऽब्दे न कुर्वीत महागुरुनिपातने ॥

स्नानमत्रापूर्वतीर्थे । इदं चाकृतसंपिण्डनविषयम् ।

ध्यासः—प्रध्यंदिन उषःकाले अधरोरात्रे च सर्वदा ॥

चतुर्ष्यथं न सेवेत उभे संध्ये तथैव च । इति ।

इत्यभ्यङ्गादिषु निषिद्धकालः ।

अथ देवप्रतिष्ठाकालः । मात्स्ये—

चैत्रे वा फाल्गुने वाऽपि ज्येष्ठे वा माधवे तथा ।

माघे वा सर्वदेवानां प्रतिष्ठा शुभदा भवेत् ॥

विष्णुधर्मोत्तरे—कृष्णपक्षत्रिमागे तु प्रथमे स्याच्छुभावहा ।

मध्या द्वितीयमागे तु तृतीये कर्तुनाशिनी ॥

शुक्लत्रिमागे प्रथमे देशनाशाय कीर्तिता ।

द्वितीये मध्यफलदा तृतीये तु शुभावहा ॥

धनधान्यवती स्फीता वरदा च यथा भवेत् ।  
 तेजस्विनी सूर्यदिने चन्द्रे क्षेमावहा भवेत् ॥  
 मौमेऽग्निना प्रदहोत बुधे च धनदा भवेत् ।  
 गुरौ सद्बुद्धिदा नित्यं लोकानन्दकरी सिते ॥  
 आचन्द्राकं स्थिरा सौरौ प्रतिष्ठा समुदाहृता ।  
 हृदा धनयुता स्फीता तथा प्रतिपदि स्मृता ॥  
 द्वितीयायां धनोपेता तृतीयायां वरप्रदा ।  
 चतुर्थ्यां नाशमाप्नोति यमस्य स्यात्सुखावहा ॥  
 विनायकस्य देवस्य सा तु तत्र हितप्रदा ।  
 पञ्चम्यां श्रीयुता कर्तुर्वरदा च तथा भवेत् ॥  
 षष्ठ्यां लक्ष्मीयुता नित्यं सप्तम्यां रोगनाशिनी ।  
 अष्टम्यां धान्यबहुला नवम्यां तु विनाशिनी ॥  
 भद्रकाल्याः कृता तत्र कर्तुर्भवति पुष्टये ।  
 धर्मवृद्धिकरी ज्ञेया दशम्यां तु कृता तथा ॥  
 एकादश्यां तथा युक्ता द्वादश्यां सर्वकामदा ।  
 त्रयोदश्यां तथा ज्ञेया चतुर्दश्यां विनश्यति\* ॥  
 कृष्णपक्षे पञ्चदश्यां कर्तुः क्षयकरी भवेत् ।  
 पञ्चदश्यां तथा शुक्ले सर्वकामकरी भवेत् ॥  
 त्यहस्पृशा च विज्ञेया तथा क्षेषकरी नृप । इति ।  
 मात्स्ये—आषाढे द्वे तथा मूलमुत्तरात्रयमेव च ।  
 ज्येष्ठाश्रवणरोहिण्यः पूर्वाभाद्रपदा तथा ॥  
 हस्तोऽश्विनी रेवती च पुष्यो सूर्गशिरस्तथा ।  
 अनुराधा तथा स्वाती प्रतिष्ठासु प्रशस्यते ॥ इति ।

## विष्णुधर्मोत्तरे—

जन्मराश्युदये कर्तुः क्षिप्रनाशकरी भवेत् ।  
 द्वितीये धननाशाय तृतीये कर्तुबुद्धिता ॥  
 चतुर्थे गृहनाशाय पञ्चमे व्याधिदा भवेत् ।  
 षष्ठे शत्रुविनाशाय सप्तमे धननाशिनी ॥  
 अष्टमे मृत्युदा ज्ञेया नवमे धर्मनाशिनी ।  
 दशमे कर्मणां वृद्धौ लाभे लाभकरी भवेत् ॥

+ ष. पुस्तके श्लोकार्थमाधिकं वर्तते । चतुर्दशी त्वंश्वरस्य प्रतिष्ठायां शुभप्रश

द्वादशो भयदा ज्ञेया प्रतिष्ठा तु तथा कृता ।  
जन्मलग्नोदये श्रेष्ठा धनधान्यवती भवेत् ॥  
जन्मराशिफलं पूर्वं शेषस्थानेषु निर्दिशेत् ।  
मेषोदये तथा क्षिप्रं नाशमायाति पार्थिव ॥  
वृषोदये स्थिरा प्रोक्ता धनधान्यवती भवेत् ।  
लोककानां च मिथुने बहुकल्याणकारिणी ॥  
कुलीरे क्षिप्रनाशाय सिंहे च सुदृढा भवेत् ।  
कन्यायां लोककान्ता स्यात्तुले भवति चास्थिरा ॥  
वृश्चिके तु स्थिरा प्रोक्ता कल्याणाय धनुर्धरे ।  
मकरे क्षिप्रनाशा स्यात्कुम्भलग्ने स्थिरा भवेत् ॥  
मीने गुणावहा कर्तुः कल्याणाय सदा भवेत् ॥ इति ।  
तथा—रविर्दशत्रिपद्मसंस्थो राहुश्चिदशसंस्थितः ।  
षष्ठस्थानगताः शस्ता मन्दाङ्गारककेतवः ॥  
कूराश्च सर्वे पापाश्च एकादशस्थिताः शुभाः ।

इति देवप्रतिष्ठा ।

अथ शिवप्रतिष्ठाविषये हेमाद्रौ लक्षणसमुच्चये—  
उत्तराशागते भानौ लिङ्गंसंस्थापनं शुभम् ।  
दक्षिणे त्वयने पूज्य त्रिवर्षाद्वै भयावहम् ॥  
संग्रहे स्थापनं नेष्टं तथा वै दक्षिणायने ।  
संग्रहे स्थापिते लिङ्गे व्याधिना पीड्यते प्रजा ॥  
कुमाराः संप्रपीड्यन्ते कुलनाशश्च जायते ।  
तस्मान्न स्थापयेद्वेषं संग्रहे दक्षिणायने ॥  
स्थापनं तु प्रकर्तव्यं शिशिरादावृतुत्रये ।  
प्रावृषि स्थापितं सिद्ध्यै भवेद्वरदयोगदम् ।  
हेमन्ते ज्ञानदं लिङ्गं शिशिरे सर्वभूतिदम् ॥  
लक्ष्मीप्रदृ वसन्ते च श्रीष्मे च जयशान्तिदम् ।  
यतीनां सर्वकाले च लिङ्गस्याऽरोपणं मतम् ॥ इति ।

हेमाद्रौ रत्नावल्याम्—

सौभाग्यः शोभनोयुष्मान्सिद्धः साध्यः शिवः शुभः ।  
वृद्धिः प्रीतिर्धृतिः सिद्धिर्धृतवः शुक्ळः सुशोभनः ॥

बवं च बालवं द्यैव कौलवं तैतिलं शुभम् ।  
मैत्रं परममैत्रं च संपत्क्षेमं तथा शुभम् ॥  
लग्नं च वृश्चिकः सिंहो मेषो मिथुनकर्कटौ ॥  
तथा कन्या तुला कुम्भो वृषभश्च प्रशस्यते ।  
रविहस्ते भवोत्सिद्धिः सोमे मृगशिरस्तथा ॥  
कृत्तिका मौमवारे स्यादनुराधा बुधे तथा ।  
रेवती गुरुसंपन्ना शुक्रवारे पुनर्वसुः ॥  
श्वरणं शशिवारे च सिद्धियोगः शुभा मताः ।

इति शिवप्रतिष्ठाकालः ।

विष्णुप्रतिष्ठाविषये हेमाद्रौ नृसिंहपुराणे -

पूर्वपक्षे शुभे काले स्थिरे चोर्ध्वमुखेऽपि भे ।  
अनुकूले च लग्ने च हरिः स्थाप्यो नरैस्तथा ॥  
नक्षत्रे च तिथौ युग्मे प्रशस्ते विष्टिवर्जिते ।  
गुरुशुक्रबुधेन्द्रुनांमेकवारयुते शुभे ॥  
ग्रामस्य यजमानस्याप्यनुकूले च तत्र वै ।  
चरराशिं विवर्ज्याथ स्थिरराशिं प्रगृह्य च ॥  
मुप्रशस्ते मुहूर्ते वै प्रतिष्ठां कारयेद्दरेः । इति ।

देवीप्रतिष्ठा हेमाद्रौ देवीपुराणे—

गुरौ भेषगते शुक्रे देवीं चाथ प्रतिष्ठयेत् ।  
इहैव स भवेद्दन्यो मृतो गच्छेत्परं पदम् ॥  
तस्मान्मेषगते शुक्र उत्तमा नवमी स्मृता ।  
तथा माघाश्विनो मासावुत्तमौ परिकीर्तितौ ॥  
देवी तत्र सदा शुक्र पांशुजाऽपि प्रतिष्ठिता ।  
भवते फलदा पुंसां कर्कस्थे च वृषस्थिते ॥  
न तिथिर्न च नक्षत्रं नोपवासोऽत्र कारणम् ।  
मातृभैरववाराहनर्संहंत्रिविक्रमाः ॥  
महिषासुरहन्त्र्यश्च स्थाप्या वै दक्षिणायने ।

हेमाद्रौ चतुःषट्प्रतिष्ठायां ब्रह्मवचनम्—

स्थापनं च प्रवक्ष्यामि सर्वकामप्रसाधकम् ।  
सर्वकालं प्रकर्तव्यं कृप्णपक्षे विशेषतः ॥

विष्णुभट्टविरचितः— [ वापीकूपतडागप्रतिष्ठाकाल  
देवताविशेषपूजने तिथिविशेषाः ]

रात्रिरूपा यतो देवी दिवारूपो महेश्वरः ।  
अतः स्वकालपूजाभिः सिद्धिदा परमेश्वरी ॥

इति देवीप्रतिष्ठाकालः ।

अथ वापीकूपतडागप्रतिष्ठाकालः । वाह्निपुराणे—

वापीकूपतडागानां तस्मिन्कालें विधिः स्मृतः ।  
शुद्धिने शुभनक्षत्रे प्रतिष्ठा शुभदा स्मृता ॥  
कर्कटे पुत्रलाभस्तु सौख्यं तु मकरे भवेत् ।  
मीने यशोर्थलाभस्तु कुम्भे वसुबहूदकम् ॥  
वृषे च मिथुने वृद्धिवृश्चिकेऽल्पजलं भवेत् ।  
पितृतृप्तिस्तु कन्यायां तुलायां शाश्वती गतिः ॥  
सिंहे मेषे धननाशं लक्ष्म्याश्च द्विज यच्छति ।

मविष्योत्तरे—तस्मिन्सलिलसंपूर्णे कार्तिके तु विशेषतः ।

तडागस्य विष्णु कार्यः स्थिरनक्षत्रयोगतः ॥  
मुनयः केचिदिच्छन्ति व्यतीते चोत्तरायणे ।  
न कालनियमस्तत्र सलिलं तत्र कारणम् ॥

इति आठवले इत्युपनामकश्रीभट्टामकृष्णसुरिस्तुविष्णुभट्टविरचिते  
पुरुषार्थचिन्तामणौ कालखण्डे प्रतिष्ठाकालनिर्णयः ।

अथ देवताविशेषपूजने तिथिविशेषाः । हेमाद्रौ मविष्यत्पुराणे  
द्वादशीकल्पे—

प्रतिपत्पावकी प्रोसा द्वितीया शमनस्य च ।  
तृतीया गिरिपुञ्चास्तु चतुर्थी विघ्नहारिणः ॥  
पञ्चमी नागराजानां पष्ठी स्कान्दी तिथिः स्मृता ।  
सप्तमी सप्तसप्तस्तु अष्टमूर्त्तस्तथाऽष्टमी ॥  
नवमी योगिनीनां तु दशमी तु दशामयी ।  
एकादशी धनेशस्य चक्रिणो द्वादशी तथा ॥  
त्रयोदशी त्वनङ्गस्य भूतेशस्य चतुर्दशी ।  
पौर्णमासी प्रजेशस्य पितृणां दर्श उन्ध्यते ॥

कामनांविशेषेण तिथिविशेषे देवताविशेषपूजोक्ता हेमाद्रौ मविष्य-  
त्पुराणे—

विशेषः ]

अग्रिमिद्वा च हृत्वा च प्रतिपद्यसूतं धृतम् ।  
 हविषा सर्वधान्यानि प्राप्नुयादमितं धनम् ॥  
 द्वितीयायां च ब्रह्माणं संपूज्य ब्रह्मचारिणः ।  
 भोजयित्वा च विद्यानां सर्वासां पारगो भवेत् ॥  
 तृतीयायां च वित्तेशं वित्तेशो जायते धुवम् ।  
 गणेशः पूजितः कुर्याच्चतुर्थ्यां सर्वकर्मसु ॥  
 अविघ्नं विदुषां विघ्नं कार्यनाशेन कर्हिचित् ।  
 नागानिद्वा तु पञ्चम्यां न विष्वरभिभूयते ॥  
 संपूज्य कार्तिकेयं तु द्विजः षष्ठ्यां प्रजायते ।  
 मायावी रूपसंपन्नो दीर्घायुः कीर्तिवर्धनः ॥  
 सप्तम्यां पूजयेद्वानुमारोग्यं समवाप्नुयात् ।  
 अष्टम्यां पूजितो देवो गोचन्द्राभरणं हरः ॥  
 ज्ञानं ददाति विपुलं कामजान्यच्छते गुणान् ।  
 दुर्गां संपूज्य दुर्गाणां नवम्यां तरणेच्छया ॥  
 सङ्गामे व्यवहारे च सदा विजयमादिशेत् ।  
 दशम्यां धर्मराजस्य सर्वव्याधिभयं हरेत् ॥  
 एकादश्यां यथोद्दिष्टा विश्वेदेवाः प्रपूजिताः ।  
 प्रजां बुद्धिं च धान्यं च प्रयच्छन्ति महीं तथा ॥  
 द्वादश्यां पूजयेद्वेवं सर्वैर्श्वर्यगुणान्वितम् ।  
 बहुपुत्रो बहुधनो भविष्यति न संशयः ॥  
 उत्थयोदश्यां तु संपूज्य कामं देवं महाबलम् ।  
 पूजितः परया भक्त्या धनं पुत्रांश्च दापयेत् ॥  
 चतुर्दश्यां महादेवमुमाकान्तं जगदगुरुम् ।  
 पूजयेच्च महाभक्त्या सर्वान्कामान्ददात्यसौ ।  
 पौर्णमास्यां च यः सोमं पूजयेद्वक्तिमान्नरः ॥  
 बहुपत्यं भवेत्तस्य इति मे निश्चिता मतिः ।  
 अमायां पितरः पिण्डैरिष्टाः कुर्वन्ति सर्वदा ॥  
 प्रजां रक्षां धनं वृद्धिमायुष्यं बलमेव च ।  
 उपवासं विनाऽप्येते भवन्त्युक्तफलप्रदाः ॥  
 पूजिता जपहोमैश्च तोषिता भक्तिः सदा । इति ।  
 हेमाद्रौ कौर्मे—देवताभ्यर्चनं नृणामशेषाधौघनाशनम् ॥  
 अमावास्यां तिथिं प्राप्य य आराधयते भवम् ।

ब्रह्माणं पूज्य येत्वा तु सर्वपापैः प्रमुच्यते ।  
 कृष्णाष्टम्यां महादेवं तथा कृष्णचतुर्दशीम् ॥  
 संपूज्य ब्राह्मणमुखे सर्वपापैः प्रमुच्यते ।  
 ब्रयोदशीं तथा रात्रौ सोपहारलिलोचनम् ॥  
 हृष्टेशं प्रथमे यामे मुच्यते सर्वपातकैः ।  
 षष्ठ्यांसुपोषितो देवं शुक्लपक्षे समाहितः ॥  
 सप्तम्यामर्चयेऽद्भानुं मुच्यते सर्वपातकैः ।  
 भरण्यां च चतुर्थ्यां च शनैश्चरदिने यमम् ॥  
 पूजयेत्सप्तजन्मस्थैर्मुच्यते पातकैर्नरः ।  
 एकादश्यां निराहारः समभ्यर्च्यं जनार्दनम् ॥  
 द्वादश्यां शुक्लपक्षस्य महापापैः प्रमुच्यते । इति ।

हेमाद्रौ विष्णुधर्मोत्तरे—

ब्रह्माणं पूजयेद्देवं सततं प्रथमेऽहनि ।  
 पक्षद्वये महाभाग पञ्चदश्यामुपोषितः ॥  
 संवत्सरेण धर्मज्ञ विद्यां बहुसुवर्णकम् ।  
 वैत्रमासस्य या शुक्रे प्रथमा प्रतिपद्मवेत् ॥  
 तदा हि ब्रह्मणः कृत्वा सोपवासस्तु पूजनम् ।  
 संवत्सरमवाप्नोति सौख्यानि भूगुनन्दन ॥  
 शुक्लपक्षे द्वितीयायां बालचन्द्रस्य पूजनम् ।  
 कृत्वा दत्त्वा च लवणं प्राग्रात्रौ शोभनो भवेत् ॥

इति कामनाविशेषेण देवतापूजाकालः । अथ कृषिः-राजमार्तण्डः

ऋक्षेषूत्तरपौष्णवैष्णवमधामूलानुराधाश्विनी-  
 प्राजापत्यकराद्वैदेवतगुरुप्रालेयपादेषु च ।  
 निर्देषैर्वृषभैर्हलैश्च सुमनोमालाभिरभ्यर्चितै-  
 दत्त्वा क्षेत्रपतेर्बर्लिं हलधरः क्षेत्रं ततः कर्धयेत् ॥  
 प्राजेशश्रवणोत्तरादितिमधामार्तण्डतिष्याश्विनी-  
 पौष्णानुष्णमरीचयः शतभिषकस्वाती विशाखा तथा ।  
 जीवार्केन्दुसितेन्दुनन्दनदिने लघ्ने च सौम्योदये  
 सस्यानां वपने तथैव लवने शस्तास्तथा रोपणे ॥  
 चण्डेश्वरः-हस्तचित्रादितिस्वातीरेवत्यां श्रवणऋषे ।  
 स्थिरलघ्ने गुरोर्वारे बीजं धार्यं जशुक्रयोः ॥

ॐ धनदाय सर्वलोकहिताय देहि मे धारुं स्वोहा ।  
 लेखपित्वा इमं मन्त्रं धान्यगगरे निधापयेत् ।  
 सस्यवृद्धिं परां कुर्यात्पूजितां प्रतिपूजयेत् ॥  
 दक्षिणादिङ्गुमुखमनं गमनमभिनवासु नारीषु ।  
 ध्ययमपि सस्यधनानां न बुधा बुधवासरे कुर्युः ॥  
 शनिवारे च नो कार्यो धनधान्यध्ययो बुधैः ।

वस्त्रधारणे श्रीपतिः—

रोहिणीषु करपञ्चकेऽश्विभे त्रयुत्तरासु च पुनर्वसुद्वये ।  
 रेवतीषु च सुदैवते च भे नव्यवस्त्रपरिधानमिष्यते ॥  
 जीर्णं रवौ सततमम्बुभिराक्षमिन्दौ  
 भौमे शुचे बुधदिने तु भवेद्धनाय ।  
 ज्ञानाय मन्त्रिणि भृगौ प्रियसंगमाय  
 मन्दे मलाय च नवाम्बरधारणं स्यात् ॥  
 रोहिणीगुरुपुनर्वसूत्तरे या विभर्ति नववस्त्रभूषणम् ।  
 सान योषिद्वलम्बते परिं स्नानमाचरति वारुणेऽपि या ॥

अलंकारादौ दैवज्ञवल्लभः—

नासत्यपूषवसुभिः करपञ्चकेन  
 मार्तण्डभौमगुरुदानवमन्त्रिवारे ।  
 मुक्तासुवर्षमणिविहुमशङ्कूदन्तरक्ता  
 म्बराणि विधृतानि भवन्ति सिद्धयै ॥

ज्योतिर्निबन्धे—

हस्तानुराधामृगपुष्यधनिष्ठयुक्ते  
 चित्रोत्तरासु च पुनर्वसुरोहिणीषु ।  
 लग्ने स्थिरे रविसुतेन्दुजजीववारे  
 हेमादिधारणाविधिः कथितो नरणरम् ॥

श्रीपतिः—पौष्णाश्विनीवसुकरादिषु पञ्चभेषु

कौसुम्भहेममणिविहुमकाचशङ्काः ।  
 नार्या धृताः सुतसुखार्थकरा भवन्ति  
 ब्रह्मोज्ञरादिनिगुरुश्च सुखाय भर्तुः ॥  
 शङ्कादिवररत्नानि पुष्यादित्युत्तरासु च ।  
 रोहिण्यां नैव गृहीत भर्तुर्जीवितकाङ्क्षिणी ॥

**सूचीकर्मणि—वासवादितिभूत्वात् भौमैत्रचन्द्राश्चिनीषु च ।**

**सूचीकर्मं तनुत्राणमेभिर्क्षेः प्रशस्यते ॥**

**शश्यायाम्—हस्तादितिब्रह्मगुरुत्तराणि पौष्णाश्चिमूलेन्दुभचित्रभानि ।**

**वारेषु जीवेन्दुसितेन्दुजानां शश्यासनारम्मणमुत्तमं स्यात् ।**

**शशधारणे—पुष्ये चादितिचित्रपद्मतनये शकोत्तरारेवती-**

**स्वातीवाजिविशाखमित्रसहिते मानौ गुरौ भार्गवे ।**

**कुम्भे कीटगृहे वृषे सूगपतौ चेन्दौ शुभैर्दीक्षिते**

**संनाहः शरखड्गकुन्तद्विरिका धार्या नृपाणां हिताः ॥**

**स्वामिसेवायां चण्डेश्वरः—**

**रोहिण्युत्तरपौष्णेषु वसुवारुणयोरपि ।**

**सेवेत स्वामिनं भूत्यः शुभवारोदये तथा ॥**

**ज्योतिर्निबन्धे—दासीदासादिभृत्यानां कुर्यात्संग्रहणं बुधे ।**

**स्थिरलग्ने शुभैर्द्वृष्टे मन्दवारे विशेषतः ॥**

**गजाश्वदोलारोहणे—**

**पौष्णप्रजेशादितिभूद्यानि हस्तादिष्टकश्चवणोत्तराणि ।**

**दोलादिमातङ्गतुरङ्गमाणामारोहणेऽभीष्टफलप्रदानि ॥**

**तृत्ये—हस्तः पुष्यो वासवं रोहिणी च ज्येष्ठा पौष्णं वारुणं चोत्तराश्च ।**

**पूर्वाचार्यैः कीर्तिश्चक्रवर्ती नृत्यारम्भे शोभनोऽयं भवर्गः ॥**

**रांजदर्शने श्रीपतिः—**

**सृगाश्चितिष्यश्चवणश्रविष्टहस्तधूवत्वात् भूषभानि ।**

**मैत्रेण युक्तानि प्रजेश्वराणां विलोकने भानि शुभप्रदानि ॥**

**क्रयादौ—मादद्वयत्रिदशभे त्रिदिवाकरेषु**

**मूलानिलोत्तरतुरङ्गमरेवतीषु ।**

**सारङ्गपाणिरजनीकरमैत्रभेषु**

**लामः सदैव भवति क्रयविक्रयाभ्याम् ॥**

**चित्रा शतभिषा स्वाती रेवती चाश्चिनी शुभा ।**

**श्रवणश्च तथा प्रोक्तो वस्त्राणां क्रयणे शुभः ॥**

**सेतौ—स्वातीयुक्ते मन्दवारे वृषलग्ने शुभे दिवे ।**

**सेतूनां बन्धनं कार्यं धूवभे चार्कजीवयोः ॥**

**पशुकृत्ये श्रीपतिः—**

चित्रोत्तरावैष्णवरोहिणीषु चतुर्दशीकर्शविनाशमीषु ।

स्थानप्रवेशं गमनं विद्ध्यात्युमान्पशुनां न कथाचिवेव ॥

चण्डेश्वरः—हस्तमूलविशाखासु रेवत्यां थवणे तथा ।

मैत्रे च वारुणे श्रेष्ठं पशुप्रापणमुच्यते ॥

पूर्वात्रयामृतमयूखहुताशनेषु

इन्द्राग्निवाजिवसुवारुणशंकरेषु ।

एतेषु गोमहिषदन्तितुरङ्गमादि-

नानाप्रकारपशुजातिगतिः प्रशस्ता ॥

गजदन्तच्छेष्ठे ज्योतिर्निबन्धे—

त्वाष्ट्रमे वैष्णवेऽश्विन्यामादित्ये वसुदैवते ।

दन्तिनां शुभदं कर्म पुष्ये हस्ते च कीर्तिम् ॥

निक्षेपे—भरणी त्रीणि पूर्वाणि आर्द्राऽश्लेषा मधा तथा ।

चित्रा ज्येष्ठा विशाखा च मूलं सृगपुनर्वसू ॥

एमिर्दत्तं प्रयुक्तं च यद्यन्निक्षिप्यते धनम् ।

पृथग्नो धावमानस्य धनिनो नोपपद्यते ॥

ऋणमोक्षे श्रीधरः—

वागीशमन्ददिवसांशकलग्रयुक्ते

रिक्तासु मन्ददिवसे कुलिकोदये च ।

मैत्रद्वितीयपदमैत्रमुहूर्तयुक्ते

राश्युद्ग्रमे च ऋणमोक्षमुशन्ति सन्तः ॥

राजमुद्रार्था—मृदुभुवक्षिप्रचरेषु भेषु योगे प्रशस्ते शानिचन्द्रवर्जम् ।

वारे तिथौ पूर्णजयाह्वये च मुद्राप्रतिष्ठा शुभदा हि राजाम् ॥

नावि चण्डेश्वरः—

पौष्णाश्विनीतुरगवारुणमित्रचित्रा-

शीतोष्णरश्मिवसवोऽनलवन्त्यमूनि ।

वारे च जीवभूगुनन्दनके प्रशस्ते

नौकादिसंघटनवाहनमेषु कुर्यात् ॥

भोगे—गुरुभरविभानुराधाविधानृपौष्णाश्विनिरोहिणीषु ।

स्वात्युत्तरासु कुर्याच्छयनाशनभोगभोगादि ॥

इन्धनसंग्रहे—

विष्णुभृत्विरचितः— [ नेवाननदकल्पहृजे ज्वराद्युत्पत्ते  
व कालनिश्चयः ]

वैष्णानिलाकं सृगमूलत्रिपूर्वरौद्र-  
बौष्णानुराधगुरुविष्णुविशाखयुक्ते ।  
वारे कुजाकं भृगुनन्दनसोमजानां  
अवैन्दनस्य करणं भवति प्रशस्तम् ॥

नवान्ने श्रीपतिः—

रेतीशुतिपुनर्वसुहस्त्राहातः पृथगपि द्वितये च ।  
त्युत्तरेषु गदितं पृथुकानां श्राशनं नवनवान्नविधानम् ॥

नवभोजनपात्रे ज्योतिर्निबन्धे—

मोज्यपात्रं सुधासिन्धौ घटयेद्वा समाहेरेत् ।  
तत्रान्नप्राशनं प्रोक्तकाले भोजनमाचरेत् ॥

नवफलादिभक्षणे चण्डेश्वरः—

मूलाश्विमैत्रकरतिष्यहरीन्दुभेषु पौष्णोत्तरैन्द्रवपुनर्वसुवासवेषु ।  
वारेषु भूतितनयार्कजवारवर्ज्यं ताम्बूलनूतनफलाद्यशनं हिताय ॥  
ज्वराद्युत्पत्तौ ज्योतिर्ग्रन्थे—

एकाहो निधनं दशाहमनिला बाणा विपत्यर्वताः  
सप्ताङ्गा विलयश्च मासयुगुलं मासो सृतिः पक्षकः ।  
द्वौ मासावथ विंशतिर्दश निशाः पक्षान्तपक्षा नखा  
मासौ पक्षदशान्तपक्षककुभः पीडादिनान्यश्विभात् ॥

देवजः—उरगवरुणरौद्रा वासवेन्द्रत्रिपूर्वा

समदहनविशाखाः पापवारेण युक्ताः ।  
तिथिषु नवामि षष्ठी द्वादशी वा चतुर्थी  
भवति मरणयोगो रोगिणां कालहेतुः ॥

दारुणं चेत्तत्तद्वक्षत्रदेवताप्रतिमां सौवर्णी द्वादशदलपञ्चमध्ये स्थापि-  
तकलशोपरि शतष्टाप्य द्वादशदलेषु द्वादशाऽदित्यांश्च संपूज्य दूर्वास-  
मित्तिलक्ष्मीराज्यैर्गायत्र्या तत्तद्वेवताया अष्टोत्तरशतं हुत्वा दध्योदनं बलिं  
दत्त्वाऽद्यायां गां प्रतिमां च दत्त्वा ब्राह्मणान्भोजयेदिति संक्षेपः ।  
भेषजे चण्डेश्वरः—

मूलानुराधसृगतिष्यपुनर्वसौ च  
पौष्णाश्विनीश्रवणशक्करत्रये च ।  
वारेषु वाक्पतिसितेन्दुऽद्विने प्रशस्तं  
भैषज्यभक्षणमभीषु हितं नराणाम् ॥

आलोग्यस्माने श्रीपतिः—

इन्द्रोर्वारे भारगवे च ध्वेषु सर्पदित्यस्वातियुक्तेषु मेषु ।  
पित्र्ये चान्त्ये वाऽपि कुर्यात्कदाचिन्नैव स्नानं रोगनिर्मुक्तजन्तुः ॥  
चले विलग्ने रविभौमवारे रिक्तातिथौ स्याद्बहुले च पक्षे ।  
थिष्ठये चरे रोगनिपीडितानां स्नानं नराणां निरुजत्वकारि ॥

काम्यहोमाहुतौ ज्योतिर्ग्रन्थे—

तरणिविद्भूगुभास्करिचन्द्रमः कुजसुरेज्यविधुंतुदकेतवः ।  
रविभतो दिनभं गणयेकमात्पतिखण्डं त्रितयं त्रितयं न्यसेत् ॥  
दिनकराकितमः कुजकेतवो हुतभुजो न शुभास्त्वतरे शुभाः ।  
दहनचक्रमिदं प्रविलोक्यतां हवनकर्मणि सर्वसमृद्धये ॥

अस्यापवादः क्रियासारे—

नित्ये नैमित्तिके दुर्गाहौमादौ न विचारयेत् ।

इति नानाकार्यकालाः ।

अथ युगधर्माः । हेमाद्रौ भारते—

तपः परं कृतयुगे व्रेतायां ज्ञानमुक्तमम् ।

द्वापरे यज्ञमेवाऽहुर्दानमेव कलौ युगे ॥

बृहस्पतिः—तपो धर्मः कृतयुगे ज्ञानं व्रेतायुगे समृतम् ।

द्वापरे चाध्वरः प्रोक्तस्तिष्ये दानं दया दमः ॥

मनुबृहस्पती—कृते यदब्दाद्वर्मः स्यात्स व्रेतायासमृतुत्रये ।

द्वापरे तु व्रिपक्षेण कलावहा तु तद्भवेत् ॥

ब्रह्माण्डे—व्रेतायामाद्विको धर्मो द्वापरे मासिकः समृतः ।

यथाशक्ति चरन्प्राज्ञस्तदहा प्राप्नुयात्कलौ ॥

विष्णुपुराणे—यत्कृते दशभिर्वर्धेतायां हायनेन तु ।

द्वापरे ततु मासेन अहोरात्रात्कलौ युगे ॥

हेमाद्रौ स्कान्दे—ब्रह्मा कृतयुगे देवस्तेतायां भगवान्नविः ।

द्वापरे भगवान्विष्णुः कलौ देवो महेश्वरः ॥

विष्णुधर्मोत्तरे—पुष्करं तु कृते सेव्यं व्रेतायां नैमित्यं तथा ।

द्वापरे तु कुरुक्षेत्रं कलौ गङ्गां समाश्रयेत् ॥

पराशरः—कृते तु मानवो धर्मस्तेतायां गौतमः समृतः ।

द्वापरे शङ्खलिखितः कलौ पाराशरः समृतः ॥

त्यजेष्वेशं कृतयुगे ब्रेतायां ग्राममृत्सृजेत् ।  
 द्वापरे कुलमेकं तु कर्तारं तु कलौ युगे ॥  
 कृते संमाध्य पतति ब्रेतायां स्पर्शनेन तु ।  
 द्वापरे त्वच्चमादाय कलौ पतति कर्मणा ॥ इति ।

अथ कलियुगधर्मः हेमाद्रौ भारते—

यस्त्वों नमः शिवायेति मन्त्रेणानेन शंकरम् ।  
 सकृत्कालं समभ्यर्थ्य सर्वपापैः प्रमुच्यते ॥  
 सर्वावस्थां गतो वाऽपि युक्तो वा सर्वपातकैः ।  
 यस्त्वों नमः शिवायेति मुच्यते सकलो नरः ॥  
 शाश्वेनापि नमस्कारः प्रयुक्तः शूलपाणये ।  
 संसारदोषसंधानामुक्तो नाशकरः कलौ ॥  
 सदा तं यजते यस्तु अद्वया मुनिपुंगव ।  
 लिङ्गे वा स्थांडिले वाऽपि कौतुकाद्विधिपूर्वकम् ॥  
 युगदोषं विनिर्जित्य रुद्रलोके महीयते ।

लैङ्गे—कलौ रुद्रो महादेवः शंकरो नीललोहितः ।  
 प्रकाशते प्रतिष्ठार्थं धर्मस्य विकृताकृतिः ॥  
 ये तं विप्रास्तु सेवन्ते येन केनापि शंकरम् ।  
 कलिदोषं विनिर्जित्य प्रयान्ति परमं पदम् ॥

हेमाद्रौ व्यासः—ध्यायन्कृते यजन्यज्ञेतायां द्वापरेऽर्चयन् ।  
 यदाप्नोति तदाऽप्नोति कलौ संकीर्त्य केशवम् ॥

अग्निपुराणे—नास्ति थेयस्करं नृणां विष्णोराराधनात्परम् ।  
 युगेऽस्मिस्तामसे घोरे यज्ञवेदविवर्जिते ॥  
 कलौ कलिमलध्वंसं सर्वपापहरं हरिम् ।  
 येऽर्चयन्ति नरा नित्यं तेऽपि वन्द्या यथा हरिः ॥  
 धन्ये कलौ भवेद्विष्णा अल्पकृशो महत्फलम् ।

इति कलियुगधर्माः ।

अथ कलिवर्ज्यानि । हेमाद्रावादित्यपुराणे नियोगं प्रकृत्योक्तम्—  
 अयं कार्तयुगो धर्मो न कर्तव्यः कलौ युगे ।  
 दीर्घकालं ब्रह्मचर्यं धारणं च कमण्डलोः ॥  
 गोत्रान्मातृसपिण्डाश्च विवाहो गोवधंस्तथा ।  
 नराभ्यमेधौ मध्यं च कलौ वर्ज्यं द्विजातिभिः ॥

ऊढायाः पुनरद्वाहं ज्येष्ठौशं गोवर्धं तथा ।  
 क्लौ पञ्च न कुर्वीत भ्रातृजायां कमण्डलुम् ॥  
 शपथाः शकुनाः स्वप्नाः सामुद्रिकमुपशुतिः ।  
 उपयाचितमावेशाः संभवन्ति कलौ युगे ॥  
 तस्मात्तन्मात्रलाभेन कार्यं किंचिन्न कारयेत् ।  
 तथा धर्मसमावेशादन्यान्यपि कलौ युगे ॥  
 विहितान्यपि वज्यानि कर्मभोगभयाद्बुधैः ।  
 विधवायां प्रजोत्पत्तौ देवरस्य नियोजनम् ॥  
 बालिकाक्षतयोन्यास्तु वरेणान्येन संस्कृतिम् ।  
 कन्यानामसवर्णानां विवाहश्च द्विजन्माभिः ॥  
 आततायिद्विजाइयाणां धर्मयुद्धेन हिंसनम् ।  
 द्विजस्याद्यौ तु नौयातुः शोधितस्यापि संग्रहः ॥  
 सत्रदीक्षा च सर्वेषां कमण्डलुविधारणम् ।  
 महाप्रस्थानगमनं गोसंज्ञस्ति श्व गोसवे ॥  
 सौत्रामण्यामपि सुराग्रहणस्य च संग्रहः ।  
 अग्निहोत्रहवण्याश्च लेहो लीढापरिग्रहः ॥  
 वानप्रस्थाश्रमस्यापि प्रवेशो विधिचोदितः ।  
 व्रतस्वाइयायसापेक्षमधसंकोचनं तथा ॥  
 प्रायश्चित्तविधानं च विशाणां मरणान्तिकम् ।  
 संसर्गदोषस्तेयान्यमहापातकनिष्कृतिः ॥  
 वरातिथिपितृभ्यश्च पशूपाकरणक्रिया ।  
 दत्तौरसेतरेषां तु पुत्रत्वेन परिग्रहः ॥  
 सवर्णान्याङ्गनादुष्टैः संसर्गः शोधितैरपि ।

असवर्णाङ्गनादुष्टैः कृतप्रायश्चित्तैरपि संसर्गो न कार्यं इत्यर्थः ॥  
 अयोनी संग्रहे वृत्ते परित्यागो गुरुस्त्रियाः ।

अयोनी हीनयोनी गुरुस्त्रिया ब्राह्मणस्त्रियाः संग्रहे गर्भधारणे वृत्ते  
 सति तस्याः संभोगादाविवाहवस्त्राविषयेऽपि परित्यागो न कार्यः ।

परोद्देशात्मसंत्याग उद्दिष्टस्यापि वर्जनम् ।  
 प्रतिमाभ्यर्चनार्थाय संकल्पश्च सधर्मकः ॥

एकैव प्रतिमो यावज्जीवं पूज्येत्येवंरूपः ।

अस्थिसंचयनादूर्ध्वमङ्गलस्पर्शोनमेव च ।  
शामित्रं चैव विप्राणां सोमविक्रयणं तथा ॥  
षष्ठ्यमत्कानशने चान्नहरणं हीनकर्मणा ।  
बुमुक्षितरूप्यहं स्थित्वा धान्यमब्राह्मणाद्वरेत ॥

इति विहितं तज्जेत्यर्थः । माधवीये—

शूद्रेषु दासगोपालकुलमित्रार्धसीरिणाम् ।  
मोज्यान्नता गृहस्थस्य तीर्थयात्राऽतिदूरतः ॥  
शिष्यस्य गुरुद्वारेषु गुरुवद्वृत्तिरीरिता ।  
आपद्वृत्तिर्द्विजाड्याणामश्वस्तनिकता तथा ॥  
प्रजार्थं तु द्विजाड्याणां प्रजारणिपरिग्रहः ।

कस्यांचिच्छाखायां जातकर्महोमे प्रजाजीवनार्थमरणिपरिग्रह उक्तः  
स नेत्यर्थः ॥

ब्राह्मणानां प्रवासित्वं मुखाग्निधमनक्रिया ।  
बलात्कारादिदुष्ट्रीसंग्रहो विधिचोदितः ॥  
यते स्तु सर्ववर्णेषु भिक्षाचर्या विधानतः ।  
भृगवग्निपतनैश्चैव वृद्धस्य मरणं तथा ॥  
गोतृसिंशिष्टे पयसि शिष्टैराचमनक्रिया ।  
पितापुत्रविरोधे तु साक्षिणां दण्डकल्पनम् ॥  
नवोदके दशाहं च दक्षिणा विधिचोदिता ।  
ब्राह्मणादिषु शुद्धस्य पचनादिक्रियाऽपि च ॥  
यतेः सायंगृहत्वं च मुनिभिस्तत्त्वदर्शिभिः ।  
एतानि लोकगुप्त्यर्थं कलेरादौ महात्मभिः ।  
निवर्तितानि विद्वन्द्विर्द्वयवस्थापूर्वकं बुधैः ॥ इति ।

माधवीये विश्वेश्वर्यां संन्यासपद्धतौ—

चत्वार्यब्दसहस्राणि चत्वार्यब्दशतानि च ।  
कलेर्यदा गमिष्यन्ति तदा त्रेतापरिग्रहः ॥  
संन्यासश्च न कर्तव्यो ब्राह्मणेन विजानता ।

इति व्यासवचनेन चतुश्चत्वारिंशद्वृष्टशतानन्तरमग्निहोत्रादिनिषेध  
उक्तः । तत्र यद्यपि—

अर्धाधानं स्मृतं श्रौतस्मार्ताग्न्योस्तु पृथकृतिः ।.  
सर्वाधानं तयोरैक्यकृतिः पूर्वयुगाश्रिता ॥

इति लौगाक्षिवचनं व्यासवचनैकवाक्यतयोपपद्यते तथाऽपि—

यावद्वर्णविभागोऽस्ति यावद्वेदः प्रवर्तते । १

संन्यासं चाग्निहोत्रं च तावत्कुर्यात्कलौ युगे ॥

इति देवलवचनाद्वर्णविभागवस्थापर्यन्तमप्यग्निहोत्रादिकं कार्यमिति । इति कलियुगवर्ज्यानि ॥

विदुषा विष्णुभट्टेन पुरुषार्थप्रकाशके ।

चिन्तामणौ कर्मकालसम्यग्ज्ञानप्रसिद्धये ॥

सर्वेषामृषिवाक्याणां हेमाद्रेर्माधवस्य च ।

विसंवादपरिहारपरिष्कारपुरःसरम् ॥

रचितः कालखण्डो यस्तेन तुष्यतु शंकरः ।

हेमाद्रिणा माधवस्य विरोधः कालनिर्णये ॥

इति ज्ञात्वा कृतास्तेऽतः परस्परविरोधिनः ।

नवीनविदुषां ग्रन्थाः सुप्रसिद्धमिदं ह्यतः ॥

गुणगृह्णैर्विपश्चिद्भिरनुग्राहो ह्ययं सदा ।

धर्मसंस्थापनायेहावतीर्णीश्वरांशतः ॥

प्रवर्त्यो जगतीपालैः सदा धर्मविवृद्धये ।

श्रीमज्जगच्छन्दवर्यकृतेशाधिपसत्तमैः ॥

अवश्यं तु प्रवर्त्योऽयं सदा धर्मविवृद्धये ॥ इति ।

इति आठवले उपनामकश्रीमद्रामकृष्णसूरिसूनुविष्णुभट्टकृते पुरुषार्थचिन्तामणौ कालखण्डः समाप्तः ॥

समाप्तोऽयं पुरुषार्थचिन्तामणिः ।









